

سیرت النبی اور مستشرقین

صَلَّى اللهُ عَلَيْهِ وَسَلَّمَ

معارف اعظم گڑھ 2014ء - 1916ء کے منتخب مضامین

ترتیب: حافظ عبدالغفار

پی ایچ ڈی سکالر (سیرت) پنجاب یونیورسٹی

سیرت النبی

پروفیسر محمد شاکر یادگار سیرت کتاب نمبر 4

سیرت النبی اور مستشرقین

ترتیب

حافظ عبد الغفار
پی ایچ ڈی سکالر (سیرت) پنجاب یونیورسٹی

دارالافتاء

0300-8898639

بیاد
پروفیسر عبد شاکر شہزاد
۱۹۴۷-۲۰۰۹

جملہ حقوق محفوظ

۲۰۱۵ء

۱۷۱۹۷

نام کتاب : سیرت النبی ﷺ اور مستشرقین

ترتیب : حافظ عبد الغفار

اہتمام : دار النور، لاہور

مطبع : شفیق پریس، لاہور

فضلی کتاب
اردو بازار، نزد ریڈیو پاکستان، کراچی۔
فون: 32212991-32629724

ڈسٹری بیوٹرز

کتاب سرائے

کتاب سرائے، پبلشرز، ڈسٹری بیوٹرز، مشیران کتب خانہ جات

فرسٹ فلور، الحمد مارکیٹ، غزنی سٹریٹ

اردو بازار، لاہور فون: 37239884-37320318

ای میل: Kitabsaray@hotmail.com

ترتیب

- ۵ ----- ❖ مقالات مستشرقین اور سیرت نبوی
- ۲۶ ----- ❖ اور خاص محور
- ۹۵ ----- ❖ منگمری واٹ کی کتاب
- ۹۵ ----- ❖ محمد ﷺ ایٹ بک پر ایک نظر
- ۱۳۷ ----- ❖ مستشرقین اور مطالعہ سیرت
- ۱۶۸ ----- ❖ مستشرقین اور مطالعہ سیرت
- ۲۲۲ ----- ❖ مقالات سرسید احمد خاں اور مستشرقین
- ۳۵۰ ----- ❖ سیرت نبوی اور مستشرقین
- ۴۵۰ ----- ❖ علامہ شبلی نعمانی اور مستشرقین
- ۴۶۷ ----- ❖ آنحضرت ﷺ کی سیرت طیبہ پر یورپین تصانیف
- ۵۰۴ ----- ❖ علامہ شبلی کی سیرت النبی ﷺ میں وارد مستشرقین کا تعارف
- ۵۵۸ ----- ❖ کتابیات (عربی کتب)

- ۵۵۹ ----- اردو کتب ✚
- ۵۶۰ ----- لغت کی کتابیں ✚
- ۵۶۰ ----- میگزین ✚



مقالات مستشرقین اور سیرتِ نبوی

از: ڈاکٹر عماد الدین خلیل موصل یونیورسٹی عراق

مترجم: حافظ محمد عمیر الصدیق دریابادی ندوی۔ رفیق دارالمصنفین

پیغمبر اسلام ﷺ سے متعلق مستشرقین کے موقف کی تشکیل ایک ایسے دینی دائرہ کے اندر ہوتی ہے، جس میں قومی تعصب، ذہنی تشنج، بغض و کینہ اور نفرت و کدورت کی کارفرمائی ہوتی ہے، اور ان کی ارادی و غیر ارادی دونوں طرح کی جہالت اس کا احاطہ کیے ہوتی ہے، اسی لیے پیغمبر اسلام ﷺ کی شخصیت اور عام لوگوں کے درمیان ناقابل عبور گھاٹیاں اور تہ بہ تہ تاریکیاں حائل ہو گئی ہیں، غرض رسول اکرم ﷺ کے متعلق مستشرقین کی بحث و تحقیق اور ان کا مطالعہ و تجزیہ نہ معروضی و موضوعی ہے اور نہ تاریخی و علمی، بلکہ وہ سب و شتم کا ایک لامتناہی سلسلہ ہے، جس میں کلیسا کی دینی اور تقدس مآب شخصیتوں کے ساتھ غیر دینی اور لامذہبی افراد بھی برابر حصہ لیتے رہے ہیں، اور یہ سیلاب بلاخیز آج تک رواں ہے۔

مستشرقین نے رسول اللہ ﷺ کے متعلق جو کچھ ہرزہ سرائی کی ہے، اسے بطور استشہاد پیش کرنے کے لیے بھی طبیعت آمادہ نہیں ہوتی ہے، اور قلم میں لرزش پیدا ہو جاتی ہے، مگر نقل کفر کفر نباشد کے بموجب ان کے بعض ہفتوات نقل کرنے میں کوئی مضائقہ نہیں معلوم ہوتا، یہ خیالات دورِ جدید کے مستشرقین کے ہیں، جن میں سے بعض ابھی بقید حیات بھی ہیں، ایک مستشرق مونپور کولی اپنی کتاب ”الحث عن الدین الحق“ میں لکھتے ہیں:

”مشرق میں ایک نئے دشمن اسلام کا ظہور ہوا جس کی بنیاد اور تعمیر طاقت اور شدید تعصب پر قائم ہے، محمد ﷺ نے اپنے پیروؤں کے ہاتھوں میں تلوار دے کر اخلاق کے مقدس ترین ضابطے پامال کر ڈالے، اور اپنے ساتھیوں کو فسق و فجور اور لوٹ

کھسوٹ کی اجازت دے دی۔ لڑائیوں میں قتل ہو جانے والوں سے وعدہ کیا کہ وہ جنت کی دائمی لذتوں سے لطف اندوز ہوں گے، چنانچہ کچھ ہی عرصہ میں ان کے متبعین نے ایشیائے کوچک، افریقہ اور اسپین کو اپنا شکار بنا لیا۔ ان کی وجہ سے اٹلی کو خطرہ درپیش ہوا۔ آدھا فرانس بھی ان لوگوں کے ہاتھوں برباد ہو گیا، اور تہذیب و تمدن پر سخت افتاد آئی..... یہ عیسائیت تھی جس نے اسلام کی فاتحانہ پیش قدمی پر روک لگائی، اور تقریباً دو سو برس تک صلیبی جنگیں ہوتی رہیں۔ جن کے نتیجہ میں یورپ میں اسلحے عام ہوئے، تب عیسائیت کو نجات ملی، اور صلیبی جھنڈے کے سامنے ہلالی پرچم سرنگوں ہوا۔ اور انجیل نے قرآن اور اس کے معمولی اور گھٹیا قوانین اخلاق پر فتح حاصل کی۔“

ایک اور مستشرق مسیو کوین اپنی کتاب میتھالوجی آف اسلام میں لکھتے ہیں:

”دین محمدی، جذام کی بیماری کی طرح لوگوں میں پھیلا۔ اور اس نے ان کی دھجیاں بکھیر دیں۔ یہی نہیں، بلکہ وہ ایک خوفناک مرض اور ایسا پاگل پن ہے، جو انسان کو انتہائی کمزوری اور سستی پر آمادہ کرتا ہے، اور اگر بیدار بھی کرتا ہے تو صرف خون ریزی، شراب خوری اور دوسری ساری برائیوں کے لیے، مکہ میں محمد ﷺ کی قبر بجلی کا ایسا ستون ہے جو مسلمانوں کے سروں میں جنونی کیفیت پیدا کر دیتا ہے۔ اور انھیں ہڈیاں، ہسٹریا، عقل فراموشی اور اللہ اللہ کے الفاظ کی رٹ لگانے پر مجبور کر دیتا ہے، اور جو چیزیں اصل فطرت کو مرغوب ہیں ان سے نفرت کا خوگر بناتا ہے۔ مثلاً لحم خنزیر، شراب اور موسیقی وغیرہ اور ان میں سنگ دلی اور فسق و فجور کے جذبات و خیالات کی پرورش کرتا ہے۔“

مستشرق جو یلیان اپنی کتاب تاریخ فرانس میں لکھتے ہیں:

”محمد ﷺ مسلمانوں کے مذہب کے بانی ہیں انھوں نے اپنے متبعین کو حکم دیا کہ وہ دنیا کو زیر کریں، اور سارے مذاہب کو تبدیل کر کے اپنے مذہب کا بول بالا کریں، ان بت پرستوں (مسلمانوں) اور عیسائیوں میں کتنا بڑا فرق ہے، عربوں نے اپنے

مذہب کو طاقت سے لوگوں پر مسلط کیا، اور لوگوں سے کہا کہ اسلام لاؤ، ورنہ موت کے لیے تیار ہو جاؤ۔ جب کہ مسیح کے ماننے والوں نے اپنی نیکی اور حسن سلوک سے لوگوں کو راحت بخشی، اگر یہ عرب ہم پر فتح یاب ہو جاتے، تو خدا جانے دنیا کی کیا حالت ہوتی، آج ہم بھی الجزائر اور مراکش مسلمانوں جیسے ہوتے۔“

ڈاکٹر گلور نے اپنی کتاب ”تقدم التبشير العالمی“ (عالمی مشنریوں کی ترقی) میں، جو ۱۹۶۰ء میں نیویارک سے شائع ہوئی ہے، ان خیالات کا اظہار کیا ہے:

”محمد (ﷺ) کی تلوار اور قرآن، یہ دونوں تہذیب، حریت اور حق کے سب سے بڑے دشمن ہیں، اور دنیا پر اب تک جو تباہی و بربادی منڈلا رہی ہے، اس کے سب سے بڑے باعث یہی ہیں،..... جس طرح قرآن، حقائق و خرافات اور قوانین اور دیومالائی تصورات کا عجیب و غریب مجموعہ ہے، اسی طرح تاریخی غلطیوں اور باطل خیالات کی بھی اس میں آمیزش ہے، اور اس سے بھی بڑھ کر یہ وہ نہایت پیچیدہ ہے، اس کی کسی خاص تفسیر کے بغیر اسے کوئی سمجھ ہی نہیں سکتا، مسلمانوں کا اعتقاد ہے کہ ان کا معبود وہ اللہ ہے جو تنہا ہے، بے نیاز ہے، اس کا نہ کوئی باپ ہے اور نہ بیٹا، گویا اللہ ایسا ظالم و جابر بادشاہ ہے جس کو اپنی مخلوق و رعایا سے کوئی تعلق نہیں، حالانکہ اسلام ان دونوں کے ربط و تعلق کا ذکر کرتا ہے..... محمد (ﷺ) ایک آمر مطلق تھے۔ ان کا خیال تھا کہ قوم پر بادشاہ کا تو یہ حق ہے کہ وہ اس کی مرضی پر چلے، مگر بادشاہ جو چاہے من مانی کرے، خود محمد (ﷺ) کی فطرت میں بھی یہ بات داخل تھی، چنانچہ جو ان کی مرضی پر نہ چلتا وہ اسے قابل گردن زدنی سمجھتے تھے۔ ان کا عربی لشکر، تباہی و بربادی اور غلبہ و تسلط کا پیاسا تھا، جس کو اس کے پیغمبر نے ہدایت بھی یہی دی تھی کہ جو ان کی اتباع کو نامنظور کرے اور ان کے راستے سے دور ہو جائے، اسے قتل کر دیں۔“

مشرق سفاری نے ۱۷۵۲ء میں قرآن مجید کا ترجمہ کیا تھا۔ ان کا خیال ہے کہ:

”محمد (ﷺ) نے اقتدار الہی کا اسی لیے سہارا لیا، تاکہ لوگ اس عقیدہ کو (آسانی

سے) قبول کر لیں، پھر انہوں نے خود پر بحیثیت رسول اللہ کے ایمان لانے کا مطالبہ

کیا، حالانکہ یہ اعتقاد محض ایک فریب تھا، جس کو عقلی ضرورت نے جنم دیا تھا.....“

اسی کج بحثی اور یا وہ گوئی نے دراصل اسلام اور صلیبیت کے درمیان خلیج حائل کر دی، اور دونوں میں ایسی شدید کشمکش پیدا کر دی، جس کے نتیجہ میں صلیبی جنگوں کے تلخ و تند گھونٹ آج تک یورپ کے حلق سے نیچے نہیں اترے، اور نہ ہی وہ اس تلخی کو فراموش کر سکا ہے، نو مسلم محمد اسد (سابق لیوپولڈ ویلس) ایک تلخ تجربہ کی طرح یہ حقیقت بیان کر چکے ہیں کہ اسلام سے متعلق، یورپ کو ورثہ میں جو حقارت کے جذبات ملے وہ غیر عقلی تعصب کی صورت میں ان کی علمی بحثوں میں ظاہر ہو رہے ہیں، اور تاریخ نے یورپ اور عالم اسلام کے درمیان صلیبی جنگوں کے زمانہ سے جو خلیج پیدا کی، اس پر کوئی پل نہیں بن سکا، اور وہ نہ صرف یہ کہ باقی ہے، بلکہ اسلام کی تحقیر و تذلیل یورپ کے طرز فکر کا بنیادی حصہ بن چکی ہے، درحقیقت یورپ کے اولین مستشرقین نے موجودہ دور میں عیسائی مشنریوں کا رنگ و روپ اختیار کر لیا ہے جن کی ریشہ دوانیاں عالم اسلام میں جاری ہیں، ان لوگوں نے اسلامی تعلیمات اور اسلامی تاریخ کی ایسی مسخ اور بگڑی ہوئی تصویر پیش کی ہے کہ وہ یورپ کے عیسائیوں کو ایک بت پرست مذہب نظر آتا ہے، گو بعد میں علوم و استشراق مشنریوں کے اثر سے آزاد ہو گئے، اس لیے ان پر جانبداری اور غیر عقلی رویہ اختیار کرنے اور مذہبی حمیت اور تعصب سے کام لینے کا الزام بھی نہیں عائد کیا جاسکتا، تاہم مستشرقین کو اسلام دشمنی ورثہ میں ملی ہے، اور وہ ان کی گھٹی میں داخل ہے، ان کا سبب صرف صلیبی جنگیں ہی نہیں، خود اسلام ہے، جو ان کی نظر میں سب سے بڑا خطرہ ہے۔ جیسا کہ لارنس براؤن نے اپنی کتاب میں یہ لکھا ہے کہ اسلام کے اندر جو وسعت اور اپنی بات کو منوالینے کی جو طاقت نیز حرکت و حرارت اور توانائی پوشیدہ ہے، اس کی وجہ سے وہ یورپ کے سامراج کی راہ میں تنہا دیوار اور رکاوٹ ہے، اسی قسم کے خیالات کا اظہار دی مسلم ورلڈ مطبوعہ ۱۹۳۰ء کے ایک مضمون میں کیا گیا ہے:

”مغرب کی دنیا پر خوف و دہشت کا طاری ہونا ضروری ہے، جس کے چند اسباب ہیں:

اسلام کا جب سے مکہ میں ظہور ہوا وہ عددی لحاظ سے کبھی کمزور نہیں رہا، بلکہ ہمیشہ بڑھتا

اور پھیلتا رہا، اور اسلام صرف ایک مذہب ہی نہیں ہے، بلکہ اس کے بنیادی ارکان میں جہاد بھی شامل ہے، ایسا اتفاق کبھی نہیں ہوا کہ کچھ لوگ اسلام میں داخل ہونے کے بعد دوبارہ عیسائی ہو گئے ہوں۔“

جرمن مستشرق بیکر نے صراحت کے ساتھ کہا کہ:

”عیسائیت کی اسلام دشمنی کی ایک وجہ یہ بھی ہے کہ اسلام جب قرونِ وسطیٰ میں پھیلا تو وہ عیسائیت کے فروغ کی راہ میں ایک طاقتور پشتہ بن گیا اور ان ملکوں پر بھی حاوی ہو گیا جو عیسائیت کے زیر نگیں تھے۔“

ایسے پر از تعصب ماحول اور کلیسائی طرز فکر کے ہوتے ہوئے کس کو اسلام اور پیغمبر اسلام (ﷺ) کی اصل روح و حقیقت کو سمجھنے سے دلچسپی اور رغبت ہو سکتی تھی یورپ میں مذہبی اصلاح اور روشنی و بیداری کے زمانہ میں دین کو سیاست سے جدا کر دیا گیا، یہاں تک کہ بیسویں صدی آ گئی، لیکن اسلام اور خصوصاً سیرت نبوی (ﷺ) کے بارے میں عیسائیت کے طرز فکر میں شہہ برابر تبدیلی نہیں ہوئی، بلکہ اس تعصب پر مبنی طرز فکر کی تقویت کے لیے اسٹیج تیار ہوتے رہے، اور اسلامیات کے تجزیہ اور پیغمبر اسلام (ﷺ) کے مطالعہ کے لیے نسلوں کی نسلیں ان اسٹیجوں پر اپنی اداکاری کا مظاہرہ کرتی رہیں، اسی قسم کے لوگ مستشرقین کے نام سے مشہور ہیں۔ ان میں سے بعض تو خالص کلیسا کے آدمی تھے، جو پادریوں کے لباس میں ملبوس تھے، لیکن ان کی اکثریت ان لوگوں پر مشتمل ہے جن کو کلیسا سے کوئی سرکاری تعلق اور واسطہ نہیں تھا۔ ان سے توقع ضرور تھی کہ پیغمبر اسلام (ﷺ) پر ان کے حملوں میں نرمی ہوگی، اور پیغمبر اسلام (ﷺ) کی شخصیت اور کارناموں سے متعلق ان کا گزشتہ موقف اور نظریہ بدلا ہوا ہوگا۔ اور ایک حد تک ایسا ہوا بھی چنانچہ لب و لہجہ اور سب و شتم میں کچھ شائستگی آ گئی۔ لیکن طرز فکر میں کوئی تبدیلی نہیں آئی۔ سیرت نبوی (ﷺ) سے ناواقفیت اور اس کے مباحث میں تعصب کی کارفرمائیاں بدستور جاری رہیں۔ بے سرو پا تعلیل و تجزیہ کی مشقیں ہوتی رہیں۔ دانستہ غلط فہمیوں کی تکرار ہوتی رہی۔ یہاں تک کہ جو محض وہم و خیال اور تعصب اور تنگ نظری کی پیداوار تھا اور جس کی بنیاد مستند واقعات کے بجائے شاذ اور غیر مستند روایات پر تھی، وہ

لوگوں کی نگاہ میں یقین، اعتماد اور اعتبار کے درجہ تک پہنچ گیا، طرز فکر، انداز بحث اور طریقہ تحقیق میں مستشرقین نے جو بنیادی غلطیاں کی ہیں، ان میں سے کچھ کی ذیل میں نشان دہی کی جاتی ہے، اور اسی ضمن میں اس قبیل کی بعض غلطیوں کی جانب ہم اشارہ کریں گے۔

پہلی بات تو یہ ہے کہ بعض اوقات مستشرقین ضعیف روایات کو لے کر ان کی بنیاد پر اپنا فیصلہ صادر کر دیتے ہیں اور ان کی تقویت کے لیے سناذ و غریب حدیث کو پیش کرتے ہیں، اور اسے مشہور و مستند روایت پر ترجیح دیتے ہیں، خواہ وہ نقد و جرح کی کسوٹی پر کتنی ہی کھوٹی کیوں نہ ثابت ہو، یہ لوگ ایسا قصد اس لیے کرتے ہیں کہ یہی وہ واحد حربہ ہے جس سے وہ شکوک و شبہات کو ہوا دیتے ہیں۔

دوسرے یہ کہ سیرت نبوی ﷺ کے واقعات اور کارناموں کو وہ عیسائی، یہودی، اصولوں کی دین سمجھتے ہیں، مستشرقین کی بڑی تعداد نصرانی اور مسیحی ہے، اس لیے وہ اسلام کے محاسن کا اصل سہرا، عیسائیت کے سر باندھتے ہیں، اور جو مستشرق یہودی ہیں وہ اسرائیل کے قیام اور صہیونیت کے تسلط کے بعد خاص طور پر اس بات کی کوشش کرتے ہیں، کہ ہر عربی اور اسلامی چیز کا سرا یہودیت سے ملا دیں۔ درحقیقت اس باب میں دونوں گروہ اپنے میلانات و خواہشات کے تابع ہیں، مثلاً برطانوی مستشرق منگمری واٹ کہتے ہیں کہ ”اپنے گھر والوں کے ساتھ یا ان کے بغیر محمد (ﷺ) کی غار حرا میں آمد و رفت کوئی ناممکن بات نہیں، یہ بھی ممکن ہے کہ موسم گرما میں شہر مکہ کی سخت گرمی کی وجہ سے جو لوگ طائف نہیں جاسکتے تھے۔ وہ غار حرا میں چلے جاتے رہے ہوں، یہ بھی ہو سکتا ہے کہ وہ یہودی اور عیسائی خصوصاً راہبوں کی اثر کی وجہ سے وہاں گئے ہوں یا ہو سکتا ہے کہ خود محمد (ﷺ) کے ذاتی تجربہ نے ان میں بقائے دوام اور حیات جاودانی کی آرزو، امنگ اور رغبت پیدا کی ہو، یہی مستشرق دوسری جگہ لکھتے ہیں کہ ”ناموس کا لفظ یونانی لفظ (Moms) سے متعلق ہے، جس کے معنی شریعت یا کتب مقدسہ کے ہیں، موسیٰ علیہ السلام کے ذکر میں بھی یہ لفظ ملتا ہے اور ورقہ بن نوفل نے جب محمد ﷺ پر وحی کی کیفیت دیکھی تو اسی ناموس کے لفظ سے اس کو تعبیر کیا۔ اس کا مطلب یہ ہے کہ محمد ﷺ پر جو کچھ نازل ہوا وہ یہودیوں اور عیسائیوں کی مقدس کتابوں کے مشابہ و مماثل ہے۔ مگر محمد ﷺ کو یہ وہم تھا کہ وہ ایک قوم کے بانی اور اس کے شارع ہیں، اور جیسا کہ ابتدا میں ہوتا

ہے۔ محمد ﷺ شروع میں طبعی طور سے متردد تھے، اس وقت ورقہ بن نوفل کی حوصلہ افزائی محمد ﷺ کی داخلی کیفیات کے لیے اہم چیز ثابت ہوئی، اسی لیے بعد کی اسلامی تعلیمات، ورقہ بن نوفل کے افکار سے بہت زیادہ متاثر نظر آتی ہیں۔“

اسلام پر پہلی نظر ڈالنے ہی سے یہ شبہ رفع ہو جاتا ہے، اور معلوم ہو جاتا ہے کہ اس میں اور عیسائیت میں کوئی مشابہت نہیں ہے، لیکن اور گہری نظر سے دیکھا جائے تو دونوں کے بنیادی اختلافات بھی سامنے آ جاتے ہیں، یہی حقیقت تھی جس نے ماضی میں مشنریوں کے مبلغوں کو بھڑکا دیا تھا، حال ہی میں پن گوئن سیریز کی ایک کتاب میں ایک پادری مستشرق نے ایسے کئی موازنے کیے ہیں۔ جن میں یہ ثابت کرنے کی کوشش کی ہے کہ اسلام اصلاً مسیحیت کی مسخ شدہ یا ناپختہ صورت ہے، مشہور مستشرق کانٹ ویل اسمتھ نے بھی اسلام اور مسیحیت میں یکسانی اور مشابہت کا ذکر کیا ہے۔ وہ لکھتے ہیں کہ مسلمانوں اور عیسائیوں کی ایک دوسرے سے نفرت اور دوری کی ایک وجہ یہ بھی ہے، کہ دونوں فریقوں نے ایک دوسرے کے عقائد کو سمجھنے میں غلطی سے کام لیا ہے، ان میں سے ہر ایک نے دوسرے کے عقیدہ کو بھی اسی صورت میں پیش کرنے اور ڈھالنے کی کوشش کی، جس صورت میں وہ خود اس عقیدہ پر ایمان رکھتا ہے، لیکن بہت سے دوسرے خیالات کی طرح یہ رائے بھی منصفانہ نہیں ہے۔ کیونکہ تنہا عیسائی ہی صدیوں سے اسلام کو سمجھنے بلکہ غلط سمجھنے کی کوشش کرتے رہے ہیں، ان کی یہ کوشش، عیسائی اصطلاحات کے ذریعہ سے ہوتی رہی ہے، اس کا انجام ظاہر ہے کہ سوء فہمی اور بد عقیدگی کے علاوہ کیا ہو سکتا تھا، دوسری جانب مسلمانوں کا بنیادی زاویہ نگاہ ہمیشہ ایک ہی حالت میں رہا۔ کیونکہ یہ نقطہ نظر، قرآن کا عطا کردہ تھا، اسی لیے کسی مسلمان نے کبھی یہ کوشش نہیں کی کہ وہ عیسائیت کو کسی اور فریم میں اتارے، لیکن ایک عیسائی اپنی مقدس کتابوں میں ایسی کوئی صراحت نہیں پاتا ہے جو اس کو اسلام کے بارے میں ایک مسلمان کے اعتقاد و نقطہ نظر کو قبول کرنے سے روک دے، اس کے باوجود وہ نہ صرف عیسائیت کے بارے میں مسلمانوں کے اعتقاد کو رد کرتا ہے، بلکہ اسلام سے متعلق اس کی رائے کو بھی رد کرتا ہے، اور دونوں رایوں کو تبدیل کرنے میں کوئی دقیقہ باقی نہیں رکھتا۔ پرانے عیسائی مبلغ (کانٹ ویل اسمتھ) اپنے قارئین کی ذہانت کا شاید احترام

بھی نہیں کرتے، چنانچہ اپنے ایک مقالہ کے مقدمہ میں علی الاعلان دعویٰ تو یہ کرتے ہیں کہ اپنے معروضی اور خالص موضوعی مطالعہ کے بعد وہ صحیح معلومات پیش کر رہے ہیں، تاکہ انہیں منصف اور محقق تسلیم کیا جائے، لیکن ان سب کے باوجود دوران بحث میں بڑے یقین کے ساتھ لکھتے ہیں کہ اب کسی طور پر بھی اس حقیقت میں شک کی گنجائش باقی نہیں رہی کہ محمد ﷺ نے یہودیوں کی کتاب تالمود اور دوسرے بعض تحریف شدہ صحیفوں کے افکار کو پیش کیا ہے، اور مسیحیت کی نسبت و تعلق سے تو اس کا قوی احتمال ہے کہ محمد ﷺ کی وحی میں اس سے مدد لی گئی ہے، معروضی و موضوعی مطالعہ کا دعویٰ کرنے والے ان مستشرق کی شاعرانہ خیال آرائی بھی لائق توجہ ہے، جو مقالہ کے آخر میں درج ہے کہ دنیا والوں کو غور کرنا چاہیے کہ اس وقت کیا صورت پیش آئے گی جب لاکھوں مسلمانوں کے سامنے زندہ مسیح کی انجیل کو مناسب طور پر پیش کیا جائے گا۔

تیسری غلطی یہ ہے کہ یہ مستشرقین اپنے مطالعہ میں معکوس طریقہ و نہج اختیار کرتے ہیں اور نتائج کے استنباط میں بجائے عقل کے ذوق پر اعتماد کرتے ہیں، ڈاکٹر جواد علی نے لکھا ہے کہ اولین اکابر مستشرقین میں کیتانی اس طرز کے نمایاں نمائندہ تھے، اور آج تاریخ اسلام کے نئے ماہرین انھی کے نقش قدم پر گامزن ہیں، یہ لوگ بنیادی طور پر ایک غلط فکر کو مد نظر رکھ کر اپنا مطالعہ شروع کرتے ہیں، پہلے سے رائے قائم کرتے ہیں، اور پھر واقعات میں ایسی چیزوں کو تلاش کرتے ہیں، جو ان کی رائے کی کسی بھی درجہ میں تائید کرتی ہوں، باقی باتوں کو وہ خارج از بحث قرار دیتے ہیں، کیتانی ذی رائے اور صاحب فکر تھے انھوں نے سیرت نبوی ﷺ کی تدوین سے پہلے ہی اس کے متعلق کچھ مخصوص خیالات قائم کر لیے تھے، چنانچہ جب انھوں نے سیرت سازی شروع کی، تو رطب و یابس ہر قسم کی روایتوں پر اعتماد کر لیا، اور ان روایتوں کو خاص طور پر قبول کر لیا، جن سے ان کے موقف کی تائید ہوتی تھی، اور ان کے ضعف یا فتح کی کوئی پرواہ نہ کی، بلکہ انھیں دلیل بنا لیا، اور پھر انھی کے مطابق اپنا فیصلہ بھی صادر کر دیا، حالانکہ یقین ہے کہ وہ علمائے فن کے نزدیک وضعی اور جھوٹی روایات کے مشہور طرق و سلاسل سے واقف رہے ہوں گے، لیکن وہ علماء کے اقوال و آراء سے چشم پوشی کر گئے۔ وجہ ظاہر ہے کہ وہ صاحب فکر تھے انھیں اپنے خیالات کو ثابت کرنا تھا، خواہ جس طریقہ سے

بھی یہ ممکن ہو، اگر وہ جدید طرز و اسلوب کے مطابق نقد و جرح سے کام لیتے اور غلط روایات کو رد کرتے، تو پھر ”سیرت سازی“ کا کارنامہ کیسے انجام دیتے، نو مسلم مستشرق ایٹن ڈینیہ اپنی کتاب ”الشرق کما یراہ الغرب“ (مشرق مغرب کی نظر میں) میں اس طرز و نہج کے متعلق بعض باتیں خوب لکھ گئے ہیں۔ فرماتے ہیں کہ ڈاکٹر اسنووک سیرگونج کی یہ رائے درست ہے کہ ”محمد ﷺ کی جدید سیرت سے اندازہ ہوتا ہے کہ اگر آپ کسی نظریہ یا کسی رائے کے متعلق تمسخر کا رویہ اختیار کرتے ہیں، تو گویا تاریخی مباحث کے بانجھ اور بے جان ہونے کا اعلان کر رہے ہیں۔“ اس حقیقت کو موجودہ مستشرقین کو بھی اپنے پیش نظر رکھنا بہتر ہوگا کیونکہ اس سے انھیں ان پرانے امراض سے چھٹکارا ملے گا، جن کی وجہ سے ان کو مقدور سے زیادہ محنت و زحمت کرنی پڑتی ہے، اور وہ بلا شک و شبہ غلط نتائج تک جا پہنچتے ہیں، اور لامحالہ انھیں اس کی ضرورت پیش آتی ہے کہ وہ اپنے کسی خیال کی تائید کے لیے بعض روایتوں کو باطل قرار دے کر ان کی جگہ دوسری روایتیں گھڑ کر پیش کریں، اور یہ ظاہر ہے کہ بڑا مشکل کام ہے، بیسویں صدی میں ایک عالم کے لیے صرف اسی صلاحیت کا ہونا کافی نہیں ہے، بلکہ اس کو زمانہ، ماحول، مقام، رسوم اور ضروریات، رجحان اور میلانات جیسے بنیادی عوامل کی معرفت بھی ضروری ہے، اور اس سے بھی بڑھ کر ان باطنی عوامل کا شعور بھی لازمی ہے، جو عقل و قیاس کے پیمانوں سے پرے ہیں، اور جو افراد جماعت میں بہر حال اپنی تاثیر رکھتے ہیں۔ منگمری واٹ نے فرانسیسی مستشرق لامانس پر اسی قسم کے الزامات عائد کیے ہیں، جن کے مرتکب اکثر مستشرقین ہوئے ہیں، کہ وہ کج اسلوب ہیں، اور معکوس طریقہ اختیار کرتے ہیں، ان کا طریقہ مطالعہ ہی غلط ہے، خاص طور پر تاریخی واقعات سے اپنی ذاتی رائے کو یہ لوگ جس طرح مدلل کرتے ہیں، وہ مطالعہ و تجزیہ کے نام پر ایک بدنما داغ ہے، افسوس ہوتا ہے کہ لامانس جیسے مستشرق، دلائل کو اکثر و بیشتر غلط رخ دے دیتے ہیں، ان کا یہ طریقہ قطعاً علمی نہیں ہے، معروضیت و موضوعیت کی پرواہ کیے بغیر وہ اپنے خاص معتقدات و افکار کی تائید میں ایک خیال کو چھوڑ کر دوسرا خیال اپنا لیتے ہیں، مثلاً ایک عبارت میں ”الاحابیش و عبید اهل مکہ“ کا جملہ ہے، اس میں واؤ تفسیری ہے، جس کا مطلب یہ ہے کہ احابیش عبید مکہ کے ضمن میں شامل ہیں، ایک اور عبارت میں ہے ”الاحابیش

ومن اطلعهم ای القریشین من قبائل کنانہ و تہامہ“ یہاں پرواؤ تمیز نام پر دلالت کر رہا ہے، لیکن لامانس نے اس عام نحوی قاعدہ کے برخلاف اس عبارت کی تشریح اپنے خیال کے مطابق کی، اپنی پسند اور مرضی کے مطابق تاریخی واقعات کی تفسیر اور ان سے استنباط کی سینکڑوں مثالیں ان مستشرقین کی کتابوں میں موجود ہیں، مثلاً بروکلیمان نے غزوہ احزاب کے سلسلہ میں کہیں اس کی جانب اشارہ بھی نہیں کیا کہ مدینہ پر عرب کے قبائل کو حملہ کرنے کے لیے اکسانے میں یہود کا حصہ تھا، اور نہ یہ ذکر کیا کہ آزمائش اور امتحان کی سخت ترین گھڑی میں بنو قریظہ نے رسول اللہ ﷺ سے اپنے معاہدہ کو توڑ دیا تھا، بلکہ وہ صرف اتنا کہتے ہیں کہ پھر مسلمانوں نے بنو قریظہ پر حملہ کر دیا، جن کا رویہ بہر حال خاموش و پوشیدہ تھا، مستشرق اسرائیل ولفن سون نے غزوہ خندق میں نعیم بن مسعود کے واقعہ سے چشم پوشی کر کے صرف یہ لکھا ہے کہ یہ واقعہ مشرکین اور یہود کے درمیان عدم اعتماد کی وجہ سے پیش آیا۔ اس طرح وہ یہ کہنا چاہتے ہیں کہ یہودیوں کے لیے دھوکہ دینا ممکن ہی نہیں تھا۔

چوتھی بات یہ ہے کہ مستشرقین اسلام دشمن عناصر پر بڑے مہربان ہوتے ہیں، خصوصاً یہودیوں کے لیے وہ اپنے دل میں بڑا نرم گوشہ رکھتے ہیں، اسرائیل ولفن سون بنو نضیر کے یہود پر مسلمانوں کے حملہ کے سلسلہ میں اس کی جانب تو اشارہ کرتے ہیں کہ مورخین عرب کے نزدیک مسلمانوں کے حملہ کی ایک بڑی وجہ یہ تھی کہ ان لوگوں نے رسول اللہ ﷺ پر قاتلانہ حملہ کی سازش کی تھی، لیکن وہ کہتے ہیں کہ مستشرقین اس روایت کی صحت کو قبول نہیں کرتے، ان کی دلیل یہ ہے کہ سورہ حشر میں جو بنو نضیر کی جلا وطنی کے بعد نازل ہوئی تھی، کہیں اس سازش کا ذکر نہیں ہے، وہ جوش میں یہ بھی لکھتے ہیں کہ ہر چشم بنیاد رکھنے والا یہ سمجھ سکتا ہے کہ بھلا ایسے حالات میں یہود کب یہ سازش کر سکتے تھے، اور اگر ان کو یہ سازش کرنی بھی ہوتی تو وہ بجائے اس کے کہ آپ ﷺ پر دیوار سے بھاری پتھر پھینکتے۔ آپ ﷺ کو اچانک گھات دیکھ کر قتل کر دیتے۔ اسرائیل ولفن سون شاید یہودیوں کی نفسیات سے واقف نہیں کہ یہ وہ قوم ہے جو آخر وقت تک کسی بھی براہ راست تصادم سے بچتی رہتی ہے، بروکلیمان لکھتے ہیں، کہ مشرکین پر رسول اللہ ﷺ کے باقاعدہ حملہ اور لشکر کشی کی راہ میں بعض دقتیں اور رکاوٹیں تھیں۔ قدیم عربی شرافت فکر مہاجرین کو اپنے قریشی بھائیوں سے جنگ کرنے سے

روکتی تھی۔ مدینہ والے اپنے طاقتور پڑوسیوں سے صلح وامن کی فضا کو غبار آلود کرنا نہیں چاہتے تھے آخر کار رجب کا مہینہ آیا تو رسول اللہ ﷺ نے خفیہ احکام کے ساتھ ایک فوجی دستہ کو روانہ کیا، جس نے ایک تجارتی قافلہ پر اچانک حملہ کیا، اور کافی مالِ غنیمت کے ساتھ مدینہ واپس ہوا اس قدیم ضابطہ اخلاق کی قانون شکنی نے خود مدینہ میں نفرت کے جذبات بھڑکا دیئے تھے، مگر محمد ﷺ نے اپنے پیروؤں کے عمل پر محض ہلکی سی نکیر کی اور کہا کہ ان لوگوں سے ان کا حکم سمجھنے میں سہو ہو گیا ہے، گو کہ ان لوگوں نے محمد ﷺ ہی کی خواہش کے مطابق عمل کیا تھا، بروکلیمان ایک جگہ لکھتے ہیں کہ محمد ﷺ کا عہد ابھی زیادہ نہیں گزرا تھا کہ ان کے اور احبار یہود کے درمیان نزاع شروع ہو گئی، واقعہ یہ ہے کہ اس دور دراز علاقہ میں، اپنے محدود علم کے باوجود یہودی علماء علم وادراک میں نبی ﷺ امی سے بڑھ کر تھے، ایک جگہ لکھتے ہیں کہ محمد ﷺ کے لیے یہ ضروری ہو گیا تھا کہ وہ اپنی فوج کی گرتی ہوئی ساکھ کو کسی دوسری صورت سے بحال کریں چنانچہ غزوہ احد کی شکست کے بعد ایک معمولی سی بات پر انھوں نے بنو نضیر پر حملہ کر دیا، مستشرق ول ہاؤزن لکھتے ہیں کہ غزوہ بدر کے بعد اسلام اپنی رواداری کی پالیسی پر قائم نہیں رہ سکا، بلکہ اس نے مدینہ کے اندر رعب اور دہشت کی سیاست شروع کر دی، منافقین کے مسئلہ کو ابھارنا اسی تبدیلی کی علامت ہے، اور یہودیوں کو یہ ظاہر کیا گیا کہ وہ عہد شکن ہیں۔ چنانچہ چند ہی برسوں میں سارے یہودیوں کو یا تو جلاوطن کر دیا گیا، یا پھر ان کا خاتمہ کر دیا گیا، اور اس کے لیے چند لایعنی اسباب تلاش کیے گئے مار گولیو تھ نے یہودیوں سے اپنی محبت کا اظہار یہ کہہ کر کیا کہ خیبر کا سقوط، یہودیوں کے ساتھ سراسر ظلم تھا، جس کے لیے کوئی وجہ جواز نہیں..... محمد ﷺ نے ہجرت کے بعد غارت گری اور لوٹ مار کا طریقہ اختیار کیا، مکہ والوں سے تو اس طرز عمل کی گنجائش یوں ہو سکتی ہے کہ ان لوگوں نے محمد ﷺ کو اپنے شہر سے نکالا تھا، ان کے مال و جائداد پر قبضہ کر لیا تھا، مدینہ کے یہودیوں کے سلسلہ میں بھی یہ کہا جاسکتا ہے کہ ان سے محمد ﷺ کو انتقام لینا تھا، لیکن خیبر والے تو مدینہ سے بہت دور تھے، وہ محمد ﷺ یا ان کے تابعین کے حق میں کسی جرم و خطا اور ظلم و تعدی کے مرتکب نہیں ہوئے تھے، اس سے اندازہ ہوتا ہے کہ محمد ﷺ کی سیاست میں کیسی عظیم تبدیلی آ گئی تھی، مدینہ میں آنے کے بعد ہی انھوں نے یہ اعلان

کیا کہ یہودیوں کے ساتھ ان کا معاملہ مسلمانوں کی طرح ہوگا، لیکن ہجرت کے چھٹے سال میں ان کا یہ موقف سراسر بدل چلا تھا، اور اب محض اتنی ہی بات کسی پر حملہ کرنے کے لیے کافی تھی کہ وہ غیر مسلم ہے، اس سے محمد ﷺ کی اس ہوس مال و جاہ کا اندازہ ہوتا ہے، جس کی وجہ سے انہوں نے پے در پے حملے کیے۔ اسی ہوس میں پہلے سکندر اور بعد میں نیپولین بھی سرشار تھا..... خیبر پر محمد ﷺ کا قبضہ اس اندیشہ کا اعلان تھا کہ اسلام امن عالم کے لیے خطرہ بن گیا ہے، مستشرق نولدکی کو یہ حسرت ہی رہی کاش عرب قبائل نے محمد ﷺ کے خلاف اپنے معاہد اور دینی شعائر کے تحفظ کے لیے ایک متحدہ محاذ قائم کر لیا ہوتا، تو ان کا جہاد کامیاب نہ ہوتا، افسوس، عرب متحد نہیں ہوئے، اور ان کے اختلاف و انتشار نے محمد ﷺ کو یہ مہلت دی کہ وہ یکے بعد دیگرے ہر قبیلہ کو مطیع کرتے جائیں، اور ان پر کبھی طاقت و قوت کے ذریعہ اور کبھی دوستانہ معاہدوں اور پرامن ذرائع سے غلبہ حاصل کرتے رہے۔

پانچویں بات یہ کہ ان مستشرقین نے سنت اور تاریخ کے عطایا اور ثمرات میں شکوک و شبہات پیدا کیے، اور اپنے ذوق و طبیعت اور مرضی سے ان کی نفی کی، یہاں تک کہ رسول اللہ ﷺ کے اسم مبارک میں بھی شکوک پیدا کیے، اور عجب کیا اگر ان کے امکان میں ہوتا تو وہ رسول اللہ ﷺ کے وجود مبارک میں ہی شک پیدا کر دیتے، بہر حال سیرت رسول ﷺ سے متعلق صحیح تاریخ کی نسبت وہ جو چاہیں کہیں، اس حقیقت سے وہ انکار نہیں کر سکتے کہ تمام انبیاء و رسل میں رسول اللہ ﷺ کی سیرت سب سے زیادہ واضح اور مفصل ہے، درمگم اس نقطہ پر اظہار خیال کرتے ہیں کہ واقعی یہ افسوس کی بات ہے کہ بعض بڑے مستشرقین مثلاً میور، مارگولیوتھ، نولدکی، اسپرنگر، ڈوزی، کیتانی، سین، گولیم، گولڈزہیر اور گارڈفرو وغیرہ نے نقد میں بعض اوقات نہایت غلو سے کام لیا ہے، اور ان کی کتابوں میں خاص طور سے سیرت و کردار کشی کی گئی ہے۔ رنج کا مقام ہے کہ مستشرقین کا حاصل مطالعہ اور نتیجہ فکر برابر سلبی رہا ہے، فادرلامانس ممتاز مستشرق ہیں، مگر تعصب میں بھی ممتاز ہیں، اپنی شاندار کتابوں کو انہوں نے اسلام اور نبی اسلام کی دشمنی سے داغدار کر دیا، ان عیسائی عالم کے نزدیک حدیث اگر قرآن کے موافق ہے تو گویا وہ قرآن سے منقول ہے، اس لیے وہ کہتے ہیں کہ میری سمجھ

میں نہیں آتا کہ جب دو دلیلوں کی مطابقت کا اقتضا یہ ہو کہ انھیں رد کر دیا جائے، اور ان سے ایک دوسرے کی تائید و تقویت نہ ہو تو تاریخ کی تالیف کیوں کر ممکن ہوگی؟ مستشرقین بڑی خوبصورتی سے سیرت کا اصل مصدر قرآن کو بتاتے ہیں، اور پھر سیرت کے ان واقعات کی تردید کرتے ہیں، جن کا ذکر قرآن میں نہیں، اس طرح صاحب قرآن کی سیرت کو مشکوک کر کے خود بخود قرآن کو بھی مشکوک بنا دیتے ہیں، گویا قرآن صرف ایک تاریخ کی کتاب ہے، جس کا خاص مقصد حضرت محمد ﷺ کی مفصل سیرت کا استقصا ہے، اور قرآن کے علاوہ سیرت کی دوسری روایتوں میں حضور ﷺ کے جو فضائل یا حالات بیان ہوئے ہیں، وہ ناقابل قبول ہیں، اسپرنگر کہتے ہیں کہ محمد ﷺ کا نام قرآن کی چار سورتوں یعنی آل عمران، احزاب، محمد اور فتح میں آیا ہے، اور یہ ساری سورتیں مدنی ہیں اس سے وہ ثابت کرنا چاہتے ہیں کہ ہجرت سے پہلے رسول اللہ ﷺ کے لیے محمد کے نام کا استعمال نہیں ہوتا تھا۔ مدینہ میں انجیل کے اثر اور نصاریٰ سے ربط و ضبط کے بعد آپ ﷺ نے اپنے لیے یہ نام بطور اسم علم اپنا لیا: کاش اسپرنگر سے کوئی یہ پوچھے کہ اگر نبی کریم ﷺ نے اس نام کو انجیل کے مطالعہ کے بعد اپنایا، تو پھر وہ محمد کہاں ہیں جن کے بارے میں عہد نامہ قدیم و جدید میں بشارتیں موجود ہیں، سیرت سے متعلق شکوک و شبہات پیدا کرنے اور صحیح واقعات کی غیر منصفانہ نفی کے اس طرز ادا کے بارے میں منگمری واٹ نے ایک اچھی بات کہی، حالانکہ وہ خود اپنے اس اصول پر ہمیشہ عمل پیرا نہیں رہے، وہ کہتے ہیں کہ اگر واقعی ہماری خواہش یہ ہے کہ محمد ﷺ سے متعلق ماضی میں جو غلطیاں ہوئی ہیں، ان کی اصلاح اور تصحیح کریں تو ہمارے لیے یہ ضروری ہے کہ ہم سیرت کے واقعات کو سچ جانیں۔ سوائے کسی ایسی روایت کے جس کے خلاف کوئی قطعی دلیل موجود ہو۔ یہ بھی فراموش نہیں کرنا چاہیے کہ قطعی دلیل کی قبولیت کی شرط یہ ہے کہ وہ زیادہ سے زیادہ درجہ امکان میں ہو، اور اس قسم کے موضوع میں اس کا حصول دشوار ہے۔

چھٹی بات یہ ہے کہ مستشرقین کی تحریروں میں لاندہی غیر معیاری اور غیر منطقی طرز استدلال نمایاں ہے، وہ سیرت کے زمانہ کو موجودہ زمانہ کے معیار کے مطابق جانچتے اور پرکھتے ہیں۔ ایتین ڈینیہ اس قسم کی وضاحت کرتے ہوئے لکھتے ہیں کہ ”یہ ناممکن نہیں تو دشوار ضرور ہے کہ مستشرقین اپنی

تحریروں کو اپنے جذبات و رجحانات اور اپنے ماحول اور اس کے اثرات سے بالا تر رکھیں، اسی وجہ سے سیرت نبوی ﷺ اور سیرت صحابہ رضی اللہ عنہم میں انہوں نے انتہائی درجہ تحریف و ترمیم سے کام لے کر اس کی اصل حقیقت پر پردہ ڈال دیا ہے، وہ یہ دعویٰ تو ضرور کرتے ہیں، کہ ان کی تنقید کا اسلوب معروضی تعصب سے پاک، حقیقت پر مبنی اور سنجیدہ و علمی ہے، لیکن عالم یہ ہے کہ اگر مولف جرمن مستشرق ہے تو محمد ﷺ جرمن لہجہ میں گفتگو کرتے نظر آتے ہیں۔ اور اگر وہ اطالوی ہے تو محمد ﷺ کا طرز بھی اطالوی ہو جاتا ہے۔ اس طرح مصنف کے ساتھ محمد ﷺ کی شخصیت بھی بدلتی رہتی ہے، اگر ان لوگوں کی تحریر کردہ کتب سیرت میں اس کی صحیح تصویر تلاش کی جائے، تو وہ بالکل ہی نظر نہ آئے گی۔ یہ مستشرقین صرف خیالی تصویریں پیش کرتے ہیں، جو حقیقت سے تمام تر دور ہوتی ہیں۔

والٹر اسکاٹ اور الیکٹر نڈر دیماں نے تاریخی افسانوں میں جن لوگوں کا ذکر کیا ہے، ان کی تصویر اس کے مقابلہ میں حقیقت سے کہیں زیادہ قریب ہے، لیکن ان مستشرقین نے افسانہ نگاروں کو بھی مات کر دیا، اور نبی کریم ﷺ اور آپ کے اصحاب کی سیرت نگاری وہ محض اپنی مغربی منطق اور موجودہ تصورات کے مطابق کرتے ہیں، ان کی کتابوں میں جرمن محمد، انگریز محمد اور فرانسیسی محمد ضرور ملتے ہیں، لیکن محمد عربی ﷺ کا پتہ کہیں نہیں چلتا، یہ اور بات ہے کہ حق کے جو یا محمد ﷺ کی روشن اور واضح سیرت کو پا ہی لیتے ہیں، اس لاندہی اور محدود و مقالی طرز استدلال نے اکثر مستشرقین کو دوسری غلطیوں کا مرتکب بنا دیا ہے۔ اس کی نمایاں مثال وہ ہے، جسے فلہا وزن اور ان کے چند رفقاء نے بیان کیا ہے تحریک اسلامی مکہ میں محدود تھی اور شروع میں مدینہ میں بھی اس کی یہی کیفیت رہی، مگر جب وہاں حالات سازگار ہوئے تو وہ عالمی مرحلہ میں داخل ہوئی جس کے بارے میں اس سے پہلے محمد ﷺ نے سوچا بھی نہیں ہوگا، اسی طرح یہ لوگ کہتے ہیں کہ آپ ﷺ مکی دور میں عدم تشدد کے قائل تھے، لیکن مدینہ میں جب انھیں قوت و اقتدار حاصل ہوا، اور ان کے ارد گرد جنگ جو اور لڑائی کرنے والے اکٹھا ہو گئے، تو وہ طاقت اور تشدد کے اصول پر عمل پیرا ہو گئے، فلہا وزن کا خیال ہے کہ محمد ﷺ کے حلقہ بگوشوں میں چونکہ وہ لوگ بھی تھے جن کا ان سے خونی رشتہ نہ تھا، اور ان کا عقیدہ چونکہ خونی رشتہ سے بڑھ کر تھا اس لیے وہ چاہتے تو تعصب اور تنگ نظری کے اس دائرہ

کو ختم کر دیتے، جو خونی رشتہ کا نتیجہ تھا، لیکن وہ خونی رشتہ و دائرہ سے ہٹ کر ایک وسیع دینی رشتہ و دائرہ کا تصور نہیں کر سکے، مستشرقین کے اس واہیات نظریہ کی خود سرٹامس آرنلڈ نے تردید کی ہے، وہ کہتے ہیں کہ تعجب ہے، قرآن کی آیات بینات کے ہوتے ہوئے ہمارے کچھ مورخین نے کیسے یہ دعویٰ کر دیا کہ ابتداءً بانی اسلام نے اسلام کو عالمی دین کی حیثیت سے پیش نہیں کیا تھا، ان غلط مورخین میں سر ولیم میور بھی ہیں جو رسالت محمدیؐ کی آفاقیت کو بعد کی بات بتاتے ہیں، بہت سی آیات و احادیث کے باوجود محمد ﷺ کو اس کا خیال نہیں ہوا، اور اگر یہ فرض بھی کر لیا جائے کہ انھیں اس کا خیال ہوا تھا، تب بھی یہ بہت مخفی اور پوشیدہ رہا، اور جو عالم ان کے پیش نظر تھا، وہ صرف عرب تھا، کیونکہ یہ دین صرف اسی کے لیے ہی تھا، اور محمد ﷺ نے اپنی بعثت سے وفات کے وقت تک بجز عربوں کے کسی اور کو اسلام کی دعوت نہیں دی۔ گو اسلام کی عالمیت کا بیج بویا گیا تھا، لیکن اس کی نشوونما اور اس کے برگ و بار لانے میں منصوبوں اور پروگراموں سے زیادہ حالات و واقعات کو دخل ہے۔ آرنلڈ نے اس خیال کو باطل قرار دیتے ہوئے لکھا ہے، کہ اسلام کا پیغام صرف عرب تک محدود نہیں رہا، بلکہ اس کا فیضان ساری دنیا کے لیے عام تھا، جس طرح اس کے نزدیک صرف ایک ہی معبود ہے، اسی طرح دین بھی ایک ہی ہے جس کی جانب ساری انسانیت کو دعوت دی گئی، اس بحث میں آرنلڈ کی ہم نوائی میں گولڈزہیر، نولدکی اور سخاؤ بھی شامل ہیں۔ جن کا خیال ہے کہ اسلام کا پیغام محض سرزمین عرب تک محدود نہیں تھا، بلکہ خدا کا یہ دین تمام مخلوقات کے لیے ہے، اس کا مقصد یہ ہے کہ ساری انسانیت اس کے سامنے سرنگوں ہو جائے، اور محمدؐ چونکہ اللہ کے رسول تھے اس لیے ان پر لازم تھا کہ وہ مطالبہ کرتے اور لوگوں کو خدا کی اطاعت قبول کرنے کی دعوت دیتے، اور یہ اعلان، اسلام کے آغاز سے ہی کر دیا گیا تھا، آرنلڈ نے فلہا وزن اور میور وغیرہ کے اس نظریہ کی بھی تردید کی ہے کہ محمد ﷺ نے حالات کے تحت قوت و طاقت کا استعمال کیا ہے، مگر وہ یہ لکھ کر خود بھی غلطی کر گئے ہیں، کہ محمد ﷺ کی خواہش اور اس کے ایک اندرونی جذبہ نے انھیں ایک نئے دین کی تشکیل کے لیے آمادہ کیا تھا، اور وہ اس راہ میں کامیاب ہوئے، لیکن اس کے ساتھ ہی انھوں نے نئے طرز پر ایک جداگانہ سیاسی نظام کی بنیاد بھی رکھی، حالانکہ ابتداءً ان کی یہی خواہش اور کوشش رہی

کہ وہ اپنے ہم وطنوں کو خدا کی وحدانیت کی دعوت دیں۔

حقیقت یہ ہے کہ سیرت نبوی ﷺ کے فہم و مطالعہ کے لیے ایسی گہری نظر درکار ہے، جو اسلام کی تحریک کا اس حیثیت سے جائزہ لے کہ وہ خدا کے علم میں ایک مکمل پروگرام کی شکل میں تھی جس کا ارتقاء تدریجاً ہوا، اور یہ قرآن میں بھی متعین صورت میں تھا، رسول اللہ ﷺ کی حیثیت اس پروگرام کو بہترین ڈھنگ سے اپنی بے نظیر صلاحیتوں، اعلیٰ اخلاق اور انتہائی ذہانت کے ساتھ نافذ کرنے والے کی تھی، قرآن گو حالات و واقعات کی رعایت سے نجماً نجماً نازل ہوا ہے، لیکن یہ اس کے متعین مدنی پروگرام ہونے کے منافی نہیں ہے، دراصل وہ ایک بہترین نظام حیات ہے، جس میں جزئیات و کلیات آپس میں ایک دوسرے سے مربوط ہیں، یہ حالات و واقعات ایسے وقتی اور قطعی نہیں تھے، جو اسلام کی رفتار ترقی کو محدود کر دیتے، وہ ایک ہدف اور مقصد تھا جو کبھی کبھی حالات و عادات زمانہ کے لیے روک، چیلنج اور ہمہ گیر انقلاب بن جاتا تھا، اس کا پوری طرح اسی سے اندازہ کیا جاسکتا ہے، کہ اول قدم ہی پر جب رسول اللہ ﷺ نے جاہلیت کے رخ پر لا الہ الا اللہ کا نقاب ڈال دیا تھا، اس وقت وہ کون سے وقتی حالات یا مقامی تقاضے تھے، جس نے اس انقلابی نشان کی جانب آپ کی راہنمائی کی تھی، جس نے جاہلیت کو بیخ و بن سے اکھاڑ دیا تھا، اور اس کی یادگاروں، رسم و رواج، نشانات و علامات اور معانی و مفاہیم سب کو تہہ و بالا کر ڈالا تھا، آرنلڈ نے بھی اس حقیقت کا اعتراف کیا ہے کہ اسلام کا اس شان سے ظہور بالکل نہیں کھٹکتا، کیونکہ وہ بت پرست عربوں میں ایک نئی تحریک تھی، وہ مختلف معاشروں میں اعلیٰ اخلاقی قدروں کا یہ کتنا زبردست تعارض تھا، اسلام، عرب معاشرہ میں محض اس لیے نہیں داخل ہوا کہ وہ چند ظالمانہ و وحشیانہ رواجوں کا خاتمہ کر دے، بلکہ وہ ایک مکمل انقلاب تھا، جس نے اپنے سے قبل کی زندگی کو یکسر بدل دیا تھا، واقعہ یہ ہے کہ محمد ﷺ کی دعوت میں چند ایسی بنیادی باتیں تھیں، جو عام عربوں کے اس نقطہ نظر سے قطعاً مختلف تھیں، جن کو وہ بہت عزیز رکھتے تھے، ان کو یہ بات عجیب معلوم ہوتی کہ وہ نو مسلم جن کو یہ اسلام سے پہلے حقارت کی نظر سے دیکھتے تھے، اب فضائل میں وہ ان سے آگے ہیں، قرآن ایک اعلیٰ کتاب تھی، جس کی آیتیں ہر نئے دور میں اور ہر زمان و مکان میں انسانیت کی راہنمائی کے لیے

نازل ہوئی ہیں، وہ سلبی اور ایجابی کسی پہلو سے بھی کسی خاص زمانہ اور مخصوص فضا کے زیر اثر نہ تھا، جیسا کہ اکثر مستشرقین عیسائیوں اور کمیونسٹوں کا خیال ہے، اہل مغرب سے ہم یہ مطالبہ نہیں کرتے ہیں کہ وہ قرآن پر بحیثیت آسمانی کتاب کے ایمان لائیں اور محمد ﷺ کو اللہ کا رسول تسلیم کریں، بلکہ ہمارا مطالبہ صرف یہ ہے کہ وہ غیر جانبدار ہو کر معروضیت اختیار کریں، اور سیرت نبوی ﷺ کا اسی حیثیت سے مطالعہ کریں اور قرآن کریم کو ایک مثالی، نظریاتی کتاب سمجھیں، جس کی تعلیمات، زمان و مکان اور وقتی حالات سے ماوراء ہیں، اس میں اگر چند وقتی حالات کا ذکر بھی ہے، تو یہ گونا گوں پاکیزہ قدروں اور اصولوں کا سرچشمہ ہیں، جن سے مستشرقین کو غافل نہیں رہنا چاہیے۔

یہ صحیح ہے کہ مستشرقین کا ایک طبقہ وہ بھی ہے، جس نے اپنی دقت نظر سے سیرت نبوی ﷺ سے متعلق ہماری تاریخ اسلام کے بعض نازک، دقیق اور پوشیدہ گوشوں کی نقاب کشائی کی ہے، لیکن اس غلط نہج اور طرز فکر کی وجہ سے جس کی کچھ مثالیں ہم پیش کر چکے ہیں، اس نے اصل موضوع کے اندر بہت سے غلط نتائج و ثمرات بھی شامل کر دیئے ہیں، اور یہ ایک فطری امر بھی ہے، کہ خطا سے خطا ہی سرزد ہوتی ہے، اور موضوعیت سے بعد و انحراف کے بعد ایسے ہی نتائج برآمد ہوں گے، جو علم کی روح اور سنجیدگی سے خالی ہوں گے۔

اس مختصر مضمون میں کسی تفصیلی بحث و مطالعہ اور تجزیہ و محاکمہ کی گنجائش نہیں، غور و فکر سے کام لینے والوں کو خود ہی پتہ چل جاتا ہے کہ مستشرقین نے سیرت رسول ﷺ سے متعلق جو کچھ لکھا ہے اس کی تہوں کے اندر ہر قسم کا تضاد اور فکری اضطراب لپٹا ہوا ہے۔ اور جس کا علمی بحث اور سنجیدہ اسلوب سے کوئی تعلق نہیں، لیکن یہ کلیہ استثناء سے خالی نہیں ہے، اور چند ایسے مستشرقین بھی ہیں جنہوں نے خود بھی سنجیدہ طرز فکر کو اپنایا اور اپنے ہم قلم مستشرقین کی غلطیوں کو بھی واضح کیا، دینیہ واٹ در منگھم اور آرنلڈ کے بعض خیالات ہم گزشتہ صفحات میں پیش کر چکے ہیں، گو ان مستشرقین کا نقطہ نظر بھی زیادہ علمی اور پاکیزہ و شفاف نہیں ہے، مگر اس سے زیادہ کی توقع کرنا بھی محال اور دشوار ہے۔

بیسویں صدی کے آغاز اور روس میں بالشویکی انقلاب کی کامیابی کے ساتھ ہی رسول اللہ ﷺ اور تاریخ اسلام کے متعلق ایک نیا موقف سامنے آیا، جو تاریخ کی مادی تعبیر کا نتیجہ تھا، اس کی یہ کوشش

رہی کہ اپنے دستور و نبج کے مطابق جارحانہ انداز سے سیرت نبوی ﷺ میں قطع و برید کر کے اس کی دھجی بکھیر دی جائے، تاکہ لوگوں کا اس سے تعلق ہی ختم ہو جائے، ان لوگوں کو جو کچھ اپنے موافق نظر آیا اسے تو لے لیا اور باقی کو نظر انداز کر دیا، اس طرح جو کچھ لیا اس کا تناسب نہ لیے گئے کہ مقابلہ میں ایک اور دس کا ہے۔ چونکہ سیرت کے واقعات ان کی تحلیل و تجزیہ اور مخفی اغراض و خواہشات کے سراسر خلاف تھے۔ اس لیے انھوں نے تفسیر و تاویل اور قطع و برید میں بڑے عناد اور انتہائی زیادتی سے کام لیا، نیز فلسفہ اور واقعات کے درمیان مطابقت کی تلاش و تحقیق اور تعلیل و توجیہ میں بھی ان لوگوں نے بڑی جانب داری کا ثبوت دیا اور اس کا نتیجہ یہ نکلا کہ ایک ہی واقعہ کے بارے میں ان کی رائے مختلف و متضاد ہو گئیں، حالانکہ وہ ایک ہی مکتب فکر کے خوشہ چیں اور ایک ہی دبستان سے تعلق رکھتے تھے، مثلاً بعض مارکسی مستشرقین کا خیال ہے کہ مکہ و مدینہ میں عرب معاشرہ نے پہلی بار ایک ایسے معاشرہ کی تشکیل کا مشاہدہ کیا جس میں غلاموں کو بھی حق ملکیت دیا گیا تھا، بیچولفسکا یا کا خیال ہے کہ قرآن نے غلام کے حق ملکیت کے مرحلہ کو مرکوز ہونے کو تسلیم کیا ہے، ڈبلائیف کے اس خیال سے متفق ہیں کہ کمزور طبقہ کا یہ دور اس بات کی نشان دہی کرتا ہے کہ عرب دوسری قوموں سے رابطہ قائم کرنے کی کوشش میں تھے، دوسرے مارکسی مستشرقین کہتے ہیں کہ کمزور طبقہ کا معاشرہ فعلاً وجود میں آ گیا تھا، کلیونخ کا خیال ہے کہ اسلام جائداد سے نئے نفع اندوز طبقات کے مفاد کی رعایت رکھتا ہے، اور کمزور طبقہ کی سرمایہ داری کا حامی ہے، بعض کا قول ہے کہ اسلام صرف غریب طبقہ کی سرمایہ داری کا محافظ ہے، بلائیف کی رائے ہے کہ اسلام جس کا نمائندہ قرآن ہے اور برسر اقتدار طبقوں کے معاشرتی اور سیاسی مفاد کا لحاظ نہیں رکھتا، اسی لیے مسلمان جدید طبقوں کے استحصال کو جائز کرنے کے لیے حدیثیں گڑھنے پر مجبور ہوئے، بعض کہتے ہیں کہ یہ اسلامی سرمایہ داری تھی، جس نے مقصد برآری کے لیے عربی قبائل کو وحدت کی لڑی میں پرو دیا تھا، لیکن دوسرے مارکسی مستشرقین کی رائے یہ ہے کہ قبائل وحدت کی طرف اچھل کود کر رہے تھے کہ اسلام کا آغاز ہوا جس کی وجہ سے وحدت عمل میں آئی، خود نبی کریم ﷺ کے بارے میں یہ آپس میں تضاد رائے کے شکار ہیں۔ کلونفنج کہتے ہیں کہ اور نبیوں کی طرح محمد ﷺ بھی ایک نبی تھے، آپ نے توحید کی بشارت دی

۱۵۱۹۷۷

اور قبائل کو متحد کرنا چاہا، لیکن ٹولسٹوف، نبی کریم ﷺ کے وجود کے ہی منکر ہیں، اور آپ ﷺ کی شخصیت کو محض ایک افسانوی شخصیت سمجھتے ہیں، بعض لوگ ظہور اسلام کے معترف ہیں، لیکن کلیون فنج کا خیال ہے کہ

اسلام کا ایک بڑا حصہ، بعد میں کمزوروں کے مفادات کے تحفظ کی شکل میں سامنے آیا، جس کا تعلق محمد ﷺ کی حیرت ناک کارکردگی سے ہے، ٹولسٹوف اس حد تک بڑھ گئے کہ ان کے خیال میں اسلام ایک من گھڑت افسانہ ہے، جو خلافت کے دور میں برسرِ اقتدار طبقہ کے مفاد کی خاطر گڑھا گیا، اور اس کے وضع و اختراع میں ان پرانے اعتقادات سے استفادہ کیا گیا ہے، جن کو حقیقت کہا جاتا تھا۔

ان چند مثالوں سے یہ ظاہر ہوتا ہے کہ مارکسیت ایک ایسا جدید مذہب ہے جو اسلام اور پیغمبر اسلام ﷺ سے بغض و نفرت میں عیسائیت سے کسی طرح کم نہیں ہے، موضوعی و معروضی مطالعہ سے انھیں بھی کوئی واسطہ نہیں، دراصل رسول اللہ ﷺ اور تاریخ اسلام کی حد تک، مارکسی جدید دور کے پادری ہیں جنھوں نے اپنے بھیس ضرور بدل لیے ہیں، لیکن اپنے اندرون میں وہ وہی قدیم عیسائی پادری ہیں، جو اپنے کو جدید مادیت سے منسوب کرتے ہیں، ان لوگوں نے سیرت محمدی ﷺ کو اس سے کم دھندلا نہیں کیا ہے، جتنا قدیم نصاریٰ نے کیا تھا، ذیل میں مادی کلیسا کے ایک فرزند بندلی جوزی کے بعض خیالات پیش کیے جاتے ہیں، وہ لکھتے ہیں:

مکے والوں کے ساتھ نبی کریم ﷺ کی جو سیاست تھی وہ نئے عوامل کے زیر اثر اور بعض دوسرے اسباب کی بنیاد پر جو حالات اور تجربات کی وجہ سے پیدا ہو گئے تھے، مدینہ میں بڑی حد تک بدل گئی تھی، مکہ سے وطن اصلی ہونے کے متعلق اور وہاں کے لوگوں سے قرابت اور غزوہ احد و خندق کے بعد پیش آنے والے جذبات اور سیاسی عوامل کی وجہ سے آپ نے اپنے مکی بھائیوں کے ساتھ نرمی و مہربانی کی سیاست اختیار کی۔ خود مکہ کے برسرِ اقتدار طبقہ نے بدر کی شکست اور اس میں لاحق ہونے والے مالی نقصان کے بعد یہی مناسب سمجھا کہ چند شرطوں کے ساتھ آپ سے صلح کر لی جائے، جو یہ تھیں کہ کعبہ حج اور زکوٰۃ کو اسی حال میں باقی رکھا جائے، جیسے وہ اسلام سے پہلے تھے،

اور ان کے ساتھ عفو و درگزر کا معاملہ کیا جائے۔ نیز آپ ﷺ ان کو بھی اپنے اس نئے عمل میں شریک کر لیں جن میں انھیں اپنے لیے خیر اور بہتری کی توقع ہو، ان کی یہ بھی شرط تھی کہ آپ ﷺ مدینہ ہی میں رہیں گے، اور مکہ والوں کے مالی معاملات میں مداخلت نہیں کریں گے، چنانچہ صلح حدیبیہ ہوئی اور تالیف قلوب کی سیاست اختیار کی گئی، جسے دوسرے لفظوں میں رواداری اور مصالحت کی سیاست بھی کہہ سکتے ہیں، اس کے نتیجہ میں لوگ خدا کے دین میں جوق در جوق شامل ہو گئے، مگر یہ لوگ اسلام کو صحیح دین سمجھ کر اس میں نہیں شامل ہوئے تھے بلکہ وہ اس لیے اسلام میں داخل ہوئے تھے کہ نئے حکمراں طبقہ کا قرب حاصل کر سکیں اور اپنے قدیم مذہبی مرکزوں اور دولت کا تحفظ کر سکیں۔ بندلی جوزی کے خیال میں حدیبیہ یا کسی اور موقع کی ایک شرط یہ بھی تھی جس پر دونوں فریق متفق تھے کہ نبی کریم ﷺ مکہ کے سربراہ آوردہ لوگوں پر طعن و تشنیع کرنے سے باز رہیں گے، اور وہاں کے غریبوں اور کمزوروں کو ان کے خلاف جنگ پر آمادہ نہیں کریں گے۔ میرے خیال میں اسی بنا پر مدنی بالخصوص آخر دور کی سورتوں میں مکہ کے باشندوں کے بارے میں کوئی سخت آیت نازل نہیں ہوئی، نبی کریم ﷺ کی معاشرتی زندگی مدینہ میں آ کر بدل گئی، اور اسی وجہ سے نبی کی بعض اجتماعی اور دینی اصلاحات ناقص رہیں اور جیسا کہ اہل یورپ کہتے ہیں، اس میں نبی کریم ﷺ کے کسی قدر تساہل کو بھی دخل تھا۔“ یہ بالکل بے سرو پا بات ہے، صلح حدیبیہ کی تمام شرطیں معروف مشہور ہیں، نہ ان میں اس کا کہیں ذکر ہے اور نہ کسی اور مقام اور زمانہ میں آپ نے اس طرح کی شرط عائد کی تھی، بندلی جوزی یہ بھی لکھتے ہیں کہ نبی کریم ﷺ کا مکی دور تمہید تیاری کا دور تھا۔ جس میں مختلف طبقوں میں ایک نئی دعوت کو پھیلانے کی کوشش جاری تھی، اس دور میں ایک شخص جو اپنے اصولوں پر ثابت قدم اور اپنے عمل میں مخلص تھا اور اس کے درمیان اور ان لوگوں کے درمیان الفاظ کی جنگ جاری تھی جو اپنی قیادت اور دولت کے بارے میں خطرات محسوس کر رہے تھے۔ چنانچہ اس شخص کے خلاف مقابلہ وصف آرائی ہوتی رہی۔ یہ دور کوششوں اور تمناؤں کا دور تھا، اگر یہ کوششیں بار آور ہو جاتیں تو پورا ملک یکسر بدل جاتا، یہ دور کتنا اچھا اور عمدہ تھا۔ نبی ﷺ کا دوسرا دور عمل، تنظیم، جنگوں اور سیاست کا دور تھا۔ لیکن اس میں طرفین کی جانب سے تساہل برتا گیا،

اس طرح کے موقعہ پر تباہی کا مطلب یہ ہوتا ہے کہ بعض اصول ترک کر دیئے جائیں اور بعض مطالبوں سے دستبرداری اختیار کر لی جائے، یا بعض اذکار و خیالات سے رجوع کر لیا جائے، یا انہیں اس انداز سے پیش کیا جائے، جس سے دونوں فریق خوش اور مطمئن رہیں۔ اسی نوعیت کا معاملہ نبی ﷺ اور صدر جمہوریہ مکہ ابوسفیان کے درمیان پیش آیا تھا۔ ابوسفیان نے نبی ﷺ کی روحانی و عالمی قیادت، بتوں کی ہجو، نماز اور زکوٰۃ کی ادائیگی منظور کر لی تھی، اور نبی ﷺ نے یہ منظور کر لیا تھا کہ مکہ کی روحانی اور دینی مرکزیت برقرار رہے گی، مکہ کے اعیان و عمائد کو نئی روحانی جمہوریت میں انتظام و انصرام کا حق ملے گا، اور ان کو ان کے حسب مقتضی زندگی گزارنے کی مکمل آزادی حاصل ہوگی، اس معاہدہ میں غریبوں اور کمزوروں کا تیسرا گروپ سب سے زیادہ خسارے میں رہا، حالانکہ اسی طبقہ کی خاطر جنگیں ہوئیں، اور اسی کی حالت درست کرنے اور بہتر بنانے کے لیے دعوت نبوی کا ظہور ہوا تھا، لیکن ابتدا میں ان لوگوں کو صرف کچھ صدقات و زکوٰۃ دے کر خوش کر دیا گیا۔ اور نبی ﷺ اور ان کے خلفاء کے دور کے بعد اس طبقہ کو قصداً یا بلا قصد و ارادہ فراموش کر دیا گیا، چنانچہ یہ جیسا تھا ویسا ہی رہا، بلکہ پہلے سے بھی زبوں تر ہو گیا۔

یہی مستشرق ایک جگہ لکھتے ہیں کہ بلاشبہ نبی ﷺ نے اپنے اقوال و افعال کے ذریعہ مکہ و مدینہ میں معاشرے کے شر کے اسباب اور اس کے جراثیم کو ختم کرنے کی اس طرح کوشش نہیں کی، جس طرح کی کوشش آج کل کمیونسٹ کر رہے ہیں۔ اگر نبی کریم ﷺ چاہتے تو جزیرۃ العرب میں صاحب اقتدار و اختیار ہونے کے بعد اجتماعی امراض کے جراثیم ختم کر دیتے، اور وہ غریبوں اور کمزوروں اور غلاموں کے استحصال کو روک دیتے، اس حیثیت سے نبی ﷺ اپنے پیشتر کے دوسرے انبیاء ہی کی طرح تھے، ان سب نے ادبی وسائل کے استعمال کو فوقیت دی اور اس طریقہ کو نہیں اپنا جس کو یورپ کے مصلحین اور سیاست دانوں، مثلاً لینن اور مسولینی نے اختیار کیا، اس بنیاد پر ہم یہ کہہ سکتے ہیں کہ محمد ﷺ نے عرب کے معاشرتی و اجتماعی امراض کی تشخیص تو کی، لیکن انہوں نے نہ علاج کیا اور نہ ان کے جراثیم کا استحصال کیا۔

مستشرقین کے اعتراضات کی نشر و اشاعت کس طرح ہوتی ہے اور ان کی نوعیت، اغراض اور خاص محور

مترجم: ضیاء الدین اصلاحی

”گویا یہ مضمون الاستاذ نذیر حمدان کی کتاب ”الرسول ﷺ فی کتاب مستشرقین“ کے ایک حصہ کا ترجمہ ہے، مگر اس میں بعض مفید اور اہم باتیں آگئی ہیں، اس لیے مستشرقین اور اسلام کے سلسلہ میں اس کی اشاعت بھی مناسب معلوم ہوئی۔“

مستشرقین نے رسول اکرم ﷺ کے بارے میں اپنے اعتراضات میں ملمع کاری کر کے انہیں بہت دلفریب اور خوشنما بنا دیا ہے، اور دنیائے اسلام کے افکار و عقائد اور نظام تعلیم و تربیت پر اثر انداز ہونے کے لیے عربی زبان میں ان کے ترجمے بھی کیے ہیں۔ جو اسلامی مکتبوں (بک ڈپو میں) فروخت ہو رہے ہیں۔ بعض ممتاز اہل عرب اور مسلمان بھی ان کے خوشہ چیں ہیں، اور وہ ان سے استفادہ کے لیے مغربی ملکوں کا سفر کرتے ہیں، اور انہیں بھی اسلامی ملکوں میں آنے کی دعوت دیتے ہیں، اس قسم کے لوگ دراصل اسلامی افکار کی بنیادیں متزلزل کرنے میں مستشرقین کے شریک و معاون ہوتے ہیں۔

دنیا کے موجودہ اقتصادی پالیسی اور حکومتوں کا وفاق بھی مستشرقین کے شکوک و شبہات کے لیے کثیر رقم چڑھا رہا ہے، چنانچہ ان کے افکار نظریات کی اشاعت کے لیے کثیر رقم خرچ کی جاتی ہے، اور ان کے خیالات مقامی زبانوں میں شائع ہوتے ہیں، اور دوسری زبانوں میں ان کے ترجمے ہوتے ہیں۔

مستشرقین کے طعن و تشنیع اور افترا پردازی سے اسلام، اسلامی تہذیب اور بالخصوص آنحضرت ﷺ کی مقدس زندگی کا کوئی گوشہ محفوظ نہیں ہے۔ وہ مکمل تیاری اور منظم منصوبے کے بعد جب اسلام کے

خلاف بہتان تراشی کر کے شبہات وارد کرتے ہیں تو ان کی حوصلہ افزائی کے لیے عیسائی مبلغین اور استعمار پسند طاقتیں ان کو دنیا بھر میں پھیلانے اور عام کرنے کی اسکیمیں تیار کرتی ہیں اور کانفرنس منعقد کرتی ہیں۔ اسلام کو ہدف طعن بنانے والے بعض مستشرقین سرکاری عہدوں پر فائز ہوتے ہیں۔ اس طرح انھیں مادی استعمار کی تعمیر و استحکام اور اسلامی افکار کو مغربی سانچہ میں ڈھالنے کا زیادہ موقع ملتا ہے۔ ان دونوں چیزوں کی تکمیل کے لیے وہ عربوں اور مسلمانوں میں سے اپنے ان معاونین کا انتخاب کرتے ہیں جو فکری اور علمی حیثیت سے ممتاز ہوتے ہیں، اور جو ان کے مادی و فکری موقف کو درست ثابت کرتے ہیں۔ یہ صورت حال انڈونیشیا میں ہالینڈ کے غلبہ، عربی ملکوں میں برطانوی اور فرانسیسی استعمار اور خصوصاً مصر پر نیپولین اور الجزائر و مغرب پر فرانس کے حملہ کے زمانہ میں پیش آ چکی ہے، مستشرقین کے اعتراضات و الزامات کے نشوونما پانے اور ان کے نشر و اشاعت کے خاص اسباب و ذرائع یہ ہیں۔

(الف) گرجا اور عیسائی مشنریاں

مونیور کوئی نے ”دین حق کی بحث و تحقیق“ کے نام سے ایک کتاب لکھی ہے، اس میں اسلام اور نبی اکرم ﷺ کی تصویر بالکل مسخ کر کے پیش کی گئی ہے۔ مصنف نے عصبیت اور صریح جانبداری سے کام لے کر اسباب بیان کیے بغیر جارحانہ اور تحکمانہ انداز میں اعتراضات عائد کیے ہیں وہ لکھتا ہے، ”محمد ﷺ نے اخلاق و شرافت کو خیر باد کہہ کر اپنے پیروؤں کے ہاتھ میں تلوار رکھی، بدکاری اور لوٹ مار کی ان کو کھلی چھوٹ دی اور جنگ میں ہلاک ہونے والوں کو اس کی بشارت سنائی کہ انھیں دائمی لذت و راحت نصیب ہوگی۔“ ایسی صریح کذب بیانی اور یا وہ گوئی کے بعد مستشرقین صحیح دینی و تاریخی حقائق سے کس طرح واقف ہو سکتے ہیں۔

اڈیسون نے رسول اللہ ﷺ کے خلاف دو بہتان تراشے ہیں۔ اول یہ کہ آپ انجیل سے واقف تھے، اور اسی سے اخذ و استفادہ کرتے تھے، دوم یہ کہ آپ ﷺ کی انجیل سے واقفیت ناقص تھی، اور آپ نصرانیت کی حقیقت سمجھنے سے قاصر رہے، مگر اسی ناواقفیت اور نصرانیت کی بگڑی ہوئی صورت پر آپ ﷺ نے اپنے اس دین کی بنیاد رکھی جسے عربوں کے سامنے پیش کیا تھا۔ عیسائی

مبلغین نے یہ اور اسی قسم کے دوسرے غلط اور بے جا الزامات مستشرقین کے ذہنوں میں نقش کر دیے ہیں، جس کے نتیجے میں انہوں نے آنحضرت ﷺ اور صحابہ کرام پر ایسے رکیک اور ناروا اعتراضات کیے ہیں جن سے ان کی سیرت اور شخصیت بالکل مسخ ہو گئی ہے۔

عیسائی مشنریوں کے منصوبے بہت منظم، وسیع اور گونا گوں ہیں۔ وہ مشرق میں ان کی اشاعت کے لیے مبلغین بھیجتے ہیں۔ امریکہ نے اس میدان میں سبقت کی اور بیروت، قاہرہ، استنبول اور دمشق وغیرہ میں اپنے قدم جمائے یہ سلسلہ اب بھی جاری ہے، اور اسی انداز پر اب تک مغربی افکار و اعمال کی تبلیغ ہو رہی ہے۔ بالٹن گب اور چار مستشرقین کے مباحثہ میں اس کی جانب اشارہ کیا گیا ہے، اور ۱۹۳۰ء میں شائع ہونے والی کتاب ”اسلام کا نظریہ“ میں بھی اس کا ذکر ہے۔

(ب) مادی استعمار

مستشرقین کی فکری و اعتقادی کاوشوں پر استعمار پسند پورا اعتماد اور بھروسہ کرتے ہیں، اور ان میں مزید ایسے شکوک و اعتراضات کا اضافہ کرتے ہیں جن کا اسلام اور ذات نبوی ﷺ سے کوئی تعلق نہیں ہوتا، ان کو اطمینان ہے کہ مسیحیت مشرق میں مغربی استعمار کی بنیاد ہوگی۔ اس بنا پر وہ مشنریوں کو ہموار اور وسیع کرنے کے لیے ان کی ہر ممکن امداد و اعانت کرتے ہیں، ان کے لیے مال و اسباب مہیا کرتے ہیں، اور انہیں اقتدار و اختیار بھی عطا کرتے ہیں۔ دراصل شروع میں مستشرقین عیسائی مبلغین اور راہبوں کے کندھوں پر سوار ہوتے ہیں۔ پھر وہ استعماریت سے اپنا تعلق قائم کرتے ہیں۔ اس طرح نتیجے کے اعتبار سے مستشرقین کی تگ و دو کا مقصد بھی فکری استعمار ہے۔ وہ اسے مستحکم کرنے کے لیے دو طریقے اختیار کرتے ہیں۔ (۱) اسلام کی تاریخی اور عظیم الشان شخصیتوں کو مجروح اور کمتر قرار دیتے ہیں۔ جن میں سرفہرست خود آنحضرت ﷺ کی ذات مبارک ہے، اور (۲) اس کے مقابلہ میں استعمار پسندوں کی شخصیتوں کو اہم اور برگزیدہ ثابت کرتے ہیں، اس لیے استعماریت کے دور میں عالم عرب اور دنیائے اسلام کو استعمار پسندوں کے حالات اور کارناموں سے جس قدر واقفیت ہوئی اس قدر رسول اللہ ﷺ اور صحابہ کرام رضی اللہ عنہم کی زندگی، سیرت اور کارناموں سے نہیں ہوئی۔ جو لوگ استعمار پسندی کے اس دور کو دیکھ چکے ہیں وہ اچھی طرح جانتے ہیں کہ مستشرقین اپنے

ان دونوں مقاصد کو بروئے کار لانے کے لیے یا تو کلیسا کے ساتھ مل کر کام کرتے ہیں یا پھر استعمار اور توسیع پسندوں کے اشتراک سے ریشہ دوانیاں کرتے ہیں، ان کو حق کی تلاش و جستجو سے کوئی واسطہ نہیں ہوتا، بلکہ وہ شبہات وارد کرنے اور پروپیگنڈا کرنے میں بڑھ چڑھ کر حصہ لیتے ہیں، اور عیسائی مشنریوں اور مشرق میں ان کے نمائندہ مبلغین کے لیے ساز و سامان مہیا کرتے ہیں۔ تاکہ مسلمانوں کے علوم و افکار، عقائد، اشخاص اور زبان و تہذیب کی اچھی طرح مذمت اور تنقیص کی جاسکے۔

(ج) تجارتی کمپنیاں

استعمار پسندوں نے عربوں اور مسلمانوں کے بیش قیمت علمی سرمایہ میں سے بہت کچھ چیزیں سرقہ کی ہیں۔ اس پر تجارتی اداروں اور کمپنیوں کا قبضہ ہے۔ اہل عرب کو اپنے علوم و آداب کی قدر قیمت کا اندازہ نہ تھا۔ اس لیے انھیں نہایت سستے اور معمولی داموں پر ان سے حاصل کر کے مستشرقین کی تحقیق و تخریب کے بعد شائع کیا گیا، اور اشاعت کے لیے ایسی چیزیں منتخب کی گئیں جو غیر اہم اور فکری حیثیت سے زیادہ بلند پایہ نہ تھیں، تاکہ مسلمانوں کے تعلیم یافتہ طبقہ کی توجہ معمولی چیزوں کی طرف مرکوز ہو کر مڑ جائے۔ پھر ان اداروں نے اسلامی تہذیب اور کلچر کی کتابوں کی تجارت اپنے لیے مخصوص کر لی جس کا منافع مستشرقین پر خرچ کیا جاتا تھا تاکہ وہ ترتیب و تخریب اور طباعت کا کام پوری دلچسپی اور سرگرمی سے انجام دے کر ان کے ناپاک عزائم کی تکمیل کر سکیں۔

تجارتی کمپنیوں کے پیش نظر دو طرح کے اغراض تھے۔ (۱) اسلام کو مغربی اور اسلامی دنیا میں مسخ کر کے پیش کرنا اور اس کی شخصیتوں کو مجروح اور داغدار بنانا۔ اپنی اس ناپاک مہم کو فروغ دینے کے لیے وہ مستشرقین کو اسلام کے خلاف طرح طرح کے شبہات و الزامات کی کرید کرنے پر آمادہ کرتی تھیں (۲) اسلامی علوم کی کتابوں کا حق طباعت اپنے لیے مخصوص کر کے ناجائز کمائی کرنا۔

(د) معاشی و شخصی

مستشرقین کو تقویت اس طرح بھی ملی کہ بعض لوگوں کے لیے رزق کے دوسرے وسائل و ذرائع مسدود ہو گئے تو انھوں نے ان کا ساتھ دینا شروع کیا، کچھ ایسے لوگ بھی ان کے ہم نوا ہوئے جنھوں نے محسوس کیا کہ ان کی فکری و عملی صلاحیت دوسرے فضلا اور ماہرین علوم کے برابر نہیں

ہے۔ اسی طرح بعض حضرات مسیحی سوسائٹی میں اپنی براہ راست ذمہ داریوں سے آزاد ہونے کے لیے بھی ان کا ساتھ دینے پر مجبور ہوئے، غرض ان لوگوں کا مقصد اپنی کوتاہی اور فکری عجز و نقص پر پردہ ڈالنا، اور حصول معاش تھا، کیونکہ رزق و معیشت کے دوسرے وسائل و ذرائع کے مقابلہ میں یہ زیادہ آسان صورت تھی اور اس میں کم تنگ و دو بھی کرنی پڑتی تھی، اس سے معلوم ہوا کہ یہ جذبہ بھی ان بے شمار الزامات کا سرچشمہ ہے، جو اسلام پر عموماً اور رسول اللہ ﷺ پر خصوصاً عائد کیے گئے ہیں۔ اوپر بیان کیے گئے اسباب کی جن اسلامی تصنیفات میں نشاندہی کی گئی ہے ان میں سے بعض کے نام یہ ہیں۔

المستشرقون، المستشرقون والدراسات الاسلامیہ، التبشیر والاستعمار، دفاع عن الاسلام، یہ تمام کتابیں ان کی کتابوں کی تردید میں لکھی گئی ہیں۔ جو مستشرقین کے شکوک و شبہات اور آراء و افکار پر مشتمل ہیں۔ جیسے وجہت الاسلام اور الغارۃ علی العالم الاسلامی، محبت الدین خطیب نے اخبار المومنین میں ان کا ترجمہ کیا تھا، ان سے عیسائی مشنریوں اور استعمار پسندوں کے منصوبوں اور عزائم کا پتہ چلتا ہے۔

رہی برتو کولات صہیون (یہودی یادداشت) تو یہ ۱۸۰۵ء میں شائع ہوئی مگر اس کی شہرت گذشتہ صدی کے آخر میں ہوئی۔ محمد خلیفہ تونس نے اس کا عربی میں ترجمہ کیا، اس سے اخلاق و انسانیت کو رسوا و برہاد کرنے، آسمانی عقائد کو ضعف و اضمحلال سے ہم کنار کرنے اور نفرت و حسد کی آگ بھڑکانے میں یہودیوں کے کردار کا اندازہ ہوتا ہے، اور دنیا پر غلبہ و تسلط حاصل کرنے کے ان کے ناپاک عزائم اور ارادے بھی معلوم ہوتے ہیں، حقیقت یہ ہے کہ اسلام کے خلاف الزام اور شبہات عائد کرنے اور بغض و عداوت پھیلانے میں یہودی مستشرقین کی ریشہ دوانیاں زیادہ خطرناک ہیں، وہ اپنے مذہبی احکام کے مجموعہ تالمود کو خدا کی وحی سے بھی زیادہ مقدس اور برتر مانتے ہیں، اور رسول اللہ ﷺ کی تعلیمات کو تورات سے ماخوذ بتاتے ہیں۔ دوسرے یہودی مستشرقین بھی اس قسم کی بے سرو پا باتیں کہتے ہیں۔ قرآن و احادیث نبوی ﷺ کا مذاق اڑاتے ہیں اور اسلام عقائد و احکام کا استحقاق کرتے ہیں۔

(ھ) علمی و تہذیبی

بعض ذاتی و طبعی اسباب و ذرائع سے بھی مستشرقین کے خیالات کی نشرو اشاعت ہوئی، کیونکہ کچھ فارغ البال لوگ اس لیے مشرقی علوم کا مطالعہ کرتے ہیں کہ ان کو سیروسیاحت سے طبعی دلچسپی ہوتی ہے، اور وہ دنیا کی قدیم تاریخ و تہذیب سے واقف ہونے کا شوق رکھتے ہیں۔
اعتدال پسند گروہ کی مفید خدمات

یہ تسلیم کرنا چاہیے کہ اعتدال پسند مستشرقین کے ایک گروہ نے سیرت نبوی ﷺ کے قدیم و اولین ماخذ کی ترتیب و اشاعت کا کام بھی انجام دیا ہے، اس سلسلہ میں ابن ہشام کی سیرت، و اقدی کی کتاب المغازی، ابن اثیر کی الکامل اور طبری کی تاریخ کا نام لیا جاسکتا ہے۔ مستشرقین نے ان پر حواشی و تعلیقات لکھ کر اور ان کی متعدد فہرستیں مرتب کر کے دوسروں کو مزید کاوش سے بے نیاز کر دیا ہے۔ انھوں نے اکثر کتابوں کے ملکی زبانوں میں ترجمے بھی کر دیے ہیں۔ تاکہ بحث و تحقیق کرنے والوں کو ان سے مدد مل سکتے اور وہ ان کی جانب رجوع کر سکیں۔

بہر حال اس گروہ نے تاریخی سرمایہ اور خاص طور پر سیرت نبوی ﷺ سے متعلق کتابوں کی نشرو اشاعت میں سعی بلیغ کی ہے، اور محنت و دیدہ ریزی کے علاوہ اپنا خطیر سرمایہ بھی لگا دیا ہے، کئی کئی افراد مل کر ایک کتاب کو متعدد جلدوں میں مرتب کرتے ہیں، اکثر محققین علمائے اسلام ان کی ان کاوشوں کے مداح اور شکر گزار ہیں۔ چنانچہ ڈاکٹر نجار نے مذاہب التفسیر الاسلامی اور شیخ احمد شاہر نے مفتاح کنوز السنۃ کے مقدموں میں اس کا اعتراف کیا ہے، اور محمد کرد علی نے بھی ان کی کوششوں کے نتائج کو سراہا ہے۔

اس جماعت کی کاوشوں سے یہ فائدہ بھی ہوا کہ جب سیرت نبوی ﷺ کے اولین ماخذ مکمل صورت میں چھپے اور ان کے محققانہ نسخے دوسرے مستشرقین کے ہاتھوں میں پہنچے تو سیرت نبوی ﷺ کا مطالعہ و تحقیق اچھے اور بہتر انداز میں کیا جائے گا اور اس کے مفید نتائج بھی سامنے آئے۔

یہ گروہ ایسا ہے جو بحث و مطالعہ کا صحیح رخ متعین کر کے اصل تاریخی حقائق تک پہنچنا چاہتا ہے۔ لیکن عام اور بڑی جماعت کی عصبیت و جانبداری کا وہی حال ہے جو اوپر بیان کیا گیا ہے، اور

اس کی روشنی میں یہ کہنا صحیح ہوگا کہ مستشرقین کے اعتراضات والزامات استعمار پسندوں اور عیسائی مشنریوں اور مبلغین کے مضبوط باہمی تعاون کے نتیجے میں وجود میں آئے اور پروان چڑھے ہیں، ان کا مشترکہ پروگرام اور مقصد یہ ہے کہ عربی اور اسلامی تہذیب و تمدن، تاریخ اور خاص کر آنحضرت ﷺ کی ذات اقدس اور سیرت مبارکہ کو مغربی افکار کے سانچے میں ڈھال لیا جائے۔

۲۔ شکوک والزامات کی نوعیت

گو مستشرقین کے تمام شبہات و اعتراضات کی نوعیت متعین اور ایک ہے۔ تاہم آسانی کے لیے انہیں حسب ذیل صورتوں میں تقسیم کیا جاسکتا ہے۔

فکری

انہیں مندرجہ ذیل وجوہ سے فکری کہا جاسکتا ہے۔

(الف) یہ انسانی فکر و کاوش کا نتیجہ ہیں، اور ان کی بنیاد ذہنی وسائل پر ہے۔

(ب) ان میں انسانی نفسیات کے خواص کی بحث و کرید اور ان کے طول و عرض کا گہرائی سے

جائزہ لیا جاتا ہے تاکہ ان پر عائد ہونے والے اشکالات کا ازالہ کیا جائے۔

(ج) یہ اسلامی فکر کو متزلزل کرتے اور رسول اللہ ﷺ کی اس سیرت و شخصیت کو مسخ کرتے

اور بگاڑتے ہیں۔ جو منصب نبوت پر فائز اور قیادت و سیادت کے لحاظ سے بہترین نمونہ تھی۔

(د) رسول اللہ ﷺ کے بارے میں عربی و غیر عربی افکار میں تردد اور شکوک پیدا کرتے اور

ان کی جانب سے لوگوں کی متنفر اور بے زار کرتے ہیں۔

(ه) ایک طرف حق کی تائید و حمایت کرنے والے جذبات و افکار کو مضحک اور پست کرتے

ہیں، اور دوسرے جانب ناپاک اور خود غرضی پر مبنی افکار کے ذریعہ شبہات کے دائرہ کو وسعت و قوت

بخشتے ہیں۔

(و) اس اعتبار سے بھی ان کو فکری کہا جاسکتا ہے کہ اسلام کی اصل اور تمام بنیاد فکر پر ہے، اور

اس فکر اور ذہنی مفہوم کی رسول اللہ ﷺ نے اپنی دعوت و جہاد کے ذریعہ آب یاری کی ہے، اس بنا

پر آپ کی ذات، شخصیت، سیرت اور سنت کے بارے میں جو بھی طعن و تشنیع کیا جائے گا۔ وہ اسلامی

فکر ہی کے بارے میں سمجھا جائے گا۔

دینی

یہ شبہات ان حیثیتوں سے دینی دائرہ میں آتے ہیں۔

(الف) ان کا خاص تعلق احادیث نبوی ﷺ سے ہے جو رسول اللہ ﷺ کے قول، فعل،

تقریر وارشاد کا مجموعہ اور اسلام کا دوسرا اہم ماخذ و مصدر ہے۔

(ب) احادیث کے بارے میں یہ وہم اور غلط فہمی پیدا کرتے ہیں کہ ان میں بیان کیے گئے

آنحضرت ﷺ کے افکار و اعمال آسمانی کتابوں یا انسانی سرچشموں سے ماخوذ و مستنبط ہیں۔

(ج) رسول اللہ ﷺ کی زندگی کی ایسی غلط اور مادی تفسیر و تعبیر کرتے ہیں۔ جس سے

شجاعت، ذہانت، عبقریت اور آزادی فکر کو اس کی جانب منسوب کیا جاسکے مگر وہ وہی وربانی کمالات سے تمام تر عاری ہو۔

(د) کبھی اسلام میں تضاد اور کبھی اس میں تطبیق دے کر لوگوں کے دلوں میں شک و تذبذب

پیدا کرتے اور رسالت پر عقیدہ و ایمان کو متزلزل کرتے ہیں، جب کہ اسلام کا جیتا اور جاگتا نمونہ خود نبی اکرم ﷺ ہی کی زندگی اور ذات ہے۔

(ه) وحی و نبوت پر مستشرقین کے طعن و تشنیع کا خاص سبب یہ ہے کہ یہ رسول کے اوصاف

و کمالات میں سب سے نمایاں اور اہم وصف ہے۔ اگر اسی کو مشکوک اور مشتبہ کر دیا جائے تو دوسرے تمام اوصاف و کمالات خود بخود بے حقیقت ہو جائیں گے۔

(و) اعتراضات کا تعلق دین کے سب سے مہتم بالشان مسائل سے ہے کیونکہ یہ آپ کے

عقیدہ و فکریا طرز زندگی اور جہاد وغیرہ سے متعلق ہوتے ہیں اور ان میں شبہ واقع ہونے کے بعد خود مسلمان بھی محفوظ نہیں رہ سکتے۔

تاریخی

ان اعتراضات کی نوعیت تاریخی بھی ہے کیونکہ

(الف) یہ ان تاریخی واقعات سے پیوستہ ہیں جن کا تعلق اسلام سے قبل و بعد رسول اللہ ﷺ

کی زندگی سے ہے بلکہ تاریخ کی ابتدا و انتہا سے بھی۔

(ب) یہ تاریخ کو اس کے اصلی موضوع سے ہٹا دیتے ہیں اور ان سے تاریخ کے علمی و واقعاتی کے بجائے ذاتی رجحان و مطالعہ کا ذوق پیدا ہوتا ہے۔

(ج) یہ الزامات چند مفروضوں اور تاریخی شکوک کے ارد گرد گردش کرتے ہیں، حالانکہ رسول اکرم ﷺ کی ولادت سے وفات تک کی پوری زندگی نہایت واضح اور روشن ہے۔

(د) ان شبہات نے بعض تاریخی حقائق کو بھی افتر پردازی اور گمراہی میں مخلوط کر دیا ہے، اس بنا پر حقائق و غیر حقائق، تحلیل و اعتراض اور تاریخ و افسانہ میں حد فاصل قائم کرنا اور امتیاز کرنا بہت مشکل ہوتا ہے۔

(ه) تاریخ کا مقصد اللہ کی جانب انسانیت کی رہنمائی ہے، جیسا کہ آرنلڈ ٹائن بی نے اپنی مشہور کتاب ”نظریہ تاریخ“ میں لکھا ہے، اس لیے اگر رسول اللہ ﷺ ہی کی تاریخ مطعون کر دی جائے، تو رہنمائی کی کون سے راہ باز ہو سکتی ہے؟

(و) ول ڈیورنٹ نے ”تمدن کی کہانی“ میں لکھا ہے کہ ”تاریخ انسانی تمدن کے کمال و زوال اور جائزہ مطالعہ کا نام ہے۔“ اس بنا پر اگر اسلامی تمدن ہی سازشوں اور ریشہ دوانیوں کا شکار ہو گیا، اور اسے دفن کر دیا گیا تو تمدن کی اس سے بڑھ کر اور کیا تحقیر ہوگی۔

مستشرقین کے اعتراض و الزام کی ایک نوعیت یہ بھی ہے کہ:

(الف) مسلمانوں کی اعتقادی، فکری اور اخلاقی زندگی کو ڈھالنے اور اکھاڑنے میں اس کا بڑا حصہ ہے۔ یہ ایسے بہادروں اور لیڈروں کی زندگی کو محبوب بنا کر ان کے سامنے پیش کرتا ہے جن کے اصول و ضوابط اور طور و طریق کا ان سے کوئی تعلق نہیں۔

(ب) یہ موجودہ دنیائے اسلام کا اس کے ماضی سے فکری، شعوری اور تاریخی رشتہ کاٹ کر اسے بہت حقیر گھٹیا بنا کر پیش کرتا ہے، حالانکہ مستشرقین کو معلوم ہے کہ جدید اسلامی فکر اس اسلامی فکر کا ثمرہ اور نتیجہ ہے جس کی بنیاد قرآن اور رسول اللہ ﷺ کی تعلیمات نے رکھی ہے۔

(ج) یہ انسانی زندگی کے اس روحانی پہلو کو مسمار کر دیتا ہے، جس کا سب سے اعلیٰ اور مکمل

نمونہ مسلمانوں کے رہنما اور پیغمبر کی زندگی میں تھا، اور اسے تاریخ کے خوبصورت فریم اور چوکھٹے میں منجمد کر دیتا ہے۔

(د) وہ جہاد اور احکام اسلام کو ناقابل عمل اور مشکل بتاتا ہے، اس بنا پر فکری و عملی زندگی کی تجدید اور نشاۃ ثانیہ کا نعرہ بلند کر کے مسلمانوں کی امیدوں کو خاک میں ملا دیتا ہے۔

(ه) وہ ایسے رہنماؤں اور قائدوں کو نمایاں اور ممتاز قرار دیتا ہے جو رسول اللہ ﷺ کے قائدانہ اوصاف اختیار کرنے کے بجائے فکری، اعتقادی اور اجتماعی حیثیت سے مغربی قائدین کے نقش قدم پر چلتے ہیں۔

(و) انور جنیدی نے ان گونا گوں خطرناک شبہات کی خصوصیات کی نشاندہی کی ہے۔ لکھتے ہیں کہ مغرب کا سب سے خطرناک ارادہ اور منصوبہ یہ ہے کہ مسلمانوں کا دل و دماغ توحید، اخلاق، روحانیت اور ایمان سے عاری ہو کر اس تیز و تند ہوا کے سامنے آ جائے جو تعلیم، صحافت، ادب، فلم اور لباس وغیرہ کے راستہ سے زہر بکھیر رہی ہے۔ ان چیزوں کے مسموم اثرات سے ایسی نسل تیار ہو رہی ہے، جو تخریب اور بربادی کی طرف اس کو ترقی و تمدن کا نام دے کر چلی جا رہی ہے، اور اسلامی تاریخ و تہذیب اور اس کے اصول و مبادی کو مسخ کر کے مستشرقین و مبلغین کی پیروی کر رہی ہے، اور ان ہی کی طرح اس دور کو حقیر اور کمتر خیال کر رہی ہے، جو تاریخ عالم کی نمایاں اور مفید خدمت انجام دے چکا ہے، اور مسلمانوں کے دلوں میں بھی اس کے ناقص اور فرود تر ہونے کا احساس و شعور پیدا کر رہی ہے۔

۳۔ اسلام پر الزام تراشی کے اغراض و مقاصد

عیسائی مشنریاں اور استعمار پسند کھل کر مسلمانوں پر اثر انداز اور حادی ہونے کے درپے ہیں۔ اس کے لیے وہ کانفرنس اور اجتماعی، ادبی اور طبی اجلاس کرتے ہیں لیکن مستشرقین کے اغراض و مقاصد علم و معرفت کے غلاف میں لپٹے ہوتے ہیں۔ صرف کبھی کبھی ان کی غرض و غایت نمایاں ہوتی ہے۔ ان کا نشانہ اسلام کے تمام احکام و مسائل اور اس کی شخصیتیں ہوتی ہیں۔ جن میں سرفہرست خود آنحضرت ﷺ کی ذات مبارک ہے۔ اس کے خلاف طعن و تشنیع اور افترا پردازی

کے پیچھے جو جذبات و مقاصد کار فرما ہیں ان کی مختصر تفصیل یہ ہے۔

۱۔ نصرانی قبائل اور اس کے درمیان حائل ہونا

اسلام کو مسخ کرنے اور اس کے محاسن پر پردہ ڈالنے سے ان کا ایک خاص مقصد یہ ہے کہ وہ اپنی قوم کو باور کرانا چاہتے ہیں کہ اسلام میں نظام حیات بننے کی صلاحیت نہیں، صلیبی جنگوں کے بعد ہی سے یہ بات دہرائی جا رہی ہے، قرآن مجید کے ترجمے بھی یہ ثابت کرنے اور اس کے اندر نقص نکالنے کے لیے کیے گئے ہیں۔ اہل یورپ کے اندر عثمانیوں کے یورپ پر چھا جانے کے بعد اس کے خلاف کراہیت، نفرت اور ذہنی جنگ کی مستقل فضا پیدا کر دی گئی ہے، اور اسلام کے نافذ العمل ہونے کے بارے میں انھیں شکوک و شبہات میں ڈال دیا گیا ہے۔

۲۔ مسلم ممالک کو نوآبادیات بنانے کی سازش

دوسری غرض یہ تھی کہ جہاد کی تاویل و توجیہ کر کے مسلمانوں کو اس کی جانب سے غافل کر دیا جائے اور انھیں عافیت و آرام پسندی کا درس دیا جائے تاکہ اسلام کی قوت مقابلہ پاش پاش ہو جائے، اور جنگ و جہاد کی خوگر قوم کو عبادت و ریاضت میں مشغول کر کے یہ باور کرایا جائے کہ جہاد اکبر یہی ہے۔ اس سلسلہ میں مسلمانوں کی وحدت کو پارہ پارہ کر دیا گیا، اور اسلامی سلطنتوں کے حصے بخرے کر دیے گئے، مسلمانوں کی سوسائٹی سے معاشرت و سیاست کے اسلامی قوانین معطل کر دیے گئے اور مغرب کا مکمل تسلط قائم کرنے کے لیے اسلام کے قانونی، سیاسی اور تربیتی نظام میں خلل ڈال دیا گیا۔

۳۔ مسلمانوں کو ان کی اصل بنیادوں اور سرچشموں سے دور کر دینا

اسلام کے اصول تبدیل کر کے مسلمانوں کو ان کے سرچشموں سے دور کر کے اور ان کی انفرادی، اجتماعی، نفسیاتی اور عقلی خصوصیات ختم کر کے انھیں استعماری فکر و تہذیب کے سامنے سرنگوں کر دیا گیا۔ اس طرح مسیحی تبلیغ و دعوت کو ان کے عقائد و نفوس میں پیوست کرنے کا دروازہ کھل گیا، اور بہت سے کمزور عقیدہ کے لوگ الحاد میں مبتلا ہو گئے۔

۴۔ دنیائے اسلام کو کمزور اور پسماندہ بنانے کی اسکیم

مستشرقین عالم عرب اور دنیائے اسلام کو پس ماندگی اور بد حالی سے ہم کنار کر کے اس پر

اظہار ہمدردی کرتے ہیں، اور پھر مسلمانوں کو یہ باور کراتے ہیں کہ ان کی پس ماندگی کا سبب اسلام کی پیروی اور محمد ﷺ کی اقتدا ہے، اس مقصد کے لیے انہوں نے اسلام، اپنلامی اصول و قوانین، اس کے تصور عبادت، نظام اور تاریخ کے بارے میں بے شمار شبہات و الزامات گڑھے ہیں۔ استعمار پسندوں کا یہ دعویٰ بالکل کھوکھلا ہے، کہ عربوں اور مسلمانوں کے تنزل و انحطاط کی وجہ اسلام ہے، علم و تاریخ کی میزان اور کئی پر پرکھنے کے بعد اس کا کھوٹ بالکل واضح ہو جاتا ہے، اس لیے صحیح تو یہ ہے کہ بنیادی طور پر عربوں اور مسلمانوں کا انحطاط اسلام سے انحراف کا نتیجہ ہے، اگر اسلام کے درست نظریے اور بنیادی اصول کو وہ اختیار کیے ہوتے تو اس مشکل میں نہ پھنستے۔

ایک طرف تو یہ حال ہے، اور دوسری طرف اکثر اہل مغرب مسلمانوں کی نشاۃ ثانیہ اور فکری و مادی قوت کے دوبارہ عود کرنے سے خائف اور لرزہ بر اندام ہیں، انہیں اندیشہ ہے کہ اسلام اور اس کے امتیازی اصول و شخصیات مغربی دنیا کا استیصال کر دیں گے، اور مسلمانوں کی فتوحات کا دائرہ معمورہ ارضی کے دور دراز گوشوں تک وسیع ہو جائے گا۔ لارنس براؤن کہتے ہیں۔ ”مغربی استعمار کے لیے اصلی خطرہ اسلام اور اسلامی نظام کے احیاء میں پوشیدہ ہے، کیونکہ اس کے اندر چھا جانے اور سب کو سرنگوں کر دینے کی صلاحیت موجود ہے۔ انور جنیدی لکھتے ہیں۔ ”یہ کہنا بجا ہے کہ اگر ہم اسلام کے اصول و منہاج کو مضبوطی سے اختیار کر لیں، اپنی قدر و قیمت کو پہچان لیں، اور اپنے امتیاز و تشخص کو برقرار رکھیں تو ہم کو کوئی شکست نہیں دے سکتا، ہمارا وجود استعماری اور نوآبادیاتی دور میں اور اس کے بعد بھی صرف عمدہ فریم میں بند رہا، اور موثر اور موزوں نہ بن سکا۔

۵۔ سنت نبوی ﷺ کو عضو معطل کر دینا

مستشرقین کی یہ کوشش بھی ہے، اور وہ اسے لوگوں کی نظر میں صحیح ثابت کرنا چاہتے ہیں کہ رسول اللہ ﷺ کے اعمال و توجیہات اور آپ کے قیادت و رہنمائی دور جاہلیت کی برائیوں اور خرابیوں کی اصلاح کے لیے تو موزوں اور مناسب تھی۔ لیکن اب یہ مرحلہ ختم ہو چکا ہے، دور حاضر کی اخلاقی و اجتماعی قیادت اور اعتقادی اصلاح کے لیے اسلام کو گھسیٹنا درست نہیں، کیونکہ دونوں زمانے میں بڑا فرق ہے، وہ احادیث کے خلاف افترا پردازی کر کے مسلمانوں اور عربوں کو بھی

ان کی جانب سے بدگمان کر دیتے ہیں۔ جو نبیل احادیث کو ہدف بنا کر ان کے تناقض کے متعلق لکھتا ہے۔ ”زمانہ کے ساتھ ساتھ رسول اللہ ﷺ کی مرویات کی تعداد میں اضافہ ہوتا رہا، مسلمانوں کا ہر فرقہ اپنی تائید کے لیے احادیث گڑھتا رہا..... اس طرح ہر شخص کے لیے یہ ممکن ہے کہ وہ اپنی رائے کو کسی نہ کسی حدیث کے موافق ثابت کر دے، یہی وجہ ہے کہ موضوع و تناقض حدیثوں کی کثرت ہے اور آنحضرت ﷺ کی ایک ہی سنت کے بارے میں سخت متضاد حدیثیں پائی جاتی ہیں۔“

احمد شاہ مرحوم نے اس اعتراض کا بہت طویل جواب دیا ہے، اس کا حاصل یہ ہے کہ وضائیں و کذابین کی وضع و افتراء سے انکار نہیں..... یہ بھی تسلیم ہے کہ سچے راویوں کی بعض حدیثوں میں غلطیاں موجود ہیں۔ خود علمائے فن اور محدثین نے ان کی حقیقت واضح کر دی ہے۔ لیکن مقالہ نگار نے احادیث کی جو یہ تصویر پیش کی ہے کہ حلال و حرام اور طہارت و نفاقت کے تمام مسائل ہی موضوع حدیثوں پر مبنی ہیں۔ اس سے تو اس کا سارا ذخیرہ ہی باطل اور مردود قرار پاتا ہے، اور اس کا مطلب یہ نکلتا ہے کہ رسول اللہ ﷺ نے نہ کچھ فرمایا اور نہ کچھ کہا۔“

احادیث پر ان کی بہتان تراشی کے نمونے یہ بھی ہیں کہ بعض حدیثیں انجیل کی تعلیمات سے ماخوذ ہیں۔ آپ نے آباؤ اجداد کے طور طریقے بدل کر کچھ نئے طریقے جاری کر دیے، اس طرح انھوں نے آپ کی نبوت میں شکوک و شبہات پیدا کرنے کے لیے آپ کے ان اقوال کو بہت نمایاں کیا ہے۔ جن میں بظاہر تضاد معلوم ہوتا ہے تاکہ انھیں طعن و تشنیع کا نشانہ بنائیں، لیکن ہمارے علمائے محققین نے مدلل طور پر ان افتراء پر دازیوں کا جواب دیا ہے، اور علمی انداز میں مستشرقین کے باطل خیالات کی تردید کی ہے۔

۶۔ شبہات و اعتراضات کا محور و مرکز

مستشرقین کے سارے الزام کا محور دو ہے۔ (۱) محمد ﷺ نبی اور رسول نہیں تھے۔ بلکہ محض ایک انسان تھے۔ (۲) اسلام انسانی نتیجہ فکر اور ذہنی اختراع ہے، وحی الہی نہیں ہے۔

اس معاملہ میں سب مستشرقین برابر اور یکساں ہیں۔ خواہ وہ آپ ﷺ کو ایک اجتماعی مصلح،

منفرد عبقری، بے مثال بہادر اور انسانیت کا قائد رہنما سمجھتے ہوں یا آپ کو گھناؤنی عادتوں مکرو فریب، پر خوری، ہوس رانی، شہوت، بزدلی، سنگ دلی، سفاکی اور خوں ریزی سے متہم کرتے ہوں اور یہ کہتے ہوں کہ آپ ﷺ گزشتہ آسمانی کتابوں کی پیروی کرتے تھے۔ اسی طرح رسول اللہ ﷺ کی شخصیت کو ایجابی یا سلبی نظر سے دیکھنے والے مستشرقین بھی برابر ہیں، نیز جو آپ کی شخصیت کو اعتدال و انصاف کی میزان میں تولتے ہیں، اور جو بھونڈی اور مذموم اغراض کی میزان میں تولتے ہیں سب ہی برابر ہیں۔ کیونکہ یہ سب اس بات پر متفق ہیں کہ محمد رسول اللہ ﷺ جزیرہ عرب کے ایک فرد تھے اور جس طرح دوسرے اور آخری گروہ سے اس کی توقع نہیں کی جاسکتی کہ وہ مسلمانوں کی طرح آپ پر ایمان لائے گا۔ آپ کو نبی رسول تسلیم کرے گا، اور اسلامی فکر کا حامل ہوگا۔ اس طرح پہلے گروہ سے بھی یہ توقع نہیں کی جاسکتی، البتہ مستشرقین کی ایک تیسری جماعت بھی ہے، جس کی حق گوئی، اعتراف حقیقت اور انصاف پسندی نے اسے اسلام قبول کرنے اور اسے قولاً و عملاً اختیار کرنے پر آمادہ کیا۔ یہاں تک کہ ان میں سے اکثر تمام فکری دائروں میں اسلام اور نبی اکرم ﷺ پر ایمان لانے کی دعوت دینے لگے۔

مستشرقین کے بعض اعتراضات کے شروع میں نبوت کے دفاع کا ذکر ہوتا ہے، پھر وہ رسول اللہ ﷺ کے نام اور آپ ﷺ کی بعثت سے پہلے اور بعد کی زندگی کو زیر بحث لا کر اسی پہلے محور کے گرد پہنچ جاتے ہیں۔ ابتدا میں تو ظاہر ہوتا ہے کہ وہ ہر بات کو تسلیم کر لیں گے اور آپ ﷺ کی شخصیت کے تمام پہلوؤں پر بحث کر کے اس کی گونا گوں خوبیاں اور کمالات واضح کریں گے، مگر اس کے بعد بھی وہ اس امر کا اقرار کرنے پر آمادہ نہیں ہوتے کہ محمد ﷺ اللہ کے رسول ہیں اور آپ پر بھی اسی طرح وحی نازل ہوئی تھی۔ جس طرح گزشتہ انبیاء حضرت ابراہیم، اسماعیل، اسحاق، موسیٰ اور عیسیٰ علیہم السلام پر اتری تھی۔ جن کی نبوت کے یہ لوگ بھی قائل ہیں، بے شک اسی کا نام عصیت اور جانبداری ہے۔

ان کا دوسرا محور یہ ہے کہ اسلام کسی مصلح یا عبقری شخص کے ذہن کی پیداوار ہے، حالانکہ نامور مستشرقین اور قانون کے ماہرین شناخت وغیرہ کو اعتراف ہے کہ قانونی حیثیت سے اسلام کو رومن

لاء پر فوقیت حاصل ہے، اور وہ اکثر جدید قوانین سے بھی افضل و برتر ہے۔ اسی طرح دین و مذہب کے بعض ماہرین کہتے ہیں کہ اسلام کا عقیدہ توحید و اقییت و حقیقت کے اعتبار سے کسی بھی دوسرے آسمانی عقیدہ و تصور سے ممتاز ہے۔ اسلامی عبادت کے بعض اعمال گو بعض لوگوں کی نظر میں جاہلیت کی یادگار ہیں، اور وہ انھیں قدیم مشرقی مذاہب سے ماخوذ سمجھتے ہیں۔ لیکن اس کے باوجود یہ مانتے ہیں کہ ان کا خاص مقصد انفرادی و اجتماعی اصلاح ہے۔ رہے اخلاقی معاملات تو بعض لوگ انھی کو اصل اور تمام اسلام قرار دیتے ہیں کیونکہ ان کے اندر انسانیت کی بنیادی قدر و قیمت کی ضمانت ہے۔ جیسے آزادی، عظمت و کرامت احساس ذمہ داری اور زندگی کی مخالفت وغیرہ۔ ان حیثیتوں سے اسلام دوسرے مذاہب میں منفرد ہے۔ اسی طرح اسلام کے اقتصادی، سیاسی، خاندانی، اور اجتماعی نظام، قانون قضا اور نظم مملکت سے بھی اس کا بہت روشن پہلو سامنے آتا ہے، اور اسلام اپنے اسی تمدن و شایستگی کی وجہ سے گزشتہ زمانہ میں زمین پر حکمرانی کرتا رہا ہے اور اب بھی اس میں زندگی اور نمو کی صلاحیت رکھنے والی ایسی قدریں ہیں، جن کی بدولت وہ از سر نو زمین پر حکومت و فرماں روائی کرے گا۔

یہی وہ محور و مرکز ہیں۔ جہاں سے پھر الزامات کا رخ سیرت نبوی ﷺ کی جانب ہو جاتا ہے۔ اس سلسلہ میں بھی ہم مستشرقین کے ان دونوں گروہوں کو برابر سمجھتے ہیں۔ جو اسلام کے اوصاف و محامد بیان کرتے ہیں یا اس کے معائب و مثالب کی کرید کرتے ہیں اور اس پر نکمہ، آزادی اور کھل چھوٹ دینے، غلامی بیل ڈالنے، عورتوں کے حقوق غصب کرنے، رحم و شفقت سے عاری ہونے اور اسی نوعیت کے بہت سارے اسلام کے اصول و قوانین سے میل و مطابقت نہ رکھنے والے الزامات عائد کرتے ہیں۔

اب ہم ان کے سیرت نبوی ﷺ پر بعض اعتراضات کا جائزہ لیں گے۔

آپ پر بحیثیت آدمی کے اعتراضات

مستشرقین کی جانب سے آنحضرت ﷺ پر مختلف نوعیت کی تہمتیں لگائی گئی ہیں، سب سے

پہلے آدمی کی حیثیت سے آپ پر جو اعتراضات کیے گئے ہیں ان کی مثالیں پیش کی جاتی ہیں۔

(الف) پُر خوری کا الزام

لامانس کہتا ہے: ”آپ بڑے پر خور تھے، آپ کا جسم لذیذ اور مرغوب کھانوں کی وجہ سے بھاری اور موٹا ہو گیا تھا۔“ مگر کھانے کے بارے میں آپ کے جو عام اور مشہور آداب بیان کیے گئے ہیں، اور جو مورخین کے نزدیک بھی ثابت و تسلیم شدہ ہیں۔ یہ قول ان کے بالکل برعکس ہے۔ آپ ﷺ کی حالت تو یہ تھی کہ اس دنیا میں رخصت ہو گئے مگر کبھی جو کی روٹی بھی پیٹ بھر کر نہیں کھائی، پانی اور روٹی ہی اکثر آپ ﷺ کی غذا ہوتی تھی، انھیں آپ اسودین ❶ کہتے تھے، حافظ ابن قیم جوزی فرماتے ہیں کھانے میں آپ ﷺ کی معمول اور عادت مبارکہ یہی تھی، کہ موجود کو مسترد نہ کرتے اور غیر موجود کے لیے زحمت نہ دیتے، جو میسر ہوتا اسے تناول فرماتے، ورنہ صبر کرتے، بھوک کی وجہ سے پیٹ پر پتھر باندھ لیتے، مہینوں گزر جاتے اور آپ ﷺ کے گھر میں آگ بھی نہ جلتی، ترمذی، نسائی، اور ابن ماجہ نے مقدم بن معدی کرب رضی اللہ عنہما کی یہ روایت نقل کی ہے، اور اسے حسن بتایا ہے، اور حاکم نے صحیح قرار دیا ہے کہ رسول اللہ ﷺ نے فرمایا کہ آدمی کے لیے پیٹ بھرنے سے زیادہ خراب کوئی اور برتن بھرنا نہیں ہے، اس کے لیے چند لقمے کافی ہیں۔ جو اس کی پیٹھ کو سیدھی رکھیں، اگر کوئی شخص اپنے نفس سے مغلوب ہو جائے تو ایک تہائی پیٹ میں کھانا کھائے، ایک تہائی میں پانی پیے اور ایک تہائی پیٹ خالی رہنے دے، امام بخاری کی صحیح میں حضرت ابو ہریرہ رضی اللہ عنہ سے مروی ہے کہ وہ کچھ لوگوں کے پاس سے گزرے جن کے سامنے بھونی بکری تھی، لوگوں نے ان سے کھانے کی فرمائش کی مگر انھوں نے انکار کر دیا، اور کہا کہ رسول اللہ ﷺ اس دنیا سے تشریف لے گئے، اور کبھی انھوں نے شکم سیر ہو کر جو کی روٹی بھی نہیں کھائی، وہ حضرت عائشہ صدیقہ رضی اللہ عنہا سے روایت کرتے ہیں کہ آپ ﷺ کے مدینہ تشریف لانے کے بعد آل محمد ﷺ نے کبھی مسلسل تین رات گیہوں نہیں کھایا، یہاں تک کہ آپ کی وفات ہو گئی۔

اس سے قطع نظر معترض نے رسول اللہ ﷺ کے ماہ رمضان میں روزہ رکھنے کا کوئی ذکر نہیں کیا، حالانکہ آپ رمضان کے علاوہ دوسرے مہینوں میں بھی روزے رکھتے تھے اور پیر اور جمعرات کو تو

❶ اسودین سے پانی اور کھجور مراد ہے۔

عموماً روزے سے ہوتے تھے، کبھی کبھی روزے رکھنے پر آتے تو لوگوں کو خیال ہوتا کہ آپ افطار نہ کریں گے، اسی طرح رمضان میں صوم وصال کا اہتمام فرماتے تھے، یعنی دو یا کئی کئی دنوں تک مسلسل روزے رکھتے اور شب میں بھی کھانا پینا ترک کر دیتے تاکہ رات و دن کے بیشتر اوقات عبادت میں گزاریں، مگر صحابہ کرام کو اس سے منع کرتے، انہوں نے عرض کیا آپ تو ایسا کرتے ہیں، فرمایا میں تمہاری طرح نہیں ہوں، میرا خداوند مجھے کھلاتا پلاتا ہے۔ مطلب یہ ہے کہ اللہ کی طرف سے آپ کو علوم و معارف کی غذا عطا کی جاتی ہے، اور آپ ﷺ کے دل پر مناجات کی لذتوں کا فیضان ہوتا ہے۔ امام بخاری نے اپنی صحیح میں حضرت انس رضی اللہ عنہ سے روایت کی تخریج کی ہے کہ رسول اللہ ﷺ مہینہ کے بعض حصوں میں افطار سے ہوتے تو معلوم ہوتا کہ آپ روزہ ہی نہ رکھیں گے، اور روزہ رکھنے لگتے تو خیال ہوتا تھا، کہ اب آپ افطار سے نہ ہوں گے، اس طرح شعبان میں بھی اکثر روزے سے رہتے تھے، اس کے بعد پر خوری کا الزام کیسے صحیح ہو سکتا ہے۔

بزدلی اور لڑائیوں میں گھبراہٹ اور بے صبری کا الزام

قدیم و جدید کسی مورخ نے بھی آپ پر یہ الزام عائد نہیں کیا ہے مگر مستشرق پادری لامانس نے مورخین وارباب سیر کے اجماع عام کے برخلاف آپ کو اس الزام سے متہم کر کے تمام عربوں کو بھی اسی لپیٹ میں لے لیا ہے، وہ کہتا ہے ”لوگ عربوں کو شجاعت سے متصف مانتے ہیں، اور اسی کو دور اول کی اسلامی فتوحات میں ان کی کامیابی کی وجہ قرار دیتے ہیں، لیکن مجھے اس انتہائی مبالغہ آمیز رائے کو ماننے میں سخت تردد ہے۔“ ڈاکٹر عبدالکلیم رسول اللہ ﷺ کی شجاعت پر بحث کرتے ہوئے لکھتے ہیں ”آپ لڑائیوں میں خود فوج کی قیادت کرتے اور کسی جنگ میں بھی آپ پر اگندہ خاطر نہ ہوئے، یہاں تک کے احد کی لڑائی میں جب مسلمان عظیم ابتلا سے دوچار ہوئے اور غزوہ خندق میں جب دشمنوں کا لشکر جرار اُمنڈ پڑا تھا، اور حنین کے روز جب مینھ کی طرح نیزوں اور تیروں کی بارش ہو رہی تھی تب بھی آپ ﷺ خائف اور مرعوب نہیں ہوئے۔“

ان شواہد کے بعد بھی لامانس نے یہ افسانہ تراشا ہے کہ آپ ﷺ میں شجاعت، دلیری اور ہمت نہیں تھی۔ امام بخاری رحمہ اللہ نے اپنی صحیح میں حضرت انس رضی اللہ عنہ سے یہ سند روایت نقل کی ہے کہ

رسول اللہ ﷺ سب سے زیادہ خوبصورت، سب سے زیادہ بہادر اور سب سے بڑھ کر سخی تھے۔ اہل مدینہ گھبرا اٹھتے مگر آپ ﷺ پر خوبطاری نہ ہوتا اور سب سے پہلے گھوڑے پر سوار ہو جاتے، وہ جبرین مطعم سے روایت کرتے ہیں کہ حنین سے واپسی کے وقت آپ نے ارشاد فرمایا تم لوگ مجھے جھوٹا بخیل اور بز دل نہ پاؤ گے، آپ ﷺ بز دلی سے پناہ مانگتے، امام بخاری رحمہ اللہ عمرو بن میمون از دی اور حضرت انس رضی اللہ عنہ سے یہ مسند روایت بیان کرتے ہیں کہ رسول اللہ ﷺ فرماتے تھے کہ ”اے اللہ میں عجز و در ماندگی، کاہلی و سستی، دہشت و بز دلی اور بڑھاپے سے تیری پناہ مانگتا ہوں۔“ داعیان حق کا یہی حال ہوتا ہے، وہ جو پیغام پہنچاتے ہیں، اور جسے نافذ و جاری کرتے ہیں، اس کی شدید و بے پناہ مخالفت کی جاتی ہے، اس بنا پر ان کا شجاع اور نڈر ہونا ضروری ہے، رسول اللہ ﷺ تو سب سے زیادہ بہادر تھے، اس لیے یہ الزام کسی طرح بھی درست نہیں ہو سکتا۔

(ج) خواب و منام کی کثرت کا الزام

یہ بہتان قرآن و حدیث کی صراحت اور تاریخی حقائق کے خلاف ہے، رسول اللہ ﷺ کے عام اوصاف و عادات سے بھی اس کی تصدیق نہیں ہوتی، اس بنا پر لامانس کا یہ کہنا کہ ”آپ ﷺ بہت زیادہ سوتے تھے“ یا تو اس کی واقعی جہالت کا نتیجہ ہے۔ یا اس نے تجاہل عارفانہ سے کام لیا ہے۔ کیونکہ عربوں میں نقد و انتقاد کی قوت و صلاحیت حد سے بڑھی ہوئی تھی، اگر وہ آپ ﷺ کی زندگی میں کسی ایسی بات کا مشاہدہ کرتے جو قرآن کی اس خبر کے مطابق نہ ہوتی کہ آنحضرت ﷺ رات کا ایک بڑا حصہ عبادت میں گزارتے تھے، تو وہ آپ کی پیروی اور تصدیق نہ کرتے کیونکہ قرآن مجید میں ہے:

﴿إِنَّ رَبَّكَ يَعْلَمُ أَنَّكَ تَقُومُ أَدْنَىٰ مِنْ ثُلُثِي اللَّيْلِ وَنِصْفَهُ وَثُلُثَهُ وَطَائِفَةٌ

مِّنَ الَّذِينَ مَعَكَ﴾ (مزمل: ۲۰)

”بے شک تیرا خداوند خوب جانتا ہے کہ تم اور تمہارے ساتھ کے لوگ (کبھی) دو تہائی

رات کے قریب اور (کبھی) آدھی رات اور (کبھی) تہائی رات قیام کرتے ہیں۔“

صحیح بخاری میں حضرت عائشہ رضی اللہ عنہا سے روایت ہے کہ رسول اللہ ﷺ رات میں اس قدر

طویل قیام کرتے کہ پائے مبارک میں ورم آجاتا تھا۔ حضرت مغیرہ رضی اللہ عنہ فرماتے ہیں کہ آپ ﷺ رات میں نماز کے لیے قیام فرماتے۔ اس کی وجہ سے آپ ﷺ کی پائے مبارک پنڈلیوں میں ورم آجاتا تھا۔ اس بارے میں جب آپ ﷺ سے کچھ کہا جاتا تو فرماتے کیا میں خدا کا شکر گزار بندہ نہ ہوں۔

حافظ ابن حجر قرطبی کے حوالے سے نقل کرتے ہیں کہ استفسار کرنے والوں کا خیال تھا کہ عبادت الہی کے لیے مشقت جھیلنے کی وجہ گناہوں کا خوف اور رحمت و مغفرت کی طلب ہے۔ نبی ﷺ کی مغفرت ثابت شدہ امر ہے۔ اس لیے آپ ﷺ کو عبادت کی شکرگزاری اور اس نعمت میں غیر مستحقین کو شریک کرنا بھی ہے۔ حضرت عبداللہ بن مسعود رضی اللہ عنہما فرماتے ہیں کہ میں نے ایک شب رسول اللہ ﷺ کے ساتھ نماز پڑھی تو آپ ﷺ نے اتنا لمبا قیام کیا جس کی وجہ سے میرے دل میں ایک برا خیال پیدا ہوا۔ لوگوں نے دریافت کیا، کون سا برا خیال پیدا ہوا، فرمایا میں نے ارادہ کیا کہ بیٹھ جاؤں اور آپ کو چھوڑ دوں، امام مسلم رحمہ اللہ حضرت حذیفہ رضی اللہ عنہ سے روایت کرتے ہیں کہ انھوں نے رسول اللہ ﷺ کے ساتھ نماز پڑھی تو آپ ﷺ نے بقرہ، آل عمران اور نساء کی سورتیں ایک ہی رکعت میں پڑھیں۔ اس درمیان میں جب آپ کوئی ایسی آیت تلاوت کرتے جس میں تسبیح کا ذکر ہوتا تو آپ ﷺ پڑھنے لگتے۔ سوال کا تذکرہ ہوتا تو سوال کرتے، تعوذ کا موقع ہوتا تو تعوذ فرماتے، پھر قیام سے کچھ کم دیر تک رکوع میں رہے، اور اس سے کم دیر تک قومہ میں رہے اور قیام یہی کے کچھ کم دیر رکوع میں رہے اور اس کم دیر تک قومہ میں رہے اور قیام ہی کے بقدر لمبا سجدہ کیا، حافظ ابن قیم جوزی فرماتے ہیں کہ آپ ﷺ کبھی بستر پر سوتے، کبھی چمڑے کے فرش پر، کبھی چٹائی پر، کبھی زمین پر، کبھی تخت پر، کبھی ریت پر اور کبھی سیاہ کمبل یا بوریا پر، آپ کا بستر گندمی رنگ کے چمڑے کا تھا۔ اس میں کھجور کی چھال بھری ہوئی تھی، آپ ﷺ کے پاس ایک ٹاٹ تھا، آپ اس پر دو تہہ کر کے سویا کرتے تھے۔ ایک روز چار تہہ کر کے بچھایا گیا تو آپ نے ناگواری ظاہر کی اور فرمایا اسے پہلے کی طرح کر دو تا کہ اس کی وجہ سے رات کی نماز میں رکاوٹ نہ پیش آئے۔

ذرا غور کیجئے جب رسول اکرم ﷺ کا طرز عمل یہ تھا تو مستشرقین کی افترا پردازی کس قدر لغو ہے۔

نبی کی حیثیت سے آپ ﷺ پر الزامات

نبی ﷺ کی ذات پر بحیثیت آدمی مستشرقین کے اعتراضات کا مختصر جائزہ لینے کے بعد اسی طرح کے چند بے سرو پا اور الزام ملاحظہ ہوں، ان کا تعلق آپ ﷺ کی نبوت و رسالت سے ہے۔

(الف) رسول کے نام پر اعتراض

ڈرمنگھم کا بیان ہے کہ نبی ﷺ کا اصلی نام قثم تھا۔ ولادت کے تھوڑے عرصہ بعد یا بعثت کے

بعد اسے بدل کر آپ ﷺ نے اپنا نام محمد رکھ لیا۔ حالانکہ اس کی نوعیت نام سے زیادہ لقب کی

ہے۔ اسی طرح آپ ﷺ کی کنیت عرصہ تک ابو القاسم رہی، لامانس وغیرہ نے بھی رسول کے نام

کو ایک معما اور لائیکل مسئلہ بنانے کے کوشش کی ہے۔ ہوار اپنی کتاب تاریخ العرب میں یہ تعلیل

و توجیہ پیش کرتا ہے کہ محمد کا لفظ اصلاً وصف ہے۔ اس کے ایک خاص معنی ہیں۔ اسی لیے لوگوں نے

اسے ان کا لقب قرار دیا ہے۔ ڈرمنگھم کی کتاب کا مترجم اس افترا پردازی کے متعلق لکھتا ہے۔ ”یہ

عجیب و غریب الزام ہے، سب سے پہلے اسپرنگر نے اس کا ذکر کیا۔ اس کا ماخذ سیرت حلبیہ کی ایک

روایت ہے جو امتاع سے اس طرح نقل کی گئی ہے کہ عبدالمطلب کے بیٹے قثم نو برس کی عمر میں

آنحضرت ﷺ کی پیدائش سے تین سال قبل فوت ہو گئے کہ عبدالمطلب کو اس کا بڑا قلق ہوا۔ اس

لیے جب آنحضور ﷺ کی ولادت ہوئی تو انہوں نے آپ کا نام قثم رکھا۔ مگر حضرت آمنہ نے

کہلایا کہ انھیں خواب میں بچے کا نام محمد رکھنے کا حکم دیا گیا ہے، اس بنا پر عبدالمطلب نے پھر ان کا

نام محمد رکھ دیا۔“

اس روایت کا وضعی اور جعلی ہونا بالکل واضح ہے، اور اگر اس کی علتوں کو نظر انداز کر کے اسے

مان بھی لیا جائے تو ادنیٰ غور و فکر کرنے والے کو بھی اس سے صرف یہی معلوم ہوگا کہ عبدالمطلب نے

آنحضرت ﷺ کی ولادت کے چند ہی لمحے بعد حضرت آمنہ کے اشارہ پر آپ کا نام قثم سے

تبدیل کر کے محمد رکھ دیا۔ مگر برشفلڈ اسپرنگر کی اس رائے نے مستشرقین کے لیے قیاس آرائی اور افترا

پردازی کا ایک نیا دروازہ کھول دیا، اور انھوں نے اس عجیب و غریب، اور نہایت بعید از قیاس نتائج اخذ کر لیے اور اس طرح کی بے سرپیر کی بات اڑادی کہ آپ کا نام محمد بعثت کے بعد رکھا گیا، اور بعض لوگوں نے تو یہاں تک ستم ڈھایا کہ قرآن میں جہاں محمد و احمد کا ذکر ہے۔ وہ بعد کا اضافہ ہے۔ مثلاً ﴿وَإِذْ قَالَ عِيسَى ابْنُ مَرْيَمَ يَا بَنِي إِسْرَائِيلَ إِنِّي رَسُولُ اللَّهِ إِلَيْكُمْ مُصَدِّقًا لِمَا بَيْنَ يَدَيَّ مِنَ التَّوْرَةِ وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ﴾ (صف: ۶)

”اور جب مریم کے بیٹے عیسیٰ نے کہا کہ اسے بنی اسرائیل میں تمہارے پاس خدا کا بھیجا ہوا تصدیق کرتا ہوا آیا ہوں اپنے سے پیشتر سے آئی ہوئی تورات کی اور ایک پیغمبر کی بشارت سناتا ہوا آیا ہوں جو میرے بعد آئے گا اور اس کا نام احمد ہوگا۔“

لیکن یہ ساری باتیں اسلام کے خلاف ان کے بغض و حسد کا نتیجہ ہیں، ورنہ یوحنا کی انجیل کے باب اصحاح (۱۴) میں فارقلیط کا لفظ آیا ہے، جو محمد ہی کے ہم معنی ہے۔ ان مستشرقین نے اس بات کو بھی نظر انداز کر دیا کہ ان کے اس بے بنیاد الزام کے ماخذ سیرت حلبیہ کے اندر اس کا بھی ذکر ہے کہ آنحضرت ﷺ سے پہلے تقریباً سولہ اشخاص کا نام محمد تھا۔ علاوہ ازیں عربی زبان میں قسم اس شخص کو کہتے ہیں جس کا بدن گٹھا ہوا ہو یا جو جسمانی اعتبار سے کامل و جامع ہو، ایک حدیث میں ہے کہ آپ ﷺ نے فرمایا کہ میرے پاس ایک فرشتہ آیا اور اس نے کہا تم قسم ہو اور تمہاری خلقت درست ہے، پتہ نہیں مستشرقین اس کے بارے میں کیا کہیں گے؟ اس تو ثابت ہوتا ہے کہ بعثت کے بعد فرشتے نے آپ کو قسم کا خطاب عطا کیا تھا۔

(ب) رسول کی امیت

بار کہتے ہیں..... دوسری آیت یہ ہے:

﴿وَمِنْ أَهْلِ الْكِتَابِ مَنْ إِنْ تَأْمَنَهُ بِقِنطَارٍ يُؤَدُّ إِلَيْكَ وَمِنْهُمْ مَنْ إِنْ تَأْمَنَهُ بِدِينَارٍ لَا يُؤَدُّ إِلَيْكَ إِلَّا مَا دُمْتَ عَلَيْهِ قَائِمًا ذَلِكَ بِأَنَّهُمْ قَالُوا لَيْسَ عَلَيْنَا فِي الْأُمِّيِّينَ سَبِيلٌ وَيَقُولُونَ عَلَى اللَّهِ الْكُذِبَ وَهُمْ

يَعْلَمُونَ ﴿آلِ عِمْرَانَ : ۷۵﴾

”اور اہل کتاب میں ایسے لوگ بھی ہیں کہ اگر ان کے پاس امانت کا ڈھیر بھی رکھو تو مانگنے پر لوٹا دیں گے اور ان میں وہ بھی ہیں کہ اگر تم ان کی امانت میں ایک دینار بھی رکھو تو وہ اس وقت تک اس کو لوٹانے والے نہیں ہیں جب تک تم ان کے سر پر سوار نہ ہو جاؤ، یہ اس سے وجہ سے کہ وہ کہتے ہیں کہ ان امیوں کے معاملہ میں ہمارے اوپر کوئی الزام نہیں ہے، اور یہ جانتے بوجھتے اللہ پر جھوٹ باندھتے ہیں۔“

اس سے یہ احتمال ہوتا ہے کہ بت پرستوں کے لیے امی یا امیین کا لفظ اہل کتاب یا یہودیوں نے وضع کیا تھا۔ اس رائے کی مزید تائید ہارنٹر کے اس بیان سے بھی ہوتی ہے کہ عبرانی میں اس کا مقابل لفظ اموت یا عولام ہے، پھر وہ کہتے ہیں کہ محمد کی لفظ امی سے کیا مراد تھی؟ اس کے بارے میں کوئی قطعی بات کہنی مشکل ہے، بول کا خیال ہے کہ امی سے وہ شخص مراد ہے جو لکھ پڑھ نہ سکتا ہو۔ اس کے معنی وثنی (بت پرست) نہیں ہے۔ مگر اس کے بعد وہ یہ بھی کہتے ہیں کہ بعض اسباب کی بنا پر امی کے معنی کا یہ تعین دشوار ہے۔ کیونکہ عربی میں ”امتہ“ عبرانی میں ”اما“ اور آرامی میں ”امتیا“ کا لفظ کسی امت یا قوم کی جہالت کو ظاہر کرنے کے لیے استعمال نہیں ہوتا،..... بعض لوگ کہتے ہیں کہ امی کا لفظ حضرت محمد ﷺ کے لیے اس وجہ سے استعمال ہوا ہے کہ وہ پڑھے لکھے نہیں تھے۔ مگر حقیقت یہ ہے کہ لفظ امی کا ان سب معنوں سے کوئی تعلق نہیں، کیونکہ قرآن مجید میں ہے۔

﴿وَمِنْهُمْ أُمِّيُونَ لَا يَعْلَمُونَ الْكِتَابَ إِلَّا أَمَانِيًّا وَإِنْ هُمْ إِلَّا يَظُنُّونَ﴾

(البقرہ: ۷۸)

”اور ان میں امی (ان پڑھ) ہیں جو کتاب الہی کو صرف اپنی آرزوؤں کا مجموعہ خیال کرتے ہیں حالانکہ وہ صرف اٹکل کے تیر تکے چلاتے ہیں۔“

اس سے ظاہر ہوتا ہے کہ امیین سے مراد نوشت وخواند سے ناواقف لوگ نہیں ہیں بلکہ وہ لوگ ہیں جن کو منزل من اللہ آسمانی کتابوں سے ناواقفیت تھی۔

مستشرقین کے اقوال کے تعارض و تضاد کو نظر انداز کر کے ان کے اس شبہ کی تردید میں چند

باتیں عرض کی جاتی ہیں۔

(۱)..... نبی اکرم ﷺ کی شان میں امی کا لفظ سورہ اعراف کی دو آیتوں میں آیا ہے، یہ مکی سورہ ہے، چونکہ اس وقت تک آپ ﷺ کا یہود سے کوئی واسطہ نہ تھا۔ اس بنا پر یہ خیال صحیح نہیں ہو سکتا کہ اسے یہود نے بت پرستوں کے لیے استعمال کیا تھا۔ عبرانی و آرامی میں اس کے مقابل کا ہونا بھی اس کے یہود کی وضع و اصطلاح ہونے کی کوئی دلیل نہیں ہے۔

(۲)..... امی کا لفظ قرآن مجید میں چھ جگہ آیا ہے۔ اعراف کی دو آیتوں (۱۵۷-۱۵۸) میں اور آل عمران کی دو آیتوں (۲۰، ۷۵) میں اور ایک جگہ جمعہ (۲) اور بقرہ (۷۸) میں ان آیتوں کے سیاق سے پتہ چلتا ہے کہ اس سے مراد نوشت و خواند سے بے بہرہ لوگ ہیں اور یہی عربی زبان میں اس لفظ کے معروف معنی ہیں، لغت کے ائمہ اور عربیت کے ماہرین نے بھی اس کی یہی تشریح کی ہے، طبری اپنی تفسیر میں لکھتے ہیں۔ "عربوں کے نزدیک امی وہ شخص کہلاتا تھا۔ جو لکھنا نہ جانتا ہو۔" ابو حیان اندلسی اپنی تفسیر میں رقم طراز ہیں۔ "نوشت و خواند سے ناواقف امی کہلاتا ہے۔ ام کی جانب اس کی نسبت بھی اس معنی کی نشاندہی کرتی ہے کہ قرأت و کتابت عورتوں کا عمل و شغل نہیں، قرآن نے آپ کی امیت کی صراحت اس طرح کی ہے۔

﴿وَمَا كُنْتُمْ تَتْلُوا مِنْ قَبْلِهِ مِنْ كِتَابٍ وَلَا تَخُطُّهُ بِيَمِينِكُمْ إِذَا لَارْتَابَ الْمُبْطِلُونَ﴾ (العنکبوت : ۴۸)

"اور تم اس سے پہلے کوئی کتاب نہیں پڑھتے تھے اور نہ اسے اپنے ہاتھ سے لکھ ہی سکتے تھے، ایسا ہوتا تو اہل باطل ضرور شک کرتے۔"

رسول کی امیت تو اتر سے ثابت ہے، اور مستشرقین اس کی ذات سے جس نبوت کو سلب کرنا چاہتے ہیں اس کے دلائل میں امیت بھی ہے۔

(۳)..... اوپر نقل کی گئی آیت (ومنہم امیون) سے مقالہ نگار نے دعویٰ کیا ہے کہ اس سے مقصود خدا کی نازل کی ہوئی کتابوں سے عربوں کی عدم معرفت ہے یہی رائے بعض مفسرین کی

بھی ہے۔^۱

طبری سے اس آیت کی تفسیر میں حضرت ابن عباس رضی اللہ عنہما کا ایک اثر بھی نقل کیا ہے۔

اس سے ظاہر ہوتا ہے کہ امیین سے وہ لوگ مراد ہیں جنہوں نے خدا کے بھیجے ہوئے رسولوں اور اس کی نازل کی ہوئی کتابوں کی تصدیق نہیں کی تھی، اور خدا نے اس نام سے انہیں اس لیے موسوم کیا کہ اس کی کتابوں اور رسولوں کے منکر تھے لیکن اس اثر کی سندیں ضعیف ہیں، اور نقل بھی ثابت نہیں ہے۔ کیونکہ ضحاک اگرچہ ثقہ ہیں لیکن ان کی نہ حضرت ابن عباس رضی اللہ عنہما سے ملاقات ثابت ہے اور نہ کسی اور صحابی سے اگر یہ اثر صحیح بھی ہو تو مجازاً ہی یہ مفہوم مراد ہو سکتا ہے، مگر طبرانی نے اس کی تردید کی ہے، اور یہ تاویل کلام عرب کے معروف استعمال کے خلاف بھی ہے۔

(ج) قرآن خدا کی طرف سے وحی نہیں ہے

پہلے الزام سے زیادہ خطرناک دوسرا الزام یہ ہے کہ قرآن رسول اللہ ﷺ کا کلام ہے جو آپ ﷺ کے عمل اور کاریگری کے نتیجے میں وجود میں آیا ہے، یہ بات کتنی عجیب ہے کہ ان غرض پسند مستشرقین کی نظر اللہ کے کلام اور رسول کے کلام کے فرق پر نہیں جاتی جو اسلوب اور اعجاز وغیرہ کے لحاظ سے دونوں میں ہے گو کہ رسول کا کلام بھی انسانی بلاغت و بیان کا سب سے عمدہ وارفع نمونہ ہے، قرآن نے جب تمام انسانوں کو عموماً اور عربوں کو خصوصاً یہ چیلنج کیا کہ قرآن جیسا کوئی کلام یا اس کی کسی سورہ جیسی کوئی سورہ پیش کریں تو سب سے پہلے اس چیلنج کو خود محمد ﷺ ہی کو سامنا کرنا پڑا ہوگا۔ آپ ﷺ نے تو اپنی زندگی میں حدیث کی کتابت سے بھی منع کر دیا تھا تا کہ قرآن و حدیث ایک دوسرے سے گڈمڈ نہ ہو جائیں۔^۲ یہ بات بھی لائق توجہ ہے کہ کوئی مصنف برسرعام ایسے شاندار کارنامہ کو اپنی جانب منسوب کرنے کی تردید کرے گا، اور اس پر خود اپنی اس قدر شدید ملامت کرے گا۔ نیز کیا عربوں کا رسول کے کلام اور خدا کے کلام میں فرق و امتیاز کرنے سے عاجز رہنا ممکن ہو سکتا ہے، جب کہ ان کی زبان دانی اور طاقت لسانی مشہور ہے، بیان و بلاغت کا کوئی نکتہ

① گو کثرت سے علما نے اس معنی کو مراد لیا ہے، جس کی طرف مصنف نے اشارہ کیا ہے، مگر محققین کے نزدیک صحیح قول دوسرا ہے، گو رسول اللہ ﷺ کا نوشت و خواند سے عاری ہونا ثابت ہے، مگر تمام عربوں کا یہ حال نہ تھا۔
② یہ ممانعت ابتدائی دور کے لیے تھی، بعد میں رسول اللہ ﷺ نے تحریر و کتابت کی اجازت دے دی تھی۔

شناس اور عربیت کا رمز آشنا قرآن مجید کے خدا کی وحی ہونے کا منکر نہیں ہو سکتا، انور جندی تحریر کرتے ہیں۔ مستشرقین کی زیادہ خطرناک بات یہ ہے کہ وہ آنحضرت ﷺ کی ذہانت، عبقریت، فہم و فراست کی بنا پر یہ ثابت کرتے ہیں کہ قرآن اس ماحول کے اثر سے آپ کے ذہن و دماغ میں ڈھلا جس میں آپ کی نشوونما ہوئی تھی اور جس میں آپ نے زندگی بسر کی تھی یا پھر وہ باطنی عقل کے فیضان کا نتیجہ ہے۔ اس پروپیگنڈا کا مقصد مسلمان کا قرآن سے رشتہ کاٹنا ہے، کیونکہ اگر یہ ثابت ہو گیا کہ وہ محمد کا کلام ہے۔ تو لامحالہ یہ بھی ثابت ہو جائے گا کہ وہ انسانی فکر و عمل کا نتیجہ ہے۔ اس کے بعد اس کی ساری عظمت اور معنوی بلندی خاک میں مل جائے گی، اور مسلمان متفرق اور پراگندہ ہو جائیں گے۔ حقیقت یہ ہے کہ قرآن و حدیث میں نظم و نسق اور گونا گوں پہلوؤں سے نہایت واضح اور بین فرق ہے۔ علاوہ ازیں محمد ﷺ امی تھے۔ وہ پڑھنا لکھنا نہیں جانتے تھے۔ تنہا یہی ایک ایسی دلیل ہے۔ جن سے ان لوگوں کی مکمل تردید ہو جاتی ہے۔ جو یہ کہتے ہیں کہ آپ کو گذشتہ کتابوں سے واقفیت تھی، جب آپ کو اپنی قوم کے سوا کسی اور قوم کے واقعات و حالات کا علم ہی نہ تھا تو آخر کسی ذات نے آپ کو اگلے لوگوں کے واقعات اور قصوں سے مطلع کیا تھا؟

(د) رسول اللہ ﷺ کی اعصابی کیفیتیں

اسپرنگر کہتا ہے کہ آپ کو اعصابی عوارض لاحق ہو گئے تھے، اور یہ انہیں اپنی ماں حضرت آمنہ سے وارثتہ ملے تھے، کیونکہ زمانہ حمل میں وہ ایسے خواب دیکھتی تھیں جو از قسم خرافات تھے۔ مگر اس کی تردید کرتا ہے اور کہتا ہے کہ اسپرنگر کی طرح ہمیں خوابوں کا سہارا نہیں لینا چاہیے۔ شیخ محمد عرفہ لکھتے ہیں ہم کو خوشی ہے کہ خود مستشرقین نے اسپرنگر کے اس خیال کی تردید کر دی ہے کہ آنحضرت ﷺ کو اعصابی کیفیتیں اور حالتیں پیش آتی تھیں۔ جو انہیں اپنی ماں سے وارثتہ ملی تھیں لیکن ہمیں اس سے اتفاق نہیں کہ حضرت آمنہ کے خواب از قسم خرافات تھے، کیونکہ ان کا خواب دیکھا محال اور ناممکن نہیں، اسی طرح خواب دیکھنے کے لیے اعصابی بیماریوں میں مبتلا ہونا ضروری نہیں ہے۔

مستشرقین اور مسلمانوں میں سے متعدد محققین اور علم تاریخ کی روشنی میں اس الزام کی تردید کی ہے انہوں نے انسانی نفسیات کے مطالعہ اور آدمی کی صحت و مرض کا تجزیہ کر کے بتایا ہے کہ اعصابی

بیماریوں میں مبتلا اشخاص سے عظمت و برتری کے کمالات، قابل رشک و فخر کارنامے اور غیر معمولی ذہنی نتائج کا ظہور ناممکن ہے، نیز وحی کے حالات و کیفیات اعصابی امراض (مرگی اور بیہوشی وغیرہ) کی حالتوں اور کیفیتوں سے بالکل مختلف ہیں، ڈاکٹر ہیکل لکھتے ہیں: مستشرقین کی تحقیقات نے ان کی رہنمائی اس امر کی جانب کی ہے کہ آنحضرت ﷺ کو مرگی کی بیماری تھی، اس لیے آپ ﷺ پر جنونی کیفیتیں طاری ہو جاتی تھیں، اس حالت میں آپ پوشیدہ ہو جاتے، بدن سے پسینہ بہنے لگتا، جسم میں تشنج آ جاتا، اعضاء و جوارح سکڑ جاتے اور منہ سے جھاگ گرنے لگتا، جب افاقہ ہوتا تو آپ مسلمانوں کے سامنے تلاوت کرتے اور کہتے کہ یہ اللہ کی جانب سے مجھ پر وحی ہوئی ہے، حالانکہ یہ سب باتیں مرگی کے دورے کے نتیجہ ہوتی تھیں۔ مگر محمد ﷺ پر وحی کے وقت جو کیفیت طاری ہوتی اور آپ پر جو کچھ فیضان ہوتا اس کی یہ تعبیر و توجیہ علمی حیثیت سے نہایت غلط ہے، کیونکہ جس پر مرگی کا دورہ ہوتا ہے وہ اس قابل نہیں رہتا کہ اسے اس اثنا میں پیش آنے والی باتیں یاد رہ جائیں بلکہ افاقہ کے بعد وہ ان سب باتوں کو بھول چکا ہوتا ہے، اور اسے بالکل ہی یاد نہیں ہوتا کہ اس کے ساتھ کیا پیش آیا تھا، کیونکہ فکر و شعور کی حرکت اس حالت میں یکسر معطل ہو جاتی ہے، لیکن وحی کے وقت پیغمبر کا یہ حال نہیں ہوتا۔ بلکہ اس کے ہوش و حواس بجا رہتے ہیں، ادراک کی قوت بیدار رہتی ہے اور جو کچھ اسے ملتا ہے وہ پوری توجہ سے سنتا اور محفوظ کر لیتا ہے اور پھر اسے اپنے ساتھیوں کے سامنے بیان کرتا ہے۔ نزول وحی کے وقت روحانی ادراک کو مکمل طور پر بیدار رہتا ہے۔ تاہم جسم کی اصل کیفیت کا اس وقت زائل ہو جانا بھی ضروری نہیں ہے، بلکہ اکثر تو نزول وحی کے وقت آپ عادی طریقے پر بالکل بیداری کی حالت میں ہوتے تھے۔ سورہ فتح کے نازل ہونے کے وقت آپ کی وہی کیفیت تھی، یہ سورہ واقعہ حدیبیہ کے بعد مسلمانوں کی مکہ سے مدینہ واپسی کے موقع پر نازل ہوئی تھی۔

اس سے ظاہر ہوا کہ اعصابی بیماریاں انسان کے ہوش و حواس کو معطل کر کے ایسی حالت میں کر دیتی ہیں جس میں شعور، احساس اور ادراک مفقود ہو جاتا ہے لیکن وحی میں یہ صورت پیش نہیں آتی بلکہ دراصل یہ روحانی ارتقا کا نام ہے جو انبیاء علیہم السلام ہی کو اللہ تعالیٰ عطا کرتا ہے، اور اس کے

ذریعہ اعلیٰ اور یقینی حقائق کو نیہ ان پر القافرماتا ہے تاکہ وہ انھیں لوگوں تک بھی پہنچا دیں اعتدال پسند مستشرقین کی تصنیفات میں بھی اس شبہ کا ازالہ کیا گیا ہے، مثلاً رسول اللہ ﷺ (آینا دینہ) حیات محمد (ڈرننگم) حیات محمد (آرونک) تہذیب و تمدن کی کہانی (ول ڈیوران) مشرقی تحقیقات (ڈاگویہ) وغیرہ۔

سنوک ہر گرنگ کہتا ہے کہ محمد ﷺ کا وزن تسلیم کرنا چاہیے۔ وہ تاریخ عالم کے ممتاز ترین فرد تھے۔ دوسرے مصنفین کی کتابوں میں بھی اس پر طویل بحثیں موجود ہیں اور انھوں نے وحی کی کیفیت بیان کرنے میں صحیح حدیثوں اور معتبر کتب سیرت کو ماخذ بنایا ہے۔

معجزات نبوی ﷺ کا انکار

وحی کا خارق عادت ہونا بالکل واضح ہے، اور جب اس کی مختلف شکلیں احادیث سے ثابت ہیں تو دوسرے خوارق و معجزات بھی اگر صحیح حدیثوں سے ثابت ہوں تو انھیں تسلیم کرنے میں کون سا امر مانع ہو سکتا ہے، مسلمانوں کو رسول اللہ ﷺ پر ایمان لانے کے بعد یہ تصور اپنے دل سے نکال دینا چاہیے کہ آپ کی زندگی کا صرف ایک ہی معجزہ قرآن ہے، اور اگر کسی کا آپ پر ایمان ہی نہ ہو تو بھلا وہ آپ کے کسی معجزہ کو کیا تسلیم کرے گا۔ خواہ یہ معجزہ قرآنی ہی کیوں نہ ہو۔

معجزات کی من مانی تاویل اور ان کی اپنی خواہشات کے مطابق توجیہ بڑی ناروا جسارت ہے، نہ یہ بحث و تحقیق کا صحیح انداز ہے، اور نہ کسی معقولیت پسند شخص سے اس کی توقع کی جاسکتی ہے، معجزات کو مقتضائے عادت کے خلاف ہونے ہی کی بنا پر خوارق کہا جاتا ہے، اور جو چیزیں عادی اور مانوس طریقے کے مطابق ہوں، لیکن عالم و دانش کا کبھی بھی یہ فیصلہ نہیں رہا ہے کہ مالوف اور عادی چیزیں ہی صرف ممکن الوقوع ہوتی ہیں، اور نا مانوس اور غیر عادی چیزوں کا وقوع غیر ممکن اور محال ہے۔ اگر تم معجزات و خوارق کے متعلق علم، قانون اور ضابطہ کا فیصلہ معلوم کرنا چاہو گے تو ان کی زبان حال سے جس کو ہر صاحب علم و نظر سمجھتا ہے، یہی جواب ملے گا کہ معجزات و خوارق کا تعلق فنی و عملی موضوعات سے نہیں ہے، اس لیے وہ ان کے بارے میں کوئی متعین حکم نہیں لگا سکتے بلکہ خارق عادات چیزوں کے ظہور کے بعد ہی وہ بحث و تجزیہ کا موضوع بن سکتے ہیں۔

براق، اسراء اور معراج

کارادافو (Carra de vawx) کہتے ہیں، براق کا لفظ جو برق کے لفظ سے متصل اور جڑا ہوا ہے، افسانوں اور قصوں میں ایک عجیب شکل و صورت کے اس انوکھے اور بے بنیاد جانور کے لیے آیا ہے، جس پر رسول اذاتہ اللہ ﷺ معراج کی شب میں سوار ہوئے تھے۔

احمد محمود شاہ کا شبہ کا جواب دیتے ہوئے لکھتے ہیں کہ اسراء معراج کی حدیث میں اس کی صراحت ہے کہ آنحضرت ﷺ کورات میں لے جانے کے لیے ایک چو پایہ لایا گیا تھا۔ جو پتھر سے چھوٹا اور گدھے سے بڑا تھا، اور اس کا رنگ سفید اور رفتار بہت تیز تھی، محدثین اور علمائے فن کے نزدیک ان حدیثوں کی صحت میں کوئی کلام نہیں بلکہ یہ متواتر اور قطعی الثبوت ہیں، ان کو مفسرین کے اقوال قرار دینا غلط ہے، مقالہ نگار کو تعبیر و بیان کا یہ طریقہ اور ایسے نامناسب الفاظ استعمال کرنے سے پرہیز کرنا چاہیے تھا۔ مسلمانوں کے علماء کے نزدیک جو چیزیں تواتر سے ثابت ہوں ان کا صحیح اور یقینی ہونا شک و شبہ سے بالاتر ہوتا ہے، ان کی نوعیت اساطیر اور افسانوں جیسی نہیں ہوتی، درحقیقت براق کا تعلق ان غیبی امور سے ہے، جن کی آنحضرت ﷺ نے خبر دی ہے، اور جو ماوراء مادہ ہونے کی وجہ سے آدمی کے احساس اور گرفت میں نہیں آسکتے ہیں، اس زمانہ میں فلکیات سے متعلق جو علمی انکشافات ہوئے ہیں ان کی حقیقت اس سے پہلے غیر معلوم تھی۔

مقالہ نگار نے اسراء و معراج کو آنحضرت ﷺ کا خواب کہا ہے، لیکن صحیح و صریح متواتر حدیثوں سے معلوم ہوتا ہے کہ یہ عالم خواب کا واقعہ نہ تھا، بلکہ روح و جسم کی بیداری کی حالت میں پیش آیا تھا، اس کی اس خصوصیت و اعجاز کے قریش منکر تھے، انہوں نے اس سلسلہ میں بعض مسلمان اہل قلم کا حوالہ بھی دیا ہے، جن کا یہ خیال ہے کہ معراج روحانی تھی، ان لوگوں کو حضرت عائشہ رضی اللہ عنہا کی اس روایت سے وہم ہوا ہے کہ ”معراج کی شب آپ ﷺ کا جسم مبارک اپنی جگہ پر موجود تھا۔“ مگر یہ بے اصل جھوٹی اور گڑھی ہوئی روایت ہے، اس کی سندیں درست نہیں ہیں۔ حضرت عائشہ رضی اللہ عنہا کی رخصتی مدینہ میں ہوئی جب کہ اسرا کا واقعہ ہجرت سے پہلے مکہ میں پیش آیا تھا۔^①

① اس میں شبہ نہیں کہ جمہور کا وہی نقطہ نظر ہے جس کی فاضل مصنف نے ترجمانی کی ہے، مگر محققین اور علمائے حق کی ایک جماعت کی رائے وہی ہے جو حضرت عائشہ رضی اللہ عنہا کے علاوہ بعض دیگر صحابہ رضی اللہ عنہم سے بھی ہے۔

مستشرقین کے رسول اللہ ﷺ کے انکار و عدم تصدیق کی یہ ایک مثال تھی، یہ عجیب بات ہے کہ وہ حضرت موسیٰ علیہ السلام اور دوسرے نبیوں کے خوارق و معجزات کو تو تسلیم کرتے ہیں۔ مگر آنحضرت ﷺ کے اسی قسم کے معجزات کو مستبعد قرار دیتے ہیں اور انہیں افسانہ اور خرافات شمار کرتے ہیں۔ اعتدال پسند مستشرقین ڈینہ، بوڈلی اور کارلائل وغیرہ کا حال یہ ہے کہ وہ آپ ﷺ کے دوسرے معجزات کو نظر انداز کر کے صرف معجزہ قرآنی سے آپ ﷺ کی نبوت پر استدلال کرتے ہیں، کیونکہ یہی آپ کا دائمی فکری معجزہ ہے، اسے تعریف و توصیف کے پیرایہ میں اس طرح بیان کرتے ہیں کہ محمد ﷺ نے اس کا دعویٰ نہیں کیا کہ ان کی ملائکہ سے بات چیت ہوئی یا عجائب و غرائب کا ان سے صدور ہوا، اور طبعی قوانین کے خلاف خرق عادت چیزیں ظاہر ہوئی بلکہ یہ فرمایا کہ میں تم ہی لوگوں جیسا ایک آدمی ہوں، ان لوگوں کا مقصد جو بھی ہو مگر اس سے غرض پسند مستشرقین کے لیے انکار نبوت کا مواد فراہم ہوتا ہے، اور معتدل مستشرقین کو بھی آپ ﷺ کی اہمیت کو کم کرنے اور آپ ﷺ کی ذات کو نکتہ چینی کا نشانہ بنانے کا موقع ملتا ہے۔ چونکہ رسول اللہ ﷺ کے معجزات انشقاق قمر (چاند کا ٹکڑے ہو جانا) نبع جذع (درخت کے تنے سے آواز نکلنا) تکثیر الطعام (تھوڑے کھانے کا زیادہ ہو جانا) نبع الماء (انگشت مبارک سے پانی کے چشمہ کا جاری ہونا) وغیرہ صحیح حدیثوں سے ثابت ہیں بلکہ ان میں سے بعض معجزات کے طرق اسناد حدیث کو اپنے ہونے ہیں۔ اس لیے مستشرقین کے انہیں نظر انداز کرنے اور نہ کرنے سے نہ تو کسی مسلمان کا ایمان ہی ڈگمگا سکتا ہے اور نہ انسانی عقل ان کے وقوع کو محال خیال کر سکتی ہے، موجودہ تاریخی حقائق نے بھی آپ ﷺ کے بعض معجزات کے ثبوت مہیا کر دیے ہیں، چنانچہ سائنس کے جدید انکشافات کے بعد چاند کے ٹکڑے ہو جاتے ہیں کوئی شبہ نہیں کیا جاسکتا۔ ایسا ڈینہ لکھتے ہیں کہ تمام مذاہب کے علمبرداروں میں صرف پیغمبر اسلام ہی وہ واحد شخص ہیں جن کی رسالت کا ثبوت معجزات کا محتاج نہیں ہے، آپ ﷺ کی نبوت کی سب سے بڑی دلیل خود قرآن مجید کی بلاغت ہے، قرآن مجید کی مندرجہ

منقول ہے، سیرۃ النبی جلد سوم میں اس پر سیر حاصل بحث موجود ہے، آخر میں مصنف سیرت بھی جمہور کے مسلک ہی کو صحیح سمجھنے لگے تھے مگر دوسرے قول کو سراسر بے اصل قرار دینا بھی درست نہیں ہے، علاوہ ازیں معراج جسمانی ہوئی ہو یا روحانی، دونوں صورتوں میں اس کا معجزہ اور خارق عادات ہونا ظاہر ہے۔ (مترجم)

ذیل آیات میں اس کی جانب یوں اشارہ کیا گیا ہے۔

﴿وَمَا مَنَعَنَا أَنْ نُرْسِلَ بِالْآيَاتِ إِلَّا أَنْ كَذَّبَ بِهَا الْأَوْلُونَ﴾

(بنی اسرائیل: ۵۹)

”اور ہم نے نشانیاں بھیجی اس لیے موقوف کر دیں کہ اگلے لوگوں نے ان کی تکذیب کی تھی۔“

ڈینہ کا مقصد رینان کی تردید ہے، جو حضرت عیسیٰ علیہ السلام کی مدح و منقبت کے ثبوت میں ان کے معجزات کو پیش کر کے کہتا ہے کہ اس طرح کے معجزات دوسرے انبیاء علیہم السلام سے ظہور میں نہیں آئے، وہ معجزات کو اس لیے محال قرار دیتا ہے کہ وہ تاریخ و علم النفس کے اصول و قواعد کے خلاف ہوتے ہیں۔ اس کی اس رائے سے عقلی مکتب فکر سے تعلق رکھنے والے بعض مسلمان محققین بھی متاثر نظر آتے ہیں، عقاد کا بیان ہے کہ مخالفین کو دعوت دینے میں نبی کے خوارق مفید نہیں ہوتے کیونکہ وہ لوگ تو معجزہ کو سحر و شعبدہ یا مدہوشی اور دیوانگی کا نتیجہ سمجھتے ہیں، خواہ وہ کتنا ہی بڑا کیوں نہ ہو اور اس کے ذریعہ سے انبیاء علیہم السلام کے لیے چاہے آسمان کا دروازہ ہی کیوں نہ کھل جائے۔ رسالت و نبوت کی اس سے بڑھ کر اور کیا کرامت ہوگی کہ قرآن میں اس کی تو تاکید پر تاکید کی گئی ہے کہ آسمانی رسالت لوگوں کی عقل و ضمیر کی رہنمائی کے لیے ہر قسم کے نقص و عیب سے پاک بنائی گئی ہے، مگر نبوت پر ہر قسم کے اعتراضات و ادہام کے باوجود اس کی صحت کو خوارق یا اخبار غیب سے مشروط نہیں کیا گیا ہے، فرمایا:

﴿وَيَقُولُونَ لَوْلَا أُنزِلَ عَلَيْهِ آيَةٌ مِنْ رَبِّهِ فَقُلْ إِنَّمَا الْغَيْبُ لِلَّهِ فَانْتَظِرُوا
إِنِّي مَعَكُمْ مِنَ الْمُنْتَظِرِينَ﴾ (یونس: ۲۰)

”اور کہتے ہیں کہ اس پر اس کے پروردگار کی جانب سے کوئی نشانی کیوں نازل نہیں ہوئی؟ کہہ دو کہ غیب کا علم اللہ ہی کو ہے، سو تم انتظار کرو! میں بھی تمہارے ساتھ انتظار کرتا ہوں۔“

وہ اس مفہوم کی مزید آیتیں نقل کر کے یہ ثابت کرنا چاہتے ہیں کہ علم غیب سے صرف اللہ ہی کو

واقفیت ہوتی ہے۔ مگر اس مسئلہ کا معجزات سے کوئی تعلق نہیں، قدیم علمائے اسلام اور دور جدید کے فضلاء نے معجزہ کی حقیقت اور تمام انبیاء کے لیے اس کے ثبوت وامکان کے مسئلہ کو اچھی طرح واضح کر دیا ہے، پس اسلام کی رو سے معجزہ کا ثبوت درست اور مسلم ہے یہ اس خارق عادت امر کا نام ہے، جو انبیائے مرسلین سے ان کی نبوت کی صحت و صداقت ظاہر کرنے کے لیے صادر ہوتا ہے، پس معجزات کے اندر کوئی ایسی بات نہیں ہے جو مادی علوم کے منافی ہو مگر انسان عقل و ادراک کے ناقص و محدود ہونے کی بنا پر ان اسباب و مقاصد سے واقف نہیں ہوتا جن کے لیے یہ رونما ہوتے ہیں، مسلمانوں کا ایمان یہ ہے کہ اللہ تعالیٰ ہی اسباب و علل اور اصول و قوانین کے صانع ہے۔ اس لیے وہ ان کو تبدیل کر دینے اور انبیاء کے ذریعہ مقتضائے عادت کے خلاف چیزیں ظاہر کر دینے پر بھی قادر ہے،..... آنحضرت ﷺ کا سب سے اہم اور عظیم الشان معجزہ قرآن مجید ہے، یہ ابد تک قائم و باقی رہے گا اور اس اعتبار سے وہ دوسرے انبیاء علیہم السلام کے معجزات سے ممتاز ہے، اور اس کے ماضی حال اور مستقبل کے حقائق سے دائمی مطابق ہونے کی مثال دی جاتی رہے گی۔

شارع کی حیثیت سے نبی ﷺ پر اعتراضات

مستشرقین نے ان شرعی احکام و قوانین پر بھی اعتراضات کیے ہیں۔ جن کی نبی اکرم ﷺ نے دعوت دی ہے جیسے اسلامی عبادات، معاملات جہاد اور شریعت کے حکم و اسرار وغیرہ، اختصار کی وجہ سے چند ہی مثالوں پر اکتفا کیا جاتا ہے۔

(۱)..... حج، ڈر منگھم اپنی کتاب حیات محمد ﷺ میں لکھتا ہے۔ قریش عہد جاہلیت میں حج کے جو مراسم و مناسک اختیار کیے ہوئے تھے، آنحضرت ﷺ نے اہل مدینہ کی امید و توقع کے برخلاف ان ہی کو جاری و باقی رکھا، کیونکہ آپ ﷺ کا مقصد یہ تھا کہ اس کی وجہ سے قریش اسلام کی جانب راغب ہو جائیں گے اور یہ بتدریج ان چیزوں کو قبول کرنے پر آمادہ ہو جائیں گے جو روحانی بلندی کی موجب اور کتاب مقدس کی تعلیم و ہدایت کے مطابق ہیں۔

اس شبہ کی تہہ میں متعدد اور شبہات بھی پنہاں ہیں، چونکہ فاضل مستشرق نے حج کے اعمال و مناسک کو آپ ﷺ کی جانب منسوب کیا ہے۔ اس لیے ہمیں اس پر رد و کد کی ضرورت پیش

آئی، اس کا تحلیل و تجزیہ کرنے سے دو باتیں معلوم ہوتی ہیں۔

(الف) ڈر منگھم یہ لکھ کر قارئین کو باور کرانا چاہتا ہے کہ حج کے اعمال و مناسک خود نبی ﷺ کے وضع کیے ہوئے ہیں۔ اس سلسلہ میں آپ ﷺ نے قریش کو اسلام سے قریب کرنے کے لیے ان کی خاطر داری و دلجوئی کا پورا لحاظ رکھا ہے۔ مگر فاضل مستشرقین کو معلوم ہونا چاہیے کہ اسلام کے احکام و مسائل سرے سے کسی نبی یا رسول کی خواہش پر مبنی نہیں ہوتے، ان کی اصل نوعیت تو یہ ہے۔

﴿إِنْ هُوَ إِلَّا وَحْيٌ يُوحَى﴾ (النجم: ۴)

”یہ تو وحی (حکم خداوندی) ہے جو (ان کی طرف) بھیجی جاتی ہے۔“

جس نبی کی صداقت، امانت اور پیغام حق کو بے کم و کاست پہنچانے کی مسلمہ شہادتیں موجود ہیں وہ بھلا اس قدر پست سطح پر کیسے اتر سکتا ہے کہ سیاسی قیادت کی ہوس کرے اور حق کے اصول و مبادی سے دستبردار ہو جانے اور ان کے بارے میں بھاؤ تاؤ کرنے کی خیال بھی اپنے دل میں لائے چاہے یہ ڈر منگھم ہوں یا کوئی اور مستشرق، جب یہ لوگ یہ اور اسی طرح کے دوسرے دعوے کرتے ہیں تو ان کی دلیلیں کیوں نہیں پیش کرتے، اس کے بغیر کون ان کی باتوں سے مطمئن ہو سکتا ہے۔

(ب) ڈر منگھم کا مقصد یہ ثابت کرنا بھی ہے کہ حج کے اعمال و مناسک ملت ابراہیمی کی یادگار نہیں ہیں، بلکہ ان میں قریش کے حج کی نقل و متابعت کی گئی ہے، لیکن یہ دعویٰ بھی بلا دلیل ہے، اور شریعت محمدی سے اس کے برعکس ثبوت ملتا ہے، صحیح مسلم، ابو داؤد نسائی، ابن ماجہ اور دارمی وغیرہ میں ایک حدیث منقول ہے، جس کے متن کا خلاصہ، امام مسلم کی روایت کے مطابق یہ ہے۔

عن جعفر بن محمد عن ابیہ قال دخلنا علی جابر بن عبد اللہ فسئل عن القوم حتی انتھی الی فقلت انا محمد بن علی بن حسین فاهوی بیدہ الی راسی..... فقلت اخبرنی عن حجة رسول اللہ ﷺ فقال بیدہ فقد تسعا..... فلما کان یوالتردیة تو جهوا الی

منیٰ فاهلوا بالحج وركب رسول الله ﷺ فصلی بها الظهر
والعصر والمغرب والعشاء والفجر ثم مكث قليلا حتى طلعت
الشمس وامر بقبة من شعر تفرب له بنمرة فساء رسول الله ﷺ
ولا تشك قريش الا انه واقف عند المشعر الحرام كما كانت
قريش تصنع في الجاهلية فاجاز رسول الله ﷺ حتى اتى عرفة
فوجد القبة قد ضربت له بنمرة فنزل بها حتى اذا زاغت الشمس
امر باقصواء فرحلت له فاتى بطن الوادي فخطب الناس.....

”جعفر بن محمد (امام جعفر صادق) اپنے والد محمد بن علی (امام باقر) سے روایت کرتے ہیں
کہ ہم چند لوگ جابر بن عبد اللہ کے پاس گئے، انہوں نے دریافت کیا کہ آپ لوگ کون
ہیں (سب نے اپنا تعارف کرایا) یہاں تک کہ جب میری باری آئی تو میں نے کہا میں
محمد بن علی بن حسین ہوں، چنانچہ انہوں نے دست شفقت میرے سر پر رکھا..... میں نے
عرض کیا کہ مجھے رسول اللہ ﷺ کے حجۃ الوداع کے بارے میں بتائیے! انہوں نے
ہاتھ کی انگلیوں سے نو کی گنتی کا اشارہ کرتے ہوئے ارشاد فرمایا..... جب یوم الترویہ (۸
ذی الحجہ) ہوا تو ہم لوگ منیٰ کے لیے روانہ ہوئے (اور جو عمرہ کر کے احرام ختم کر چکے تھے)
انہوں نے حج کا احرام باندھا اور رسول اللہ ﷺ اونٹنی پر سوار ہو کر منیٰ چلے اور وہاں
آپ نے ظہر، عصر، مغرب، عشاء اور فجر کی نماز ادا کی، فجر بعد تھوڑی دیر آپ اور ٹھہرے،
یہاں تک کہ جب سورج نکل آیا تو آپ عرفات کو روانہ ہوئے، آپ ﷺ نے حکم دیا
تھا کہ صوف کا بنا ہوا خیمہ آپ کے لیے نمرہ میں نصب کیا جائے، قریش کو اس میں شک
نہ تھا کہ آپ مشعر حرام کے پاس قیام کریں گے کیونکہ وہ زمانہ جاہلیت میں ایسا ہی کرتے
تھے، مگر آپ (ان کے علی الرغم) مشعر حرام سے آگے بڑھ کر عرفہ پہنچ گئے اور نمرہ میں جو
خیمہ آپ کی ہدایت کے مطابق نصب کیا گیا تھا آپ اسی میں اتر گئے یہاں تک کہ جب
آفتاب ڈھل گیا تو آپ ﷺ نے اپنی اونٹنی قصوا پر کجاوا کسنے کا حکم دیا، جب کجاوا کسنے

کے بعد وہ لائی گئی تو آپ اس پر سوار ہو کر وادی کے درمیان آئے اور لوگوں کے سامنے خطبہ دیا۔“ (صحیح مسلم بشرح النووی، ج ۸- ص ۱۸۱)

اس سے صاف ظاہر ہوتا ہے کہ زمانہ جاہلیت میں بھی حج کے اندر ایسی جو باتیں داخل کر لی گئی تھیں جن کا ملتِ ابراہیمی سے کوئی تعلق نہیں تھا۔ اس حدیث میں ان کو باطل قرار دیا گیا ہے، چنانچہ قریش عہد جاہلیت میں بیت اللہ کے مجاور و متولی ہونے کی بنا پر حدود حرام سے باہر نہیں نکلتے تھے، بلکہ اس کی حدود کے اندر مزدلفہ کے علاقہ میں مشعر حرام کی پہاڑی قزح کے پاس ہی وقوف کرتے تھے، اور اسے اپنا خاص امتیاز سمجھتے تھے، ان کو یقین کامل تھا کہ رسول اللہ ﷺ بھی ان کے اسی خاندانی دستور کے مطابق مشعر حرام ہی کے پاس وقوف کریں گے اور وہاں سے آگے نہیں بڑھیں گے۔ لیکن چونکہ ان کا یہ طریقہ غلط اور ملتِ ابراہیمی کے خلاف تھا۔ اس لیے آپ نے آگے بڑھ کر عرفہ اور وادی نمرہ میں حدود حرام سے باہر قیام کیا جس کی ہدایت آپ کو اس آیت میں دی گئی تھی۔

﴿ثُمَّ أَفِيضُوا مِنْ حَيْثُ أَفَاضَ النَّاسُ﴾ (بقرہ: ۱۹۹)

”پھر تم لوگ (قریش) بھی وہیں سے چلو جہاں سے لوگ چلیں۔“

یعنی جس طرح ہم لوگ حدود حرام سے باہر عرفہ تک جاتے ہیں وہیں آپ ﷺ اور آپ کے اہل خاندان بھی قیام کریں، اس میں قریش کو کوئی امتیاز اور خصوصیت حاصل نہیں ہے۔

(۲)..... حج کے سلسلہ میں مستشرقین کا دوسرا اہم اعتراض یہ ہے کہ اس میں بت پرستی کا

شائبہ اور سامی قبائل کی رسموں کے اثرات پائے جاتے ہیں۔

(الف) مستشرقین اپنے پہلے دعویٰ کے ثبوت میں رمی جمرات (کنکریاں مارنے) کو پیش

کرتے ہیں، ان کا خیال ہے کہ یہ رسم بت پرستی سے ماخوذ اور اسی کی یادگار ہے، اسی لیے قرآن مجید

میں اس کی کوئی صراحت نہیں ہے، صرف سیرت کی کتابوں اور حدیثوں ہی میں اس کا ذکر ملتا ہے،

اسلام سے قبل جمرات کے پاس خون سے رنگے ہوئے چند پتھر رکھے رہتے تھے، اور یہیں قربانی کی

جاتی تھی۔

احمد محمد شاہ مرحوم اس کے جواب میں تحریر فرماتے ہیں: رمی جمرات بت پرستی کی علامت اور یادگار نہیں ہے، بلکہ حج کے شعائر اور دین ابراہیمی کی قدیم یادگاروں میں ہے۔ عربوں میں اس کی بعض چیزیں وراثتہ چلی آرہی تھیں، مگر اکثر چیزوں میں انھوں نے تحریف و تغیر کر ڈالا تھا، اسلام نے حج کے تمام شعائر کو خدائے واحد کی خالص عبادت کے لیے مخصوص کر دیا، وہ توحید اور خدا پرستی کا دین ہے، رسول اللہ ﷺ کی تمام تر توجہ اس بات پر مرکوز رہتی تھی کہ مسلمانوں کے اعمال، اقوال، عقائد اور عبادات میں شرک کا کوئی شائبہ بھی نہ آنے پائے۔

(ب) احرام

دوسرے دعویٰ کے سلسلہ میں مستشرقین کا خیال ہے کہ احرام کے لیے غسل کرنا اور خضاب اور خوشبو لگانا بھی ایسی رسم و یادگار ہے جس کا سلسلہ ان عبادتوں اور دعاؤں سے جا ملتا ہے جو قدیم زمانہ میں شیاطین کو بھگانے اور دور کرنے کے لیے کی جاتی تھیں، اسی طرح احرام کا کپڑا قدیم سامی لوگوں کے یہاں بھی بہت مقدس سمجھا جاتا تھا، کاہنوں اور زاہدوں کی چادریں بھی اسی وجہ سے سفید ہوتی تھیں، نیز بعض دینی رسمیں انجام دینے کے وقت جسم کی جانب توجہ نہ کرنا سامی قبائل کی معروف عادت تھی۔

اس سلسلہ میں بھی وہی جواب مناسب ہے، جو اوپر گزر چکا ہے، مزید وضاحت کے لیے یہ بتانا کافی ہوگا کہ اسلام خدا کی شریعت اور قانون کا نام ہے، یہ اپنے تشخص، امتیاز اور جداگانہ خصوصیات کی بنا پر دوسرے تمام شرائع و قوانین سے بالکل مختلف و ممتاز ہے۔ اس پر کسی اور زیب و شریعت کی کوئی چھاپ نہیں ہے، اگر کوئی اسلامی عبادت کسی قدیم عمل کے مشابہ ہے تو یہ سمجھنا چاہیے کہ اس کا تعلق بھی آسمانی والہامی شریعت سے ہوگا، اسلام کسی الہی قانون اور اسلامی عبادت کو برقرار رکھنے میں مزاحمت نہیں کرتا کیونکہ اس طرح کی عبادت فطرت انسانی کے بالکل مطابق ہوتی ہے۔ غسل، خضاب اور سفید کپڑا پہننا وغیرہ بھی عین فطرت کے مطابق ہیں، اسلام کسی چیز کو اس وقت تک ناگوار اور معیوب نہیں قرار دیتا جب تک کہ وہ توحید خالص کے تصور کے منافی نہ ہو، غرض حج کے اعمال و مناسک کو بت پرستی کی علامت قرار دینا یا سامی قبائل کی یادگار بنانا مستشرقین کا ایسا فرضی

دعویٰ ہے، جس کی تائید کسی قابل اعتماد تاریخی دلیل سے نہیں ہوتی، بلکہ اس کے برعکس حج کے تمام اعمال کا تعلق حضرت ابراہیم علیہ السلام کی عبادتوں سے جڑا ہوا ہے، سامی قبائل کی جسم کی جانب سے اہمال و غفلت کی مشہور رسم کو اسلام نے نہ حج کے اندر باقی رکھا ہے، اور نہ حج کے باہر، رہے وضو، غسل اور طہارت تو یہ مسلمانوں کی ہمہ وقتی عبادتوں کا خاص جز ہیں۔

(ج) جہاد

مستشرقین کے نزدیک جہاد قتل و خون ریزی اور دوسری قوموں کو زیر اور مغلوب کرنے کا نام ہے۔ وہ اس کی ایسی تصویر پیش کرتے ہیں جس سے ظاہر ہوتا ہے کہ اسلام کی اشاعت میں اس کی سونتی ہوئی تلوار ہی کا حصہ ہے۔ اسلام نے عام مذاہب کے برخلاف دنیا کو (اس قدر حیرت انگیز سرعت سے جو بیخ و بن سے اکھاڑ دیا تو اس کا راز بھی اس کے تشدد و طاقت ہی میں پنہاں ہے، اس طرح اسلام اور دوسروں کو موت کے گھاٹ اتار دینے میں وہی تعلق ہے جو ایک جڑ سے نکلنے والے دو درختوں میں ہوتا ہے کہ وہ کبھی ایک دوسرے سے الگ نہیں ہوتے، اس لیے تخریب، ہلاکت، دہشت، بربریت، خون ریزی اور سفاکی ہی اسلام کے برگ و بار ہیں اور جبر و استبداد اور لوگوں کو زبردستی حلقہ اسلام میں داخل کرنا اس کا شیوہ ہے۔

جہاد کے خلاف مستشرقین کی ان چند ہی ہرزہ سرائیوں سے ظاہر ہوتا ہے کہ دعوت الی اللہ، بہترین حکمت و موعظت کے ذریعہ اسلام کی تبلیغ و اشاعت، اسلامی حقائق پر لوگوں کا انشراح متعدد قبائل کا رضا و رغبت سے اسلام قبول کرنا، اسلام کا عقیدہ و فکر کی آزادی کا اعلان کلمہ پیش کر کے اسلام کی تلقین وغیرہ کے واقعات نہ کبھی پیش آئے اور نہ اسلام نے اپنی دعوت و تبلیغ کا کبھی یہ انداز ہی اختیار کیا۔

میکڈونالڈ لکھتا ہے، ”تلوار کے ذریعہ اسلام کی نشر و اشاعت سارے مسلمانوں پر فرض کفایہ ہے۔“ جہاد کے مفہوم کی اس تحریف کے بعد اس نے جو نتیجے اخذ کیے ہیں، وہ سب بھی نہایت بے بنیاد اور سراسر غلط ہے۔ مثلاً پڑوسی قوموں کو اسلام کی دعوت دینے کے لیے رسول اللہ ﷺ نے جو خطوط لکھے یا ان کے پاس جو وفد سفر بھیجے، اس کا مقصد فاضل مستشرق کے نزدیک کشور کشائی اور

ان قوموں کو سرنگوں اور مغلوب کرنا تھا، حالانکہ اگر کوئی انصاف پسند قرآن و اسلام کے مقصد و روح کو واقعی سمجھے اور رسول اللہ ﷺ کی سنت و سیرت مبارکہ کا مطالعہ کرے تو اسے معلوم ہوگا کہ اسلامی جہاد ایک ایسا دقیق قانون ہے جو نہ تو جلدی اور رواروی میں تیار ہوا ہے، اور نہ عدم غور فکر کے نتیجے میں وجود میں آیا ہے؛ بلکہ یہ خدا کی طرف سے وحی کردہ ہے، اور اس کا منشا یہ ہے کہ اسلام ساری انسانیت کا دین بن جائے، اور اسے تمام مذہبوں پر برتری و بالادستی حاصل ہو جائے۔ یہ خدا کا وعدہ ہے، جو پورا ہوگا۔

﴿وَلَتَعْلَمَنَّ نَبَاكَ بَعْدَ حِينٍ﴾ (ص: ۸۸)

”اور تم اس کا حال ایک وقت کے بعد معلوم ہو جائے گا۔“

مستشرقین اور عیسائی مبلغین نے اسلامی جہاد کی جو تعبیر کی ہے اس سے اسلامی فتوحات اور جہاد کے اصل اسلامی اغراض و مقاصد کا حلیہ ہی بگڑ گیا ہے، کرین کا بیان ہے کہ فریضہ جہاد کی بنا پر کسی شخص کو بھی اسلام قبول کرنے کے لیے مجبور کیا جاسکتا ہے، حالانکہ یہ نہ اسلام کا اصول ہے اور نہ علمائے اسلام نے اس کی کہیں صراحت کی ہے۔ مسلمانوں کے یہاں محض جنگ و قتال ہی جہاد کی صورت نہیں ہے، بلکہ کلمہ تلقین و دعوت اور علم کی طلب و اشاعت کا نام بھی جہاد ہے۔ اسی طرح انفاق فی سبیل اللہ بھی جہاد ہے، نیز نفس اور اس کی خواہشات سے بھی جہاد کیا جاتا ہے، یہ سب صورتیں بھی جہاد کے مفہوم میں داخل ہیں اور بہت مشہور ہیں۔

۳۔ اسلام صرف وعظ و پند کی دعوت ہے

کہاں تو یہ اعتراض تھا کہ اسلام قتل و خون ریزی کا مذہب ہے۔ اور کہاں اس کے بالکل برعکس یہ کہا جاتا ہے کہ جہاد کا حکم تو صرف نبی ﷺ کی زندگی ہی تک کے لیے تھا، اور اب اس کا کوئی مسئلہ ہی نہیں رہا، ان لوگوں کی نظر میں اسلام صرف پند، موعظت، رہبانیت اور درویشی کا نام ہے، اور بعض مستشرقین کے نزدیک جہاد کی حیثیت دفاعی ہے، اسلام قتال کی اسی وقت اجازت دیتا ہے جب خود اس کو برباد کرنے کے لیے اس پر حملہ کیا جائے، مستشرقین کے اس پروپیگنڈا کا یہ اثر ہوا کہ خود مسلمانوں نے معذرت خواہانہ انداز اختیار کر لیا ہے اور بقول مولانا مودودیؒ اپنی اس طرح

صفائی دینا شروع کی ہے کہ:

”حضور! بھلا ہم جنگ و قتال کیا جانیں؟ ہم تو بھکشوؤں اور پادریوں کی طرح پر امن مبلغ لوگ ہیں، چند مذہبی عقائد کی تردید کرنا اور ان کی جگہ کچھ دوسرے عقائد لوگوں سے تسلیم کرالینا بس یہ ہمارا کام ہے، ہمیں تلوار سے کیا واسطہ؟ البتہ اتنا قصور کبھی کبھار ہم سے ضرور ہوا ہے کہ جب کوئی ہمیں مارنے آیا تو ہم نے بھی جواب میں ہاتھ اٹھا دیا، سواب ہم تو اس سے بھی توبہ کر چکے ہیں، حضور کی طمانیت کے لیے تلوار والے جہاد کو سرکاری طور پر منسوخ کر دیا گیا ہے، اب تو جہاد فقط زبان و قلم کی کوشش کا نام ہے۔“

اس پروپیگنڈا سے برطانوی استعمار کو ہندوستان پر اپنا تسلط جمائے رکھنے میں بڑی مدد ملی، اس سلسلہ میں ان کو قادیانیوں سے بھی خوب سہارا ملا جو جہاد بالسیف کو موجودہ زمانہ میں باطل قرار دے کر انگریزوں کے معاون اور پشت پناہ بن گئے تھے۔

سیرت نبوی کے متعلق مستشرقین کی بعض غلطیوں کی تصحیح

آنحضرت ﷺ کی سیرت کے واقعات کو مسخ کرنے اور انہیں توڑ مروڑ کر کیا سے کیا بنا دینے میں مستشرقین نے کسی قدر تلبیس و تدلیس سے کام لیا ہے، ان سے ان کی فتنہ پردازی بدینی اور تعصب کا بھی بخوبی اندازہ ہوتا ہے۔ قرآن مجید نے مستشرقین کے پیش رواہل کتاب کے متعلق جو یہ کہا تھا کہ

﴿يَا أَهْلَ الْكِتَابِ لِمَ تَلْبِسُونَ الْحَقَّ بِالْبَاطِلِ وَ تَكْتُمُونَ الْحَقَّ وَ أَنْتُمْ

تَعْلَمُونَ﴾ (آل عمران: ۷۱)

”اے اہل کتاب تم حق کو باطل میں کیوں گڈ بڈ کرتے ہو اور حق کو کیوں چھپاتے ہو،

در آنحالیکہ تم جانتے بھی ہو۔“

دوسری جگہ پر ہے:

﴿وَ إِنْ مِنْهُمْ لَفَرِيقًا يَلُونِ السِّنَّتَهُمْ بِالْكِتَابِ لِتَحْسَبُوهُ مِنَ الْكِتَابِ وَ مَا

هُوَ مِنَ الْكِتَابِ وَ يَقُولُونَ هُوَ مِنْ عِنْدِ اللَّهِ وَ مَا هُوَ مِنْ عِنْدِ اللَّهِ وَ

يَقُولُونَ عَلَى اللَّهِ الْكُذِبَ وَهُمْ يَعْلَمُونَ ﴿٥٠﴾ (آل عمران: ۴۸)

”اور ان اہل کتاب میں بعض ایسے ہیں کہ کتاب (تورات) کو زبان مروڑ مروڑ کر پڑھتے ہیں تاکہ تم سمجھو کہ جو کچھ وہ پڑھتے ہیں کتاب میں سے ہے، حالانکہ وہ کتاب میں سے نہیں ہوتا اور کہتے ہیں کہ وہ خدا کی طرف سے ہے حالانکہ وہ خدا کی طرف سے نہیں ہوتا اور خدا پر جان بوجھ کر جھوٹ بولتے ہیں۔“

تو وہ ان مستشرقین پر بھی پوری طرح منطبق ہوتا ہے۔“ (مترجم)

شام کے مشہور فاضل محمد کرد علی مستشرقین کی غلطیوں کے بارے میں رقم طراز ہیں:

”اسلام اور مسلمانوں کے واقف کار اور ماہر فرنگیوں کی تصنیفات عجیب و غریب اغلاط

کا مجموعہ ہوتی ہیں، جنہیں دیکھنے اور پڑھنے کے بعد ان سے اور ان کی تحقیقات دونوں

سے نفرت اور بدگمانی ہوتی ہے۔“ (مجلد الجمع العلمي العربي دمشق، ۲۱-۳، ۱۹۳۶ء)

محمد کرد علی نے مستشرقین کی غلطیوں کی متعدد قسمیں بتائی ہیں:

(۱) لفظی۔ (۲) فکری یا حسی۔ (۳) موضوع سے مصنف کی عدم واقفیت کے نتیجہ میں سرزد

ہونے والی غلطیاں۔

اس قسم کی غلطیاں کرنے والوں کا دار و مدار غیر معتبر کتابوں پر ہوتا ہے، چنانچہ یہ لوگ سفر ناموں،

افسانوں، ناولوں اور مزاح نگار صحافیوں کی کتابوں پر اعتماد کرتے ہیں، حالانکہ ان کتابوں کے

مصنفین اپنے قارئین کی دلچسپی کے لیے نادر اور انوکھی باتیں ڈھونڈ ڈھونڈ کر نکالتے ہیں اور جب اس

میں انہیں ناکامی ہوتی ہے تو وہ خود اپنے ذہن و تخیل سے اس طرح کی باتوں کا اختراع کرتے ہیں

اور انہیں حقائق بنا کر پیش کرتے ہیں بعض غلطیاں جان بوجھ کر قصد و ارادہ سے کی جاتی ہیں، ان

میں دینی عصبيت یا سیاسی اغراض کا فرما ہوتی ہے، اور بعض دفعہ بیک وقت ان دونوں ہی باتوں کو

دخل ہوتا ہے۔ (مجلد الجمع العلمي العربي دمشق، ۲۱-۳، ۱۹۳۶ء)

ان تہہ بہ تہہ اور زبردست غلطیوں کے اسباب و عوامل یہ ہیں۔ علوم و معارف اسلامیہ کی

وسعت، مستشرقین کا مبہم انداز بیان و جہالت، نیز اسلام و پیغمبر اسلام کے خلاف ان کی سازش و

ریشہ دوانی۔

یہ کہنا کہ ہر بحث و تحقیق کرنے والے کی نگاہ سے بعض پہلو مخفی رہ جاتے ہیں اور اس سے سہواً کچھ نہ کچھ غلطیاں بھی ہو جاتی ہیں اور کبھی کبھی تو تحقیق کے مقدمہ و بنیاد ہی کے اندر ایسی خرابی اور غلطی راہ پا جاتی ہے جس کے نتیجہ میں صحیح کے ساتھ غلط اور رطب کے ساتھ یابس شامل ہو جاتا ہے۔ پس اگر غلطیوں کے بارے میں اس سے دوبارہ گفتگو کی جائے اور ان کی نشان دہی کر دی جائے تو بحث و مباحثہ میں شدید اختلاف اور جھگڑے کی نوبت نہ آئے بلکہ وہ حق کی طرف رجوع کر لے گا کیونکہ رجوع الی الحق ایک علمی فضیلت و برتری ہے جو علماء و ثقافت کی خصوصیت سمجھی جاتی ہے، مگر مستشرقین عموماً دیدہ و دانستہ ایسی قبیح غلطیوں کے مرتکب ہوتے ہیں جن کی غرض و غایت اگر تعلیم یافتہ مسلمانوں پر واضح ہو جاتی ہے، اور وہ ان سے انہیں متنبہ کر دیتے ہیں تو وہ کبھی تو معذرت خواہانہ انداز اختیار کرتے ہیں۔ اور کبھی ان غلطیوں پر اصرار کرتے ہیں لیکن اگر یہ لوگ خود مستشرقین کی غلطیوں سے واقف نہ ہو سکے تو ان کی غلطیاں تسلیم شدہ علمی حقائق و مسلمات بن جاتی ہیں جنہیں علمی و ادبی بحث و گفتگو میں بطور ثبوت پیش کیا جاتا ہے۔

عرب محققین میں رافعی، عقاد، کرد علی، جندی اور قطب وغیرہ نے مستشرقین کی بعض غلطیوں کو نمایاں کیا ہے اور خود بعض مستشرقین نے بھی اپنے ساتھیوں کی تاریخی، ادبی، لغوی، دینی اور علمی و فنی غلطیوں کی حقیقت ظاہر کر دی ہے۔ بالقصد و بالا راہ کی جانے والی اکثر غلطیاں شکوک و شبہات اور طعن و تشنیع کی حیثیت رکھتی ہیں جن میں خرافات کے علاوہ فتنہ و فساد انگیزی کا بھی دخل ہوتا ہے۔ ذیل میں مستشرقین کی غلطیوں کی بعض مثالیں پیش کی جاتی ہیں پہلے رسول اللہ ﷺ کی بعثت سے پہلے کی زندگی کے چند واقعات پیش کیے جاتے ہیں۔ اور آخر میں بعثت کے بعد کے واقعات زندگی کے بارے میں ان کی بعض غلط بیانیوں کا ذکر کر کے ان کی تصحیح کی جائے گی۔

آنحضرت ﷺ کے کھیل کے بارے میں غلط بیانی:

ارج لکھتا ہے:

”اس اثنا میں کہ محمد ﷺ اپنے رضاعی بھائی کے ساتھ کھیتوں میں کھیل رہے تھے

..... (سیرت پر مصنف کی کتاب (ص: ۳۴) اس کے بعد اس نے شق صدر (سینہ مبارک چاک کیے جانے کا واقعہ نقل کیا ہے، حالانکہ وہاں نہ کھیت تھے، اور نہ جھاڑیاں، جیسا کہ سیر کی کتابوں سے معلوم ہوتا ہے، سیرۃ ابن ہشام میں صرف اس قدر ہے کہ ”حلیمہ کا بیان ہے کہ ہم انھیں (محمد ﷺ) کو لے کر جب اپنے گھر لوٹے تو چند ماہ بعد ایک روز وہ اپنے (رضاعی) بھائی کے ساتھ ہمارے گھروں کے پیچھے بھیڑ بکریوں کے گلے میں تھے کہ دفعتاً ان کا بھائی دوڑتا ہوا ہمارے پاس آیا اور مجھ سے اور اپنے باپ سے کہنے لگا کہ ”ہمارے قریشی بھائی کو دو آدمیوں نے پکڑ کر.....

(سیرت ابن ہشام، جلد: ۱، ص: ۱۷۳)

اسی مفہوم کی روایت البدایہ والنہایہ میں بھی ہے:

”حلیمہ فرماتی ہیں کہ ہمارے یہاں آنے کے دو تین ماہ بعد وہ اپنے رضاعی بھائی کے ساتھ بھیڑ کے ریوڑ میں ہمارے گھروں کے پیچھے تھے کہ ان کا بھائی دوڑتا ہوا آیا۔“ (البدایہ والنہایہ، جلد: ۲، ص: ۲۷۴)

نوجوانی میں بھی اللہ کی جانب سے آپ ﷺ کی مراسم شرک و جاہلیت سے حفاظت: ڈر منگھم کا بیان ہے کہ ”محمد ﷺ کو دوبار خیال ہوا کہ شہر کے اطراف میں پہنچ کر شہوت اور نوجوانی کے لطف و لذت سے متمتع ہوں، مگر اچانک ایسی صورت پیش آگئی کہ وہ اس سے باز رہے۔“ (ڈر منگھم کی کتاب، ص: ۶۹)

صحیح یہ ہے کہ ابن کثیر نے البدایہ والنہایہ میں امام بیہقی کے حوالہ سے ایک روایت نقل کی ہے جو حضرت علی رضی اللہ عنہ کی سند سے ہے، وہ بیان کرتے ہیں کہ میں نے رسول اکرم ﷺ سے سنا کہ

① یہ روایت ابن اسحاق کی ہے اور محققین کے نزدیک صحیح نہیں ہے، مولانا سید سلیمان ندوی لکھتے ہیں اب رہ گئی وہ روایت جس میں حلیمہ سعدیہ کے ہاں قیام کے زمانہ میں شق صدر کا ذکر ہے، یہ روایت سات مختلف سلسلوں سے اور مختلف صحابیوں سے لوگوں نے نقل کی ہیں مگر واقعہ یہ ہے کہ ان میں دو سلسلوں کے علاوہ بقیہ سلسلے صحت اور قوت سے تمام تر خالی ہیں اور ان میں بعض ایسی لغو باتیں شامل ہیں، جو اس کو درجہ اعتبار سے گرا دیتی ہیں۔“ (سیرۃ النبی، جلد سوم، ص: ۴۹۰)

اہل جاہلیت عورتوں کے قصد و ارادہ سے جو کام کیا کرتے تھے۔ مجھے دو راتوں کے سوا کبھی اس قسم کا جاہلانہ خیال تک نہیں آیا مگر ان دونوں موقعوں پر بھی اللہ نے میری حفاظت کی، ایک رات میں مکہ کے بعض نوجوانوں کے ساتھ تھا، ہم لوگ بکریاں چرارہے تھے۔ میں نے اپنے ایک ساتھی سے کہا تم میری بکریاں دیکھتے رہنا تا کہ میں مکہ جا کر قصہ گو یوں کی مجلس میں حصہ لوں، چنانچہ جب میں مکہ میں داخل ہوا، اور پہلے گھر کے قریب پہنچا تو وہاں گانے بجانے کی آواز سنی، لوگوں سے دریافت کیا یہ کیا ہو رہا ہے؟ انھوں نے بتایا کہ فلاں شخص کی فلاں عورت سے شادی ہوئی ہے میں یہ منظر دیکھنے کے لیے بیٹھا مگر مجھے ایسی نیند آئی کہ سورج نکلنے کے بعد ہی آنکھ کھلی، دوسری شب میں بھی اسی طرح کا واقعہ پیش آیا۔ (البدایہ والنہایہ، جلد ۲، ص: ۲۸۳)

کامل ابن اثیر کے الفاظ اس سے مختلف ہیں، ملاحظہ ہوں:

”جاہلیت کے زمانہ میں لوگ جو کام کرتے تھے میں نے بجز دوبار کے کبھی ان کا قصد و ارادہ نہیں کیا، مگر دونوں بار اللہ تعالیٰ میرے اور اس کام کے درمیان حائل ہو گیا اور پھر میں نے اس طرح کے کام کا کبھی ارادہ نہیں کیا، یہاں تک کہ اللہ تعالیٰ نے مجھے اپنی

① یہ روایت نہایت ضعیف ہے علامہ ابن کثیر نے اسے نقل تو کیا ہے مگر اس کے متعلق صراحت کر دی ہے کہ یہ نہایت غریب ہے اور اس کے بعض سلسلے حضرت علیؑ ہی پر جا کر ختم ہو گئے ہیں، یعنی یہ روایت مسند کے بجائے موقوف ہے۔ صحیح واقعہ علامہ شعیب کے بیان کے مطابق صرف اس قدر تھا کہ ”عرب میں افسانہ گوئی کا عام رواج تھا، راتوں کو لوگ تمام اشغال سے فارغ ہو کر کسی مقام میں جمع ہوتے تھے، ایک شخص جس کو اس فن میں کمال ہوتا تھا، داستان شروع کرتا تھا، لوگ بڑے ذوق و شوق سے رات رات بھر سنتے تھے، بچپن میں ایک دفعہ آنحضرت ﷺ نے بھی اس جلسہ میں شریک ہونا چاہا تھا۔ لیکن اتفاق سے راہ میں شادی کا کوئی جلسہ تھا، دیکھنے کے لیے کھڑے ہو گئے، وہیں نیند آ گئی، اٹھے تو صبح ہو چکی تھی۔

ایک واقعہ اور ایسا ہی اتفاق ہوا اس دن بھی یہی اتفاق پیش آیا، چالیس برس کی مدت میں صرف دو دفعہ اس قسم کا ارادہ کیا لیکن دونوں دفعہ توفیق الہی نے بچا لیا کہ تیری شان ان مشاغل سے بالاتر ہے۔ (سیرۃ النبیؐ جلد اول، ص: ۱۳۵) نساء کا لفظ صرف اسی روایت میں ہے حالانکہ روایت میں بیان کیے گئے مضمون سے اس کی کوئی تائید نہیں ہوتی۔ مولانا شبلی نے سیرت کے حاشیہ میں سر ولیم کی لائف آف محمد سے یہ بھی لکھا ہے۔

ہماری تمام تصانیف محمد کے بارے میں ان کے چال چلن کی عصمت اور ان کے اطوار کی پاکیزگی پر جو اہل مکہ میں کیاب تھی متفق ہیں۔ (سیرت النبیؐ، جلد اول، ص: ۱۸۶)

نبوت سے سرفراز فرمایا۔“ (الکامل، جلد ۲، ص: ۳۸)

طبری کے الفاظ بھی قریب قریب اسی طرح کے ہیں۔ (تاریخ طبری، ص: ۲۷۲)

عبادت نبوی ﷺ

ڈر منگھم نے آپ ﷺ کی عبادت کے متعلق بھی یہ غلط بیانی کی ہے کہ ”آپ ﷺ نے غرض کے نام پر ایک سفید بکری کی قربانی کی تھی۔ ❶ مگر سیرت ابن ہشام میں عبادت نبوی ﷺ کے سلسلے میں اس طرح کی نجس و ناپاک حرکت کی مطلق نفی کی گئی ہے، وہ لکھتے ہیں کہ آپ ﷺ جو ان ہو گئے مگر جاہلیت کی خباثت اور ناپاکی سے کبھی آلودہ نہیں ہوئے اللہ تعالیٰ کو آپ کرامت اور نبوت مقصود تھی اس لیے اس نے آپ کو جاہلیت کی آلائشوں سے ہمیشہ محفوظ رکھا۔

(سیرت ابن ہشام، ج ۱، ص: ۹۴)

ابن کثیر رحمہ اللہ امام بیہقی کے حوالہ سے حضرت زید رضی اللہ عنہ بن حارثہ کی یہ روایت نقل کرتے ہیں کہ اصاف و نائلہ کے نام سے تانبے کا ایک بت تھا، جسے طواف کرتے وقت مشرکین چھوا کرتے تھے۔ رسول اللہ ﷺ کے ساتھ میں بھی طواف کر رہا تھا۔ چنانچہ جب اس بت کے پاس سے گزرا تو اسے چھو دیا۔ آپ نے منع کیا مگر میں نے اپنے جی میں کہا میں اسے ضرور چھوؤں گا، تاکہ دیکھوں کیا ہوتا ہے، چنانچہ میں نے ایسا ہی کیا تو آپ نے فرمایا کیا تم باز نہیں آئے۔“

(البدایہ والنہایہ، جلد ۲، ص: ۲۸۸)

غور کرو جب رسول اکرم ﷺ جاہلیت کے میلے ٹھیلے میں بھی نہیں جاتے تھے، اور نہ بتوں کو چھوتے تھے بلکہ انھیں چھونے سے منع کرتے تھے تو یہ کیسے ممکن ہے کہ آپ بت کے لیے سفید بکری کی قربانی کرتے۔ ❷

❶ ڈر منگھم، ص ۷۵۔

❷ علامہ شبلی نے بھی اس روایت کو ذکر کر کے اس کی تردید کی ہے مگر انھوں نے سفید رنگ کے بجائے خاکی رنگ کی بھیڑ کا ذکر کیا ہے، لکھتے ہیں: ”مارگولوس صاحب نے یہ روایت بھی بیان کی ہے کہ آنحضرت نے عزی کے نام پر ایک خاکی رنگ کی بھیڑ ذبح کی تھی، لیکن صاحب موصوف نے اس کی سند میں کوئی عربی ماخذ پیش نہیں کیا۔ بلکہ ولہوسن کا حوالہ دیا ہے۔ (دیکھو مارگولوس کی کتاب صفحہ ۶۸ تا ۷۰) معجم البلدان (ایک جغرافیہ) ۷۷ ۷۸

دکان، تجارت اور سفر کی کثرت:

ڈر منگھم کا بیان ہے کہ ”ایک زمانہ میں مکہ کے اندر محمد ﷺ کی ایک دکان تھی۔“ یہ قطعاً غلط ہے، سیرت کے ماخذ سے اس کی کوئی تائید نہیں ہوتی۔ مزید برآں وہ یہ بھی کہتے ہیں کہ ”محمد جزیرہ عرب کے طول و عرض میں حضرت خدیجہ کے تجارتی قافلوں کی سربراہی کرتے تھے۔“ (ڈر منگھم، ص: ۶۱) ارنج کا بیان ہے:

”حضرت خدیجہ زئی اللہ سے شادی کے چند برس بعد سے آنحضرت ﷺ مستقل تجارت کرنے لگے تھے، اور قافلوں کے ساتھ دور دراز کا سفر بھی کرتے تھے۔“ (ص: ۵۳)

﴿﴾ کی کتاب) میں ایک روایت اس مضمون کی موجود ہے، لیکن اولاً تو اس موضوع خاص میں یہ کتاب خود بے سند ہے۔ ثانیاً یہ روایت کلبی سے ہے جو مشہور و غلو ہے۔ حاشیہ سیرۃ النبی جلد اول، ص: ۱۸۰۔

① آگے رسول اللہ کے سفر اور مقامات سفر کے سلسلہ میں مصنف کے خیالات محتاج وضاحت ہیں اس لیے اس کے بارے میں علامہ شبلی کی سیرۃ النبی جلد اول سے جتہ جتہ بعض اقتباسات نقل کیے جاتے ہیں: ”تجارت کی غرض سے شام و بصری سے اور یمن کے متعدد سفر آپ نے کیے تھے۔ (ص: ۱۰۳) آنحضرت نے بھی اس تقریب سے متعدد سفر کیے، شام اور بصری کے سفر کا حال پہلے گزر چکا ہے۔ اس کے علاوہ اور مقامات تجارت میں بھی آپ کا تشریف لے جانا ثابت ہے..... حضرت خدیجہ نے جہاں جہاں آپ کو تجارت کی غرض سے بھیجا تھا۔ ان میں جرش بھی ہے جو یمن میں ہے۔ حاکم نے مستدرک میں لکھا ہے اور علامہ ذہبی نے بھی تصدیق کی ہے کہ جرش میں آپ دو دفعہ تشریف لے گئے..... نبوت کے بعد جس سال آپ کی خدمت میں عرب کے تمام دور دراز مقامات سے وفد آئے، ان میں جب بحرین سے عبدالقیس کا وفد آیا تو آپ نے بحرین کے ایک ایک مقام کا نام لے کر وہاں کا حال پوچھا لوگوں نے تعجب سے پوچھا کہ آپ ہمارے ملک کا حال ہم سے زیادہ جانتے ہیں، آپ نے فرمایا: ”میں نے تمہارے ملک کی خوب سیر کی ہے۔“ (مسند ابن حنبل، ج: ۸، ص: ۳۰۰)

مؤرخین یورپ نے جو علوم غیبی کے منکر ہیں اور جو ثابت کرنا چاہتے ہیں کہ (نعوذ باللہ) آپ کے تمام معارف و معلومات سیر و سفر سے ماخوذ ہیں، قیاسات کے ذریعہ سے اس دائرہ کو اور وسعت دی ہے، ایک مؤرخ نے لکھا ہے کہ ”آپ نے بحری سفر بھی کیا تھا جس کی دلیل یہ ہے کہ قرآن مجید میں جہازوں کی رفتار اور طوفان کی کیفیت کی ایسی صحیح تصویر ہے جس سے (نعوذ باللہ) ذاتی تجربہ کی بو آتی ہے۔ (مارگولس، ص: ۱۵۷) مؤرخ مذکور کا یہ بھی دعویٰ ہے کہ آپ مصر بھی تشریف لے گئے تھے اور ڈیڈ سی (بحر میت) کا بھی معائنہ کیا تھا لیکن تاریخی دفتر ان واقعات سے خالی ہے۔“ (سیرت، جلد اول، ص: ۱۷۷) حاشیہ میں مولانا سید سلیمان ندوی تحریر فرماتے ہیں، یورپین مؤرخین جن کی بنیاد صرف قیاس رائے پر ہوتی ہے اگر اس قسم کے واقعات بیان کریں تو کوئی تعجب نہیں ہے، لیکن آنحضرت کا مصر جانا درحقیقت یورپ کے عہد مظلم کی مضحکہ انگیز روایت ہے بحری سفر آپ ﴿﴾

بوڈ لے کا کہنا ہے کہ:

”محمد سولہ برس کے بھی نہیں ہوئے تھے کہ انہوں نے اتنے سفر کر ڈالے جتنے سفر مکہ کا کوئی باشندہ عمر بھر نہیں کرتا، مکہ سے یمن، شام، فلسطین اور فارس کا سفر آپ کا معمول اور عادی امر بن گیا تھا۔ آپ کے زمانہ میں لوگ اس کثرت سے سفر صرف زیارت کعبہ کے لیے کرتے تھے۔“

صحیح یہ ہے کہ رسول اکرم ﷺ نے بعثت سے قبل بکریاں بھی چرائی تھیں اور تجارت بھی کی تھی لیکن آپ کی تجارت کی وہ شکل جو ان لوگوں نے بیان کی ہے، غیر معروف ہے۔ آپ یمن اور فارس تشریف نہیں لے گئے تھے، البتہ دمشق کے مضافات میں گئے تھے، مگر دمشق میں داخل نہیں ہوئے، رہے رسول اللہ ﷺ کے سفر تو ان کی تعداد چند ہی ہے، غالباً رسول اللہ ﷺ کے مکہ سے سفر کے لیے نکلنے کی کثرت و زیادتی سے مستشرقین کا دو مقصد ہے۔ ایک تو یہ کہ آپ گزشتہ اور موجودہ مذاہب سے واقف تھے۔ اور ان مذاہبوں کے ماننے والوں سے آپ کے تعلقات تھے، دوسرا مقصد یہ ہے کہ وہ لوگ یہ ثابت کرنا چاہتے ہیں کہ تجارت سے آپ کی فطری دلچسپی اور اس میں تجربہ، مہارت اور ہوشیاری کی بنا پر آپ اس لائق ہوئے کہ لوگوں کی سیاسی راہنمائی اور قیادت کر سکیں۔ دوسروں سے تحصیل علم:

بوڈ لے بیان کرتا ہے کہ رسول اللہ ﷺ بحیرا کی صحبت میں رہ کر عرصہ تک اس سے استفادہ کرتے رہے، یہ راہب جب اس کم سن عربی سے گفتگو کرتا تو معلوم ہوتا کہ وہ اپنے کسی رفیق سے گفتگو کر رہا ہے، چنانچہ اسی نے انھیں حضرت عیسیٰ علیہ السلام اور بتوں کی پرستش کے حماقت ہونے سے

نے یقیناً نہیں کیا لیکن اگر بحرین تشریف لے جانے کی روایت صحیح ہے تو خلیج فارس آپ نے دیکھا ہوگا بحر میت کا مشاہدہ بھی ممکن ہے کیونکہ اس کا موقع عرب و شام کے درمیان ہے جہاں سے آپ کئی بار.....

① اس کے متعلق علامہ شبلی کا یہ بیان گزشتہ حاشیہ میں گزر چکا ہے۔ ”مورخین یورپ نے جو علوم غیبی کے منکر ہیں، اور جو ثابت کرنا چاہتے ہیں کہ (نعوذ باللہ) آپ کے تمام معارف و معلومات سیر و سفر سے ماخوذ ہیں۔“ (سیرت جلد اول، ص: ۱۷۷) آگے بحیرا راہب کے مشہور واقعہ کے ضمن میں مزید تفصیل پیش کی جائے گی۔

(مترجم)

مطلع کیا اور محمد ﷺ اس کی باتوں کو نہایت غور و توجہ سے سنتے تھے۔^۱
دوسری جگہ وہ لکھتا ہے کہ:

”گو محمد ﷺ کی مکتبی تعلیم کم ہوئی مگر انھوں نے حصولِ درس کے لیے جانے والے
اور دن دن بھر حجرہٴ درس میں بیٹھے رہنے والے طالب علموں سے بھی زیادہ حصولِ علم کیا
تھا۔“ (ص: ۲۸)

وہ اور دوسرے مصنفین یہ بھی کہتے ہیں کہ عکاظ کے سینہ اور قس بن ساعدہ کے خطبوں کے
ذریعہ سے محمد ﷺ نے نصاریٰ اور ان کے فرقہٴ نسطوری کے اثرات بھی قبول کیے تھے۔ (ص: ۲۰)

۱ بحیرا کے مشہور واقعہ کا دار و مدار جس روایت پر ہے، وہ سناً ضعیف اور پایہ اعتبار سے ساقط ہے، مولانا شبلی
نے اس پر مفصل نقد و جرح کی ہے، ملاحظہ ہو (سیرۃ النبی جلد اول، ص: ۱۶۷ تا ۱۶۹) وہ یہ بھی تحریر فرماتے ہیں
”تجب یہ ہے کہ اس روایت سے جس قدر عام مسلمانوں کو شغف ہے اس سے زیادہ عیسائیوں کو ہے، سرولیم
میور، ڈریپر، مارگولوس وغیرہ سب اس واقعہ کو عیسائیت کی فتح عظیم خیال کرتے ہیں اور اس بات کے مدعی ہیں کہ
رسول اللہ نے مذہب کے حقائق و اسرار اسی مذہب سے سیکھے اور جو نکتے اس نے بتا دیئے تھے، انھی پر آنحضرت
نے عقائد اسلام کی بنیاد رکھی، اسلام کے تمام عمدہ اصول انھی نکتوں کے شروح اور حواشی ہیں۔ عیسائی مصنفین اگر
اس روایت کو صحیح مانتے ہیں تو اس طرح ماننا چاہیے جس طرح روایت میں مذکور ہے اس میں بحیرا کی تعلیم کا کہیں
ذکر نہیں، قیاس میں نہیں آسکتا کہ دس بارہ برس کے بچے کو مذہب کے تمام دقائق سکھا دیئے جائیں اور اگر یہ کوئی
خرق عادت تھا تو بحیرا کے تکلیف کرنے کی کیا ضرورت تھی۔ لیکن حقیقت یہ ہے کہ یہ روایت ناقابل اعتبار ہے۔
(سیرۃ النبی، جلد اول، ص: ۱۶۷)

مولانا حاشیہ میں لکھتے ہیں: ”ڈریپر صاحب معرکہ علم و مذہب میں لکھتے ہیں بحیرا راہب نے بصری کی خانقاہ
میں محمد کو نسطوری علم کی تعلیم دی۔ آپ کے نا تربیت یافتہ لیکن خازدماغ نے نہ صرف اپنے اتالیق کے مذہبی بلکہ
فلسفیانہ خیالات کا گہرا اثر قبول کیا..... بعد میں آپ کے طرز عمل سے اس امر کی شہادت ملتی ہے کہ نسطوریوں،
(عیسائیوں کے ایک مذہبی فرقہ کا نام ہے) کے مذہبی عقائد نے آپ پر کہاں تک قابو پالیا تھا۔ سرولیم صاحب بھی
نہایت آب و رنگ سے ثابت کرنا چاہا ہے کہ آنحضرت کو بت پرستی سے جو نفرت پیدا ہوئی وہ ایک مذہب جدید کا
جو خاکہ آپ نے قائم کیا تو سب اسی سفر اور اس کے مختلف تجارب و مشاہدات کے نتائج تھی لیکن ظاہر ہے کہ اگر
شارع اسلام بالفرض ان عیسائی اساتذہ کا تعلیم یافتہ ہونا ناممکن تھا تو حید خالص کا وہ ولولہ اور تثلیث سے نفرت کا وہ
جوش اس کے سینہ میں پیدا ہو سکتا جو قرآن کے ہر صفحہ میں نظر آتا ہے۔ (سیرۃ النبی، جلد اول، ص: ۱۶۳)

۲ قس بن ساعدہ کا ایک خطبہ بہت مشہور ہے مگر وہ بھی سرتاپہ مصنوعی اور موضوع ہے، مولانا شبلی نے اس کے
درات پر مفصل جرح کی ہے اس سے قطع نظر نفس خطبہ کے متعلق انھوں نے جو کچھ لکھا ہے اس موقع پر ⇨ ⇨

صحیح یہ ہے کہ رسول اکرم ﷺ کا کتاب مقدس دیکھنا یا اسے پڑھنا سرے سے ثابت ہی نہیں ہے، گو یہ تسلیم ہے کہ اس کے اور بعض قرآنی قصوں میں مماثلت ہے، اور رسول اللہ ﷺ نے جب بحیرا سے ملاقات کی تھی تو اس وقت آپ کی عمر نو برس تھی، اور یہ بالکل خلاف عقل و قیاس ہے کہ صرف ایک ملاقات نے آپ کے تمام اثرات محو اور زائل کر دیے ہوں، علاوہ ازیں اسلام کا

◀◀ اسے ذکر کرنا بے محل نہ ہوگا۔ فرماتے ہیں: ادب و محاضرات کی کتابوں میں عموماً اور بعض تاریخوں میں بھی مذکور ہے کہ قس بن ساعدہ نے عکاظ میں جو مشہور خطبہ دیا تھا، آنحضرت خطبہ میں شریک تھے، اس خطبہ کا بڑا حصہ اکثر اہل ادب نے نقل کیا ہے، اور چونکہ اس کے فقرے بظاہر قرآن مجید کی ابتدائی سورتوں کی طرح چھوٹے چھوٹے اور مقفی ہیں اس لیے عیسائی مورخین نے دعویٰ کیا ہے کہ آنحضرت نے یہ طرز انھی سے لیا ہے..... ایک نکتہ یہاں خاص طور پر لحاظ رکھنے کے قابل ہے، بنو امیہ اور عباسیہ کے زمانہ میں یہ مذاق پیدا ہو گیا تھا، کہ اپنے زمانہ کے شعرا اور فصحا سے اشعار اور خطبے تصنیف کراتے تھے اور جاہلیت یا ابتدائے اسلام کے شعرا اور خطبا کے نام سے مشہور کرتے تھے، محمد بن اسحاق اس رتبہ کے شخص ہیں کہ امام بخاری نے جزوالقرأة میں ان سے روایت کی ہے، تاہم ان کا یہ عام طریقہ تھا علامہ ذہبی نے میزان الاعتدال میں خطیب بغدادی سے روایت کی ہے کہ محمد بن اسحاق شعرائے وقت کو مغازی کے واقعات دے دیتے تھے کہ ان کے بارے میں اشعار کہہ دو، ان اشعار کو وہ اپنی کتاب میں شامل کر دیتے تھے۔ ابن ہشام میں حضرت خدیجہ، ابو بکر، امیہ بن ابی الصلت، ابوطالب کے سینکڑوں اشعار نقل کیے ہیں جن کی زبان اور انداز بیان سے صاف معلوم ہوتا ہے کہ اس زمانہ کی زبان نہیں ہے، ایک لطیف بات یہ ہے کہ ابن ہشام ان اشعار کو نقل کر کے اکثر موقعوں پر لکھ دیتے ہیں کہ فن شعر کے ماہر ان اشعار کی نسبت انکار کرتے ہیں..... یہ وضاعی مختلف اغراض سے کی جاتی تھی، زیادہ اس وجہ سے کہ ان خطبوں یا شعروں میں آنحضرت کے مبعوث ہونے کی پیشین گوئی اور کوئی بات اسلام کی تصدیق کی شامل کر دیتے تھے، مثلاً قس بن ساعدہ کا خطبہ..... اکثر لوگ یہ کرتے تھے کہ قرآن مجید میں توحید اور معاد کے متعلق جو باتیں ہیں ان کے مطابق اشعار تصنیف کراتے تھے اور سمجھتے تھے کہ اس سے اسلام کی تائید ہوگی، امیہ بن ابی الصلت کے نام سے جو اشعار منقول ہیں ان کو دیکھ کر صاف یقین ہو جاتا ہے کہ کسی نے قرآن مجید کو سامنے رکھ کر یہ اشعار کہے ہیں..... ایک عجیب بات یہ ہے کہ مسٹر مارگولوس نے بھی ایک موقع پر اس کی تصدیق کی ہے چنانچہ کہتے ہیں ”قدیم شاعری کا اکثر حصہ قرآن کے اسلوب پر موزوں کیا گیا ہے۔“ ان لوگوں نے اپنی دانست میں اسلام کی خیر خواہی کی غرض سے یہ کام کیا تھا، آج یورپ والے اسی سے یہ کام لیتے ہیں کہ آنحضرت پیغمبر نہ تھے بلکہ جاہلیت کے خطبا اور شعراء سے معتقدات اور خیالات بلکہ طرز ادا تک اخذ کرتے تھے، لیکن ادب کا نکتہ شناس یا فن روایت کا ماہر بے تکلف سمجھ سکتا ہے کہ تمام اشعار اور خطبے مصنوعی ہیں، یورپ کو فن ادب اور روایت میں مہارت کے لیے ابھی ایک زمانہ درکار ہے۔ اور جب وہ زمانہ آئے گا تو یورپ کو اپنی بد مذاقی پر خود شرم آئے گی۔ (سیرۃ النبی، جلد اول، ص: ۱۸۳)

عقیدہ توحید جس کی آنحضرت ﷺ نے دعوت دی اور انبیاء علیہم السلام کے جو خصوصیات اور جنت و دوزخ کے جو اوصاف بیان کیے اور شرائع و اخلاق کے سلسلہ میں جو باتیں ارشاد فرمائیں، وہ سب نجران کے نصاریٰ اور نسطوریوں کے عقائد کے سراسر خلاف ہیں۔

یہ بات بھی نہایت عجیب و غریب ہے جس سے کتب سیرت کا تمام ذخیرہ خالی ہے کہ اس زمانہ میں مکہ کے اندر مدرسے تھے، اور محمد ﷺ ان کے ایک فائق و برتر طالب علم تھے۔

اب آنحضرت ﷺ کی بعثت کے بعد کے واقعات کا سلسلہ میں مستشرقین کی غلطیوں کی نشاندہی کر کے ان کی تصحیح کی جائے گی۔

وحی کی ابتدا

ونیسک لکھتا ہے:

”حضرت جبرائیل کے پہلی بار ظہور اور نبی پر غشی طاری ہونے کے بعد حضرت خدیجہ رضی اللہ عنہا بہت خوف زدہ ہوئیں اور ایک گوشہ نشین راہب کے پاس آئیں، جس کا نام سرجیوس تھا، اس نے اطمینان دلایا اور بتایا کہ یہ جبریل علیہ السلام تھے، جو فرشتہ ہیں، اور تمام انبیاء علیہم السلام کے پاس بھیجے جاتے ہیں۔“

حقیقت یہ ہے کہ رسول کریم ﷺ پر غشی اور بیہوشی طاری نہیں ہوئی تھی بلکہ کپکپی طاری ہوئی تھی جو عموماً خوفزدہ لوگوں پر طاری ہو جاتی ہے، رہیں حضرت خدیجہ رضی اللہ عنہا تو وہ اس واقعہ سے خوفزدہ نہیں ہوئی تھیں بلکہ رسول اللہ ﷺ کو یہ تسکین دے رہی تھیں کہ ”بخدا اللہ آپ کو کبھی ذلیل و رسوا نہ کرے گا، آپ صلہ رحمی کرتے ہیں، دوسروں کا بوجھ اٹھاتے ہیں، محتاجوں اور ضرورت مندوں کے کام آتے ہیں، مہمانوں کی ضیافت کرتے ہیں اور راہ حق کی صعوبتوں اور شدتوں میں مدد کرتے ہیں۔“

احمد محمد شاہ فرماتے ہیں:

”یہ سمجھنا کہ حضرت خدیجہ رضی اللہ عنہا کا واقعہ ان کے ساتھ پیش آیا تھا بالکل غلط اور صحیح ثابت حدیثوں کے خلاف ہے، پھر وہ صحیح بخاری سے نزول وحی کی ابتدا سے متعلق

حدیث نقل کر کے لکھتے ہیں کہ اس سے صراحۃً ثابت ہوتا ہے کہ حضرت خدیجہ رضی اللہ عنہا اپنے جن چچا زاد بھائی (ورقہ بن نوفل) کے پاس آپ ﷺ کو لے کر گئی تھیں وہ عربی النسل تھے، کوئی عجمی النسل شخص سر جیوس نہ تھے۔“ (دائرة المعارف، ۹-۵۷۶)

دعوت نبوی کا آغاز

ارنج کہتا ہے:

”محمد ﷺ نے اپنے ارادہ سے بنی ہاشم اور قریش کے لوگوں کو مطلع کیا..... انہوں نے اپنی دعوت کا آغاز کھل کھلا اور جہراً کیا تھا۔“ (ص: ۶۲)

مگر ابن اثیر کامل میں لکھتے ہیں:

”آپ نے اپنے راز سر بستہ کا تذکرہ اپنے متعلقین میں ان لوگوں سے کیا جن کے بارے میں مکمل اطمینان تھا، چنانچہ تمام لوگوں میں سب سے پہلے حضرت خدیجہ رضی اللہ عنہا بنت خویلد آپ پر ایمان لائیں اور آپ ﷺ کی تصدیق کی۔“ (جلد دوم، ص: ۵۰)

طبری کا بیان ہے:

”اللہ نے نبوت سے سرفراز فرما کر آپ پر اور اپنے بندوں پر جو انعام کیا تھا، آپ ﷺ اسے پوشیدہ طور پر اپنے انھی متعلقین سے ذکر کرتے جن کے بارے میں اطمینان تھا، عمرو بن عنبہ سے روایت ہے کہ میں رسول اللہ ﷺ کی خدمت میں حاضر ہوا، وہ عکاظ میں تھی، عرض کیا: اے اللہ کے رسول! کن لوگوں نے آپ کی دعوت قبول کی ہے؟ فرمایا دو آدمیوں نے جن میں ایک آزاد دوسرا غلام ہے، یعنی ابو بکر رضی اللہ عنہ اور بلال رضی اللہ عنہ، اس کے بعد میں نے بھی اسلام قبول کر لیا۔ طبری یہ بھی لکھتے ہیں کہ بعض لوگوں کا خیال ہے کہ مردوں میں سب سے پہلے آپ ﷺ پر ایمان لانے والے اور آپ کی اتباع کرنے والے شخص آپ ﷺ کے غلام زید بن حارثہ تھے۔ اور دوسری روایت یہ ہے کہ اسلام لانے میں سبقت حضرت علی رضی اللہ عنہ نے کی تھی۔“

(طبری، جلد ۱، صفحات: ۳۰۶، ۳۱۳، ۳۱۶)

اس تفصیل سے معلوم ہوا کہ رسول اللہ ﷺ نے اپنی دعوت کا آغاز پوشیدگی سے کیا تھا۔ اور ابتداء اپنے متعلقین اور ان دوستوں سے اس کا تذکرہ کیا تھا جو قابل اطمینان اور لائق اعتماد تھے، دعوت کا اعلان تو آپ ﷺ نے تین برس بعد کیا تھا۔ طبری کا بیان ہے کہ اللہ نے نبی کو بعثت کے تین برس بعد حکم دیا کہ جو کچھ انھیں عطا یا گیا ہے، اسے کھلم کھلا اور علی الاعلان لوگوں کے سامنے پیش کر دیں۔^۱

حضرت خدیجہ اور ابوطالب کی وفات کا غم

ارنج لکھتے ہیں:

”محمد ﷺ نے اپنی بیوی حضرت خدیجہ رضی اللہ عنہا اور اپنے چچا ابوطالب کی وفات کے غم

میں ماتمی لباس پہن لیا تھا، اور جس سال دونوں کی وفات ہوئی تھی اسے عام الحزن

(غم کا سال) کہتے تھے۔“ (ص: ۹۶)

اس قدر صحیح ہے کہ رسول اللہ ﷺ اس سال کو عام الحزن (غم کا سال) فرمایا کرتے تھے،

سیر کی کتابوں میں اس کی صراحت موجود ہے، لیکن ماتمی لباس پہننے کی بات درست نہیں ہے، علامہ

ابن اثیر لکھتے ہیں:

① تاریخ طبری، جلد ۲، ص ۳۱۸ و سیرت ابن ہشام، جلد ۱، ص: ۲۸۰۔ دراصل یہ تاریخ اسلام کا بڑا اہم مسئلہ ہے کہ اسلام کیوں کر پھیلا۔ مخالفین نے اس کا ذریعہ تلوار بتایا ہے، اس غلط بیانی سے مستشرقین کا یہی مقصد ہے، مولانا شبلی لکھتے ہیں: آنحضرت نے جب فرض نبوت ادا کرنا چاہا تو سخت مشکلیں پیش نظر تھیں اگر آپ کا فرض صرف اسی قدر ہوتا کہ مسیح علیہ السلام کی طرح صرف تبلیغ و دعوت پر اکتفا فرمائیں یا حضرت کلیم کی طرح اپنی قوم کو لے کر مصر سے نکل جائیں تو مشکل نہ تھی، لیکن خاتم انبیاء کا کام خود سلامت رہ کر عرب اور نہ صرف عرب بلکہ تمام عالم کو فروغ اسلام سے منور کر دینا تھا، اس لیے نہایت تدبیر اور تدبیر سے کام لینا پڑا، سب سے پہلا مرحلہ یہ تھا کہ یہ پرخطر راز پہلے کس کے سامنے پیش کیا جائے، اس غرض کے لیے صرف وہ لوگ انتخاب کیے جاسکتے تھے جو فیض یاب صحبت رہ چکے تھے، جن کو آپ کے اخلاق و عادات کی ایک ایک حرکات و سکنات کا تجربہ ہو چکا تھا جو پچھلے تجربوں کی بنا پر آپ کے صدق دعویٰ کا قطعی فیصلہ کر سکتے تھے..... لیکن جو کچھ ہوا پوشیدہ طور پر ہوا، نہایت احتیاط کی جاتی تھی کہ محرمان خاص کے سوا کسی کو خبر نہ ہونے پائے..... تین برس تک آنحضرت صلی اللہ علیہ وسلم نے نہایت رازداری کے ساتھ فرض تبلیغ ادا کیا، لیکن اب آفتاب رسالت بلند ہو چکا تھا صاف حکم آیا۔ ﴿فَاُصْدَعْ بِهَا تُؤْمَرُ﴾ (الحجر) ”اور تجھ کو جو حکم دیا گیا ہے واشکاف کہہ دے۔“

(سیرۃ النبی، جلد اول، ص: ۹۰، ۹۱، ۹۲، ۹۵)

”ابوطالب اور حضرت خدیجہ کی وفات ہجرت سے تین برس پہلے ہوئی تھی، ان دونوں کی وفات سے رسول اللہ ﷺ کو بڑا صدمہ لاحق ہوا، آپ فرماتے تھے کہ قریش کی جانب سے مجھے ناگوار اور تکلیف دہ حد تک مصیبتیں ابوطالب کی وفات کے بعد ہی پہنچیں۔“^①

ابن کثیر نے اپنی تاریخ میں ابن اسحاق کے حوالہ سے بیان کیا ہے:

”خدیجہ رضی اللہ عنہا اور ابوطالب کی وفات ایک ہی سال ہوئی۔“

امام بیہقی رحمہ اللہ فرماتے ہیں:

”ابوطالب کی وفات کے تین روز بعد حضرت خدیجہ رضی اللہ عنہا کا انتقال ہو گیا،^② ابن جوزی

نے سنداً ثعلبہ بن صغیر اور حکیم بن حزام سے روایت کی ہے کہ پانچ دنوں کے فرق سے

ابوطالب اور خدیجہ کی وفات ہوئی، اس طرح رسول اللہ ﷺ دو مصیبتوں سے بیک

وقت دوچار ہوئے، غم اس قدر شدید تھا کہ گھر میں پڑے رہتے تھے، اور باہر کم نکلتے

تھے، اس کے بعد قریش کی ایذا رسانیاں بہت بڑھ گئیں۔“^③

رسول اکرم ﷺ کا منبر:

ڈرامنگھم نے منبر نبوی ﷺ کے متعلق اس طرح خامہ فرسائی کی ہے:

”آپ ﷺ وعظ کے وقت اپنے اسی منبر کے جو بیک وقت آپ ﷺ کی کرسی،

منبر اور تخت سب ہی تھا ایک زینہ پر کھڑے ہوتے اور آپ ﷺ کے ہاتھ میں ایک

چھوٹا نیزہ یا سونے اور ہاتھی کے دانت سے جڑا ہوا عصا ہوتا جس سے نشانات اور

لکیریں بناتے، منبر کے نیچے حضرت بلال رضی اللہ عنہ ایک سونتی ہوئی تلوار لیے کھڑے

رہتے، اس کا قبضہ چاندی کا تھا، محمد ﷺ نے یہ طریقہ آخر میں عربوں کو متاثر کرنے

کے لیے اختیار کیا تھا۔“

حالانکہ کرسی اور تخت کبھی آپ کے استعمال میں نہیں رہے، آپ تو صحابہ کرام کے درمیان اس

② البدایہ والنہایہ، ج: ۳، ص: ۱۲۷۔

① الکامل، ج: ۲، ص: ۹۰، ۹۱۔

③ ایضاً، ص: ۱۳۳۔

طرح مساویانہ بیٹھتے تھے کہ نووارد کو پتہ نہیں چلتا کہ آپ کون ہیں، اسی طرح سونا جڑا ہوا عصا، اور چاندی کے قبضہ کی تلوار بھی آپ نے کبھی استعمال نہیں فرمائی، کیونکہ سونے اور چاندی کا استعمال اسلام میں حرام ہے، فاضل مستشرق نے منبر کی نسبت جو کچھ کہا ہے، اس کا کوئی ذکر کتب صحاح، حدیث کی صحیح اور معتبر کتابوں میں نہیں ملتا۔

رسول اللہ ﷺ کا پائجامہ پہننا

دائرة المعارف الاسلامیہ^۱ میں لفظ سرول کے سلسلہ میں لکھا گیا ہے:

”رسول اللہ ﷺ پائجامہ پہنتے تھے۔ متعدد حدیثوں سے اس کی تائید ہوتی ہے۔

چنانچہ آپ سے دریافت کیا گیا کہ آپ پائجامہ پہنتے ہیں، فرمایا ہاں سفر و حضر دونوں میں مجھے ستر کا حکم دیا گیا ہے، اور پائجامہ سے بڑھ کر ستر پوش کوئی لباس نہیں۔“

حقیقت یہ ہے کہ یہ حدیث بالکل ضعیف ہے، بلکہ سرتا پابے اصل اور موضوع ہے اس کے ایک راوی یوسف بن زیاد بصری منکر الحدیث ہیں جو خرافات و اباصیل بیان کرنے میں شہرت رکھتے تھے، اس روایت کے علاوہ دائرة المعارف میں اور بھی جتنی حدیثیں نقل کی گئی ہیں وہ سب کی سب مصنوعی، موضوع اور سراسر بے اصل ہیں۔

تکبیر و اقامت

جو نبیل کہتے ہیں:

”اقامت اذان ہی سے بنی ہے، اور اذان نصاریٰ کے طریقہ عبادت کی نقل ہے۔

انہوں نے اپنی تائید کے لیے خط مقرریزی (جلد ۲، ص ۳۷۱) کا حوالہ بھی دیا ہے۔“

حقیقت یہ ہے کہ اذان اور اقامت دو چیزیں ہیں، دونوں کے الفاظ اور کلمات کی تعداد میں

بھی فرق و اختلاف ہے اور اذان میں قطعاً کلیسا کے طرز عبادت کی کوئی نقل نہیں کی گئی ہے، کتب

صحاح میں اذان کے بارے میں جس حدیث کی تخریج کی گئی ہے، اس کے الفاظ محدود اور ترکیبیں

معروف ہیں۔ محمد عرفہ نے اس مسئلہ پر طویل بحث کی ہے، آخر میں انہوں نے مقرریزی کے حوالہ کی

^۱ یہ مستشرقین اسلام کی انسائیکلو پیڈیا آف اسلام کا عربی ترجمہ ہے۔

حقیقت یہ بتائی ہے۔

خط مقرریزی کی جانب مراجعت کرنے پر معلوم ہوا کہ مقرریزی کا اشارہ اس تسبیح کی طرف ہے، جو رات کو مناروں سے کہی جاتی ہے، اس بدعت کی ابتدا دور آخر میں مصر کے اندر ہوئی تھی، سلف میں اس کا کوئی رواج نہ تھا..... اس سے مستشرقین کو وہم ہوا کہ مقرریزی نے اذان کی ابتدا کے مسئلہ پر بحث و گفتگو کی ہے، حالانکہ ان کی بحث کا تعلق اس تسبیح کی ابتدا سے ہے، جو مناروں سے رات میں کہی جاتی تھی۔ (دائرة المعارف الاسلامیہ مع حاشیہ، جلد ۱، ص ۲۵۶)

عقیدہ

ماکڈونلاڈ نے اللہ کے بارے میں کریم اور ہوتسمان کے حوالہ سے جو کچھ نقل کیا ہے، اس میں متعدد فحش اور فبیح غلطیاں ہیں۔

(الف) محمد ﷺ نے اللہ کو جن صفتوں سے متصف کیا ہے، وہ عام لوگوں کے لیے معیوب و مذموم خیال کی جاتی ہیں، جیسے جبار و متکبر۔

اس کا جواب یہ ہے کہ دراصل ان صفتوں کے جو معنی ہیں وہ اللہ کی عظمت و جلال کے بالکل شایان شان ہیں چنانچہ جبار وہ ذات ہے جو اپنی مخلوق کو اپنے ارادہ پر آمادہ اور مجبور کرتی ہے۔ اور متکبر وہ ہستی ہے جو اپنے بندوں کے ظلم سے بلند و برتر ہے۔

① مصنف نے ان صفتوں کا جو مفہوم بیان کیا ہے، مفسرین نے اسے بھی لکھا ہے مگر درحقیقت جبار کے اصلی معنی تگڑے اور زور آور کے ہیں۔ قرآن مجید میں اس زور آور قوم کے لیے بھی یہ لفظ آیا ہے جس سے ڈر کر بنی اسرائیل نے صما لاقہ کی بستی میں جانے سے انکار کر دیا تھا اور کہا تھا ﴿إِنَّ فِیْنَا جَبَّارِیْنَ﴾ یعنی اس بستی میں بڑے زور آور اور تگڑے لوگ ہیں۔ اللہ تعالیٰ کے لیے اس کا مفہوم یہ ہوگا کہ وہ نہایت تگڑا اور زور آور ہے، اس سے زیادہ تگڑے اور زور آور کا تصور بھی نہیں کیا جاسکتا۔ اسی سے ان مشرکین کی تردید مقصود ہے جو ہر زبردست اور زور آور کے سامنے اپنے کو جھکا لیتے، ان کی پرستش کرنے لگتے، اور اسے دیوی، دیوتا سمجھنے لگتے ہیں۔ اور متکبر کے معنی ہیں اپنی عظمت، برتری اور بڑائی کا احساس رکھنے والا یہ احساس اللہ کے سوا کسی کے اندر ہو تو یقیناً باطل ہے، اس لیے کہ کسی کی بڑائی اس کی ذاتی شے نہیں ہے، بلکہ اللہ کی عطا کی ہوئی ہے، اللہ حکیم عظمت اور تکبر اس لیے مناسب ہے کہ اس کی بڑائی ذاتی، ازلی اور ابدی ہے اللہ تعالیٰ اپنی اسی کبریائی کی وجہ سے اپنی عبادت اور خدائی میں کسی کی شرکت گوارا نہیں کرتا۔ (مترجم)

(ب) ان لوگوں کا خیال ہے کہ آنحضرت ﷺ نے اللہ کے لیے متضاد و متناقض صفتیں بیان کی ہیں۔

ان لوگوں نے اس تناقض و تضاد کی کوئی وضاحت نہیں کی ہے، غالباً ان کی مراد یہ ہے کہ ایک طرف تو اس کی صفت عفو و غفور ہے، اور دوسری طرف منتقم اور شدید العقاب بھی ہے، مگر دراصل یہ کوئی تضاد نہیں ہے، کیونکہ یہ صفتیں اپنے متعلق کے اختلاف کے اعتبار سے مختلف ہو گئی ہیں، اللہ تعالیٰ ان لوگوں کے لیے غفور و عفو ہے جن سے عفو و مغفرت کی اس کی حکمت مقتضی ہوتی ہے، اور منتقم اور شدید العقاب ان لوگوں کے لیے ہے جن کو سزا دینا اس کی حکمت و مصلحت کا اقتضا ہوتا ہے۔ اس کی مثال بعینہ درج ذیل آیت ہے، جس میں رسول اللہ ﷺ اور صحابہ کرام رضی اللہ عنہم کی بظاہر متضاد صفتیں بیان ہوئی ہیں، حالانکہ وہ متضاد نہیں ہیں:

﴿مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ﴾

(فتح: ۲۹ - دائرة المعارف الاسلامیہ، جلد ۲، ص: ۵۶۴)

”محمد ﷺ اللہ کے رسول اور جو ان کے ساتھ ہیں کفار پر سخت، آپس میں رحم دل ہیں۔“

اسلامی حدود

ڈر منگھم کا دعویٰ ہے کہ رسول اللہ ﷺ نے عبد اللہ بن ابی پر جو منافقین کا سردار تھا، اس لیے حد جاری نہیں کی کہ وہ اپنی قوم اور اہل مدینہ میں غیر معمولی اثر و نفوذ رکھتا تھا۔

(حیات محمد از ڈر منگھم، ص: ۳۰۵)

صحیح یہ ہے کہ رسول اللہ کو منافقین کا نام بنام علم تھا، مگر اس کے باوجود آپ نے کسی منافق کو کبھی کسی قسم کی سزا نہ دی، خواہ وہ لیڈر ہو یا کوئی اور، اس کی وجہ یہ امید اور توقع تھی کہ شاید وہ صحیح طریقہ پر اسلام قبول کر لیں اور مسلمانوں کی صف اور جماعت میں شامل ہو جائیں، علاوہ ازیں آپ ﷺ کو ان سے قتال کرنے کا حکم بھی نہیں دیا گیا تھا۔ رہی یہ آیت:

﴿يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ﴾ (تحریم: ۹)

”اے نبی کافروں اور منافقوں سے جہاد کرو۔“

تو مفسرین کا خیال ہے کہ منافقین سے جہاد کا مطلب یہ ہے کہ انھیں اسلام کی دعوت دی

جائے اور اس سلسلہ میں جس قدر بھی ممکن ہو کوشش سے دریغ نہ کیا جائے۔

رسول اللہ ﷺ نے اگر رئیس المنافقین کے قتل کا ارادہ ظاہر کیا ہوتا تو غزوہ بنی المصطلق کے بعد خود ان کے صاحبزادے ہی انھیں رضا و رغبت سے قتل کر ڈالے ہوتے۔

ہجرت

ہجرت کے وقت آپ کے گھر سے نکلنے کے بارے میں ابن فریح نے لکھا ہے:

”واقعہ کے متعلق ایک محتمل روایت سے یہ بھی معلوم ہوتا ہے کہ محمد (ﷺ) اپنے گھر

کے پیچھے کی دیوار سے کود کر نکلے تھے، اور اترتے وقت ان کے خادم نے انھیں سہارا

دیا تھا۔ اور آپ نے اس کی پشت سے سیڑھی کا کام لیا تھا۔“ (ص: ۱۱۸)

وہ آگے یہ بھی لکھتا ہے: ”ابھی آنحضرت (ﷺ) اور ان کے رفیق حضرت ابو بکر رضی اللہ

زیادہ دور نہیں گئے تھے کہ اچانک گھوڑوں پر سوار ایک جماعت ان کے پاس آگئی، جس کی قیادت

سراقہ بن مالک کر رہے تھے۔“ (ص: ۱۱۹)

۱ یہ غزوہ ۵ھ میں غزوہ خندق سے کچھ پہلے ہوا تھا، یہاں جس واقعہ کی جانب اشارہ کیا گیا ہے، اس کی وضاحت ضروری معلوم ہوتی ہے، اس غزوہ میں غنیمت کے لالچ سے بہت سے منافقین بھی شریک تھے، جو ہر موقع پر فتنہ گری کی کوشش کرتے تھے، ایک دن چشمہ سے پانی لینے پر ایک مہاجر اور انصاری میں جھگڑا ہو گیا نوبت یہاں تک پہنچی کہ قریش و انصار نے تلواریں کھینچ لیں اور قریب تھا کہ جنگ چھڑ جائے، لیکن چند لوگوں نے بیچ بچاؤ کر دیا، عبداللہ بن ابی جو اس المنافقین تھا اس کو موقع ہاتھ آیا، انصار سے مخاطب ہو کر کہا تم نے یہ بلا خود مول لی، مہاجرین کو تم نے بلا کر اتنا کر دیا کہ اب وہ خود تم سے برابر کا مقابلہ کرتے ہیں، اب بھی تم دستگیری سے ہاتھ اٹھا لو تو وہ خود یہاں سے نکل جائیں گے، جب آنحضرت ﷺ کو اس واقعہ کی اطلاع دی گئی تو حضرت عمر رضی اللہ عنہ بھی موجود تھے، بولے ارشاد ہو تو اس منافق کی گردن اڑادی جائے، آپ نے فرمایا کہ کیا تم یہ چرچا کرنا پسند کرتے ہو کہ محمد ﷺ اپنے ساتھ والوں کو قتل کر دیا کرتے ہیں۔

عبداللہ بن ابی کے صاحبزادے کا نام بھی عبداللہ تھا، باپ جس درجہ کا منافق اور دشمن اسلام تھا، یہ اسی قدر اسلام کے جان نثار تھے۔ آنحضرت ﷺ کی ناراضی کی بنا پر یہ خبر پھیل گئی تھی کہ آپ عبداللہ بن ابی کے قتل کا حکم دینے والے ہیں، یہ سن کر وہ خدمت اقدس میں حاضر ہوئے اور عرض کی کہ دنیا جانتی ہے کہ میں باپ کا کس قدر خدمت گزار ہوں لیکن اگر حکم ہو تو میں ابھی اس کا سر کاٹ لاتا ہوں، آپ نے اطمینان دلایا کہ قتل کے بجائے میں اس پر مہربانی کروں گا۔

حالانکہ سیرت کے عربی ماخذ میں اس روایت کا ذکر تک نہیں ہے، اس لیے یہ جھوٹی اور گڑھی ہوئی ہے، سراقہ کے واقعہ میں بھی غلط بیانی کی گئی ہے۔ صحیح وثابت یہ ہے کہ وہ تعاقب میں تنہا اور پوشیدہ نکلے تھے۔“ ❶

امّ المؤمنین حضرت سودہ بنت زمعہ رضی اللہ عنہا

ارنج کا بیان ہے کہ آنحضور (ﷺ) حضرت سودہ رضی اللہ عنہا سے اپنی دوسری بیویوں کی طرح محبت نہیں کرتے تھے، اور چند برس بعد ہی آپ ﷺ نے ان سے اہمال اختیار کر لیا تھا۔ پہلی بات تو یہ ہے کہ ایک قلبی معاملہ ہے، جس کا ادراک دوسرے لوگ نہیں کر سکتے۔ دوسرے حضرت سودہ رضی اللہ عنہا کی شادی کے واقعہ سے ان سے رسول اللہ ﷺ کی رغبت و محبت دونوں کا اندازہ ہوتا ہے۔

حضرت خدیجہ رضی اللہ عنہا کے بعد آپ ﷺ کی پہلی اکیلی بیوی تھیں، ❷ ان کے نکاح کا واقعہ ابن کثیر وغیرہ کے بیان کے مطابق اس طرح ہے کہ خولہ بنت حکیم آنحضرت ﷺ کے ایما سے حضرت سودہ رضی اللہ عنہا کے والد کے پاس گئیں اور نکاح کا پیغام دیا، انھوں نے کہا محمد شریف کفو ہیں لیکن

❶ سراقہ کے واقعہ کی تفصیل استیعاب ابن عبدالبر وغیرہ میں موجود ہے، ملاحظہ ہو آنحضرت کے مکہ سے نکلنے کے بعد مشرکین نے اعلان کیا کہ جو شخص محمد اور ابو بکر کو قتل کر دے گا یا انھیں زندہ پکڑ لائے گا اس کو گراں قدر انعام دیا جائے گا، سراقہ اپنے قبیلہ بنی ریح کی مجلس میں بیٹھے ہوئے تھے کہ ایک شخص نے آ کر ان سے کہا کہ میں نے بھی ساحل کی طرف سیاہی دیکھی ہے میرا خیال ہے کہ وہ محمد اور ان کے ساتھی ہیں سراقہ کو یقین ہو گیا لیکن انعام کی طمع میں انھوں نے تردید کی کہ نہیں وہ لوگ نہیں ہیں تم نے فلاں شخص کو دیکھا جو ابھی ہمارے سامنے گیا ہے۔ تھوڑی دیر کے بعد سراقہ اٹھ کر گھر گئے اور لونڈی سے کہا کہ گھوڑا تیار کر کے انھیں ایک مقام پر دے اور نیزہ سنبھال کر چپکے سے گھر کی پشت سے نکلے۔ لونڈی سے گھوڑا لیا اور لوگوں کی نظر بچا کر نکل گئے اور گھوڑا دوڑاتے ہوئے آنحضرت کے پاس پہنچ گئے۔

❷ چونکہ حضرت سودہ اور حضرت عائشہ کا نکاح قریب قریب ایک ہی زمانہ میں ہوا اس لیے مؤرخین کا اختلاف ہے کہ کس کو تقدم حاصل ہے اور اسحاق کی روایت ہے کہ سودہ کو تقدم ہے۔ عبداللہ بن محمد عقیل کا قول ہے کہ حضرت عائشہ کے بعد نکاح میں آئیں تاہم اس قدر مسلم ہے کہ حضرت عائشہ نکاح کے بعد تقریباً ساڑھے تین برس تک میکہ ہی میں رہیں، اس بنا پر اس عرصہ میں عملاً حضرت سودا گویا آنحضرت کی تنہا بیوی تھیں۔

سودہ سے بھی تو دریافت کرو، خولہ نے کہا انھیں یہ پسند ہے، حضرت عائشہ رضی اللہ عنہا فرماتی ہیں کہ جب سودہ بوڑھی ہو گئیں تو انھوں نے اپنی باری مجھے دے دی۔“ ابن عباس رضی اللہ عنہما فرماتے ہیں: ”رسول اللہ ﷺ نے اپنی قوم کی ایک عورت حضرت سودہ رضی اللہ عنہا سے نکاح کیا جن کے پہلے شوہر سے پانچ یا چھ بچیاں تھیں، رسول اللہ ﷺ نے ان سے دریافت کیا مجھ سے تمہیں کیا مانع ہے؟ عرض کی اے اللہ کے رسول! آپ مجھے تمام لوگوں سے زیادہ عزیز اور محبوب ہیں، میں آپ کی نہایت تعظیم و تکریم کرتی ہوں، یہی میرے لیے مانع ہے کہ آپ کے سر پر یہ بچیاں صبح و شام سوار رہیں گی۔ آپ نے فرمایا: کوئی اور مانع تو نہیں ہے؟ عرض کی نہیں خدا کی قسم اور کوئی مانع نہیں۔ ارشاد ہوا اللہ کی تم پر رحمت ہو، قریش کی نیک بخت عورتیں اپنے چھوٹے بچوں پر کس قدر شفیق اور مہربان ہوتی ہیں اور وہ اپنے شوہروں کا کتنا لحاظ اور خیال رکھتی ہیں۔“ (البدایہ والنہایہ، جلد ۳، ص: ۱۳۲، ۱۳۳)

یہ واضح دلیل ہے کہ رسول اللہ ﷺ کو ان سے شادی کرنے کی رغبت بھی تھی اور شادی کے بعد آپ ان سے محبت بھی کرتے تھے، اور دوسری ازواج مطہرات کی طرح باریوں کی تقسیم میں ان سے مساوات بھی برتی تھی، مگر انھوں نے خود بطیب خاطر اپنی باری حضرت عائشہ رضی اللہ عنہا کو دے دی تھی۔^① رسول اللہ ﷺ کی بعثت عامہ

مار گولیتھ مدعی ہیں کہ رسول اللہ (ﷺ) نے اسلام کی دعوت و تبلیغ کے لیے کوئی خط جزیرہ عرب کے باہر کے بادشاہوں اور امرا کو نہیں لکھا۔ (تاریخ اسلام، جلد ۱، ص ۱۵۷) میور کہتے ہیں کہ

”آپ نے بعثت سے لے کر وفات تک عربوں کے سوا کسی اور ملک کے لوگوں کو اسلام کی دعوت نہیں دی۔“

① حقیقت صرف یہ ہے کہ حضرت سودہ جب بوڑھی ہو گئیں تو ان کو خیال ہوا کہ شاید آنحضرت ﷺ طلاق دے دیں اور وہ شرف صحبت سے محروم ہو جائیں، اس بنا پر انھوں نے اپنی باری خوشی خوشی حضرت عائشہ کو دے دی، اتنی سی بات کو مستشرقین نے افسانہ بنا دیا کہ آنحضرت کو اور بیویوں کی طرح ان سے محبت نہ تھی اور آپ ﷺ نے ان سے عملاً اپنا تعلق ختم کر لیا تھا۔ نعوذ باللہ من ہفواتہم۔

بروکلن نے بھی اس کی توثیق کی ہے۔ کہتے ہیں: ”یہ ثابت کرنا آسان نہیں جب کہ نبی خود باور کر رہے تھے کہ وہ عالمی پیغمبر ہیں اور انھیں ساری دنیا کو اسلام کا پیغام پہنچانے کی دعوت دی گئی ہے۔“ (تاریخ الشعوب الاسلامیہ، ج ۷، ص ۷۱)

قرآن مجید نے خود ہی بعثت نبوی ﷺ کی صحیح نوعیت اس طرح واضح کر دی ہے۔

﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا﴾ (سبأ: ۲۸)

”ہم نے تم کو نہیں بھیجا مگر تمام لوگوں کے لیے بشارت دینے والا اور ڈرانے والا۔“

نیز:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (الانبیاء: ۱۰۷)

”ہم نے تم کو نہیں بھیجا مگر ساری دنیا کے لیے رحمت بنا کر۔“

امام مسلم رحمہ اللہ نے اپنی صحیح میں حضرت جابر کے واسطے سے آپ کا یہ ارشاد گرامی نقل کیا ہے:

اعطيت خمسا لم لعطهن لحد قبلى كان كل بنى يبعث الى قومه

خاصة وبعثت الى كل احمر واسود.

(صحیح مسلم، کتاب المساجد و مواضع الصلوة)

”مجھے پانچ ایسی چیزیں دی گئی ہیں جو مجھ سے پہلے کسی پیغمبر کو نہیں دی گئیں، ہر نبی

خاص اپنی ہی قوم کی طرف بھیجا جاتا تھا، اور میں ہر کالے گورے (ساری دنیا) کے

لیے مبعوث ہوا۔“

اور حضرت ابو ہریرہ رضی اللہ عنہ سے یہ روایت بیان کی ہے کہ آپ ﷺ نے فرمایا:

فضلت على الانبياء بست اعطيت جوامع الكلم ونصرت

بالرعب واحلت لى الغنائم وجعلت لى الارض طهورا و مسجدا

وارسلت الى الخلق كافة وختم بي النبون.

(صحیح مسلم، کتاب المساجد و مواضع الصلوة)

”مجھے دوسرے نبیوں پر چھ چیزوں کی وجہ سے فضیلت دی گئی، مجھے جوامع الکلم عنایت

ہوئے اور رعب اور دھاک کے ذریعہ فتح و نصرت دی گئی اور مال غنیمت میرے لیے حلال کیا گیا اور تمام روئے زمین میرے لیے پاک اور مسجد بنائی گئی اور میری بعثت تمام دنیا کی طرف ہوئی اور میری ذات پر انبیاء کا سلسلہ ختم ہوا۔“

اسلامی فتوحات

ڈر منگھم، سنت نبوی سے ناقص واقفیت کی بنا پر بہت سی حدیثوں کے منکر ہیں۔ اور انھیں خلفاء اور جنگی قائدوں کا اضافہ بتاتے ہیں، ان کی متابعت اور ہم نوائی کرنے والے وہ مستشرقین بھی بڑی تعداد میں ہیں جو آنحضرت ﷺ کو حدیثوں کی وجہ سے ہدفِ طعن بناتے ہیں اور خاص طور پر ان حدیثوں کی وجہ سے آپ کی شخصیت کو مطعون بھی کرتے ہیں، اور ان کا انکار بھی کرتے ہیں۔ جن میں قیامت سے قبل کے واقعات کا ذکر ہے، یا اسلامی فتوحات کے بارے میں پیشین گوئی کی گئی ہے، جیسے وہ حدیثیں جن کی امام مسلم نے اپنی صحیح میں تخریج کی ہے۔

اسی طرح کی ایک حدیث حضرت ابو ہریرہ رضی اللہ عنہ سے مروی ہے کہ آپ ﷺ نے فرمایا:

نصرت بالرعب وینا انا نائم اتیت بمفتاح خزائن الارض
فوضعت بین یدی قال ابو ہریرہ فذهب رسول اللہ ﷺ وانتم
تنتشلونہا۔ (صحیح مسلم، کتاب المساجد ومواضع الصلوٰۃ)

”میری رعب اور دھاک کے ذریعہ مدد کی گئی، خواب میں مجھے زمین کے خزانوں کی کنجیاں دی گئیں اور وہ سب میرے آگے رکھ دی گئیں۔ حضرت ابو ہریرہ رضی اللہ عنہ فرماتے ہیں کہ رسول اللہ ﷺ کا تو انتقال ہو گیا، مگر تم لوگ زمین کے خزانے نکال رہے ہو۔“

اسی طرح ایک حدیث میں فتح قسطنطنیہ کی پیشین گوئی کی گئی ہے، اور بعض دوسری حدیثوں میں فارس و روم کی فتح اور دجال پر غلبہ کا ذکر ہے۔ مستشرقین کے نزدیک یہ سب حدیثیں درست نہیں جو ان کے قلت علم اور حدیث سے ناقص واقفیت کا نتیجہ ہے۔

جہاد

ڈر منگھم کے نزدیک جہاد کا حکم صرف نبی ﷺ کی زندگی تک کے لیے تھا، وہ آیات جہاد کو

عام نہیں مانتے۔

اس غلطی میں وہ سب مستشرقین شریک ہیں جن کا دعویٰ یہ ہے کہ اسلام تلوار سے پھیلا اس کا مغربی استعمار نے اس ڈر سے کہ اسلام دنیا کو نیست و نابود کر دے گا، خوب پروپیگنڈا کیا۔

حقیقت یہ ہے کہ جہاد کی آیتیں دو طرح کی ہیں: ایک تو وہ ہیں جو مخصوص و متعین غزوات بدر، احد اور خندق وغیرہ کے رے میں نازل ہوئی ہیں۔ دوسری طرح کی آیات کا تعلق کسی خاص غزوہ سے نہیں ہے، بلکہ ان میں دوام و استمرار کی شان پائی جاتی ہے۔ اس لیے وہ دائمی ہیں بلکہ متعین غزوات کے بارے میں جو آیتیں نازل ہوئی ہیں ان کے متعلق بھی علمائے تفسیر کا یہی خیال ہے، اور وہ کہتے ہیں کہ ان میں لفظ کے عموم کا اعتبار کیا جائے گا، اور خاص سبب کا اعتبار نہیں کیا جائے گا۔

اسی طرح جہاد اور اس کے فضائل سے متعلق حدیثیں بھی دائمی ہیں۔

ان دلائل و شواہد کی موجودگی میں کون ان مستشرقین کی باتوں کو باور کرے گا۔

غزوہ حنین

ڈرامٹک لکھتے ہیں: ”غزوہ حنین کے خاتمہ کے بعد لوگ قیدی عورتوں پر پل پڑے۔“ یہ دعویٰ کتب سیر کی تصریحات کے بالکل خلاف ہے، تاریخ طبری اور سیرت ابن ہشام میں ہے:

”رسول اللہ ﷺ نے امیران جنگ اور مالِ غنیمت کے متعلق حکم دیا کہ جعرانہ میں محفوظ رکھے جائیں۔“ (تاریخ طبری، جلد ۳، ص: ۸۱ و ابن ہشام، جلد ۲، ص: ۲۹۴)

ابن جریر طبری دوسری جگہ لکھتے ہیں:

”آپ نے طائف کی روانگی کے وقت ہوازن کے اسیروں کے بارے میں حکم دیا کہ جعرانہ میں محفوظ رکھے جائیں، ان کے کچھ آدمیوں نے اسلام قبول کر لیا، ان کا ایک وفد خدمت نبوی ﷺ میں حاضر ہو کر عرض گزار ہوا کہ اللہ کے رسول ہم لوگ مصیبت زدہ ہیں۔ ہم پر احسان کیجیے، ارشاد ہوا تمہاری اولاد اور تمہاری عورتیں تمہیں زیادہ محبوب ہیں، یا تمہارا مال و اسباب؟ انہوں نے جواب دیا کہ ہم اپنی اولاد اور اپنی عورتوں کے برابر کسی چیز کو نہیں سمجھتے..... پھر رسول اللہ ﷺ نے اپنے اور بنی

عبدالطلب کے حصہ میں جو کچھ تھا، واپس کر دیا، اس طرح اور لوگوں نے بھی ان کی اولاد اور عورتوں کو واپس کر دیا۔“ (تاریخ طبری، جلد ۳، ص ۸۶)

ابن اثیر فرماتے ہیں:

”رسول اللہ ﷺ نے قیدیوں اور مالِ غنیمت کو جعرانہ میں جمع کرنے کا حکم دیا اور ہذیل بن درقا خزاعی کو ان کی نگرانی کے لیے مامور فرمایا۔“

(کامل ابن اثیر، ج: ۲، ص: ۳۶۶)

ان تصریحات سے تو یہ معلوم ہوا کہ غزوہ حنین کے بعد قیدی عورتوں سے کسی قسم کی بدسلوکی نہیں کی گئی، بلکہ ان کی مکمل حفاظت کے خیال سے انھیں جعرانہ جیسے دور دراز مقام پر رکھا گیا، اور ہذیل بن درقا کو ان کی نگرانی سپرد کی گئی، پھر قبیلہ ہوازن کے جو لوگ حلقہ بگوش اسلام ہوئے، ان کے قیدیوں کو واپس کر دیا گیا، اس تمام جتن کے بعد کیسے کہا جاسکتا ہے کہ ان پر دست درازی کی گئی۔

یہ اور اس طرح کی بی شمار غلطیاں مستشرقین بالقصد اس لیے کرتے ہیں کہ اسلام اور ہادی عظیم ﷺ کی ذات گرامی کو ہدف طعن و تشنیع بنائیں، انھیں مستشرقین کی فروگذاشتیں اور خطائیں کہہ کر ہم ان سے صرف نظر نہیں کر سکتے، ان کا مقصد تو شکوک و شبہات پیدا کرنا ہے۔

مقالات بحث و تحقیق میں مستشرقین کی بے راہ روی اور تضاد بیانی

یہ مسلمہ حقیقت ہے کہ بحث و تحقیق میں علمی نہج و طریقہ اختیار کرنے سے یکساں نتائج برآمد ہوتے ہیں ایسا کم ہی ہوتا ہے کہ بحث و تحقیق کرنے والے اپنے مطالعہ و تحقیق میں مثبت و منفی، مدح و قدح اور حق و باطل دونوں ہی رخوں اور پہلوؤں کو اختیار کر لیں، مگر اس کے برخلاف مستشرقین کی بحث و تحقیق میں عموماً شدید اختلاف و تعارض بلکہ کبھی کبھی تو سخت تناقض بھی ہوتا ہے۔

اگر واقعہً ان کی تحقیقات علمی اور معروضی اصول و نہج پر مبنی ہوتیں تو ہرگز یہ اختلاف و تعارض نہ ہوتا، بعض مسلمان مصنفین نے اس تضاد و تعارض کی نشاندہی کر کے بتایا ہے کہ یہ محض مستشرقین کی

جہالت و حیرانی ہی کا ثبوت نہیں ہے کہ اس کی تہہ میں ان کے یہ اغراض بھی کارفرما ہوتے ہیں کہ وہ دوسروں اور خاص طور پر تعلیم یافتہ مسلمانوں کو جاہل ثابت کرنا اور ان کی تردید کرنا چاہتے ہیں۔ مستشرقین کا یہ تعارض و تضاد کبھی تو خود اپنی ہی تحقیق کے خلاف ہوتا ہے جیسے وہ کبھی ایک موضوع پر اظہار کرتے ہوئے کوئی چیز ثابت کرتے ہیں، مگر دوسری جگہ اس کی نفی و تردید کر دیتے ہیں یا کسی بحث کے سلسلہ میں ایک موقع پر جو رائے ظاہر کرتے ہیں، اسی بحث میں دوسرے موقع پر اس سے مختلف کوئی اور خیال پیش کر دیتے ہیں، مثلاً کبھی تو وہ رسول اللہ ﷺ کی امیت (ناخواندہ ہونا) ثابت کرتے ہیں اور کبھی اس کی نفی و تردید کر دیتے ہیں، کبھی یہ تسلیم کرتے ہیں، کہ قرآن مجید وحی الہی ہے، پھر خود ہی اپنے اس خیال کو منہدم کر کے کہتے ہیں، کہ وہ تو رسول اللہ ﷺ کے ذہن و دماغ کی اختراع ہے۔

مستشرقین کی بے راہ روی اور تضاد بیانی کی دو نوعیتیں ہیں:

(۱)..... خود اپنی ہی رائے و تحقیق سے انحراف و اختلاف

(۲)..... دوسرے مستشرقین سے ان کا اختلاف

پہلی نوعیت

اس میں شبہ نہیں کہ ایک انصاف پسند محقق کے سامنے کبھی کبھی مختلف نقطہ ہائے نظر ہوتے ہیں، ایسی صورت میں وہ علمی و منطقی و اصولی ترجیح سے کام لے کر کسی ایک نقطہ نظر کو دوسرے پر ترجیح دیتا ہے، علمائے محققین کسی خاص روایت و حدیث یا ثبوت و سند کی بنا پر پہلے کوئی رائے قائم کرتے ہیں، مگر جب اس سے زیادہ قوی اور مرجح کوئی صورت ان کے سامنے آ جاتی ہے تو یہ پہلی رائے کو ترک کر دیتے ہیں، اجتہادی امور و مسائل میں یہ طریقہ ہمارے علماء کے یہاں بہت معروف ہے۔ یہی وجہ ہے کہ بعض علماء سے ایک ہی مسئلہ میں متعدد آراء و اقوال منقول ہوتے ہیں اور ہر قول کی کوئی نہ کوئی دلیل و حجت ضرور ہوتی ہے، مگر آخر میں وہ زیادہ صحیح اور مرجح قول کو اختیار کر لیتے ہیں۔ اس کے مقابلہ میں مستشرقین کے یہاں جو تعارض اور تضاد پایا جاتا ہے، اسے نہ بحث تحقیق سے کوئی واسطہ ہوتا ہے اور نہ معروضیت اور معقولیت سے کوئی تعلق، یہ سب کے سب یا اکثر اپنی پچھلی غلطیوں

اور اوہام سے رجوع کے باوجود ان کی تلافی پر قادر نہیں ہوتے۔

جرمن مستشرق نولدکی کو مسلمان محققین اسلام اور پیغمبر اسلام کے دشمنوں میں شمار کرتے ہیں، چنانچہ اس کی کتاب تاریخ القرآن میں قرآن مجید اور رسول کریم ﷺ پر ریک حملے کیے گئے ہیں، یہ دوسرے مستشرقین کا قابل اعتماد ماخذ ہے، حالانکہ یہ کتاب اس نے جوانی میں لکھی تھی، اس میں جن غلطیوں کا وہ مرتکب ہوا ہے ان کے بارے میں معذرت کرتے ہوئے لکھتا ہے۔

”شباب کی بے پروائی اور غلطی کے، اثرات اسی وقت محو ہو سکتے ہیں جب گزشتہ تحریر پر مکمل نظر ثانی کی جائے یا نئے سرے سے ایسی کتابیں لکھی جائیں جو پرانی کتاب کے اثرات زائل کر دیں، کیونکہ پہلے جن مسائل کو میں صحیح سمجھتا تھا، بعد کی تحقیق سے وہ غیر صحیح ثابت ہوئے۔“

سیرت نبوی ﷺ کے علاوہ دوسرے موضوعات و مباحث قرآن و حدیث اور عقائد وغیرہ میں بھی مستشرقین کے یہاں اس قدر تعارض اور تناقض ہے، جو حد شمار سے باہر ہے، اس کی دو مثالیں ملاحظہ ہوں گولڈزہیر کی کتاب مذاہب التفسیر الاسلامی کے صفحات ۱۲، ۳۰، ۳۱، ۳۲، ۱۰۷، ۲۸، ۵۹ اور ۹۶ پر خاص طور سے اس کی تحقیقی بے راہ روی نظر آتی ہے، اس کتاب کے مترجمہ ڈاکٹر عبدالحلیم نجار نے اس کی نشاندہی کی ہے، اور ڈاکٹر مصطفیٰ سباعی نے کتاب السنۃ و مکانتہا میں مستشرقین کے ساتھ ان عرب علماء و محققین کی بے راہ روی اور تضاد بیانی کو بھی نمایاں کیا ہے جو مستشرقین ہی کا انداز اور طریقہ بحث اختیار کیے ہوئے ہیں۔

خاص سیرت نبوی ﷺ کے موضوع پر مارگولیتھ نے ایک کتاب لکھی ہے اس میں اس نے نہایت نادر و نامانوس اور عجیب و غریب باتیں بھی لکھی ہیں اور یہ کذب و باطل کا مجموعہ بھی ہے اس کی ایک نہایت مضحکہ خیز خیال یہ ہے کہ محمد (ﷺ) نے مصر کا سفر کیا تھا، کیونکہ اس کے بارے میں آپ نے جو کچھ بیان دیا ہے اس سے پتہ چلتا ہے کہ آپ کو مصر کے بارے میں واقفیت تھی، مگر یہی مصنف دوسرے مواقع پر تحریر کرتا ہے کہ آپ نے محض ملک شام کا سفر اپنے چچا کے ساتھ اپنی بیوی کا مال تجارت لے کر کیا تھا۔

فاضل مستشرق نولدکی اس کی تردید میں لکھتے ہیں کہ ”محمد“ کو یہ معلوم نہ تھا کہ مصر میں بارش بہت کم ہوتی ہے، اگر انہوں نے وہاں کا واقعی سفر کیا ہوتا تو وہ اس بات کو ضرور جانتے کیونکہ یہ عام بات تو کسی بھی واقفیت رکھنے والے سے مخفی نہیں رہ سکتی تھی۔^①

یہی مارگولیتھ ہیں جو آنحضرت ﷺ کے نام و نسب کے بارے میں بھی شک و شبہ ظاہر کرتے ہیں اور ایک جگہ تو اسے ایک تاریخی معما قرار دیتے ہیں اور دوسری جگہ فرماتے ہیں کہ آپ علی بن ابی طالب رضی اللہ عنہ کے چچا کے لڑکے تھے۔

رینان کی رائے بھی آنحضرت ﷺ کے متعلق تعصب و عناد پر مبنی ہے، یہ ایک موقع پر آپ کو دھوکہ، فریب اور مکر وغیرہ کا حامل قرار دیتے ہیں اور دوسرے موقع پر آپ کی سچائی اور مصالحت کا اعتراف کرتے ہیں، ان کی اسی تضاد بیان کی وجہ سے ایک بڑے محقق بریکافیہ نے ان کے بارے میں کہا ہے کہ یہ شخص واقعات و مسائل کو توڑ مروڑ کر ان کی ہیئت اور صورت ہی کو الٹ پلٹ دیتا ہے، کیونکہ صلیبی جنگوں کی وجہ سے اس کے اندر خاص کد و عداوت بس گئی تھی۔“

دوسرے مؤرخین کا بیان ہے کہ فرانسیسی استشرق اور مستشرقین کو بگاڑنے میں اس کی اسی قسم کے رویوں کا دخل ہے۔^② گتاف و بون نے بھی رینان کے خطبوں کا ذکر کرتے ہوئے اس کی تردید کی ہے اور اس کے تناقض کا ذکر کیا ہے، اور لکھا ہے کہ ایک طرف وہ عربوں کے عجز و در ماندگی کو ثابت کرنا چاہتا ہے، اور دوسری طرف اس کے قریب ہی جو کچھ لکھتا ہے اس سے اس کی تردید ہوتی ہے، کبھی وہ عرب مؤرخین پر ایک الزام عائد کرتا ہے اور کبھی اس کی تردید کرتا ہے، مثلاً وہ عرب مؤرخین پر الزام عائد کرتا ہے کہ وہ تصنیف و تالیف، نقد و بحث اور تجزیہ و تحلیل میں عاجز و قاصر ہوتے ہیں، مگر اس کے ساتھ وہ کتب سیر کی خصوصیات بیان کرتے ہوئے ان کی وقت و صحت کا اعتراف بھی کرتا ہے اور لکھتا ہے کہ سیرت نبوی ﷺ کی عربی تصنیفات جیسے سیرت ابن ہشام کا پایہ تاریخی حیثیت سے انجیل سے بڑھ کر ہے۔

رباط یونیورسٹی کے استاد فلسفہ ڈاکٹر حکمت ہاشم نے رینان کے آراء کی مختلف پہلوؤں سے

① اسلام اور یورپ ص ۹۲۔ ② اسلام اور عربی ثقافت ص ۱۶۶۔

جائزہ لے کر ان کی تردید کی ہے۔

کولونیل باڈلے نے محمد ﷺ کی لائف پر کتاب الرسول تصنیف کی ہے، دوسرے مشرقی موضوعات پر بھی اس کی کتابیں ہیں، سیرت پر اپنی کتاب کا یہ نام اس نے اس لیے رکھا ہے کہ اذان میں آپ ﷺ کو اسی نام سے موسوم کیا جاتا ہے، اس سے کسی کو دھوکہ نہ ہو کہ وہ بھی اسلام پر اسی طرح ایمان رکھتا ہے، جس طرح مسلمان رکھتے ہیں، کیونکہ اس کی کتاب سے ظاہر ہوتا ہے کہ وہ تمام مذاہب کو یکساں سمجھتا ہے، اور یہ خیال کرتا ہے کہ اذان اور دوسرے شعائر مراسم ہی ایک دین سے دوسرے دین کے اختلاف کا باعث ہیں، البتہ وہ رسول اللہ ﷺ کی فضیلت و عظمت کا معترف ہے، اور اسلام اور دوسرے مذاہب کے ان منکرین کی تردید میں نیک ہستی بھی ہے۔ جو آنحضرت ﷺ کے ناقد ہیں۔

عقاد نے اس کتاب کی فکری گمراہی، بے راہ روی اور تضاد بیانی وغیرہ کی جانب کوئی اشارہ نہیں کیا ہے، حالانکہ اس کی چوتھی فصل میں وحی کے متعلق نہایت گمراہ کن اور اس قدر متضاد باتیں لکھی گئی ہیں جن کی ابتداء کا پتہ نہیں، اس میں آپ ﷺ کے عقیدہ کے متعلق یہ شک و اعتراض عائد کیا ہے کہ بعثت سے پہلے آپ ﷺ کی بیوی اور خود آپ ﷺ بھی بت پرست تھے، اور اللہ کے ساتھ اس کے شرک کی پرستش کرتے تھے، وہ یہ بھی لکھتا ہے کہ آپ نے نسطوری راہب اور دوسرے لوگوں کا اثر قبول کیا تھا، اور آپ پر ایک اعصابی کیفیت طاری ہوتی تھی جو آپ کے افکار پر اثر انداز ہوتی تھی مگر اس کے بعد وہ اس کی تردید بھی کرتا ہے کہ یہ مرگی اور اعصابی بیماری نہ تھی۔

وحی کے معاملہ میں اس نے اس تناقض و تردید کا اظہار کیا ہے کہ وہ مرگی یا ملیریا کا نتیجہ ہو یا روحانی سفر کا فیض ہو، وحی کی کیفیت سے لے کر سورہ علق کی ابتدائی آیات کے نزول تک جو کچھ لکھا ہے اس میں بھی اسی قسم کا تردد و تذبذب پایا جاتا ہے، آپ لکھنا پڑھنا جانتے تھے، یا امی اور ناخواندہ تھے اس کی بحث میں بھی تردد و اشتباہ اور تعارض پایا جاتا ہے۔

دوسری قسم

اسلام اور پیغمبر اسلام کے دشمن مستشرقین ہوں یا نرم پسند اور معتدل مستشرقین دونوں گروہوں کی

اکثر تحقیقات شکوک و شبہات اور کذب و افترا پر مشتمل ہوتی ہیں، باقی جو تحقیقات معقولیت و انصاف پسندی پر مبنی ہوتی ہیں، ان میں بھی کجی، بے راہ روی اور تعارض نمایاں ہوتا ہے۔

مستشرقین نے جن موضوعات پر خامہ فرسائی کی ہے وہ مستحکم اختلاف اور قوی اعتراضات کا باعث بنے ہوئے ہیں، مختلف پہلوؤں سے مثبت اور علمی اسلوب و نہج پر جن مسائل کی باقاعدہ تحقیق و تنقیح ہو چکی ہے، انھیں بھی غرض پسند مستشرق اپنی کجی اور گمراہی سے ڈھا دینا چاہتے ہیں۔

ان کی ایک جماعت ضعیف بنیادوں پر کسی گڈڈ رائے یا مطعون قول پر متفق ہو جاتی ہے اور اسے صحیح باور کر کے تعلیم یافتہ لوگوں میں اس کی نشر و اشاعت کرتی ہے، لیکن اصلی عربی ماخذ پر مبنی دوسری تحقیق، اس کو دلیل و برہان سے غلط ثابت کر دیتی ہے۔

دراصل اختلاف رائے اور چیز ہے اور تحقیقی کجی، گمراہی اور بے راہ روی اور چیز ہے، اختلاف کی صورت میں اس کا امکان ہوتا ہے کہ بحث و تحقیق کرنے والا کسی مرجح رائے یا یقینی نتیجہ تک پہنچ جائے اور شک و تردید کے بندھن سے آزاد ہو کر خود اپنے تئیں صحیح فکر اور متوقع نتیجہ کی تلاش و تفتیش کر لے لیکن تحقیقی گمراہی اور بے راہ روی میں نہ کوئی دلیل و سند ہوتی ہے، اور نہ اس سے فہم سلیم کا پتہ چلتا ہے جو کسی طالب حقیقت انسان کے اندر ہوتی ہے، تعارض کی اصل و بنیاد ہو تو اس میں تطبیق کی گنجائش ہوتی ہے، مثلاً یہ ممکن ہے کہ بعض محدثین کسی وجہ سے ایک روایت کو ضعیف قرار دیتے ہوں اور دوسرے اسے صحیح مانتے ہوں کیونکہ ان کے نزدیک دلائل سے اس کا ضعیف ہونا ثابت نہیں ہوتا، اس سے معلوم ہوا کہ دونوں گروہوں کے نزدیک نقد کے کچھ اصول اور قاعدے ہیں، ایسی صورت میں ظاہری تعارض کے زخم ہو جانے کا امکان ہے۔

بعض لوگوں کا خیال ہے کہ اسراء و معراج روحانی ہوئی تھی، مگر دوسرے محققین کا استنباط یہ ہے کہ معراج روحانی کے ساتھ جسمانی بھی تھی ثبوت میں دونوں نصوص و دلائل پیش کرتے ہیں ایسے موقع پر غالب گمان یہ ہے کہ دونوں کے درمیان تعارض رفع ہو جائیں۔

رہی تحقیقی بے راہ روی اور تضاد بیانی تو اس میں علمی ذمہ داری اور دیانت دارانہ بحث و تحقیق نہیں ہوتی اس لیے جدال و خصومت کی نوبت آ جاتی ہے، جس کا نتیجہ کینہ و کدورت کی شکل میں ظاہر

ہوتا ہے، اس میں نہ کوئی ممتاز حجت و دلیل ہوتی ہے جو دوسری حجت و دلیل پر غالب آجائے اور نہ روشن فکری موقف ہوتا ہے، جو دوسرے دقیق اور مبہم موقف کو واضح کر دے، بلکہ پراگندہ رائے اور متضاد و مختلف اقوال ہوتے ہیں جو کسی حقیقت پر مبنی نہیں ہوتے۔

یہاں پہنچ کر بحث و تحقیق کرنے والے کے ذہن میں اس طرح کے سوالات پیدا ہوتے ہیں، کہ آخر دلیل کیا ہے؟ اس رائے کی علمی قدر و قیمت کیا ہے، اور اختلاف و نزاع کے موقع پر تطبیق کی کیا صورت ہوگی اور اس کے قریب و بعید، مقصود و غیر مقصود مدلولات کیا ہیں؟ مگر مستشرقین کے تعارض، تضاد اور بے راہ روی کے دائرہ میں یہ سب باتیں نہیں ہوتیں۔

یہاں ہم نے ایک پہلو کی وضاحت کی ہے، اس سے اختلاف رائے اور تحقیقی بے راہ روی تضاد بیانی نیز معروضی و علمی مناقشہ اور جدال و تعصب پر مبنی مناقشہ کے فرق کا اندازہ کیا جاسکتا ہے، مزید تفصیل کا موقع نہیں ہے اس لیے اب مستشرقین کے باہمی تضاد اور بے راہ روی کی بعض صورتیں بیان کی جاتی ہیں۔

اسلامی تاریخ کے بارے میں بے راہ روی

ایک مستشرق بکر اسلامی تاریخ اور اس کے مولفین کی نسبت لکھتا ہے کہ اسلامی فتوحات کے بارے میں عربوں کی کتابیں جھوٹ کا انبار اور غلطیوں سے پر ہیں، تاریخ کے مسائل اور واقعات کے زمانے کی ترتیب میں وہ خاص طور پر غلط بیانی سے کام لیتے ہیں دوسرے مستشرق جین نے بھی یہ کہہ کر اس کی تائید کی ہے کہ تاریخ میں مہارت و کمال کا ایشیائی قوموں میں فقدان ہے کیونکہ وہ نقد و فلسفہ کے اصول و قوانین سے ناواقف ہیں۔

تعصب، عداوت اور کینہ سے بھرے ہوئے ان جانبدارانہ اقوال کے مقابلہ میں سید میلو اور براؤن کہتے ہیں کہ عربوں سے عمدہ اور بہتر تاریخ آج تک غیر عربوں نے نہیں لکھی۔ لینیو نے بھی تاریخ نگاری عربوں کی دقت نظر اور باریک بینی کی شہادت دی ہے وہ لکھتا ہے کہ انھوں نے تاریخ کے مختلف اصول اور طریقے وضع کیے ان کا ایک طریقہ تو یہی ہے کہ وہ سال بہ سال انھیں کا ذکر کرتے ہیں، دوسرے بقدر استطاعت سیاق کے اعتبار سے حوادث و واقعات کی روایت کی جانب

اعتناء کرتے ہیں۔ ❶

رسول اللہ ﷺ کی بعثت کے عوائل، آپ کی نفسیات، بعثت سے قبل کے میلانات اور علالت و وفات کے اسباب کے بارے میں بھی اسی قسم کی بے سروپا باتیں کہی گئی ہیں، جنہیں ڈاکٹر عبدالحلیم محمود نے تفصیل سے قلم بند کیا ہے۔ ❷ ہم دو ہی باتوں کا ذکر پراکتفا کریں گے۔
بعثت سے قبل کے میلانات

ڈوڈی کا بیان ہے کہ محمد (ﷺ) کا مزاج سودادی تھا۔ آپ برابر خاموش رہتے تھے، تنہا طویل سیر و سیاحت سے آپ کو رغبت تھی، مکہ کی وحشت ناک گھاٹیوں کے اندر غور و فکر میں غرق رہتے تھے، ❸ پادری لامانس نے تمام حقائق کو بالائے طاق رکھ دیا ہے، وہ اس کی تردید میں لکھتا ہے کہ محمد (ﷺ) کے خلوت گزریں اور معتکف ہونے کا کوئی ثبوت ہی نہیں ملتا۔ ❹

رسول اللہ ﷺ کی بیماری اور وفات کے اسباب

لامانس نے اپنی اسلام دشمنی کے جذبات کو تسکین دینے کے لیے جو کچھ لکھا ہے اسے معقولیت، حقیقت اور تاریخ سے کوئی تعلق نہیں، وہ کہتا ہے ”محمد کی شہوانیت حد سے بڑھی ہوئی تھی، ان کا جسم مرغوب، اور لذیذ غذاؤں کی وجہ سے موٹا ہو گیا تھا، اعضا بے حس و حرکت ہو گئے تھے، اور سکتہ کی بیماری کی وجہ سے آپ خوفناک اور ڈراؤنے معلوم ہوتے تھے۔

اس کے بالکل ہی برخلاف دوسرا مستشرق بیہ سفلہ لکھتا ہے کہ بعض دفعہ محمد (ﷺ) کے جسم پر بھوک کی وجہ سے شدید ضعف کے اثرات نمایاں رہتے تھے، لگاتار دو روز تک ہذیبانی بخار میں مبتلا رہنے کی وجہ سے آپ کی وفات ہوئی۔

تیسرے مستشرق کلیمان ہیار نے ان دونوں کی تردید کی ہے، ان کا بیان ہے کہ محمد ﷺ کے پھیپھڑے میں سوزش اور جلن کے عوارض ظاہر ہوئے، اس بنا پر آپ ﷺ کے قوی نہایت تیزی

❶ اسلام اور عربی ثقافت ص ۳۴۳۔

❷ یورپ اور اسلام ص ۸۸ تا ۹۳۔

❸ ملا خطہ ہو اس کی کتاب کیا محمد ﷺ سچے تھے۔ ص ۱۔

❹ اندلس کے مسلمان ۱۸۶۱۔

سے کمزور ہو گئے۔ ❶ پادری بارود کہتے ہیں کہ محمد ﷺ کو ایک یہودی عورت نے زہر کھلا دیا تھا اس کی وجہ سے آپ کی وفات ہو گئی۔ ❷

ڈاکٹر عبدالحمید ان اقوال کو نقل کرنے کے بعد لکھتے ہیں اور جو کچھ گزرا ہے اسے ملاحظہ کرنے کے بعد کیا ہم مستشرقین کے آراء پر اعتماد کر سکتے ہیں، حالانکہ ہم نے ان کے بے شمار اختلافات میں سے نہایت تھوڑے اختلافات ہی بیان کیے ہیں، ان سے یہ بھی اندازہ ہوتا ہے کہ خود ایک مستشرق ہی دوسرے مستشرق کی بنیاد ڈھا دیتا اور اس کے خیالات کی تردید کرتا ہے۔

سیرت نبوی ﷺ سے متعلق بعض مسائل میں مستشرقین کی بے راہ روی اور تضاد بیانی

لفظ محمد اور محمدیت کے مختلف معانی بیان کیے گئے ہیں، بوڈلے کہتا ہے۔ ❸ لفظ محمد

(Nammet) اصنام کے معنی میں مستعمل ہے اور اسی سے کلمہ (Mahomeric) مشتق ہے اور کلمہ

(Mumery) مصدر کے طور پر مجون کے لیے اور بتوں کی پرستش کے لیے محمدیت (Mametry)

آتا ہے، جون سلڈن نے اس بیان پر نقد و تعقب کیا ہے وہ لکھتا ہے کہ اس تعریف و تشریح کے نتیجہ

میں محمد اور محمدیت مبعوض اور ناپسندیدہ نام ہو گئے ہیں جب کہ ساری دنیا جانتی ہے کہ ترک یعنی

مسلمانوں کے دین میں بتوں کی پرستش حرام ہے، بوڈلے نے محمدیت کی جو تعریف کی ہے اس کی

تردید کرتے ہوئے وہ کہتا ہے کہ محمد ﷺ اور ان کے اتباع نے اپنے قائد کا مکمل احترام و توقیر

کرنے کے باوجود کبھی محمدی یا محمدیت کی اصطلاح استعمال نہیں کی ہے بلکہ اس کو اختیار کرنے والوں

کی تعبیر ہمیشہ لفظ مسلم سے کی جاتی ہے جس کے معنی اپنے آپ کو مشیت الہی کے حوالہ کرنے والے

کے ہیں، پھر وہ آپ کے زہد کا تذکرہ کرتا ہے اور آپ کے دوسرے بشری اوصاف و کمالات نیز

آپ کی قائدانہ پیغمبر خصوصیات کو گناتا ہے اور آخر میں آپ کی زندگی میں ہونے والی آپ کی

کامیابی کو بیان کر کے کہتا ہے کہ یہ غیر ذمہ دارانہ بیانات آپ کی شان سے کس قدر بعید ہیں۔



❶ ملاحظہ ہو جو مصنف کی کتاب تاریخ العرب ج ۱ ص ۱۸۱۔

❷ علامات محمد ماہی و ما فیہما ص ۱۷۱۔ ❸ ایضاً ص ۱۷۱۔

منٹگمری واٹ کی کتاب

محمد ﷺ ایٹ مکہ پر ایک نظر

از: سید صباح الدین عبدالرحمن

ڈبلیو منٹگمری نے محمد ﷺ ایٹ مکہ، محمد ﷺ ایٹ مدینہ، محمد ﷺ دی اسٹیٹس مین وغیرہ لکھ کر بڑی شہرت حاصل کر لی ہے، ان کے مضامین ایسے جرائد میں نکلتے ہیں جو مسلمانوں کی راسخ العقیدگی کے عامل ہیں، انڈین انسٹی ٹیوٹ آف اسلامک اسٹڈیز نئی دہلی میں قرآن پاک کی دوسری بین الاقوامی کانگریس دسمبر ۱۹۸۲ء میں ہوئی تھی، تو وہ بھی اس میں مدعو تھے، اور ان کی بعض رائے کے حوالے بھی تقریروں میں سننے میں آئے، ان کی تصانیف کی شہرت تو سنی تھی، لیکن پڑھنے کا موقع نہیں ملا تھا۔ ان کی تصانیف خاص طور پر حاصل کیں، ان کا مطالعہ شروع کیا، تو معلوم ہوا کہ وہ ان ہی مستشرقین میں ہیں جو انتہائی زہریلی باتیں اپنے طاقتور اور ماہرانہ انداز میں کہہ کر اپنی مطلب برآری کی کوشش کرتے ہیں۔

میرے پیش نظر اس وقت ان کی کتاب محمد ایٹ مکہ کا وہ ایڈیشن ہے جو ۱۹۵۲ء میں چھپا، اب اس کے کئی ایڈیشن نکل چکے ہیں، نئے ایڈیشن سامنے نہ رہنے کی وجہ سے یہ نہیں معلوم ہو سکا کہ پہلے ایڈیشن اور بعد کے ایڈیشن میں کیا کیا ترمیمات کی گئی ہیں۔ لیکن پہلے ایڈیشن میں سب سے پہلے اس کتاب کے ماخذوں پر نظر پڑی، اس میں زیادہ تر اہرنیس، رچرڈ بل، بوہل، کیتاتی انسائیکلو پیڈیا آف اسلام گولڈ زہیر، جسفری، کیمنس، نکلسن، نولد کی، سیل اینڈ رہری، ٹوری اور لہاوسن اور دسط وغیرہ کے نام ملے۔ بخاری کا ذکر ضرور ہے، لیکن اس سے مدفرنسیسی ترجمہ سے لی گئی ہے۔ قرآن مجید کو رچرڈ بل کے ترجمہ سے سمجھا گیا ہے، زورقی کی کتاب اخبار مکہ کا سہارا جرمن اسکالروشن منٹڈ سے

لیا گیا ہے۔ ابن ہشام کی کتاب سیرت رسول اللہ ﷺ، ابن سعد کی طبقات، طبری کی تاریخ الرسل والملوک اور واقدی کی کتاب المغازی کا ذکر ضرور کر دیا گیا ہے۔ مگر یورپی مصنفوں کی کتابوں کے حوالے اس کثرت سے ہیں کہ عربی کی تصانیف دبی ہوئی نظر آتی ہیں۔

یورپ اور امریکہ کے فضلاء نے تحقیق و تدقیق کا یہ معیار قائم کر رکھا ہے کہ اس میں حوالے معاصر ماخذوں اور نہیں تو زمانہ کے لحاظ سے قریب تر زمانہ کے ماخذوں کے حوالے دے کر اس کو مستند اور وقع بنایا جائے، ترجمہ کے حوالوں سے اس کا پایہ گر جاتا ہے، پھر بہت بعد کے مصنفوں کے حوالوں سے تحقیقی تحریر ساقط الاعتبار ہو جاتی ہے، لیکن زیر نظر کتاب کے مصنف نے زیادہ تر انیسویں اور بیسویں صدی کے مصنفوں کی کتابوں کے حوالے دیے ہیں اور ان ہی کا سہارا لیا ہے، جن سے ان کی نیت کے کھوٹ کو مدد پہنچ سکتی ہے، اور پھر عربی کی اصل کتابوں کے حوالے کے بجائے ان کے ترجمے سے استفادہ کیا گیا ہے، اس لحاظ سے اس کتاب کی وقعت بڑی حد تک گر جاتی ہے۔

ابن اسحاق، ابن ہشام، کتاب المغازی از واقدی اور طبقات ابن سعد اور تاریخ طبری کے حوالے مصنف نے ضرور دیے ہیں، مگر اسی حد تک جتنے ان کے لیے مفید تھے، ان کتابوں کا جو ناقدانہ تجزیہ کیا گیا ہے، اس سے مصنف بظاہر بے خبر معلوم ہوتے ہیں، ابن اسحاق نے فن مغازی میں شہرت حاصل کی، وہ امام فن مغازی سمجھے جاتے ہیں، مغازی میں زیادہ تر لڑائیوں اور معرکہ آرائیوں کا ذکر ہوتا ہے۔ اس لیے یہ فن سیرت نگاری سے مختلف ہے۔ ابن اسحاق پر یہ اعتراض ہے کہ انھوں نے بعض واقعات یہودیوں سے سن کر لکھے ہیں، اس لیے ان پر پورا اعتماد نہیں کیا جاسکتا ہے، یہی وجہ ہے کہ ایک گروہ ان کو ثقہ سمجھتا ہے، تو اسی درجہ کا دوسرا گروہ ان کو بے اعتبار قرار دیتا ہے، محمد بن اسحاق ہی کی کتاب کو زیادہ منقح اور اضافہ کر کے ابن ہشام نے اپنی سیرت مرتب کی۔ لیکن ان پر یہ اعتراض ہے کہ انھوں نے اس کتاب کو زیادہ تر بکائی کے واسطے سے روایت کیا ہے۔ بکائی اگرچہ رتبہ کے شخص سمجھے جاتے ہیں، لیکن امام بخاری کے استاد ابن مدینی اور نسائی کہتے ہیں کہ وہ ضعیف ہیں، ابو حاتم بھی کہتے ہیں، کہ وہ استناد کے قابل نہیں۔

واقدی کی روایتیں تو موجودہ دور کے سنجیدہ علمی حلقوں میں بالکل قابل قبول نہیں سمجھی جاتی

ہیں، کیونکہ اس کی لغو بیانی مسلمہ عام ہو چکی ہے۔ محدثین کہتے ہیں کہ وہ اپنے جی سے روایتیں گھڑتا ہے، اس لیے وہ اس کو کذاب کہتے ہیں۔ استاذی المحترم مولانا سید سلیمان ندوی تحریر فرماتے ہیں:

”دنیا جانتی ہے کہ واقدی کی حیثیت ایک داستان گو کی ہے، جس کا شمار معتبر مؤرخین میں نہیں ہو سکتا۔ تاریخ و سیرت میں اس کا حوالہ دینا ایسا ہی ہے، جیسے آپ ملکہ الزبتھ کی سوانح عمری میں رنالڈس کا حوالہ دیں..... امام شافعی رحمہ اللہ نے اگرچہ اس سے روایت کی ہے مگر یہ صاف تصریح ہے کہ امام موصوف اس کی تصنیفات کو جھوٹ کا انبار کہا کرتے تھے۔“ (مقالات سید سلیمان، جلد ۲، ص ۱۱۸)

پھر واقدی کس طرح معتبر ہو سکتا ہے؟

طبقات ابن سعد کا بڑا حصہ واقدی سے ماخوذ ہے، جو روایتیں واقدی سے لی گئی ہیں، وہ اس لیے صحیح نہیں سمجھی جاسکتی ہیں کہ یہ ابن سعد میں درج ہیں۔

طبری کی تاریخ مستند ضرور ہے، لیکن وہ بہت سی روایتیں ایسے راویوں کے ذریعہ بیان کرتا ہے، جن میں بہت سے ضعیف الروایہ اور غیر مستند ہیں، اس لیے سیرت پر جو کچھ لکھا ہے اس میں اکثر جگہ مستند احادیث کی کتابوں سے کام نہیں لیا ہے۔

آج سے تقریباً ستر برس پہلے علامہ شبلی رحمہ اللہ نے سیرت کے ماخذوں پر بڑی سیر حاصل بحث کی ہے، جو اب تک چراغ راہ اور نشان منزل کی حیثیت رکھتے ہیں، ان کا خیال ہے کہ مغازی واقدی، سیرت ابن ہشام، سیرت محمد ابن اسحاق اور تاریخ طبری وغیرہ سیرت و تاریخ کی کتابیں ضرور ہیں، لیکن سیرت کی تصنیفات میں ایک بھی نہیں جو استناد کے لحاظ سے بلند رتبہ ہو۔

(سیرۃ النبی، جلد اول، ص: ۹۷)

وہ یہ بھی لکھتے ہیں کہ روزمرہ اور عام واقعات میں ابن سعد، ابن ہشام اور طبری کی عام روایتیں کافی خیال کی جاتی ہیں، لیکن جو واقعات کچھ بھی اہمیت رکھتے ہیں، ان کے متعلق تنقید و تحقیق سے کام لینے اور کدوکاوش کرنے کی خاص ضرورت ہے۔ (ص: ۱۰۱)

مولانا شبلی رحمہ اللہ نے رسول اللہ ﷺ کی سیرت کی ترتیب کے کچھ اصول بتائے ہیں، جس

کی وضاحت مختصر طریقہ پر اس طرح کی جاسکتی ہے کہ سب سے پہلے یہ کہ سیرت کے واقعات کے متعلق جو کچھ قرآن مجید میں مذکور ہے ان کو سب پر مقدم رکھا جائے، کیونکہ بہت سے واقعات کے متعلق خود قرآن مجید میں ایسی تصریحات یا اشارے موجود ہیں جن سے اختلافی مباحث کا فیصلہ ہو جاتا ہے۔ قرآن مجید کے بعد حدیث کا درجہ ہے، احادیث صحیحہ کے سامنے عام سیرت کی کتابوں کی روایتیں نظر انداز کی جاسکتی ہیں جو واقعات بخاری و مسلم وغیرہ میں مذکور ہیں، ان کے مقابلہ میں سیرت یا تاریخ کی روایت کی کوئی ضرورت نہیں، اگر عام استقرار اور تفحص سے کام لیا جائے تو تمام اہم واقعات میں خود صحاح ستہ کی روایتیں مل جاتی ہیں بصورت اختلاف روایات احادیث کے رواۃ ارباب فقہ و ہوش کی روایات کو دوسروں پر ترجیح دینی چاہیے۔ سیرت کی کتابوں میں جو واقعات ہوں ان میں سلسلہ علت و معلول کی تلاش نہایت ضروری ہے، اور جو روایت عام وجوہ عقلی، مشاہدہ عام، اصول مسلمہ اور قرآن حال کے خلاف ہوگی، لائق حجت نہ ہوگی، اہم موضوع پر مختلف روایات کی تطبیق و جمع سے اس کی تسلی کر لینی چاہیے کہ راوی سے ادائے مطلب میں تو غلطی نہیں ہوئی ہے، وغیرہ وغیرہ۔

مولانا شبلی رحمہ اللہ نے اپنے زمانہ میں لکھا تھا کیا یورپ کے سیرت نگاران پیغمبر اسلام میں کسی نے بھی اس جازکا ہی اور نکتہ سنجی کے ساتھ آنحضرت ﷺ کی لائف کے لیے قلم اٹھایا ہے؟ انہوں نے اس وقت یہ سوال اٹھایا تھا کہ کیا ایک غیر مسلم ان قواعد اور اصول کی مراعات کے ساتھ قلم اٹھا بھی سکتا ہے، ڈبلیو، منٹگمری واٹ سے بھی یہ سوال کیا جاسکتا ہے، مگر وہ کیوں اس جازکا ہی اور نکتہ سنجی کی زحمت گوارا کرتے۔

وہ قرآن کے ماخذ کو یہ لکھ کر ہلکا کر دیتے ہیں..... کہ اس میں تو عقائد وغیرہ کی تفصیل ہے۔ اس زمانے کے اقتصادی، معاشرتی اور سیاسی حالات نہیں ہیں اور یہ دعویٰ بھی کیا ہے کہ ان حالات کے بغیر عقائد کو توازن کے ساتھ سمجھا نہیں جاسکتا ہے۔ خوب، زبور، توریت اور انجیل میں کیا اس زمانہ کے اس قسم کے سارے حالات مل جاتے ہیں، تب ہی ان کے عقائد سمجھ میں آتے ہیں۔

یورپ کے مصنفوں نے معلوم نہیں رسول اللہ ﷺ پر کتنی کتابیں لکھی ہیں، فارسٹر، اردنگ،

اسپرنگر، میور، مارگولیتھ، ڈی لیسلی جانسن، مینیریر، اور خدا جانے اور کتنے ان گنت اہل قلم ہیں جنہوں نے آپ کی سیرت پر بہت کچھ لکھا ہے۔ ایسا معلوم ہوتا ہے کہ آپ کی سیرت پر کچھ لکھنا ان کے لیے فخر کی بات ہے، اور ہونی بھی چاہیے۔ لیکن اس فخر کے ساتھ وہ اپنی طبیعت کے تقاضے کے مطابق نیش عقرب سے بھی باز نہیں آتے۔ منگمری واٹ بھی یہ فخر حاصل کرنا چاہتے تھے۔ اس لیے قلم اٹھایا اور مختلف جلدیں لکھ ڈالیں، ان کا خیال ہے کہ محمد کی ایک تازہ سوانح عمری اس لیے لکھنے کی ضرورت تھی کہ اسلام کے طلبہ آپ کی سیرت کا مطالعہ تاریخی نقطہ نظر سے کرنے کے خواہاں ہیں۔ اس لیے انہوں نے مورخ بن کر اس کتاب میں اس زمانے کے اقتصادی، معاشرتی اور سیاسی پس منظر کو پیش کیا ہے۔ ان کا یہ بھی خیال ہے کہ اس میں ایسے سوالات کے بھی جوابات ملیں گے، جو پہلے نہیں اٹھائے گئے۔ مگر اس کا فیصلہ ان کے ناظرین ہی کر سکتے ہیں کہ انہوں نے جو کچھ لکھا ہے کیا ان کے پیشرو یورپین مصنفین نہیں لکھ چکے ہیں۔ اردنگ، میور اور مارگولیتھ وغیرہ کے ابتدائی ابواب میں وہ سب کچھ ملے گا، جو مصنف نے اپنے ابتدائی باب میں لکھا ہے، انہوں نے اپنے پیشرو مصنفوں کی تحریروں کو اپنے انداز میں مرتب کر دیا ہے۔ اسی کے ساتھ ان کے ناظرین کو یہ حق ہے کہ وہ فیصلہ کریں کہ وہ چبائے ہوئے نوالے کو چبار ہے ہیں، یا کوئی نئی بات پیش کر رہے ہیں، یا اسی کتاب میں کس حد تک وہ مورخ ہیں، کس حد تک عیسائیت کے خالص مبلغ اور حامی ہیں۔ صحیح تو یہ ہے کہ وہ ایک خاص مقصد کے تحت اپنی کتاب لکھنا چاہتے تھے، جس کے لیے وہ ایک نتیجہ پر پہلے پہنچ گئے تھے، اسی کے مطابق اپنی تحقیق اور محنت کا صغریٰ اور کبریٰ مرتب کر لیا، ان کا کیا مقصد ہے وہ آئندہ سطروں میں ظاہر ہوگا۔

کتاب کے پہلے باب میں عرب کے اقتصادی، سیاسی، معاشرتی، اخلاقی، مذہبی اور ذہنی پس منظر کا احاطہ کیا گیا ہے، اقتصادی حالات پر تبصرہ کرتے ہوئے مصنف کا دعویٰ ہے کہ قرآن ریگستانی فضا میں نہیں بلکہ اعلیٰ تمول کی صورت میں نازل ہوا۔ (ص: ۳)

لیکن اس دعویٰ کے باوجود وہ ایک چلتا ہوا فقرہ یہ بھی لکھ جاتے ہیں کہ عرب کے باشندے بھوک سے عاجز ہو کر فتوحات کے لیے چل پڑے۔ (ص: ۳)

یہ لکھ کر ان کی فتوحات کی عظمت کو کم کرنے کی کوشش کی مگر اقتصادی حالات کا تجزیہ کرنے کے بعد یہ نہیں بتایا کہ اس پس منظر میں اسلام کی تبلیغ و اشاعت میں مدد یا رکاوٹ پہنچی۔ اس کی وضاحت کے بغیر عہد جاہلیت کے مکہ کی سیاست کا ذکر چھیڑتے ہیں جس کے تجزیہ میں ان کے دل کا گوشہ بڑا نرم ہو گیا ہے، مکہ کی سیاست کے عنوان سے جو کچھ لکھا ہے، اس میں قریش کی دھڑا بندی، حلف الفضول، مکہ میں مختلف افراد اور قبائل کے اثرات، اس کی خارجہ پالیسی، اس پر بازنطینی، ایرانی اور حبشہ کی حکومتوں کی لپجائی نظر، اس پر ابرہہ کے حملہ وغیرہ کا ذکر کرنے کے بعد رقم طراز ہیں کہ محمد ﷺ کی بعثت اس وقت ہوئی، جب مکہ میں بڑی دولت اور بین الاقوامی سیاست کی آمیزش ناگزیر طور پر تھی۔ (ص: ۱۱)

وہ ایام جاہلیت کے قریش کی عقل مندانہ اور صبر آزما سیاست دانی اور حلم کے بھی معترف ہیں، لکھتے ہیں کہ ان کی سیاسی عقلمندی میں حلم چمکتا نظر آتا ہے۔ (ص: ۱۱) ان کی رائے ہے، کہ ان کی قبائلی کشمکش معمولی درجہ کی تھی جو مشترکہ مفاد ہی کی خاطر تھی۔ (ص: ۸) وہ یہ بھی ظاہر کرنا چاہتے ہیں کہ مکہ میں جمہوریت تھی، اس کا موازنہ ایتھنز کی جمہوریت سے کرتے ہوئے لکھتے ہیں کہ ایتھنز میں اخلاقی اصولوں اور ایمان داری پر زیادہ زور دیا جاتا ہے، لیکن مکہ کے لوگ اس کے لیے فکر مند رہتے کہ علمی مہارت سے ایک اچھا راہنما کیسے ابھر سکتا ہے۔ (ص: ۱۰)

مکہ کی خارجہ پالیسی پر بھی بحث ہے، جس کو پڑھنے کے بعد یہ ظاہر ہوتا ہے کہ یہ کوئی پچھڑا ہوا نہیں بلکہ ایک ترقی پذیر علاقہ تھا۔ وہ لکھتے ہیں کہ بازنطینی اور ایرانی امپائر جیسی دو بڑی قوتوں کے ساتھ حبشہ جیسی چھوٹی قوت کو بھی مکہ سے برابر دلچسپی رہتی، یہ دلچسپی اس کی تجارتی سرگرمیوں کی وجہ سے رہی۔ بازنطینی حکومت سے مکہ کے تعلقات دوستانہ رہے۔ حبشہ بازنطینی حکومت کا دوست تھا۔ اس لیے ان دونوں قوتوں سے جب کوئی خطرہ نہ ہوتا تو مکہ کا تجارتی کارواں دور دور تک جاتا، مگر جب حبشہ سے تعلقات اچھے نہیں رہے، تو ابرہہ نے مکہ پر حملہ کر دیا، اس کے وجوہ یہ بھی رہے کہ ابرہہ کی نظر میں مکہ کی بڑھتی ہوئی نفع بخش تجارت کھٹکی، پھر اس کو جو تقدس حاصل تھا، اس کی اہمیت بھی اس کو پسند نہیں آئی، شاید اس کے حرم کی دولت پر بھی اس کی لپجائی نظر پڑی۔ پھر اس تجزیہ سے

بھی محفوظ کیا ہے کہ مکہ اس زمانہ کی بڑی قوتوں کی کشاکش میں غیر جانبداری ہی کو اپنے لیے ضروری سمجھتا، اور جب بازنطینی اور ایرانی طاقتیں برسرِ پیکار ہوتیں، تو مکہ کی اس غیر جانبداری کی اہمیت بڑھ جاتی۔ یہ سب کچھ لکھنے کے بعد وہ رقم طراز ہیں کہ مفید معلومات کے نہ ہونے کی وجہ سے یہ تمام باتیں قیاسات ہی سے لکھی جا رہی ہیں۔ جن میں اگر بہت سی تفصیلات صحیح نہیں بھی ہوں گی، تو اس کی عام مرقع آرائی (Soin.) ہی نظر آتی ہے۔ (ص: ۱۶) ایسے طرز استدلال اور انداز تحقیق کا کیا جواب ہو سکتا ہے، مولانا شبلی رحمت اللہ نے آج سے بہت پہلے ایسے یورپین سیرت نگاروں کے متعلق لکھا ہے کہ وہ نہایت دور دراز قیاسات اور احتمالات سے سلسلہ معلومات پیدا کرتے ہیں، جن میں بہت کچھ ان کی خود غرضی اور خاص مصلحت نظر کو دخل ہوتا ہے۔ وہ اپنے مقصد کو ایک محور بنا لیتے ہیں اور تمام واقعات اسی کے گرد گردش کرتے ہیں۔ (سیرۃ النبی، جلد اول، ص: ۵۸)

مصنف کی تحریر کی بڑی خوبی یہ ہے کہ اگر کوئی ناقد ان پر یہ اعتراض کرے کہ ان کی کتاب میں عرب کے ایام جاہلیت کے تاریک اور داغدار پہلوؤں کا ذکر نہیں تو وہ ان کی نشاندہی آسانی سے کر دیں گے۔ لیکن ان کے قلم کی چابکدستی اسی میں نظر آتی ہے کہ یہ تاریک اور داغدار پہلو اس دور کے روشن پہلوؤں کی تفصیلات میں دب کر رہ گئے ہیں۔ اب تک مسلمانوں کے سامنے ایام جاہلیت کی بڑی بھیا نک تصویر تھی، جس کو مصنف اپنے خاص مقصد کے تحت رد کرنا چاہتے ہیں۔ وہ اس دور کی تجارتی سرگرمیوں اور دوسری خوبیوں کی مرقع آرائی اس لیے کرتے ہیں کہ یہ ظاہر ہو کہ رسول اللہ ﷺ کی بعثت کے بعد مسلمانوں سے ان کا تصادم ان کی اپنی قدروں کو برقرار رکھنے کی خاطر تھا، غزوات مذہبی لڑائیاں نہ تھیں بلکہ تجارتی برتری کی خاطر لڑی گئیں۔ وہ مکہ کے لوگوں کی معاشرتی اور اخلاقی خوبیوں کے بیان کرنے میں فراخ دلی سے کام لیتے ہیں، مسلمان مورخین تو یہ بتاتے ہیں کہ احادیث صحیحہ سے ثابت ہوتا ہے، کہ آنحضرت ﷺ کے زمانے تک عیش و نعمت کے سامان بہت کم تھے، اس زمانے میں گھروں میں جائے ضرور نہ تھے، چھلنیاں نہ تھیں، بھوسے کو پھونک کر اڑاتے تھے، جو رہ جاتا تھا، وہی آٹا ہوتا تھا۔ بخاری کی حدیث سے ثابت ہوتا ہے راتوں کو گھروں میں چراغ نہیں جلتے تھے۔ تاریخ اور ادب میں یہ تصریح موجود ہے کہ عرب کنکھجور، گوہ اور گرگٹ اور

جانوروں کے چمڑے کھاتے تھے۔ بتوں پر آدمیوں کی قربانی چڑھائی جاتی تھی۔ باپ کی منکوحہ بیٹے کو وراثت میں ملتی تھی۔ حقیقی بہنوں سے ایک ساتھ شادی جائز تھی، ازدواج کی کوئی حد نہیں تھی، قمار بازی شراب خواری اور زنا کاری کا رواج عام تھا، لڑائیوں میں لوگوں کو زندہ جلا دینا، مستورات کے پیٹ چاک کر ڈالنا، معصوم بچوں کو تہ تیغ کرنا عموماً جائز تھا۔ (سیرت النبی، جلد اول، ص: ۱۱۸-۱۲۸)

مولانا شبلی رحمت اللہ نے مستند حوالوں سے لکھنا ہے کہ قریش میں سخت بد اخلاقیوں پھیلی ہوئی تھیں، بڑے بڑے ارباب اقتدار نہایت ذلیل بد اخلاقیوں کے مرتکب تھے۔ ابولہب جو خاندان ہاشم میں سب سے زیادہ ممتاز تھا، اس نے حرم محترم کے خزانہ سے غزال زریں چرا کر بیچ ڈالا تھا۔ اخنس بن شریق جو بنو زہرہ کا حلیف اور روسائے عرب میں شمار کیا جاتا تھا، تمام اور کذاب تھا۔ نصر بن حارث کو جھوٹ بولنے کی سخت عادت تھی، اسی طرح اکثر ارباب جاہ مختلف قسم کے اعمال شنیعہ میں گرفتار تھے۔ (سیرت النبی، جلد اول، ص: ۲۱۷-۲۱۸۔ معارف مطبوعہ، مصر: ۵۵)

مسلمانوں کا یہ اعتقاد ہے کہ اسی ظلمت، تیرگی اور تاریکی کو دور کرنے کے لیے ایک آفتاب عالم تاب کی ضرورت تھی جو رسول اللہ ﷺ کی بعثت سے پوری ہوئی، لیکن ہمارے فاضل مصنف موجودہ دور کی سیاسی، اقتصادی اور عمرانی اصطلاحات کا سہارا لے کر یہ ظاہر کرنا چاہتے ہیں کہ مسلمان مورخین جو کچھ بیان کرتے ہیں۔ وہ سراسر غلط ہے عربوں میں قبائلی یک جہتی کے ساتھ انفرادیت تھی، جب مختلف قبائل مل جاتے تو ان کا اعلیٰ ترین یونٹ بن جاتا۔ (ص: ۱۷)

ان میں اتحاد، ایک مشترکہ زبان، شعری روایت اور مادی مفاد کی بنا پر تھا، ان کی توجہ اقتصادی تجارتی اور سرمایہ دارانہ اقتصادیت کی طرف منتقل ہو رہی تھی۔ (ص: ۱۸) اور لڑائی میں بہادر، مصیبت میں صابر، انتقام لینے میں مشتعل مزاج، کمزوروں کے حامی، اور طاقتوروں کے خلاف سرکش ہوتے۔ (ص: ۲۰) ان میں فیاضی، میزبانی، وفاداری، اطاعت شعاری جیسی اہم خوبیاں تھیں، ان کو اپنی آن، اور عزت زیادہ محبوب تھی جس کے لیے وہ قانون اور کسی بات کے صحیح و غلط کی پروا نہیں کرتے تھے۔ (ص: ۲۱-۳۰)

یہ عرب (Aristocracy اور Egalitarianism) کے مجموعہ تھے، ان میں مساوات تھی۔

لیکن جو بہتر سے بہتر ثابت ہوتا، وہی ان کا قائد بن جاتا۔ (ص: ۳۳) اسی طرح عربوں کی اور خوبیاں، اعلیٰ اخلاق، ان کی انسانی رشتہ داری کی روایت اور انسانی خوبیوں کا اعلیٰ معیار اس لیے دکھایا گیا ہے کہ اسلام کی عظمت کو عربوں کی ان خوبیوں سے بڑی مدد ملی، اور جب یہودیوں اور عیسائیوں کی وحدانیت کا تصور اس میں شامل کر دیا گیا، تو اس میں اور بڑائی پیدا ہو گئی۔ (ص: ۲۳) یہ زور بیان اس لیے صرف کیا گیا ہے کہ اسلام کی عظمت و جلالت میں گویا ربانی پیامات والہامات کی تعلیمات کو کوئی دخل نہیں رہا۔ لیکن یہی عرب جب اسلام قبول کر لیتے ہیں، تو ان کے لیے مصنف جیسے مستشرقین کے دلوں کا نرم گوشہ ختم ہو جاتا ہے۔ ان عربوں میں زیادہ تر برائیاں نظر آتی ہیں۔

مصنف نے عرب کے قدیم مذاہب کا مطالعہ نولدکی ولہاوسن، لیمنس اور بارٹین وغیرہ کی تحریروں کے ذریعہ سے کیا ہے، گو وہ یہ بھی لکھتے ہیں کہ ایسی معلومات جستہ جستہ ہیں، اس لیے قیاسات سے زیادہ کام لینے کا امکان ہے۔ (ص: ۲۳) وہ یہ بھی تحریر کرتے ہیں کہ اس زمانہ میں دیوتاؤں اور دیویوں کی بڑی تعداد تھی۔ (ص: ۲۳) اور محمد ﷺ کے زمانہ کے ایام جاہلیت میں مذہب کا اثر زیادہ نہ تھا۔ (ص: ۲۳) وہ پتھروں اور درختوں کی پوجا کرتے تھے۔ (ص: ۲۳) مگر اپنی تحریر کا رخ بدل کر یہ بھی کہہ جاتے ہیں کہ وہ ان چیزوں کو یزدانی نہیں سمجھتے۔ بلکہ یزدان کا مسکن تصور کرتے، ان کی پرستش غالباً بیرونی اثرات کی وجہ سے تھی، وہ ان کی یزدانیت کے قائل نہ تھے، بدویوں (Nomsd) کو توران پر اعتقاد بھی نہ تھا، وہ ان کو محض کاشتکاروں کا دیوتا سمجھتے۔ (ص: ۲۳) وہ یہ بھی لکھتے ہیں کہ یہ عرب مکہ کے ارد گرد کے مقدس مقامات کی زیارت کو بھی جاتے، حرم یعنی مکہ کے مقدس حلقہ کا احترام بھی کرتے، اسی کے ساتھ وہ یہ بھی لکھ جاتے ہیں کہ جنگ احد میں ابوسفیان اپنے ساتھ لات اور منات بھی ساتھ لے گئے تھے، مگر وہ یہ بھی لکھ جاتے ہیں، کہ اس کا تعلق مذہب کے بجائے توہم پرستی سے تھا، وہ لات و منات کا سرسری طور پر ذکر کر گئے ہیں لیکن اس زمانہ میں جو اور دوسرے بتوں کی پرستش ہو رہی تھی، اس کو بالکل نظر انداز کر گئے ہیں، صحیح بخاری (باب مکہ) میں ہے کہ خاص خانہ کعبہ اور اس کے اطراف میں تین سوت تھے، ان میں سے اہم بتوں مثلاً لات، عزلی، منات، یغوث، یعقوب، نسر، ود، صواع اور بعل کا ذکر تو قرآن پاک میں ہے۔ اس زمانہ کی

بت پرستی کی تفصیل لکھنے کے بجائے مصنف اس چیز پر زور دیتے ہیں کہ ان کا اصل مذہب قبائلی طرز کی انسان دوستی (Humanitarianism) تھا۔ یعنی افراد تو فنا ہوتے رہیں گے، لیکن ان کا قبیلہ باقی رہے گا، اور اس کو رہنا چاہیے اور اس کی بقا کے لیے اس میں شریفانہ اوصاف باقی رہنا چاہیے، جو شریف النسل خون ہی سے ممکن ہے۔ (ص: ۲۵)

فاضل مؤلف نے یہ ظاہر کرنے کی کوشش کی ہے کہ ایام جاہلیت کے عرب خدا کے قائل رہے، طرز استدلال ہے کہ قرآن کی مشروع کی آیتیں ان کو مخاطب کرتی ہیں، جو خدا پر یقین رکھتے تھے، یہ لکھنے کو تو لکھ گئے، لیکن اسی کے بعد یہ بھی کہتے ہیں، ان کا یہ یقین بہت کچھ مبہم اور گنجلک ہے۔ (ص: ۳۶) پھر معلوم نہیں کس حوالہ سے یہ لکھ گئے ہیں کہ قرآن میں ستر، القارعہ اور الحطمہ وغیرہ جیسے الفاظ بظاہر اس زمانے میں سمجھے نہیں گئے۔ لفظ بظاہر بتا رہا ہے کہ وہ جو کچھ لکھ رہے ہیں اس پر خود ان کو یقین نہیں، پھر لکھتے ہیں کہ سورہ قریش سے یہ گمان (Suggesi) ہوتا ہے کہ مکہ کے روشن خیال لوگ خدا ہی کی پرستش کر رہے تھے۔ پھر یکا یک یہ کہہ جاتے ہیں کہ خدا کے لیے عربی لفظ اللہ ال الہ کا مخفف ہے جس کے لیے یونانی لفظ (Hotheos) کی طرح دیوتا (God) کے ہیں۔ لیکن عام طور سے اس سے خدا ہی کا مفہوم لیا جاتا ہے۔ یہ ممکن ہے کہ محمد ﷺ سے پہلے مکہ کے غیر اہل کتاب (Pagan) اللہ سے مراد کعبہ کے مخصوص دیوتا ہی کو لیتے۔ اسی طرح جس طرح طائف کا دیوتا ال لات کہلاتا۔ مصنف اپنے احتمالات کو جاری رکھتے ہوئے رقم طراز ہیں کہ اگر اللہ خدا کے لیے استعمال ہوا جیسا کہ یہودیوں اور عیسائیوں کا بیان ہے، تو پھر اس کے گنجلک ہونے کے مواقع عظیم ہو جاتے ہیں، اس لیے اغلب یہ ہے۔ کہ مکہ کے کچھ لوگ تو خدا کو تسلیم کرتے، لیکن ان کا یہ خیال بھی رہا کہ خدا پر یقین رکھنے کے ساتھ ان کی بت پرستی میں ایسا تضاد نہیں، جس کی بنیاد پر وہ اس کو رد کر دیں۔ ان سطروں سے ظاہر ہے کہ مکہ کے عربوں میں توحید کا تخیل گنجلک سا تھا۔ لیکن ہمارے مصنف کا قلم جب آگے بڑھتا ہے تو لکھ جاتے ہیں کہ وحدانیت کا تخیل عیسائیوں اور یہودیوں کے اثرات کی وجہ سے رہا ہوگا۔ ان سے تال میل کس کس طرح رہا۔ اس کی کچھ تفصیل بتانے کے بعد یہ بھی تحریر کرتے ہیں کہ مکہ میں عیسائی تھے، ان میں تاجر اور غلام بھی تھے، لیکن ان

کے اثرات اہم نہ تھے۔ (ص: ۲۷) پھر وہ یہ بھی کہہ جاتے ہیں کہ یہودیوں اور عیسائیوں کے اثرات میں بہت سے عجیب و غریب خیالات بھی تھے، جن میں وہ غیر معمولی تخیلات بھی تھے جو جعلی عیسوی عقائد (Gospel) سے حاصل کر کے عرب میں رائج کر دیے گئے تھے۔ قرآن میں تثلیث یعنی باپ بیٹے اور کنواری مریم کے تصور پر تنقید، یقیناً ان عیسائی عربوں پر تنقید ہے جو یہ خیال رکھتے تھے۔ پھر مصنف اپنے احتمال سے کام لیتے ہوئے یہ بھی لکھتے ہیں کہ جہاں تک یہودیوں کے اثرات کا تعلق ہے، یہ ان کو مقدس صحیفہ کے ذریعہ سے حاصل نہیں ہوئے، بلکہ مختلف قسم کے ثانوی ذریعہ سے پہنچے، مصنف کا یہ بھی احتمال ہے کہ وحدانیت کے سلسلہ میں یہودیت اور عیسائیت کے اثرات کے علاوہ اور ذرائع سے بھی یہ اثر ہوا گو یہ بہت قلیل رہا ہوگا۔ وہاں ایسے جھوٹے فرقے بھی رہے ہوں گے جن پر وحدانیت کے معاملہ میں یونانی فلسفہ کا اثر رہا ہوگا۔ ایسے فرقے صابئین کے تھے۔ اس زمانے میں لفظ حنیف کا کچھ استعمال ہوا تو اس کی بھی ایسی ہی ممکن تعبیر ہے۔ لیکن ان تمام احتمالات کا اظہار دوڑانے کے بعد مصنف کا یہ لکھ جاتے ہیں:

”میں سادہ طریقہ پر یہ کہوں گا کہ وحدانیت کے سلسلہ میں کسی باضابطہ تحریک کی کوئی اچھی شہادت نہیں ملتی، اور اگر کوئی ایسی تحریک تھی تو اس کے پیچھے سیاسی مقاصد تھے۔ مثلاً عثمان بن الحویرث نے عیسائیت اس لیے قبول کی کہ وہ بازنطینیوں کی مدد سے مکہ کا تنہا فرماں روا ہو جائے۔“ (ص: ۲۸)

یہ لکھ کر مصنف یہ کہہ جاتے ہیں کہ حنیفوں کے اس روایتی بیان میں سچائی ہے کہ وہ ایک نئے مذہب کی تلاش میں تھے، عرب اور خصوصاً مکہ میں چھٹی صدی عیسوی کے آخر میں جو مذہب ہی ماحول تھا، اس میں بہت سے ایسے سنجیدہ لوگ رہے ہوں گے، جو ایک خلا محسوس کر رہے تھے اور اپنی گہری ضروریات کو پورا کر کے اپنے کو مطمئن کرنے کے خواہش مند تھے۔ اسی کے ساتھ اپنے احتمال سے کام لیتے ہوئے لکھتے ہیں، کہ آخر میں یہی کہا جاسکتا ہے کہ عربوں نے یہودی و عیسائی خیالات کو کچھ ترمیم کے ساتھ قبول کیا۔ اس ترمیم کی وضاحت یہ کی ہے کہ انہوں نے تقدیر یا دہر کے پرانے خیالات کو خدا سے وابستہ کر رکھا تھا۔ عربوں میں خدا کا خیال اس حد تک جاگزیں تھا کہ وہ اپنے

تو جہی مراسم کو بھی خدا کے احکام ہی سے منسوب کر دیتے تھے۔ مصنف کا احتمال آگے بڑھتا ہے، اور وہ لکھتے ہیں کہ مکہ سے ابرہہ کی مراجعت کی پرانی تعبیر قرآن سے پہلے کی ہو سکتی ہے، اور یہ خیال کہ عاد اور ثمود کے پیغمبر ہود علیہ السلام اور صالح علیہ السلام تھے۔ غالباً قرآن سے پہلے کا تھا، اور یہودیت اور عیسائیت کے تخیل نبوت سے لیا گیا ہے۔ یہ احتمال ان کی اس تحریر سے بھی ظاہر ہے کہ محمد سے پہلے مسیلمہ نے پیغمبری کا جو دعویٰ کیا اس سے ظاہر ہے کہ نبوت کا خیال وہاں جڑ پکڑ چکا تھا۔ (ص: ۳۹) معلوم نہیں مصنف نے یہ کیسے لکھ دیا کہ مسیلمہ نے رسول اللہ ﷺ سے پہلے اپنی نبوت کا اعلان کیا تھا۔ یہ تو اسلام کی ہر معمولی تاریخ سے معلوم ہو سکے گا کہ مسیلمہ نے رسول اللہ ﷺ کے زمانے میں نبوت کا دعویٰ کیا تھا، لیکن آپ کی زندگی میں اس کی آواز نہیں سنی گئی۔ حضرت ابو بکر رضی اللہ عنہ کے عہد میں اس کی آواز اُبھری تو اس کے خلاف فوج کشی کی گئی اور وہ وحشی بن حرب کے ہاتھوں قتل ہوا۔

اس قسم کی غلط بیانی اور احتمال کی خامہ فرسائی کے بعد مصنف آخر میں لکھتے ہیں کہ محمد ﷺ کی سیرت کے مطالعہ میں یہودیوں اور عیسائیوں کے اثرات کو اہمیت دینا ضروری نہیں۔ کیونکہ اس سلسلہ کی بہت سی تفصیلات متنازعہ فیہ ہیں، لیکن اس کا احساس رکھنا ضروری ہے کہ ایسی خبریں ہوا میں محمد ﷺ کے پاس قرآن آنے سے پہلے تھیں اور یہ آپ کی ذات کی تیاری اور آپ کے مشن کے ماحول کا جز ہو گیا۔ (ص: ۲۹) اپنے قلم کی چابکدستی ظاہر کی ہے۔

اس کے بعد مصنف نے اپنا ابتدائی باب ختم کر دیا ہے۔ لیکن اس میں ان کے یقینات کے بجائے قیاسات، احتمالات، ظنیات، تاویلات اور بیجا معلومات کو زیادہ دخل ہے، وہ بظاہر ”غالباً اندازہ کیا جانا ہے، ہوگا، رہا ہوگا، شاید اور خیال ہے۔ احتمال ہے“ وغیرہ جیسے الفاظ کا سہارا زیادہ لیتے ہیں، وہ کیا کہنا چاہتے ہیں، اس کا سمجھنا آسان نہیں، وہ یہ بھی کہنا چاہتے ہیں کہ رسول اللہ ﷺ کی نبوت سے پہلے عرب کے لوگ کچھ نہ کچھ وحدانیت سے متاثر تھے۔ ان پر یہودیت اور عیسائیت کے تخیل وحدانیت کا بھی کچھ اثر پڑا۔ لیکن جب وہ یہ کہتے ہیں کہ محمد ﷺ کی سیرت میں یہودیوں اور عیسائیوں کے اثرات کو اہمیت دینا ضروری نہیں۔

قرآن مجید میں وہی سب کچھ ہے جو توراہ اور انجیل میں ہے۔ انجیل میں بھی وہی سب کچھ تھا، جو توریت میں تھا، قرآن مجید میں ہے۔

”پھر ہم نے ان پیغمبروں کے بعد مریم کے بیٹے عیسیٰ کو بھیجا، توراہ میں سے جو کچھ اس کے سامنے موجود تھا، وہ اس کی تصدیق کرنے والا تھا، خود ہم نے اس کو انجیل عطا کی جس میں راہنمائی اور روشنی تھی، اور وہ بھی توراہ میں سے جو کچھ اس وقت موجود تھا۔ اس کی تصدیق کرنے والی تھی۔ خدا ترس لوگوں کے لیے سراسر ہدایت اور نصیحت تھی۔ ہمارا حکم تھا کہ اہل انجیل اس قانون کے مطابق فیصلہ کریں جو اللہ نے اس میں نازل کیا ہے، اور جو لوگ اللہ کے نازل کردہ قانون کے مطابق فیصلہ نہ کریں وہی فاسق ہیں پھر اے نبی ہم نے تمہاری طرف یہ کتاب بھیجی جو حق لے کر آئی ہے، اور الکتاب میں جو اس کے آگے موجود ہے، اس کی تصدیق کرنے والی اور اس کی محافظ و نگہبان ہے۔“ (المائدہ: ۱۵ رکوع)

پھر بہت صاف صاف قرآن مجید ہی میں ہے:

”جو کچھ قرآن میں بیان کیا جا رہا ہے، یہ بناوٹی باتیں نہیں ہیں، بلکہ جو کتابیں اس سے پہلے آئی ہیں ان ہی کی تصدیق ہے۔“ (سورہ الرعد، رکوع: ۱۱)

رسول اللہ ﷺ کے زمانہ میں آج کل کے مستشرقین کی طرح یہ بھی اعتراض ہوا کہ قرآن مجید میں اگلے وقتوں کی فرسودہ کہانیاں ہیں۔ قرآن مجید میں ہے:

﴿وَإِذَا قِيلَ لَهُمْ مَاذَا أَنْزَلَ رَبُّكُمْ قَالُوا آسَاطِيرُ الْأَوَّلِينَ ۝ لِيَحْبِلُوا أَوْزَارَهُمْ كَامِلَةً يَوْمَ الْقِيَامَةِ وَمِنْ أَوْزَارِ الَّذِينَ يُضِلُّونَهُمْ بِغَيْرِ عِلْمٍ إِلَّا سَاءَ مَا يَزُرُونَ ۝﴾

”اور جب کوئی ان سے پوچھتا ہے کہ تمہارے رب نے یہ کیا چیز نازل کی ہے، تو کہتے ہیں کہ اجی یہ تو اگلے وقتوں کی فرسودہ کہانیاں ہیں، یہ باتیں وہ اس لیے کرتے ہیں کہ قیامت کے روز اپنے بوجھ بھی پورے اٹھائیں اور ساتھ ساتھ کچھ ان لوگوں کے بوجھ

بھی سمیٹیں، جنھیں بر بنائے جہالت گمراہ کر رہے ہیں۔ دیکھو! کیسی سخت ذمہ داری ہے جو یہ اپنے سر پر لے رہے ہیں۔“ (النحل، رکوع: ۳)

قرآن مجید میں یہ بھی ہے کہ

”دوسری طرف خدا ترس لوگوں سے پوچھا جاتا ہے کہ یہ کیا چیز ہے جو تمہارے رب کی طرف سے نازل ہوئی ہے، تو وہ جواب دیتے ہیں کہ بہترین چیز اتری ہے، اس طرح کے نیکوکاروں کے لیے اس دنیا میں بھی بھلائی ہے اور آخرت کا گھر تو ضرور ہی ان کے حق میں بہتر ہے۔“ (النحل، رکوع: ۴)

جب مصنف یہ بھی لکھتے ہیں کہ اس زمانہ میں وحدانیت کی کوئی باضابطہ تحریک ہونے کی کوئی اچھی شہادت نہیں تو پھر قیاسات اور تاویلات کی گھنی جھاڑیوں میں قلم کا گھوڑا دوڑانا کہاں تک صحیح ہے۔

اصلی یہودیت اور اصلی عیسائیت میں توحید کا جو تصور تھا وہ ضرور اسلام میں آیا۔ اصل توریت اور اصل انجیل میں توحید کی وہی تعلیمات تھیں جو اللہ تعالیٰ نے اپنے خاتم النبیین کے ذریعہ سے کلام پاک میں پیش کیں۔ اگر ان تینوں ربانی صحیفوں میں توحید سے متعلق ایک ہی بات نظر آئے، تو اس میں تعجب کی کوئی بات نہیں، خود اللہ تعالیٰ نے ہمارے پیغمبر ﷺ سے فرمایا کہ اہل کتاب یعنی یہودیوں اور عیسائیوں سے کہہ دو کہ ایک بات مان لو جو تمہارے یہاں بھی وہی ہے، اور وہ یہ ہے کہ خدا کے سوا کسی اور کو نہ پوجو۔

﴿قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ﴾ (آل عمران: ۶۳)

”کہہ اے اہل کتاب! آؤ ایک ایسی بات کی طرف جو کہ ہمارے اور تمہارے درمیان برابر ہے یہ کہ بجز اللہ کے ہم کسی اور کی عبادت نہ کریں۔“

مفسرین نے اس کی تفسیر میں یہ لکھا ہے:

البتہ کلام پاک میں توحید کی وہ تعلیم نہیں جو تحریف شدہ توریت اور انجیل میں ہے، مثلاً یہود

کہتے ہیں، کہ عزیر اللہ کے بیٹے ہیں، مسیحیوں نے بھی دعویٰ کیا کہ یسوع مسیح اللہ کے بیٹے ہیں، اصل انجیل میں ایسی کوئی تعلیم نہیں، اور نہ اس میں یہ کہا گیا کہ اللہ یسوع مسیح اور مریم تینوں ایک ہیں، اسے تین مت کہو ایک کہو، اصل انجیل میں حضرت عیسیٰ نے کبھی یہ تعلیم نہیں دی کہ میری ماں کو معبود مانو، یہود و نصاریٰ نے تو اللہ کو چھوڑ کر احبار اور ہبان کو بھی اپنا رب بنا رکھا تھا۔ قرآن مجید نے ایسے تمام عقائد کی تردید کی۔ قرآن میں ہے:

﴿وَقَالَتِ الْيَهُودُ عُزَيْرٌ ابْنُ اللَّهِ وَقَالَتِ النَّصْرَى الْمَسِيحُ ابْنُ اللَّهِ ذَلِكَ قَوْلُهُمْ بِأَفْوَاهِهِمْ يُضَاهِئُونَ قَوْلَ الَّذِينَ كَفَرُوا مِنْ قَبْلُ قَتَلْتَهُمُ اللَّهُ أَنَّى يُؤْفَكُونَ ۝ اتَّخَذُوا أَحْبَارَهُمْ وَرُهَبَانَهُمْ أَرْبَابًا مِنْ دُونِ اللَّهِ وَالْمَسِيحَ ابْنَ مَرْيَمَ وَمَا أُمِرُوا إِلَّا لِيَعْبُدُوا إِلَهًا وَاحِدًا لَا إِلَهَ إِلَّا هُوَ سُبْحٰنَهُ عَمَّا يُشْرِكُونَ ۝ يُرِيدُونَ أَن يُطْفِئُوا نُورَ اللَّهِ بِأَفْوَاهِهِمْ وَيَأْبَى اللَّهُ إِلَّا أَن يُتِمَّ نُورَهُ وَلَوْ كَرِهَ الْكَافِرُونَ ۝﴾ (توبہ: ۳۰-۳۲)

”یہودی کہتے ہیں کہ عزیر اللہ کا بیٹا ہے، عیسائی کہتے ہیں کہ مسیح اللہ کا بیٹا ہے، یہ بے حقیقت باتیں ہیں، جو وہ اپنی زبانوں سے نکالتے ہیں، ان لوگوں کی دیکھا دیکھی، جو ان سے پہلے کفر میں مبتلا ہوئے تھے۔ خدا کی مار ان پر یہ کہاں سے دھوکا کھا رہے ہیں۔ انھوں نے اپنے علما اور درویشوں کو اللہ کے سوا اپنا رب بنا لیا ہے۔ اور اسی طرح مسیح ابن مریم کو بھی حالانکہ ان کو ایک معبود کے سوا کسی کی بندگی کرنے کا حکم نہیں دیا گیا تھا، وہ جس کے سوا کوئی مستحق عبادت نہیں پاک ہے وہ ان مشرکانہ باتوں سے جو یہ لوگ کرتے ہیں، یہ لوگ چاہتے ہیں کہ اللہ کی روشنی کو اپنی پھونکوں سے بجھا دیں، مگر اللہ اپنی روشنی کو مکمل کیے بغیر ماننے والا نہیں، خواہ کافروں کو کتنا ہی ناگوار ہو۔“

یہودیوں اور عیسائیوں نے توحید کی جس اصل تعلیم کو بھلا دیا تھا، اللہ تعالیٰ نے اپنے خاتم النبیین ﷺ کے ذریعہ سے اپنے آخری صحیفہ آسمانی میں یاد دلایا، اس سے یہ کہاں ظاہر ہوتا ہے کہ اس کی تعلیم میں یہودیت اور عیسائیت کا نہیں یہودیوں اور عیسائیوں سے سنی سنائی یا ان سے

حاصل کی ہوئی باتوں کو قرآن مجید میں جمع کر دیا گیا ہے۔ قرآن مجید نے تو ان کے یہاں جو بگڑی ہوئی تعلیم تھی، اس کو رد کر کے اس کو سنوارنے کی کوشش کی ہے۔

اللہ کے لغوی اور نحوی اشتقاق کی بحث تو پرانی ہے، جس کو چھیڑ کر اس مفہوم کو گنجلک کر دیا گیا ہے، چاہے اس پر جتنی بحث کی جائے، مسلمان عام طور سے یہی سمجھتے ہیں کہ یہ عربی لفظ ہے اور عربی کے الہ سے مشتق ہے۔ اور یہ تسلیم کہ یہ کلدانی اور سریانی کے الہ یا عبرانی کے الہ سے مشتق ہے۔ اور یہ تسلیم کہ قرآن سے پہلے جاہلی شعراء کے یہاں یہ لفظ ملے گا۔ لیکن سوال یہ ہے کہ کلدانی، سریانی، عبرانی بولنے والوں اور جاہلی شاعروں کے یہاں اور قرآن اور اسلام میں اللہ کا تصور کیا ہے۔ اللہ کے استعمال سے یہ ظاہر ہے کہ ایام جاہلیت میں توحید تھی، تو پھر مصنف کا یہ لکھنا کیا معنی رکھتا ہے کہ اس زمانے میں دیوتاؤں اور دیویوں کی بڑی تعداد تھی۔ (ص: ۲۳) پتھروں اور درختوں کی پوجا ہوتی تھی۔ (ص: ۲۳) خدا پر یقین رکھنے کے ساتھ ان کو خیال رہا کہ ان کی بت پرستی میں ایسا تضاد نہیں جس کو وہ رد کر دیں، اسی طرح وحدانیت کے سلسلہ میں کسی باضابطہ تحریک کی کوئی اچھی شہادت نہیں ملتی۔ (ص: ۲۸) وغیرہ وغیرہ۔ ایام جاہلیت میں اللہ کا ذکر ضرور ہے اور کچھ تھوڑے سے لوگ توحید کے قائل رہے، لیکن اس زمانہ کے عام لوگوں کا یہ مقصد رہا کہ اللہ کے سوا اور بھی معبود (الہ) ہیں۔ اس کے کچھ شریک بھی ہیں، اس میں اور جنوں میں باہم کوئی رشتہ قائم ہے۔ اس کے بیٹے اور بیٹیاں بھی ہیں وغیرہ۔ اسی لیے ایم اے میور کو بھی یہ لکھنا پڑا کہ اس زمانے میں بت پرستی اور بنو اسمعیل کے یہودہ اعتقادات کی لہر جوش مارتی ہوئی کعبہ سے آ کر ٹکراتی تھی۔ (دیباچہ Xcv11)

قرآن مجید نے ایسے تمام باطل عقائد اور توہمات کی تردید کی، اور اللہ کے تصور میں اس کی وحدت، وحدانیت، مشیت، وسعت، قدرت، رحمت، محبت کی ایسی اعلیٰ تعلیم پیش کی جو موجودہ توریت اور انجیل میں بگاڑ دی گئی تھی جس کو قرآن مجید اور اسلام نے پھر سے استوار کر کے نکھار دیا۔ واضح رہے کہ جس زمانے میں وحی الہی آئی اس نے خدا پرستی میں کوئی نئی اور انوکھی بات نہیں سکھائی، پرانی ہی باتوں کی تعبیر انسان کے وجدانی عقائد و تصورات اور علم کے مطابق کر دی۔ اس حقیقت کو مستشرقین اپنے مخصوص طرز کے معروضی مطالعہ کے ذریعہ جس رنگ میں چاہیں پیش کریں، مگر

حقیقت اپنی جگہ پر حقیقت ہی رہے گی۔

خود قرآن مجید میں ہے:

﴿مَا يُقَالُ لَكَ إِلَّا مَا قَدْ قِيلَ لِلرُّسُلِ مِنْ قَبْلِكَ إِنَّ رَبَّكَ لَذُو مَغْفِرَةٍ وَذُو عِقَابٍ أَلِيمٍ﴾ (حم السجده: ۴۳)

”اے نبی تم کو جو کچھ کہا جا رہا ہے اس میں کوئی چیز بھی ایسی نہیں ہے جو تم سے پہلے گزر ہوئے رسولوں کو نہ کہی جا چکی ہو، بے شک تمہارا رب بڑا اور درگزر کرنے والا ہے، اور اس کے ساتھ بڑی دردناک سزا دینے والا بھی ہے۔“

اسلام کی یہ صریح تعلیم ہے کہ تمام سچے مذاہب درحقیقت ایک ہی ہیں، ایک ہی پیغام ہے جو آدم سے لے کر محمد رسول اللہ ﷺ تک سنایا جاتا رہا، میرے استاذ محترم مولانا سید سلیمان ندوی نے اپنے ایک مضمون ”رسول وحدت“ میں اس کی تصریح اس طرح کی ہے کہ قرآن مجید نے ہمارے سامنے دو لفظ پیش کیے ہیں۔ دین اور شریعت جس کو منسلک اور منہاج بھی کہتے ہیں، دین سے مراد مذہب کے وہ بنیادی امور ہیں جن پر تمام مذاہب حق کا اتفاق ہے۔ مثلاً خدا کی بستی، اس کی توحید، اس کی صفات کاملہ، انبیاء ﷺ کی بعثت، خدا کی خالص عبادت، حقوق انسانی، اچھے اخلاق اور برے اعمال کی جزا و سزا، یہ وہ اصل دین ہے جس میں تمام پیغمبروں کی تعلیم یکساں تھی، اس کو لے کر اول سے آخر تک تمام انبیاء ﷺ آئے، اس میں زمان و مکان کے تغیر کو کوئی دخل نہیں، نہ قوم و ملت کے اختلاف سے اس میں کوئی اختلاف ہوا، وہ ہر زمانہ اور ہر مقام میں یکساں رہا اور وہاں کے پیغمبروں نے اس کی یکساں تعلیم دی، اب اگر اس میں کسی جہت سے کوئی اختلاف ہوا تو یا تو طریقہ تعبیر کی غلطی ہے، یا باہر کی چیزیں اس میں مل گئی ہیں، اور اس کی حالت میں تغیر پیدا ہو گیا ہے، دوسری چیز یعنی شرع منہاج اور منسلک وہ جزئیات احکام ہیں جو ہر قوم و مذہب کی زمانی و مکانی خصوصیات کے سبب سے بدلتے رہتے ہیں۔ مثلاً عبادت الہی کے طریقوں میں ہر مذہب میں تھوڑا تھوڑا اختلاف ہی عبادت کی سمتیں الگ الگ ہیں۔ اعمال فاسد کے انسداد کی تدبیریں جدا جدا ہیں۔ اب قرآن کے نقطہ نظر سے مذاہب کے اختلاف کا یہ مطلب ہے کہ اصل دین جو ازلی سچائی اور ابدی

صداقت ہے۔ ناقابل تبدیل اور ناقابل تغیر ہے، البتہ متفقہ حصول مقصد کے راستے اور طریقے مختلف پیغمبروں کے زمانوں میں اگر اصلاح اور تبدیل کے قابل پائے گئے تو بدلتے رہتے ہیں، دنیا میں انبیاء علیہم السلام کا وقتاً فوقتاً ظہور اسی ضرورت سے ہوتا رہا ہے کہ وہ اسی ازلی اور ابدی صداقت کو دنیا کے سامنے پیش کرتے رہیں۔ اور دین کو اصل مرکز پر قائم رکھیں، اور ساتھ ہی اپنی قوم و ملک اور زمانہ کے حالات کے مطابق خاص احکام اور جزئیات جو ان کے لیے مناسب ہوں ان کو بتائیں اور سکھائیں۔ انبیاء علیہم السلام کے حالات پڑھنے سے معلوم ہوتا ہے کہ ایک صاحب شریعت نبی کے بعد دوسرا صاحب شریعت نبی اسی وقت بھیجا گیا ہے جب پہلا صحیفہ کھو گیا ہے، یا ذہنی تحریکات اور دستی تصرفات سے ایسا بدل گیا ہے کہ اصلیت مشتبہ ہو گئی ہے۔ حضرت ابراہیم کے صحیفوں کے گم ہو جانے کے بعد حضرت موسیٰ پر تورات نازل ہوئی اور جب اس میں اختلافات پیدا ہوئے تو زبور وغیرہ مختلف صحیفے آتے رہے، جو عہد نامہ قدیم میں موجود ہیں، پھر اس کی تکمیل کے لیے انجیل آئی اور جب اس میں انسانی اختراعات کا دخل ہو گیا تو قرآن اترا۔

باب: ۲

اس باب میں مصنف نے پہلے یہ بحث چھیڑ دی ہے کہ رسول اللہ ﷺ کے آباء و اجداد کو مکہ میں اہمیت حاصل تھی کہ نہیں۔ ان کا جو طرز استدلال عام طور سے اس کتاب میں ہے وہی اس باب میں بھی ہے۔ ظاہر ہے کہ وہ اپنے ناظرین کے دلوں میں آپ کے اسلاف سے متعلق کچھ نہ کچھ شکوک ضرور پیدا کر دینا چاہتے تھے۔ اسی لیے اپنے خاص سلسلہ معلومات سے پھر کام لیا ہے۔

رسول اللہ ﷺ کے خاندان کے متعلق مولانا شبلی رقم طراز ہیں کہ آنحضرت ﷺ کا خاندان اگرچہ ابا عن جد معزز اور ممتاز چلا آتا تھا لیکن جس شخص نے اس خاندان کو قریش کے لقب سے ممتاز کیا وہ نضر بن کنانہ تھے۔ بعض محققین کے نزدیک قریش کا لقب سب سے پہلے فہر کو ملا، اور ان ہی کی اولاد قریشی ہے۔ نضر کے بعد فہر اور فہر کے بعد قصی بن کلاب نے نہایت عزت اور اقتدار حاصل کیا۔ اس زمانہ میں حرم کے متولی علیل خزاعی تھے۔ قصی نے علیل کی صاحبزادی سے جن کا نام حی تھا، شادی کی تھی۔ اس تعلق سے علیل نے مرتے وقت وصیت کی کہ حرم کی خدمت قصی کو سپرد کی

جائے۔ اس طرح یہ منصب بھی ان کو حاصل ہو گیا۔ قصی نے ایک دارالمشورہ قائم کیا جس کا نام دارالندوہ رکھا۔ قریش جب کوئی جلسہ یا جنگ کی تیاری کرتے تو اسی عمارت میں کرتے۔ قافلے باہر جاتے تو یہیں سے تیار ہو کر جاتے اور دیگر تقریبات کے مراسم بھی یہیں ادا ہوتے۔

قصی نے بڑے بڑے نمایاں کام کیے، جو ایک مدت تک یادگار رہے۔ مثلاً سقایہ اور رفاہہ جو خدام عرب کا سب سے بڑا منصب تھا، ان ہی نے قائم کیا۔ تمام قریش کو جمع کر کے تقریر کی کہ سیکڑوں ہزاروں کوس سے لوگ حرم کی زیارت کو آتے ہیں، ان کی میزبانی قریش کا فرض ہے، قریش نے ایک سالانہ رقم مقرر کی جس سے منی اور مکہ معظمہ میں حجاج کو کھانا تقسیم کیا جاتا تھا۔ اس کے ساتھ چرمی حوض بنوائے جن میں ایام حج میں پانی بھر دیا جاتا تھا کہ حجاج کے کام آئے۔ مشعر حرام بھی ان ہی کی ایجاد ہے جس پر ایام حج میں چراغ جلائے جاتے تھے۔ قصی نے اس قدر شہرت اور اعتبار حاصل کیا کہ بعض لوگوں کا بیان ہے کہ قریش کا لقب ان ہی کو ملا۔ علامہ ابن عبد ربہ نے عقد الفرید میں لکھا ہے اور یہ بھی تصریح کی ہے کہ قصی نے چونکہ خاندان کو جمع کر کے کعبہ کی آس پاس بسایا، اس لیے ان کو قریش کہتے ہیں۔ قصی کے بعد قریش کی ریاست ان کے منجھلے بیٹے عبد مناف نے حاصل کی اور ان ہی کا خاندان رسول اللہ ﷺ کا خاندان ہوا۔ قصی کے دوسرے بیٹے آنحضرت ﷺ کے پردادا اور ہاشم کے ذمہ حرم کے زائرین کے لیے سقایہ اور رفاہہ کی خدمت سپرد ہوئی۔ انھوں نے یہ فرض نہایت خوبی سے انجام دیا۔ حجاج کو سیر چشمی سے کھانا کھلانے کے لیے سبیل رکھتے تھے۔ تجارت کو نہایت ترقی دی۔ روم کے قیصر اور حبش کے بادشاہ سے عرب تاجروں کے لیے ٹیکس معاف کرایا۔ جس سے قریش کے قافلہ تجارت کی عزت بڑھی۔ عرب کے مختلف قبائل میں دورہ کر کے یہ معاہدہ کیا کہ قریش کے کاروان تجارت کو ضرر نہ پہنچایا جائے گا۔ ایک دفعہ قحط پڑا تو ہاشم نے شور بہ میں روٹیاں چورا کر کے لوگوں کو کھلائیں، اسی لیے وہ ہاشم کے نام سے مشہور ہو گئے۔

(سیرۃ النبی، جلد اول، ص: ۶۶-۱۶۵)

مگر ہمارے مصنف نے ان کی اہمیت یہ لکھ کر کم کر دی ہے کہ حجاج کی دیکھ بھال کا معاملہ ایک ادنیٰ درجہ کی چیز تھی، تجارت سے بڑے منافع حاصل ہو رہے تھے، اس لیے یہ کام ہاشم کے حوالے

کردیا گیا تھا۔ (ص: ۳۰)

وہ رسول اللہ ﷺ کے دادا عبدالمطلب کے متعلق لکھتے ہیں کہ انھوں نے چاہہ زمزم کی کھدائی کر کے یہ تو ثابت کر دیا کہ ان میں کام کی ابتدا کرنے اور سرگرم عمل ہونے کی صلاحیت ہے اور خانہ کعبہ کی عزت برقرار رکھنے میں بھی حصہ دار تھے، لیکن اس اعتراف کے باوجود یہ بھی لکھ جاتے ہیں کہ یہ نہیں معلوم ہوتا ہے کہ مکہ میں نمایاں آدمی تھے مگر کچھ نہ معلوم ہونے کے باوجود ان کو یہ معلوم ہو سکا کہ حجاج کو پانی فراہم کرنے کا حق ان ہی کو تھا، پھر ان کی امتیازی حیثیت کو ظاہر کرنے کے لیے یہ لکھتے ہیں کہ ان کی لڑکیوں کی شادی مکہ کے بعض بہترین اور طاقتور ترین خاندانوں میں ہوئی، یہ معلومات بھی فراہم کی ہیں کہ جب کہ مکہ پر ابرہہ کا حملہ ہوا تو وہی صلح و صفائی کے لیے بھیجے گئے۔ اس کی اہمیت یہ لکھ کر کم کر دی ہے۔ کہ وہ مکہ کے لوگوں کی طرف سے نہیں بلکہ ایک اقلیت کی طرف سے ملے پھر لکھتے ہیں کہ ان کے ملنے کا جو بھی مقصد رہا ہو، لیکن جب ابرہہ کی مراجعت ہوئی تو ان کی حکمت عملی کی خود بخود نشی ہو گئی۔ پھر اپنی عادت کے مطابق قیاس سے کام لیتے ہوئے لکھتے ہیں کہ یہ ہم نہیں بتا سکتے کہ ابرہہ سے ملنے کے بعد عبدالمطلب کا اثر بڑھا کہ نہیں۔ کیونکہ اس کے بعد ہی ان کی وفات ہو گئی۔ لیکن یہ بہت آسانی سے بتا سکے کہ ابرہہ سے ان کے ملنے سے اندازہ ہوتا ہے کہ ان کے قبیلہ کا حال برا ہو رہا تھا۔ اس قسم کا اندازہ لگانے میں مصنف بہت ماہر ہیں۔

مصنف نے عبدالمطلب کی اہمیت بھی کم کرنے کی کوشش کی ہے، لیکن ان کے پیش رو سوانح نگاروں میں میور نے ان کی عظمت اور سطوت کی پوری تصویر اپنی کتاب دی لائف آف محمد میں پیش کی ہے۔ وہ لکھتے ہیں کہ چاہہ زمزم کی کھدائی عبدالمطلب کی زندگی میں بڑی کامرانی تھی اور دوسرے کنوئیں چھوڑ دیئے گئے اور سب اس کی طرف مائل ہوئے۔ عبدالمطلب اس سے تمام زائرین کو پانی مہیا کرتے اور بہت جلد کعبہ کے حصہ دار ہو گئے۔ ان کی شہرت بڑھتی چلی گئی، ان کے خاندان کے طاقتور بیٹوں نے ان کے رتبہ کو اور بڑھایا اور وہ مکہ کے سردار بن گئے۔ ان کی یہ سرداری ان کی وفات تک رہی۔ میور نے یہ بھی لکھا ہے کہ امیہ کے قبیلہ کو عبدالمطلب کی خوشحالی اور شہرت سے رشک پیدا ہوا تو اس کے لڑکے نے اپنی فوقیت دکھانے کی خاطر عبدالمطلب کو چیلنج دیا، لیکن ایک

قریشی نے ثالث بن کر عبدالمطلب کی برتری کا فیصلہ دیا، جس کو حرب نے تسلیم نہیں کیا۔ اسی وقت سے بنو ہاشم اور بنو امیہ میں رشک و حسد پیدا ہونا شروع ہو گیا۔ عبدالمطلب کے اقتدار اور طاقت میں اس وقت بھی اضافہ ہوا، جب انہوں نے مکہ کے بنو خزاعہ سے باہمی اعتماد کا معاہدہ کیا۔ یہ معاہدہ کعبہ میں آویزاں کیا گیا، اور جب ابرہہ نے مکہ پر کعبہ کو منہدم کرنے کے لیے حملہ کیا تو مکہ کے لوگوں نے عبدالمطلب ہی کو اور سرداروں کے ساتھ ابرہہ کے پاس بھیجا۔ ابرہہ نے اس حملہ میں عبدالمطلب کے دو سوانٹ پکڑ کر ضبط کر لیے تھے۔ عبدالمطلب ابرہہ کے پاس پہنچے تو اس نے ان کی بڑی عزت کی۔ اس لیے ان کے اونٹوں کو اس امید پر واپس کر دیا کہ وہ کعبہ کے معدوم کرنے میں مدد دیں۔ عبدالمطلب نے اس کی بات نہیں مانی، بات آگے نہیں بڑھی۔ عبدالمطلب مکہ واپس آئے اپنے لوگوں کو تو پہاڑیوں کی طرف چلے جانے کو کہا، لیکن کعبہ کے دروازہ کو پکڑ کر دعا کی کہ اے اللہ اپنے گھر کو بچالے اور صلیب کو اس پر فتح نہ عطا کر۔ اس کے بعد ابرہہ کی فوج میں وبا پھوٹ پڑی، وہ واپس ہوئی تو سمندر میں غرقاب ہو گئی، اور ابرہہ بھی سنانی پہنچتے ہی مر گیا۔

(دی لائف آف محمد، دیباچہ CXV11)

میور کی تحریر سے معلوم ہوتا ہے کہ عبدالمطلب اپنے زمانہ کے اہم ترین، معزز ترین اور متمول ترین سرداروں میں تھے، مگر منگمری واٹ کی تحریروں سے ان باتوں کی تردید ہوتی ہے، ان کا خیال ہے کہ حرب بن امیہ اور عبدالمطلب کے حریف ہونے کی روایت مشکوک ہے۔ کیونکہ یہ بات زیادہ تفصیل سے نہیں بیان کی گئی ہے، پھر وہ یہ کہتے ہیں، کہ عبدالمطلب ابرہہ سے مکہ کے تمام لوگوں کی طرف سے نہیں ملے، بلکہ ایک اقلیت کی طرف سے نمائندگی کرتے ہوئے معلوم ہوتے ہیں، اور ابرہہ سے جا کر ملنے کی پالیسی سے یہ اندازہ ہوتا ہے کہ ان کے قبیلہ کی حالت بدتر ہوتی جا رہی تھی، اس قسم کے اندازے لگانا ایک مؤرخ کے شایان شان نہیں، بہر حال میور اور منگمری میں کون صحیح ہے، اس کا اندازہ لگانے کے بجائے یہ تو آسانی سے کہا جاسکتا ہے کہ یہ یورپی اہل قلم اپنی مرضی کے مطابق جو چاہیں لکھیں اور اپنے زور قلم سے لکھ کر ناظرین کو متاثر کریں، ڈی لیس جانسٹن نے اپنا زور قلم یہ لکھ کر دکھایا ہے کہ زمزم کی کھدائی کے بعد عبدالمطلب کا رتبہ اور اقتدار اپنے باپ سے زیادہ

بڑھ گیا تھا۔ اور جو فضیلت قصی کو حاصل تھی، وہ ان کو حاصل ہو گئی، اور ان کی شہرت بڑی بلندی پر اس وقت پہنچی جب ان کی وفات سے آٹھ سال پہلے ابرہہ نے مکہ پر حملہ کیا۔ لیکن وبا سے اپنی فوج سمیت موت کے گھاٹ اتر ا۔ (ص: ۳۹، ۴۰)

حلف الفضول کی تفصیل طبقات ابن سعد ج: ۱، ص: ۸۲ کے حوالے سے مولانا شبلی رحمان نے یہ لکھی ہے، کہ لڑائیوں کے متواتر سلسلہ نے سیکڑوں گھر برباد کر دیئے تھے، قتل و سفاکی موروثی اخلاق بن گئے تھے، یہ دیکھ کر بعض طبیعتوں میں اصلاح کی تحریک پیدا ہوئی، جنگ فجار سے لوگ واپس ہوئے تو زبیر بن عبدالمطلب نے جو رسول اللہ ﷺ کے چچا اور خاندان کے سرکردہ تھے، یہ تجویز پیش کی، چنانچہ ان ہاشم زہرہ اور نیم عبد اللہ بن جدعان کے گھر میں جمع ہوئے اور معاہدہ ہوا کہ ہم میں سے ہر شخص مظلوم کی حمایت کرے گا اور کوئی ظالم مکہ میں نہ رہنے پائے گا۔ آنحضرت ﷺ اس معاہدہ میں شریک تھے، اور عہد نبوت میں فرمایا کرتے کہ معاہدہ کے مقابلہ میں اگر مجھ کو سرخ رنگ کے اونٹ بھی دیئے جاتے تو میں نہ بدلتا۔ اور آج بھی ایسے معاہدہ کے لیے بلایا جائے تو میں حاضر ہوں۔ (سیرۃ النبی، ج: ۱، ص: ۱۸۳)

اب اسی بات کو مصنف نے کیا سے کیا کر دیا ہے، وہ پڑھنے کے لائق ہے لکھتے ہیں:

”کچھ دنوں کے لیے بنو ہاشم کی قیادت زبیر بن عبدالمطلب کے سپرد کر دی گئی، یہ فجار اور حلف الفضول کا زمانہ تھا، زبیر کو کوئی نمایاں حیثیت حاصل نہیں ہوئی۔ حلف الفضول کمزور قبیلوں کے اتحاد کا معاہدہ تھا، اس میں نمایاں حصہ عبد اللہ بن جدعان نے لیا، کیونکہ اس کا اجتماع اس کے گھر میں ہوا تھا، وہ فجار کی جنگ کے موقع پر مکہ کے اہم آدمیوں میں تھا۔“ (ص: ۳۲)

اوپر کی سطروں میں تو یہ لکھ گئے ہیں کہ حلف الفضول کمزور قبیلوں کا باہمی معاہدہ تھا، لیکن آگے چل کر لکھتے ہیں:

”فجار کی جنگ اس وقت ہوئی جب محمد پندرہ اور بیس کی عمر کے درمیان تھے، اور کہا جاتا ہے کہ اس لڑائی میں اپنے چچاؤں کی طرف سے اس میں تھوڑا حصہ لیا، وہ حلف الفضول کے موقع پر شاید موجود تھے، کہا جاتا ہے کہ بعد میں اس کی تعریف بھی کی، اس معاہدہ کا

مقصد نسبتاً مضبوط تر اور متمول تر قبیلوں کی بدعنوانیوں کے خلاف انصاف کو برقرار رکھنا تھا، اور یہ مقصد قرآن کی تعلیمات کے بعض مقصد سے بہت قریب تھا۔“ (ص: ۳۳)

مولانا شبلی رحمہ اللہ کے بیان سے تو ظاہر ہے کہ یہ معاہدہ اس لیے ہوا کہ ہر شخص مظلوم کی حمایت کرے گا، اور کوئی ظالم مکہ میں نہ رہنے پائے گا۔ لیکن مصنف نے اپنی طرف سے یہ اختراع کیا، کہ یہ معاہدہ مضبوط اور متمول قبیلوں کے خلاف کمزور قبیلوں کی طرف سے تھا، دونوں تعبیروں میں کافی فرق ہے۔

زبیر بن عبدالمطلب کی نمایاں حیثیت کو مصنف نے اس لیے کم کرنے کی کوشش کی کہ وہ رسول اللہ ﷺ کے چچا تھے، وہ ابوطالب کی بھی اچھی تصویر نہیں کھینچتے، وہ لکھتے ہیں کہ ابوطالب اپنے قبیلہ کے سردار تھے۔ (ص: ۳۲) لیکن مولانا شبلی رحمہ اللہ کی تحقیق ہے کہ عبدالمطلب کی مسند ریاست پر حرب متمکن ہوا، جو امیہ کا نامور فرزند تھا، مناصب ریاست میں صرف سقاہ یعنی حجاج کو پانی پلانا عباس کے ہاتھ میں رہا جو عبدالمطلب کے سب سے چھوٹے بیٹے تھے۔

(سیرۃ النبی ۸، ج: ۱، ص: ۱۷۶-۱۷۷)

ابوطالب برابر تجارت کرتے رہے، لیکن مصنف کا بیان ہے کہ ان کی غربت کی وجہ سے محمد ان کے لڑکے علی کو اپنے ساتھ رکھنے لگے، یہ صورت حال اس لیے پیدا ہو گئی تھی کہ ابوطالب میں نمایاں خوبیاں نہ تھیں، پھر عبدالمطلب کی وفات سے پہلے اس قبیلہ کا زوال بھی شروع ہو گیا۔ (ص: ۳۲)

رسول اللہ ﷺ کے والد بزرگوار کے متعلق مصنف کا بیان ہے کہ وہ شاید محمد کی پیدائش سے پہلے وفات پا گئے تھے۔ (ص: ۳۲) اور محمد کی پیدائش شاید ان کے والد کی وفات کے بعد ہوئی۔ (ص: ۳۳) مصنف نے اس تحریر میں ”شاید“ لکھ کر اپنی تحقیق کا کچھ اچھا نمونہ پیش نہیں کیا، کیونکہ اس میں کسی کو شک نہیں کہ رسول اللہ ﷺ کے والد کی وفات ان کی پیدائش سے پہلے ہو گئی تھی، میور نے واضح طور پر لکھا ہے کہ ان کی وفات محمد کی پیدائش سے پہلے ہی ہو گئی تھی۔ (باب اول، ص: ۴) مارگولیتھ نے تو صاف طور پر لکھا ہے کہ یہ یقینی ہے کہ مستقبل کے پیغمبر کے والد کی وفات بیٹے کی پیدائش سے پہلے ہو گئی۔ (ص: ۲۵)

رسول اللہ ﷺ کے قبیلہ کی اہمیت کو مصنف نے اپنی معروضی تحقیق سے ایک بار پھر گھٹانے

کی کوشش کی، پہلے تو یہ لکھتے ہیں کہ مجموعی حیثیت سے یہ اثر پڑتا ہے کہ محمد ﷺ کا قبیلہ مکہ کی زندگی میں ایک زمانے میں آگے آگے تھا، لیکن محمد کے مشن کے آغاز سے پہلے یہ زوال پذیر تھا، یہ محض کمزور اور غریب قبیلوں کا ایک نمایاں رکن تھا، اس کے افراد شام کی تجارت سے دلچسپی لیتے رہے لیکن شاید عبدسہم اور مخزوم قبیلوں کی طرح بڑی تجارت کے حصہ دار نہ تھے۔ (ص: ۳۳) مصنف کا سخن تکیہ شاید اور غالباً ہے، اس کی آڑ لے کر وہ سب کچھ کہہ جاتے ہیں۔ شاید اور غالباً جیسے الفاظ سچی مورخانہ تحقیق پر دلالت نہیں کرتے۔

مصنف نے رسول اللہ ﷺ کی پیدائش کی تاریخ ۵۷۰ء لکھی ہے، اس کے لیے کوئی حوالہ نہیں دیا ہے۔ صرف یہ لکھ دیا ہے کہ عام طور سے یہی خیال کیا جاتا ہے۔ میور نے یہی تاریخ لکھی ہے۔ مارگولیتھ نے کوئی تاریخ نہیں لکھی ہے، اردنگ نے ۵۶۱ء کی تاریخ لکھی ہے۔ (ص: ۳۴) مولانا شبلی نے ولادت کی تاریخ ۹ ربیع الاول بہ روز دوشنبہ مطابق ۲۰ اپریل ۵۷۱ء لکھی ہے۔ اس کی سند میں رقم طراز ہیں کہ مصر کے مشہور ہیئت داں عالم محمود پاشا فلکی نے ایک رسالہ میں دلائل ریاضی سے یہی تاریخ ثابت کی ہے۔ (سیرت النبی، ص: ۱۷۱)

رسول اللہ ﷺ کی ابتدائی زندگی کے جو واقعات قصے کے طور پر درج ہیں، ان کے متعلق مصنف کا طرز استدلال وہی ہے، جو عام طور سے ان کی اس کتاب میں ہے، وہ کہتے ہیں کہ آپ کی شادی سے پہلے کے بہت سے قصے ہیں، جو دینی انداز کے ہیں، مگر ایک سیکولر مورخ کے نزدیک صحیح نہیں ہیں، یہ اس لیے بھی کہ ان واقعات کا ذکر محمد کی آئندہ زندگی میں نہیں کیا جاتا، اور نہ ان کی کوئی سند ہے، اس کے بعد اپنی تحریر کا رخ بدل کر کہتے ہیں کہ راسخ العقیدہ مسلمان ان کو اہمیت دیتے ہیں، اس لحاظ سے وہ ان کے لیے سچے ہیں، اور ان کے پیغمبر کی زندگی کے آغاز کا ایک مناسب دیباچہ ہے۔ اور پھر وہ اپنے شاید سے کام لے کر لکھتے ہیں، کہ شاید ان کے بیان کرنے کا طریقہ ایسا ہے کہ جیسے یہ آنکھوں دیکھا حال ہے، اور مثال میں ابن اسحاق کی کتاب سے وہ سارے قصے چار صفحے میں نقل کر دیے گئے ہیں، جو آپ کے ایام رضاعت سے سفر شام تک بیان کیے گئے ہیں، ان کا خلاصہ یہ ہے کہ

”حضرت حلیمہ سعدیہ آپ کی رضاعت کے لیے تیار ہو گئیں، تو ان کو اتنا دودھ ہونے

لگا کہ آپ کے ساتھ آپ کا رضاعی بھائی بھی خوب سیر ہو کر دودھ پینے لگا، اور وہ جب مکہ سے اپنے گھر واپس جانے لگیں، تو ان کی اونٹنی نے راستہ میں خوب دودھ دیا، اور اسی طرح برابر دیتی رہی، اور جس گدھی پر سوار ہوئیں وہ بہت تیز چلنے لگی، اور جس چراگاہ میں ان کی اونٹنی چرنے جاتی وہ بہت شاداب رہنے لگی، پھر اس میں آپ کے شق صدر کی تفصیل بھی ہے، اور یہ بھی ہے کہ خود حضرت آمنہ نے بیان کیا کہ آپ جب پیٹ میں تھے، تو ان کے اندر سے ایک نور نکلا جس نے بصرہ کے محل کو منور کر دیا، پھر اس میں حضرت ابوطالب کے ساتھ آپ کے سفر شام کا ذکر ہے جہاں عیسائی راہب سے ملاقات ہوئی، اس نے آپ کی نبوت کی بشارت دی اور بہت سی نصیحتیں کیں۔“

ابن اسحاق کی یہ تمام روایتیں غیر مستند سمجھی گئی ہیں، حضرت حلیمہ سعدیہ کی رضاعت کے سلسلہ میں جو قصے بیان کیے گئے ہیں، ان کو غیر معتبر سمجھ کر مولانا شبلی نے بالکل رد کر دیا ہے۔ اور اپنی کتاب میں اس کا ذکر کرنا بھی پسند نہیں کیا ہے، انھوں نے شق صدر کے واقعہ کا بھی حوالہ نہیں دیا۔ سرسید احمد خاں نے اپنے خطبات احمدیہ میں اس کی پر زور تردید کی۔ اور لکھا کہ عیسائی مصنف ایک بڑی غلطی میں پڑے ہیں، وہ اپنے یہاں کی مقدس کتابوں کو جن میں کتب تواریخ اور ملوک اور قضاة وغیرہ داخل ہیں اور توریت و انجیل کے ان تمام مقاموں کو جن میں تاریخی واقعات بیان ہوئے ہیں۔ بمنزلہ وحی یعنی کلام الہی کے برابر سمجھتے ہیں۔ اور ان سب کو ہر طرح کی غلطی اور خطا سے پاک جانتے ہیں۔ حالانکہ ان میں بہت سی غلطیاں پائی جاتی ہیں۔ اس طرح انھوں نے خیال کر لیا ہے کہ مسلمان بھی اپنی حدیثوں اور روایتوں کو ایسا ہی بے نقص سمجھتے ہوں گے۔ اور اس خیال خام سے انھوں نے مسلمانوں کی تمام حدیثوں کو ناقابل خطا تصور کر کے اسلام پر نہایت سخت طعن و تشنیع کی ہے، حالانکہ وہ خود بڑی غلطی میں پڑے ہیں۔ کیونکہ مسلمان اپنے یہاں کی روایات و احادیث کو اسی نظر سے دیکھتے ہیں، جیسے کہ اور تواریخ کے واقعات کو دیکھتے ہیں۔ اور ان کو یوں ہی ممکن الخطا خیال کرتے ہیں۔ مسلمان اپنے یہاں کی حدیثوں اور روایتوں کو اس وقت صحیح سمجھتے ہیں، جب ان کے لیے کافی

ثبوت اور معتمد سند پاتے ہیں۔ ورنہ ان کی کچھ بھی حقیقت نہیں سمجھتے، یہ روایتیں جو شرح السنہ اور دارمی میں مذکور ہیں، صحت سے بہت دور ہیں۔ بعض علمائے اسلام ان کو محض ناقابل اعتبار سمجھتے ہیں۔ اور بیہودہ افسانے خیال کرتے ہیں جو محض جہلا کو خوش کرنے کے لیے گھڑے گئے ہیں۔ پس عیسائی مورخوں نے اس بات میں بڑی غلطی کی ہے کہ ان نامعتبر روایتوں کی بنیاد پر اسلام پر اعتراض کیا ہے۔ (خطبات احمدیہ، ص: ۶۶۳، ۶۶۵)

سر سید نے یہ بات آج سے ۱۲۲ برس پہلے لکھی تھی، مگر یہ مستشرقین جن میں منگمری واٹ بھی شامل ہیں، دوسروں کی کب سنتے ہیں، وہ تو اپنی سی کہنا جانتے ہیں، اسی طرح بجیرا کی ملاقات کی روایت کو مولانا شبلی رحمہ اللہ نے بالکل ساقط الاعتبار قرار دیا، وہ تحریر فرماتے ہیں کہ سر ولیم میور، ڈریپر اور مارگیلوس وغیرہ سب اسی واقعہ کو عیسائیت کی فتح عظیم خیال کرتے ہیں، اور اس بات کے مدعی ہیں کہ رسول اللہ ﷺ نے مذہب کے حقائق و اسرار اسی راہب سے سیکھے، اور جو نکتے اس نے بتا دیے تھے، اسی پر آنحضرت ﷺ نے عقائد اسلام کی بنیاد رکھی، اسلام کے تمام عمدہ اصول ان ہی نکتوں کے شروع اور حواشی ہیں۔

مولانا شبلی لکھتے ہیں کہ بجیرا کی ملاقات میں اس کی تعلیم کا کہیں ذکر نہیں ملتا، حقیقت یہ ہے کہ اس ملاقات کی روایت ہی بالکل ناقابل اعتبار ہے۔ اس کے جس قدر طریقے ہیں سب مرسل ہیں۔ راوی اول واقعہ کے وقت خود موجود نہ تھا، اور اس راوی کا نام نہیں بیان کرتا جو شریک واقعہ تھا۔

(سیرۃ النبی، ج: ۱، ص: ۸۰)

منگمری واٹ نے ابن اسحاق کی ان روایتوں کو یکجا کر کے اپنی علمی تحقیق کا ثبوت دیا ہے، تو ان کی یہ تحقیق سعی نامشکور ہے، اور ان کو نقل کر کے ان کی تضحیک کرنا مقصود ہے، تو مسلمان محققین کب ان کو قابل اعتبار سمجھتے ہیں، جو ان کی تضحیک سے وہ متاثر ہو جائیں گے، یا اگر وہ واقعی ان کو اس لیے مستند اور صحیح سمجھتے ہیں کہ یہ ابن اسحاق کی روایتیں ہیں، تو پھر ابن اسحاق کی اگر ہر روایت اور ہر رائے صحیح ہے تو ابن ہشام اور واقدی رسول اللہ ﷺ کی نبوت اور قرآن مجید کے کلام الہی ہونے کے بھی قائل اور دعویٰ دار ہیں، پھر منگمری واٹ کو رسول اللہ ﷺ کی نبوت اور قرآن مجید کے الہامی

کلام ہونے کا قائل اسی طرح ہونا چاہیے۔ جس طرح ابن اسحاق، ابن ہشام اور واقدی ہیں، یہ دیانت دارانہ تحقیق نہیں کہ ان کی جو رائے مصنف کی مطلب برآری کے لیے ہو تو وہ زوروں سے اچھالی جائے اور جو ان کے لیے قابل قبول نہ ہو اس سے انکار کیا جائے۔

رسول اللہ ﷺ کی شادی کے وقت حضرت خدیجہ کی عمر چالیس برس کی تھی جب کہ آپؐ پچیس برس کے تھے۔ مصنف نے یہ لکھ کر نیش زنی کی ہے کہ حضرت خدیجہ رضی اللہ عنہا کی عمر بتانے میں شاید مبالغہ کیا گیا ہے۔ شاید یہ لکھ کر اپنے ظلیات کا ثبوت تو ضرور دے دیا ہے اور اس طرح وہ اپنی ذمہ داری سے بھی ماہرانہ طور پر برأت کر سکتے ہیں، لیکن اگر یہ عمر بتانے میں مبالغہ سے کام لیا گیا ہے، تو اس کی کوئی سند نہیں پیش کرتے۔ بلکہ یہ لکھتے ہیں کہ حضرت خدیجہ کے آٹھ اولاد ہوئی، اور اگر ہر سال ہوتی رہی تو آخری اولاد ان کے ۲۸ ویں سن میں ہوئی، لکھتے ہیں کہ یہ ناممکن بات نہیں، لیکن اس پر کافی رائے زنی ہو سکتی ہے۔ ممکن ہے کہ اس کو اعجاز پر محمول کیا گیا ہو، لیکن ابن ہشام، ابن سعد اور طبری میں اس پر کوئی رائے زنی نہیں پھر ہمارے مصنف کو رائے زنی کر کے چھیڑ خانی کی کیا ضرورت تھی۔ اسی طرح محض قیاس کر کے یہ لکھنے کی کیا ضرورت تھی کہ خدیجہ رضی اللہ عنہا اتنی دولت مند نہیں رہی ہوں گی، جتنی کہ کہا جاتا ہے اور پھر ان کے قیاسات پر مبنی ان کے استدلال کا یہ رنگ ہے کہ خیال ہے کہ محمد کے پاس بھی کافی سرمایہ ہو گیا ہوگا۔ کیونکہ وہ تجارت میں معتدلانہ انداز میں حصہ لیتے رہے، اس کی کوئی سند نہیں ہے کہ وہ شام پھر نہیں گئے، لیکن اس کے یہ معنی بھی نہیں کہ وہ شام نہیں گئے یا یہ ممکن ہے کہ اپنی تجارت کی نگرانی دوسروں کے ذمہ کر دی ہوگی۔ اس امکان کو بھی پیش نظر رکھنا چاہیے کہ وہ تاجروں کے اندرونی حلقہ اور اس سود مند کاروبار سے بدر کر دیے گئے۔ لیکن یہ بھی سمجھنا صحیح نہیں کہ وہ بالکل بدر کر دیے گئے تھے کیونکہ انھوں نے اپنی لڑکی زینب رضی اللہ عنہا کی شادی عبد شمس کے قبیلہ کے ایک رکن سے کی، جو خدیجہ کے بھتیجے تھے ان کی دو لڑکیاں ابولہب کے لڑکوں سے منسوب تھیں، یہ اس لیے کہ ابولہب کے بارے میں خیال کیا جاتا تھا کہ شاید وہ بنو ہاشم کے مستقبل کا آدمی ہو، اس سے یہ بھی اندازہ کیا جاسکتا ہے کہ محمد کو بھی قبیلہ کے ہونہار نوجوانوں میں تصور کیا جانے لگا تھا۔ ان قیاسات اور ظلیات کے مجموعوں سے مصنف کے تحقیقی رنگ کا اندازہ کیا

جاسکتا ہے۔

رسول اللہ ﷺ پر جو وحی نازل ہوئی اس کے متعلق بھی مصنف نے عجیب و غریب بحث چھیڑ دی ہے۔ رسول اللہ ﷺ کی وحی سے متعلق مسلمانوں کا جو عقیدہ ہے وہ بخاری شریف کی اس حدیث سے ظاہر ہوگا کہ عبد اللہ بن یوسف، مالک، ہشام بن عروہ کی ام المؤمنین سے روایت ہے کہ حارث بن ہشام نے رسول اللہ ﷺ سے دریافت کیا کہ یا رسول اللہ ﷺ آپ کے پاس وحی کس طرح آتی ہے، تو رسول اللہ ﷺ نے فرمایا کہ کبھی میرے پاس گھنٹے کی آواز کی طرح آتی ہے، اور وہ مجھ پر بہت سخت ہوتی ہے، اور جب میں اسے یاد کر لیتا ہوں جو اس نے کہا تو وہ حالت مجھ سے دور ہو جاتی ہے۔ اور کبھی فرشتہ آدمی کی صورت میں میرے پاس آتا ہے، اور مجھ سے کلام کرتا ہے اور جو وہ کہتا ہے اسے میں یاد کر لیتا ہوں۔ حضرت عائشہ رضی اللہ عنہا نے بیان کیا کہ میں نے سخت سردی کے دنوں میں آپ ﷺ پر وحی نازل ہوتے ہوئے دیکھا پھر جب وحی موقوف ہو جاتی تو آپ کی پیشانی سے پسینہ بہنے لگتا۔ (کتاب الوحی، باب)

اسی کے بعد اس پہلی وحی کا ذکر ہے جو رسول اللہ ﷺ پر نازل ہوئی اس پوری حدیث کا

اردو ترجمہ یہ ہے۔

”یحییٰ بن بکیر، لیث عقیل ابن شہاب، عروہ بن زبیر ام المؤمنین حضرت عائشہ رضی اللہ عنہا سے روایت کرتے ہیں حضرت عائشہ رضی اللہ عنہا نے فرمایا کہ سب سے پہلے وحی جو رسول اللہ ﷺ پر اترنا شروع ہوئی وہ اچھے خواب تھے، جو بحالت خواب آپ دیکھتے تھے۔ چنانچہ جب بھی آپ خواب دیکھتے تو وہ صبح کی روشنی کی طرح ظاہر ہو جاتا۔ پھر تنہائی سے آپ کو محبت ہونے لگی۔ اور غار حرا میں تنہا رہنے لگے، اور قبل اس کے کہ گھر والوں کے ہاں آنے کا شوق ہو، وہاں تخت کیا کرتے، تخت سے مراد کئی رات عبادت کرنی ہے اور اس کے لیے توشہ لیتے یہاں تک کہ جب وہ غار حرا میں تھے، حق آیا۔ چنانچہ ان کے پاس فرشتہ آیا اور کہا پڑھ، آپ نے فرمایا کہ میں پڑھا ہوا نہیں ہوں۔ آپ بیان کرتے ہیں کہ مجھے فرشتہ نے پکڑا اور مجھے زور سے دبا یا، یہاں تک کہ مجھے تکلیف

محسوس ہوئی۔ پھر مجھ کو چھوڑ دیا اور کہا پڑھ میں نے کہا کہ میں پڑھا ہوا نہیں ہوں۔ آپ فرماتے ہیں کہ پھر تیسری بار پکڑ کر مجھے زور سے دبایا۔ پھر چھوڑ دیا اور کہا پڑھ: ﴿اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ وَرَبُّكَ الْأَكْرَمُ﴾ رسول اللہ ﷺ نے اس کو دہرایا۔ اس حال میں کہ آپ کا دل کانپ رہا تھا۔ چنانچہ حضرت خدیجہ رضی اللہ عنہا بنت خویلد کے پاس آئے اور دوبار فرمایا کہ مجھے کبمل اوڑھا دو تو لوگوں نے کبمل اوڑھا دیا۔ یہاں تک کہ آپ کا ڈر جاتا رہا۔ حضرت خدیجہ رضی اللہ عنہا سے سارا واقعہ بیان کر کے فرمایا کہ مجھے اپنی جان کا ڈر ہے۔ حضرت خدیجہ رضی اللہ عنہا نے کہا کہ ہرگز نہیں، خدا کی قسم اللہ تعالیٰ آپ کو کبھی رسوا نہ کرے گا، آپ تو صلہ رحمی کرتے ہیں، ناتوانوں کا بوجھ اپنے اوپر لیتے ہیں، محتاجوں کے لیے کماتے ہیں مہمان نوازی کرتے ہیں، اور حق کی راہ میں مصیبتیں اٹھاتے ہیں۔ پھر حضرت خدیجہ رضی اللہ عنہا آپ کو لے کر ورقہ بن نوفل بن اسد بن عبدالعزیٰ کے پاس گئیں جو حضرت خدیجہ کے چچا زاد بھائی تھے۔ ایام جاہلیت میں نصرانی ہو گئے تھے، اور عبرانی کتاب لکھا کرتے تھے۔ چنانچہ انجیل کو عبرانی زبان میں لکھا کرتے تھے، جس قدر اللہ چاہتا۔ وہ نابینا اور بوڑھے ہو گئے تھے، ان سے حضرت خدیجہ رضی اللہ عنہا نے کہا اے میرے چچا زاد بھائی اپنے بھتیجے کی بات سنو، آپ سے ورقہ نے کہا اے میرے بھتیجے تم کیا دیکھتے ہو، تو جو کچھ رسول اللہ ﷺ نے دیکھا تھا، بیان کر دیا۔ ورقہ نے آپ سے کہا کہ یہی وہ ناموس ہے جو اللہ تعالیٰ نے حضرت موسیٰ علیہ السلام پر نازل فرمایا تھا۔ کاش میں جوان ہوتا، کاش میں اُس وقت تک زندہ رہتا، جب تمہاری قوم تمہیں نکال دے گی۔ تو رسول اللہ ﷺ نے فرمایا کہ کیا وہ مجھے نکال دیں گے، ورقہ نے فرمایا ہاں جو چیز تو لے کر آیا ہے اس طرح کی چیز جو بھی لے کر آیا اس سے دشمنی کی گئی، اگر میں تیرا زمانہ پاؤں تو میں تیری پوری مدد کروں گا۔ پھر زیادہ زمانہ نہیں گزرا کہ ورقہ کا انتقال ہو گیا اور وحی کا آنا کچھ دنوں کے لیے بند ہو گیا۔“

ابن شہاب نے کہا مجھ سے ابو سلمہ بن عبدالرحمن نے بیان کیا کہ جابر بن عبداللہ انصاری وحی کے رکنے کی حدیث بیان کر رہے تھے، تو اس حدیث میں بیان کیا کہ آنحضرت ﷺ بیان فرما رہے تھے کہ ایک بار میں جا رہا تھا، تو آسمان سے ایک آواز سنی، نظر اٹھا کر دیکھا تو وہی فرشتہ تھا جو میرے پاس حرا میں آیا تھا، آسمان وزمین کے درمیان کرسی پر بیٹھا ہوا تھا، مجھ پر رعب طاری ہو گیا اور واپس لوٹ کر میں نے کہا مجھے کسبل اوڑھا دو، مجھے کسبل اوڑھا دو، تو اللہ تعالیٰ نے یہ آیت نازل فرمائی:

﴿يَا أَيُّهَا الْمُدَّثِّرُ ۝ قُمْ فَأَنْذِرْ ۝ وَرَبَّكَ فَكَبِّرْ ۝ وَثِيَابَكَ فَطَهِّرْ ۝ وَالرُّجُزَ فَاهْجُرْ ۝﴾ (المدثر: ۱ تا ۵)

”اے (محمد ﷺ!) جو کپڑا لپیٹے پڑے ہو، اٹھو اور ہدایت کرو اور اپنے پروردگار کی بڑائی کرو اور اپنے کپڑوں کو پاک رکھو اور ناپاکی سے دور رہو۔“

پھر وحی کا سلسلہ گرم ہو گیا، اور لگا تار آنے لگی۔ (بخاری شریف باب اول)

بخاری شریف کے اس باب میں یہ حدیث یہاں پر ختم ہو جاتی ہے۔ دوسری جگہ کتاب التعمیر میں بھی یہی حدیث نقل کی ہے۔ جس کے آخر میں کچھ فرق و اضافہ ہے، اس کا اردو ترجمہ ملاحظہ ہو۔

”پھر زیادہ زمانہ نہیں گزرا کہ ورقہ کا انتقال ہو گیا، اور وحی کا سلسلہ کچھ دنوں کے لیے منقطع ہو گیا۔ (امام زہری فرماتے ہیں) جیسا کہ حدیثوں سے ہم کو معلوم ہوا ہے، وحی کا سلسلہ رک جانے سے رسول اللہ ﷺ اس قدر غمگین اور رنجیدہ ہوئے کہ کئی مرتبہ آپ صبح کو اس ارادہ سے پہاڑوں پر گئے کہ اپنے آپ کو ان کی چوٹی سے گرا دیں، جب آپ کسی چوٹی پر پہنچتے تاکہ اپنے آپ کو نیچے گرائیں تو حضرت جبریل ظاہر ہوتے اور فرماتے اے محمد بلاشبہ آپ خدا کے برحق رسول ہیں، یہ سن کر آپ کا قلق و اضطراب ختم ہو جاتا اور دل مطمئن ہو جاتا اور آپ واپس تشریف لاتے۔“

(بخاری، کتاب التعمیر، جلد دوم، ص: ۱۰۳۳ مطبوعہ کرزن پریس دہلی)

اس حدیث میں کوئی ایسی بات نہیں جو اس لیے سمجھ میں نہ آئے کہ یہ گنجلک ہے۔ منگمری واٹ

نے اس حدیث کا سہارا لے کر بڑی گنجلک بحث چھیڑ دی ہے۔ مگر یہ حدیث بخاری شریف سے نہیں

لی، بلکہ طبری سے لی ہے۔ یہ اس لیے کہ طبری میں ان کی مطلب برآری اور چھیڑ چھاڑ کے لیے کچھ باتیں مل گئی ہیں، طبری نے ابن زہری ہی کے حوالہ سے یہ حدیث لکھی ہے، مگر اس کے لکھنے میں بخاری شریف کی حدیث سے جو اختلاف پیدا ہو گیا ہے، وہ پڑھنے کے بعد ہی ظاہر ہوگا۔ مصنف نے اس کا جو انگریزی ترجمہ دیا ہے اس کا اردو ترجمہ ذیل میں درج کیا جاتا ہے۔ مصنف نے اپنی بحث کی خاطر اس کو علیحدہ علیحدہ خانوں میں لکھا ہے:

ا: نعمان بن راشد زہری سے روایت کرتے ہیں۔ وہ عروہ سے اور عروہ حضرت عائشہ رضی اللہ عنہا سے روایت کرتے ہیں کہ حضرت عائشہ رضی اللہ عنہا نے فرمایا کہ وحی سب سے پہلے رسول اللہ ﷺ پر رویائے صادقہ سے شروع ہوئی، جو صبح صادق کے مانند ہوا کرتے تھے۔

ب: اس کے بعد آپ کو تنہائی محبوب ہو گئی۔ آپ غار حرا میں چلے جاتے اور وہاں تخت میں کئی راتوں تک مشغول ہو جاتے، قبل اس کے کہ اپنے گھر والوں کے پاس واپس آتے، وہ ان کے پاس آتے اور سامان لے کر اسی طرح واپس ہو جاتے۔ یہاں تک کہ خلاف امید آپ کے پاس حق آیا اور کہا کہ اے محمد آپ اللہ کے رسول ہیں۔

ج: انہوں نے یعنی محمد نے فرمایا کہ میں سوچ رہا تھا کہ میں اپنے کو پہاڑ کی چوٹی سے گزالوں، جب ایسا سوچ رہا تھا تو وہ میرے سامنے نمودار ہوا، اور کہا اے محمد ﷺ میں جبریل ہوں، اور آپ اللہ کے رسول ہیں۔

د: تب اُس نے کہا پڑھ، میں نے کہا کہ میں پڑھ نہیں سکتا ہوں، محمد ﷺ نے کہا تب اُس نے مجھے پکڑا اور تین بار بڑے زور سے دبوچا، یہاں تک کہ میں بے جان ہو گیا۔ تب اُس نے کہا کہ پڑھ ﴿اقْرَأْ بِاسْمِ رَبِّكَ الَّذِي خَلَقَ...﴾ اور میں نے پڑھا۔

س: پھر میں خدیجہ کے پاس آیا، اور کہا مجھے اپنی جان کا اندیشہ ہے۔ پھر اپنا واقعہ بیان کیا، تب انہوں نے کہا، خوش خبری ہو، خدا کی قسم اللہ آپ کو پریشانی میں نہ ڈالے گا، آپ رشتہ داروں کے لیے بھلائی کرتے ہیں، آپ سچ بولتے ہیں، آپ امانت کو واپس کرتے ہیں، آپ تکان برداشت کرتے ہیں، آپ مہمان نواز ہیں اور حق کے حامیوں کی مدد کرتے ہیں۔

ص: پھر وہ مجھے ورقہ بن نوفل بن اسد کے پاس لے گئیں اور ان سے کہا کہ اپنے بھائی کے لڑکے کی سنیے، انھوں نے پوچھا تو میں نے اپنا واقعہ بیان کیا، تب انھوں نے کہا کہ یہ وہی ناموس ہے، جو موسیٰ بن عمران پر نازل ہوا، کاش میں جوان ہوتا، اور اس وقت تک زندہ رہتا جب آپ کا قبیلہ آپ کو نکالے گا، میں نے کہا کہ کیا وہ مجھے نکال دے گا؟ انھوں نے کہا جب کوئی آدمی ایسا پیام لایا، جیسا آپ لائے ہیں، تو وہ اپنے دشمنوں سے ستائے بغیر نہیں رہا، اگر آپ کا وہ دن میرے سامنے آیا، تو میں آپ کی مدد پورے طور پر پورے زور سے کروں گا۔

ع: اقرأ کے بعد قرآن کا جو پہلا حصہ میرے اوپر نازل ہوا۔ وہ یہ تھا:

﴿ن وَالْقَلَمِ وَمَا يَسْطُرُونَ ۝ مَا آنتَ بِنِعْمَةِ رَبِّكَ بِمَجْنُونٍ ۝ وَإِنَّ لَكَ لَأَجْرًا غَيْرَ مَمْنُونٍ ۝ وَإِنَّكَ لَعَلَىٰ خُلُقٍ عَظِيمٍ ۝ فَسَتُبْصِرُ وَيُبْصِرُونَ ۝﴾

(القلم: ۱ تا ۵)

”ن، قلم کی اور جو (اہل قلم) لکھتے ہیں، اس کی قسم، یا کہ (اے محمد) تم اپنے پروردگار کے فضل سے دیوانے نہیں ہو، اور تمہارے لیے بے انتہا اجر ہے اور اخلاق تمہارے بہت (عالی) ہیں، سو عنقریب تم بھی دیکھ لو گے اور یہ (کافر) بھی دیکھ لیں گے۔“

غ: زہری بیان کرتے ہیں کہ رسول اللہ ﷺ پر وحی کا آنا کچھ عرصہ کے لیے بند ہو گیا۔ آپ بہت غمگین تھے، آپ پہاڑ کی بلند چوٹیوں پر چڑھنے لگے تاکہ وہاں سے گرائیں لیکن جب وہ ایک پہاڑ کی چوٹی پر پہنچے تو جبرئیل علیہ السلام نمودار ہوئے، اور کہا کہ آپ اللہ کے رسول ہیں، اس سے آپ کی بے چینی دور ہو جاتی اور اپنے آپ میں ہو جاتے۔

ف: رسول اللہ ﷺ اس کے بارے میں بیان کرتے اور کہا کہ میں ایک روز ٹہل رہا تھا کہ میں نے اس فرشتہ کو دیکھا، جو میرے پاس حرا میں آتا تھا وہ ایک کرسی پر تھا، جو آسمان اور زمین کے بیچ میں تھی، میں خوف زدہ ہوا، اور خدیجہ رضی اللہ عنہا کے پاس آیا اور کہا مجھ کو ڈھانک دو۔

ق: ہم نے آپ کو ڈھانک دیا، یعنی آپ کے اوپر اثر ڈال دیا، خدا نے اس پر یہ آیت اتاری:

﴿يَا أَيُّهَا الْمُدَّثِّرُ ۝ قُمْ فَأَنْذِرْ ۝ وَرَبُّكَ فَكَبِيرٌ ۝ وَثِيَابَكَ فَطَهِّرْ ۝﴾

(المدثر: ۱ تا ۴)

”اے اوڑھ کر لیٹنے والے اٹھ، خبردار کر، اپنے رب کی بڑائی کا اعلان کر، اور اپنے کپڑے پاک رکھ۔“

ک: الزہری کا بیان ہے، آپ پر جو آیتیں پہلے اتریں وہ ہیں:

﴿اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ وَرَبُّكَ
الْأَكْرَمُ ۝ الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ ۝﴾

(العلق: ۱ تا ۵)

منگمری واٹ اتنا لکھنے کے بعد یہ بھی تحریر کرتے ہیں، الزہری نے جو ابن شہاب کے نام سے بھی جانے جاتے تھے، یہ روایت بھی بیان کی ہے کہ جابر بن عبد اللہ انصاری نے کہا کہ رسول اللہ ﷺ نے وحی کے رک جانے کے سلسلہ میں فرمایا کہ جب میں ٹہل رہا تھا، یہاں تک لکھنے کے بعد مصنف لکھتے ہیں کہ اس روایت میں وادی کے بدلے ہوئے نام کا ذکر نہیں کیا گیا ہے اور یہ کہا گیا کہ مجھے ڈھانکو اور اوڑھا دیا گیا یہاں پر مصنف نے پوری روایت نقل نہیں کی، پوری روایت یہ ہے:

میں چہل قدمی کر رہا تھا، میں نے آسمان سے ایک آواز سنی میں نے اپنا سر اٹھایا، تو وہی فرشتہ تھا، جو میرے پاس حرا میں آیا تھا، وہ ایک کرسی پر بیٹھا تھا، جو زمین اور آسمان کے درمیان تھی، رسول اللہ ﷺ فرماتے ہیں، میں اس سے ڈرا، میں گھر آیا اور کہا مجھے ڈھانکو، مجھے ڈھانکو، تو لوگوں نے مجھے چادر اوڑھائی، پھر اللہ نے یہ آیت نازل فرمائی:

﴿يَا أَيُّهَا الْمُدَّثِّرُ ۝ قُمْ فَأَنْذِرْ ۝ وَرَبُّكَ فَكَبِيرٌ ۝ وَثِيَابَكَ فَطَهِّرْ ۝﴾

(المدثر: ۱ تا ۴)

”اے (محمد ﷺ) جو کپڑا لپیٹے پڑے ہو اٹھو اور ہدایت کرو اور اپنے پروردگار کی بڑائی کرو اور اپنے کپڑوں کو پاک رکھو۔“

آپ فرماتے ہیں کہ پھر وحی مسلسل آنے لگی۔

اتنا کچھ حذف کرنے کے بعد مصنف کا بیان ہے کہ جابر کے بیان سے تو معلوم ہوتا ہے کہ سورہ المدثر پہلی وحی ہے۔ (ص: ۴۰، ۴۱)

اب سوال یہ ہے کہ مصنف نے بخاری شریف کی روایت کے بجائے طبری کا سہارا کیوں لیا۔ بخاری شریف کی جلد میں طبری کی منقولہ حدیثوں سے زیادہ معتبر اور مستند ہیں۔ بخاری شریف اور طبری دونوں کی روایتوں سے ظاہر ہے کہ پہلے اقرأ والی آیتیں نازل ہوئیں۔ پھر کچھ دنوں وحی آنا رک گئی۔ پھر جب آئی تو پہلے المدثر کی آیتیں نازل ہوئیں۔

اس کے بعد وہ رسول اللہ ﷺ کے خواب کی بحث چھیڑ دیتے ہیں، کہتے ہیں کہ محمد کی نبوت کا آغاز رویائے صادقہ سے ہوا، اور یہ بتاتے ہیں کہ خواب اور رویائے صادقہ میں فرق ہے، اور دوسروں کو بھی گمراہ کر دیا۔ اس سورہ میں رویائے صادقہ کا مطلق ذکر نہیں بلکہ وحی کا نقشہ آیا ہے۔ اس سورہ کی جن آیتوں کا انگریزی ترجمہ ہے ان کو ذیل میں نقل کر کے ہم اپنے ناظرین کے لیے اردو ترجمہ بھی دے رہے ہیں، جو مولانا مودودی کا کیا ہوا ہے:

﴿وَالنَّجْمِ إِذَا هَوَىٰ ۝ مَا ضَلَّ صَاحِبُكُمْ وَمَا غَوَىٰ ۝ وَمَا يَنْطِقُ عَنِ الْهَوَىٰ ۝ إِنْ هُوَ إِلَّا وَحْيٌ يُوحَىٰ ۝ عَلَيْهِ شَدِيدُ الْقُوَىٰ ۝ ذُو مِرَّةٍ فَاسْتَوَىٰ ۝ وَهُوَ بِالْأُفُقِ الْأَعْلَىٰ ۝ ثُمَّ دَنَا فَتَدَلَّىٰ ۝ فَكَانَ قَابَ قَوْسَيْنِ أَوْ أَدْنَىٰ ۝ فَأَوْحَىٰ إِلَىٰ عَبْدِهِ مَا أَوْحَىٰ ۝ مَا كَذَبَ الْفُؤَادُ مَا رَأَىٰ ۝ أَفَتُبَارُونَهُ عَلَىٰ مَا يُرَىٰ ۝ وَلَقَدْ رَآهُ نَزْلَةً أُخْرَىٰ ۝ عِنْدَ سِدْرَةِ الْمُنْتَهَىٰ ۝ عِنْدَهَا جَنَّةُ النَّارِ ۝ إِذْ يَغْشَى السِّدْرَةَ مَا يَغْشَىٰ ۝ مَا زَاغَ الْبَصَرُ وَمَا طَغَىٰ ۝ لَقَدْ رَأَىٰ مِنْ آيَاتِ رَبِّهِ الْكُبْرَىٰ ۝﴾ (النجم: ۱ تا ۱۸)

”قسم ہے تارے کی جب کہ وہ غروب ہوا تمہارا رفق نہ بھٹکا ہے، نہ بہکا ہے، وہ اپنی خواہش نفس سے نہیں بولتا، یہ تو ایک وحی ہے جو اس پر نازل کی جاتی ہے۔ زبردست قوت والے نے تعلیم دی ہے، جو بڑا صاحب ہے، وہ سامنے آکھڑا ہوا، جب کہ وہ بالائی افق پر تھا، پھر قریب آیا، اور اوپر معلق ہو گیا یہاں تک کہ دو کمانوں کے برابر یا

اس سے کچھ کم فاصلہ رہ گیا۔ تب اس نے اللہ کے بندے کو وحی پہنچائی جو وحی بھی اسے پہنچائی تھی۔ نظر نے جو کچھ دیکھا اس نے اس میں جھوٹ نہیں ملایا۔ اب کیا تم اس پر اس سے جھگڑتے ہو جسے وہ آنکھوں سے دیکھتا ہے، اور ایک مرتبہ پھر اس نے سدرة المنتہی کے پاس اس کو اترتے دیکھا، جہاں پاس ہی جنت الماویٰ ہے، اس وقت سدرة المنتہی پر چھارہا تھا، جو کچھ چھارہا تھا، نگاہ چندھیائی، نہ حد سے متجاوز ہوئی اور اس نے اپنے رب کی بڑی نشانیاں دیکھیں۔“

منگمری نے جو انگریزی ترجمہ نقل کیا ہے، اس میں ﴿مَا يَنْطِقُ عَنِ الْهَوَىٰ ۝ إِنَّ هُوَ إِلَّا وَحْيٌ يُوحَىٰ﴾ کا کس قدر تعجب انگیز ترجمہ دیا ہے:

It is nothing but a suggestion suggested.

لیکن جارج سیل نے اس کا یہ ترجمہ کیا ہے:

Neither both he speak of his own will. It is no other than a revelation which has been revealed on to him.

دونوں ترجموں میں کتنا فرق ہے۔ منگمری کے ترجمے میں اور باتیں حذف کر دی گئی ہیں،

ترجمے کی آخری سطریں یہ ہیں:

He saw him too at a second decent by the sidra tree at the boundary, near which is the garden of abode. When the sidra tree was strangely enveloped the eye turned not aside, nor passed its limits verily he saw one of the greatest signs of his Lord.

ہمارے ناظرین کے سامنے اوپر قرآن مجید کی آیتیں ہیں، وہ دیکھ لیں کہ اوپر کا انگریزی

ترجمہ کہاں تک صحیح ہے۔ جارج سیل کا ترجمہ یہ ہے:

"One mighty in power enused with understanding taught it him and he appeared in the highest parts of the horison. Afterward he approached the prophet, untill he was at a distance of two length of get nearer and he revealed unto his servant that which he revealed. The highet of Mohsammad did not falsaly represent that which he saw. Will ye therefore dispute with him concerning that

which he saw? He also saw him another time by the late tree beyond which there is no passing near it is the gate of eternal abode. When the late tree covered that which it covered his eyesight turned not aside. neither did it wander, and he really beheld some of the greatest sign of the Lord. "

منگمری نے بیچ کا وہ حصہ حذف کر دیا ہے جس میں یہ ہے کہ اس نے اللہ کے بندے کو وحی پہنچائی جو وحی بھی اسے پہنچانی تھی، وہ وحی کے لفظ کو اس لیے نظر انداز کرنا چاہتے تھے کہ پھر یہ تسلیم کرنے کے سوا کوئی چارہ نہ تھا کہ کلام پاک وحی کے ذریعہ نازل ہوا اس کے بعد True Vision اور Vision کی بحث نہیں، چل سکتی تھی، وہ اپنی بحث میں جو کچھ کہتے ان کو کہنے کا حق تھا مگر قرآن کی آیتوں کا سہارا لے کر اپنے دعویٰ کو مستحکم کرنے کی فکر نہیں انہوں نے فریب اور تالیس سے کام لیا اور ایک ایسا ترجمہ پیش کیا، جس میں ”وحی“ کا ترجمہ ہی نہیں آنے پایا ہے۔ اگر انہوں نے نیک نیتی سے ترجمہ پر بھروسہ کیا ہے تو ترجمہ کی نوعیت زیر بحث آ جاتی ہے۔ جارج سیل نے کلام پاک کا ترجمہ کرتے وقت اپنے ترجمہ کے دیباچہ میں لکھا ہے کہ یورپ کے زیادہ تر ترجمے قابل اعتبار نہیں ہیں۔

منگمری واٹ نے قرآن مجید کا ایک غلط ترجمہ پیش کر کے یہ بحث بھی چھیڑ دی ہے کہ پیغمبر اسلام نے اس وقت اللہ کو یا جبرئیل کو دیکھا، وہ اس کو تسلیم کرتے ہیں کہ اس کے مفسرین یہی کہتے ہیں کہ اس وقت جبرئیل نمودار ہوتے تھے۔ جارج سیل نے بھی اپنے ترجمہ کے فٹ نوٹ میں لکھا ہے، لیکن منگمری واٹ کہتے ہیں کہ یہ خیال کرنے کے وجوہ ہیں، خود محمد ﷺ نے شروع میں یہی خیال کیا کہ وہ خدا کو دیکھ رہے ہیں۔ کیونکہ جبرئیل کا ذکر مدنی سورتوں سے پہلے نہیں آیا ہے۔ الیٰ عبودہ کے معنی تو اللہ کا بندہ ہونا چاہیے۔ لیکن یہ ترکیب بھدی Akward سی ہو جاتی ہے۔ جب تک فعل کے فاعل میں خدا سمجھا جائے، پھر حدیث میں جو ذکر ہے کہ حق آیا، اور کہا کہ اے محمد! آپ اللہ کے رسول ہیں، تو یہ حق سے خدا ہی مراد ہے، منگمری واٹ یہ لکھنے کو تو لکھ گئے۔ لیکن انہوں نے جو عبارت نقل کی ہے، اس کا پورا جملہ یہ ہے کہ حق آیا اور کہا کہ اے محمد! آپ اللہ کے رسول ہیں اگر حق

سے مراد خدا ہے، تو پھر یہ ہونا چاہیے کہ حق آیا اور کہا اے محمد! آپ ہمارے رسول ہیں اور پھر جابر کی تفسیر کا سہارا لے کر آگے جو کچھ کہتے ہیں، وہ اس قدر گنجلک ہو گیا ہے کہ اس کا سمجھنا آسان نہیں کہ آخر وہ کہنا کیا چاہتے ہیں۔ انہوں نے سورہ النجم کی ایک آیت کے معنی بھی بدلنے کی کوشش کی ہے۔ ﴿مَا زَاغَ الْبَصَرُ وَمَا طَغَىٰ ۚ لَقَدْ رَأَىٰ مِنْ آيَاتِ رَبِّهِ الْكُبْرَىٰ﴾ کے معنی تو یہ ہیں کہ اس نے اپنے رب کی بڑی نشانیاں دیکھیں۔ مگر ان کا خیال ہے کہ اس کے معنی یہ بھی لیے جاسکتے ہیں کہ محمد نے جو کچھ دیکھا، وہ خدا کے جمال اور عظمت کی نشانی تھی ان کے مذکورہ بالا ترجمہ میں اس آیت ﴿مَا كَذَبَ الْفُؤَادُ مَا رَأَىٰ﴾ کا ترجمہ نہیں ہے جس کے یہ معنی ہیں کہ نظر نے جو کچھ دیکھا دل نے اس میں جھوٹ نہیں ملایا۔ مگر وہ یہ کہتے ہیں کہ یہ آیت شاید بعد میں بڑھادی گئی، شاید لکھنے میں بڑے ماہر ہیں یہاں بھی اس مہارت سے فائدہ اٹھایا ہے یہ لکھ کر وہ یہ کہتے ہیں کہ اس سے اس بات کی طرف ذہن منتقل ہوتا ہے کہ انہوں نے اپنی آنکھوں سے جو کچھ دیکھا تھا، اس کو ان کے دل نے اشاری صورت Symbolic میں دیکھا، مصنف نے معلوم نہیں یہ کہاں سے معلوم کر لیا کہ محمد ﷺ کا یہ خیال تھا کہ انہوں نے شروع میں خدا کو دیکھا۔ اس پر وہ تبصرہ کرتے ہوئے لکھتے ہیں کہ ان کا یہ خیال بالکل صحیح تو نہ تھا لیکن ایسا خیال کرنے میں انہوں نے غلطی بھی نہیں کی اس لیے ان کا خیال ہے کہ آیت کا یہ ترجمہ ہونا چاہیے، ان کے دل نے اس کو سمجھنے میں غلطی نہیں کی، جو انہوں نے دیکھا، ان کو اصرار ہے کہ محمد ﷺ نے جبریل علیہ السلام کو نہیں دیکھا تھا، بلکہ خدا ہی کو دیکھا تھا، اگرچہ حضرت عائشہ کی اس روایت کا بھی حوالہ دیتے ہیں کہ محمد ﷺ نے خدا کو نہیں دیکھا تھا، اس روایت کے بعد مصنف کا یہ ثابت کرنا کہ محمد نے خدا کو دیکھا کہاں تک صحیح ہے، بات یہ ہے کہ مصنف شروع سے آخر تک اپنی تحریروں کے ذریعہ سے پر فریب انداز میں دکھانا چاہتے ہیں کہ کلام پاک، کلام الہی نہیں ہے، نہ یہ الہامی ہے، نہ رسول اللہ ﷺ پر وحی نازل ہوتی رہی، اس لیے سورہ النجم کی مذکورہ بالا آیتوں میں وحی کا لفظ جو دو بار آیا ہے، اس کو نظر انداز کر کے مصنف نے ایسے ترجمہ کو ترجیح دی ہے جس میں وحی کا ترجمہ کرنے سے انحراف کیا گیا، اس لیے Vision deram true vision اور آگے چل کر Dione iruption وغیرہ کی اصطلاحات کی گنجلک بحث کر کے اپنے ناظرین کے

ذہن کو گنجلک بنانے کی کوشش کی، مورخانہ اور دیانت دارانہ تجزیہ تو یہ تھا کہ وہ صاف صاف لکھتے کہ محمد ﷺ کے پیروؤں کا خیال ہے کہ قرآن مجید کلامِ الہی ہے، جو وحی کے ذریعہ سے محمد ﷺ پر نازل ہوا، مگر اس کو یہودی اور عیسائی تسلیم نہیں کرتے، بات یہاں پر ختم ہو جاتی، پھر ان کو اسلام کا مورخانہ ناقدانہ اور عاقلانہ مطالعہ کر کے اپنی تحریروں کا پشتارہ لگانے کی ضرورت نہ ہوتی۔ گزشتہ ۱۲ سو سال سے عیسائی مصنفین نے اسلام اور اس کے پیغمبر کے خلاف کتابوں پر کتابیں لکھ کر انبار لگا دیا ہے، مگر ان کے منشا کے مطابق مسلمان ان تحریروں سے متاثر ہو کر جو درجہ جو اسلام سے منحرف تو نہیں ہو رہے ہیں، بلکہ دنیا میں ان کی تعداد بڑھتی جا رہی ہے، اور کیا عجب کہ کسی زمانہ میں عیسائیوں سے زیادہ ان کی تعداد بڑھ جائے۔ اور اگر یہ کتابیں عیسائیوں کے لیے لکھی گئی ہیں، تو ان کے لیے ایسی کتابیں لکھی جائیں یا نہیں، وہ اپنے مذہبی عقیدہ کی بنا پر اسلام کے منکر اور مخالف بہر حال رہیں گے۔ غار حرا اور تخت کی بحث آتی ہے، تو مصنف ایک بار اپنے قیاسات بروئے کار لاتے ہیں۔

ایک صفحہ کی بحث میں Might be, must have been, hypothetically, probably,

Evidently, may have, apparently, presumably, seem to have been.

جیسے الفاظ کے سہارے اپنی مورخانہ تحقیق کا نمونہ پیش کیا ہے۔ پوری کتاب میں ایسے الفاظ کی بھرمار ہے، اور جتنی بار ان کا استعمال ہوا ہے، ان کو ایک ساتھ جمع کر دیا جائے، تو معلوم نہیں کتنے اوراق سیاہ کرنے پڑیں۔ وہ اسی قیاس آرائیوں کے ساتھ لکھتے ہیں، کہ محمد غار حرا میں مکہ کی گرمی سے بچنے کے لیے جاتے ہوں، یا یہودیوں اور عیسائیوں کے راہبوں سے متاثر ہو کر تنہائی کی تلاش میں گئے ہوں، یا وہاں عبادت کر کے اپنے گناہوں کی تلافی کرتے ہوں، پھر لکھتے ہیں کہ روایاتی طور پر اس طرف ذہن کو منتقل کر لیا جاتا ہے کہ اس عزت نشینی میں Vision ظاہر ہوا، لیکن محمد کی پکار کی تاریخیں غیر متعین ہیں۔ کبھی یہ خلاف امید ظاہر ہوتی، کبھی خدیجہ اس موقع پر ان سے زیادہ دور نہ ہوتیں۔ اب اس تحریر سے اندازہ ہوگا کہ مصنف نے غار حرا کے تخت کی اہمیت کس طرح کم کرنے کی کوشش کی ہے۔

اس کے بعد ”آپ خدا کے رسول ہیں“ کے عنوان پر ڈیڑھ صفحہ کی بحث ہے جس میں حسب

معمول Perhaps کا استعمال تین بار اور Probable کا دوبار اور پھر Must Have, it would be natural to suppose, might be take, persumably اور فقروں کا سہارا پھر لیا گیا ہے، لکھتے ہیں کہ

”یہ اغلب ہے۔ الفاظ ”آپ خدا کے رسول ہیں“ ظاہری نہ تھے۔ ممکن ہے کہ یہ خیالی بھی نہ رہے ہوں، بلکہ ذہنی رہے ہوں، یعنی یہ الفاظ انہوں نے کانوں سے نہیں سنے اور نہ یہ خیال کیا کہ وہ سن رہے ہیں، بلکہ یہ الفاظ ابلاغ کا ذریعہ تھے جو ان کے پاس الفاظ کے بغیر پہنچے، الفاظ کی شکل رویا کے بعد دے دی گئی ہو۔“ (ص: ۴۶)

یہ قیاس صرف اس لیے ہے کہ یہ ثابت کیا جائے کہ یہ سب کچھ وحی کے ذریعہ سے نازل نہیں ہوا، قرآن کے الفاظ کو Exterior locution اور نہ imaginative locution بلکہ Intellectual locution یا محض Diving irruption یا vision یا cerative Intuition of cerative imagination وغیرہ جیسے الفاظ اور اصطلاحات کا سہارا لے کر ناظرین کو گمراہ کیا گیا ہے نئے نئے الفاظ اور اصطلاحات کے ذریعہ سے مصنف چاہے جس قسم کی بحث کریں، لیکن یہ کوئی نئی بحث نہیں، رسول اللہ ﷺ کے زمانے میں بھی اس قسم کی بحث چھیڑی گئی تھی، قرآن مجید میں ہے:

”کیا یہ لوگ کہتے ہیں کہ پیغمبر نے اسے خود تصنیف کر لیا ہے، کہو اگر تم اپنے اس الزام میں سچے ہو تو خود ایک سورۃ اس جیسی تصنیف کر لاؤ، اور ایک خدا کو چھوڑ کر جس جس کو بلا سکتے ہو، مدد کے لیے بلا لو، اصل یہ ہے کہ جو چیز ان کے علم کی گرفت میں نہیں آتی، اور جس کا مال بھی ان کے سامنے نہیں آیا، اس کو انہوں نے (خواہ مخواہ انکل پچو) جھٹلا دیا، اسی طرح تو ان سے پہلے لوگ بھی جھٹلا چکے ہیں، پھر دیکھ لو ان ظالموں کا کیا انجام ہوا، ان میں کچھ لوگ ایمان لائیں گے اور تیرا رب ان مفسدوں کو خوب جانتا ہے۔“
(يعتذرون، یونس: ۳، ۱۰، ۸)

یہی بات تکرار کے ساتھ کہی گئی، سورہ ہود میں ہے:

”کیا یہ کہتے ہیں کہ پیغمبر نے یہ کتاب خود گھڑ لی ہے، کہو اچھا یہ بات ہے تو اس جیسی گھڑی ہوئی دس سورتیں تم بنا لاؤ، اور اللہ کے سوا اور جو جو (تمہارے معبود) ہیں ان کو مدد کے لیے بلا سکتے ہو تو بلا لو، اگر تم (انہیں معبود سمجھنے میں سچے ہو، اب اگر وہ (تمہارے معبود) تمہاری مدد کو نہیں پہنچتے تو جان لو کہ یہ اللہ کے علم سے نازل ہوئی ہے، اور یہ کہ اللہ کے سوا کوئی حقیقی معبود نہیں ہے، پھر کیا تم اس امر حق کے آگے سر تسلیم خم کرتے ہو؟“ (وما من دابة، ۱۲۔ ہود: ۱۱، ۱۲، ۱۳، ۱۴، ۱۵)

خود قرآن مجید میں ہے جب کہ حضرت موسیٰ علیہ السلام کو کتاب دی گئی، تو اس پر بھی اسی قسم کا اعتراض ہوا۔

”ہم اس سے پہلے موسیٰ علیہ السلام کو بھی کتاب دے چکے ہیں، اور اس کے بارے میں بھی اختلاف کیا گیا تھا، جس طرح آج اس کتاب کے بارے میں کیا جا رہا ہے جو تمہیں دی گئی ہے، اگر تیرے رب کی طرف سے ایک بات پہلے ہی طے نہ کر دی گئی ہوتی تو ان اختلاف کرنے والوں کے درمیان بھی اس کا فیصلہ چکا دیا گیا ہوتا، یہ واقعہ ہے کہ یہ لوگ اس کی طرف سے شک اور خلجان میں پڑے ہوتے ہیں اور یہ بھی واقعہ ہے کہ تیرا رب انہیں ان کے اعمال کا پورا پورا بدلہ دے کر رہے گا، یقیناً وہ ان کی سب حرکتوں سے باخبر ہے، بس اے نبی تم اور تمہارے وہ ساتھی جو (کفر، بغاوت سے ایمان و اطاعت کی طرف) پلٹ آتے ہیں، ٹھیک ٹھیک راہ راست پر ثابت قدم رہو۔“

(ہود: ۱۱، رکوع ۹، ۱۲، ۱۳، ۱۴)

مصنف نے وحی کی قسم کی بحث چھیڑ کر یہ سمجھنے پر مجبور کیا ہے کہ دنیا میں کسی ایسی کتاب کا وجود نہیں جو وحی کے ذریعہ سے اللہ تعالیٰ کی طرف سے نازل ہوئی، مسلمانوں کا عقیدہ یہ ہے کہ فرشتہ خدا کا پیغام لے کر سامنے آتا ہے، اور اس کے منہ سے وہ الفاظ ادا ہوتے ہیں، جن کو سن کر نبی محفوظ کر لیتا ہے، اس کو وحی کہتے ہیں، قرآن پاک کا نزول اسی طریقہ سے ہوا ہے، وحی کی اور قسمیں بھی ہیں، جیسا کہ سورہ شوریٰ ۵ میں ہے کہ کسی آدمی کی یہ تاب نہیں کہ اللہ اس سے بات کرے، لیکن وحی

سے یا پردہ کے پیچھے سے یا کسی قاصد کو بھیجے تو وہ خدا کے حکم سے خدا جو چاہے، اس کو وحی کر دیتا ہے۔ (سیرۃ النبی، جلد چہارم، ص: ۶۲)

یہ مسلمانوں کا کھلا ہوا عقیدہ ہے، جس میں ”شاید اغلب ہے، خیال ہے، ایسا ہو رہا ہوگا“ وغیرہ جیسے الفاظ کا سہارا لینے کی ضرورت نہیں، اور منگمری واٹ جیسے مصنف کو حق نہیں ہے، کہ مسلمانوں کو مجبور کریں، کہ وہ ایسے عقیدہ کے قائل نہ ہوں، وہ ایک عیسائی یا عیسائیت کے ایک مبلغ ہونے کی حیثیت سے اسلام یا اور دوسرے مذاہب کے خلاف جتنا بھی چاہیں زہرا گلین، ان کو کوئی روک نہیں سکتا۔ لیکن اپنی تحریر کو مورخانہ یا معروضی کہہ کر گمراہ نہ کریں، ورنہ ان کی طرف سے کھلی ہوئی دعوت ہوگی، کہ مسلمان ان ہی دلائل اور ان ہی الفاظ کے ساتھ عیسائیت کو بھی اسی طرح داغدار کریں، جس طرح وہ اسلام کو کرنا چاہتے ہیں۔

بات یہ ہے کہ موجودہ انجیل کے الفاظ اللہ تعالیٰ کے نہیں سمجھے جاتے ہیں، تو پھر وہ قرآن کی برتری کو کیسے تسلیم کر سکتے ہیں کہ یہ کلام اللہ ہے، اسی لیے اپنی پر فریب تحریروں کے ذریعہ سے یہ ثابت کرنا چاہتے ہیں کہ قرآن مجید میں اللہ تعالیٰ کے الفاظ نہیں ہیں۔ بلکہ خود رسول کے ہیں، مسلمانوں کا تو یہ عقیدہ ہے کہ توریت، زبور اور انجیل سب وحی کے ذریعہ سے نازل کی گئیں۔ اس کی تصدیق قرآن مجید سے بھی ہوئی ہے۔ قرآن میں ہے:

”ہم نے اس سے پہلے موسیٰ علیہ السلام کو کتاب دی تھی اور اسے بنی اسرائیل کا ذریعہ ہدایت بنایا تھا۔

ہم ہی نے داؤد کو زبور دی تھی۔

ہم نے اس کو یعنی حضرت عیسیٰ علیہ السلام کو انجیل عطا کی جس میں راہنمائی اور دوستی تھی۔“

(المائدہ: ۵)

پھر ایک عمومی بات اس طرح کی گئی ہے کہ

”اے نبی تم سے پہلے بھی ہم نے انسانوں ہی کو رسول بنا کر بھیجا تھا جن پر ہم وحی کیا

کرتے تھے، تم لوگ اگر علم نہیں رکھتے تو اہل کتاب سے پوچھ لو۔“ (الانبیاء: ۲۱)

مستشرقین آج قرآن مجید کے متعلق جو کچھ کہہ رہے ہیں، وہ خود رسول اللہ ﷺ کے زمانے میں بھی کہا گیا، قرآن مجید میں ہے:

”رسولوں کو ہم نے اس کام کے سوا اور کسی غرض کے لیے نہیں بھیجا کہ وہ بشارت اور تنبیہ کی خدمت انجام دیں، مگر کافروں کا یہ حال ہے کہ وہ باطل کے ہتھیار لے کر حق کو نیچا دکھانے کی کوشش کرتے ہیں اور انہوں نے میری آیات کو اور ان تنبیہات کو جو انہیں کی گئیں، مذاق بنا لیا ہے، اور اس شخص سے بڑھ کر ظالم اور کون ہے جسے اس کے رب کی آیات سنا کر نصیحت کی جائے، اور وہ ان سے منہ پھیرے اور اس پر بڑے انجام کو بھول جائے، جس کا سر و سامان اس نے اپنے لیے خود اپنے ہاتھوں کیا ہے، (جن لوگوں نے یہ روش اختیار کی ہے) ان کے دلوں پر ہم نے غلاف چڑھا دیئے ہیں، جو انہیں قرآن کی بات سمجھنے نہیں دیتے اور ان کے کاموں میں ہم نے گرانی پیدا کر دی ہے، تم انہیں ہدایت کی طرف کتنا ہی بلاؤ، وہ اس حالت میں کبھی ہدایت نہ پائیں گے۔“ (سبحان الذی: ۱۵)



مستشرقین اور مطالعہ سیرت

ڈاکٹر نثار احمد

مستشرقین کی زیر نظر فہرست دو حصوں میں منقسم ہے، حصہ اول میں اکثر و بیشتر وہ مستشرقین شامل ہیں جنہوں نے سیرت رسول پر مستقل تصنیف یا دیگر چھوڑی ہے، یا جو مطالعہ سیرت کے حوالے سے مشہور و معروف ہیں، اور جن کا مکمل حوالہ بھی مل گیا ہے۔ دوسرے حصہ میں وہ مستشرقین شامل ہیں جن کی سیرت پر اگرچہ مستقل تصنیف نہیں ہے، لیکن ان کے مضامین، مقالات اور کتابوں میں سیرت کے کسی ایک پہلو یا چند پہلوؤں پر روشنی ڈالی گئی ہے، اور جن کا پورا حوالہ بھی دستیاب نہیں ہوا، دونوں حصوں میں ترتیب حروف تہجی کے اعتبار سے قائم کی گئی ہے، زمانی تقدم و تاخر کا لحاظ نہیں رکھا گیا۔

اس فہرست کی تیاری میں اگرچہ ان تمام کتابوں سے مدد لی گئی ہے جن کا حوالہ وقتاً فوقتاً تاریخی جائزہ کے سلسلہ میں دیا گیا ہے، تاہم بطور خاص تین کتابوں سے آزادانہ استفادہ کیا گیا ہے، یعنی (۱) نجیب۔ المستشرقون، (۲) الترکلی، خیر الدین۔ الاعلام، (۳) حماوے۔ محمد دی پروفٹ، اے سلیکٹیڈ بلیو گرافی۔ یہاں یہ وضاحت ضروری معلوم ہوتی ہے کہ وقت اور وسائل کی کمی کی سبب یہ ممکن نہ تھا کہ مستشرقین کے ناموں کے تلفظ اور حجے، وطن ملک اور زبان کی رعایت سے تحقیق کر کے لکھے جاتے، اس سلسلہ میں عام انگریزی مفہوم کو سامنے رکھا گیا ہے، تاہم یہ توقع ہے کہ تحقیق مزید کے ضمن میں یہ سرسری فہرست ان شاء اللہ نقطہ آغاز ثابت ہوگی، اور دوسرے کام کرنے والوں کے لیے مدد و معاون ہوگی۔ وما توفیقی الا باللہ

Mohammad and Mohammeda-

Adams, Iraac آدم

nism (Chicago, 1900)

The life and death of Muhammad, the anthor of the Turkish religion. (London, 1619)	ایڈسین -۲ Addison, Lancelat
Mohammed (Philadelphia 1901)	ایڈلر -۳ Addler, Felix. H
Mohammad al religious stifter (Lepzig 1935)	اہرن -۴ Ahren, Karl
The land of the messiah, Manomet, and the pope (london 1854)	ایٹن -۵ Aiton, John
The Preaching of Islam. (London 1896)	آرنلڈ -۶ Arnold, J.M
Islam, its History, Charaoter and relation to chirstaianity, (London 1874)	آرنلڈ -۷ Arnold, J.M
Life of Mohamat. (Newyork 1911)	ارونگ -۸ Irving, Washington
History of the saracens. (London 1847)	اوکلے -۹ Ockley, Simon
Confutacion del Alooany secta mohometana (Granado 1555)	اوکس گان -۱۰ Oksegon, L,de
Mohammade profet der Arabieren (Amesterdom 1898)	ایج مین -۱۱ Eigeman, Jakob

- Des effets de tareligion de
Mohamed (peris. 1810) Isner, G.B اوسز ۱۲
- Islam under the arabs (sondon
1876) Osbam, R.D اوسبم ۱۳
- Vizlat Muhamád Kuranjanak
ethikajabiz (budapest 1902) Osztern, S اوزرن ۱۴
- An account of the Rise and
progress of Mahometanis.
(London, 1911) Sutbb, H اسٹیپ ۱۵
- History of the ottomon Empire.
Preended by the life of Muham-
mad (Hurst 1826- 35) Upham, Edward افام ۱۶
- (۱) تاریخ العرب و آدم (لندن ۱۸۹۰ء)
(۲) ترجمہ رفت مصغانی حیاة محمد مصطفیٰ (لندن
۱۸۹۳ء) معادته دیاستک Artutboot, F.F ارٹوتوت ۱۷
- Life of Mohammad (allahabad
1851) Das Lesa und die lehrodes
Mohammad (1861-1851) Spranger, A اسپرنگر ۱۸
- Muhammad and Muhammadism Smith, Bosworich اسٹمھ ۱۹
London. 1874 (Reprint Lahore)
- Mahomet at les Arabes (Rome.
1878) Bachulat, Theodore بخیلات ۲۰

Mohammad and Islam comparison with orthodox christianity.

(Newyork, x 1911)

Mohammad and de seinen. (lipzig 1907)

Talks on Mohamed and his followers (London 1932)

The dictionary historical and critical of Mr.Fetor Bayle (Ed) (London 1734-1735)

Mohammedin imposturac. (London 1615)

Muhammad, His Biography and the begining of the Religion of Islam (warsaw 1914)

The life and teaching of Muhammad (Adyar 1932)

Le Problems de Mahomet. (paris 1952)

Muhammad of Karanen (Hamar 1904)

Muhamed Islam store Profet. Kristiannica 1911

Bacon A.S بیکن - ۲۱

بیکن ڈارف - ۲۲

Beckendorf, H.C

Barton, theodor بارٹن - ۲۳

Bayle, Plaorra بائیل - ۲۴

Bedwell, W بیڈویل - ۲۵

برن فیلڈ - ۲۶

Bernfeid, Simon

Besant, Annie اینی بیسنت - ۲۷

Blachore, Regis بلاخر - ۲۸

Blom, P بلام - ۲۹

Blytt, Eva بلاٹ - ۳۰

- Life of Mohammed (Bolbay 1851) Bowen, George بووین ۳۱
- Muhammed Shourspiel the akter Brandes C.E.G براڈے ۳۲
(Obanbava 1895)
- The Messenger the life of Bodley, R.V.C بوڈلے ۳۳
Mohammad (London 1946)
- (i) Histore des Arabes, Aved, la بوئین ولیرز ۳۴
vie de Mahomet (Amesterdom Bovlann Villiers H.C
1731)
- (ii) Vie de mahomet (1730)
- Veber Muhammed (frankfurt Breguigny, H.D بری گنی ۳۵
1791)
- Gudha, Muhammad, Jesus Briem, O.E بریم ۳۶
(London 1998)
- History of the Islame People بروکلمان ۳۷
(Newyork 1947) English Tr Broekelmann, C
- Islam: A Short study Brooks, Archibaid بروکس ۳۸
- The way of the Prophet An Intro- Brown, D.A براؤن ۳۹
duction to Islam (London 1962)
- The Era of Mahomet (London 1856) Borwn, G.L براؤن ۴۰
- The begger of the soldier Buckle, Henry بکل ۴۱
Gautams or Mahomet (London
1903)

Des Leban Muhammaeds
(Leipzig 1930)

Buhl, P.P.W بوبل - ۴۲

Founders of Great Religion being
personal sketches of famus
leaders (Newyork 1931)

Burrows, Miller براؤز - ۴۳

The life fo Mohammad: founder
of the religion of Islam and the
Empire of the sarecens (Newyork
1830)

Bush George بش - ۴۴

قصيدة البردة - بوسیری مع سیرت مصنف، نقد
وشرح ۱۸۹۴ء

Basset Rene باسے - ۴۵

Pilgrimage to Mecca and Medina
(1856)

Burton برٹن - ۴۶

Mohammad and der Roran
(Stutizart 1951)

Ponet, Rudi پونی - ۴۷

The Holy sword of the story of
Islam from Muhammad to the
present (London 1961)

Peyne, P.S.R پائی - ۴۸

Contra los partalistan

Pedio, San Paswal پیڈیو - ۴۹

Mohometmes (Rome 1905-06)

Uber die Bluctraeche beides

Prucksch, Otto پرؤش - ۵۰

vornlamisschen Arubern and

Mahomeds (leipzig 1899)

- History of Mohametanism and its sects (London 1834) Taylor W.C ٹیلر - ۵۱
- Sauces of the Quicn (London 1905) Tinsdall, W.St ٹنڈال - ۵۲
- Muhammad the great Arabian (Houston 1912) ٹاؤن مینڈ - ۵۳
- A study of History (London 1954-51) Townsend. Med.W ٹوائسن بی - ۵۴
- Mohammed (leipzig 1907) Toynee, A.J ٹوپے - ۵۵
- Studies in Biography (London 1865) Tramce, E.Von ٹروٹر - ۵۶
- Historie de la vie de Mohommet legi slative de Arabia (Paris 1776-79) Troter, H.J ٹرپن - ۵۷
- Muhammad and the coquests of Islam (Newyork 1968) جبرئیلی - ۵۸
- Vie de Mahomet (Amesterdam 1748) Gabrieli, Prancesseo جیکینر - ۵۹
- Mohammed (Paris 1838) Jagnevay, A جینوے - ۶۰
- Mohammed and cheracerbild (Berlib 1878) Georgen E.P جیورگن - ۶۱
- Islam Mohammed and his religion (Newyork 1958) Jaffery, Arthur جیفرے - ۶۲

- Mohammad and his power (Newyork 1901) سیرت ابن ہشام مع متن و ترجمہ لاطینی، لیڈن ۱۸۸۱ء بمعاو زردی - ۶۳ جانسٹن
- Lavie de Mohamet (Paris 1962) Cheorghio, C.V چیورغیو - ۶۵
- Mahomet les khaalifes. (Paris 1912) چگاوت - ۶۶ Chagavat, Michel. S
- La Vie de Mahomet (Paris 1929) Dermehghom, E. در منگھم - ۶۷
- meometn (1931) Ducati, Bruno دوکات - ۶۸
- Msishaya Muhammad (London 1909) Dale, Godetrey ڈالے - ۶۹
- Mohammad (Newyork 1926) Dibble, R.P ڈبلے - ۷۰
- Apology for Mohammed and the Quran (London 1869) Reprint Lahore 1975. ڈیون پورٹ - ۷۱
- The Alcorin of Mahomet (London 1648) Davenport, John - ۷۲
- Mahomet, Founder of Islam (London 1694) Du Ryer, Andre ڈوریئر - ۷۳
- Mahomet Daus son lemps va 1908) Geneva Draycoit, G.M ڈریکاٹ - ۷۴
- Vie de Mohammed (Paris 1837) Ducisse Raymond ڈوکاسے - ۷۵
- Desergers, N ڈیورجرس - ۷۵

- Spanish Islam (1883) Het Islami sime (krusemen 1863) Dozy R.P.A ڈوزی - ۷۶
- The life and death of Mahomet (London 1637) Raleigh, Sir W ریے - ۷۷
- vite di Maometto (milano 1922) Ram Poldi رام پوڈی - ۷۸
- Mohemed and die seninen (Leipzig 1907) Recxender, H. ریکینڈر - ۷۹
- Reflections on Mohamadinism and the conduct of Mohamed (London 1712) Reeland, A. ریلینڈ - ۸۰
- Mohamed and die welt des Islami Leipzig 1765) Rehm, H.S. ریم - ۸۱
- Notice Sur Mahomet (Paris 1860) Reinaud, J.T. ریو - ۸۲
- Per religion Mohamedica Ibra due (utruht 1704) Reland, H. ریلانڈ - ۸۳
- Mahomet et ler Origines de L Islamism (Paris 1880) Renan, Brnest رینان - ۸۴
- Islam et son pophet (Lausaune 1870) Rink, F.Th رنک - ۸۵
- Hayyey Muhammad (Mizz) 1932 Rivlin, Josef. J. ریولین - ۸۶
- (i) Li Islam Mahomet et les origion de L Islam (Paris 1957) Rodinson, M روڈنسن - ۸۷
- (ii) Mahomet (Paris 1951)

- Life of Mahomet (London 1833) Roebuck, J.A روہبک - ۸۸
- Mahomed (Newyork 1907) Romro, Jacob رومرو - ۸۹
- Voice le Vraj Mohamed et la faux corin (Paris 1960) Zakariss, Houns زکریا - ۹۰
- Le Gadenz religiose de Maomettq (Rome 1922) Sacco, A سیکو - ۹۱
- The Koran of Al-coran of Mohammad (London 1734) Sale, George سیل - ۹۲
- Moral de Mahomet (Paris 1784) Sawary Claud E سوارے - ۹۳
- The Life of Muhamed (London 1913) Sall, Edward سیل - ۹۴
- One Successn Davideros Hyme ne Unitatus sis Muhammed. Upsalis 1886. Svan Borg.A سوان - ۹۵
- A History of Medieval Islam (London 1985) Saunders, J.J شوٹرز - ۹۶
- Muhammed testios venitatis Gontrasapsun (leipzig 1718) Schroeder, M.G شروڈر - ۹۷
- Muhammed The man and his faith (Tr) London 1956 Tor- Andrae طور اینڈے - ۹۸
- Mahomet: Lascience chezles araos (Paris 1866) Favrot, Alexis فیورٹ - ۹۹

- Moahometanism Unyeiled Forster, Charles فارستر ۱۰۰
(london 1829)
- Mohammad a regebbi Zeridosag Fried, Dezeg فراندژ ۱۰۱
Megitelaseben (budapest 1934)
- Mohamed, munzer and bockold Forebing, J.C فوربنگ ۱۰۲
(Hamover 1788)
- (i) Anneliqell and Islam Cretani, Leone کیتانی ۱۰۳
(epoli, 1905-26)
- (ii) Maometto profeta Dmrsa bia
(Ikalina 1910)
- The Hero as Prophet Mahomet کارلائل ۱۰۴
(Newyork 1902) Carlyle, Thomas
- Comte dp. L' Islam- Impressions کاستری ۱۰۵
at stoudes (Paris 1912) Castries, Heuridelne
- Leban Muhamed's des Stifters der کلیمن ۱۰۶
Muhammadanism religion Clemons, J.F.C
- (Himbers 1814)
- Muhameds religion aus dem کلاڈیس ۱۰۷
Koran (Atons 1908) Claudius, H.H
- Msometto egli Ebri (milens 1925) کورینالڈی ۱۰۸
Corinaidi, Dino
- Anaodots of Hazrat Mohamad کریمی ۱۰۹
(London 1939) Karimi R.W

- Muhammed, Hous lefnad
berotted (stockholm 1908) ۱۱۰ - کاسٹ مین
Kastman, Carl
- Mohamed and Mohamedenism
(London 1889) ۱۱۱ - کوئیل
Koelle, S.W
- Mohamed der prophet (Hamberg
1851) ۱۱۲ - کروپین
Kroppen, P.
- Essai sur l Histoire des Arabes
(1847) ۱۱۳ - کاسن ڈی پرسیورل
Caussin
de perceval A.P
- Risalah- Ed. Tien (London 1880) ۱۱۴ - الکندی عبدالمسیح بن اسحاق
Al-Kindi
- The Apology of Al-Kindi
(London 1887) By Muir.
- Le Doetrine et Les Deviors de la
Religion Muslmane. (Paris 1826) ۱۱۵ - گارساں دی تاسی
Garcin de Tussy
- Mzhomet (Paris 1957) ۱۱۶ - گاڈفرے ڈی مہبائن
Gaudefroy de Mombynes
- Mohamdanism Historical survey
(London 1953) ۱۱۷ - گب
Gibb. H.A.R
- Life of Mahomet (Newyork
1879) ۱۱۸ - گیبون
Gibbon, Edward
- Mohamed and Islam (TF) yale
(1817) ۱۱۹ - گولڈزہیر
Goldrihe, Ignac
- The Sarcens (London 1887) ۱۲۰ - گلیمین
Gilman, Arthur

- Mahomet et son deure (Paris 1897) Gold. I.L. گولڈ I.L. -۱۲۱
- The life of Mahomet, founder of the religion of Islam and the Empire of the saracens (London 1840) Green, Samuel گرین -۱۲۲
- Mohammad, Des leban Nachden quellen (minister 1892-95) Gremme, Hubert گریم -۱۲۳
- Muhammad (London 1983) Lings, Martin لنگز -۱۲۴
- Vide de Mahomet Dl epres la tradion (Paris 1897-98) Lemairesse. E.D.G لیمریسی -۱۲۵
- (i) Mahomet in les Orand Bommsde Ortent (Paris 1889) Lamartine, A.M لامارٹن -۱۲۶
- (ii) Histore de La Tarquie. (Paris 1854)
- Muhammaddenism (working 1889) Reprint Lahore. 1893 Leitner. G.W لیٹنر -۱۲۷
- Vie de Mahomet (Paris 1939) Leruougue. R لیروگ -۱۲۸
- Moise, Jesus at Mahomet on less Trios Grends (Paris 1887) Levy, Sioon لیوی -۱۲۹
- The Arabian Prophet: A life of Mohammad from chinese and Arabic sources (Shanghai 1921) Lsw. Che. Fi لیوچی فی -۱۳۰

- ۱۳۱ - Leonard, Arthur. G. *Islam, Her moral and spiritual value*, (London 1927)
- ۱۳۲ - لین پول
Lane-pool, Staniley
The Speechs and Teble talk of the Prophet Mohamamad (London 1882)
- ۱۳۳ - لامنس P.H
Lammens. P.H
"اخلاص محمد (۱۹۱۱ء) فاطمہ وبنات محمد (۱۹۱۲ء) مہد الاسلام (روم ۱۹۱۴ء)
- ۱۳۴ - میڈن A.C
Madan, A.C
Muhammet, ands heyake Panoje na hebarizs waslinin ne maturuki (London 1888. Eng Tr. London)
- ۱۳۵ - مگنای L.
megneom, L.
(i) Allah il prefetc perma (Ester 1922)
(ii) Mohamet no imposter (London 1920)
- ۱۳۶ - میفریدی Vit
Menfredi, Vit
La Vite di Maometto, (Milens 1898)
- ۱۳۷ - مارگولیتھ
Margoliuth, D.S
Mohammad and the rise of Islam (Newyork 1905)
- ۱۳۸ - مراکی Loiws
Maraoci, Loiws
Muhammeti Vita reumpla gest synopsls (Rous 1691)
- ۱۳۹ - مارٹن M.J
Martin, M.J
Historia-del falsey perver so Profata Mahoma (madrid 1781)

- The life and the religion of
Mohammed the porphet of arabia
(London 1921)
- Maosttosil paradisns (1946)
- An History of Muhammadonism
London 1817)
- Memories of the life of Mahomet
London 1727)
- Mahomd, su vida (Madrid 1727)
- False Divinities: on Moses, christ
and Mahomet and other riligious
Deoaptivee (London 1870)
- History of Religion Judism
christiainfy, Mohamodenism
(Newyork 1929)
- The life of Mahomet from - gsngi
source (London 77)
- Spriritual heroes & study of the
world's prophets (Newyork 1955)
- Vite di Moometto (rome 1846)
- A Litterraty history of the arabs
(Newyork 1907)
- Menezes, J.L. مینازیس ۱۴۰
- Messara, Pina سارا ۱۴۱
- Mills, chsrles مل ۱۴۲
- Mileman, H.R. مل مین ۱۴۳
- Monsters Yvidal, مونٹیرو ۱۴۴
- ۱۴۵ - موس
- Moses, the Lew giver
- Moore, G.F. مور ۱۴۶
- Moir, sir William میور ۱۴۷
- Mozray, D.S. موزے ۱۴۸
- Nathone, C.A. ناتھن ۱۴۹
- Nicloson, R.A. نکلسن ۱۵۰

Das Heben Muhammed's boah
are qiellen popular darqistett
(Hemover 1863)

An out line of Islam (London
1934)

(i) Muhammad at Mecca (1959)

(ii) Muhammad at Medina (1956)

(iii) Muhammad prophet and
statesman. (London 1981)

Mohammad de prophet Seinlebsn
sn and scine Lehre (Stuttsert
1843)

Fre missionen blanat Muhammet
edaners (Denmark 1909)

Some hours with Muhammad
being a pupuler account of the
prophet of Arabia and of his more
immediate followers together
with a short synopsis of the
religion he founded (London)

Muhamed and sein work
(stuiturt 1953)

۱۵۱۔ نولدکیے

Noldeke, Thesior

۱۵۲۔ نارتھ C.R. Northe

۱۵۳۔ واٹ W.M. Watt

۱۵۴۔ ویل Well, Gustav

۱۵۵۔ ویلیجیس Wellejus, H.

۱۵۶۔ والسٹن

Wollaston, Sir A.N

۱۵۷۔ ویاژ Frianchich Wueas

- (تاریخ مکہ المکرمہ، سیرۃ ابن ہشام مع تعلیقات)
اراضی مدینہ منورہ۔ تاریخ اشرف مکہ وغیرہ
- Wustanfeld ۱۵۸۔ وِسٹنفلڈ
- L' Illstore Mahometane (Paris 1657) ۱۵۹۔ وِیٹیر، Plerre
- (i) Mohammad, Messenger d Allah (Philip 1657) ۱۶۰۔ وِیفلارد، Rede
- (ii) Mohammad (A Bengali Account of the life of Muhammad) calcutta. 155
- Religio Turcioo, Mahometisirta (sucearum 1659) ۱۶۱۔ وِلش، J.U
- D & s Bild Muhammeds in waneli der Zeiten (Barlin 1915) ۱۶۲۔ وِیس، Hans
- Mohamed elet sstav a past 1878 ۱۶۳۔ بٹسالا، Peter
- The there great Prophets of the world (Waking 1923) ۱۶۴۔ ہیڈلے
- An Apology for the life and character of the celebrated prophet of Arabia called Mohammed the illustrious. (London 1829) ۱۶۵۔ ہگنز، Godfray

- History of Mehomed the great Hillre Frederick H ۱۶۶
 importure. (Falkirk 1821)
- Mohammed B (Eatavia 1939) Howell, W.R.B.V ۱۶۷
 ہوویل
- Moisa, Jesus, Mahomet (valencia 1903) Holbach, Powl, H ۱۶۸
 ہولباش
- Mahomet, Prophetedes Arabes Holme Harri ۱۶۹
 ہولما
- (Paris 1946)
- The story of Mohammed Holland, Erith ۱۷۰
 ہالینڈ
- (London 1914)
- Worksin selected (ed) (London 1957) Hurgronge O.S ۱۷۱
 ہرگرونج
- Etionne mare quarteimer ۱۷۲
 اتین مارک
- Edummund Castell ۱۷۳
 اڈمنڈ کاسل
- Adolf Wahr mound ۱۷۴
 اڈولف وارمنڈ
- Albertus Scehultens ۱۷۵
 البرتوس شولقتر
- Alfred Petave bel ۱۷۶
 الفرڈ اکتاف بل
- Emilo Lafouentey Alcontara ۱۷۷
 امیلولا فونٹے الکنتر
- Erpenues ۱۷۸
 ارپی نیوس
- Adler . C ۱۷۹
 ایڈلر
- Stanley Deen ۱۸۰
 اسٹینلی ڈین
- Elphistano ۱۸۱
 لفسٹن
- Embico Pf mainz ۱۸۲
 امبریکو آف مینز
- Smith. W.C ۱۸۳
 اسمتھ

Otto Ricbard	۱۸۴- اوٹو
Allaxander Rose	۱۸۵- الیگزینڈر روس
Alles, T.W	۱۸۶- ایس
Alcocke, Nathan	۱۸۷- اکلوک
Amos Pseud	۱۸۸- اموس
Ugedi Santalla	۱۸۹- اجودی سانتالا
Edward J. Jurji	۱۹۰- ایڈورڈ جے جرجی
Ehriharth, Jacob	۱۹۱- اعرث
Ahlwardt, Wilhelm	۱۹۲- الورث
Imberdis Victor	۱۹۳- امبرڈس
Sperher, Jakob	۱۹۴- اسپرہر
Spien Bernard	۱۹۵- اسپائن
Spird Jean	۱۹۶- اسپارد
Adelard of Bath	۱۹۷- اڈیلر آف باث
Brown, E.G	۱۹۸- براؤن
Bersine, N	۱۹۹- بیریزین
Barthold, V.V	۲۰۰- بارٹھولڈ
Burahardt, L	۲۰۱- برخارٹ
Beauveis Vincent De	۲۰۲- بی وانز
Badger, G.P	۲۰۳- بیجر
Barrou, J.J	۲۰۴- بارو
Bartol	۲۰۵- بارٹول

Baudier, Michel	۲۰۶ - باڈیر
Barin, Louis	۲۰۷ - بازن
benson, A.C	۲۰۸ - بینسن
Bethman, W.C	۲۰۹ - بثمان
bevan A.A	۲۱۰ - بیون
Bihliende, Theodor	۲۱۱ - بھلیانڈر
Blum, Ernest, Alfred	۲۱۲ - بلیم
Baccacio, Govanir	۲۱۳ - بوساشیو
Bolitho, William	۲۱۴ - بولیتھو
Becker, G.H	۲۱۵ - بیکر
Briffanli, R.S	۲۱۶ - بریفالٹ
Byng E.J	۲۱۷ - بنگ
Barker, E	۲۱۸ - بارکر
Lewis, E	۲۱۹ - برنارڈ لوئیس
Bell, R.	۲۲۰ - بیل
Pocock, E.	۲۲۱ - پوکاک
Postel, G	۲۲۲ - پوسٹل - قواعد اللغة العربية ۱۵۳۸ء
Perron, A	۲۲۳ - پیرون - ترجمہ الطیب النبوی از جلال الدین ابی سلیمان داؤد ۱۸۶۰ء
Pickthold, M.W	۲۲۴ - پکٹھال (ترجمہ القرآن، الثقافة الاسلامیہ)
Palmar, E.H	۲۲۵ - پامر

Arabia-1876- (Palgrave)	۲۲۶ - پالگریو
History of Mohammden Dynesties (Major price London 1812)	۲۲۷ - پرائس
Peter the Venerable	۲۲۸ - پیٹر
Theophanes, Saint	۲۲۹ - تھوفین
Thomas Bertran	۲۳۰ - تھامس برٹران
Thomr son J.W	۲۳۱ - تھامر
Thom, son William	۲۳۲ - تھامسن
Titus M.T	۲۳۳ - ٹیٹس
Tory, Pauoford H	۲۳۴ - ٹوری
Tritton, A.S	۲۳۵ - ٹریٹن
Trottsch, Charlotle. F.X	۲۳۶ - ٹرولش
Tochudi, R	۲۳۷ - تشودی
Theodore Wilholum Jean juynoboll	۲۳۸ - تھیوڈور ویلم جان
Gertrude margret lowthian bell	۲۳۹ - جرتروڈ مارگریٹ - انگریز مستشرقہ
Gotlhelf Berg strasser	۲۴۰ - جوتلف برک
Jacob, Goerge	۲۴۱ - جارج جیکب
Ignaelo Guidi	۲۴۲ - جویدی
Ejnard Glaser	۲۴۳ - جلازد
Jean Arthoski	۲۴۴ - جان ارٹوکی
Gebriel Ferrand	۲۴۵ - جبرئیل فیران
Gabriel Levang	۲۴۶ - جبرئیل لیوان

Jerbert de oraltec

۲۴۷۔ جربردی اور لیاک

Boer, B.J

۲۴۸۔ جیر

Jarazbhry, A.Q.A

۲۴۹۔ جرازبری

Jackel, R

۲۵۰۔ جیکل

Jimel De Roda. R

۲۵۱۔ جیمز ڈی روڈا

John V

۲۵۲۔ جان

Jones David

۲۵۳۔ جونز

Jong, P. De

۲۵۴۔ جونگ

Johnson, E,N

۲۵۵۔ جانسن

John Contiouen

۲۵۶۔ جان کینتینو

Sir William Jones

۲۵۷۔ جونز

John of Damacus

۲۵۸۔ جان آف دمشق

John Ston

۲۵۹۔ جانسٹن

John Lodgate

۲۶۰۔ جان لڈگیٹ

Gane Beraed

۲۶۱۔ جین بررڈ

Chadz Ko, A.B

۲۶۲۔ چازکو

Hitti, P.K

۲۶۳۔ حطی

Derenbourg. H

۲۶۴۔ درنبرگ

Etienne Dinet

۲۶۵۔ دینی

Antoine Isac Silveste de seoy

۲۶۶۔ دی ساسی

Barnherdt Dorn

۲۶۷۔ دورن

Dante

۲۶۸۔ دانٹے

Dee je, M.J.De	۲۶۹ - دی خویہ
Decoil	۲۷۰ - ڈیکوئیل
Delberg. F.V	۲۷۱ - ڈلبرگ
Dalaporte, P.H	۲۷۲ - ڈالاپورٹ
Dias Eduerdo	۲۷۳ - ڈائس
Diebl, Charles	۲۷۴ - ڈیل
Dobs, Narcus	۲۷۵ - ڈابس
Delinger, J.J	۲۷۶ - ڈی لنگر
Dugarric, f	۲۷۷ - ڈوگارک
Dunn	۲۷۸ - ڈن
Della Vidam G. Levi	۲۷۹ - ڈیلا ویڈالیوی
Charles Franoois Defrenery	۲۸۰ - ڈیفیریری
Ranke, Loopoid, Von	۲۸۱ - رینکے
Rattigen, W.H	۲۸۲ - راتی جی
Reinedh, Bsimon	۲۸۳ - ریتاخ
Reisk, J.K	۲۸۴ - رسک
Reusoh, R	۲۸۵ - ریوش
Reymond, J	۲۸۶ - رائمنڈ
Ritter, K	۲۸۷ - رٹر
Ruper, C.L	۲۸۸ - روپر
Roger Becon	۲۸۹ - راجر بیکن
Redvell, J.M	۲۹۰ - راڈویل

Reckendorf
 Rogenthol, B.I.J
 Rosenthi, I
 Sabastien Rosenvalle
 Victor Romonviobe Rosen
 Laseon Rasmusson
 Zam Brini, F
 Zwemer, S.M
 Saohar. E
 Zattersteen, K.V
 Sasmiento, Mantin
 Sarsano, M.Y.S
 Servien, Andoe
 Sine, W.
 Simon, Gotterfried
 Solero, Silvio
 Saurdel, D
 Sauth y, R
 Sykes, Sir Percy
 Syburg, F
 Severy
 Bertholony St. Hailaire

۲۹۱۔ ریکنڈوف
 ۲۹۲۔ روزنتھال
 ۲۹۳۔ روزنتھال
 ۲۹۴۔ روزنیوال
 ۲۹۵۔ روزن
 ۲۹۶۔ رازموسن
 ۲۹۷۔ زمبرینی
 ۲۹۸۔ زویر
 ۲۹۹۔ زخاؤ
 ۳۰۰۔ زیٹرشتین
 ۳۰۱۔ ساسمنٹو
 ۳۰۲۔ سرسانو
 ۳۰۳۔ سرویر
 ۳۰۴۔ سائن
 ۳۰۵۔ سائمن
 ۳۰۶۔ سلیرو
 ۳۰۷۔ سارڈل
 ۳۰۸۔ سودے
 ۳۰۹۔ سائیکس
 ۳۱۰۔ سائیرگ
 ۳۱۱۔ سیورے
 ۳۱۲۔ سینٹ ہلیر

Sen Pedro Pescual	۳۱۳ - سان پیڈرو پيسکال
Sadillot, J.J	۳۱۴ - سدیو جان جاک
Alim	۳۱۵ - سلیم نوفل
Sohuon, F.J	۳۱۶ - شن
Soholl, Adolf	۳۱۷ - شول
Sahroeder, E	۳۱۸ - شروڈر
Victor A	۳۱۹ - شودن
Shultens	۳۲۰ - شولتنز
Schacht, J	۳۲۱ - شاخت
Schultens, J.J	۳۲۲ - شولتنز
Jean Sauvaget	۳۲۳ - شوفاجیہ
Francis Joseph Steingase	۳۲۴ - شینجاس
Eugeino Griffini	۳۲۵ - طنطاوی، الشیخ محمد عمیاد
Falke, Robert	۳۲۶ - غریفینی
Fingar, Charles	۳۲۷ - فلکے
Finlay, G	۳۲۸ - فنگر
Fisher, A.M	۳۲۹ - فنلے
Flugel, C.L	۳۳۰ - فشر
Foutans Marivo, E	۳۳۱ - فلیگل
Foster, H.F	۳۳۲ - فوشین
Freeman, E.A	۳۳۳ - فوسٹر
	۳۳۴ - فری مین

Fuck, J	۳۳۵- فک
Alfrad Von Kremer	۳۳۶- فان کریمر
Fleischer, R. L	۳۳۷- فلایشر
August Ferdinmd Mohcan	۳۳۸- فرڈینڈ
Gottbold wail	۳۳۹- فیل
Constantinus African	۳۴۰- قسطنطین الافریقہ
Cantu, Cesare	۳۴۱- کانتو
Carra de Voo, B	۳۴۲- کارا
Cash, W.W	۳۴۳- کیش
Cawe, Sydney	۳۴۴- کیو
Clarke, Janes, F	۳۴۵- کلارک
Clenardu, W	۳۴۶- کلینارڈس
Cragg, keneth	۳۴۷- کریگ
Curio, C.A	۳۴۸- کیوریو
Kaibel, F.V	۳۴۹- کیبل
Kallerhaels, E	۳۵۰- کلرہال
Klein, F.A. P	۳۵۱- کلین
Krehl, C.L.E	۳۵۲- کرے ہل
Carlyl, H.H. Macartney	۳۵۳- کارلائل
William Curreton	۳۵۴- کیورٹین
J.C.L Kosegarten	۳۵۵- کوزے گارٹن
Cond,e	۳۵۶- کوندے

Franciscns Codera Zerdin	۳۵۷- کوڈیرا
Kruger	۳۵۸- کروگر
Cohen, N	۳۵۹- کلود کاہن
Colin, C.S	۳۶۰- کولن جارج
	۳۶۱- کاظم مرزا بک
Kraynsky, A.E	۳۶۲- کرمسکی
Kratch Kiosky, J.J	۳۶۳- کراتشونسکی
Calverley, E.E	۳۶۴- کلورلے
Clestino Schisperelli	۳۶۵- کلشینیو
Gear, Joseph	۳۶۶- گیر
Gardet, L	۳۶۷- گارڈے
Goldsack, William	۳۶۸- گولڈسیکر
Goodrich, C.A	۳۶۹- گڈریچ
Gribertus	۳۷۰- گیرٹس
Guidi, M	۳۷۱- گیدی
Gui Uenme, Alfred	۳۷۲- گیام
Goethe	۳۷۳- گوٹے
Grunebaum, C.E.V	۳۷۴- گرینبام
Lausden Johen	۳۷۵- لسڈن
La Beaume, J	۳۷۶- لابیوم
Laffitte, Pieare	۳۷۷- لفیٹے
Lnnt, Theodor	۳۷۸- لنٹ

Lyth, Honricus

۳۷۹- لائتھ

Lebon. Dr.G

۳۸۰- لیبان

Levi Provencil, E

۳۸۱- لیفی پروفنسال

Lowronoo,t E

۳۸۲- لارنس

Bdward William Lane

۳۸۳- لین

Carlo Landborg

۳۸۴- لینڈ برگ

Uillam Nassan Lees

۳۸۵- لیس

Maodonald, D.E

۳۸۶- میکڈونلڈ

Maas'b Honrt

۳۸۷- ماس

Acas, Laxander

۳۸۸- مازاس

Illiam Hook Mrley

۳۸۹- مورلے

J. Petrus M Mansing

۳۹۰- میننگ

Milman

۳۹۱- مل مین

Maurice. F.D

۳۹۲- مورس

Melb Gunnar

۳۹۳- میلیوگنار

Nercadier

۳۹۴- نرکاڈیر

Markel B.b.c

۳۹۵- مارکیل

Mayer, Bdward

۳۹۶- میار

Mayer. J.J

۳۹۷- میر

Mayerns, P

۳۹۸- میرس

Meymier, E

۳۹۹- میمیر

Miorow, C.c

۴۰۰- میرد

Mair Jobn	۲۰۱۔ میور
Moozery, F.da	۲۰۲۔ موزرے
Moyor, E.s	۲۰۳۔ مویر
Monro, D.c	۲۰۴۔ منرو
Meynard, Barbiar de	۲۰۵۔ مینارڈ
Montot, Ed	۲۰۶۔ مونٹے
Michacx Bellire, E	۲۰۷۔ میشو
Augurt Muller	۲۰۸۔ ملر
Eugen Mittwoch	۲۰۹۔ متیخ
Marcos Josoph Maller	۲۱۰۔ مرکس ملر
Nather, E.s	۲۱۱۔ ناتھر
Nanobsl, I	۲۱۲۔ نونسبال
Neale, W.h	۲۱۳۔ نیل
Neilson. J.b	۲۱۴۔ نیلسن
Niemana, A.k	۲۱۵۔ نی مین
Nallino Carin Alionao	۲۱۶۔ نللینو
Abbot, N	۲۱۷۔ نیپسہ عبود
Niectes of Byzntine	۲۱۸۔ نسطاس باز نطینی
Voltaer, F.m	۲۱۹۔ والٹیر
Wayriffe, V	۲۲۰۔ وارف
Wellhausen	۲۲۱۔ ولہازن
Wells, H.g	۲۲۲۔ ویلز

Welzhofer, H	۴۲۳۔ ویلزوفر
Wensinok, A. j	۴۲۴۔ وینسنگ
William Monier	۴۲۵۔ ولیم
Woods Mathew	۴۲۶۔ ووڈس
White Joseph Blansd	۴۲۷۔ وہائٹ
Wybornno, Josoph	۴۲۸۔ ویبرن
Marcais, W	۴۲۹۔ ولیم مارسہ
Wright, w	۴۳۰۔ ولیم رائٹ
Frantz Wozpcks	۴۳۱۔ وپکے
Johan. G. Wotestoin	۴۳۲۔ ویٹسٹین
Hottinger, J.h	۴۳۳۔ ہاٹنجر
Hallan	۴۳۴۔ ہالان
Hackspan	۴۳۵۔ ہیکس پین
Hall, M.p	۴۳۶۔ ہال
Hartman, M	۴۳۷۔ ہارٹ مین
Hommer, P.j	۴۳۸۔ ہومر
Hauri, Joh	۴۳۹۔ ہوری
Haurt, C.l	۴۴۰۔ ہارٹ
Havet. Eroest	۴۴۱۔ ہیوٹ
Hackins, A.F.H	۴۴۲۔ ہاکنس
Herbolot d	۴۴۳۔ ہربیلوٹ
Hell, Josoph	۴۴۴۔ ہیل

Herbal of de Molainville	۲۲۵-ہربل
Halphea. L	۲۲۶-ہالفن
Herualin, D	۲۲۷-ہرمیلن
Higden Ranulf	۲۲۸-ہیجین
Hondae, O,v	۲۲۹-ہنڈاس
Hubner, F	۲۵۰-ہمبر
Haghes, J.p	۲۵۱-ہیوز
Hughes, William	۲۵۲-ہیوز
New Comb Harvoy	۲۵۳-ہاروے
Prideautt Humphrey	۲۵۴-ہمفرے
Eupenuie Thomc B	۲۵۵-یوپی نیوس
Eulogius Cordovan	۲۵۶-یولو جیس قرطبی
Eugene Young	۲۵۷-یوجین یونگ



مستشرقین اور مطالعہ سیرت

ڈاکٹر نثار احمد صدیقی

تمہید

ہمارے یہاں کے علمی اور دینی حلقوں میں مستشرقین کا نام اور ان کا کام اب خاصا مشہور و متعارف ہو چکا ہے، اور فی زمانہ ایسے بالغ نظر علما کی کمی نہیں ہے، جو مستشرقین کی علمی مساعی ان کے تحقیقی کاموں اور ان کے مالہ و ماعلیہ سے واقف نہ ہوں، تاہم اسلامی علوم کے حوالہ سے بالعموم اور مطالعہ سیرت کے حوالہ سے بالخصوص مستشرقین کے کام کی نوعیت ان کے رویہ اور سلوک اور ان کی کیفیت و کمیت سے عام طور پر بے خبری پائی جاتی ہے اور وقت کی ضرورت ہے کہ اردو داں طبقہ کے سامنے خاص طور پر پورے مسئلہ کا ایک مفصل علمی جائزہ پیش کر دیا جائے۔

تعارف

واقعہ یہ ہے کہ مستشرقین کے بارے میں صورت حال اب پہلے سے بہت مختلف ہو چکی ہے ایک زمانہ تھا کہ اسلام، پیغمبر اسلام اور اہل اسلام کے لیے مستشرقین کا تعصب و نظم اپنی انتہا پر تھا، اور ان کی تحریروں میں بے باکی و گستاخی فحاشی کی حد تک پائی جاتی تھی، جس سے بعضوں کو خود شرم آئی، لیکن پھر رفتہ رفتہ بحیثیت مجموعی، مختلف عوامل کے نتیجہ میں شدت کم ہوتی چلی گئی، مختلف مکاتب فکر وجود میں آئے اور انکشاف حقیقت کے ساتھ ساتھ خود مستشرقین کے گروہ میں کچھ معتدل قسم کے مصنفین بھی شامل ہو گئے، یہاں تک کہ عہد جدید میں استشرق اور مستشرقین، مسلم اور غیر مسلم دونوں کی تنقید کا نشانہ بنے ہوئے ہیں کہ انہوں نے اسلام اور دنیائے اسلام کو بہت غلط طور پر پیش کیا ہے، نتیجہ یہ ضرورت محسوس کی جا رہی ہے کہ جو کچھ نظریات پہلے قائم کیے گئے تھے، ان کو بالکل بدلنا ممکن نہ ہو تو ان پر نظر ثانی بہر حال کی جانی چاہیے، شاید یہی وجہ ہے کہ اب بعض مستشرقین نے اپنے

نظریات واقعہ تبدیل کر لیے ہیں، اور بعض حلقہ بگوش اسلام بھی ہو گئے ہیں۔

آغاز کار

دنیا کی مختلف زبانوں میں بالعموم اور انگریزی و عربی میں بالخصوص مستشرقین کے بارے میں بہت کچھ لکھ جا چکا ہے اور وقت گزرنے کے ساتھ ساتھ مستشرقین کے علم و تحقیق کی نوعیت و حقیقت اپنے اور پرانے سب پر کھلتی جا رہی ہے، بلکہ پچھلے دو ایک عشروں میں تو انگریزی زبان میں بعض کتابوں کی اشاعت نے خود مغربی حلقوں میں تہلکہ مچا دیا ہے۔ اس کی وجہ غالباً یہ ہے کہ سیاسی، معاشرتی اور ثقافتی حالات، دنیا کے ہر حصہ میں بہت کچھ بدل رہے ہیں، علم و تحقیق کی بہت سی نئی راہیں دریافت ہو چکی ہیں اور بوڑھوں کے مقابلہ میں نوجوان نسل، فکر و نظر کی نئی تبدیلیوں کی نقیب بنتی جا رہی ہے، انگریزی کے علاوہ عربی زبان میں بھی مستشرقین کے حوالہ سے بعض اہم کتابیں منصہ شہود پر آچکی ہیں، مثلاً (۱) العقیقی، نجیب المستشرقون، دارالمعارف، مصر ۶۴-۶۵ء (ج، تا ۳)۔ (۲) احمد ابراہیم خلیل، المستشرقون و للبشرون فی العالم الاسلامی، قاہرہ ۶۴ء (۳) زکریا، ہاشم زکریا، المستشرقون والاسلام، لجنۃ التعریف بالاسلام، مصر ۶۵ء (۴) الہرادی حسین، المستشرقون، دارالسلام، المجلس الاعلیٰ للشتون السلامیہ ۶۵ء۔ (۵) الہبی، محمد والمستشرقون فی مقفم من الاسلام، الازہر، طبع جدید۔ (۶) الدسوتی، حمد الاسلام والمستشرقون، قاہرہ ۷۲ء (۷) شبلی، عبد الجلیل، الاسلام والمستشرقون، قاہرہ ۷۷ء (۸) مبرمہ دکتورہ عفاف المستشرقون و مشکلات الحضارة، دارالنهضة العربیہ قاہرہ ۸۰ء، ان میں سے اول الذکر کتاب اہم ترین اور مفصل ترین ہے، جو سرنامہ کے عین مطابق اس موضوع پر واقعی ایک انسائیکلو پیڈیا کی حیثیت رکھتی ہے، پوری کتاب تین ضخیم جلدوں پر مشتمل ہے (تقریباً ۱۲۰۰ صفحات) العقیقی نے بڑی جامعیت کے ساتھ دنیائے مغرب کے تمام اہم علاقوں (فرانس، اٹلی، برطانیہ، اندلس، پرتگال، ہالینڈ، جرمنی، ڈنمارک، سویزر لینڈ، سویڈن، روس امریکہ وغیرہ کے تمام قابل ذکر مستشرقین اگرچہ بعض کا ذکر چھوٹ گیا ہے مثلاً فان کریمر وغیرہ) کے احوال و آثار کو جمع کر دیا ہے۔

جہاں تک اردو زبان کا تعلق ہے تو تاریخی اعتبار سے جس طرح سیرت نگاری کے حقیقی دور کا

آغاز سرسید احمد خاں م ۱۸۹۸ء اور ان کے رفقاء سے ہوا، اسی طرح مستشرقین کے حوالہ سے بھی مطالعہ سیرت کا علمی محاذ بھی سب سے پہلے دراصل سرسید احمد خاں نے ہی کھولا، اور اس حقیقت کے باوجود کہ سرسید کے دینی افکار میں تجدد کا رنگ غالب تھا اور راسخ العقیدہ علماء کو ان سے حد درجہ اختلاف تھا اور ہے، سرسید نے جذبہ ایمانی اور خالص جرأت رندانہ سے کام لے کر اپنے ہم عصر مستشرق سرولیم میور کی دل آزار تصنیف دی لائف آف محمد ﷺ (حیات محمد ﷺ) کی اشاعت پر خاموشی کو گناہ کے برابر خیال کیا، اور ذرائع کی کمی کے باوجود اہانت رسول کا خاموش بدلہ لینے کے لیے اپنا تن من دھن سب لگا دیا اور خالص علمی سطح پر میور کی کتاب پر تنقید و محاکمہ کر کے مناظرانہ رنگ سے پاک تاریخی حقائق و اسناد پر مبنی ایک جوابی کتاب ”الخطبات الاحمدیہ فی العرب والسیرة الحمدیہ لکھی اور یوں انیسویں صدی کے اواخر سے گویا مستشرقین یورپ فی الواقع سیرت رسول ﷺ کے اصل عربی ماخذ سے علمی طور پر واقف ہوئے، اور پھر ان ہی کی منظم کوششوں سے بہت سے ماخذ زیور طبع سے آراستہ ہو کر مسلمانوں تک پہنچے، اسی دور میں مستشرقین نے اسلام اور پیغمبر اسلام پر اپنے شدید حملے جاری رکھے اور تلاش کر کر کے مجروح اور ناقابل اعتماد روایتوں کو بطور سلاح استعمال کیا، تاکہ مسلمانوں کے دلوں سے سیرت رسول ﷺ کا اعتبار اٹھ جائے اور پھر اس کے نتیجے میں آپ کا لایا ہوا دین بھی بے اعتبار و بے وقعت ٹھہرے۔

ابتدائی جائزہ

سرسید کی مخلصانہ کوششوں سے تحریک استشراق کے بالمقابل جس علمی تحریک کا آغاز ہوا تھا، اسے بعد میں مزید توسیع و ترقی حاصل ہوئی، اس سلسلہ میں اگرچہ مختلف بزرگوں نے قلم اٹھایا، اور سیرت پر متعدد کتابیں لکھیں گئیں، لیکن جو شہرت اور بقائے دوام علامہ شبلی (م ۱۹۱۴ء) کو حاصل ہوئی، وہ اور کسی کے حصہ میں نہیں آئی، علامہ شبلی کو یہ تقدم بھی حاصل ہے کہ انھوں نے محض چند مستشرقین کی انفرادی کوششوں کو ہی نشانہ تنقید نہیں بنایا بلکہ انھوں نے پورے گروہ مستشرقین کو اپنے سامنے رکھا جو اسلام اور علوم اسلامی پر بالعموم اور سیرت رسول ﷺ پر بالخصوص طبع آزمائی کر رہا تھا، اس پر مستزاد یہ کہ تحریک استشراق کے جواب میں علمی و تحقیقی کام کا ایسا نقشہ مرتب کیا کہ اگر ان کی

زندگی وفا کرتی اور وہ اس کو عملی جامہ پہنچا سکتے تو سیرۃ النبی ﷺ، مستشرقین کے اعتراضات و مطامع کا بھی یادگار جواب بن جاتی، بہر حال مطبوعہ سیرۃ النبی ﷺ کے آغاز میں ہی اور باتوں کے علاوہ علامہ شبلی نے یورپین تصنیفات کے عنوان سے مستشرقین کی تصنیفات ان کے اسباب و محرکات ان کے اصول مشترکہ اور ان کی مساعی کا عہد بہ عہد جائزہ لیا اور پھر مشہور مستشرقین کی ایک مختصر فہرست بھی شامل کتاب کردی، یہ تمام کام اپنے ابتدائی درجہ میں نتیجہ طلب ہونے کے باوجود نہایت دقیق ہیں۔

علاوہ ازیں، علامہ شبلی چونکہ اپنی کتاب سیرۃ النبی ﷺ کو دراصل ایک دائرۃ المعارف بنانا چاہتے تھے، اس لیے یہ ناممکن تھا کہ وہ مستشرقین کے مطالعہ سیوت کو معیار تنقید پر نہ پرکھتے اور نہ زیر بحث لاتے، بلکہ مستشرقین کی نام نہاد علمی تحقیقات کا پردہ چاک کرنا اور سیرت کے حوالہ سے ان کی غلط بیانیوں پر تنقید و تعقب تو گویا انتہائے مقصود تھا، اور ان کی زندگی کی آخری خواہش تھی، غالباً اسی لیے انھوں نے سیرۃ النبی ﷺ کے مجوزہ خاکہ میں پانچواں حصہ خاص یورپین تصنیفات کے متعلق شامل کیا تھا، جو اگرچہ پورا نہ ہو سکا، تاہم آنے والوں کے لیے روشنی چھوڑ گیا اور یہ ثابت کر گیا کہ خود مولانا شبلی مسئلہ مستشرقین کی گہرائی اور گیرائی کا یہ حد غایت ادراک رکھتے تھے۔

افسوس کہ علامہ شبلی کے بعد مستشرقین کے حوالہ سے سیرت رسول ﷺ کے مطالعہ و تحقیق کا کوئی بڑا اور منظم کام سامنے نہیں آیا اور نہ ہمارے ہاں کے سیرت نگاروں نے اس مسئلہ سے تعرض کو قرار واقعی اہمیت دی، البتہ یہ ضرور ہے کہ اکاڈمک، انفرادی و اجتماعی کوششیں کی جاتی رہی ہیں اور اب بھی مقالات و مضامین اور کتابچوں میں اس جانب کچھ نہ کچھ پیش رفت بہر حال ہو رہی ہے، مثلاً ایک مسلمان مصنف محمد حسین ہیکل کی کتاب حیات محمد کا تذکرہ بے محل نہیں معلوم ہوتا۔ جو اگرچہ عربی زبان میں ہے، لیکن اردو ترجمہ کے بعد گویا وہ اردو ادب کا ہی سرمایہ بن گئی ہے، ہیکل نے اپنے بیان کے مطابق نہ صرف یہ کہ جامدین عن المسلمین کے جمود آمیز خیالات کا رد کیا، بلکہ مستشرقین کی ہرزہ سرائیوں کا مثبت انداز سے جواب دینے کے لیے بھی کتاب لکھی ہیکل نے متن کتاب کے علاوہ اپنے طویل مقدمہ میں اور پھر بعد میں المستشرقون والحضارة الاسلامیہ کے تحت مستشرقین کی معاندانہ

سرگرمیوں اور ان کے علم و تحقیق کا سنجیدہ علمی تجزیہ کیا ہے اور مختلف عنوانات (مثلاً اسلام اور مسیحیت کی کشمکش، مسیحی مصنفین کی نظر میں آنحضرت ﷺ کا مقام، مسلمان مصنفین اور مغربی افترا پرداز مستشرقین وغیرہ) کے تحت اصل حقائق کو نمایاں کیا ہے اور جرأت و قوت کے ساتھ مسیحی سوانح نگاروں کے اعتراضات کا جواب دینے کی سعی کی ہے۔

نوعیت مسئلہ

یہ جائزہ اگرچہ مختصر ہے لیکن یہ واضح کرنے کے لیے کافی ہے کہ مستشرقین کی برپا کی ہوئی تحریک استشراق کا قرار واقعی جواب اردو زبان و ادب میں اب تک نہیں دیا گیا ہے اور حقیقت یہ ہے کہ سرسید احمد خاں نے جس جوابی علمی تحریک کا آغاز کیا تھا اور جسے مولانا شبلی نے منظم و موثر بنانے کی کوشش کی تھی، اس کا رنگ آہستہ آہستہ پھیکا اور اس کا آہنگ روز بروز مدہم ہوتا چلا گیا، یہاں تک کہ اب سرگرمی نہ ہونے کے برابر ہے، اس صورت حال کا نتیجہ یہ ہے کہ ادھر مغربی اور یورپی مستشرقین کی سرگرمیاں تو لب و لہجہ کے فرق کے ساتھ تاحال جاری و ساری ہیں اور ان کے عزائم و مقاصد میں بھی سرمو فرق نہیں آیا ہے، لیکن ادھر ہماری طرف سے انتظام و اہتمام صفر ہے، مولانا شبلی وغیرہ نے مستشرقین کی علمی تحقیقات اور ان کے معیار کی جو نشان دہی کی تھی اور ان کی تصانیف کو جس طرح کذب و افترا کا دفتر قرار دیا تھا، اس کا تقاضا تھا کہ مستشرقین کی کتابوں کو کھنگالا جاتا اور تمام علوم اسلامیہ میں بالعموم اور سیرت رسول ﷺ کے باب میں بالخصوص واقفیت تامہ حاصل کر کے، ان کی غلطیوں، بددیانتی اور تلبیس و تحقیق کا پردہ چاک کیا جاتا، اور اس سلسلہ میں بڑے پیمانہ پر ایک منظم کام کا نقشہ بنایا جاتا۔ مگر ایسا نہیں ہو سکا، بلکہ المیہ یہ ہوا کہ اس مسئلہ کی اہمیت و شدت کو محسوس ہی نہیں کیا گیا، نہ ایسے ادارے وجود میں آئے جو اعلیٰ سطح پر علم و تحقیق کی سرپرستی کر سکیں اور ان کوششوں کو متحد و منظم کر سکیں جو انفرادی و اجتماعی اور نجی و سرکاری، مختلف پیمانوں پر کی جاتی ہیں، ہماری ایک کمزوری یہ بھی ہے کہ ہمارے ہاں اس معیار کی علمی و فنی تیاری نہیں پائی جاتی جو مستشرقین کا طرہ امتیاز ہے، مستشرقین کے حملوں کا دفاع محض عبارت آرائی یا جوابی الزام تراشی سے نہیں ہو سکتا، بلکہ اس کے لیے اسی تیاری کی ضرورت ہے، جس قسم کی تیاری خود مستشرقین نے کی تھی

(مثلاً علم و تحقیق کے اداروں کا قیام، مختلف زبانوں کی تحصیل، تجسس و تنقح کے آداب فنی مہارت اور جدید تکنیک سے واقفیت، ادب و ثقافت کا گہرا مطالعہ ضروری علوم و فنون سے دلچسپی، مشنری جذبہ متعین مقاصد اور انتھک محنت و ریاضت وغیرہ)۔

مستزاد یہ کہ مستشرقین کی تحریک کو ایک گونہ تقویت خود ان مسلمان محققین و علماء کے رویہ سے مل رہی ہے جو دنیائے مغرب کے مختلف اداروں میں حصول تعلیم و تحقیق کے لیے جاتے ہیں تو وہاں کے احوال و مناظر سے اس درجہ متاثر و مرعوب ہو جاتے ہیں کہ انھی کے ہم آواز ہو جاتے ہیں، اس لیے ضرورت ہے کہ جو اب علمی تحریک کو نئے سرے سے منظم کیا جائے اور مرحلہ اول میں مسئلہ مستشرقین کی نوعیت و حقیقت کو سمجھ لیا جائے اور یہ جائزہ لے لیا جائے کہ استشراق و مستشرقین کی تحریک، اس کے مقاصد، اسباب و محرکات عہد بہ عہد ارتقاء اور اعلام و مشاہیر کی عام صورت کیا ہے، زیر نظر مقالہ کا مدعا یہی ہے۔

استشراق، مستشرق

استشراق اور صاحبان استشراق (مستشرقین) کی پوری تاریخ پر ایک عمومی نظر ڈالی جائے تو ایسا معلوم ہوتا ہے کہ تحریک استشراق، اپنی حقیقت و ماہیت میں چونکہ اسلام کے خلاف ہے اور ہر دور کے (غیر مسلم) مستشرقین کی تمام سرگرمیاں اپنے علمی تنوع کے باوجود چونکہ اسلام پیغمبر ﷺ اسلام، اسلامی تاریخ اور اسلامی علوم و فنون کے حوالہ سے بہر حال معاندانہ رہی ہیں اور چونکہ مستشرقین کی پوری جماعت میں شامل افراد اپنی اصل نسل میں یہودی ہیں یا عیسائی، اس لیے یہ کہنا غلط نہیں ہے کہ اسلام اور یہودیت و عیسائیت کے مابین آویزش کے ساتھ ہی استشراتی جذبہ و فکر کی نمو ہو گئی تھی، تاہم اپنے مخصوص فنی و اصطلاحی معنوں میں اور اطلاقات کے لحاظ سے دیکھا جائے تو نظر آتا ہے کہ تحریک استشراق کا باقاعدہ آغاز اور مستشرقین کی علمی و تحقیقی سرگرمیاں بہت بعد میں شروع ہوئیں، شاید یہی وجہ ہے کہ:

(۱) استشراق اور مستشرق کی اصطلاحیں لغوی اعتبار سے بہت زیادہ قدیم العہد نہیں ہیں، بلکہ انگریزی زبان و ادب میں ان کا استعمال اپنے مخصوص اصطلاحی معنوں میں اٹھارہویں صدی

کے اواخر میں شروع ہوا، چنانچہ آکسفورڈ انگلش ڈکشنری کی تصریحات کے مطابق مذکورہ بالا دونوں الفاظ اورینٹ سے مشتق ہیں جس کے معنی ہیں مشرق یا مشرقی سمت، جہاں سے سورج طلوع ہوتا ہے، پھر اسی سے اورینٹل ہے یعنی مشرقی، جو تمام معنوں میں مغربی (Occidental) کا ضد ہے، مشرقی کے مفہوم میں وہ متوطن بھی ہے جو مشرق یعنی ایشیا یا ان ممالک کا باشندہ ہو جو بحر روم متوسط اور قدیم رومی سلطنت کے مشرق میں واقع ہیں، جب کہ اورینٹلزم یعنی مشرقیت یا استشرق کے معنی ہوں گے، مشرقیت، مشرقی خصوصیات، مشرقی طرز واداء، اقدار، علوم و آداب اور فنون و ثقافت وغیرہ سے واقفیت اور مہارت وغیرہ، نیز اس کے تحت اورینٹل اسکالرشپ کا مطلب ہوگا، مشرقی زبانوں سے واقفیت اور پھر اس سے بنا ہے اوینٹلسٹ (مشرق) اس سے مراد وہ شخص ہوگا جو مشرقی زبانوں، علوم و فنون اور تہذیب و تمدن وغیرہ پر عبور رکھتا ہو یا بقول مولوی عبدالحق ماہر مشرقیات ہو۔

(ب) عربی، فارسی اور اردو کی قدیم لغات میں استشرق کا اصل مادہ یعنی ش، ر، ق تو موجود ہے، لیکن زیر بحث الفاظ یعنی باب استفعال میں اس کے معنی و مفہوم یا بطور فعل ان لغات سے بحث نہیں پائی جاتی (البتہ جدید لغات میں ان کا ذکر موجود ہے) عربی قواعد کی رو سے استشرق، ثلاثی مزید کا باب استفعال ہے، جس کا مادہ ش، ر، ق (شرق) ہے اور یہ عجیب اتفاق ہے کہ اس باب کے جملہ خصائص و لوازم یعنی اتخاذ و طلب، وجدان و حسابان اور تمول و تکلف وغیرہ کی جلوہ نمائی، صاحبان استشرق کے احوال و شخصیات سے اور ان کی تحقیقات و تخلیقات میں بہت نمایاں نظر آتی ہے، گویا الفاظ کا پیکر، بجائے خود اس بات کا مظہر ہے کہ مستشرقین کا تمام تر علم اکتسابی ہے، جسے انھوں نے بڑی محنت و ریاضت سے طلب و جستجو کر کے حاصل کیا، اس کی خاطر سفر و حضر، تھکن و توطن اختیار کیا اور پھر اپنی تحقیقات کو دنیا کے سامنے اس طرح پیش کیا کہ ان میں تخمین و ظن اور تخیل سے زیادہ کام لیا گیا ہے، مختصر یہ کہ عربی میں استشرق کے لغوی معنی ہوں گے کہ بہ تکلف مشرقی بننا اور مستشرق کا مطلب ہوگا وہ شخص جس نے بہ تکلف مشرقیت اختیار کی یا مشرقی بنا ہوا اردو لغت و ادب میں بھی کم و بیش یہی

مفہوم ہے یعنی مستشرق کا مطلب ہوگا وہ فرنگی جو مشرقی زبانوں اور علوم کا ماہر ہو یا وہ فرنگی یا امریکی جو مشرقی زبان یا علوم کا ماہر ہو۔

زبان و لغت کی مندرجہ بالا بحث سے استشرق کا مفہوم اگرچہ کسی قدر واضح ہو جاتا ہے اور مشرق کی نوعیت و ماہیت بھی بڑی حد تک سمجھی جاسکتی ہے تاہم استشرق کی اصل حقیقت اس وقت سامنے آئی جب کہ استشرق السنہ مشرقیہ کی واقفیت اور اسلامی علوم و آداب کے یک رخی مطالعہ تک ہی محدود نہیں رہا بلکہ آگے بڑھ کر اسلام اور پیغمبر اسلام سے بغض و عناد، اس کا جز لازم ٹھہرا، پھر یہی بغض و عناد، پہلے پہل تو مشنری جذباتیت کا آئینہ دار رہا، لیکن کچھ عرصہ بعد اس نے متعین مقاصد کے تحت، علمیت کا لبادہ اوڑھ لیا، گویا اس دوسرے مرحلہ میں استشرق نے ایک تحریک ایک مستقل رویہ اور سلوک کی شکل اختیار کر لی اور اسی رویہ سلوک کے احاطہ میں رہتے ہوئے تمام ضروری مباحث کو موضوع سخن بنایا گیا، مثلاً اسلام اور اس کی تعلیمات کو مجبوراً یا تکلفاً غلط طور پر پیش کر کے یہ تاثر دینے کی کوشش کی گئی کہ زمانہ کے عہد بہ عہد ارتقاء کے ساتھ وہ تعلیمات سے ہم آہنگ نہیں ہو سکتیں، قدیم تہذیبوں، قدیم زبانوں کو پھر سے زندہ کرنے کے لیے مصر، عراق، شمالی افریقہ اور دوسرے علاقوں میں سرگرمیوں کو منظم کیا گیا تاکہ یہ تہذیبیں، اسلامی تہذیب و تمدن کے لیے چیلنج بن سکیں، عربی زبان کے لیے کہا گیا کہ قرآنی عربی، عہد جدید کی ضروریات و حالات سے مطابقت پیدا نہیں کر سکتی، اس لیے مقامی باتیں اور مردہ لغات کو آگے بڑھانا چاہیے بلکہ عربی رسم الخط کو رومی رسم الخط سے تبدیل کر دینا چاہیے، پیغمبر اسلام ﷺ کی سیرت و کردار کے بارے میں ان نکات کو اچھالا گیا، جن سے عام ذہن کے لوگ بھی اچھا تاثر نہ لے سکیں، اور ان کے لائے مشن کو ناقابل التفات گردانا جائے، اسلامی تہذیب و ثقافت کی تعمیر ترکیب میں بیرونی عناصر کی کارفرمائی ثابت کی جائے تاکہ اسلامی ثقافت مجموعہ خرافات ٹھہرے وغیرہ وغیرہ، ان تمام معاملات کا ہدف بہر حال مستشرقین کے نزدیک اپنے عزائم کی تکمیل کے سوا کچھ نہ تھا، ہاں یہ ضرور ہے کہ امتداد زمانہ کے ساتھ ساتھ حکمت عملی تبدیل ہوتی رہی اور وقت گزرنے کے ساتھ مستشرقین جذباتیت کے تنگ دائرہ سے نکل کر عقلیت، علمیت اور استدلال کے اوزان و پیمانے استعمال کرنے لگے، اسلام اور پیغمبر اسلام کے متعلق اپنے

رویہ پر خود انہوں نے نظر ثانی کی اور بد نیتی کے باوجود مخالفت و مخالفت کا اظہار رفتہ رفتہ سلیقہ سے کیا جانے لگا اور اسلام کے مقابلہ میں تعصب و نظم کا پھیلاؤ بھی نسبتاً کم ہوتا گیا۔

مختصر یہ کہ مستشرقین کا رویہ ہر زمانہ میں یکساں نہیں رہا اسی لیے ان کے ہاں علم تجربہ، انداز استدلال مذہبی حیثیت اور وابستگی کے مختلف نمونے نظر آتے ہیں اور اسی لحاظ سے ان کے فکرو فن اور تحقیق و تالیف کا معیار بھی جدا جدا ہے۔

لیکن یہ اجمالی گفتگو کسی ذہنی اشکال کا سبب ہو، اس لیے اس اجمال کی کچھ تفصیل، آئندہ صفحات میں عرض کی جائے گی، تاکہ یہ واضح ہو جائے کہ استشراق جذبہ و فکر سے آگے بڑھ کر تحریک کیسے بنا اور مطالعہ و تحقیق کے مختلف دائروں میں مستشرقین کا رویہ و سلوک کیا رہا۔

تحریک استشراق کا آغاز:

تحریک استشراق کو اگر خلاف اسلام سرگرمیوں کی علامت مانا جائے تو یہ امر واقعہ ہے کہ اس قسم کی سرگرمیوں کا آغاز دراصل ظہور اسلام کے ساتھ ہی ہو گیا تھا اور باقاعدہ ایک تحریک کی شکل اختیار کرنے سے پہلے بھی، اہل مغرب کی طرف سے اسلام کے خلاف بالعموم اور پیغمبر اسلام کے خلاف بالخصوص، بغض و عداوت کا اظہار موقع بہ موقع، تاریخ کے مختلف ادوار میں ہوتا رہا، اور وہ فور جذبات سے سرشار رومی، باز نطینی، لاطینی، مسیحی اور یہودی روایتیں صدیوں سینہ بہ سینہ منتقل ہوتی رہیں، انواہوں کے دوش پر سفر کرتی رہیں اور کبھی کبھار تحریر و تصنیف اور وقائع و اشعار کے قالب میں ڈھلتی رہیں اور ان کی اپنی آئندہ نسلوں کا سرمایہ افتخار قرار پائیں، چنانچہ ظہور اسلام کے بعد ہی کوئی چار ساڑھے چار سو سال تک اسلام اور بانی اسلام کے حوالہ سے ان کی مخالفت و مخالفت کا عام انداز یہی رہا، اور اس تمام عرصہ میں بلکہ اس کے بعد بھی مغربی دنیا اس قابل نہ ہو سکی کہ حقائق و واقعات کا صحیح ادراک کر سکے اور مسلمانوں کی تاریخ و ثقافت کو علم کی روشنی میں جان سکے۔ اس صورت حال کا ایک بظاہر سبب، ان کے دلی جذبات کے علاوہ، یہ تھا کہ صحیح معلومات کے لیے اصل اسلامی ماخذ تک رسائی ممکن نہ تھی، پھر تعصب، سنی سنائی باتوں، غلط فہمیوں اور خود ساختہ مفروضات نے انہیں اس قابل ہی نہ رکھا کہ وہ اسلام اور پیغمبر اسلام کی حقیقی تصویر دیکھ سکیں، اس پر مستزاد تصادم و کشمکش کے وہ واقعات تھے جو تاریخ

میں بار بار دہرائے گئے، خاص طور پر آنے والے زمانہ میں، صلیبی محاربات کا سلسلہ دشمنی و عداوت کا ایسا نشان پر طاری ہوا جو آج تک نہیں اترتا صلیبی جنگوں کے طویل محاربات میں دنیائے مغرب کی ناکامی سے نہ صرف یہ کہ یورپ کی مشترکہ عسکری قوت پاش پاش ہو گئی بلکہ یہی شکست اس بات کا زبردست محرک بن گئی کہ جنگی محاذ پر پسپا ہونے کے بعد ذہنی و فکری محاذ پر اسلام اور دنیائے اسلام کو زک پہنچائی جائے، اس کی تدبیر اس سے بہتر کوئی اور نہ تھی کہ اسلام، اسلامی عقائد، پیغمبر اسلام ﷺ اور اسلامی معاشرہ کو ہدف تنقید بنایا جائے، چنانچہ اس کام کے لیے جذباتی طوفان پہلے سے موجود تھا، پھر لاطینی آبادکار اور مسلم علاقوں سے آئے ہوئے عیسائی اور یہودی، اسلام اور مسلمانوں کے متعلق جو کچھ علم و معلومات رکھتے تھے وہ کتنی ہی ناکارہ و خام سہی! ان کے لیے بہر حال مفید مطلب تھیں جس کی مدد سے اسلام اور پیغمبر اسلام کی (خاکم بدہن) ایک نفرت انگیز کریمہ النظر اور بھیانک تصویر پیش کی جاسکتی تھی، اور سیرت ختم الرسل کو افراط و تفریط کے سانچوں میں ڈھال کر محض خیالی اور قیاسی انداز سے پیش کیا جاسکتا تھا، مختصر یہ کہ اس پورے عرصہ میں بحیثیت مجموعی، پیغمبر اسلام کے بارے میں مغرب کے پاس معلومات، انتہائی مبہم اور ناقص تھی اور اس خمار کو افسانہ طرازی اور دیو مالائی کہانیوں سے پر گیا گیا، اس افسانوی مواد کے بھی دو حصے تھے، ایک حصہ تو وہ تھا جس کے تحت آنحضرت ﷺ کے واقعات سیرت کو پیکر خیال میں پیش کیا گیا، اور دوسرا حصہ وہ تھا جس کی اپنی اصل اور حقیقت نہ تھی بلکہ وہ مغربی ذہن کی ایجاد و افتراع اور کذب و افتراء سے عبارت تھا۔ اس عہد میں آنحضرت ﷺ کے لیے حد درجہ اہانت آمیز الفاظ استعمال کیے گئے، مثلاً (نقل کفر، کفر نہ باشد) آپ ﷺ کو نبی کاذب، مخالف مسیح، موجد مذہب نو، اور بہر و پیا کہا گیا اور عداوت میں اس حد تک گر گئے کہ آپ ﷺ کے لیے لفظ محمد ﷺ استعمال کرنے کے بجائے (Naeod) سے تعبیر کیا گیا جس کے معنی ہیں ”شہزادہ ظلمات“ پھر جب صلیبی جنگوں کی ناکامی نے ان کی آتش عداوت اور بھڑکا دی تو وہ حضور ﷺ کے لیے Bafum اور Baphoet, Maphoet کے الفاظ استعمال کرنے لگے اور آپ ﷺ کی سیرت و سوانح کے بارے میں مہمل کہانیاں دیو مالائی قصے اور بے سرو پا باتیں مشہور کی گئیں، ایک خیال یہ پھیلا یا گیا کہ مسلمان دراصل کچھ زیادہ ہی بت پرست تھے اور ان کا مرکز پرستش

محمد ﷺ کا بت تھا، پھر ایک سے زائد تین بتوں کی پرستش کا فسانہ تراشا گیا اور یہ انکشاف کیا گیا کہ آنحضرت ﷺ تو دراصل خود پیرودین عیسوی تھے، لیکن پوپ منتخب نہ ہو سکے تو انتقاماً رومی چرچ سے بغاوت کر کے اسلام ایجاد کیا، وحی و تنزیل کے حوالہ سے یہ افسانہ تراشا گیا کہ محمد ﷺ نے ایک سفید کبوتر، فاختہ یا قمری کو سدھا رکھا تھا جو ان کے کندھے پر بیٹھا، ان کے کان سے دانہ چگا کرتا تھا، جس سے ان کے خیال میں یہ آتا تھا کہ فرشتہ ان سے باتیں کرتا ہے اور دوسروں کو یہ تاثر دیتے تھے کہ ان پر وحی نازل ہو رہی ہے۔

ان مثالوں سے یہ اندازہ لگانا مشکل نہیں ہے کہ مغربی علماء و مستشرقین، صدیوں کیسی شدید ناواقفیت کا شکار رہے، کیسی خرافات روایات کو ان کے بڑے بڑے علماء سیرت و سوانح کے نام پر پھیلاتے رہے اور اسلام اور پیغمبر اسلام کی کیسی نفرت انگیز تصویر دنیا کے سامنے پیش کرتے رہے۔ اس قسم کی تصویر کشی میں جن لوگوں نے حصہ لیا، ان کے نام تو بہت ہیں، لیکن یہاں تفصیل کا موقع نہیں، البتہ ان میں سب سے زیادہ قابل ذکر جان آف دمشق ہے، جان کو باز نطنی روایات کا بانی سمجھا جاتا ہے، اسلام اور پیغمبر اسلام کے خلاف نفرت اور دشمنی کی آگ پہلے اسی نے بھڑکائی، جان اور اس کے پیروؤں نے (نعوذ باللہ) آنحضرت ﷺ کو بے دین اور جھوٹا نبی قرار دیا، اس کا دعویٰ یہ بھی تھا کہ اسلام میں محمد ﷺ کی پوجا کی جاتی تھی، نیز جان ہی وہ پہلا مشنری تھا، جس نے حضور ﷺ کی ذات اقدس پر جنسی و شہوانی الزامات کی بھرمار کر دی، اس نے حضور ﷺ کو نبی کی حیثیت دینے کے بجائے بنیادی طور پر ملحد، بدعتی، اور گمراہ قرار دیا (نعوذ باللہ) اور اسلام کا تعارف ایک نبی کاذب کے بت پرستانہ مذہب کے حیثیت سے کرایا اور یہ نکتہ پیش کیا کہ آنحضرت ﷺ کے پاس اللہ کا فرستادہ ہونے کی کوئی سند نہیں تھی، جان کے بعد آنے والے قرون وسطیٰ کے تمام مصنفین نے بھی جان کا متبع کرتے ہوئے تصویر رسول کو خوب بگاڑا، گھسے پٹے الزامات و اتہامات عائد کیے اور چبائے ہوئے نوالوں کو پھر سے چبایا، اس کی وجہ شاید یہ تھی کہ ان کے ماخذ کم و بیش یکساں تھے، اسی لیے جب بھی انہوں نے سیرت پر قلم اٹھایا تو نظم ہو یا نثر، دونوں میں سیرت ختم الرسل ﷺ کو افراط و تفریط کے سانچوں میں ڈھال کر محض خیال و قیاس کے

سہارے پیش کیا، اس تفصیل کا مدعا یہ ہے کہ ظہور اسلام کے بعد کئی صدیوں تک بھی مسیحی نفرت و عداوت کی آگ ٹھنڈی نہیں ہوئی تھی اور اہل مغرب آنحضرت ﷺ کو بدستور جھوٹا، بہر و پیا، دھوکہ باز مکار اور شیطان کا چیلہ قرار دیتی رہی کہ اتنے میں صلیبی جنگوں کے طویل سلسلہ نے جلتی آگ پر تیل کا کام کیا، صلیبی جنگوں میں صلیب سرنگوں ہو گئی اور تمام تیاریوں کے باوجود دنیائے اسلام کو زک پہنچانے کا منصوبہ ناکام ہوا اور انہوں نے دیکھ لیا کہ میدان جنگ میں رسد، کمک اور سامان جنگ کی فراوانی کے باوجود وہ مسلمانوں کا زیادہ کچھ نہیں بگاڑ سکتے تو پھر انہوں نے کمال عیاری سے اسباب و وسائل اور تدبیر و حکمت عملی کو یکسر بدل ڈالا اور گویا یہ فیصلہ کر لیا کہ جنگ جیتنے کے لیے نیا ترکش اور نئے تیر استعمال کیے جائیں اور گرم جنگ نہ سہی سرد جنگ میں مسلمانوں کو زیر کیا جائے، اور یہ سرد جنگ مادی ہتھیاروں سے نہیں علم و تحقیق کی معنوی اسلحہ لڑی جائے، شاید اسی لیے رامنڈل (Raymindiall) نے اہل مغرب کو سب سے پہلے مشرقی علوم کی تحصیل پر آمادہ کرتے ہوئے کہا تھا کہ ایک پرامن صلیبی جنگ جاری کی جائے جس کے اسلحہ خالص روحانی ہوں؟

اس سلسلہ میں اہل مغرب کو دو قسم کی سہولتیں حاصل تھیں، ایک طرف تو یہ کہ ان کے اسلاف نے مشرق و مغرب دونوں جگہ ذہنی پس منظر تو پہلے سے تیار کر رکھا تھا اور گذشتہ کئی صدیوں میں اسلام، پیغمبر اسلام اور دنیائے اسلام کے بارے میں مہمل خیالات، بے سرو پا قصے کہانیوں بیہودہ الزامات و اتہامات اور تشکیک و تذبذب کے بیج بو کر خرافات کا ایسا جنگل اگایا دیا تھا جسے کاٹنا آسان نہ تھا، برسہا برس کے پروپیگنڈے نے مغربی ذہن کو اسلام دشمنی کے معاملہ میں ویسے ہی راسخ کر دیا تھا، دوسری طرف انھیں یہ سہولت بھی حاصل تھی کہ اس زمانہ میں مسلمان علم و فن کے دائروں میں جو ترقیاں کر رہے تھے، اس کے سبب یونانی علوم و فنون کی سیکڑوں کتابیں ترجمہ کے ذریعہ عربی میں منتقل ہو چکی تھیں، اور یوں ان کے آباء و اجداد کا وہ علمی ورثہ جس سے وہ خود بھی زیادہ واقف نہ تھے، عربی میں محفوظ ہو چکا تھا، علاوہ ازیں علوم و فنون اور آداب و معارف کے اسلامی مراکز سے اخذ و استفادہ کے لیے اور اندلس و صقلیہ میں مسلمانوں کی روشن کی ہوئی شمع عرفان و حقیقت کی روشنی سے اپنے آپ کو منور کرنے کے لیے بھی عربی زبان میں مہارت اور اسلامی علوم و فنون سے واقفیت بالکل

ناگزیر تھی، چنانچہ سولہویں صدی عیسوی میں بالآخر وہ مرحلہ آ گیا جب کہ ایک طرف تو عیسائیوں کے مختلف فرقوں کا اتحاد ہوا، سب نے مل کر اسلام کو اپنا واحد مشترکہ دشمن قرار دیا اور ایک متحدہ رومی کیتھولک چرچ کی بنیاد رکھی گئی اور دوسری طرف یہ طے کیا گیا کہ اسلام اور پیغمبر اسلام کے خلاف جس محاذ پر پہلے صرف عیسائی، یہودی، راہب، پادری، قصہ گو، مناظر، شاعر وغیرہ ڈٹے ہوئے تھے، اب ان کی جگہ مغربی دنیا کے وہ عقلا و فضلائیں گے جو کلاہ علم سے آراستہ ہوں گے اور درس و تدریس کی مسندوں پر فائز ہو کر داد تحقیق دیں گے تاکہ ادھر ان کے ان دیکھے جذبات نفرت و عداوت بھی تسکین پائیں اور ادھر علم و تحقیق کے حوالہ سے ان کا رعب و دبدبہ قائم ہو جائے، چنانچہ یہی ضرورتیں گیام پوسٹل کو (G. Postel) کو سامنے لائیں جو عام طور پر مستشرقین یورپ کا بادا آدم شمار ہوتا ہے، وہ پہلا اصولی مستشرق تھا جس نے تحریک استشراق کو منظم کرنے میں بنیادی کردار ادا کیا اور بطور خاص لغت و لسانیات کے حوالہ سے اہم خدمات انجام دیں۔ پوسٹل ہی کے لیے ۱۵۳۹ء میں کلیہ فرانس قائم کیا گیا اور وہ عربی کی پہلی کرسی صدارت پر فائز ہوا، گیام پوسٹل کے کام کو لغت و لسانیات کے ہی مکرر حوالہ سے اس کے لائق و فائق شاگرد جوزف اسکالجر نے آگے بڑھایا، بہر حال کم و بیش پینتالیس سال کی تیاری کے بعد ۱۵۸۶ء میں عربی مطبوعات کا سلسلہ یورپ میں شروع ہوا، جس کا سہرا بڑی حد تک ڈیوک آف تسکانی (Tuscane) کے سر ہے۔

اوپر کی تفصیل سے دو باتیں واضح طور پر سامنے آتی ہیں یعنی:

(۱) یہ کہ سولہویں صدی عیسوی کو ہم باقاعدہ طور پر تحریک استشراق کا سر آغاز قرار دے سکتے ہیں،

یہی وہ دور ہے جب کہ مستشرقین یورپ نے کام کا مربوط و منظم نقشہ مرتب کیا۔

(ب) اس تحریک کی شروعات خالص مسیحی مشنری اور عیسائی پس منظر میں ہوئی جس کا اثر تاریخ مابعد پر

جاری و ساری رہا، کیونکہ مستشرقین کا خانوادہ چرچ (کلیسا) کا پروردہ تھا۔

تحریک کا ارتقاء:

تحریک استشراق کے حوالہ سے سترہویں اور اٹھارہویں صدی کو خاص اہمیت حاصل ہے،

کیونکہ یہ زمانہ تحریک کے ارتقاء، اس کے پھلنے پھولنے کا عہد ثابت ہوا، جہاں تک سترہویں صدی

عیسوی کا تعلق ہے، بقول مولانا شبلی، یہ صدی یورپ کے عصر جدید کا مطلع ہے، اور یورپ کی جدوجہد، سعی و کوشش اور حریت و آزادی کا دور اسی عہد سے شروع ہوتا ہے، پھر یہ عروج استعمار کی صدی ہے، جس کے نتیجے استبداد میں رفتہ رفتہ عالم اسلام اترتا چلا گیا، یورپی شہزادوں کی سرپرستی میں اسلامی مطبوعات نے، بارے میں معلومات جمع کی جانے لگیں، عربی زبان کی ماہیت و خاصیت کو سمجھنے کی کوششیں ہونے لگیں، یہاں تک کہ ارپی نیس (Erpenius, 1584.1626) نے پہلی عربی کی قواعد شائع کی، جو لغوی اصولوں پر مرتب کی گئی تھی، پھر اس کے اتباع میں اس کے شاگرد جیکب جولیس (Jacob Golius, 1595.1667) نے بھی قابل قدر خدمات انجام دیں، اور پھر ۱۶۳۸ میں ایڈورڈ پوکاک (E. Pococke, 1604. 1691) پہلا انگریز مستشرق تھا، جسے آکسفورڈ میں شعبہ عربی کا صدر نشین بنایا گیا، مزید برآں عربی زبان کی قواعد اور لغت کی ترتیب کا کام آسٹریا کے میرنسکی (E. Meurnski) نے بھی ۱۶۸۰ء میں انجام دیا، اس کے علاوہ اسلامی علوم اور تہذیب و تمدن کے بارے میں معلومات حاصل کرنے کے لیے ایک ادارہ ڈی ہربیلوٹ (D Herbelot) کی سرکردگی میں قائم کیا گیا، اس ادارے نے ایک اہم کام یہ کیا کہ اس وقت تک جس قدر بھی مشرقی علوم پر کتابیں شائع ہوئی تھیں، ان کی ایک باقاعدہ فہرست مرتب کر کے شائع کر دی جو پر از معلومات تھی، اسی ادارہ کے تحت آنحضرت ﷺ پر ایک کتابچہ بھی شائع کیا گیا۔

سترہویں صدی کی ایک خصوصیت یہ بھی ہے کہ بقول مولانا شبلی سنے سنائے عامیانہ خیالات کے بجائے کسی قدر تاریخ اسلام و سیرت پیغمبر ﷺ کی بنیاد عربی زبان کی تصانیف پر قائم کی گئی، گو موقع بہ موقع، معلومات سابقہ کے مسالے سے بھی احتراز نہیں کیا گیا، اس صدی میں مستشرقین کے رویہ اور سلوک میں اس تبدیلی اور فرق کی اصل وجہ گویا ان کے ماخذ کے بدل جانے میں مضمر تھی، ازمندہ وسطی کے روایتی لاطینی اور بازنطینی مواد کی سیاہیوں میں اسلامی اور عربی مصادر نے روشنی پیدا کی اور انھوں نے اس تضاد کو بھی سمجھ لیا جو سیاحوں کے سفر ناموں کے اندراجات، ان کے تصورات اور اصل حقائق کے مابین پایا جاتا تھا، اس عہد میں بھی حسب سابق مطبوعات اور تصنیفات بہت کم ہیں، البتہ جو مستشرقین، مطالعہ سیرت رسول ﷺ کے حوالے سے سامنے آئے، ان میں مندرجہ

ذیل قابل ذکر ہیں:

(۱) ولیم بیڈول (W. Bedwell) انگریز مستشرق تھا، جس کا زمانہ ۱۵۶۱ تا ۱۶۳۲ ہے، اس کے آثار و باقیات میں دو کتابیں قابل ذکر ہیں، ایک عربی لغت جو سات جلدوں میں ہے، اور ۱۶۱۰ سے پہلے شائع ہوئی، اور دوسرے سیرت رسول ﷺ پر کتاب جو لندن سے ۱۶۱۵ میں شائع ہوئی، سیرت کی کتاب نہایت گستاخانہ ہے اور نہایت بے باکی سے کام لیتے ہوئے اس کا نام ہی محمد کاذب رکھا گیا ہے۔ (نعوذ باللہ)

(۲) وائیٹر (Vattier. P) فرانسیسی مستشرق تھا، اس کا زمانہ ۱۶۱۳ تا ۱۶۶۴ ہے، اس نے عربی میں مہارت حاصل کرنے کے بعد بڑی کثرت سے فرانسیسی میں ترجمہ کیا۔

(۳) ہانجر (Hottinger. J. R) سوئزر لینڈ کا ایک مستشرق (۱۶۲۰ تا ۱۶۶۷) اس کے باقیات میں مشرقی تصانیف کی ایک فہرست (مطبوعہ ہائیڈلبرگ ۱۶۵۸) قابل ذکر ہے۔

(۴) ڈاکٹر ہنری اسٹب (Dr. Henry Stubbe) سترہویں صدی کا مشہور مستشرق بہ زمانہ (۱۶۳۱ تا ۱۶۷۶) اس کی مشہور کتاب (جو پہلے پہل لندن سے ۱۹۱۱ میں شائع ہوئی) کا نام ہے۔

(An Account of The Rise And Progress of Mohametanism) کہا

جاتا ہے کہ اگر اس کی کتاب کی کچھ تاریخی غلطیاں نظر انداز کر دی جائیں تو اسے سیرت

رسول ﷺ کی ایک معقول و معتدل تصنیف قرار دیا جا سکتا ہے اور جیسا کہ اس کے

مندرجات سے ظاہر ہوتا ہے، یہ کتاب گویا مغرب کی جانب سے سیرت رسول ﷺ کے

بارے میں اولین اعتراف ہے۔ اس کتاب میں اسٹب نے نہ صرف یہ کہ اس رویہ کا جائزہ لیا

ہے جو پیغمبر اسلام ﷺ کے ساتھ مسیحی مصنفین نے پہلے اختیار کر رکھا تھا، جب کہ ان

مصنفین کی تصویر کو اس نے مکروہ قرار دیا ہے، جو انھوں نے اخلاق و کردار نبوی ﷺ کی

کھینچی تھی، اور انتہائی عالمانہ شان سے یہ اقرار کیا ہے کہ اس آسمان کے نیچے سوائے محمد ﷺ

کے کوئی ایسی ہستی نہیں ہے جو تمام دنیائے انسانیت کی مرکز توجہ بنی ہو کہ اپنے تو اس پر

عقیدت کے پھول نچھاور کریں اور غیر اُسے نگاہ آتشیں سے دیکھیں، مشرق میں اسے سراہا

گیا، لیکن مغرب نے التفات نہ کیا۔ (ص ۲۱۱)

دوسرے مستشرقین میں سے جین بررڈ (Gene Brard) کا زمانہ اگرچہ ۱۵۳۵ تا ۱۵۹۷ تھا، لیکن اس کا موقف تقریباً سترہویں صدی میں عام ہوا، وہ ایک مشہور کیتھولک مناظرہ باز تھا، جین بررڈ کو سب سے بڑا اعتراض اس پر تھا کہ حضور ﷺ نے قرآن کو عربی زبان میں کیوں لکھا؟ وہ اپنے آپ سے سوال کرتا ہے کہ قرآن کو عبرانی، یونانی اور لاطینی جیسی خالص مہذب زبانوں میں کیوں نہیں لکھا گیا؟ پھر خود ہی جواب دیتا ہے کہ اس لیے کہ محمد ﷺ (خاکم بدہن) خود ایک حیوان (جانور چوپایہ) تھے اور صرف ایک ہی حیوانی (وحشیانہ) زبان (عربی) جانتے تھے، جو ان کے مخصوص وحشیانہ ماحول سے عین مطابقت رکھتی تھی، اس لیے اس کے نقطہ نظر کے مطابق قرآن عربی جیسی وحشی زبان میں لکھا گیا۔

۱۶۵۳ میں الیکزینڈر روس نے (Alexanoer Ross) نے اپنی کتاب (Pondebli) شائع کی، وہ اگرچہ تقابلی ادیان کے حوالہ سے سامنے آئی، لیکن اس کے ایک حصہ میں، اسلام اور پیغمبر اسلام کے بارے میں کچھ بہتر مواد پایا جاتا ہے حالانکہ اس کی پہلی کتاب حیات محمد ﷺ کا مختصر جائزہ قرون وسطیٰ کے روایتی خرافاتی مواد، قصے کہانیوں اور زہریلے معاندانہ مواد پر مشتمل تھی، لینلوٹ ایڈیسن (Lancelot Addison) نے ۱۶۴۸ میں سیرت پر ایک کتاب شائع کی اگلے سال یہی کتاب نئے عنوان (حیات و مہمات محمد ﷺ) کے نام سے سامنے آئی، مگر اس کے مصادر حسب معمول لاطینی خرافات تھے، آنحضرت ﷺ کے خلاف اسے سب سے بڑا اعتراض یہ تھا کہ اپنی کتاب قرآن کو اپنی زندگی میں شائع نہیں کیا تھا، ایک اور مستشرق ہمبرے پرانی ڈیکس (Prideaux Humphrey) نے حضور ﷺ کی سوانح لکھی، لیکن اپنے دامن کو وہ بھی خرافات سے نہ بچا سکا، اور دوسروں کی طرح آپ کو خدا نخواستہ مدعی کاذب، مکار، فریبی قرار دیا۔ اس پر تماشہ یہ ہے کہ اس کی کتاب ایک صدی تک دوسروں کے لیے ”معیاری کتب حوالہ“ بنی رہی، ایک ہی سال (۱۶۹۷) میں دو اشاعتیں عمل میں آئیں اور فرانسیسی ترجمہ بھی ۱۶۹۸ میں ہو گیا، اس سے بخوبی اندازہ کیا جاسکتا ہے کہ مستشرقین کے حلقوں میں عام مذاق کیا تھا اور کس قسم کے مواد کو ان کے بڑے

بڑے علماء استعمال کرتے تھے۔

اٹھارہویں صدی کے دوران بھی تحریک استشرق، منازل ارتقا طے کرتی رہی، البتہ سفر جیسے جیسے آگے بڑھتا رہا، رخت سفر، کم و بیش ہوتا رہا اور اپنے تمام تر مذہبی، مشنری، سیاسی اور استعماری عزائم کے علی الرغم، مستشرقین کے رویہ میں کچھ لچک اور نرمی بھی پیدا ہو گئی، اس نرمی اور لچک کا مطلب صرف یہ ہے کہ ان میں سے چند کا رویہ رنگ و آہنگ اور آواز و انداز بدلا اور نسبتاً انصاف پسندی سے کام لیا، بلکہ دل و نگاہ میں گنجائش پیدا کر کے اثبات و معروضیت سے آگے بڑھ کر توصیف و مدح اسلام و پیغمبر اسلام ﷺ میں بھی بخل سے کام نہیں لیا، ورنہ پرانے خیالات اور ان کے متقدمین کے قائم کیے ہوئے نظریات بہر حال گرم سفر رہے اور مقبولیت بھی انھی کو حاصل رہی، تاہم اتنا ضرور ہوا کہ تشددانہ و متعصبانہ رویہ کے شانہ بشانہ معقولیت و انصاف پسندی کا رجحان بھی جاری و ساری ہو گیا، اور اس رجحان نو کا ساز غالباً، اس صدی میں سب سے پہلے ولندیزی مستشرق ریلان (H. Relant) نے ۱۷۰۴ء میں (De Religioe Mohama Dica) لکھ کر چھیڑا، اور اپنے ہم مشربوں سے مطالبہ کیا کہ ہم مشرق کو اس کے اپنے اصل مآخذ کے ذریعہ ہی سمجھ سکتے ہیں اور برملا کہا کہ تاریخی انصاف کے ترازو میں تو ہمیں اسلام کو بھی تولنا چاہیے، پھر اس نے ”نوازی“ میں پیری بائل اور بولین، دلیرز وغیرہ بھی شامل ہو گئے۔

مختصر یہ کہا جاسکتا ہے کہ اٹھارہویں صدی میں مغرب نے اسلام، پیغمبر اسلام اور مسلمانوں کی صرف بانظر شفقت دیکھا اور افہام و تفہیم کی جانب پیش قدمی کی۔

اس صدی میں مستشرقین کی ذاتی و انفرادی کوششوں کے علاوہ سرکاری اور اجتماعی سطح پر بھی سرگرمیاں منظم کی گئیں، خصوصاً اس صدی کے اواخر میں ان رجحانات نے زیادہ زور پکڑا بقول مولانا شبلیؒ یہ وہ زمانہ ہے، جب یورپ کی قوت سیاسی، اسلامی ممالک میں پھیلنی شروع ہو گئی، جس نے اور نیلیسٹ کی ایک کثیر التعداد جماعت پیدا کر دی، جنہوں نے حکومت کے اشارہ سے السنہ شرقیہ کے مدارس کھولے مشرقی کتب خانوں کی بنیادیں ڈالیں، ایشیاء تک سوسائٹیاں قائم کیں، مشرقی تصنیفات کی طبع و اشاعت کے سامان پیدا کیے، اور نیٹل تصنیفات کا ترجمہ شروع کیا، اور آخر کار ان

مدارس اور سوسائٹیوں کی تقلید سے تمام ممالک یورپ میں اس قسم کی درسگاہیں اور انجمنیں جاری ہو گئیں، عام یونیورسٹیوں میں عربی زبان کے پروفیسروں اور کتب خانوں کا وجود لازمی سمجھا جانے لگا۔ السنہ مشرقیہ کے علاوہ مسلمانوں کے سائنسی علوم پر علمی و تحقیقی کام کی غرض سے پیرس میں ۱۷۹۵ء میں ایک اور ادارہ قائم کیا گیا، اس کے تحت اضافی طور پر مشرقی زبانوں کے بارے میں بھی معلومات اکٹھا کی گئیں۔

اٹھارہویں صدی کی ایک خصوصیت اس تحریک کے حوالہ سے یہ بھی ہے کہ استشرق اور مستشرق کی اصطلاحوں کا رواج اسی زمانہ میں شروع ہوا، چنانچہ انگلستان میں ۱۷۷۹ء کے لگ بھگ اور فرانس میں ۱۷۹۹ء کے قریب مستشرق کی اصطلاح رائج ہوئی اور پھر جلد ہی استشرق نے بھی رواج پالیا، اور اس کے ساتھ ایک مخصوص تصور اور مخصوص سلوک اور رویہ نے بھی جنم لیا، اس صدی کے مشاہیر علمائے مستشرقین میں سے چند قابل ذکر یہ ہیں۔

(۱) سائمن اوکلے (Ockley.s) انگریز مستشرق جس کا زمانہ ۱۶۷۸ تا ۱۷۳۰ تھا، اس کی کتاب مسلمانوں کی تاریخ پر ۱۷۰۸ تا ۱۷۱۸ء شائع ہوئی، یہ تین جلدوں میں تھی، کہا جاتا ہے کہ یہ پہلا موقع تھا جب کہ مستشرقین کے نتائج تحقیق کو عام لوگوں کی رسائی کے قابل بنایا گیا۔

(۲) ایڈورڈ پوکاک، انگریز مستشرق جس کا زمانہ ۱۶۳۸ تا ۱۷۲۷ء تھا، اس کا ہم نام ایک مستشرق سترہویں صدی میں گزر چکا ہے۔

(۳) جارج سیل انگریز مستشرق جس کا زمانہ ۱۶۹۷ تا ۱۷۳۶ء تھا، اس نے ۱۷۳۴ء میں قرآن کا ترجمہ شائع کیا اور بعض مستشرقین کے کلمات خیر کے رد عمل میں آنحضرت ﷺ کو نبی کاذب اور اسلام کو فاسد مذہب قرار دیا۔

(۴) جین گچنیر (Gagnier. J) انگریز مستشرق، جس کا زمانہ ۱۶۷۰ تا ۱۷۴۰ء تک کا تھا، اس نے دو کتابیں شائع کیں، ان دونوں کتابوں کا مقصد بولین ولیر کی تالیف کی تاثیر کو کم کرنا تھا، بلکہ بولین ولیر کے مقابلہ میں اس نے ایک نئی تالیف پیش کی جو ۱۷۴۸ء میں ایمسٹرڈم سے نمودار ہوئی۔

(۵) رسک (Reiskeoj. J) جرمن مستشرق، جس کا زمانہ ۱۷۱۶ء سے ۱۷۷۴ء تک تھا، وہ جرمنی کا

کلاسیکی لغوی اور عربی اسکا لرتھا، اور یونانی زبان وادب پر سند مانا جاتا تھا۔

(۶) ایڈورڈ گبن، انگریز مورخ، زمانہ (۱۷۳۷ تا ۱۷۹۴) اپنی کتاب تاریخ زوال روما کے لیے خاصی شہرت کا حامل، اس نے ۱۷۵۰ میں کتاب مذکور کے پچاسویں باب میں اسلام اور آنحضرت ﷺ کے بارے میں نہایت دل آزار رائے کا اظہار کیا اور رواداری کے دعویٰ کیا باوجود، آنحضرت ﷺ کو نبی کاذب کا خطاب دیتے ہوئے لکھا ہے کہ آنحضرت ﷺ آخری ایام میں شہوت، لالچ، جاہ طلبی اور بوالہوسی میں مبتلا ہو گئے تھے۔ (نعوذ باللہ)

(۷) والٹیر (Voltaire, Fr) فرانسیسی مصنف زمانہ ۱۶۹۴ تا ۱۷۷۸ء اس نے پینتیسرا اسلام کے بارے میں اپنا مشہور ڈرامہ تحریر کیا، یہ ڈرامہ اگر تاریخی لحاظ سے بے بنیاد تھا، تاہم یہ امر ثابت کرنے کے لیے کافی تھا کہ اس وقت تک مستشرقین، شریعت اسلامی کی باریکیوں سے واقف نہیں ہوئے تھے، یہ ڈرامہ ۱۷۴۲ء میں منظر عام پر آیا، اس نے نہ صرف اسلام کے خلاف نفرت و حقارت کا اظہار کیا بلکہ یورپ کے ان تمام مستشرقین کی شدت کے ساتھ مذمت کی، جنہوں نے اسلام اور آنحضرت ﷺ کی جانب نرمی کا رویہ اختیار کیا یا انصاف کا مطالبہ کیا، اس نے آنحضرت ﷺ کو نبی کاذب اور اسلام کو وحشی اور فاسد مذہب سے موسوم کیا، اس نے ڈرامہ کو پوپ پانژ دہم کے نام منسوب کیا اور اس کے مقدمہ میں اسلام کے خلاف خوب زہراگلا، پھر اپنے مقالات کے مجموعہ (۱۷۵۲ء) میں بھی والٹیر نے آنحضرت ﷺ اور اسلام کے خلاف سخت نفرت کا مظاہرہ کیا والٹیر کی شخصیت اور تالیفات کا گہرا اثر دوسرے مستشرقین پر بھی پڑا چنانچہ ڈیڈی روٹ (Diderot) اس فحش نگاری پر بھی اتر آیا کہ ”محمد ﷺ دنیا میں سب سے بڑھ کر عورتوں کے دوست اور سنجیدگی و معقولیت کے دشمن تھے۔ (نعوذ باللہ)

تحریک استشراق کا عروج

انیسویں صدی سے لے کر بیسویں صدی کے ربع اول تک کا زمانہ مسلمانوں اور مستشرقین دونوں کے لیے متعدد اعتبار سے اہمیت رکھتا ہے، پچھلی صدیوں میں عالم اسلام کو دنیا کے مختلف حصوں میں سقوط و انحطاط کی جن منزلوں سے گزرنا پڑا تھا، ایک تو ان کے سبب ہی مسلمانوں کی حاکمانہ

معیشت ختم ہوئی، اس پر مستزاد یہ کہ ان کے پرانے حریف ”مغرب“ کو زمانہ بیداری کے بعد سے سیاسی عسکری، معاشرتی، معاشی اور ثقافتی، ہر میدان میں مسلسل تفوق و بالادستی حاصل ہوتی چلی جا رہی تھی، اور اس کی سامراجی گرفت عہد بہ عہد مضبوط ہوتی جا رہی تھی، یہاں تک کہ انیسویں صدی تک پہنچتے پہنچتے ادھر عالم اسلام خستہ اوزار ہوا اور ادھر مغرب کا پرچم استعمار اور بلند ہوا، یہ صورت حال مسلمانوں کے لیے کیسی ہی اذیت ناک کیوں نہ ہو اقوام مغرب کے لیے بہر حال خوش آئند تھی، اور اس سے برابر کا فائدہ مستشرقین نے بھی اٹھایا، چنانچہ زیر نظر دور (۱۸۰۰ تا ۱۹۲۵) تحریک استشراق کو عروج و کمال سے عبارت ہے، اس عہد میں تحریک استشراق کو بھرپور فروغ حاصل ہوا، مستشرقین کی انداز و اطوار اگرچہ بدلی گئی تاہم کیفیت و کیت دونوں اعتبار سے ان کے خلاف اپنی اسلاف پر بازی لے گئی، چنانچہ:

(۱) کیت کا انداز تو اس بات سے کیا جاسکتا ہے کہ زیر بحث دور میں مستشرقین کی ایک بہت بڑی تعداد سامنے آئی۔ اس میں ہر قسم کے مستشرقین شامل تھے، جو خاموش صلیبی جنگ کے اس محاذ پر یورپ کے تقریباً تمام علاقوں کی نمائندگی کرنے والے تھے، مثلاً فرانس، اٹلی، انگلستان، اسپین، پرتگال، آسٹریا، ہالینڈ، جرمنی، ڈنمارک، سویڈن، سوئزر لینڈ، ہنگری، روس، ہیلجیم، چیکوسلواکیہ، فن لینڈ وغیرہ اور امریکہ والے بھی شریک ہو گئے۔

(ب) کیفیت کے اعتبار سے مستشرقین نے تصنیفات کے ڈھیر لگا دیے، ان کے مطالعہ اور تحقیق و تدقیق کا دائرہ بھی محدود نہ رہا بلکہ عقائد اسلام، قرآن، حدیث، سنت، فقہ، اجتہاد، عرب، اہل عرب اور احوال عرب، ترکوں اور عربوں کے تعلقات، اسلام کی اصلیت، اسلامی تہذیب و تمدن اور پیغمبر اسلام کی سیرت و سوانح وغیرہ پر کثرت سے لکھا گیا، اس دور میں مستشرقین کا معیار تحقیق و استدلال بھی بلند ہوا، اور تحقیق و جستجو اور تفتیش و تفحص میں انہوں نے ایسا کمال دکھایا، جو آج بھی باعث حیرت ہے، قدیم عربی مآخذ کی تلاش، مخطوطات اور قلمی نسخوں کی دریافت، آثار و اکتشافات قدیم کا مطالعہ، کتابوں کی تصحیح و اشاعت، اسلامی تاریخی مآخذ کی ترتیب و تدوین، فہرستوں، اشاریوں اور تبویب وغیرہ کی تیاری اور اسی طرح کی دوسری سرگرمیاں،

ان کی محنت و ریاضت، علم شناسی اور مشرق نوازی کی روشن دلیل ہیں، بلکہ یہ ان کا مسلمانوں پر احسان ہے کہ ان ہی کی کوششوں کے طفیل بہت سی نادر اور مفقود الخیر کتابیں، مسلمانوں تک پھر سے پہنچیں اور مشہور و متعارف ہوئیں۔

(ج) مستشرقین کے گروہ میں حسب سابق دونوں قسم کے افراد نے تصنیف و تالیف میں حصہ لیا، ایک طرف اگر روایتی قسم کے متشدد اور متعصب علمائے استشراق تھے تو دوسری طرف حقیقت میں، انصاف پسند، نرم رو اور معتدل قسم کے مصنفین بھی تھے، مثلاً گاڈ فرے ہکنز، کاسن وی پر سیوال، ویل، رینان، گوئے، شول، کارلائل اور درمنگھم وغیرہ۔

(د) مستشرقین کے سلوک اور رویہ میں نکھار پیدا ہوا، اور بحیثیت مجموعی اس دور میں اسلام اور پیغمبر اسلام کے ساتھ ان کا رویہ پہلے جیسا نہ رہا، بلکہ مختلف عوامل کے نتیجے میں نرم، حقیقت پسندانہ اور معقول ہوتا چلا گیا، اس کی بظاہر وجہ ایک تو مشرقی مصادر تک ان کی رسائی، عربی اور دوسری مشرقی زبانوں سے واقفیت تھی کہ جس کے نتیجے میں محض تخمین و ظن کے بجائے وہ عقل و استدلال اور علم کی روشنی میں بات کرنے لگے۔ مشرقی ممالک کے مشاہدات و اسفار نے ان کے اپنے اسلاف کی لغویت ثابت کر دی، اور بیان و واقعہ کا تضاد سامنے آ گیا، دوسری بڑی وجہ خود یورپ کی بدلتی ہوئی فضا تھی، نیز ہمت پسندی، سائنسی ایجادات و اختراعات، تعصب اور تقشف کے خلاف بے چینی، رومانی تحریک، کلاسیکی نظریات کے خلاف بغاوت، تاریخی تنقید کی تحریک وغیرہ بھی موثر عوامل ثابت ہوئے، ان باتوں کی روشنی میں گویا یہ کہنا درست ہوگا کہ مستشرقین کی اس فکری تبدیلی کی تہہ میں، نہ تو اخلاص جلوہ گر تھا اور نہ کدورت و نفرت پر محبت و مودت کے جذبات غالب آ گئے تھے، بلکہ درحقیقت حالات کی ستم ظریفی نے انھیں نقطہ نظر بدلنے پر مجبور کر دیا تھا، ورنہ ان کے اصل مقاصد میں کوئی فرق نہیں آیا تھا، بہر حال اصل درجہ ہم کسی کو قرار دیں، واقعہ عملاً یہ پیش آیا کہ:

(الف) اس دور میں ان کے یہاں لغویات کم ہو گئیں اور الزامات و اتہامات کا دائرہ سمٹ کر محدود ہو گیا، نیز۔

(ب) صورت حالات نے کلیسا کا طلسم توڑ کر ایسے مستشرقین بھی پیدا کر دیے، جنہوں نے جرأت سے کام لے کر اپنے پیشرو مصنفین کی تغلیط کی، اور ان کی پھیلائی ہوئی غلط فہمیوں کو دور کیا۔

(ج) اپنی سرگرمیوں کو منظم و مرتب کرنے کے ضمن میں مستشرقین نے اس دور میں متعدد تحقیقی ادارے قائم کیے مثلاً سوسائٹی ایشیاٹک آف پیرس، ۱۸۲۲ء رائل ایشیاٹک سوسائٹی آف گریٹ برٹین اینڈ آئرلینڈ، ۱۸۲۳ء اور امریکن اورینٹل سوسائٹی ۱۸۲۳ء وغیرہ، ان تمام اداروں نے جلد ہی اپنے اپنے جریدے نکالنا شروع کر دیے جن سے ان کی تحریک کو بے پناہ تقویت حاصل ہوئی، لوگوں کے اذہان و قلوب کو متاثر کرنے میں رسائل و جرائد کو چونکہ ہمیشہ سے خاص اہمیت حاصل رہی ہے، اس لیے متذکرہ بالا مجلات کی اشاعت کو کافی نہیں سمجھا گیا، بلکہ اپنی حکمت عملی کا مستقل حصہ بناتے ہوئے مستشرقین نے دوسرے متعدد رسائل و جرائد کی اشاعت کا بھی اہتمام کیا، چنانچہ ہندوستان (The Muslim World) کا اجرا پیرس سے ۱۸۹۵ء میں (Revue. De. Islam) کا اجرا روس سے ۱۹۱۳ء میں (Nir Islam) کا اجراء وغیرہ، رسائل و جرائد اور مجلات کی ان اشاعتی سرگرمیوں کا بظاہر مقصد تو یہ تھا کہ وہ اپنی تحقیقات سے دوسروں کو روشناس کرا سکیں، لیکن بہ باطن مدعا، اپنے پرانے استشراتی مقاصد کی تکمیل ہی تھا، رہی ان کی بلند آہنگی تو وہ صاف نتیجہ تھی اقوام یورپ کی بالادستی کا، اور استعماری تسلط کا، بہر حال اب منزل وہ بھی آئی کہ مستشرقین نے اپنی پہلی عالمی کانگریس منعقد کرنے کا فیصلہ کیا اور ۱۸۷۳ء میں اسے پہلی بار عملی جامہ پہنایا گیا، عالمی کانگریسوں کا انعقاد بھی ان کے لیے بڑا مفید طلب تھا، مختلف اداروں کی سرگرمیاں، کارکردگی، نتائج، اطلاعات کا تبادلہ، بڑے بڑے علماء و فضلاء کی شرکت، مقالات، خطبات، صلاح مشورے، قراردادیں وغیرہ، یہ سب باتیں تحریک استشراتی کو فعال اور سرگرم بنانے کے لیے بہر حال ضروری تھیں اور مستشرقین نے اس پہلو کو تشنہ توجہ نہیں چھوڑا اور انیسویں صدی کے اواخر سے ہی سالانہ اجتماعات کو ایک روایت کے طور پر جاری کر دیا۔

بہر حال یہ تفصیل، اس اجمال کی تھی کہ انیسویں صدی سے لے کر بیسویں صدی کے ربع اول

تک کا زمانہ تحریک اشتراق کا دور عروج و کمال تھا اور پھر ہم نے دیکھا کہ تحریک کے تمام شعبوں میں انتہائی رفتار سے ترقی ہوئی، مستشرقین کا ایک مستقل رویہ اور سلوک نکھرتا چلا گیا اور بحیثیت مجموعی ان کی تمام سرگرمیاں بہت منظم طریقہ سے، ہر سطح پر اپنے اثرات کو ظاہر کرتی رہیں، اسی عہد کی آخری دہائی میں اگرچہ عالمی جنگ اور بین الاقوامی سیاست اور متعدد واقعات و حوادث نے ایک مرتبہ پھر سیاسی، سماجی اور معاشی و ثقافتی حالات کا نقشہ بدل ڈالا، تاہم یہ جائزہ ہم آئندہ صفحات میں عہد جدید کے تحت لیں گے۔

یہاں زیر بحث دور کے کچھ مشاہیر مستشرقین کا مختصر تعارف کرانا مناسب معلوم ہوتا ہے۔

(۱) جان جاک سیدیلو (Seillot, J.J) مشہور فرانسیسی مستشرق جس کا زمانہ (۱۷۷۷ تا ۱۸۳۲)

تھا، متعدد کتابیں یادگار چھوڑیں جن میں ایک تاریخ عرب بھی ہے۔

(۲) دیورجے (Deavergers, A.K) فرانسیسی مستشرق، زمانہ (۱۸۰۵ تا ۱۸۶۷) اس کے

آثار میں متعدد تصانیف شامل ہیں، تاریخ ابوالفداء سے سیرۃ النبی ﷺ خلاصہ متن و ترجمہ

کے ساتھ، ۱۸۳۷ میں شائع کیا، بلاد عرب پر کئی مجلدات بشمول تاریخ خلافت، عہد مغلیہ تک

مطبوعہ ۱۸۴۷۔

(۳) ڈاکٹر پیرون (Parron, A) فرانسیسی مستشرق زمانہ (۱۸۰۵ تا ۱۸۷۶) مصنف کتاب نساء

العرب قبل الاسلام و بعد مطبوعہ ۱۸۵۰ء نیز ترجمہ کتاب الطب النبوی، از جلال الدین ابی

سلیمان داؤد مطبوعہ ۱۸۶۰ء۔

(۴) گارسن دی تاسی (Lassy Garcin De) فرانسیسی مستشرق زمانہ (۱۷۹۴ تا ۱۸۷۸ء

صاحب تصانیف دین اسلام، قرآن، مذہبی تعلیمات و فرائض وغیرہ۔

(۵) جوزف وہائٹ (White J) انگریز مستشرق زمانہ (۱۷۴۶ تا ۱۸۱۴ء اسلام اور نصرانیت کے

تقابل مطالعہ پر مشتمل مقالات و محاضرات اسلام اور پیغمبر اسلام ﷺ پر خطبات۔

(۶) سلیم رائٹ (Wright, K) برطانوی مستشرق اور مصنف، زمانہ (۱۸۳۰ء تا ۱۸۸۹)

(۷) ایڈورڈ ہنری پامر (Palner, E.h) برطانوی مستشرق اور مشہور مترجم قرآن، ترجمہ قرآن مطبوعہ

آکسفورڈ ۱۸۸۰ء زمانہ (۱۸۳۰ تا ۱۸۸۳ء)

(۸) ڈی جونگ (Jong, Ae) ہالینڈ کا مستشرق زمانہ ۱۸۳۶ء تا ۱۸۹۰ء، دوسرے ہم وطن مستشرق ڈی جوہے (Goeje, N. j.db) کے ساتھ مل کر سیرت ابن ہشام پر کام کیا، متن اور لاطینی میں ترجمہ لیڈن سے ۱۸۸۱ء میں شائع کرایا۔

(۹) ڈی جوہے۔ ہالینڈ کا مستشرق، زمانہ (۱۸۳۶ء تا ۱۹۰۹ء) کثیر التصانیف، وفیات الاعیان از ابن خلکان پر کام کیا اور اپنے ہم وطن مستشرق ڈی جونگ کے ساتھ مل کر سیرت ابن ہشام کے متن و ترجمہ کی اشاعت کی۔

(۱۰) فلاشر (Floibciner H.L) جرمن مستشرق تھا، زمانہ (۸۰۱ء تا ۱۸۸۸ء) متعدد کتابیں لکھیں، تاریخ بی الفداء کو متن و ترجمہ کے ساتھ تعلیقات و حواشی سے آراستہ کر کے لپیرونگ سے ۱۸۳۱ء میں شائع کرایا، ایک اور کتاب تاریخ عرب قبل اسلام پر لکھی جو لپیرونگ سے اسی سنہ میں چھپی۔

(۱۱) وٹسن ویلڈ (Field, F Wusten) جرمن مستشرق، زمانہ (۱۸۰۸ء تا ۱۸۹۹ء) زور قلم مصنف تاریخ مکہ المکرمہ، سیرت ابن ہشام مع تعلیقات و حواشی (تین جلدیں) اراضی مدینہ منورہ اور تاریخ اشرف مکہ وغیرہ کتابیں اس کی یادگار ہیں۔

(۱۲) بیریزین (Beresine) مشہور روسی مستشرق (۱۸۱۸ء تا ۱۸۹۶ء) گویاروسی مستشرقین کے زمرہ اساتذہ میں شامل متعدد تصانیف، مصادر اسلامی تہذیب و تمدن اسلام کے درمیان تعلق پر کتابیں، روسی دائرۃ المعارف میں مشرق اور مشرقی علوم و ادب پر متعدد مقالات اسی مستشرق کے قلم سے ہیں۔

(۱۳) بلانکو (White Jobeph Blanco) مشہور مستشرق برطانوی مذہبی مصنف (۱۷۷۵ء تا ۱۸۴۱ء) مستند پادری، خاص کام کا میدان، اندلس کی تاریخ تھا۔

(۱۴) ایڈورڈ سخاؤ مشہور و معروف جرمن مستشرق، برلن میں مشرقی زبانوں کے کلیہ کا سربراہ خود بڑا اسکالر اور زبان داں تھا، بقول مولانا شبلیؒ، پروفیسر سخاؤ کی ہی خاص کوشش اور دیگر سات

مستشرقین کی اعانت سے ابن سعد کی عظیم الشان اور نادر الوجود طبقات جس سے زیادہ مبسوط سیرت نبوی میں کوئی تالیف نہیں شائع ہوئی۔

(۱۵) سلیم نوفل، روسی استشرق کی تاریخ میں اہم نام، استادوں کا استاد، سرخیل مستشرقین روس میں سے ایک تھا، زمانہ (۱۸۲۸ء-۱۹۰۲ء) توطن لبنان کام فرانسیسی میں کیا سیرۃ نبوی اور اسلام تعلیمات پر تصانیف۔

(۱۶) فان کریمر (Voncremer) آسٹریا کا مشہور مستشرق، ولادت ویانا میں ہوئی تعلیم بھی وہیں پائی ترقی کر کے وزارت کے درجہ تک پہنچا اور وفات تک، وزارت خارجہ اور دوسری وزارتوں میں خدمات انجام دیتا رہا، اسلامی مصادر کی تقریباً بیس عربی کتابوں کو تلاش کر کے شائع کیا، ان میں سے واقدی کی المغازی، ماوردی کی الاحکام السلطانیہ نشوان کا قصیدہ الحمیریہ وغیرہ قابل ذکر ہیں، اس نے اسلام اور اسلامی تہذیب و ثقافت کے بارے میں کثرت سے کتابیں لکھیں، جو جرمن زبان میں ہیں۔

(۱۷) سرولیم میور، مشہور انگریز مستشرق، اس کا تفصیلی تعارف مقالہ کے ابتدائی صفحات میں آچکا ہے۔

(۱۸) مینارڈ (Maynord, B.D) فرانسیسی مستشرق، زمانہ (۱۸۲۷ء-۱۹۰۸ء) اس نے استشرق پر پہلا رسالہ لکھا اور شائع کر دیا جغرافیائی، تاریخی، ادبی لغت مرتب کی، مسعودی کی مروج الذہب کا متن و ترجمہ شائع کیا۔

(۱۹) رینی باسے (Basset, Rene) فرانسیسی مستشرق، زمانہ (۱۸۵۵ء-۱۹۲۳ء) بے شمار کتابوں کا مصنف مثلاً الشعر مغربی قبل اسلام مطبوعہ ۱۸۸۰ء بوسیری کا قصیدہ بردہ، نقد شرح مع ترجمہ مصنف وغیرہ وغیرہ۔

(۲۰) ڈاکٹر لیبان (Lebon, D.g) فرانسیسی مشہور عالم طبیب اور تمدن و سفارت مشرق کا جاننے والا مورخ تھا، ۱۸۳۱ء میں پیدا ہوا متعدد ضخیم کتابیں لکھیں، تمدن مصر تمدن عرب اور اندلس میں عربی پر کام قابل ذکر ہے، اس کا شمار ان مغربی مستشرقین میں ہوتا ہے، جو انصاف پسند تھے، اور اسلامی خوبیوں کے قائل تھے۔

(۲۱) گولڈ زہیر، ہنگری کا مشہور و معروف مستشرق (۱۸۵۰ء-۱۹۲۱ء) کثیر التصانیف شخص تھا، قرآن، تفسیر حدیث، سیرت پر بے شمار دراسات شائع کیے، گولڈ زہیر کی خاص بات یہ ہے کہ وہ نولدکی کے نقد حدیث سے آگے بڑھ کر انکار حدیث میں اس کا ہم نوا بن گیا، انکار حدیث کے بعد گولڈ زہیر نے سیرت کے دوسرے مصادر کو بھی نشانہ بنایا۔

(۲۲) ولہازن، جرمن مستشرق (۱۸۲۲ء-۱۹۱۸ء) بہت سی تصانیف یادگار چھوڑیں، مختلف موضوعات پر لکھا، تاریخ یہود، محمد مدینہ میں دین اسلام کے مطالعات، عہد نبوی میں دستور مدینہ، مکاتیب نبوی اور وفود، منقول از ابن سعد مع متن و ترجمہ، وہ پرنٹسٹنٹ تھیولوجین اور بائبل پر عبور رکھتا تھا۔

(۲۳) واشنگٹن اردنگ، معروف امریکی اسکالر اور مستشرق (۱۷۸۳ء-۱۸۵۹ء) بہت سی تصانیف یادگار چھوڑیں، خصوصاً سیرت محمد ﷺ اور خلفاء پر دو جلدیں جو ۵۰-۱۸۴۹ء میں شائع ہوئیں، اس کی کتاب حیاة محمد ﷺ کا ترجمہ عربی میں شائع ہوا۔

(۲۴) یوجین یونج (Eugen. Younge) فرانسیسی مستشرق متعدد کتابوں کا مصنف، ایک ضخیم رسالہ نور اسلام خاص کرن، دوسرا مشرق جس طرح اسے مغرب نے دیکھا، سیرۃ نبوی ﷺ بزبان فرانسیسی وغیرہ وغیرہ، انتقال ۱۹۲۰ء میں ہوا۔

اوپر کی تفصیل سے معلوم ہوا کہ صدیاں گزرنے کے ساتھ ساتھ، قرون وسطیٰ کا مسیحی دماغ بھی بدلتا چلا گیا، اور وقت گزرنے کے ساتھ ساتھ، اگرچہ ان کے عزائم، اور مقاصد میں فرق نہیں آیا، تاہم دین اسلام اور سیرت رسول ﷺ کے بارے میں مستشرقین کا رویہ اور سلوک یکساں نہیں رہا، اور جیسے جیسے عہد جدید کی منزل قریب آتی گئی مجموعی طور پر ان کے ظاہری رویہ میں معقولیت کا رنگ نمایاں ہوتا چلا گیا۔ اور وہ خود یہ محسوس کرنے لگے کہ تعصب اور تشدد کی انتہا پسندی، خود ان کے لیے اور ان کی تحریک کے لیے ضرر رساں ہوگی، بہر حال اب ہم اگلے دور میں قدم رکھتے ہیں۔

عہد جدید

پچھلا دور جو بیسویں صدی کے ربع اول میں اختتام کو پہنچا، جیسا کہ ظاہر ہوا، تحریک استشراق کا

نقطہ کمال ثابت ہوا، اور ہر اعتبار سے استشراتی سرگرمیوں سے فروغ پایا، اب وہ دور جسے ہم عہد جدید سے تعبیر کر سکتے ہیں، بیسویں صدی کے ربع اول سے شروع ہوا اور تاحال جاری و ساری ہے۔ عہد جدید آیا تو اپنے جلو میں نت نئے رجحانات لے کر آیا اور سیاسی و عسکری اور معاشی و سماجی سطح پر پچھلی بہت سی باتوں کو زیر و زبر کر گیا، چنانچہ عالمی جنگیں اور اس کے نتیجے میں مشرقی و مغربی معاشروں پر ہمہ گیر اثرات۔ نوآبادیاتی علاقوں کی بیداری، ظلم و استحصال کی تاریکیوں کے خلاف حریت و آزادی کی روشنی، استعماری قوتوں کی شکست و ریخت، ایجادات و اختراعات کا ظہور، سرمایہ دارانہ اور اشتراکی نظریات کی نمو اور تہذیب و تمدن کے تنوع نے حالات و مسائل کی نوعیت کو بہت کچھ بدل ڈالا، ادھر استشراق کے حوالہ سے یہ امر قابل ذکر ہے کہ تحریک استشراق پچھلے دور میں جس نقطہ کمال تک پہنچ چکی تھی، ہر کمالے راز وال کے مصداق، غالباً مزید پیش قدمی ممکن نہ رہی، اس لیے یہ سوال بجا طور پر پیدا ہوا کہ کیا تحریک استشراق رو بہ زوال ہو گئی ہے؟ واقعہ یہ ہے کہ مستشرقین کی کوششوں کا ایک رخ تو یہ ٹھہرا کہ جو کچھ حاصل کر لیا گیا تھا، اسے بہر طور باقی رکھا جائے، دوسری طرف اسلام پیغمبر اسلام اور عالم اسلام کے اعمال و احوال میں زیادہ انہماک، توجہ اور امعان نظر، برتا جانے لگا، جزوقتی اسکالرز کے بجائے کل وقتی علماء نے جگہ حاصل کی اور آکسفورڈ کیمبرج، لندن اور مغرب کی دوسری جامعات میں قرآن، حدیث، فقہ، تصوف، اور دوسرے اسلامی و مشرقی مباحث کے لیے باقاعدہ نشستیں مخصوص کی جانے لگیں، یہ مطالعہ لازماً خلوص پر مبنی نہیں تھا۔ مگر ان کے اشتعال و انہماک پر ضرور دلالت کرتا ہے کہ اس سے خال خال مفید نتائج بھی پیدا ہوئے، اور کعبہ کو صنم خانے سے بعض پاسبان بھی مل گئے۔

مطالعہ سیرت کے حوالہ سے کسی حد تک اعتدال اور انصاف پسندی کی روایت، جسے ویل گوئے اور کارلائل وغیرہ نے آگے بڑھایا تھا، اس عہد میں بھی جاری و ساری رہا اور الفانسو آرچر، ٹائن بی، بلاشیر اور واٹ وغیرہ کے یہاں روایتی انتہا پسندی کے ساتھ ساتھ معقولیت و معدلت کے نمونے بھی نظر آ جاتے ہیں، اسلامی مصادر کی تحقیق و دریافت، ان کی تبویب اور اشاریہ سازی کا کام نہ صرف آگے بڑھا، بلکہ ایک طرف تو مستشرقین نے اس معاملہ میں اپنی محنت و دریافت سے ایک طرح کی

اجارہ داری حاصل کر لی، اور دوسری طرف، اسلامی و مشرقی مصادر پر نقد و جرح کے کام بھی وسیع پیمانہ پر انجام دیا جانے لگا یہ غالباً تحریک استشراق کے مقاصد سے بھی ہم آہنگ تھا کہ مصادر و ماخذ کا اعتبار اسی طریقہ سے اٹھ سکتا تھا۔ اور مشرقی اذہان و قلوب میں تشنگ و تذبذب کے بیج بوئے جاسکتے تھے، اس ضمن میں قرآن سنت اور دوسرے مصادر سیرت کو خاص طور پر نشانہ بنایا گیا اور آل کار یہ ثابت کرنے کی کوشش کی گئی کہ نعوذ باللہ آنحضرت ﷺ بس پکے مفاد پرست سیاسی رہنما تھے، اور مذہبی خلوص و سچائی ان میں بہت کم تھی۔

اس عہد میں جو نئے رجحانات پروان چڑھے، ان میں سے چند قابل ذکر ہیں۔

بعض مستشرقین نے سیرت نبوی ﷺ کا مطالعہ طبی اور معالجاتی (Pathological) نقطہ نظر سے کیا کچھ نے اس عہد کے معاشی اور سماجی عوامل سے متاثر ہو کر آنحضرت ﷺ کو محض ایک معاشی اور معاشرتی مصلح کی حیثیت سے اہمیت دی، اور کچھ نے ان سب سے مرکب و مرتب نظریہ قائم کیا، یہ تمام نقطہ ہائے نظر دراصل مخصوص ذہنی و فکری پس منظر کی پیداوار تھے، طبی اور معالجاتی نقطہ نظر سے سیرت کے مطالعہ میں یہ وقف قائم کیا گیا کہ آنحضرت ﷺ (خاکم بدہن) نفسیاتی و دماغی امراض کا شکار تھے۔ انھیں مرگی کے دورے پڑتے تھے، اور ہنری لائسنس کی دریافت یہ ہے کہ یہ دورے حد درجہ شہوت کے نتیجہ میں پیدا ہوئے، اس سے پہلے اس نقطہ نظر کی ترجمانی مشہور برطانوی مستشرق سپرنگری کر چکا تھا، اور یہ ثابت کرنے کی کوشش کر چکا تھا کہ خداخواستہ آنحضرت ﷺ کا نظام اعصاب چونکہ مختلف تھا۔ اور آپ ﷺ نعوذ باللہ ہذیان و اضطراب اعصابی کے مریض تھے، اس لیے ان کے لائے ہوئے دین اور ان کی سیرت میں اس کی کارفرمائی نظر آتی ہے، طبی اور معالجاتی نقطہ نظر کو مزید تقویت، مطالعہ سیرت میں علم النفس کے اصول کی اطلاق سے تھی اس کے تحت اسلام اور پیغمبر اسلام کی سیرت کی نفسیاتی تحلیل کی کوشش کی گئی اور اس معاملہ میں فرانسز بھل (Frants Buhl) اور طور اینڈرے (Tor And Rar) نے سبقت دکھائی، اور حق ترجمانی ادا کیا۔

زیر بحث دور میں جن نئے رجحانات اور نئی تحریکوں نے جنم لیا۔ ان میں اشتراکی نقطہ نظر کو خاص اہمیت حاصل ہے، مارکس اور اینجلز کے خیالات اور تاریخ کی مادی تعبیر نے اپنا حلقہ اثر پیدا کیا

اور ایسے مستشرقین آگے آئے جن کی نظر میں اسلام کی اشاعت و فروغ اور پیغمبر اسلام ﷺ کی کامیابیاں دراصل سیاسی سماجی اور معاشرتی عوامل کی کار فرمائیوں کا نتیجہ تھیں، چنانچہ اس ضمن میں جرمن مستشرق ہیوبرٹ گرائم (Hubort Grime) کا نام معاشی نظریہ کے ارتقاء کی علامت بنا۔ اسلام اور پیغمبر اسلام پر اس کی دو کتابیں شائع ہوئیں۔ اس کی تحقیقات کا خلاصہ یہ تھا، کہ اسلام کو ایک مذہبی و دینی نظام کی بہ نسبت ایک سماجی اشتراکی نظام کی حیثیت سے سمجھنا چاہیے، اور آنحضرت ﷺ کو پیغمبر کے بجائے صرف ایک سیاسی سماجی اور معاشی مصلح سمجھنا چاہیے۔ سیاسی، سماجی اور معاشی نقطہ ہائے نظر کارنگ مارگولیتھ نے اور گہرا کیا، اور اس نے اپنے مطالعہ سیرت میں آنحضرت ﷺ کو محض ایک سیاسی رہنما کی حیثیت سے پیش کیا، اور اپنی کتابوں اور مقالات میں یہاں تک لکھا کہ مکہ میں اپنی دکان سے لے کر مدینہ میں ایک مملکت کی تعمیر تک تیس (۲۳) سال کا عرصہ لگایا، پھر دریدہ و ہنی کی انتہا کرتے ہوئے آنحضرت ﷺ کو نعوذ باللہ ڈاکوؤں کا سردار اور مدینہ کا ظالم اور مستبد لکھنے میں بھی تکلف نہیں کیا، اطالوی مستشرق پرنس لیون کتانی نے اپنے دیوپیکر کام کا ماہی حاصل یہ قرار دیا کہ آنحضرت ﷺ بس ایک چالاک سیاست داں تھے، اور انھوں نے معاشی و سیاسی مفادات کی خاطر مذہبی داعیات کو قربان کر دیا تھا، وہ یہ بھی لکھتا ہے کہ (خاکم بدہن) محمد ﷺ کے مفاد پرست تھے، اور اپنی سیاست بازی میں انھوں نے اپنی تربیت کو پس پشت ڈال دیا تھا، مطالعہ سیرت میں انتہا پسندی، خلاف حقیقت بھی تھی اور خود گروہ مستشرقین میں سے بھی بعض نے اسے پسند نہیں کیا، تاہم مستشرقین نے بین بین رویہ اختیار کیا، مثلاً عہد جدید کا مشہور مورخ ٹائن بی اپنی عظیم الشان تصنیف مطالعہ تاریخ میں دنیا جہان کی تہذیبوں کا مطالعہ کرتا ہے، اور واقعات سے اصولوں کو اخذ کرتا ہے، پھر اسلام کے بارے میں بھی عمومی طور پر معقول رویہ کا اظہار کرتا ہے، لیکن جب سیرت رسول ﷺ پر قلم اٹھاتا ہے تو آپ کی حیات طیبہ کو دو (۲) مراحل میں تقسیم کرتا ہے، اس کے نزدیک پہلا مرحلہ تو وہ ہے، جب کہ آنحضرت ﷺ کا قیام مکہ میں رہا، اس دوران میں بقول ٹائن بی آپ کلیتہً مذہبی مشنری سرگرمیوں میں منہمک رہے، لیکن دوسرے مرحلہ میں مدینہ پہنچ کر انھوں نے بقول ٹائن بی، مذہبی مقاصد سے الگ ہو کر سیاسی سرگرمیوں کو جاری کیا، وہ بہر حال اس

خیال کی پر زور تردید کرتا ہے کہ آنحضرت ﷺ ایک بہر و پیا تھے، ٹائن بی کے افکار کا خلاصہ یہ ہوا ہے کہ اس کے نزدیک حضرت مسیح علیہ السلام ایک مثالی پیغمبر تھے۔ بلاشیر حضور ﷺ کی زندگی، آپ کی حیات طیبہ کے مصادر سے بحث کرتا ہے، اور غلو سے بچتے ہوئے اس بات کا اعتراف کرتا ہے کہ احادیث و سیر کے ذخیرے میں بہر حال ایک حصہ ایسا ہے جسے جدید تکنیکی طریقوں سے جانچ پرکھ کر مستند تسلیم کیا جاسکتا ہے۔ اسی قسم کا نقطہ نظر منگمری واٹ کا بھی ہے۔ مطالعہ سیرت کے ضمن میں واٹ نے متعدد کتابیں تحریر کیں۔ واٹ کی تصنیفات کو بہر حال آخری جدید ترین کوششوں سے تعبیر کیا جاسکتا ہے۔ اس کے نزدیک مصادر نے جہاں تک اجازت دی اپنی دانست میں ایک مکمل تصویر پیش کرنے کی کوشش کی، واٹ کے کام کی خصوصیت یہ ہے کہ پچھلے پچاس (۵۰) سال میں ”علمیت“ نے جو ترقی کی ہے اس کا مظاہرہ اس کی تصانیف میں نظر آتا ہے، اور اس کی تصانیف اسلامی مآخذ کی جدید ترین دریافت اور جرح و تنقید سے زیادہ مختلف نہیں ہے، کہ وہ بھی آنحضرت ﷺ کی شخصیت کو مکہ اور مدینہ میں مختلف سمجھتا ہے۔

بہر حال عہد جدید کا یہ عمومی جائزہ اس حقیقت کو سامنے لاتا ہے کہ عہد جدید کے مستشرقین اگرچہ اپنے انداز تحریر، اپنی علمیت اور طرز ہائے تحقیق میں اپنے اسلاف سے بہت مختلف ہو گئے ہیں، اور بہت سے معاملات میں انہوں نے بالکل رجوع کر لیا ہے، تاہم یہ بھی ایک ناقابل تردید حقیقت ہے کہ تمام تر جدیدیت کے علی الرغم تحریک استشراق کا اصل محرک جذبہ اب بھی کار فرما حیثیت رکھتا ہے، چنانچہ عہد جدید کا ایک مصنف فرانسیسکو جریلی اپنی زبان قلم سے یہ اعتراف کرنے پر مجبور ہے کہ ”پرانی دشمنی عہد جدید میں بھی جاری ہے۔“ علاوہ ازیں اس صورت حال میں ایک اور جدید ترین مصنف ایڈورڈ، ڈبلیو، سعید کا یہ تجزیہ بالکل درست معلوم ہونا ہے، کہ استشراق اور اس کی تحریک کا اہتمام و انضباط، بنیادی طور پر اٹھارہویں اور انیسویں صدی میں ایک سیاسی ضرورت کے تحت ہوا اور اورینٹلزم ۲۰۱، ۲۰۳ اور استشراق کو جہاں مشرق پر اس وقت مسلط کیا گیا، جب کہ مشرق، مغرب کے مقابلہ میں مغلوب و منفعیل تھا، اور پھر ”قوت و ضعف“ کے اسی تفاوت نے بعض لازمی نتائج پیدا کر دیے۔ ایضاً ۲۰۴ استشراق کے در حقیقت دو چہرے، دو رخ ہیں ایک اس کا داخلی اور پوشیدہ پہلو

(Latent) اور دوسرا ظاہری، خارجی رخ (Manifest) پہلا داخلی رخ تو ہمیشہ سے ایک ہے جسے کبھی کسی زمانہ میں نہیں چھوا گیا جب کہ دوسرا ظاہری پہلو متغیر ہوتا رہا۔ یعنی مشرقی معاشرہ و تہذیب، زبان، ادب، تاریخ، معاشرت وغیرہ کے بارے میں خیالات و افکار بدلتے رہے، مختصر یہ کہ مستشرقین کے خیالات میں تبدیلی اسی ظاہری استشرق کے حوالہ سے آتی رہی، لیکن داخلی جذبہ استشرق ہمیشہ سے آج تک یکساں محکم و مستحکم رہا، اور کسی واضح تبدیلی سے آشنا نہیں ہوا، (ایضاً ص ۳۰۶) بہر حال خلاصہ یہ کہ استشرق کسی مثبت اور تعمیری رویہ اور سلوک و دستور کا نام نہیں ہے، بلکہ یہ مغرب کی جاری کردہ موثر علمی روایت ہے۔ (ایضاً ص ۲۰۳)

عہد حاضر کے اس مختصر علمی جائزہ کے بعد مناسب ہے، کہ اس دور کے چند مشاہیر مستشرقین کا تعارف پیش کر دیا جائے۔

(۱) مونٹے (Montet, Ed) (۱۸۵۶ تا ۱۹۲۷) اس کی علمی یادگاروں میں اسلام حال و مستقبل (مطبوعہ پیرس ۱۹۱۰ء) الاسلام (مطبوعہ ۱۹۲۱ء) تاریخ اسلام (مطبوعہ ۱۹۱۳ء) اور فرانسیسی میں ترجمہ قرآن (مطبوعہ ۱۹۲۹ء) شامل ہیں۔

(۲) گاڈفرے ڈی موبائن (Goude Frey De Mombynes, H) فرانسیسی مستشرق زمانہ (۱۸۶۲ء تا ۱۹۵۴ء) پیرس میں مشرقی علوم والسنہ کے شعبہ میں عربی کا استاذ، متعدد کتابوں کا مصنف مثلاً اسلام میں نظم (۳۱ء) مکہ و مدینہ (۱۹۱۸ء) عالم اسلامی ﷺ اور بازنطینی صلیبیوں تک (۱۹۳۱ء) وغیرہ۔

(۳) کارلو الفانسوئل لینیو، اطالوی مستشرق، زمانہ (۱۸۷۳ء تا ۱۹۳۸ء) بے شمار مصنفات و مطبوعات اس سے منسوب ہیں، مثلاً منتخبات القرآن (لیپزگ ۱۸۹۳ء) اسلام سے پہلے قبائل عرب کی تکوین و ترتیب (۱۸۹۳ء) تاریخ میں قبل اسلام (۱۹۲۷ء) ممالک عرب کی اسلام کے بعد عصر حاضر تک تاریخ جغرافیہ، ثقافت، عادات، اسماء قبائل و تراجم رجال، فہرست مخطوطات اور شخصیات کی تحقیق، رواۃ، روایت اور مصادر کی تحلیل وغیرہ اور حیات محمد ﷺ جو اس کے انتقال کے بعد روم سے ۱۹۲۵ء میں شائع ہوئی۔

- (۳) سر تھامس آرنلڈ، انگریز مستشرق، زمانہ (۱۰۶۴ء، ۱۹۳۰ء) اس کی مشہور ترین کتاب دعوت اسلام ہے، (مطبوعہ لندن ۱۸۹۶ء)۔
- (۵) رابرٹ بریفالٹ (Briffault, Robert) برطانوی مستشرق، انگریز سرجن اور ناول نگار، مشہور ترین کتاب دی میکنگ آف ہیومینٹی تھی۔
- (۶) ایشیلے لین پول، مشہور برطانوی مستشرق..... (زمانہ ۱۸۵۴ء، ۱۹۳۱ء) مورخ ماہر اثریات، برٹش میوزیم میں پرانے سکوں کا محافظ (۱۸۷۴ء، ۱۸۹۲ء) تاریخ مسلمانان اندلس پر خاص کام ہے۔
- (۷) نکلسن، مشہور برطانوی مستشرق، متعدد تصانیف لیکن خاص کتاب عرب کی ادبی تاریخ (مطبوعہ لندن و نیویارک ۱۵۰۷ء) اور اس کا مضمون محمد اور قرآن نیز محمد ﷺ کی ایک نامعلوم سوانح، نکلسن کا زمانہ (۱۸۶۸، ۱۹۳۵) ہے۔
- (۸) نولدکیے، مشہور جرمن مستشرق زمانہ (۱۸۳۳ء، ۱۹۳۰)۔ تصنیفات زیادہ تر سامی زبانوں پر اور تاریخ اسلام پر، نیز قرآن کی اصل اور ترکیب پر بحث نقد حدیث کے اسکول کا سرخیل، سیرت پر ایک کتاب کا مصنف (مطبوعہ ۱۸۶۳ء)۔
- (۹) ہرگرونج (Hergrong S,H) ہالینڈ کا مستشرق زمانہ (۱۸۵۷ء، ۱۹۳۶) اس کے آثار میں، مکہ کا حج، فقہ، اسلامی اور سیاست نبوی ﷺ شامل ہیں، مذہبی عیسائی، زیادہ تر کام ولندیزی زبان میں، ماہر اسلامیات سمجھا جاتا تھا۔ اس نے لکھا ہے کہ اسلام اپنی ابتدا سے ہی سیاسی مذہب تھا، بہر حال اسے اسلام کے بارے میں بہت سی غلط فہمیاں تھیں، اور اس نے نجی اسلام اور سرکاری اسلام کے درمیان فرق متصور کیا۔
- (۱۰) ونسک، ولندیزی مستشرق (۱۸۸۱ء، ۱۹۳۹ء) اس کی علمی یادگاروں میں یہود مدینہ کے بارے میں رسول اللہ ﷺ کا موقف، جو اس کے ڈاکٹریٹ کے مقالہ کا موضوع بھی تھا، اور لندن سے ۱۹۰۸ء میں شائع ہوا، نیز محمد ﷺ اور یہود الاسلام (مطبوعہ ۱۹۱۱ء) وغیرہ کتابیں ہیں۔

(۱۱) زاخاؤ، جرمن مستشرق زمانہ (۱۸۴۵ء، ۱۹۳۰ء) جیسا کہ مولانا شبلی نے لکھا ہے کہ ابن سعد کی طبقات اسی کی کوششوں سے زیور طبع سے آراستہ ہوئی، (سیرۃ النبی ج ۱ ص ۹۲)۔

(۱۲) جوزف ہوروز (Horowitz, J) جرمن مستشرق زمانہ (۱۸۷۴ء، ۱۹۳۱ء)۔ اپنے ڈاکٹریٹ کے مقالہ میں مغازی واقدی پر قلم اٹھایا، مطبوعہ ۱۸۹۸ء۔

(۱۳) جوزف ہیل، جرمن مستشرق، زمانہ (۱۸۷۵ء، ۱۹۵۰ء) آثار میں عربی تہذیب پر اس کی کتاب مشہور ہے۔

(۱۴) کارل بروکمان، جرمن مستشرق زمانہ (۱۸۶۸ء، ۱۹۵۶) بے شمار کتابوں کا مصنف، لیکن مشہور ترین تصنیف، تاریخ اقوام مسلم ہے، اس میں آنحضرت ﷺ پر تحریر قابل ذکر ہے۔

(۱۵) ہارٹھولڈ، روسی مستشرق زمانہ (۱۸۶۹ء، ۱۹۳۰ء) تصانیف کثرت سے ہیں، مثلاً اسلامی تہذیب، تاریخ ترکستان، عالم اسلام، خلفائے راشدین اور حضرت عمر بن رضی اللہ عنہ، عبدالعزیز۔

(۱۶) سمویل زویمر (Zewe. Mer, G) امریکی نژاد، عاجل علماء مستشرقین، اس کی تصانیف کثرت سے ہیں، خاص طور پر مسیحیت اور اسلام کے تعلقات پر اس کی دیگر کتابوں میں اسلام سے پہلے بلاد عرب، دنیا میں اسلام، حیات محمد ﷺ، اسلام صحرائے عرب میں اور ورثہ نبوی ﷺ وغیرہ ہیں۔

(۱۷) ایچ، جی، ویلز، انگریز مستشرق، زمانہ (۱۸۸۲ء، ۱۹۳۶ء) افسانہ نگار، ماہر عمرانیات اور مورخ متعدد تصانیف یادگار ہیں، خصوصاً دی آؤٹ لائن آف ہسٹری، میں محمد ﷺ اور اسلام۔

(۱۸) گب، اس عہد کا مشہور ترین برطانوی مستشرق، ۱۸۵۵ء میں پیدا ہوا اور ابھی چند سال پہلے وفات ہوئی ہے، گب کی تصانیف اگرچہ بہت سی ہیں، تاہم اصل شہرت کتاب محمد نزم ﷺ سے ہوئی جو ۱۹۳۹ء میں شائع ہوئی، کتاب کے نام کے سلسلہ میں گب نے خود تو جیہات پیش کی ہیں، لیکن یہ نام و تو جیہات خود اس کے شاگرد سمٹھ کو پسند نہیں آئیں، معلوم ایسا ہوتا ہے، کہ گب کے یہاں، مختلف نظریات، تصورات اور خیالات میں ارتقاء واقع ہوا، اور وقت و حالات کے تحت بہت سے اندازے غلط ثابت ہوئے جس کا ثبوت اس کی مختلف تحریروں

سے ملتا ہے، اپنی عمر کے آخری ایام میں بہر حال اس نے اسلام کے بارے میں نرم روی کا مظاہرہ کیا۔

(۱۹) ولفریڈ کینیٹویل، اسمتھ، گب کا شاگرد، جولائی ۱۹۱۰ء میں پیدا ہوا، پی، ایچ، ڈی کی سند ۱۹۴۹ء میں ایک اور مستشرق فلپ کے بیٹی کی زیر نگرانی، تحقیقی مقالہ مجلہ الاذہر، تجزیہ و تنقید پر حاصل کی، مذہباً عیسائی، متعدد کتابوں کا مصنف حال پروفیسر رملیجن ڈلہوزی، یونیورسٹی کنناڈا۔

(۲۰) جوزف شاخت، جرمن مستشرق، پیدائش ۱۹۰۲ء میں ہوئی، خالص یہودی، اسلام اور علوم اسلامی پر متعدد تصانیف ہیں، لیکن اصل کام قانون اور اصول فقہ اسلامی پر ہے۔

(۱۲) برنارڈ لوئیس، عہد جدید کا مشہور انگریز مستشرق ۱۹۱۶ء میں لندن میں پیدا ہوا، تصانیف کثرت سے ہیں لیکن مشہور کتابوں میں عربس ان ہسٹری، اسلام ان ہسٹری کیمبرج ہسٹری آف اسلام اور انسائیکلو پیڈیا آف اسلام کا مدیر و مقالہ نگار ہے۔ اسلام دشمنی کے لیے مشہور و معروف ہے۔ اور آج کل یہود پرستی اور اسلام دشمنی میں سرفہرست ہے۔

عہد جدید کے مشاہیر مستشرقین کا مندرجہ بالا تعارف اگرچہ مختصر ہے۔ لیکن تحریک استشراق کے کیف و کم کا اندازہ لگانے کے لیے کافی ہے، اور بطور خلاصہ ہم یہ کہہ سکتے ہیں کہ تحریک استشراق اپنے آغاز اور عروج و ارتقا کی مختلف منزلیں طے کرنے کے بعد آج کے عہد میں انتشار سے دو چار ہے، اس میں کوئی شک نہیں کہ بعض مصنفین اپنی اصل تحریک کو اب بھی سینہ سے لگائے ہوئے ہیں، لیکن رویہ اور سلوک کی وہ یکسانیت بہر حال نظر نہیں آتی جو پہلے ان کا خاصہ تھا، مستشرقین کی نوجوان نسل، زمانہ کے حالات و وسائل کے پیش نظر ذہن و فکر کی نئی تبدیلیوں سے دو چار ہو رہی ہے۔ ادھر اسلامی دنیا میں سوچ کی نئی لہریں پیدا ہو رہی ہے اور بعض جدید مفکرین و مصنفین مشرق کی تحریروں نے خود مغربی دنیا میں مد و جزر پیدا کر دیا ہے، پھر یہ بات بھی صاف ہے کہ اب طاقت و قوت کے سارے اوزان و پیمانے بدل گئے ہیں، استعمار اور استحصال کی لغات بدل گئی ہیں، علمی و ذہنی مرعوبیت پہلے جیسی نہیں رہی اور اب مشرق بھی آنکھیں کھول کر، فلک، فضا اور زمین دیکھ رہا ہے، اس لیے کیا عجب کہ آنے والا زمانہ تحریک استشراق کے کوچ کا بگل بجا دے، اس لیے بقول ایک مصنف ”وقت

آگیا ہے کہ اسلامی مفکرین و علماء اپنے حریفوں کے مد مقابل آئیں اور معاندین و مخالفین اسلام کے خلاف علمی محاذ پر حقیقی معرکہ کے لیے صف آرا ہوں، البتہ معروضیت کا خواہ مخواہ دعویٰ نہ کریں کہ علمی معروضیت تو درحقیقت فریب نظر (Myth) ہے، جانسن ہلی ٹینٹ اسلام ص ۸۵ لندن ۷۹ء۔

اسباب و محرکات:

تحریک استشراق نے اپنے آغاز سے لے کر عہد حاضر تک کا سفر جس انداز سے طے کیا ہے، اس کا ایک عمومی جائزہ اگرچہ گزشتہ صفحات میں پیش کیا جا چکا ہے، اور بین السطور تحریک کے اغراض و مقاصد اور محرکات کی بڑی حد تک نشاندہی بھی ہو چکی ہے، تاہم مناسب معلوم ہوتا ہے کہ تحریک کے پس پردہ محرکات و اسباب کو صاف صاف بیان کر دیا جائے چنانچہ بطور خلاصہ ان کو مندرجہ ذیل نکات کی صورت میں پیش کیا جاتا ہے۔

(۱) اسلام اور ادیان غیر میں بنیادی اختلافات پائے جاتے ہیں، اسلام کا نظریہ حیات، اس کا نظام فکر و عمل اس کے تہذیب و تمدن کا اظہار یہودیت، عیسائیت اور دوسرے مشرکانہ مذاہب سے یکسر مختلف ہے، پھر دانائے سبل، ختم الرسل ﷺ نے اسلام کی جو دعوت پیش کی اس نے روز اول سے ہی ادیان باطلہ کی نفی کر دی تھی،..... اس لحاظ سے یہ امر تعجب خیز نہیں کہ دوسرے مذاہب کے علمبردار اسلام، اہل اسلام اور عالم اسلام کے بارے میں سخت معاندانہ جذبات رکھتے ہیں، اور اپنے بغض و عناد کا اظہار ہر ممکن طریقہ سے کرتے ہیں، ان کا یہ رویہ اور ان کی شقاوت و قساوت دراصل نظریاتی اور فکری بنیادوں پر استوار ہے، چنانچہ قرآن حکیم میں ایک جگہ اس حقیقت کا اظہار کرتے ہوئے فرمایا گیا کہ

”تم دیکھو گے کہ اہل ایمان کے ساتھ سب سے زیادہ دشمنی کرنے والے یہود اور مشرک ہیں اور دوستی کے لحاظ سے مومنوں سے قریب تر ان لوگوں کو پاؤ گے جو کہتے ہیں کہ ہم نصاریٰ ہیں، یہ اس لیے کہ ان میں عام بھی ہیں، اور مشائخ بھی، اور وہ تکبر نہیں کرتے۔“ (مائدہ)

جہاں تک مستشرقین کا تعلق ہے، ان کے پورے گروہ میں نمایاں، یہود، نصاریٰ اور مشرکین

ہیں، ان کو اسلام، اہل اسلام اور عالم اسلام کی سرفرازی کسی طور پر پسند نہیں، بلکہ وہ ہر آن زک پہنچانے کی فکر میں رہتے ہیں، اس لحاظ سے تحریک استشراق کی اٹھان، اسلام دشمنی کے زیر سایہ ہوئی اور مستشرقین کی مساعی کا ہدف یہ ٹھہرا کہ اسلام اور پیغمبر اسلام ﷺ کو دنیا کے سامنے کر یہہ المنظر بنا کر پیش کیا جائے۔

(۲) نظریاتی سبب کے علاوہ ایک سبب تاریخی بھی ہے، محمد رسول ﷺ کا لایا ہوا انقلاب آن کی آن میں پھیلتا گیا، اور اس کے علم برداروں نے انتہائی مختصر مدت میں اسلام کا پرچم دنیا کے دور دراز علاقوں میں جا کر لہرا دیا۔ اس پر مستزاد یہ کہ اپنی پیش قدمی میں اسلام نے اپنی راہ کی تمام مزاحمتوں کو اس آسانی کے ساتھ ختم کر دیا کہ دنیائے مغرب آج تک انگشت بہ دنداں ہے، خاص طور پر اس وقت کی معلوم دنیا کی دو بڑی طاقتوں روم و فارس کا سرغرور سے یوں سرنگوں کیا، کہ وہ صدیوں خمیدہ رہا، بہر حال اسلام کی انتہائی تیز رفتاری کے ساتھ وسعت و اشاعت نے جہاں ایک طرف دنیائے مغرب کی مذہبی و نظریاتی رفعتوں کو پارہ پارہ کر دیا۔ بازنطینی سلطنت کے زرخیز خطوں (شام، فلسطین، مصر وغیرہ) پر مسلمانوں کا قبضہ ہوا، اور چرچ کے مضبوط قلعے فتح ہو گئے، شمالی افریقہ کی فتوحات، اندلس اور سسلی کی عرب فتوحات نے دنیائے مغرب کو زیر و زبر کر دیا، اور یوں اسلام اور مغرب کے درمیان عداوت کی مستقل بنیاد پڑ گئی، یہ تاریخی منظر مستشرقین کی معاندانہ سرگرمیوں اور مخاصمانہ کارروائیوں کا بھی نقطہ آغاز ثابت ہوا۔

(۳) محاربات صلیبی کو اگر ہم تحریک استشراق کا فوری سبب قرار دیں تو غلط نہ ہوگا، صلیبی جنگوں کو تاریخ یورپ بلکہ تاریخ عالم اور تاریخ اسلام میں جو اہمیت حاصل ہے، اس کی تفصیل کا تو یہاں موقع نہیں ہے، البتہ اس حد تک نشاندہی ضروری معلوم ہوتی ہے کہ دنیائے اسلام کے خلاف دنیائے یورپ کی متحدہ کوششیں چونکہ ناکام و نامراد ہوئیں اور (۱۰۹۶ء سے ۱۲۹۲ء تک کے) معرکہ ہائے صلیب و ہلال کے نتائج ارباب کلیسا کے حق میں اچھے نہ نکلے۔ اس لیے انھوں نے عسکری محاذ پر شکست کھانے کے بعد گویا یہ فیصلہ کیا کہ مسلمانوں کو شکست دینے کے لیے علمی و فکری محاذ کو منظم کیا جائے، یہی فیصلہ بالآخر تحریک استشراق کی شکل میں سامنے آیا۔

اس سلسلہ میں لارڈ ایلینی کا یہ تبصرہ قابل ذکر ہے، کہ فوجی اعتبار سے تو اب صلیبی جنگیں ختم ہو چکی ہیں، مگر یورپی لوگ دین اسلام اور اس کی تہذیب کے بارے میں تحریراً جن خیالات کا اظہار کریں گے، ان میں تعصب کے اثرات ہمیشہ باقی رہیں گے۔

ایک فرانسیسی Pierremar Tino اپنی کتاب میں لکھتا ہے کہ ”جب عیسائی ترکوں کے خلاف جنگ ہار گئے تو وہ ہرزہ سرائیاں کرنے لگے یہاں تک کہ انھوں نے عیسائیت کی شکست کا بدلہ میدان ادب میں لے لیا۔“ چنانچہ تحریک استشراق کی صورت میں اہل یورپ اور ارباب کلیسا کی تمنائیں پوری ہوئیں۔ اور اس طرح تحریک استشراق کے جلو میں دنیائے مغرب کا یہ منظم حملہ واقعہً عسکری محاذ پر ان کے صلیبی حملوں سے کہیں زیادہ خطرناک ثابت ہوا۔ مختصر یہ کہ اسلام دشمنی کی جو چنگاریاں پہلے سے دبی ہوئی تھیں وہ لو لینی لگیں اور رفتہ رفتہ ان کی آتش عداوت دامن مشرق کو جلانے لگی۔

(۴) مستشرقین من حیثیت المجموع چاہے قدیم ہوں یا جدید، مغرب کے ہوں یا مشرق کے، اپنی اصل نسل کے اعتبار سے بہر حال یہودی، عیسائی اور مشرک ہی رہے ہیں، گویا اختلاف دین و مذہب کی بنا پر ان کے جذبات و خیالات تو پہلے سے ہی مذہبی بغض و عداوت (Religious Hostility) کے آئینہ دار تھے، اس پر مستزاد یہ امر ہوا کہ وہ اسلام اور پیغمبر اسلام کے حقیقی ماخذ سے دور صدیوں جہالت و بے خبری اور عدم واقفیت کا شکار رہے، اس کا واضح نتیجہ ایک طرف تو یہ سامنے آیا کہ اسلام اور داعی اعظم ﷺ کے بارے میں کم و بیش انیسویں صدی کے اواخر تک دانستہ یا نادانستہ طور پر وہ جو کچھ لکھتے رہے اور پھیلاتے رہے، وہ صریحاً ظن و تخمین اور وہم و گمان کی پیداوار تھا، چنانچہ بے سرو پا روایات، من گھڑت حکایات، فسانہ و فسوں لچر قصے کہانیاں اور اسی طرح کا بلا تحقیقی خام مواد مستشرقین اسلام اور پیغمبر اسلام کی نفرت انگیز تصویر پیش کرنے کے لیے بڑی دلیری کے ساتھ صدیوں استعمال کرتے رہے، (جس کا کچھ اندازہ پچھلے تاریخی جائزہ میں بھی سامنے آچکا ہے، اور کچھ جھلکیاں آئندہ فصل میں سامنے آئیں گی) پھر دوسری طرف جب جہالت و بے خبری کا پردہ چاک ہوا۔ اور مستشرقین اسلامی ماخذ کی تحقیق و تفتیش میں

منہمک ہوئے، تب بھی انہوں نے دانستہ طور پر قرآن و احادیث سے کھیلنے میں کوئی تکلف نہیں کیا۔ نیز مشرقی مصادر کی ترتیب و تبویب کے سلسلہ میں، تمام محنتوں کے باوجود، فاش قسم کی غلطیاں کرتے رہے (سیرۃ النبی ﷺ از مولانا شبلیؒ ج اول ص ۱۱۰، ۱۱۱) بہر حال ان تمام باتوں کا مقصد ایک تھا یعنی تشکک و تذبذب کے بیج بو کر اسلام اور سرور عالم ﷺ کے بارے میں مسلمانوں کے اعتماد کو ٹھیس پہنچانا اور انھیں آمادہ بہ نفرت کرنا۔ اس کا ایک پہلو یہ بھی تھا کہ مستشرقین اپنی تحقیقات کے پردہ میں بقول ایک مصنف ”ایسے خیالات کو خاموشی کے ساتھ اسلام کے مقام فکر میں داخل کر دیں جس کا ادراک راسخ العقیدہ لوگوں کے سوا دوسرے نہ کر سکیں۔ انہوں نے یہ خیال کر لیا کہ ان کی تحقیقات سے مرعوب ہو کر ان کی ہر بات کو بلا چون و چرا درست مان لیا جائے گا۔ چنانچہ علوم اسلامی کا ہر میدان انہوں نے اپنی جولا نگاہ کے لیے منتخب کیا اور علوم اسلامیہ کا کوئی شعبہ ایسا نہیں چھوڑا جس میں انہوں نے خلط بحث سے کام نہ لیا ہو۔“

(۵) مسلمانوں کا زوال انحطاط بحیثیت مجموعی تحریک استشراق کے فروغ کا باعث ہوا ادھر عالم اسلام سیاسی انتشار کا شکار ہوا۔ اندلس مسلمانوں کے قبضہ سے نکلا، اور پھر سیاسی انحطاط، معاشرتی و اخلاقی زوال اور تہذیب و ثقافت کے تنزل کا باعث ہوا۔ تو ادھر مسیحی یورپ کی ہمتیں بلند ہوئیں، بلکہ اندلس کو مسلمانوں کے ہاتھ سے واپس لے کر تو اتنا غرور پیدا ہوا کہ صلیبی جنگوں کا سلسلہ شروع کر دیا۔ پھر پندرہویں صدی عیسویں کے بعد سے انھیں سیاسی عروج حاصل ہونے لگا تو اقوام یورپ نے ایشیاء افریقہ اور دوسرے مشرقی علاقوں پر قبضہ جمانا شروع کر دیا، اور یوں استعماریت کی گرفت مضبوط سے مضبوط تر ہوتی چلی گئی۔ اس کا نتیجہ واضح تھا، مغربی تہذیب کا غلبہ ہوتا چلا گیا۔ اور مغربی تمدن اپنا اثر جمانے لگا تو مسلم ثقافت مغلوب ہونے لگی، اور تمدنی چمک دمک ماند پڑ گئی اور اس طرح مستشرقین کو موقع ملا کہ وہ اپنے ہتھیار تیز کر لیں، انہوں نے مسلمانوں کی زبانیں سیکھیں، ان کے افکار و علوم سے واقفیت حاصل کی اور اتنی استعداد بہم پہنچائی کہ مسلمانوں کے مآخذ کو استعمال کر سکیں اور یوں

اپنی تحریک کو آگے بڑھا سکیں۔

(۶) پندرہویں صدی عیسوی کے بعد یورپ نے پھر انگڑائی لی، اس کے عہد تاریک کا خاتمہ ہوا، اور ان کے ہاں علم و تحقیق بیداری، تہذیب و تمدن کی ترقی کا دور شروع ہوا۔ یہ ان کے سیاسی فروغ سے ہم آہنگ تھا، اور انھیں ضرورت تھی کہ ایشیا اور افریقہ میں انھوں نے اپنی جو کالونیاں قائم کی ہیں، انھیں مضبوط و مستحکم بنانے کے لیے مادی وسائل اور اسلحہ سے زیادہ توجہ علمی و ذہنی کاوشوں پر صرف کی جائے، چنانچہ استعمار مغرب کے تحفظ کے لیے بجائے خود تحریک استشراق کی سرگرمی ناگزیر تھی یہی وجہ تھی کہ انھوں نے اپنے مفتوح ممالک کے تمام علوم و فنون کو حاصل کرنے اور تحقیقات کے پردہ میں اپنے مقاصد کو پورا کرنے کے لیے یورپی حکمرانوں کی تحریک استشراق کی مکمل سرپرستی کی۔ یہ سرپرستی صرف مالی صورت میں نہیں تھی، بلکہ مستشرقین کو وہ تمام سہولتیں مہیا کی گئیں، جو ان کی تحقیق و تفتیش کے لیے ضروری تھی۔

(۷) مذہبی اور سیاسی محرکات کے ساتھ تجارتی مفادات بھی تحریک استشراق سے وابستہ تھے، اقوام یورپ اور مشرقی ممالک میں رابطہ کی ابتداء تجارتی تعلقات سے ہی ہوئی تھی، پھر امتداد زمانہ کے ساتھ ساتھ وہی تجارت بالآخر سیاہ و سفید کے مالک اور حکمراں بن بیٹھے۔ تاہم منڈی والی تجارت میں وہ اب بھی منہمک تھے، استشراتی سرگرمیوں کے نتیجہ میں کتابوں کی طباعت و اشاعت، مؤرخین کی کتابوں کی جلد فروخت اور مستشرقین کی تعداد میں مسلسل اضافہ اہل یورپ کے تجارتی مفادات کے تحفظ و فروغ کا باعث بھی ہوا۔

اسباب و محرکات کا یہ مختصر سا تجزیہ تحریک استشراق کے مختلف پہلوؤں کو سمجھنے اور ان کے مالہ و ما علیہ کو جاننے کے لیے کافی ہے، اس لیے اب ہم آگے بڑھ کر ایک نظر ان اعتراضات، الزامات اور مفتریات پر ڈالنا چاہتے ہیں، جو مستشرقین کی طرف سے ہمارے ہادی برحق سید الانبیاء والرسل ﷺ کی شخصیت و کردار کو (نعوذ باللہ) مجروح کرنے کے لیے ان کی تحریروں میں بالعموم پائے جاتے ہیں۔
اعتراضات، الزامات، مفتریات و ہفوات

مستشرقین کی جانب سے اسلام کے لیے بالعموم اور آنحضرت ﷺ کے لیے بالخصوص جو

طرز عمل اختیار کیا گیا، اس کا مختصر سا خاکہ گذشتہ صفحات میں گذر چکا ہے، اب جہاں تک سیرت رسول کے حوالہ سے ان کے اعتراضات اور الزامات کا تعلق ہے، اس مختصر مقالہ میں ان کا احاطہ نہیں کیا جاسکتا، یہ اس لیے ہی ممکن نہیں کہ اعتراضات و الزامات کی کوئی حد نہیں ہے اور وہ مستشرقین کی تحریروں میں، اُن کے پیدا کردہ لٹریچر میں، اور اُن کے خرافات کے ذخیرہ میں بکثرت صدیوں سے پائے جاتے ہیں، ان کے ہاں الزامات و اعتراضات کی بہتات اس لیے بھی قابل فہم ہے کہ الزامات و اعتراضات قائم کر کے (خواہ وہ کتنے ہی بے بنیاد کیوں نہ ہوں) سیرت رسول کے بارے میں شکوک و شبہات پیدا کرنا، مستشرقین کی حکمت عملی کا مستقل لازمی حصہ رہا ہے، کیونکہ اس جہت سے یہ گنجائش باقی رہتی ہے کہ معصوم الذہن لوگ اور وہ افراد جن کا علم و مطالعہ راسخ نہیں ان کے پروپیگنڈے سے باسانی متعلق و متاثر ہو سکتے ہیں، حق تو یہ ہے کہ مستشرقین کے تمام اعتراضات و الزامات کو مرتب کر کے اُن کا مفصل جواب دیا جائے، لیکن اس کی نہ فرصت ہے نہ موقع، تاہم ذیل میں ہم مختصراً سیرت رسول کے حوالے سے مستشرقین کے اعتراضات و الزامات بلکہ مفتریات کو نقل کر رہے ہیں تاکہ عام قارئین یہ اندازہ کر سکیں کہ سیرت نبوی کے باب میں مستشرقین نے کیا کیا گُل کھلا رہے ہیں اور کیسے کیسے الزامات و اعتراضات عائد کیے ہیں، ان میں سے بیشتر اعتراضات ایسے ہیں جن کے بودے پن کو عام پڑھا لکھا مسلمان بھی محسوس کر سکتا ہے۔

نام حسب نسب

(۱) یہ یاد کرانے کی کوشش کی گئی کہ پیغمبر اسلام کا نام نامی اسم گرامی ”محمد“ (ﷺ) نہیں تھا بلکہ ماہومت (Mohomet) تھا، بعض نے دل کی انتہائی کدورتوں کے ساتھ ماہوند (Mahound) یعنی بقول ان کے ”شہزادہ تاریکی“ کا نام تجویز کیا، اور بعض کے نزدیک ”بافومت“ (Baphomet) اور ”بافسم“ (Bafum) تھا، ۲، نیچ ذات (Owbirth) تھے (العیاذ باللہ) اس الزام کو خاص طور پر مارگولیتھ نے بڑی شد و مد کے ساتھ اپنی کتاب ”محمد اینڈ دی راز آف اسلام“ مطبوعہ لندن (۱۹۷۷) میں پیش کیا۔ اس الزام کو نہ صرف یہ کہ دوسرے مشہور برطانوی مستشرق سرولیم میور نے (لائف آف محمد اینڈ نیر ۱۹۲۳ء) ص (CXIV، CXV) ہی مسترد کر دیا بلکہ یہ ایک تاریخی صداقت

ہے کہ آنحضرت ﷺ انتہائی شریف النسب تھے، عرب کے شریف ترین گھرانے کے فرزند تھے، آپ کے جد امجد ہاشم تھے جس کے ذمہ شہری مملکت مکہ میں افادہ کی ذمہ داری تھی۔ اور وہ اس پائے کے آدمی تھے کہ رومی امراء اور غسانی شہزادے اُن سے معاہدہ کیا کرتے تھے، (ملاحظہ ہو: صدیقی مظہر الدین، ص ۱۲۳) (۳) محمد دراصل خود ایک مسیحی پادری (Cardiusi) تھے۔ خواہش تھی کہ پوپ منتخب ہو جائیں، یہ تمنا پوری نہ ہوئی تو انتقاماً رومی کلیسا سے تعلق منقطع کر لیا اور عیسائیت کے بالمقابل ایک نئے مذہب ”اسلام“ کو ایجاد کر لیا، اور اپنے آپ کو مخالف پوپ قرار دے لیا۔ (۴) دنیائے مسیحیت میں نئے فرقہ کے بانی تھے، (۵) مخالف مسیح (anti-christ) اور دشمن عیسائیت تھے، (۶) ترکوں کے پیغمبر تھے، (۷) بت پرست تھے (نعوذ باللہ) (۸) خود اپنے آپ کو مرکز پرستش قرار دے لیا تھا۔ (۹) آپ بقول ایک مصنف، عرب منافق و ناپاک تھے۔ (۱۰) جین برڈ (Gerebrard) کے نزدیک (خدا نخواستہ) آپ حیوان (Beast) تھے۔ اور صرف حیوانی زبان یعنی عربی جانتے تھے جو ان کے حیوانی ماحول کے لیے مناسب تھی (۱۱) آپ ماشاللہ، شہوت پرست (Lescirous) تھے خود بھی ملوث تھے اپنے پیروکاروں کو بھی ملوث کیا، (۱۲) دھوکہ باز، مکار، کاذب، جھوٹے، خوفناک، حد تک بے شرم تھے، (استغفر اللہ) (۱۳) وہ ایک ہنرمند مکمل سیاست دان تھے۔

نبوت و رسالت

نبوت نتیجہ تھی ان کی طویل خود خیالی (Auto Sugestion) خود ایجازی اور القائے نفس کا، (۱۵) وہ خواب بہت دیکھا کرتے تھے، وحی بھی بطور خواب دیکھا کرتے تھے، (۱۶) وہ بزعم خود اس خام خیالی میں مبتلا تھے کہ ان پر وحی نازل ہوتی ہے، حالانکہ یہ محض ایک ڈھونگ تھا، بہر حال دوسروں کو یہ یقین دلانے کے لیے کہ ان پر وحی، اترتی ہے، محمدؐ نے ایک سفید دودھیارنگ کے کبوتر یا فاختہ کو سدھا رکھا تھا، جو اُن کے کندھے پر بیٹھا رہتا اور وقفہ وقفہ سے چونچ مار مار کر ان کے کان میں سے دانے چگا کرتا تھا، اور اس طرح وہ دوسروں پر یہ تاثر قائم کرتے تھے کہ فرشتہ ربانی (جبرئیل) ان پر وحی نازل کر رہا ہے اور انھیں املا کر رہا ہے۔ (۱۷) انھیں (نعوذ باللہ) اعصابی مرض لاحق تھا اور وہ

توہمات فریب مستی میں مبتلا تھے۔ ❶ (۱۸) نزولِ وحی کے وقت مرگی کا دورہ پڑتا تھا۔ ❷ (۱۹) مرگی زدہ تو نہیں البتہ جنونی ضرور تھے، کیونکہ وہ غیر متوازن اعصابی مزاج والے آدمی تھے۔ ❸ (۲۰) اعصابی دورے پڑتے تھے اور وہم ہو جاتا تھا کہ تابع الہام ہیں۔ یہ نولدیکی کے ذہن کا اختراع اور بوالعجبی ہے۔ (۲۱) اپنے الہامی اور الہیاتی مشن کے بارے میں خود مشکوک و متذبذب تھے۔ میور کے نزدیک ابتدا اثر انہیں بالکل یقین نہیں تھا کہ وہ خدا کی طرف سے فرستادہ ہیں، البتہ ایک طویل عرصہ تک، شک و تذبذب میں مبتلا رہنے کے بعد بالآخر آمادہ تبلیغ ہوئے۔ (میور لائف آف محمد ۱۹۲۳ء ص ۴۶، ۴۷) یہ الزام سراسر واقعات کے خلاف ہے، اور تاریخی اعتبار سے گمراہ کن ہے، اگر ذرا بھی تذبذب ہوتا تو اپنی زوجہ محترمہ خدیجہ رضی اللہ عنہا کو اپنے بھائی علی رضی اللہ عنہ کو اپنے جگری دوست ابو بکر رضی اللہ عنہ کو کیوں کر مطمئن کرتے (۲۳) مذہبیت اور الہیات کی تشکیل میں شام کے مسیحی اثرات کو بڑا دخل تھا، (۲۳) ان کو بائبل کی تعلیمات کا علم تھا، (۲۳) نبوت کا تسلسل برقرار نہیں رہا ❹ یہ منگمری واٹ کا مفروضہ ہے، اس کی دلیل یہ دی ہے کہ مدنی زندگی کے ابتدائی زمانہ میں کچھ عرصہ یہود مدینہ سے مطالبہ نہیں کیا تھا کہ وہ ان کو نبی و رسول کی حیثیت سے تسلیم کر لیں ملاحظہ ہو تفصیل جناب مظہر الدین صدیقی کا مضمون، اسلامک اسٹڈیز اسلام آباد، جلد ۹ نمبر ۳۔ تفصیل کے لیے دیکھئے (صدیقی مظہر الدین ص ۱۴۴)

(۲۵) محمد (ﷺ) ان کے لغو خیال میں نبی کا ذب تھے، (۲۶) وہ (نعوذ باللہ) مکار، دغا باز، مدعی کا ذب تھے، (۲۷) شیطان کے آلہ کار اور اس کے توہین آمیز جاسوس تھے، (۲۸) تروج و اشاعت مذہب کے لیے تشدد کا سہارا لیا، (۲۹) اسلام تلوار کے زور سے پھیلایا، (۳۰) حطی کے خیال میں حضورؐ کے ابتدائی حالات کا پتہ نہیں چلتا، اور لامنس کے نزدیک ان کی مکی زندگی کے

❶ حمہ سے ص ۶۵۔

❷ ایضاً۔ عہد حاضر کا مستشرق واٹ اس کی تردید کرتا ہے اور کہتا ہے کہ یہ الزام صریحاً بے بنیاد ہے۔ (محمد

پروفٹ اینڈ اسسٹنس مین آکسفورڈ یونیورسٹی پریس ۱۹۶۱ء ص ۱۹)

❸ حمہ سے ص ۶۵۔

❹ حمہ کے ص ۳۔

حالات محض افسانہ (Fiction) ہیں، (۳۱) اصل استفادہ عیسائیت سے کیا، چنانچہ مسیحی نسطوری راہب بحیرا سے خاص ملاقات رہی، (۳۲) مستشرقین کے نزدیک ایک مقبول عام وزنی الزام یہ ہے کہ آنحضرت ﷺ کی زندگی مکہ تک پیغمبرانہ رہی، لیکن مدینہ جا کر بادشاہی میں بدل گئی، اور وہاں لشکر کش انتقام خون ریزی کا بازار گرم کر دیا۔

کارہائے نبوت و رسالت، واقعات سیرت

(۳۳) دنیا داروں کی سی حکمت عملی اور بہانہ جوئی اختیار کی، (۳۴) میور لکھتا ہے ”کار نبوت

کی ابتدا میں تو ایمان داری سے یہودی اور عیسائی طور طریقوں اور نظام کو اپنایا گیا اور اپنے مذہب کی انہیں بنیاد بنایا گیا۔ لیکن جب مطلب حاصل ہو گیا اور اقتدار حاصل ہو گیا، تو ان سے برأت ظاہر کی اور پھر انہیں بالکل مردود قرار دے دیا“ (۳۵) اسلام کو یہودیت سے بدلنے کی کوشش کی۔ واٹ لکھتا ہے کہ

ایسا معلوم ہوتا ہے کہ مدینہ جا کر یہ کوشش کی کہ اسلام کو مذہب قدیم ”یہودیت“ سے بدل دیا جائے۔

(۳۶) تحویل قبلہ، (ایک خاص وقت کے بعد یہودیت و عیسائیت سے بے زاری کی کوشش ہے)

(۳۷) شاید اسلام یہودیت کا ایک حصہ یا فرقہ بن جائے (۳۸) محمدؐ نے مسلمانوں کو اپنے

آپ کی پرستش کی دعوت دی (۳۹) منشور مدینہ (Charter of Madinah) میں حضور کا مقام و

مرتبہ غیر معین تھا، (۴۰) حضورؐ کی ہجرت سے قریش مکہ بڑے خوش ہوئے، مارگو لیتھ لکھتا ہے کہ عین

ممکن ہے کہ قریشی سردار (محمدؐ کی ہجرت کے بعد) آپس میں ایک دوسرے کو مبارکباد دے رہے

ہوں کہ وہ اپنے ایک تکلیف دہ ہم وطن سے بغیر کسی خون خرابے کے نجات پا گئے۔ (صدیقی مظہر

الدین ص ۱۳۸ تا ۱۵۰) مارگو لیتھ کی یہ خیال آفرینی بھی تاریخی واقعات کے بالکل خلاف اور لغو ہے،

(۴۱) محمد ﷺ نے قریش مکہ کو (بلا وجہ) اپنے خلاف بھڑکایا، (۴۲) غزوات محض لوٹ مار کی

① یہ مستشرقین کا عام الزام ہے، اور وہ اس بات کے شدت سے قائل ہیں کہ غزوات پاکیزہ جذبات اعلیٰ و ارفع مقاصد اور شوق شہادت کا نتیجہ نہ تھے بلکہ غریب و مفلوک الحال عربوں کی تنگ دستی دور کرنے کا ذریعہ اور لوٹ مار کے تحت مال و دولت کے جمع کرنے کا شوق تھا۔ تفصیلات کے لیے ملاحظہ ہو (قریشی، پروفیسر ظفر علی، ماہنامہ اسلامک لٹریچر، ج شماره XIV ۵ مئی ۱۹۲۸ء ص ۷۸-۷۹۔ نیز شماره ۹ ستمبر ۶۸ء) ص ۸۔

مہمیں تھیں، ❶ اور عربوں کی غربت و تنگ دستی دور کرنے کا ذریعہ، (۴۳) بعض یورپی مصنفین کا خیال ہے کہ آنحضرت ﷺ کا لایا ہوا انقلاب اور مذہبی اصلاحات اس لیے کوئی خاص اہمیت نہیں رکھتیں کہ وہاں کا ماحول دراصل ان کے موافق اور مناسب تھا، اور اہل عرب مذہبی معاشرتی تبدیلی کے متلاشی اور پیا سے تھے۔ ❷ (۴۴) جنگ موتہ، اس جنگ کا مقصد متعین کرنا مشکل ہے۔

متفرقات

(۴۵) ٹائن بی کے خیال میں آنحضرت ﷺ محض قیصر عرب تھے، ایک سیاسی لیڈر تھے (۴۶) جے سی آرچر کے نزدیک محمد ﷺ محض ایک، صوفی اور مجذوب تھے، (۴۷) آپ (نعوذ باللہ) رہ زنون قزاقوں کے سردار (Robber Chief) تھے۔ اسلام ایک بد قسمت تاریخی حادثہ تھا اور محمد مرگی میں بتلا ہو کر مر گئے جو شدت بھوک کا نتیجہ تھا، (۴۹) اسلام ایک اشتراکی رجحان تھا اور محمد صرف ایک معاشرتی سماجی مصلح تھے نہ کہ پیغمبر، (۵۰) وہ ایک موقع پرست، مفاد پرست تھے، (۵۱) کثرت ازدواج اور میل الی النساء۔ ❸ عورتوں کے دوست سنجیدگی اور معقولیت کے دشمن، بہت شادیاں کرنے والے، ❹ (۵۲) آنحضرت ﷺ اور قرآن تہذیب کا تمدن حریت آزادی اور سچائی کے بدترین مخالف اور ضدی و سرکش دشمن تھے کہ ان جیسا دشمن صفحہ ہستی پر نمودار نہیں ہوا۔ ❺ (۵۳) لونڈی غلام بنانے کی اجازت دی اور اس پر عمل بھی کیا، ❻ (۵۴) داستان غرانیق، ❷ شیطانی آیات، نبی کریم ﷺ نے ایک دفعہ حرم میں نماز ادا کی اور قرآن کی بھی تلاوت کی، اس وقت وہاں کفار بھی موجود تھے، جب آپ نے سورہ نجم کی یہ آیت (۲۰) پڑھی و مناة الثالثة الاخریٰ تو کہا جاتا ہے کہ شیطان نے آپ کی زبان سے یہ الفاظ نکلا دیئے: تلك الغرانیق

❶ دیکھئے صدیقی مظہر الدین (ص ۱۶۳) ۱۶۴۔ ❷ ایضاً۔

❸ سیرۃ النبی ص ۱۴۔

❹ صدیقی، مظہر الدین ۱۶۲ء (حضور کی شادیوں اور تعداد و اج کے بارے میں ذات رسالت پر اعتراض مستشرقین کا محبوب ترین موضوع ہے جس کے ذریعہ وہ (نعوذ باللہ) آپ کی بدستی اور بوالہوسی ثابت کرنا چاہتے ہیں، ان میں انھیں کوئی خیر پائیزگی، عفت اور حکمت نظر نہیں آتی)۔

❺ ۳۳ ماہ سے (ص ۶۶) ❻ شبلی، ج ۱۱۴۔ ❷ ایضاً۔

العلیٰ وان شفاعتہن لترجی، (یعنی یہ بہت معظم و محترم ہیں اور ان کی شفاعت مقبول ہے) اس شیطانی آیت کے بارے میں واقعہ کو مستشرقین بڑھا چڑھا کر کے پیش کرتے ہیں اور رائی کا پہاڑ بنا ڈالتے ہیں (تفصیلات کے لیے دیکھئے سیرۃ النبی ج ۲۸-۳۲۷-۳۲۶) (۵۵) واقعہ حضرت زید وزینب رضی اللہ عنہما، حضور ﷺ نے اپنی حقیقی پھوپھی زاد بہن کے ساتھ حضرت زید بن حارثہ کا نکاح کر دیا تھا، لیکن پھر تعلقات قائم نہ رہ سکے اور شکر رنجی بڑھ گئی، آخر کار حضرت زید نے ان کو طلاق دے دی حضور نے رسم جاہلیت مٹانے کے لیے اور حضرت زینب کی دل جوئی کے لیے خود نکاح کر لیا۔ حضرت زینب کا انتقال ۲۰ھ میں ہوا، مستشرقین کے نزدیک یہ صریحاً بواہر ہے تھی، (۵۶) ان کا آہنی تابوت خانہ کعبہ میں دوستونوں کے درمیان معلق رہا۔ (۵۷) ابتدا میں اپنی نبوت کا جواز پیدا کرنے کے لیے تمام انبیائے بنی اسرائیل کو تسلیم کیا، لیکن جب قوت و اقتدار مل گیا تو سب سے بڑے نبی خود بن بیٹھے اور سلسلہ نبوت کو اپنی ذات پر ختم کر لیا، (۵۸) بانی اسلام سے ہجرت کی نسبت محض انبیائے ماسبق کے ہم پلہ ثابت کرنے کے لیے قائم کی گئی، (۵۹) ایک نیا اور جھوٹا مذہب جاری کیا حالانکہ یہ ان کا خود ساختہ تھا۔

اعترافات

اگرچہ گذشتہ فصل کی روشنی میں مستشرقین کا انتہائی بے باکانہ، گستاخانہ اور معاندانہ رویہ بڑی حد تک سامنے آجاتا ہے تاہم یہ ان کے مطالعہ سیرت کی صرف ایک رخ ہے جو اول تا آخر کذب و افتراء سے عبارت ہے۔ ایک دوسرا رخ وہ ہے جس میں مستشرقین کے بعض سرکردہ افراد اپنے تعصب و تعظم کا برملا اعتراف کرتے ہیں، اور جب ذرا انصاف و اعتدال سے کام لیتے ہیں تو اقرار کرتے ہیں کہ ذات رسالت مآب ﷺ ہر عیب سے منزہ ہر الزام سے مبرا، بڑا خلق و خلق کی تمام خوبیوں سے مرصع دنیائے انسانیت کا حاصل تھی اور ان کی کامیابیوں، کامرانیوں اور کارناموں کی بنا پر ان کا کوئی مثیل نہیں ہے۔ اس موضوع پر اگرچہ دفتر کے دفتر نقل کیے جاتے ہیں، لیکن ہم یہاں صرف چند نمونوں پر اکتفا کر رہے ہیں۔

اثر انگیز شخصیت

جسٹینین کی وفات کے چار سال بعد ۵۶۹ء میں، مکہ میں وہ آدمی پیدا ہوا، جس نے انسانیت

پر تمام انسانوں میں سب سے زیادہ اثر ڈالا۔ (ڈریپر) ❶

ناقابل فراموش

اگر مقصد کی عظمت، وسائل کی قلت اور حیرت انگیز نتائج ان تین باتوں کو انسانی تعقل و تفکر کا

معیار بلند مانا جائے، تو کون ہے جو تاریخ کی کسی قدیم یا جدید شخصیت کو محمد (ﷺ) کے مقابل

لانے کی ہمت کر سکے، لوگوں کی شہرت ہوئی کہ انہوں نے فوجیں بنا ڈالیں، قوانین وضع کر دکھائے

اور سلطنتیں قائم کر ڈالیں، لیکن غور طلب یہ ہے کہ انہوں نے حاصل کیا کیا؟ صرف مادی قوتوں کی

جمع پونجی؟ وہ تو ان کی آنکھوں کے سامنے لٹ گئی، بس صرف یہی ایک آدمی ایسا ہے، جس نے یہی

نہیں کہ فوجوں کو مرتب کیا، قوانین وضع کیے اور مملکتیں، سلطنتیں قائم کیں بلکہ اس کی نظر کیمیا اثر نے

لاکھوں تنفس ایسے پیدا کر دیئے جو اُس وقت کی معلوم دنیا کی ایک تہائی آبادی پر مشتمل تھے، اور اس

سے بھی آگے بڑھ کر انہوں نے قربان گاہوں کو، خداؤں کو، دین و مذہب کے پیروکاروں کو، خیالات

و افکار کو، عقائد و نظریات کو، بلکہ روجوں تک کو بدل ڈالا، پھر صرف ایک کتاب کی بنیاد پر جس کا لکھا

ہوا ہر لفظ قانون تھا، ایک ایسی روحانی امت کی تشکیل کر دی گئی جس میں ہر زمانے، وطن، قومیت کا

حامل فرد موجود تھا، وہ ہمارے سامنے مسلم قومیت کی ایک ناقابل فراموش خصوصیت یہ چھوڑ گئے کہ

صرف ایک ان دیکھے خدا سے محبت اور ہر معبود باطل سے نفرت" ❷

جامعیت کبریٰ

عالم الہیات، فصاحت و بلاغت میں یکتائے روزگار، رسول (بانی مذہب) آئین و قانون ساز

❶ ہارٹ کی کتاب:

(The 100 A Ranking of the most influential persons in History) 1978

(p.33)

❷ لامارٹن (Histoire decaturqui) ج ۲ ص ۷۷-۷۶، پیرس ۱۸۵۲ء۔

(شارع)، سپہ سالار، فاتح اصول و نظریات، معقول عقائد کو جلا بخشنے والے، بلا تصویر مذہب کے مبلغ، بیسیوں علاقائی سلطنتوں کے معمار، دینی روحانی حکومت کے موسس، یہ ہیں محمد رسول اللہ (جن کے سامنے پوری انسانیت کی عظمتیں ہیج ہیں) اور انسانی عظمت کے ہر پیمانے کو سامنے رکھ کر ہم پوچھ سکتے ہیں، ہے کوئی جو اُن سے زیادہ بڑا، اُن سے بڑھ کر عظیم ہو؟^①

بے مثال کارنامہ

کسی انسان نے اتنے قلیل ترین وسائل کے ساتھ، اتنا جلیل ترین کارنامہ انجام نہیں دیا جو انسانی ہمت و طاقت سے اس قدر ماوراء تھا۔ محمد (ﷺ) اپنی فکر کے ہر دائرے اور اپنے عمل کے ہر نقشہ میں جس بڑے منصوبہ کو رو بہ عمل لائے، اُس کی صورت گری بجز اُن کے، کسی کی مرہون منت نہ تھی، اور مٹھی بھر صحرائیوں کے سوا اُن کا کوئی معاون و مددگار نہ تھا، اور آخر کار ایک اتنے بڑے مگر دیرپا انقلاب کو برپا کر دیا، جو اس دنیا میں کسی انسان سے ممکن نہ ہو سکا، کیونکہ اپنے ظہور سے لے کر اگلی دو صدیوں سے بھی کم عرصہ میں اسلام، فکر و عقیدہ اور طاقت و اُسلحہ دونوں اعتبار سے سارے عرب پر، اور پھر ایک اللہ کا پرچم بلند کرتے ہوئے، فارس، خراسان ماوراء النہر مغربی ہند، شام، مصر، حبشہ، شمالی افریقہ کے تمام معلوم علاقوں پر، بحر متوسط کے جزیروں پر اور اندلس کے ایک حصہ پر بھی چھا گیا۔^②

تاریخ کی پوری روشنی میں

یہ صحیح ہے کہ تاریخ کی روشنی میں ہم حیات مسیح کے کچھ واقعات دیکھ سکتے ہیں، لیکن اُن تیس ۳۰ برسوں سے کون پردہ اٹھا سکتا ہے جو انھوں نے (نبوت سے پہلے) گزارے جو کچھ ہم جانتے ہیں، اس نے اگرچہ دنیا کی معلومات میں کسی حد تک اضافہ کر دیا ہے اور آئندہ مزید انکشافات متوقع ہیں، تاہم ایک مثالی زندگی، کون جانے، کتنی قریب سے کتنی دور کتنی ممکن ہے اور کتنی ناممکن ہم ابھی بہت کچھ نہیں جانتے۔ ہم اُن کی ماں کے بارے میں اُن کی گھریلو زندگی کے بارے میں ان کے ابتدائی دوست احباب اور ان کے تعلقات باہم کے بارے میں اور اسی سلسلہ میں بھلا کیا جانتے ہیں کہ مسند نبوت پر وہ بتدریج فائز ہوئے یا وحی پا کر یک دم خدائی مشن کے حامل بن گئے؟ بہر حال کتنے

② ایضاً۔

① ایضاً۔

ہی سوال ایسے ہیں جو ہم میں سے اکثر کے ذہنوں سے ٹکراتے ہیں، مگر وہ بس سوالات ہیں، جواب کے بغیر البتہ محمد (ﷺ) کے معاملہ میں صورت یکسر مختلف ہے، یہاں ہمارے پاس اندھیروں کے بجائے تاریخ کی روشنی ہے، ہم محمد (ﷺ) کے بارے میں جانتے ہیں جتنا کہ لوتھر اور ملٹن کے بارے میں، یہاں واقعات کا دامن، خیال محض، قیاس، تخمین و ظن ماورائے فطرت روایات اور فسانہ و افسوں سے آلودہ ہونے کے بجائے حقائق سے آراستہ ہے، اور ہم یہ باآسانی معلوم کر سکتے ہیں کہ اصل حقیقت کیا ہے؟ یہاں کوئی شخص نہ خود اپنے آپ کو دجل و فریب میں مبتلا کر سکتا ہے نہ دوسروں کو، یہاں ہر چیز دن کی روشنی میں جگ مگا رہی ہے، اس میں شک نہیں کہ اُن کی شخصیت کے بہت سے پرت ہیں اور اُن میں سے ہر ایک تک ہمارے رسائی ممکن نہیں ہے، تاہم محمد (ﷺ) کی زندگی کے متعلق ہم ہر چیز جانتے ہیں۔ اُن کی جوانی، ان کی اٹھان اُن کے تعلقات ان کی عادتیں، ابتدائی حالات اور پہلی وحی کے نازل ہونے تک کا لمحہ ذہنی سفر اور ارتقا وغیرہ، نیز اُن کی داخلی اور باطنی زندگی کے متعلق بھی، اور یہ کہ جب اعلان نبوت کر چکے تو پھر ہم ایک ایسی مکمل کتاب پاتے ہیں۔ جو اپنی ابتدا، اپنی حفاظت اور متن وغیرہ کے کئی پہلوؤں کے لحاظ سے بالکل ممتاز و منفرد ہے، اور اب تک ایسی کوئی معقول و مستند وجہ سامنے نہیں آئی جس کی بنیاد پر اس کتاب کے خلاف کوئی شدید اعتراض کیا جاسکے۔^①

انقلاب انقلاب انقلاب

بہر حال مختصر عرب کے یہ معاشرتی اور مذہبی حالات تھے۔ جن میں اگر ہمیں والیٹر کی زبان کے استعمال کی اجازت دی جائے، عرب کا رخ بدل گیا، انقلاب آ گیا، انقلاب بھی کیسا؟ ایسا انقلاب کہ آج تک کسی سرزمین پر نہیں آیا، مکمل ترین، اچانک ترین اور سرتاسر غیر معمولی انقلاب!^②

منفرد مقام

تاریخ مذاہب و ادیان میں محمد (ﷺ) کو ایک منفرد مقام حاصل ہے وہ نہ ولی تھے نہ فرشتہ،

① باسور تھ اسمتھ محمد اینڈ محمد ٹرم، سندھ ساگر اکاڈمی لاہور ص ۱۱-۱۲۔

② باسور تھ اسمتھ ایضاً ص ۷۲۔

اور خاص بات یہ ہے کہ انہوں نے جو کچھ بھی کر کے دکھایا، اس میں کوئی مافوق البشریت نہ تھی، اور ان کی عظیم شخصیت میں انسانی عمل کے اعتبار سے کوئی ایسی چیز نہ تھی، جو عام حالات میں ان کو دوسرے مسلمانوں سے ممتاز و ممیز کر سکے۔“ ①

سب سے بڑا انسان

دنیا کا سب سے بڑا انسان وہ ہے جس نے دس برس کے مختصر زمانہ میں ایک نئے مذہب ایک نئے فلسفہ ایک نئی شریعت، ایک نئے تمدن کی بنیاد رکھی۔ جنگ کا قانون بدل دیا اور ایک نئی قوم پیدا اور ایک نئی طویل العمر سلطنت قائم کر دی، لیکن ان تمام کارناموں کے باوجود وہ امتی اور ناخواندہ تھا، وہ کون؟ محمد بن عبداللہ قریشی، عرب اور اسلام کا پیغمبر! اس پیغمبر نے اپنی عظیم الشان تحریک کی ہر ضرورت کو خود ہی پورا کر دیا۔ اور اپنی قوم اور اپنے پیروؤں کے لیے اور اس سلطنت کے لیے جس کو اس نے قائم کیا، ترقی اور دوام کے اسباب بھی خود مہیا کر دیئے، (مولانا سید سلیمان ندوی سیرۃ النبی مطبع معارف، اعظم گڑھ، ۱۹۵۱ء ج ۴ ص ۴۰۰) نیز بیروت کے مسیحی اخبار الوطن نے ۱۹۱۱ء میں لاکھوں عرب عیسائیوں کے سامنے یہ سوال پیش کیا تھا کہ دنیا کا سب سے بڑا انسان کون سا ہے؟ اس کے جواب میں ایک مسیحی عالم (داور مجا عص) نے یہ تبصرہ لکھا تھا۔

عظیم و مخلص

عظیم محض اس لیے نہیں کہ وہ ایک روحانی پیش و اتھے، انہوں نے ایک عظیم ملت کو جنم دیا، اور ایک عظیم سلطنت قائم فرمائی، بلکہ ان سب سے آگے بڑھ کر یہ ایک عظیم عقیدہ کا پرچار کیا۔ مزید برآں اس لیے بھی (عظیم تھے) کہ وہ اپنے آپ سے بھی مخلص و فادار تھے، اپنے امتیوں سے بھی مخلص تھے، اور اپنے اللہ سے بھی مخلص و فادار تھے، ان باتوں کو تسلیم کرتے ہوئے یہ ماننا پڑتا ہے کہ اسلام ایک کامل، سچا مذہب ہے جو اپنے ماننے والوں کو انسانیت کی تاریک گہرائیوں سے نکال کر نور و صداقت کی رفعتوں سے ہم کنار کرتا ہے۔“ ②

① بوڈ لے دی میچ ۱۹۲۶ء ص ۳۳۸۔

② لیونارڈ اسلام ہر موال اینڈ اسپری ٹیویل ویلنڈن ۱۹۲۷ء ص ۲۱، ۲۰۔

مقام و مرتبہ

محمد (ﷺ) ایک رسول تھے نہ کہ صوفی، حقیقت اتنی واضح ہے کہ کوئی کہہ کر بھی شرمندہ ہو جائے۔ وہ لوگ جو ان کے گرد جمع ہوئے اور جو ملت اسلامیہ کے اولین ارکان تھے۔ وہ قانون کی اطاعت، توحید الہی پر راضی تھے، اور محمد (ﷺ) کی تعلیمات اور ان کے اُسوہ کی پیروی پر اکتفا کرنے والے تھے، وہ مطمئن تھے کہ ایک سیدھے سادے اور مضبوط دین کے پیرو ہیں، جو مختصر عبادات اور چند مراسم پر مشتمل تھا۔^①

محمد (ﷺ) نے از خود کبھی معصومیت کا دعویٰ نہیں کیا۔ بلکہ ایک موقع تو ایسی وحی نازل ہوئی جس میں انھیں تنبیہ کی گئی کہ انھوں نے ایک باعزت شہری سے بات کرنے میں ایک فقیر سے منہ کیوں موڑا؟، پھر انھوں نے اُس وحی کو شائع بھی کیا، یہ وہ آخری دلیل ہے جس کی روشنی میں اس بات کی تردید ہو جاتی ہے کہ وہ (نعوذ باللہ) ایک مدعی کاذب (Imposter) تھے جیسا کہ معصوم مسیحی اُس عظیم عرب کو الزام دیتے ہیں۔^②

محمد (ﷺ) نے اپنا جو مذہبی نظام قائم فرمایا وہ نہ صرف یہ کہ ان کے اپنے ہم مشربوں کے فہم و ادراک کے مطابق تھا، اور اس ملک میں پائے جانے والے رسوم و رواج اور ان کے ساتھیوں کے جذبات سے ہم آہنگ تھا، بلکہ اس سے آگے بڑھ کر وہ عام انسانی حالات و نظریات سے بھی ایسی مناسبت و ہم آہنگی رکھتا تھا کہ جس کے نتیجہ میں تمام انسانوں کی نصف سے زیادہ آبادی نے اسے قبول کیا، اور سب کچھ چالیس سال سے بھی کم عرصہ میں ہو گیا۔^③

روشنی

پس وہ روشنی آگئی، عربوں کی تاریک روحوں کو منور کرنے کے لیے، ایک ایسی تاریکی میں جو موت کی نقیب تھی، چکا چوندا پیدا کرنے والی روشنی، زندگی اور آسمانوں کا جاہ جلال لیے ہوئے، اُس

① گاڈ فرے ڈی، مہاباز مسلم انسٹیٹیوشن، لندن ۱۹۵۰ء ص ۲۰۔

② لیتھر محمد نزم، لاہور ۱۸۹۳ء ص ۴۔

③ کاؤنٹ ڈی بولین دلیز La Via Mohamad ایسٹریڈم ۱۷۳۱ء ص ۲۲-۱۲۳۔

نے اُسے وحی ”کہا اور لانے والے فرشتہ کو جبریل۔ اور ہم ابھی تک سوچ رہے ہیں کہ اسے کیا نام دیں؟ یہ خدائے ذوالجلال کی طرف سے اشارہ ہے، ہمارے سمجھنے کے لیے کسی چیز کی سچائی اور حقیقت جاننے کی کوشش، دراصل ایک روحانی عمل ہے، جس کے بارے میں منطق اور قیاس ہوا میں تیر چلانے کے مترادف ہے بقول نوالی ایک خدا پر اعتقاد کا اعلان، کیا ایک معجزہ سے کم تھا؟ کہ محمد (ﷺ) کا وجود کامل، جسم و روح، اسی حقیقت اور سچائی نور سے مستنیر تھا۔ ❶

نور ہی نور

عرب قوم کو یہی نور ظلمتوں سے نکال کر روشنی میں لایا، عرب کو اسی کے ذریعہ پہلے پہل زندگی ملی، بھیڑوں بکریوں کے چرانے والے لوگ، جوازل سے، صحراؤں میں بے کھٹکے، بے روک گھومتے پھرتے تھے کہ ایک ہیر و پیغمبران کی طرف بھیجا گیا، ایک پیغام کے ساتھ، جس پر وہ ایمان لاسکتے تھے، اور پھر سب نے دیکھا کہ جو کسی کے نزدیک قابل اعتناء نہ تھے، دنیا بھر کے لیے قابل ذکر بن گئے۔“ ❷

عظیم فاتح

فتح مکہ کے اس موقع پر یہ بات اس کے حق میں جائے گی اور وہ قابل تعریف ٹھہرے گے کہ اُس وقت جب کہ اہل مکہ کے ماضی کے انتہائی ظالمانہ سلوک پر انھیں جتنا بھی طیش آتا کم تھا، اور ان کے آتش انتقام کو بھڑکانے کے لیے کافی تھا، مگر انھوں نے اپنے لشکر و سپاہ کو ہر قسم کے خون خرابے سے روکا اور اپنے اللہ کے سامنے انتہائی بندگی و عبدیت کا مظاہرہ کیا اور شکرانہ بجالائے، صرف دس بارہ آدمی ایسے تھے جنہیں پہلے سے ہی ان کے وحشیانہ رویہ کی وجہ سے جلاوطن کر دیا گیا تھا اور ان میں سے بھی صرف چار کو قتل کیا گیا، لیکن دوسرے فاتحوں کے وحشیانہ افعال و حرکات کے مقابلہ میں، اسے بہر حال انتہا درجہ کی شرافت و انسانیت سے تعبیر کیا جائے گا، (مثال کے طور پر صلیبیوں کے مظالم، کہ ۱۰۹۹ میں فتح یروشلم کے موقع پر انھوں نے ستر ہزار سے زائد مسلمان مرد، عورتوں اور بچوں کو موت کے گھاٹ اتارا، یا وہ انگریز فوج جس نے صلیب کے زیر سایہ لڑتے ہوئے ۱۸۷۴ء میں

❶ کارلائل وہی ہیر و ایزاے پرافٹ۔

❷ کارلائل۔

افریقہ کے سنہری ساحل پر ایک شہر کو نذرِ آتش کر ڈالا) محمد (ﷺ) کی فتح درحقیقت دین کی فتح تھی، سیاست کی فتح تھی، انہوں نے ذاتی مفاد کی ہر علامت کو پس پشت ڈالا اور کروفر شاہی کے ہر نشان کو مسترد کر دیا، اور جب قریش کے مغرور و متکبر سرداران کے سامنے سرنگوں ہو کر آئے تو محمد ﷺ نے اُن سے پوچھا کہ تمہیں مجھ سے کیا توقع ہے؟ ”رحم! اے سخی و فیاض برادر، رحم! وہ بولے۔“ جاؤ تم سب آزاد ہو“ انہوں نے فرمایا۔“ ①

صاحبِ خلقِ عظیم

”اخلاق و عادات میں وہ حد درجہ سادہ تھے، البتہ اپنے معمولات میں وہ بہت محتاط تھے، اُن کا کھانا، پینا، اُن کا لباس اور فرنیچر وغیرہ وہی معمولی درجہ کا تھا اور ہمیشہ وہی رہا جب کہ وہ اپنی طاقت و حکومت کی معراج تک پہنچے، انہیں تخیل و تصور کی بے پناہ قوتیں اور صلاحیتیں ودیعت ہوئی تھیں، ان کا ذہن رسا تھا اور نازک سے نازک جذبات و احساسات کا پرتو قبول کر لیتا تھا، کہا جاتا ہے کہ وہ پردے کے پیچھے بھی ایک کنواری سے زیادہ باحیا، عفت مآب اور شرمیلے تھے، اپنے چھوٹوں سے انتہائی رعایت کرتے اور یہ پسند نہ کرتے کہ ان کی کمزوریوں کو تلاش کر کے مذاق اڑایا جائے، اُن کے خادم انس کہتے ہیں کہ میں دس سال تک اُن کی خدمت میں رہا لیکن انہوں نے کبھی اُف تک نہ کہا، انہیں بچوں سے بہت محبت تھی وہ انہیں راستے میں روک لیتے اور اُن کے سروں پر ہاتھ پھیرتے، انہوں نے زندگی میں کسی کو نہیں مارا، اگر کسی کے بارے میں انتہائی برائی بیان کرتے تو بس اتنا کہتے کہ اُسے کیا ہو گیا ہے؟ اس کی پیشانی خاک آلودہ ہو، جب اُن سے کسی کے بارے میں بددعا کرنے کی درخواست کی جاتی تو فرماتے میں بددعا کرنے کے لیے نہیں بھیجا گیا ہوں، میں تو انسانیت کے لیے رحمت بنا کر بھیجا گیا ہوں“، وہ بیماروں کی عیادت کرتے، کوئی جنازہ ملتا تو پیچھے چلتے، غلام کی دعوت کو بھی قبول کر لیتے، اپنے کپڑوں کی مرمت خود کر لیتے، بکریوں کا دودھ خود دودھ لیتے اور دوسروں کا ہمہ تن انتظار کر لیتے، وہ اپنی ازواج کے ساتھ ایک قطار میں بنے ہوئے چھوٹے چھوٹے معمولی مکانوں میں رہتے تھے، وہ آگ خود جلا لیتے، فرش کی جھاڑو دے لیتے، تھوڑا بہت

① ارتھر گلیمین دی سرائیز لندن ۱۸۸۷ء ص ۱۸۵-۱۸۴

کھانا جو کچھ بھی گھر میں موجود ہوتا، اس میں وہ لوگ ہمیشہ شریک ہوتے جو وہاں موجود ہوتے، اُن کے گھر کے باہر ایک چھپر (صفہ) تھا، جہاں ایسے متعدد غریب افراد موجود رہتے، جن کی گذر بسر کا تمام تر انحصار اُنہی کی فیاضی پر منحصر تھا۔^①

سنجیدگی اخلاص و فاداری

محمد (ﷺ) پر کارلائل کے خطبات کے بعد سے مغرب کو یہ اچھی طرح معلوم ہو گیا ہے کہ (محمد ﷺ) کی سنجیدگی پر یقین کرنے کی معقول وجوہات موجود ہیں، اپنے ایمان و عقیدہ کی خاطر مظالم سہنے کے لیے ہر وقت تیار رہنا، اُن پر اعتقاد رکھنے والوں کا اعلیٰ اخلاق و کردار، اور اُن کی طرف امام و پیشوا کی حیثیت سے دیکھنا، پھر آخر کار ان کی عظمتیں اور کامیابیاں یہ سب دلیل ہیں، اُن کے اخلاصِ کامل کی، اس لیے محمد ﷺ کو ایک مدعی کاذب (Imposter) قرار دینے سے مسائل حل نہیں ہوتے، بلکہ اور پیدا ہو جاتے ہیں، مزید برآں تاریخ کی کوئی شخصیت ایسی نہیں ہے جسے مغرب میں اس قدر کم سراہا گیا ہو جتنا کہ محمد ﷺ کو اس لیے اگر ہم محمد ﷺ کو کچھ بھی سمجھنے کی نیت رکھتے ہیں تو ضروری ہے کہ ہم محمد ﷺ کو اپنے مشن میں دیانت دار قرار دیں اور مقصد سے ان کی خلوص اور وابستگی کے قائل ہو جائیں، اگر ہم اُن غلطیوں کی اصلاح کرنا چاہتے ہیں جو اپنے ماضی سے ہم نے ورثہ میں پائی ہیں تو ہمیں ہر معاملہ میں اُن کے خلوص اور دیانت کو بہر حال پیش نظر رکھنا ہوگا، جب تک کہ کوئی الزام اُن کے خلاف پوری طرح ثابت نہ ہو جائے۔^②

یہ بات ان کی زندگی کے ہر واقعہ سے ثابت ہے کہ ان کی زندگی اغراض و مفاد پرستی سے کلیتہً خالی تھی۔ مزید یہ کہ اس بات میں کوئی اختلاف نہیں ہے کہ اپنی نگاہوں کے سامنے دین کے مکمل قیام و استحکام اور لامحدود اختیارات حاصل ہو جانے کے بعد بھی انھوں نے اپنی ذات اور انا کی تسکین کا کوئی سامان بہم نہیں پہنچایا، بلکہ آخر وقت تک اُس سادہ طرز و انداز کو برقرار رکھا جو اول دن سے اُن کے بود و باش سے نمایاں تھا۔^③

① لین پول دی اسپنر اینڈ ٹیبل ٹاک آف دی پرافٹ محمد، لندن ۱۸۸۲ء، ص ۲۹-۲۷۔

② واٹ محمد ایٹ مکہ، آکسفورڈ ۱۹۵۳ء، ص ۵۲۔

③ ڈیون پورٹ، پالوجی فار محمد اینڈ دی قرآن لندن، ۱۸۶۹ء جزلا ہوراڈیشن ص ۳۲-۱۳۳۔

مشن کی سچائی

محمد ﷺ کو بلاشک و شبہ اپنے مشن کی سچائی پر یقین تھا، وہ اس پر مطمئن تھے کہ اللہ کے فرستادہ ہونے کی حیثیت سے انہوں نے ملک کی تعمیر و اصلاح کی ہے، ان کا اپنا مشن نہ تو دنیا تھا اور نہ فریب دہی جھوٹ و افتراء پر مبنی تھا، بلکہ اپنے مشن کی تعلیم و تبلیغ کرنے میں نہ کسی لالچ یا دھمکی کا اثر قبول کیا اور نہ زخموں اور تکالیف کی شدتیں ان کے راہ کی رکاوٹیں بن سکیں، وہ سچائی کی تبلیغ مسلسل کرتے رہے۔^①

سچے رسول

جہالت جس کا مظاہرہ اکثر و بیشتر مسیحیوں کی طرف سے مسلمانوں کے مذہب کے بارے میں ہوتا رہتا ہے، افسوس ناک امر ہے، محمد ﷺ اُس وقت کی اقوام میں، ایک خدا پر یقین رکھتے تھے، اور دوسرے خداؤں کی نفی کرتے تھے، انہوں نے بہ تاکید راست بازی اور دین داری کو کردار کا سرچشمہ قرار دیا، اور بدرجہ فرض متعدد نمازوں کی حی و قیوم خدا کے لیے ادائیگی، تمام انسانوں کی عزت و احترام اور سب کے ساتھ رحم و شفقت برتنے پر زور دیا، ہر قسم کی نشہ آور چیزوں سے پرہیز، ہر معاملہ میں عدل و توازن، اور ہر قسم کی تعلیم حاصل کرنے کی تلقین ان کے دین و مذہب کا حصہ تھی، لہذا محمد ﷺ ایک نفس روحانی کے مالک اور ایک سچے رسول تھے، مجھے اس بات میں کوئی شبہ نہیں ہے وہ خدا سے ہم کلام ہوتے تھے اور سرچشمہ روحانی سے لن پر وحی اترتی تھی۔“^②

امتحانِ سخت سے گزرے

ان سے پہلے کوئی پیغمبر اتنے سخت امتحان سے نہ گذرا تھا جیسا کہ محمد ﷺ، کیونکہ منصب نبوت پر سرفراز ہوتے ہی انہوں نے اپنے آپ کو سب سے پہلے ان لوگوں کے سامنے پیش کیا جو انہیں سب سے زیادہ جانتے تھے اور جو ان کی بشری کمزوریوں سے بھی سب سے زیادہ واقف ہو سکتے تھے، لیکن دوسرے پیغمبروں کا معاملہ برعکس رہا کہ وہ سب جگہ، سب کے نزدیک معزز و محترم

① ڈیون پورٹ ایضام۔

② لنڈ سے مضمون، مطبوعہ ٹوورلڈ مارچسٹر ۱۰ اگست ۱۹۴۰ء۔

ٹھہرے الا یہ کہ جو انہیں اچھی طرح جانتے تھے۔“ ❶

آسمانوں کی بادشاہت زمین پر

اسلام کے ذریعہ محمد ﷺ نے دس سال کے اندر ہی عربوں کی شدید ترین نفرتوں کو، انتقامی جذبات کو، مزاج و انتشار کو، رقابت و عداوت کو نکال پھینکا، لا قانونیت، عورتوں کی ذلت، سود خواری قتل و غارت گری، دختر کشی کی رسوماتِ قبیحہ کا استیصال کیا، اور انسانی قربانیوں، سفیہانہ خیالات و توہمات اور مادیت و اشیا پرستی سے نجات دلائی، پھر اسی مذہب کے ذریعہ آسمانوں کی اُس بادشاہت کو انہوں نے عملاً اس زمین پر قائم کر دیا جس کی بشارت بڑے ذوق و شوق سے جناب مسیح نے دی تھی۔“ ❷

ہمہ گیر اصلاح

ممکن ہے یہ سوچا جائے کہ وہ آدمی، جس نے اتنی بہت سی اور تادیر قائم رہنے والی اصلاحات کیں، انواع و اقسام کی بت پرستی کے بدلے، جس میں لوگ مدتوں سے مبتلا تھے، ایک خدا کی عبادت کا داعی بنا جس نے دختر کشی کی رسم قبیحہ کو مٹایا، شراب اور دوسری نشہ آور اشیا کو حرام ٹھہرایا، جوئے کی ممانعت کی نسبتاً ایک دائرہ میں رہتے ہوئے تعدد ازواج کو محدود کیا، وغیرہ وغیرہ۔ کیا ہم یہ تصور کر سکتے ہیں کہ اُس کا خدائی مشن اس کے ذہن کی محض اختراع تھی؟ اور کیا وہ جھوٹ کو جانتے بوجھتے نبھاتا رہا؟ نہیں ہرگز نہیں! محمد ﷺ کو درحقیقت سچے مذہبی ادراکات اور روحانی احساسات حاصل تھے، جن کے سبب انہوں نے اپنے مشن کو انتہائی مستقل مزاجی پامردی و استقلال سے آگے بڑھایا اور نہ اُس کے جھٹلائے جانے کی پرواہ کی، نہ اس کی راہ میں مصائب و مشکلات کی۔ یہ سچائی، یہ حق کی معرفت انہیں ابتدا سے انتہا تک حاصل رہی یعنی حضرت خدیجہؓ کے سامنے پہلی وحی کے نزول سے لے کر حضرت عائشہؓ کی بانہوں میں آخری سانس لینے تک۔ ❸

عظمتوں کے نشان

حالات مواقع اور وقت سب نے محمد ﷺ کا ساتھ دیا، اور مختلف عوامل نے مل کر ان کی

❶ گبن زوال سلطنت رومہ ص ۱۰۸۔

❷ گبن ایضاً ص ۶۹-۷۰۔

❸ ڈیون پورٹ۔

زندگی میں کامیابیوں کی اور ان کے بعد اسلام کی توسیع و ترقی کی راہ ہموار کی۔ محمد ﷺ کی ذات میں صفات و کمالات کا جو حسین امتزاج موجود تھا، اُس کی تین جہتیں تھیں۔ ایک نبوت کا فیضان، دوسرے سیاست و حکمرانی میں اُن کی بصیرت، اور تیسرے ایک منتظم کی حیثیت سے ان کی مہارت و حذاقت اور تمام مناسب پراہل ترین افراد کا انتخاب۔ جب کوئی اسلام کی ابتدائی تاریخ اور سیرت محمد ﷺ پر جس حد تک نظر ڈالتا ہے وہ اُسی حد تک ان کی کامیابیوں اور کامرانیوں پر حیران و ششدر رہ جاتا ہے۔ حالات نے انہیں کس درجہ سازگاری عطا کی، اس طرح کے مواقع تو کسی کو شاذ و نادر حاصل ہوتے ہیں۔ بالکل وقت کی آواز بن کر ایک پیغمبر اور ایک منتظم کی حیثیتیں انہیں اگر حاصل ہوتیں اور سب سے بڑھ کر یہ کہ ان کے پیچھے ایک خدا پر انہیں غیر متزلزل اعتقاد نہ ہوتا اور وہ اس یقین محکم سے بہرہ ور نہ ہوتے کہ وہ خدا کے فرستادہ ہیں تو شاید تاریخ انسانیت کا ایک اہم اور قابل ذکر باب رقم ہونے سے رہ جاتا ہے۔^①

صدق و صفا

یہ محمد ﷺ کے صدق کی دلیل قاطع ہے کہ ان سے قربت رکھنے والے لوگ اُن پر ایمان لائے، حالانکہ وہ اُن کے اسرار و رموز سے پوری طرح واقف تھے، اور اگر انہیں اُن کی صداقت میں ذرہ برابر بھی شبہہ ہوتا تو ان پر وہ ہرگز ایمان نہ لاتے۔^②

اتمام و اکمال

محمد ﷺ کی وفات کے وقت اُن کا سیاسی کام غیر مکمل نہیں رہا آپ ایک سلطنت کی، جس کا ایک سیاسی و مذہبی دارالسلطنت مقرر تھا بنیاد ڈال چکے تھے، آپ نے منتشر قبائل کو ایک قوم بنا دیا تھا، آپ نے عرب کو ایک مشترک مذہب عطا کیا، اور اُن میں ایک ایسا رشتہ قائم کیا، جو خاندانی رشتوں سے زیادہ مستحکم اور مستقل تھا۔^③

① واٹ محمد پرافٹ اینڈ اسٹیمین، آکسفورڈ پریس، ۱۹۶۱ء، ص ۳۷-۲۳۶۔

② ایچ، جی ویلز بحوالہ زکریا ہاشم زکریا، ص ۲۷۔

③ مارگولیتھ بحوالہ سیرۃ النبی جلد پہارم از مولانا سید سلیمان ندوی ص ۳۹۹۔

مقالات سرسید احمد خاں اور مستشرقین

از عبید اللہ کوٹی ندوی رفیق دارالمصنفین

۱۸۵۷ء میں ہندوستان پر انگریزوں کے برسر اقتدار ہوتے ہی عیسائی مشزیوں نے سیاسی اقتدار سے فائدہ اٹھا کر تبلیغ عیسائیت کا کام شروع کر دیا تو ان کے مقابلہ میں مولانا قاسم نانوتوی مولانا عنایت رسول چریا کوٹی، مولانا علی مونگیری، ڈاکٹر وزیر خان اور مولانا رحمت اللہ کیرانوی نے بحث و مناظرہ اور تصنیف و تالیف کے ذریعہ بڑی اہم خدمات انجام دیں، خصوصیت کے ساتھ ڈاکٹر وزیر خاں اور مولانا رحمت اللہ کیرانوی کا وجود تو رد عیسائیت کے باب میں تائید غیبی سے کم نہ تھا، ان عیسائی مشزیوں نے اسلام پر مبہم حملے کر کے یورپ میں اور پھر ہندوستان میں بھی اسلام کے خلاف بہت سی غلط فہمیاں پھیلا رکھی تھیں، دوسری جانب یورپ کی نئی نئی سائنس اور قوانین فطرت کے نئے نئے اسرار کے انکشاف کی وجہ سے مسلمانوں کے ذہنوں میں طرح طرح کی الجھنیں پیدا ہو گئی تھیں جن کو جدید اسلوب میں دور کرنے کی ضرورت تھی، مستشرقین بھی علمی انداز میں اسلام پر حملہ آور ہو رہے تھے، ان الجھنوں کو دور کرنے اور مستشرقین کے اعتراضوں کا جواب دینے کے لیے جو لوگ ہندوستان میں آگے بڑھے ان میں سرسید احمد خاں مرحوم پیش رو کی حیثیت رکھتے ہیں، ان کے زمانہ میں سرولیم میور کی کتاب ”لائف آف محمد“ چار جلدوں میں چھپ کر ہندوستان پہنچی تو یہ دیکھ کر لوگوں کو سخت حیرت ہوئی کہ اس میں آنحضرت ﷺ کے بارے میں نہایت سیدھی سادی اور صاف باتوں کو بھی توڑ مڑوڑ کر پیش کیا گیا ہے، یہ کتاب عیسائی مشزیوں کی مدد کے لیے تیار کی گئی تھی، چنانچہ سرولیم میور لکھتے ہیں کہ:

”پادری فنڈر صاحب نے جو اس بات میں مشہور ہیں کہ انھوں نے مسلمانوں سے مباحثے میں عیسائی مذہب کی بہت حمایت کی اس بات پر اصرار کیا کہ اسلام کے پیغمبر

کے حالات میں ایک کتاب جو اس کے پیرووں کے پڑھنے کے لیے مناسب ہو، ایسے قدیم ماخذوں سے ہندوستانی زبان میں تالیف کی جائے جس کو خود مسلمان صحیح اور معتبر مانتے ہوں۔“ (خطبات احمدیہ ص ۱۷)

سرولیم میورا ضلاع شمال مغرب دیوپی، کے لفٹنٹ گورنر تھے، جب کہ سرسید احمد خاں بنارس میں منصفی (جج اسمال کاز کورٹ) کے منصب پر تھے، سرولیم میورا اور دوسرے انگریز افسروں سے دوستانہ مراسم کے علاوہ ”اسباب بغاوت ہند“ لکھ چکے تھے، جس سے وہ بدنام ہوئے کہ وہ انگریزوں کے وفادار ہیں، انہوں نے ”احکام طعام اہل کتاب“ لکھی جس میں مسلمانوں کو انگریزوں سے معاشرتی روابط استوار کرنے کی ترغیب دی اس لیے وہ ”کرشان“ سمجھے جانے لگے تھے، اور علماء کا ایک گروہ ان سے بہت بدظن ہو چکا تھا، لیکن سرولیم میورا کی کتاب ”لائف آف محمد“ شائع ہوئی تو ان کی حمیت اسلامی بھڑک اٹھی، اس کتاب کا مطالعہ کرنے کے بعد ان کو محسوس ہوا کہ اسلام کی دلچسپ اور سیدھی سادی عمدہ باتیں بھی سرولیم میورا کو بُری، بھونڈی اور نفرت انگیز معلوم ہوئیں تو اس کتاب کا جواب لکھنے کے لیے وہ بے چین ہو گئے، وہ اکثر اس کتاب کا ذکر کرتے اور نہایت افسوس کے ساتھ کہتے تھے کہ اسلام پر یہ حملے ہو رہے ہیں اور مسلمانوں کو مطلق خبر نہیں“ (حیات جاوید حصہ دوم ص ۱۲۰) ۱۸۵۷ء میں ہندوستان کے اسلامی کتب خانے برباد ہو چکے تھے، اور سرولیم میورا کی کتاب کا جواب لکھنے کے لیے جن کتابوں کی ضرورت تھی وہ یہاں دستیاب نہ تھیں، اس لیے سرسید کو ولایت جانے کا خیال ہوا، چنانچہ وہ بعض سرکاری عہدیداروں کے منع کرنے کے باوجود یورپ گئے، اپنی ملازمت کو خطرے میں ڈال دیا، برطانوی حکومت سے اپنی وفاداری کی پرواہ نہیں کی سیاسی مصلحتوں کو نظر انداز کیا، ان کے لڑکے سید محمود لندن تعلیم کے لیے بھیجے جانے والے تھے، ان کے سرکاری وظیفہ کا مسئلہ درپیش تھا، اس کا بھی خیال نہیں کیا، اور وہ سرمیور کی کتاب کا جواب لکھنے کے لیے لندن پہنچ گئے، انڈیا آفس کے کتب خانہ اور برٹش میوزیم کی لائبریری سے استفادہ کے علاوہ سیر و تاریخ کی عربی کتابیں جو مصر و فرانس اور جرمنی میں چھپی تھیں وہاں سے منگوائیں اور چند لیٹن اور انگریزی کی پرانی کتابیں جو نایاب تھیں بہت گراں قیمت پر لندن کے بازار سے خریدیں، اور شب و روز کی

لگا تارمخت سے بارہ ایسز (Essays) یعنی خطبے لکھ کر ایک لائق انگریز سے انگریزی میں ترجمہ کرائے، اور لندن ہی میں خطبات احمدیہ کے نام سے اس کو چھاپ کر شائع کیا (حیات جاوید ۱۳) اس کتاب کی تالیف کے زمانہ میں اپنے جذبات اور مالی مشکلات کے بارے میں، انگلستان سے مولوی سید مہدی علی خاں یعنی محسن الملک کے نام خط میں لکھتے ہیں کہ:

”ان دونوں ذرا قدرے دل کو شورش ہے، ولیم صاحب کی کتاب کو میں دیکھ رہا ہوں اس نے دل کو جلا دیا، اور اس کی نا انصافیاں اور تعصبات دیکھ کر دل کباب ہو گیا، اور مصمم ارادہ کیا کہ آنحضرت ﷺ کی سیرت میں جیسا کہ پہلے سے ارادہ تھا کتاب لکھ دی جائے، اگر تمام روپیہ خرچ ہو جائے اور میں فقیر اور بھیگ مانگنے کے لائق ہو جاؤں تو بلا سے، میں نے فرانس اور جرمنی سے اور مصر سے کتب سیر منگائی شروع کر دی ہیں۔“ (حیات جاوید ص ۱۲۱)

ایک اور خط میں یہ لکھتا ہیں کہ ”مواعظ احمدیہ (یعنی خطبات احمدیہ) لکھنے میں شب و روز مصروف ہوں، اس کے سوا اور کچھ نہیں، جانا آنا ملنا جلنا سب بند ہے، آپ اس خط کے پہنچنے پر کسی مہاجن سے میرے لیے ہزار روپے قرض لیجئے ہزار روپے بھینچنے کے لیے دلی لکھا ہے اور لکھ دیا ہے کہ کتابیں اور میرا اسباب یہاں تک کہ میرے ظروف مسی تک فروخت کر کے ہزار روپیہ بھیج دو کیا کہیے اس کتاب کے پیچھے خواب و خور حرام ہو گیا ہے، خدا مدد کرے گا۔“

ایک اور خط میں یہ لکھا ہے کہ میں روز و شب تحریر کتاب میں مصروف ہوں سب کام چھوڑ دیا ہے لکھتے لکھتے کمر درد کرنے لگتی ہے، اور کسی شخص کے مددگار نہ ہونے سے یہ کام اور بھی سخت ہو گیا ہے، ادھر جب حساب دیکھتا ہوں تو جان نکل جاتی ہے کہ الہی لکھنا اور چھپوانا تو شروع کر دیا، روپیہ کہاں سے آئے گا۔“ (حیات جاوید ص ۱۲۱)

خطبات احمدیہ کی جلد اول تمام ہوئی تو اس کی طباعت میں ۴ ہزار کے قریب لاگت آئی، کچھ روپے ان کے دوستوں نے ہندوستان سے چندہ کر کے روانہ کیے اور کچھ انہوں نے دوسروں سے قرض لیے، یہاں تک کہ انگلستان سے واپسی کے وقت ان کے پاس زادراہ کے لیے کچھ نہ تھا، اور وہ

نہایت پریشان تھے، اسی عرصہ میں ان کی صاحبزادی یعنی ہمشیرہ حامد و محمود کا انتقال ہو گیا، کتاب کی طباعت کے سلسلہ میں اخراجات نے اور زیادہ فکر مند بنا رکھا تھا، چنانچہ لکھتے ہیں کہ ”جیسا کہ مصیبت کا وقت مجھ پر گزرا واقعہ کر بلا سے کم نہ تھا۔“

اسی ہم اندر عاشقی بالائے غمہائے دگر (ایضاً ص ۱۲۲)

وہ اس کتاب کی تالیف کو مذہبی فرائض میں سب سے زیادہ اہم اور ضروری خیال کرتے تھے، حصہ اول کی تکمیل پر، ایک خط میں اپنی کتاب کی غرض و غایت اس طرح بیان کرتے ہیں۔

”آنحضرت ﷺ کی بارہ برس کی عمر تک حال لکھ چکا اور سر ولیم میور صاحب اور مصنفوں نے یہاں تک کہ حال پر جو کچھ لکھا ہے سب کے ایک ایک حرف کا جواب لکھا ہے، نہایت محققانہ جواب ہیں، اور یہ شرط کہ کسی شخص کے آگے ڈال دو وہ کیسا ہی بے دین کیوں نہ ہو اگر وہ کہے کہ وہاں نہایت سچ اور انصاف کا جواب ہے تو تو میرا

نام ورنہ میرا نام نہیں۔“ (حیات جاوید ص ۱۲۳)

مستشرقین کی تردید میں خطبات احمدیہ کا امتیاز

لاہور ڈیپوٹسٹی کالج کے پرنسپل ریورنڈ ہو پرنے اس کتاب پر اظہار خیال کرتے ہوئے ایک

موقع پر یہ کہا کہ:

”ہمارے نزدیک جو کام سید احمد خاں نے اسلام کی حمایت کا کیا ہے وہ آج تک کسی مسلمان سے بن نہیں آیا، جب کہ مسلمان اسلام کے سوا سب مذہبوں کو باطل یا غلط سمجھتے ہیں اور اسلام کا ماننا تمام بنی آدم پر فرض جانتے ہیں تو ان کا فرض تھا کہ جن کو وہ گمراہ سمجھتے تھے، ان پر اسلام کی حقیقت اور اس کی خوبی ظاہر کرتے، ان کے ملکوں میں جا کر ان ہی کی زبان میں وعظ کہتے، اور ان میں اسلام کی حمایت پر کتابیں لکھتے، میں نہیں جانتا کہ تیرہ برسوں میں سید احمد خاں سے پہلے کسی ایک مسلمان نے بھی ایسا کام کیا ہو۔“ (ایضاً ص ۱۲۳)

اس کتاب کی دوسری اہم خصوصیت یہ ہے کہ اس میں مناظرہ کے مخاصمانہ طریق کے بجائے

دوستانہ اور غیر متعصبانہ طریقہ اختیار کیا گیا ہے، مخاطب کو خاموش کرنے کے لیے الزامی جواب دینے کے بجائے اس کو مطمئن کرنے کی راہ اپنائی گئی، اور تحقیقی جوابات دیے گئے ہیں، چنانچہ کرنل گرہم نے سرسید کی لائف میں خطبات احمدیہ کے اس امتیاز کا اعتراف کیا ہے، اس کے خیال میں اس کتاب سے مصنف کا غیر معمولی تعلق نظر، غیر مذہبوں سے بے تعصبی اور اصلی عیسائیت کے سچے اصول کا ادب ظاہر ہوتا ہے، وہ لکھتے ہیں کہ:

”جو لوگ مذہبی باتوں سے دلچسپی رکھتے ہیں، ان کو چاہیے کہ اس کتاب کو غور سے پڑھیں، دین محمدی انگریزوں کے نزدیک بالکل ایک غیر معقول دین ہے، اور وہ اس کو ایک روحانی آفت خیال کرتے ہیں، اور ہر ایک چیز تعصب، مغائرت اور تنگ دلی کی اس میں خیال کی جاتی ہے، لیکن ہمارے ناظرین کتاب جو اس غلطی میں مبتلا ہیں، جب سید احمد خاں کی اس کتاب کو غور سے پڑھیں گے تو کہہ سکتا ہوں کہ وہ بالکل دوسرے خیالات لے کر اٹھیں گے۔ ہمارے مصنف (یعنی سید احمد خاں) نے اپنے دلی دوست سرولیم میور کی کتاب ”لائف آف محمد“ کی تحریروں کے مخالفت کی ہے، اور خوب چٹکیاں لی ہیں، اور میں خیال کرتا ہوں کہ بے تعصب اور نکتہ سنج ناظرین کتاب بہت سی باتوں میں سرولیم میور کے خلاف فیصلہ دینے میں اتفاق کریں گے۔“ (حیات جاوید ص ۱۲۶)

سرولیم میور سے پہلے مستشرقین اسلام کے روحانی اور الہامی پہلو پر اپنا زور تحقیق صرف کر رہے تھے، لیکن اس نے تاریخی شہادتوں کے ذریعہ ثابت کرنے کی کوشش کی کہ اسلامی تعلیمات، جدید دور کا شایستگی تمدن اور حسن معاشرت کے خلاف ہیں، اس نے مسلمانوں کی موجودہ پستی اور منزل کو براہ راست اسلامی تعلیمات کا نتیجہ قرار دیا (خطبات احمدیہ ۲۳۷) یہ نکتہ چینی کا ایک نیا طریقہ تھا، جس میں غیر مستند روایتوں، کمزور تاریخی داستانوں اور رطب یا بس واقعات سے جن کے بیان کرنے والے خواہ کم رتبہ اور غیر معتبر ہوں مدد لی گئی تھی، سرسید مرحوم نے دو طویل خطبوں میں مسلمانوں کی مذہبی کتابوں اور ان کی روایتوں کی تفصیل بیان کی ہے، روایات کی تنقید کے جو اصول و قواعد محدثین نے مقرر کیے ہیں، اور جو معیار انھوں نے معتبر اور غیر معتبر روایتوں کا قرار دیا ہے، ان کی تشریح کی ہے، جس سے سرولیم میور کے استدلال کی ساری عمارت منہدم ہو جاتی ہے، انھوں نے لکھا ہے کہ

اسلام میں کوئی چیز ایسی نہیں ہے، جو زمانہ حال کی شایستگی یا دنیوی ترقیات میں مانع ہو، اور مسلمانوں کے اعمال و کردار جن کے نتائج وہ آج بھگت رہے ہیں، ان کے جواب وہ خود مسلمان ہیں نہ کہ اسلام، انھوں نے سرولیم میور کے مغالطوں کا نہایت معقول دلائل اور دل نشین پیرایے میں جواب دیا ہے۔ (خطبات احمدیہ ص ۲۹۲)

اس کتاب کی ایک اور خصوصیت اس کی سادگی، عام فہم انداز بیان اور منصفانہ طریق استدلال ہے، وہ اپنے مخاطب کو جواب دیتے ہوئے اپنی شرافت، نرم خوئی، اور ہمدردانہ لب و لہجہ کو برقرار رکھتے ہیں، چنانچہ اس کتاب کے مقدمہ میں چند مستشرقین کا ذکر کرتے ہوئے رقم طراز ہیں کہ:

” (میں) ان لائق اور قابل اور عالم واجب التعظیم مؤرخوں کا ذکر کیے بغیر بھی نہیں رہ سکتا جنھوں نے نہایت انصاف سے اور بالکل بغیر تعصب کے آنحضرت ﷺ کے حالات اور مذہب اسلام کی نسبت ٹھیک ٹھیک اپنی رائے لکھی ہے کہ متعصب اور تنگ حوصلہ مخالفوں کے مقابلہ میں مذہب اسلام کی حمایت کی ہے، اگرچہ بعض مقامات میں انھوں نے بھی کچھ کچھ سقم اور نقصان بیان کیے ہیں، لیکن صاف معلوم ہوتا ہے کہ ان کا بیان کسی تعصب پر مبنی نہیں ہے، بلکہ اس مسئلہ کی حقیقت وہ نہیں سمجھے یا غلط سمجھ گئے۔“

(خطبات احمدیہ ص ۲۰)

انھوں نے اپنی کتاب میں مختلف موقعوں پر مستشرقین کے اقوال بھی اسلام کی حمایت میں منتقل کیے ہیں، خطبات احمدیہ کی ایک اور خصوصیت جس کا مولانا الطاف حسین حالی نے بھی حیات جاوید (ص ۱۶۷) میں ذکر کیا ہے وہ یہ ہے کہ ان خطبات میں کوئی بات ایسی نہیں جس کو اسلام کے اصول متعارفہ کے خلاف سمجھا جائے، سوائے دو ایک مسلوں کے جہاں بعض علمائے محققین نے بھی وہی لکھا ہے، جس کو سرسید احمد خاں نے ترجیح دی ہے، مثلاً معراج کے واقعہ کو جیسا کہ بعض صحابہ کا مسلک ہے، انھوں نے رویا پر محمول کیا ہے، اور شق صدر اور براق کی سواری کو بھی اسی رویا میں داخل کیا ہے یا ایک آدھ بات اور ورنہ اس کتاب کی تالیف کے زمانہ تک سرسید مرحوم نے وہ بحثیں نہ کی تھیں جو ان کی تفسیر القرآن میں ملتی ہیں اور جن کی وجہ سے ان کے بعض مذہبی خیالات پر اعتراضات کیے

گئے، خطبات احمدیہ میں انہوں نے اسلام کی حمایت اور مختلف اعتراضوں کے جواب میں جمہور علماء ہی کے مسلک کی ترجمانی کی ہے، جس کی وجہ سے اس کتاب کی افادیت بڑھ گئی، اور اس نے اگر ایک طرف مستشرقین کے گروہ کو اور صاف ذہن عیسائیوں اور دوسرے غیر مسلموں کو اسلام کی حقانیت سے آگاہ اور مطمئن کیا، تو دوسری طرف تعلیم یافتہ مسلمانوں کو بھی اسلام کے بارے میں مختلف غلط فہمیوں کے دور کرنے میں مدد دی۔

مستشرقین کے اعتراضات اور ان کے جوابات

سر سید مرحوم نے مستشرقین کے اعتراضات کے جو جوابات دیے ہیں، ان کے بارے میں یہ بات پیش نظر رہنی چاہیے کہ اس سلسلہ میں ان کی کوششیں خشت اول کی حیثیت رکھتی ہیں، انہوں نے اپنی اس کتاب میں سر ولیم میور کے علاوہ دوسرے مستشرقین کے خیالات کا بھی جا بجا تجزیہ کیا ہے، مستشرقین نے سب سے پہلے تو، حضرت ابراہیم حضرت اسماعیل علیہ السلام سے رسول اکرم ﷺ کی نسبی وابستگی کا انکار کیا ہے، وہ مکہ میں حضرت اسماعیل علیہ السلام کی سکونت سے بھی انکار کرتے ہیں، قیدار کی عدنان سے اور عدنان کی حضرت اسماعیل علیہ السلام سے نسبت خاندانی کو بھی تسلیم نہیں کرتے اور اس بارے میں عربوں کی علم الانساب میں مہارت اور واقفیت کو مشکوک قرار دے کر یہ ثابت کرنا چاہتے ہیں کہ تورات میں جو پیشین گوئیاں کی گئی ہیں، ان سے رسول اکرم ﷺ کی شخصیت مراد نہیں ہے۔

سر سید مرحوم نے بائبل کے فارسی ترجمہ سے تورات کی پیشین گوئی نقل کی ہے، لیکن ہم یہاں برٹش اینڈ فاردن بائبل سوسائٹی لاہور مطبوعہ ۱۹۵۸ء کا اردو ترجمہ درج کرتے ہیں۔

”اور سارہ نے دیکھا کہ ہاجرہ مصری کا بیٹا جو اس کے ابرہام سے ہوا تھا ٹھٹھے مارتا ہے، تب اس نے ابرہام سے کہا کہ اس لونڈی کو اور اس کے بیٹے کو نکال کیونکہ اس لونڈی کا بیٹا میرے بیٹے اسحاق کے ساتھ وارث نہ ہوگا، پر ابرہام کو اس کے بیٹے کے باعث یہ بات نہایت بری معلوم ہوئی، اور خدا نے ابرہام سے کہا کہ تجھے اس لڑکے اور اپنی لونڈی کے باعث برا نہ لگے جو کچھ سارہ تجھ سے کہتی ہے، تو اس کی بات مان کیونکہ

اضحاق سے تیری نسل کا نام چلے گا، اور اس لونڈی کے بیٹے سے بھی ایک قوم پیدا
 کروں گا۔ اس لیے کہ وہ تیری نسل ہے، تب ابراہام نے صبح سویرے اٹھ کر روٹی اور
 پانی کی ایک مشک لی اور اسے ہاجرہ کو دیا، بلکہ اسے اس کے کندھے پر دھر دیا، اور
 لڑکے کو بھی اس کے حوالہ کر کے اسے رخصت کر دیا، سو وہ چلی گئی، اور بیر سبع کے بیابان
 میں آوارہ پھرنے لگی، اور جب مشک کا پانی ختم ہو گیا تو اس نے لڑکے کو ایک جھاڑی
 کے نیچے ڈال دیا اور آپ اس کے مقابل پر ایک تیر کے ٹپے پر دوڑ جا بیٹھی اور کہنے لگی
 کہ میں اس کے لڑکا مرنا تو نہ دیکھوں سو وہ اس کے مقابل بیٹھ گئی، اور چلا چلا کر رونے
 لگی، اور خدا نے اس لڑکے کی آواز سنی اور خدا کے فرشتے نے آسمان سے ہاجرہ کو
 پکارا، اس سے کہا اسے ہاجرہ تجھ کو کیا ہوا؟ مت ڈر کیونکہ خدا نے اس جگہ سے جہاں
 لڑکا پڑا ہے، اس کی آواز سن لی ہے، اٹھ اور لڑکے کو اٹھا، اور اسے اپنے ہاتھ سے
 سنبھال، کیونکہ میں اس کو ایک بڑی قوم بناؤں گا، پھر خدا نے اس کی آنکھیں کھولیں
 اور اس نے پانی کا ایک کنواں دیکھا اور جا کر مشک کو پانی سے بھر لیا، اور لڑکے کو پلایا،
 اور خدا اس لڑکے کے ساتھ تھا، اور وہ بڑا ہوا، اور بیابان میں رہنے لگا اور تیر انداز بنا،
 اور وہ فاران کے بیابان میں رہتا تھا، اور اس کی ماں نے ملک مصر سے اس کے لیے
 بیوی لی۔“ (پیدائش باب ۲۱ درس ۹-۲۱)

مذکورہ بالا پیشین گوئی واضح طور پر رسول اللہ ﷺ کی بعثت کی خبر دے رہی ہے، اسی لیے
 سرولیم میور اور بعض دوسرے مستشرقین نے اس کا رخ بدلنے کی کوشش کی ہے، اور یہ ثابت کرنا چاہا
 ہے کہ رسول اللہ ﷺ، حضرت اسماعیل علیہ السلام کی نسل سے نہ تھے، حضرت اسماعیل علیہ السلام یا ان کی
 اولاد مکہ میں آباد نہیں ہوئی، اور فاران سے حجاز کی وادی یا مکہ کو مراد لینا درست نہیں۔

فاران

”سرسید مرحوم نے سرولیم میور کو جواب دیتے ہوئے پہلے تو یہ بتایا ہے کہ:
 ”عربی ترجمہ توراہ سامری میں جس کو آرکوئی ٹن صاحب نے ۱۸۵۱ء میں بمقام

لکڈنی بٹاورم چھپوایا ہے، اس میں فاران اور حجاز سے ایک ہی جگہ مراد لی ہے، اور فاران کے لفظ کے آگے خطوط ہلا لی (توسین) میں حجاز کا لفظ لکھ دیا ہے، اور وہ عبارت یہ ہے:

(وسکن فی بحریۃ فران (الہجاز) واخذت لہ امہ امرأۃ من ارض مصر.) (عربی ترجمہ توراۃ سامری) (خطبات احمدیہ، ص ۱۱۲)

اس کے بعد وہ یہ وضاحت کرتے ہیں کہ ”عموماً عیسائی مورخ اس بات کو کہ فاران اور حجاز سے ایک ہی جگہ مراد ہے، تسلیم نہیں کرتے اس کے تسلیم نہ کرنے کا سبب یہ ہے کہ اگر وہ اس کو تسلیم کر لیں تو اس بات کو تسلیم کرنا بھی لازم آتا ہے کہ جو پیشین گوئی توریت میں فاران کی نسبت بیان ہوئی ہے، بلاشبہ اس سے محمد رسول اللہ ﷺ کا نبی ہونا مراد ہے۔“ (ایضاً ص ۱۱۲)

فاران سے ایک قول کے مطابق وہ وسیع قطعہ زمین مراد ہے، جو پیر شیع کی شمالی حد سے لے کر کوہ سینا تک چلا گیا ہے، اور فاران کے نام سے مشہور ہے اس کے حدود اربعہ یہ ہیں شمال میں کنعان، جنوب میں کوہ سینا، مغرب میں مصر اور مشرق میں کوہ سعیر، اس میں بے شمار چھوٹے چھوٹے بیابان ہیں، جن کو ملا کر کل بیابان بنتا ہے، اور وہ چھوٹے چھوٹے بیابان علیحدہ علیحدہ ناموں سے معروف ہیں، مثلاً شو، پیر شیع، اشیام، سین، زین، عیدام وغیرہ لیکن سرسید مرحوم کے خیال میں۔

”اس بیان کی تردید کے لیے اس سے بہتر کوئی بات نہیں کہ توریت مقدس کی چند آیتیں نقل کر دیں کیونکہ ان سے صاف منکشف ہو جاتا ہے کہ فاران خود ایک جداگانہ بیابان ہے، اور گردونواح کے بیابان اس میں شامل نہیں۔“

(الف) تب بنی اسرائیل دشت سینا سے کوچ کر کے نکلے اور وہ ابر دشت فاران میں ٹھہر گیا، (گنتی باب ۱۰ درس ۱۲) اس عبارت سے جس کا مطلب یہ ہے کہ بنی اسرائیل نے بیابان سینا سے کوچ کیا، اور بیابان فاران میں مقام کیا، قرار واقعی ثابت ہوتا ہے، کہ وہ دونوں بیابان ایک دوسرے سے علیحدہ اور جداگانہ بیابان تھے۔

(ب) اور چودھویں برس کدر لا عمر اور اس کے ساتھ کے بادشاہ آئے اور رفائیم کو

عستارات فرنیم میں اور زوزیوں کو بام میں اور لمیم کو سوی قریتیم میں اور حوریوں کو ان کے کوہ شعیر میں مارتے مارتے ایل فاران تک جو بیابان سے لگا ہوا ہے آئے، (پیدائش باب ۱۲ درس ۵ تا ۷) پس جب تک کہ بیابان فاران کو ایک علیحدہ مقام نہ تسلیم کیا جائے اس درس کی عبارت مہمل ہو جاتی ہے۔ (خطبات احمدیہ ص ۱۱۵)

مزید وضاحت کے لیے وہ تورات سے درج ذیل اقتباسات بھی پیش کرتے ہیں:

(ج) اور خداوند نے موسیٰ سے کہا کہ تو آدمیوں کو بھیج کہ وہ ملک کنعان کا جو میں بنی اسرائیل کو دیتا ہوں حال دریافت کریں، ان کے باپ دادا کے ہر قبیلہ سے ایک آدمی بھیجنا جو ان کے ہاں کارئیس ہو، چنانچہ موسیٰ نے خداوند کے ارشاد کے موافق دشت فاران سے ایسے آدمی روانہ کیے جو بنی اسرائیل کے سردار تھے۔ (گنتی باب ۱۳ درس ۱ تا ۳)

(د) اور وہ چلے اور موسیٰ اور ہارون اور بنی اسرائیل کی ساری جماعت کے پاس دشت فاران کے قاوس میں آئے اور ان کو اور ساری جماعت کو ساری کیفیت سنائی، اور اس ملک کا پھل ان کو دکھایا۔ (گنتی باب ۱۳ درس ۲۶)

(ه) اور اس نے کہا، خداوند سینا سے آیا اور شعیر سے ان پر آشکار ہوا، کوہ فاران سے جلوہ گر ہوا، اور لاکھوں (فارسی ترجمہ میں: باہزار ہزارواں) قدسیوں میں سے آیا اس کے داہنے ہاتھ پر ان کے لیے آتشی شریعت تھی۔ (استثنا باب ۳۳ درس ۲)

(ر) خدا یتیمان سے آیا اور قدوس کوہ فاران سے، سلاہ اس کا جلال آسمان پر چھا گیا اور زمین اس کی حمد سے معمور ہو گئی۔ (حقوق باب ۳ درس ۲)

(ز) اور ڈمدیان سے نکل کر فاران میں آئے اور فاران سے لوگ ساتھ لے کر شاہ مصر فرعون کے پاس مصر میں گئے۔ (سلاطین اول باب ۱۱ درس ۱۸)

فاران کے بارے میں بعض مصنفوں کا گمان ہے کہ قاویش جہاں کہ حضرت ابراہیم علیہ السلام نے ایک کنواں بپوش کھودا تھا، اور فاران ایک ہی جگہ ہے، سرسید مرحوم نے اس قول کی تردید میں (گنتی باب ۱۳ درس ۲۶ کے علاوہ) تورات کی یہ عبارت بھی

پیش کی ہے:

”اور حوریوں کو ان کے کوہ شعیر میں مارتے ایل فاران تک جو بیابان سے لگا ہوا ہے آئے پھر وہ لوٹ کر عین مصفات یعنی قادرس پہنچے اور عمالیقوں کے تمام ملک کو اور امور یوں کو جو حصیون تمر میں رہتے تھے مارا۔ (پیدائش باب ۱۲ درس ۸۷۷)

وہ لکھتے ہیں کہ (مذکورہ بالا اقتباس میں) جب تک قاویش اور فاران دو جداگانہ اور مختلف بیابان نہ قرار دیے جائیں درس مذکورہ بالا کے کوئی معنی نہیں ہو سکتے، (ایضاً ص ۱۱۶)

فاران کے بارے میں تیسری بات مسٹر روپر وغیرہ کی بیان کردہ یہ ہے کہ فاران اس بیابان کا نام ہے جو کوہ سینا کے مغربی ڈھلاؤ پر واقع ہے، اس سے انکار نہیں ہو سکتا کہ وہاں ایک مقام ہے، جو فاران کے نام سے مشہور ہے، مگر سوال یہ ہے کہ آیا وہ وہی بیابان ہے، جس کا ذکر سفر تکوین پیدائش میں آیا ہے کہ حضرت اسماعیل علیہ السلام صحرائے بیر شبع میں سرگردانی کے بعد وہاں آ کر ٹھہرے تھے، اور کیا وہ وہی مقام ہے جہاں حضرت اسماعیل علیہ السلام متوطن ہوئے تھے، اگر یہ ثابت ہو جائے کہ حضرت اسماعیل علیہ السلام وہاں متوطن نہیں ہوئے تھے، تو اس سے یہ لازم آئے گا کہ یہ فاران نہیں ہے، جس کا ذکر تکوین (پیدائش) میں آیا ہے، سرسید مرحوم نے مذکورہ بالا رائے کی بھی تردید کی ہے، اور لکھا ہے کہ کوئی ملکی روایت ایسی موجود نہیں جس سے یہ ثابت ہو کہ حضرت اسماعیل علیہ السلام نے اس جگہ سکونت اختیار کی تھی، اور نڈ مسٹر فارسٹر جو اسی مقام کو حضرت اسماعیل کی سکونت کی جگہ خیال کرتے ہیں، اور جس قدر دلائل اس کی تائید میں لاتے ہیں، وہ کسی قسم کی شہادت پر مبنی نہیں ہیں، مصنف موصوف نے سفر تکوین، (پیدائش) باب ۲۵ درس ۱۸ پر جس کی یہ عبارت ہے، ”اور اس کی اولاد حویلاہ سے شور تک جو مصر کے سامنے اس راستے پر ہے، جس سے اسور کو جاتے ہیں آباد تھی۔“ سے استدلال کر کے بیان کیا ہے کہ خدا تعالیٰ کے وعدے اسی میں ایفا ہو گئے تھے، جب کہ اسماعیلیوں کی آبادی سور سے حویلاہ تک انتہائے عرب میں سرحد مصر سے لے کر دبا نہائے فرات تک پھیل گئی تھی۔“ اول غلطی صاحب موصوف کی یہ ہے کہ حویلاہ کو دبا نہائے فرات پر قرار دیا ہے، اصلی حویلاہ جس کے بانی کا نام سفر تکوین باب ۱۰ درس ۲۹ میں مذکور ہے، نواح ملین میں عرض بلد شمالی ۷۱ درجہ ۳۰ دقیقہ اور طول

بلد شرقی ۲۲ درجہ ۳۶ دقیقہ پر واقع ہے، اور اس کی کامل تصدیق عرب کے اس نقشہ کے معائنے سے ہو سکتی ہے، جو عرب کے جغرافیہ کی شکل کے مطابق ہے، واکر صاحب کے نقشہ کلاں سے چھوٹا کر کے بنایا گیا ہے، اور اسی کے ساتھ شام اور مصر کے ان اقطاع کو بھی زیر نظر رکھنا چاہیے جن کا نقشہ رورنڈ کاٹرٹ بی کیرے ایم، اے نے مرتب کیا ہے، دوسری غلطی یہ ہے کہ مصنف موصوف نے اور عیسائی مورخوں اور جغرافیہ دانوں کی تقلید میں ”شور“ کو عرب لہجر کے مغرب میں قرار دیا ہے جہاں صحرائے ایشام واقع ہے اور یہ قطعی غلطی ہے کیونکہ صحرائے ”شور“ سے تورات مقدس میں مراد تمام وہ وسیع میدان ہے، جو شام سے لے کر جانب جنوب ملک مصر تک منتهی ہوتا ہے۔“ اس کے بعد وہ اپنا خیال یوں ظاہر کرتے ہیں:

”اصل عربی تورات میں صرف دو نام ہیں شور اور اشوارہ بغیر الحاق لفظ صحرا کے موجود ہیں، ان دونوں ناموں میں سے شور سے مراد شام اور اشوارہ سے مراد حمیریا ہے، اس سے صاف واضح ہے کہ بنی اسماعیل اس وسیع قطعے میں آباد ہوئے تھے جو شمالی حدود یمن سے جنوبی سرحد شام تک منتهی ہوتا ہے، یہ جگہ اب بنام حجاز معروف ہے اور فاران سے مطابقت رکھتی ہے، ہمارے اس نتیجہ کی اصل امر سے بھی تصدیق ہوتی ہے کہ یہی سرزمین ٹھیک مصر کے سامنے واقع ہوتی ہے، اگر کوئی شخص وہاں سے اسیریا کی جانب عزیمت کرے اور تورات مقدس کی اس آیت کی کما حقہ تصدیق ہوتی ہے جہاں لکھا ہے جو کہ سامنے مصر کے ہے، اگر تو اسیریا کی طرف روانہ ہو۔“ یعنی مصر کے سامنے ہے، اگر تم ایک خط مستقیم وہاں سے اسیریا تک کھینچو۔ (خطبات احمدیہ ص ۱۱۹)

انہوں نے کوہ سینا کے مغربی ڈھلاؤ پر فاران کے بارے میں تفصیل سے یہ بتایا ہے کہ حضرت موسیٰ علیہ السلام کی کتب خمسہ میں ان کا کچھ بھی ذکر نہیں (۱۲۲) سینا سے بنی اسرائیل کا سفر مشرق کی جانب تھا، جس میں انہوں نے پہلی منزل تبیرہ (گنتی باب ۱۱ درس ۳) میں کی پھر قبروت ہتاداہ آئے، اور وہاں سے حصروث پہنچے (گنتی باب ۱۱ درس ۳۴، ۳۵) اور اس اخیر مقام سے کوچ کر کے بیابان پاران میں داخل ہوئے، (باب ۱۲ درس ۱۹) چونکہ یہ پاران وہی جگہ ہے، جہاں ابر کا ٹھہرنا بیان کیا گیا ہے، اس لیے کچھ شک نہیں کہ حضرت موسیٰ علیہ السلام کا سفر شمالی اور مشرقی سمت میں تھا، یعنی

قاویش کی طرف (باب ۱۳ درس ۲۶) اس لیے وہ فاران جس کا ذکر حضرت موسیٰ علیہ السلام نے کیا ہے، سینا کے مغربی جانب نہیں ہو سکتا، بنی اسرائیل کی صحرا نوردی کے عیسائی علماء نے پانچ مختلف راستے بتائے ہیں، جن کے اختلاف کی صورت میں:

”اگر بیابان فاران سے وہ سارا وسیع میدان مراد لیا جائے جو شام سے یمن تک چلا گیا، جیسا کہ خود کتاب مقدس میں مذکور ہے، اور صرف ملکی روایتیں ہی اس کی تائید نہیں کرتیں بلکہ مشرقی مورخ بھی اسی کے مؤید ہیں، تب حضرت موسیٰ علیہ السلام کوچ کے تمام بیان کی تطبیق ہو جاتی ہے، اور اس کی صحت کی تصدیق ہوتی ہے۔“

(خطبات احمدیہ ص ۱۲۵)

توریت (پیدائش باب ۲۱ درس ۱۲-۱۵) سے یہ بات سمجھنا درست نہ ہوگا کہ حضرت ہاجرہ بیر شیع ہی میں پھرتی رہیں، اور اسی مقام پر صرف پانی جو حضرت ابراہیم علیہ السلام نے ان کو دیا تھا ان کے پاس تھا، اور وہی ختم ہو گیا تھا، سرسید مرحوم کے نزدیک دو وجہ سے اس درس کے ایسے معنی لینے صحیح نہیں ہیں، اول اس وجہ سے کہ بیر شیع جو حضرت ابراہیم علیہ السلام نے قاویش کے نزدیک کھودا تھا، اور جس کے نواح میں وہ خود ایک عرصہ دراز تک رہے تھے۔ ایک ایسا مقام تھا جس کے حالات اور جس کے قریب کنوؤں کا ہونا حضرت ہاجرہ سے پوشیدہ نہ تھا، دوم اس وجہ سے کہ بیابان بیر شیع میں پانی کا اس قدر نایاب ہونا ناممکن تھا، کیونکہ وہاں صرف حضرت ابراہیم علیہ السلام ہی کے بنائے ہوئے کنوئیں نہیں تھے، بلکہ قوم فلسطین کے تعمیر کیے ہوئے بھی موجود تھے، (پیدائش باب ۲۶ درس ۱۸ تا ۲۲) سرسید مرحوم کے نزدیک اس عبارت کے صاف اور صریح معنی یہ ہیں کہ:

”مکان سے نکلنے کے بعد حضرت ہاجرہ بیابان بیر شیع میں پھرتی رہیں، مگر ملک کا وہ حصہ سکونت کے قابل نہ تھا، کیونکہ بیر شیع کے ارد گرد تو میں لڑا کا اور جھگڑا لو تھیں، اس لیے حضرت ہاجرہ نے ایسے مقام پر جانے کا خیال کیا ہوگا جہاں ان کو امن ملے اور آسائش سے رہ سکیں، لیکن جب وہ بیابان فاران میں پہنچی ہوں گی تو پانی ملنے کی مشکل پیش آئی ہوگی، کیونکہ اس بیابان میں پانی نہایت نایاب تھا، جب اس مقام پر پہنچیں

جہاں اب مکہ معظمہ ہے، تو ان کے پاس پانی باقی نہیں رہا تھا خانہ بدوش عرب پانی کے چشمے کو چھپا دیتے تھے، جس وقت حضرت ہاجرہ مضطربانہ ادھر ادھر دوڑ رہی تھیں، تو ان کو وہ چشمہ مل گیا تو ریت مقدس کی عبارت سے بھی اسی طرف اشارہ پایا جاتا ہے، جہاں لکھا ہے۔ ”پھر خدا نے اس کی آنکھیں کھول دیں اور اس نے پانی کا ایک کنواں دیکھا، اور جا کر مشک کو پانی سے بھر لیا اور لڑکے کو پلایا۔“ (پیدائش باب ۲۱ درس ۱۹) بہر حال حضرت ہاجرہ نے اس مقام پر جہاں ان کو پانی کا چشمہ ملا تھا، رہنا شروع کیا، جب اور لوگوں کو اس چشمے کی خبر ہوئی تو بنو جرہم کے بہت سے لوگ اس کے قریب وجوار میں آ کر آباد ہوئے۔“ (خطبات احمدیہ ۱۲۹)

سر سید مرحوم، بنی اسرائیل اور بنی اسماعیل کی اولاد در اولاد کی مختلف نسلوں اور ان کی متعدد شاخوں سے بحث کرتے ہوئے یہ بتاتے ہیں کہ ”تمام تلاش اور تفتیش کے بعد جو ہم نے حضرت اسماعیل علیہ السلام کی اولاد سے ابتدائی مقام سکونت کے باب میں کی اس سے یہ نتیجہ پیدا ہوا کہ ان کے آثار میں (حویلاہ) سے لے کر شام (شور) تک پائے جاتے ہیں، اور اس طرح حضرت موسیٰ علیہ السلام کے اس بیان کی تصدیق ہوتی ہے، جو سفر تکوین باب ۲۵ درس ۱۸ میں مندرج ہے، کہ ”وہ حویلاہ سے شور تک آباد ہوئے، جو سامنے مصر کے ہے، جب تو اسیر یا کوروانہ ہو۔“

(خطبات احمدیہ ص ۱۳۱)

حضرت اسماعیل علیہ السلام کی والدہ

تورات کتاب پیدائش باب ۲۱ آیت ۱۰ میں ہے، تب اس نے ابرہام سے کہا کہ اس لونڈی کو اور اس کے بیٹے کو نکال دے کیونکہ اس لونڈی کا بیٹا میرے بیٹے اسحاق کے ساتھ وارث نہ ہو گا۔“ کئی مستشرقین نے حضرت اسماعیل علیہ السلام کے نسب نامہ کی اہمیت کو کم کرنے کی کوشش کی ہے جس کی وجہ ظاہر ہے، اور یہود بھی حضرت اسماعیل علیہ السلام کی ہمیشہ حقارت کرتے ہیں، اور ضد و عداوت سے ایسی باتیں جن سے بنی اسماعیل بنی اسرائیل کے مقابلہ میں فروتر سمجھے جائیں، منسوب کرتے ہیں، اور اسی وجہ سے ان لوگوں نے غلط طور پر تو ریت مقدس سے بھی حضرت ہاجرہ کے لونڈی ہونے پر

استدلال کیا ہے، جو سرتاپا غلط اور تحریف کی حیثیت رکھتا ہے، چونکہ اس بحث کا نسب نامہ نبوی سے بھی گہرا تعلق ہے، اس لیے سرسید مرحوم نے مولانا عنایت رسول چریا کوٹی کی تحقیقات پر مشتمل ایک نفیس بحث بھی درج کتاب کی ہے، چند اہم نکات یہ ہیں،

(۱)..... انھوں نے سفر اشعیا سے جو یہودیوں کی ایک معتبر تاریخ ہے، یہ نقل کیا ہے کہ بابل کا ایک باشندہ رقیون تنگ دست اور مفلس تھا، جس نے مصر کی راہ لی بادشاہ مصر نے اس کی قدر دانی کی، اعیان سلطنت میں اس کا اثر بڑھتا گیا، یہاں تک کہ وہ بادشاہ ہو گیا، یہ پہلا شخص ہے جس نے فرعون کا لقب اختیار کیا، پھر قحط سالی کے زمانہ میں حضرت ابراہیم علیہ السلام اپنے گھر والوں کیساتھ مصر گئے تو اس نے سارہ سے نکاح کرنا چاہا مگر پھر باز رہا، اور اس قدر متاثر ہوا کہ اپنی بیٹی ہاجرہ کو حضرت ابراہیم علیہ السلام کے نکاح میں دے دیا، رقیون عبرانی، زبان کا لفظ ہے، اسی طرح حضرت ہاجرہ کا اصل عبرانی نام ہاغا ہے، جو اس بات کا قرینہ ہے کہ بادشاہ مصری النسب نہ تھا، بلکہ حضرت ابراہیم علیہ السلام کے قبیلہ سے نسبت رکھتا تھا، چنانچہ اس کے پاس سے حضرت ابراہیم علیہ السلام بڑے اعزاز اور سامان و ہدایا کے ساتھ روانہ ہوئے۔ (پیدائش باب ۱۳ درس ۱-۶)

(۲)..... مفسرین تورات بھی حضرت ہاجرہ کو بادشاہ کی بیٹی لکھتے ہیں، چنانچہ دو بی شلود اسحاق نے کتاب پیدائش باب ۱۶ آیت کی تفسیر میں لکھا ہے کہ سرسید مرحوم نے اصل عبرانی تحریر اور اس کے عربی ترجمہ کے ساتھ درج ذیل اردو ترجمہ بھی تحریر کیا ہے:

”وہ فرعون کی بیٹی تھی، جب دیکھا ان کرامات کو جو بوجہ سارہ واقع ہوئیں تو کہا بہتر ہے کہ رہے میری بیٹی اس کے گھر میں خادمہ ہو کر اس سے کہ ہو دوسرے کے گھر میں ملکہ۔“

حضرت ابراہیم علیہ السلام کے زمانہ میں لونڈی میراث نہیں پاتی تھی، تورات سے یہ معلوم ہوتا ہے کہ حضرت سارہ کو یہی اندیشہ تھا کہ حضرت اسماعیل علیہ السلام، حضرت اسحاق علیہ السلام کے ساتھ میراث پائیں گے، چنانچہ انھوں نے ہاجرہ کو الگ کر دینے کی درخواست کی، اور انھوں نے ہاجرہ کو جو لونڈی کہا تو یہ غصہ اور ناراضگی کی وجہ سے تھا، جس سے دیگر تصریحات کی موجودگی میں استدلال کرنا درست نہیں،

تورات میں اور دوسرے مقامات پر حضرت ہاجرہ کے لیے شفقہ کا لفظ استعمال کیا گیا ہے جس کے معنی خادمہ اور قبیلہ کی عورت کے ہیں، تورات (سمول باب ۲۵ آیت ۴۱) میں حضرت داؤد علیہ السلام کی بیوی کے بارے میں جو زوجہ شرعی تھیں، شفقہ کا لفظ استعمال کیا گیا ہے، جس کا ترجمہ اگرچہ لونڈی کیا گیا ہے، لیکن ظاہر ہے کہ وہ آزاد تھیں، اور یہ لفظ ان کے لیے خادمہ کے طور پر استعمال ہوا ہے۔ (خطبات ۱۶۳-۱۷۵) سرسید مرحوم کے نزدیک:

”توریت مقدس سے کسی طرح حضرت ہاجرہ کا لونڈی ہونا ثابت نہیں ہے، نہایت صاف اور روشن بات ہے کہ اس وقت کے حالات پر جو ہم نظر کرتے ہیں تو معلوم ہوتا ہے، کہ اس زمانہ میں لونڈی غلام دو طرح پر ہوتے تھے، شرا (خریداری) سے اور غنیمت سے یعنی یا تو وہ لونڈی وغلام ہوتے تھے، جو لڑائی میں اسیر ہو کر آتے تھے، اور شہوت حرب کہلاتے تھے، یعنی غنیمت جنگ صیف یا وہ لونڈی اور غلام کہلاتے تھے، جو خریدے جاتے تھے، اور ان کو مقنٹ کشف کہتے تھے، یا ان کی اولاد لونڈی وغلام ہوتے تھی؟ ولید البیت یعنی خانہ دار، مگر ہاجرہ ان باتوں سے پاک تھیں، پھر وہ کیوں کر لونڈی ہو سکتی تھیں، ان کو لونڈی کہنا محض بہتان ہے۔“ (ایضاً ص ۱۶۷)

عربوں کا علم الانساب اور اس کی اہمیت

حضرت ابراہیم علیہ السلام سے رسول اکرم ﷺ کے نسبی رشتہ کے بارے میں بحث کرتے ہوئے مستشرقین نے عربوں کے علم الانساب پر بھی اعتراضات کیے ہیں، جن کو سرسید مرحوم نے ایک طرف دار مصنف کے خیالی شوشے سے تعبیر کیا ہے، کہا یہ گیا ہے کہ:

”اس بات کا فرض کر لینا کچھ ضرور نہیں ہے کہ ان کے انساب کا علم یا روایت خود ان قوموں میں بسینہ چلی آتی ہے، یہ بات بالکل بعید از عقل معلوم ہوتی ہے کہ ایسی وحشی قوم کے پاس جس کے پاس کوئی تحریری یادداشت نہیں ہے، ان کو اپنے نسب کی واقفیت اتنی صدیوں تک محفوظ اور برقراری ہو۔“ (خطبات احمدیہ ص ۳۸)

سرسید مرحوم نے اپنے خیالات کا تفصیل سے ذکر کیا ہے، وہ کہتے ہیں کہ جو ملکی روایتیں عرب

کی مختلف قوموں کی تقسیم کے بارے میں ہیں، وہ نہایت معتبر ہیں، کیونکہ ”عرب اپنے آبائی رسوم اور اوضاع اور اطوار کے بدرجہ غایت پابند تھے، وہ اپنے نسب ناموں کو یاد رکھنا اپنا فرض سمجھتے تھے، اور یہی وجہ تھی کہ ہر ایک قوم نہیں بلکہ ہر ایک قبیلہ اپنا جدا نام رکھتا تھا، اور اس ذریعہ سے ہر ایک شخص اپنی قوم اور قبیلے کو بہ خوبی جانتا تھا، اور اپنے حسب و نسب پر بے انتہا فخر کرتا تھا، لڑائیوں میں مردانہ اشعار پڑھنا، اور لڑنے والوں کا ان کے حسب و نسب کا جتلانا جنگی باجے کا کام دیتا تھا۔ انھوں نے اپنے اس بیان کی تائید میں ریورنڈ مسٹر فارسٹر کی تحریر بھی پیش کی ہے، وہ اپنے جغرافیہ عرب میں لکھتے ہیں کہ ”عربوں کی قدیمی اوضاع اور رسوم اور یادگاروں کی پابندی کو جو ہمیشہ سے زبان زد خاص و عام ہے، تمام دلائل میں سب سے اول رکھنا مناسب ہے، کیونکہ اس بات پر سب کا اتفاق ہے کہ ان کے قومی خاصوں میں سے یہ خاصہ سب سے مقدم ہے، (خطبات احمدیہ ۳۶) پھر سرسید مرحوم یہ بیان کرتے ہیں کہ ملک عرب کی ملکی روایتیں نہایت عمدہ اور صحیح ذریعہ ملک عرب کے حالات دریافت کرنے کا ہے، ان کی رسوم کا علم مندرجہ ذیل ذریعوں سے ہو سکتا ہے، میدان جنگ میں کوئی جنگ آور بدون اس کے کہ حریف سے اپنا حسب و نسب بہ آواز بلند بیان کرے تھا لڑائی میں مشغول نہیں ہوتا تھا۔ کسی عام مہم میں ہر شخص اپنے ہی قوم کے سردار یا رئیس کے جھنڈے کے نیچے قیام کرتا تھا، جب کسی قوم کے کسی آدمی سے کوئی جرم سرزد ہوتا تھا۔ تو اس کی پاداش میں اس ساری قوم کے لوگوں کو جرمانہ دینا پڑتا تھا، جو اب شرع میں بلفظ الدبۃ علی العاقلہ مستعمل ہے، اس قسم کے رسوم کا نتیجہ ہوا کہ عرب کے لوگوں کو اپنی قوم کو چھوڑ کر دوسری قوم میں جا ملنا غیر ممکن ہو گیا تھا، اور اسی بنا پر جزیرہ عرب کے مختلف اقطاع پر تقسیم ہونے کی، روایتوں پر اعتبار قائم ہوا، اور برقرار رہا، وہ اپنی تحویل بحث کے اختتام پر ریورنڈ مسٹر مارسٹر کا یہ قول نقل کرتے ہیں کہ: (ایضاً ص ۱۳۷)

”محققین یورپ کی رائے میں عربی روایتوں کی غیر مؤیدہ شہادت کیسی ہی قابل اعتراض اور مشکوک کیوں نہ ہو مگر منصفانہ بحث کے مسلمہ قواعد کی رو سے ان کا قطعی اتفاق تاریخ دینی اور دنیوی سے انکار کرنا صریحاً غیر ممکن ہے، خود عربوں کے ہاں زمانہ نامعلوم سے یہ ایک روایت چلی آتی ہے کہ قیدار اور اس کی اولاد ابتداء حجاز میں آباد ہوئے

تھے، اس شخص کی اولاد میں ہونے کا بالتخصیص قوم قریش جو مکہ کے والی اور کعبہ کے محافظ تھے ہمیشہ فخر کیا کرتے تھے، اور خود محمد (ﷺ) نے قرآن میں اپنی قوم کی ریاست اور اعزاز کے دعووں کی اسی بنا پر تائید کی ہے کہ اسماعیل کی اولاد قیدار کے سلسلہ سے تھی ایسی قومی روایت کا اعتبار جیسے کہ یہ ہے تاریخی روایت کے پائے کو پہنچ جاتا ہے، جب کہ اس کی تائید، ایک طرف تو کتب مقدسہ کے ان بیانات سے ہوتی ہے جن سے قیدار کے اسی حصہ جزیرہ نما میں ہونا ثابت ہوتا ہے، اور دوسری جانب اریانس، بطلموس، ملیپنی اکبر کے زمانوں میں ملک حجاز میں قوم کیڈری، درانی، کدرون تائی، پاکدیتی کی موجودگی کے غیر مشتبہ اور ناقابل اشتباہ امر سے اس کی تصدیق ہوتی ہے۔“ (جغرافیہ تاریخی جلد ۱ صفحہ ۲۴۸)

اسلام کے ذریعہ تکمیل دیں

اپنی کتاب کے تیسرے خطبہ میں سرسید مرحوم نے ان مختلف مذاہب کا ذکر کیا ہے، جو اسلام سے پہلے عرب میں موجود تھے، اور یہ بتایا ہے کہ اسلام مختلف معاملات میں کن کن مذاہب سے مشابہت رکھتا ہے، وہ لکھتے ہیں کہ ”ان مذاہب کے بھاری بوجھ کے نیچے ملک عرب ایک مذہبی حرکت کر رہا تھا کہ دفعۃً اسلام نمودار ہوا، اور اس کی حیرت انگیز سرور میں ڈال کر اس کا غیر متحمل بوجھ دور کر دیا، اور دفعۃً جزیرہ عرب کے چاروں کونوں کو صدق کے نور سے بھر دیا۔“ اس کے بعد انھوں نے یہ بتایا ہے اسلام نے عرب کے مختلف مذاہب میں کیا اصلاحات کیں، ان کی کن باتوں کو برقرار رکھا اور کن امور میں ان سے مخالفت کی، اس کے بعد عیسائیوں کا یہ اعتراض کہ ”اسلام درحقیقت اصول و عقائد متفرقہ و منتشرہ مذاہب سابقہ کی محض ایک ترتیب اور اجتماع کا نام ہے۔“ پیش کرنے کے بعد اس بات پر تفصیل سے روشنی ڈالتے ہیں کہ:

”یہ مشابہت اصول اسلام کی دیگر مذاہب الہامی کے اصول سے اسلام کے پاک اور الہامی ہونے کی سب سے بڑی دلیل ہے، تمام چیزیں جن کا مبدأ ایک ہی غیر ملتمہی اور کامل ذات ہو، ضرور ہے کہ ایک ہی قسم کی اور ایک ہی کامل اصول پر ہوں گی، جس

طرح کہ خدا تعالیٰ سے اپنا مثل پیدا کرنا غیر ممکن ہے، اور جس طرح کہ اس کی ذات سے کسی پیدا کی ہوئی چیز کو مرضی اور اپنی حکومت کے احاطہ سے خارج کر دینا محال ہے، اسی طرح یہ بھی ناممکن ہے کہ ایک ہی غرض کے انجام دینے کے لیے دو متناقض اصول اور احکام اس کی ذات سے صادر ہوں، مسلمانوں کو بلکہ تمام دنیا کو حضرت محمد رسول اللہ ﷺ کا ہمیشہ ممنون رہنا چاہیے، جنہوں نے ابتدائے دنیا سے اپنے زمانہ تک کہ تمام نبیوں کی رسالت کو برحق ٹھہرایا، جنہوں نے تمام الہامی مذہبوں کی تکمیل کی اور جنہوں نے اپنے با ایمان متبعین کے لیے بے بہا اور لازوال نور کے دروازے کھول دیے۔“ (خطبات احمدیہ ص ۲۲۳)

صدائے جنگ

سرو لیم میور نے اپنی کتاب میں کئی جگہ اسلام کے محاسن بھی بیان کیے ہیں جس پر سر سید مرحوم نے یہ لکھ کر بجا طور ان کی تحسین کی ہے کہ ”سرو لیم میور ایک نہایت دین دار عیسائی ہیں، اور جب تک علانیہ اور نہایت روشن بات نہ ہو اسلام کے حق میں گواہی نہیں دے سکتے“ اس کے بعد شکر گزاری کے جذبہ کے ساتھ سرو لیم میور کے خیالات نقل کیے ہیں، لیکن اس درمیان اسلام کی صدائے جنگ کے روبرو بت پرستی موقوف ہو گئی۔“ کے جملہ پر گرفت کرتے ہوئے لکھتے ہیں کہ:

”سرو لیم کی اس تحریر پر میں کچھ حاشیہ لکھنا چاہتا ہوں، میں سمجھتا ہوں کہ صدائے جنگ نے بت پرستی کو معدوم نہیں کیا، بلکہ اس سچے وحدانیت کے وعظ نے بت پرستی کو معدوم کیا ہے جس کا اثر قرآن مجید کے نہایت فصیح اور پرتاثر فقروں سے لوگوں کے دلوں پر ہوتا تھا، اور نہ صرف عرب سے بت پرستی کو نیست و نابود کیا بلکہ تمام مذہبوں میں جو اس وقت دنیا میں رائج تھے، اور وہاں تک وعظوں کی آواز پہنچتی تھی اس خیال کو پیدا کر دیا کہ بت پرستی نہایت کمینہ خصلت اور ایک سخت گناہ ہے۔ (خطبات احمدیہ ص ۲۲۶)

ایڈورڈ گبن

سر سید احمد مرحوم نے ایڈورڈ گبن کی تحریریں بھی اپنی تائید میں بڑی فراخ دلی سے نقل کی ہیں،

لیکن وہ ان پر گرفت بھی کرتے جاتے ہیں، ایک جگہ وہ گبن کے اس جملہ پر چونک پڑے کہ (رسول اللہ ﷺ نے) عقبیٰ کی جزا و سزا ایسی تمثیلوں میں بیان کی جو ایک جاہل اور ہوا پرست قوم کی طبیعت کے نہایت موافق تھیں۔“ اس پر ان لفظوں میں تبصرہ کرتے ہیں:

”انہوں نے یہ خیال نہیں کیا کہ عقبیٰ کی سزا اور جزا کا بیان غیر ممکن ہے ان دیکھی، ان چھوٹی، ان چکھی، ان سمجھی چیز کو کیوں کر سمجھائیں آسکتی ہے، جس چیز کے لیے لفظ ہی انسان کی زبان میں نہ ہو وہ کیوں کر بیان ہو سکتی ہے، کیفیت جو ایک ذاتی وجدانی چیز ہے وہ دوسرے کو کیوں کر بتلائی جاسکتی ہے، یہ تمام امور محالات میں پس وحی یا الہام ان کو کیوں کر بیان کر سکتا ہے، سچا اور صحیح مسلمانی مسئلہ سزا و جزا کا یہ ہے۔“ لا عین رأت ولاذن سمعت ولاخطه علی قلب بشر پس کوئی بیان کرنے والا گو کہ وہ الہام ہی کی زبان ہو جزا کو بجز اس کہ نہایت ہی محبوب چیز ہے، اور سزا کو بجز اس کے کہ نہایت ہی موذی چیز ہے، اور کچھ نہیں بتا سکتا، سودہ بھی دنیا ہی کی محبوب اور موذی چیزوں پر قیاس ہو سکتا ہے، نہ عقبیٰ کی واقعی محبوب و موذی چیز پر، اس لیے تمام انبیاء نے دنیا ہی کی محبوب و موذی چیزوں کی تمثیل میں عقبیٰ کی سزا و جزا کا بیان کیا ہے، موسیٰ علیہ السلام یہی فرمایا کرتے کہ نیک کام کرو گے تو میںہ بر سے گا غلہ پیدا ہوگا۔ و بانہ ہوگی، گناہ کرو گے تو قحط پڑے گا، و با پھلے گا۔“ (خطبات احمدیہ ص ۲۲۹)

چند معاشرتی مسائل پر اعتراضات

سرولیم میور نے اسلام کے چند معاشرتی مسائل پر یہ اعتراضات کیے ہیں کہ مذہب اسلام سے تین بڑی خرابیاں پیدا ہوئی ہیں، اور یہ کہ اس میں ایک سے زیادہ بیویوں کا ہونا، طلاق دے دینا، اور غلام بنا لینا وہ باتیں ہیں، جو علم اخلاق کی بیخ کنی کرتی ہیں، عام زندگی کو آلودہ اور ناپاک کرتی ہیں، اور حسن معاشرت اور انسان کے گروہوں کی حالت کو درہم برہم کر دیتی ہیں، دوم یہ کہ مذہب ہی آزادی روک دی گئی ہے، بلکہ معدوم کر دی گئی ہے، تحمل کا نام و نشان بھی نہیں دکھائی دیتا، سوم یہ کہ مذہب عیسائی کی ترقی میں اور

اس مذہب کا قبول کرنے میں ایک مزاحمت قائم کی گئی ہے۔ (ایضاً صفحہ ۲۳۷)

سر سید مرحوم کے خیال میں، عیسائی مصنفین، مسلمانوں کی مخالفت میں، سنجیدگی، اور نیک نیتی کو برقرار نہیں رکھ سکے، اپنی عیب چینی کے مصمم ارادہ کی وجہ سے وہ اس بات کی طرف دھیان نہیں دے سکتے کہ آب و ہوا، مرد و عورت کی تعداد اور مختلف طبعی اسباب کا گہرا اثر معاشرتی حالات پر پڑتا ہے۔
تعداد ازدواج

سر سید احمد خاں کی نظر میں اس بات کا خیال کرنا ایک بڑی غلطی ہے، کہ مذہب اسلام میں ایک سے زیادہ بیویاں رکھنا، مسلمانوں پر لازمی یا کچھ زیادہ کارثواب کی بات ہے، حالانکہ یہ اجازت صرف ان لوگوں کے لیے ہے، جن کو مختلف اسباب طبعی سے ایسا کرنے کی ضرورت ہو، اس کے بعد وہ قانون قدرت، باہمی معاشرت اور مذہب کی رو سے مسئلہ ازدواج پر روشنی ڈالتے ہوئے لکھتے ہیں:

”پہلے ہم اس بات پر غور کرنا ضروری سمجھتے ہیں کہ یہ دریافت کریں کہ اس امر میں تمام ذی روح مخلوقات کے پیدا کرنے والے کی مرضی اور ارادہ کیا تھا پس ہم قانون قدرت کی بے خطا نشانیوں سے پاتے ہیں کہ جن ذی روح کی نسبت ان کے خالق کا یہ منشا تھا، کہ ان کے صرف ایک ہی مادہ ہو ان کی نسل ہمیشہ جوڑا جوڑا پیدا ہوتی ہے، جن میں سے ایک نر ایک مادہ پیدا ہوتا ہے، برخلاف اس کے جن ذی روح کی متعدد مائیں ہونی مقصود ہیں ان کے ایک سے زیادہ بچے ہوتے ہیں، اور اس بات کا کچھ لحاظ نہیں ہوتا کہ نر و مادے کی تعداد میں باہم ایک ہی نسبت ہو اور یہ بھی معلوم ہوتا ہے کہ جو جاندار زمین پر رہنے والے اور چلنے والے ہیں، وہ اکثر بلکہ تقریباً سب اسی قسم کے ہیں، پس اس قانون قدرت کے بموجب انسان بھی اسی دوسری قسم میں داخل ہے، مگر (چونکہ) وہ تمام مخلوقات سے اشرف ہے، اس لیے اس کا فرض ہے کہ جو قوتیں اور حقوق قدرت نے اس کو عطا کیے ہیں ان کو احتیاط سے اور موقع بہ موقع بہ لحاظ امور طبعی اور حسن معاشرت اور انتظام خانہ داری یا نظم ملکی و قوانین حفظان صحت اور ملکی تاثیرات آب و ہوا کے کام میں لائے پس جیسے کہ کثرت ازدواج اکثر حالتوں میں

قابل نفرت ہے ویسے ہی ایک سے زیادہ نہ ہونے کا قطعی التزام خلاف فطرت ہے۔

(خطبات احمدیہ ص ۲۳۹)

تعدد ازدواج کے معاشرتی پہلو کو سرسید نے تفصیل سے بیان کیا ہے، جس کا خلاصہ یہ ہے، انسان مدنی فی الطبع بدا ہوا ہے، اسی بات کو تورات میں اس طرح بیان کیا گیا ہے کہ ”جب خدائے تعالیٰ کو یہ خیال آیا کہ انسان کا اکیلا ہونا اس کے حق میں اچھا نہیں ہے، تو اس نے اس کے واسطے ایک ساتھی پیدا کیا، اور وہ عورت ہے جو اس واسطے پیدا کی گئی ہے کہ انسان کی زندگی کے فکر و تردد اور رنج و راحت میں شریک ہو، اور مرد کے ساتھ شریک ہو کر اس بڑے حکم کی تکمیل میں کہ ”بڑھو اور بچلو اور زمین کو آباد کرو مدد دے، مگر جب وہ کسی سبب سے ان قدرتی فرائض کی ادائیگی میں قاصر ہو تو اس نقصان کے رفع کرنے کی تدبیر اس کے سوا اور کوئی نہیں کہ اسی حالتوں میں ایک سے زیادہ مگر کسی خاص حد تک، ایک ہی وقت میں بیویاں رکھنے کی اجازت ہو یا پہلی بیوی کو طلاق دینے کے بعد دوسری سے نکاح کر لے، یہ حق عورت کو حاصل ہونا چاہیے تھا، چنانچہ مذہب اسلام کی رو سے اس کو یہ حق ہے، مگر یہ سیاست مدن کے لحاظ سے صرف اتنا فرق ہے کہ مرد جب چاہے یہ علاج کر سکتا ہے لیکن عورت کو پہلے قاضی کی اجازت حاصل کرنی چاہیے، اس مدارک کی انسان کو اجازت نہ ہوتی، تو اس کے سبب سے حسن معاشرت میں بڑا خلل واقع ہوتا، اور انسان کو بدترین گناہوں کی طرف مائل ہونا پڑتا، تعلیم و تربیت کے ذریعہ اس ضرورت کا کم ہونا تو ممکن ہے، لیکن اس کا ثنا محالات سے ہے، اس لیے جہاں ضرورت ہو وہاں اس پر عمل پیرا نہ ہونے سے نقصانات ہوں گے جو حسن معاشرت کے لیے سم قاتل ہیں۔ (خطبات احمدیہ ص ۲۳۱) سرسید مرحوم نے تعدد ازدواج کی تائید میں دو مستشرقین کی یہ آراء بھی نقل کی ہیں کہ:

”گرم ملکوں میں جہاں عورتیں جلد بوڑھی ہو جاتی ہیں، ضرورت ہے کہ تعدد ازدواج کا قاعدہ جاری کیا جائے۔“ (مسٹر مائٹیگو) ”ایشیا کے گرم ملکوں کی تاثیر سے دونوں گروہ یعنی مرد و عورت میں ایک ایسا اختلاف ہوتا ہے جو یورپ کی آب و ہوا میں نہیں ہے، جہاں دونوں برابر بتدریج عالم ضعیفی کو پہنچتے ہیں، مگر ایشیاء میں صرف مرد ہی کو یہ بات

حاصل ہے کہ ضعیفی میں بھی قوی اور طاقتور رہتا ہے، اگر یہ بات سچ ہے، تو بانی اسلام کے لیے اس بات کی کہ انھوں نے کئی بیویوں کی اجازت دی ایک بڑی وجہ تھی۔“

(سرڈبلیو اسلی)

لیکن ان مذکورہ بالا تائیدی آراء سے سرسید کو کامل اتفاق نہیں جس پر وہ ان الفاظ میں تبصرہ کرتے ہیں:

”انسوس ہے کہ ان دونوں صاحبوں نے تعداد ازدواج پر صرف امور طبعی کے لحاظ سے نظر کی ہے، مگر اسلام میں یہ اجازت خاص خاص حالتوں میں صرف امور طبعی کے لحاظ سے نہیں دی گئی بلکہ زیادہ تر اس لحاظ سے دی گئی ہے کہ تزوج اور تلخیوں اور مقاصد تزوج کے فوت ہو جانے کی حالت میں ایک تدارک حاصل ہوا، جو عین مرضی آدم و حوا کے پیدا کرنے والے کی اس کی قدرت کا کاموں کی نشانیوں سے معلوم ہوتی ہے۔“

(خطبات احمدیہ ص ۲۴۱)

آنحضرت ﷺ سے پہلے عرب اور اس کے گرد و نواح میں نکاح و شادی سے متعلق بہت سی اخلاقی خرابیاں پائی جاتی تھیں۔ سرسید مرحوم کے بقول ایران میں قوانین طلاق بالائے طاق رکھ دیے گئے تھے، اور رشتہ داری کا پاس و لحاظ نہیں تھا، یہاں تک کہ بیٹے کو اس کی ماں ایسے ہی مباح تھی جیسے باپ کو اس کی بیٹی اور بھائی کو اس کی بہن، یہودیوں کے یہاں جو ایران کے گوشہ مغرب میں بکثرت آباد تھے تعداد ازدواج کی رسم کسی قید اور حد کے بغیر بے روک ٹوک جاری تھی، عرب میں ایرانیوں اور یہودیوں دونوں کی رسمیں یکساں جاری تھیں، تعداد ازدواج کی کچھ انتہا نہ تھی، تمام عورتیں بغیر کسی امتیاز یا رتبہ یا عمر یا رشتہ داری کے، مردوں کی وحشیانہ خواہشوں کے پورا کرنے کا کام دیتی تھیں، عیسائیوں کا حال ان سب کے برعکس تھا، ان کے یہاں ایک بیوی کرنی بھی نیکی شمار نہ ہوتی بلکہ رہبانیت اور تجرد محض کی عام ہدایت تھی، اور مرد و عورت دونوں کے لیے یہی نیکی کا کام تصور کیا جاتا، ایسے زمانہ میں جب کہ عقل و دل کی تاریکی چھائی ہوئی تھی، اور اخلاق و معاشرت اس قدر بگڑ چکی تھی، اسلام نے ایسا عمدہ قانون جاری کیا جو اپنی اصلیت کے لحاظ سے نہایت کامل، عقل کامل

کے بالکل مطابق انسان کی تندرستی بہبودی اور حسن معاشرت کی ترقی کا نہایت عمدہ ذریعہ اور زن و مرد کی حالت زوجیت کے حق میں اور دونوں کے لیے اس کی تلخیوں کے دور کرنے میں نہایت ہی مفید ہے۔ (خطبات احمدیہ ص ۲۴۴)

سر سید مرحوم نے مذہبی نقطہ نظر سے بھی تعدد ازواج کا جائزہ لیا ہے، جس کا خلاصہ یہ ہے کہ جس خوبی سے اسلام نے تعدد ازواج کو روکا ہے، اس طرح نہ یہودیوں کے مذہب نے اس کی بندش کی ہے اور نہ عیسائی مذہب نے یہودیوں کے یہاں بکثرت اور بلا تعین حد ازواج موجود ہے، عیسائی مذہب نے بھی تعدد ازواج کی کہیں ممانعت نہیں کی، چنانچہ مسٹر ہکنز لکھتے ہیں کہ ”میں نہیں جانتا متعدد بیویوں کی اجازت کی نسبت اسلام پر ایسا سخت طعن کیوں کیا جاتا ہے؟ حضرت سلیمان علیہ السلام اور حضرت داؤد علیہ السلام کی نظر پر جو خدا کی مرضی پر چلتے تھے اور جن کو خدا نے خاص اپنی شریعت کے احکام کی تعمیل کے لیے بنایا تھا، یہ امر ہرگز اعتراض کے لائق نہیں ہے، خصوصاً اس وجہ سے کہ عیسیٰ مسیح نے بھی ان بیس انجلیوں میں سے جن کو ان کے معتقدوں نے ان کے احکام کو قلم بند کرنے کے لیے تحریر کیا تھا، کسی انجیل میں اس کی ممانعت نہیں کی۔“ جان ڈیون پورٹ نے بھی اپنی کتاب میں بائبل کی بہت سی آیتوں کے حوالے سے لکھا ہے کہ ”ان آیتوں سے معلوم ہوتا ہے کہ تعدد ازواج صرف پسندیدہ ہی نہیں بلکہ خاص خدا نے اس میں برکت دی ہے۔“ (ایضاً ص ۲۴۵)

اس کے بعد سر سید مرحوم تحریر فرماتے ہیں:

”اب ہم کہتے ہیں کہ اسلام نے تمام مذہبوں سے بڑھ کر تعدد ازواج کو نہایت خوبی سے روکا ہے، اور صرف ایک ہی بیوی کرنے کو پسند کیا ہے، اور تعدد کو صرف ایک نہایت ہی دو خاص حالت میں جائز رکھا ہے، ہم کو کچھ شبہ نہیں کہ سچا مسئلہ سچے مذہب کا یہی ہو سکتا ہے کہ عموماً کثرت ازواج کی ممانعت اور صورت ہائے خاص اور حالات مستثنیٰ میں اجازت ہو۔ اس عمدہ اور مفید قاعدہ کی بیجا عمل درآمد کرنے سے وہ لوگ اس خدا کے سامنے جو ابدہ ہوں گے، جو انسانوں کے دلوں کا محرم راز ہے، اور وہ یقیناً ان کو اس قسم کی سزا دے گا۔ جو ان کے گناہ کے لحاظ سے واجب ہوگی۔ وہ تعدد ازواج

اس زمانہ میں رائج ہے، اور ہمارے دوسرے بھائیوں نے ایک حیلہ متعہ کا جو جاہلیت میں تھا، اسلام میں پیدا کر کے عورتوں کو ننگا کرنا شروع کر دیا، ان سب باتوں کو مذہب اسلام سے کچھ تعلق نہیں پس ایسے افعال پر اسلام کی خوبی و حقیقت سے چشم پوشی کرنا، چگا ڈروں کے لیے آفتاب کا سیاہ کرنا ہے۔“ (خطبات احمدیہ ایضاً، ص ۲۴۹)

طلاق

سرولیم میور نے اسلام میں اجازت طلاق کے مسئلہ پر بھی اعتراض کیا ہے جس کے جواب میں سرسید مرحوم اس بات کو تسلیم کرتے ہیں کہ سب سے بڑا دشمن حسن معاشرت و تمدن کا طلاق ہے۔ جس سے نکاح کی وقعت گھٹ جاتی ہے، اور مرد کی محبت کا عورت کے ساتھ اور عورت کی وفاداری کا مرد کے ساتھ اعتبار نہیں رہتا۔“ لیکن اس کے باوجود۔

”اس بات سے بھی انکار نہیں ہو سکتا کہ اگر کسی سبب سے ایسی خرابیاں مرد و عورت میں پیدا ہو جائیں جو کسی طرح اصلاح کے قابل نہ ہوں تو ان کا بھی کچھ علاج ہونا چاہیے، اور وہ علاج طلاق ہے بطور ایک علاج کے اسی حالت میں اس کی طرف رجوع کرنا جائز ہو سکتا ہے جب کہ اس پر عمل کرنے سے ایسی مصیبتیں جو طلاق سے بھی زیادہ رنج دینے والے اور رنجشیں پیدا کرنے والے ہوں دور ہو سکتے ہوں اگر ایسی حالت میں طلاق کو جائز رکھنا چاہیے۔ جیسا کہ اسلام نے ایسی حالت میں جائز رکھا ہے، تو وہ کسی طرح حسن معاشرت کے خلاف نہیں بلکہ اس کی اصلاح کرنے والی اور ترقی دینے والی ہے۔“ (خطبات احمدیہ ص ۲۵۱)

انہوں نے طلاق کے بارے میں یہودی اور عیسائی مذاہب کے طرز عمل کا بھی جائزہ لے کر یہ واضح کیا ہے کہ یہودیوں کے یہاں طلاق دینا، کسی قید و شرط کے بغیر مرد کے اختیار میں تھا، وہ جب چاہتا طلاق لکھ کر بیوی کو دے دیتا، اور اس پر کوئی گناہ عائد نہ ہوتا تھا، حضرت عیسیٰ علیہ السلام نے اس حکم کو منسوخ کر دیا، اور جیسا کہ اس زمانے کے عیسائی سمجھتے ہیں، سوائے زنا کے اور کسی حالت میں طلاق کو جائز نہیں رکھا، یہ ایسا سخت حکم تھا، جس کی برداشت انسان کی طاقت سے باہر تھی، اگر یہ حکم اسی

طرح مانا جائے جیسا کہ آج کل عیسائی مانتے ہیں، تو حسن معاشرت کے لیے نہایت ہی مضر ہے، اور جو رنج وہ امور زن و شوہر میں واقع ہو کر تمام ازدواجی مقاصد کی بربادی کا سبب بنتے ہیں، اس کا کچھ بھی علاج نہیں ہے، اس صورت میں تو زن و مرد دونوں کے لیے مختلف آیتوں سے طلاق کے جواز پر استدلال کیا ہے نہ کہ اس کی ممانعت پر جیسا کہ اس زمانہ کے عیسائی سمجھتے ہیں، سرسید جان ملٹن کی یہ پوری بحث نقل کرنے کے بعد لکھتے ہیں:

”جان ملٹن نے اپنی بحث میں جو کچھ روشنی بائبل کے درسوں (آیتوں) پر ڈالی ہے، وہ سب اسلام کی روشنی سے لی گئی ہے، کیونکہ اسلام نے بارہ سو برس پیشتر بتا دیا تھا کہ طلاق بطور معجون مفرح استعمال کرنے کے لیے نہیں بلکہ صرف ایک لاعلاج مرض کا علاج ہے، مگر زن و شوہر کا معاملہ ایسا نازک ہے کہ اگر اس میں بیماری پیدا ہو جائے تو سوائے انہی دونوں کے اور کوئی تیسرا شخص اس بات کی تشخیص نہیں کر سکتا کہ آیا وہ اس حد تک پہنچ گئی ہے جس کا علاج بجز طلاق کے اور کچھ نہیں ہے، اس لیے اسلام نے اس مرض کی تشخیص نہ کسی جج یعنی قاضی کی رائے پر منحصر کی ہے نہ کسی مفتی کے فتوے پر بلکہ صرف شوہر کی رائے اور اخلاق پر جس کی تسلی اور موافقت کے لیے ابتدا میں عورت بطور انیس دل نواز اور مونس غم گسار پیدا ہوئی تھی۔“ (خطبات احمدیہ ص ۲۶۰)

سرسید احمد خاں نے ان تعلیمات نبوی ﷺ کو بھی نقل کیا ہے جن میں مرد و عورت کی اخلاقی تربیت اور زن و شوہر میں یکجہتی اور محبت و انس کی ہدایات اور تدبیریں بتائی گئی ہیں، اور جن میں طلاق سے امکانی حد تک بچنے، اور مجبوری کی صورت میں سوچ سمجھ کر، مناسب وقفوں میں تدریج کے ساتھ تفریق کی اس کارروائی کو رو بہ کار لانے کی ہدایت کی گئی، رسول اللہ ﷺ نے عورتوں کے ساتھ محبت رکھنے، مہربانی اور خاطر داری سے پیش آنے، ان کی سختی اور بد مزاجی کو برداشت کرنے کی نہایت تاکید فرمائی، اور یہ سب باتیں اسی مکروہ چیز یعنی طلاق کو روکنے کے لیے ہیں اپنی بحث کے اختتام پر وہ بڑی جرأت کے ساتھ لیکن ہمدردانہ لب و لہجہ میں یہ وضاحت بھی کرتے ہیں کہ:

”اسلام صرف اسی حالت میں طلاق کی اجازت دیتا ہے، کہ وہ زن و شوہر کے حق میں

ایک بیش بہا نعمت ثابت ہو اور اس کے ذریعہ سے حالت زوجیت کی تمام تلخیاں رفع ہو جائیں یا کم ہو جائیں، اور بغیر اس کے حالت معاشرت روز بروز خراب ہوتی جائے، اس صورت میں ظاہر ہے، کہ طلاق بجائے اس کے کہ حسن معاشرت کے حق میں مضر ہو وہ زن و شوہر دونوں کے حق میں ایک برکت اور حسن معاشرت کی ترقی کا کامل ذریعہ ہوگی، ہاں میں اس بات کو قبول کروں گا کہ مسلمانوں نے اس عمدہ حکم کو نہایت قابل نفرت طریقہ پر استعمال کیا ہے۔ پس ان کے افعال کی نفیس انھی پر ہونی چاہیے نہ مذہب اسلام پر جو عمدہ طریقہ اس باب میں اسلام نے اختیار کیا ہے، وہ عقل انصاف اور معاشرت کی نظر سے ایسا عمدہ ہے، کہ اس سے بہتر ہو ہی نہیں سکتا اور صاف صاف یقین دلاتا ہے کہ یہ مسئلہ اسی استاد کا بتایا ہوا ہے، جس نے انسان کو پیدا کر کے اس کے لیے، اس کا جوڑا پیدا کیا تاکہ اس کی تسلی اور دل کی خوشی کا باعث ہو۔“ (خطبات احمدیہ ص ۲۶۳)

غلامی

سرولیم میور کا ایک اعتراض اسلام میں غلامی کے مسئلہ پر بھی ہے، جس کے جواب میں سرسید مرحوم فرماتے ہیں کہ:

”اگر اس معاملہ پر مذہبی طور پر نظر کی جائے تو نہ یہودیوں کو اور نہ عیسائیوں کو اس قدر جرأت ہو سکتی ہے کہ وہ اس میں کچھ عیب نکالیں یا اس کی نسبت کچھ اعتراض کریں، کیونکہ توریت کا ہر صفحہ ایسے مضامین سے بھرا ہوا ہے جس میں غلامی کا جواز تسلیم کیا گیا ہے (خواہ اس کو خدا کا حکم مانو یا حضرت موسیٰ علیہ السلام کا یا اس زمانے کے رسم و رواج کا قانون) اور انجیل میں کسی مقام پر ایک مضمون بھی نہیں پایا جاتا جس میں اس بے رحم دستور کی ممانعت ہو۔“ (خطبات احمدیہ ص ۲۶۳)

عیسائیوں کے یہاں غلامی کا رواج اس قدر تھا کہ بقول گاڈ فری، ہیکنز انجیل اور حواریوں کے ناموں کے ہر ایک صفحہ میں غلاموں کا جواز تسلیم کیا گیا ہے، مثلاً اس میں جہاں کہیں لفظ ”سروس“ یا

در لوس پایا جاتا ہے، اس کا ترجمہ خدمت گار کیا گیا ہے وہاں اس کا ترجمہ غلام ہونا چاہیے۔ لفظ ”سروس“ کے لغوی معنی اس شخص کے ہیں جو بازار میں خریدا گیا ہو یا فروخت کیا گیا ہو اور ”فریڈیشن“ ہمارے اجورہ دار اور خدمت گار کے ہم معنی ہے، لیکن اگر بد قسمتی سے عیسائیوں کو خانگی غلامی کی اجازت دی جائے تو اس سے کسی طرح یہ بات ثابت نہیں ہوتی کہ افریقہ کی بردہ فروشی جائز ہے جس کی زیادتی کا زمانہ اگلے لوگوں کے گمان میں بھی نہ تھا، اور جو ہر طرح پر ان کی خانگی غلامی سے مختلف ہے۔ (ایضاً ص ۲۶۵) گاڈ فری ہیگنز یہ بھی کہتے ہیں کہ ”مگر حضرت محمد ﷺ (جنہوں نے غلامی کے مٹانے کے لیے نہایت عمدہ ترکیبیں کیں) وہ تھے جو ساتویں عیسوی میں عرب کے بیابانوں میں کھڑے ہوئے تھے، حضرت محمد ﷺ تو فرماتے ہیں کہ ایسے غلاموں کو جو ہم سے اس مضمون کی ایک تحریر سند چاہیں کہ جس وقت وہ ایک رقم معین ادا کر دیں تاکہ اپنے آپ کو آزاد کر لیں تو تم ہمیشہ یہ دستاویز ان کو لکھ دو، اگر تم ان میں کوئی بھلائی جانو تو تم خدا کی دولت میں سے جو اس نے تم کو دی ہے ان کو دو۔“ گاڈ فری ہیگنز کہتے ہیں کہ مجھ کو انجیل میں ایسا کوئی حکم نہیں ملا۔ (ایضاً ص ۲۶۷) لیکن سرسید مرحوم کا خیال ہے کہ:

”جو لوگ تقلید کی تاریکی میں اندھے پھر رہے ہیں وہ بھی اس بات کو تسلیم کرتے ہیں کہ آنحضرت ﷺ کی مرضی اور خوشی غلاموں کے آزاد کرنے کی تھی اور ہمیشہ ہر حکم میں غلاموں کی آزادی پر رغبت دلاتے تھے، (ایضاً ص ۲۶۷) اسلام لانے سے غلامی ساقط ہو جانے پر جو استدلال گاڈ فری ہیگنز نے کیا ہے کہ ہم کو دل سے اس پر اتفاق ہے، خدائے تعالیٰ نے سورہ حجرات میں صاف فرمایا ہے کہ: ﴿إِنَّمَا الْهُنُومُونَ إِخْوَةٌ﴾ جب ایمان لانے والے آپس میں بھائی ہیں، اور اس لیے کوئی مسلمان دوسرے مسلمان کا غلام نہیں ہو سکتا، یہی اخوت اس امر کا باعث ہے کہ جب کوئی مسلمان بغیر وارث قریب کے مرجاتا ہے تو اس کا مال بیت المال میں اس کے سب مسلمان بھائیوں کے لیے چلا جاتا ہے، کتابت کا جو ذکر گاڈ فری ہیگنز صاحب نے کیا ہے، وہ حکم صرف ایسا ہی نہ تھا کہ اس کا کرنا یا نہ کرنا مالک کی مرضی پر موقوف ہو، بلکہ

اس کرنا واجب تھا اور انکار کرنا قابل سزا کے تھا، چنانچہ بخاری کی ایک حدیث سے معلوم ہوتا ہے کہ ابن سیرین نے جب حضرت انس رضی اللہ عنہ سے کتابت کی درخواست کی تو انھوں نے انکار کیا، ابن سیرین نے وہ مقدمہ حضرت عمر رضی اللہ عنہ کے سامنے پیش کیا، حضرت عمر رضی اللہ عنہ نے..... خط آزادی بمعاضہ حضرت انس رضی اللہ عنہ سے لکھوا دیا.....“

(ایضاً ص ۲۶۹)

سرسید غلاموں کے بارے میں اسلامی تعلیمات کا ذکر کرتے ہوئے بخاری کی یہ روایت بھی درج کرتے ہیں کہ آنحضرت ﷺ نے غلاموں کے حق میں فرمایا ہے کہ وہ تمہارے بھائی ہیں (بوجہ انسان ہونے کے) جو تمہاری خدمت کرتے ہیں، تمہارے کاموں کو سنوارتے ہیں، اللہ نے ان کو تمہارا تابع کر دیا ہے، پس جو شخص کہ اس کا بھائی اس کے تابع ہو تو اس کو چاہیے کہ جو آپ کھاتا ہے اس میں سے اس کو کھلا دے اور جو آپ پہنتا ہے اس میں سے اس کو پہنا دے، اور ان سے ایسی تکلیف کے کام نہ لے جو ان تھکا دیں، اور اگر ایسی تکلیف کا کام ان کو دیا جائے جو ان کو تھکا دے تو خود ان کی مدد کرے۔ (بخاری باب قول النبی ﷺ العبيد اخوانکم، ص ۳۲۶)

”اس حکم کا لوگوں کے دلوں پر اس قدر اثر ہوا کہ تمام شخص اس زمانے میں اپنے غلاموں کو ویسا ہی کپڑا پہناتے تھے جیسا کہ خود پہنتے تھے، اور ایک خوان میں اپنے ساتھ وہی کھانا ان کو کھلاتے جو آپ کھاتے تھے، اور جب سفر میں جاتے تھے تو غلام کو اپنے ساتھ اونٹ پر بیٹھاتے تھے، اور اگر ایک کو نکیل پکڑ کر چلنے کی ضرورت ہوتی تو باری باری سے سوار ہوتے تھے، اور باری باری نکیل پکڑ کر پیادہ پا چلتے تھے، خلیفہ عمر رضی اللہ عنہ اپنی خلافت کے عروج کے زمانہ میں اپنی باری میں اس اونٹ کی مہار پکڑ کر جس پر ان کا غلام اپنی باری میں سوار ہوتا تھا، عرب کے جلتے ہوئے ریگستان اور جھلستی ہوئی گرم ہوا میں نہایت خوشی اور فخر آمیز خیالات اور نیکی بھرے ہوئے دل سے پیادہ پا اونٹ کو گھسیٹتے ہوئے چلنا کمال خوشی سمجھتے تھے، فاطمہ رضی اللہ عنہا، پیغمبر ﷺ کی بیٹی، اپنی لونڈی کے ساتھ بیٹھ کر چکی پیستی تھیں، کبھی ان کا دست مبارک ہتھے کو نیچے سے تھامتا

تھا اور کبھی لونڈی کا، تاکہ دونوں کو برابر محنت پڑے، پس اگر یہی وہ غلامی ہے جس کو سرولیم میور حسن معاشرت کو بہتر بنانے والی بتاتے ہیں تو ہم نہیں سمجھتے کہ برابری کے حقوق میں اور کیا ہوتا ہے، ایسی غلامی (اگر اس کو غلامی کہہ سکو) درحقیقت حسن معاشرت کی بے انتہا خوبی اور عام اخلاق کی زائد از حد ترقی مقصود ہے، پس مذہب کی غلامی کو ویسٹ انڈیز کی غلامی پر جو عیسائیوں میں مروج تھی، قیاس کرنا محض غلطی ہے، آنحضرت ﷺ نے صرف ایسی بات پر بس نہیں کیا، بلکہ ان کی نسبت لونڈی و غلام کے لفظ کے استعمال کو بھی جس سے ان کی حقارت نکلتی تھی منع فرمایا، اور نہایت شائستہ، مہذب و شفقت آمیز الفاظ سے مخاطب کرنے کی ہدایت فرمائی..... علاوہ اس کے آنحضرت ﷺ نے غلاموں کے آزاد کرنے پر ہمیشہ رغبت دلائی ہے، اور فرمایا ہے کہ کوئی کام خدا کے نزدیک غلاموں کے آزاد کرنے سے زیادہ ثواب حاصل کرنے کا نہیں ہے۔“ (ایضاً ص ۷۱-۲۶۹)

جو لوگ قدیم رسم جاہلیت کے مطابق غلام ہو چکے تھے، زر معاوضہ لیے بغیر ان کو بطور احسان کے آزاد کرنے کا حکم اسلام نے نہیں دیا، وہ بدستور ان لوگوں کی ملک میں رہے جن کے وہ غلام ہو چکے تھے، اس کی وجہ کیا تھی؟ سرسید مرحوم اس کی وضاحت کرتے ہوئے لکھتے ہیں کہ:

”اگر کوئی نا سمجھ یہ الزام مذہب اسلام پر دے کر ان کو بھی دفعۃً کیوں نہ آزاد کر دیا، تو اس کی اس نا سمجھی کا ہمارے پاس کچھ علاج نہیں ہے، مگر اس نا سمجھ کے دل کو ان تمام باتوں کے جاننے سے جو ہم نے اوپر بیان کیں، اس قدر تو ضرور تسلی ہوگی کہ ان بد نصیبوں کی حالت غلامی کی ترمیم اور تخفیف میں جو کچھ اسلام نے کیا وہ کچھ بھی نہیں ہے، اور ایسا رحم و شفقت جو اسلام نے ان کی نسبت کیا بے مثل و بے نظیر ہے، اور متعدد تدبیریں اور تاکیدیں اور ہدایتیں ان کی آزادی کی نسبت کیں، اور طرح طرح سے آزاد کرنے پر رغبتیں دلائیں، وہاں بلاشبہ جو سمجھ دار اور دانشور لوگ ہیں وہ سمجھیں گے کہ آیت حریت کے نازل ہونے سے پہلے جس قدر لوگ غلام ہو چکے تھے، ان کی

آزادی کا دفعہ حکم دے دینا محالات عملی سے تھا، اور غلامی کے معدوم کرنے کی اس سے بہتر کوئی تدبیر نہ تھی کہ آئندہ سے غلاموں کا ہونا بند کر دیا جائے، اور پچھلے غلاموں کی آزادی اور غلامی کی حالت کی ترمیم کی تدبیر کی جائے، پس یہی کام اسلام نے کیا جس سے ثابت ہوتا ہے کہ یہ کام کسی انسان کا نہیں ہے، بلکہ اسی کا ہے جس نے انسان میں حسن معاشرت کو پیدا کیا ہے۔“ (ایضاً ۲۷۲)

قرآن مجید کی آیت ﴿فَإِذَا لَقِيتُمُ الَّذِينَ كَفَرُوا... فَأِمَّا مَنَّا بَعْدُ وَإِمَّا فِدَاءً﴾ (سورہ محمد ۴) کی تفسیر میں علماء نے دو مختلف راہیں اختیار کی ہیں، اہل کفر سے مقابلہ میں اگر کچھ قیدی ہاتھ آجائیں، تو بعض لوگوں کی رائے یہ ہے کہ ان کو صرف اسی وقت چھوڑنا چاہیے جب کہ وہ مسلمانوں کی رعایا ہو کر مسلمانوں کے ملک میں رہنا قبول کریں، اور بعضوں کی یہ رائے ہے کہ قیدیوں کو بغیر کسی شرط کے چھوڑ دینا چاہیے، اور کوئی شرط ان پر نہ لگائی جائے، اور چھوٹ جانے کے بعد ان کو اختیار ہے کہ مسلمانوں کے ملک میں رہیں یا اگر چاہیں تو اپنے ملک چلے جائیں، سرسید مرحوم کے خیال میں یہی رائے بظاہر معقول اور زیادہ مستند، معتبر اور صحیح ہے کہ قیدیوں کو احسان رکھ کر چھوڑ دینے میں، کوئی قید اور شرط نہیں لگائی گئی ہے۔ (ص ۲۷۴)

وہ سرولیم میور کو یہ جواب دیتے ہیں کہ:

”بقول مسٹر ہیکنز کے گو حضرت مسیح علیہ السلام نے غلامی کو موقوف نہ کیا ہو۔ مگر ہم نہایت خوشی اور فخر سے کہتے ہیں کہ ہمارے پیارے حضرت محمد رحمۃ اللعالمین ﷺ نے غلامی کو بالکل موقوف کر دیا، تمام قواعد اور قوانین غلامی کے جن کی رو سے ایک شخص دوسرے کا مملوک ہو جاتا تھا، اور جو قدیم زمانے کے بت پرستوں اور اس وقت کی تمام دنیا میں بطور ایک ملکی رسم کے جاری تھی، اور جن رسموں کو اس بڑے مقدس مقنن موسیٰ علیہ السلام نے بھی بطور ملکی قانون کے اپنی مقدس کتاب میں داخل کیا تھا، اور جن کو حضرت مسیح علیہ السلام نے بھی نہیں توڑا تھا، اور جن کو حضرت مسیح علیہ السلام کے حواریوں نے بھی تسلیم کیا تھا، دفعہ منسوخ کر دیا اور تمام پرانی رسموں اور مطول قانونوں کو ایک دو لفظ

کے فرمانے سے کہ ﴿إِمَّا مَنًّا بَعْدُ وَإِمَّا فِدَاءً﴾ مٹا دیا۔

یتیمے کرنا کردہ قرآن درست کتب خانہ چند ملت بشت

(قرآن مجید میں) کافروں کے مغلوب ہو جانے پر ان کے قید کرنے کے حکم کا مقصد ان کی جان بچانا ہے اور قید کرنے کے بعد جو حکم ان کی نسبت ہے وہ دو امر میں منحصر ہے، ایک تو احسان رکھ کر چھوڑنے میں اور دوسرے ان سے فدیہ لے کر چھوڑنے میں، جب دو حکم دیے جاتے ہیں تو دونوں میں سے ایک کا بجالانا واجب ہوتا ہے، یہ اختیار نہیں ہوتا کہ دونوں میں سے کسی کو بھی نہ کریں، پس قیدیوں کے ساتھ ان دونوں حکموں میں سے ایک کا عمل درآمد کرنا واجب ہے، ان احکام دوگانہ سے جو خدا نے دیے، رقیقت یعنی قیدیوں کا لونڈی اور غلام بنانا بالکل نیست و نابود ہو گیا ہے، ہاں یہ بات ہو سکتی ہے کہ اگر کوئی شخص قیدیوں کو فدیہ لے کر چھوڑنا چاہے تو جب تک فدیہ ادا نہ ہو، اس وقت تک اس کو قید رکھے، مگر وہ قیدی بدستور ایک قیدی ہوگا، اور جب قیدی سے فدیہ کا ادا ہونا ناممکن ہوگا تو درحقیقت تعمیل ایک حکم کی ناممکن ہوگی، اور اسی لیے اس پہلے حکم کی تعمیل واجب ہوگی۔ ۲-۳-۲۷۳

عیسائی قوموں میں غلامی کا رواج پہلے بھی تھا، اور اس وقت بھی بعض ملکوں میں ان کے یہاں یہ دستور آج تک چلا آتا ہے، سرسید مرحوم کے زمانہ میں کچھ پس ماندہ مسلم ریاستوں میں بھی اس رواج کی خبریں ملا کرتی تھیں، چنانچہ وہ اس کی مذمت کرتے ہوئے لکھتے ہیں کہ:

”جس نالائق اور خراب اور قابل افسوس حالت سے غلامی کا رواج مسلمان ریاستوں میں (اور بعض عیسائی ملکوں میں بھی) ہوتا ہے، اس کو دیکھ کر ہم اس خطبے کے پڑھنے والوں کو یقین دلاتے ہیں کہ جو شخص خود اس کا برتاؤ کرتا ہے یا اوروں کو کرنے دیتا ہے، وہ ٹھیٹھ اسلام کے حکم اور اس کے عالی اصولوں کے برخلاف عمل کرتا ہے، اور وہ ضرور ایک دن اس حقیقی شہنشاہ کی ہیبت ناک عدالت میں بطور ایک گناہ گار کے حاضر ہوگا، خواہ مکہ میں جا کر یہ کام کرے یا مدینے میں۔“ (ایضاً ص ۲۷۵)

اسلام میں آزادی رائے

سرو لیم کے نزدیک ”اسلام میں مذہب کے بارے میں رائے کی آزادی روک دی گئی ہے، بلکہ بالکل معدوم کر دی گئی ہے۔“ مگر سرسید مرحوم فرماتے ہیں کہ سرو لیم میور کی اس رائے کا ٹھیک ٹھیک مطلب سمجھنا نہایت مشکل ہے، کیونکہ ہم نہیں جانتے کہ اسلام میں ایسی کون سی چیز ہے جو مذہبی معاملات میں آزادی رائے کو روکتی اور معدوم کرتی ہے، اور دوسرے مذہبوں میں ایسی کون سی بات ہے، جو اس آزادی دیتی ہے۔

یہودی یہ عقیدہ رکھتے ہیں کہ توریت کا ہر ایک لفظ اپنے تاریخی مضامین سمیت، باوجود اس کے کہ ان کے مصنف بھی معلوم نہیں، وحی آسمانی ہیں، اور اس لیے یہود خطا و غلطی سے بالاتر ہیں، اور ہر ایک انسان کو کسی تامل، یا کسی حجت، یا اپنے قوائے عقلیہ کا استعمال کیے بغیر ان کے حق ہونے پر یقین کرنا چاہیے۔

کتب مقدسہ کے بارے میں عیسائیوں کے دو فرقے ہیں، ایک وہ جو کتاب مقدس کے اہتمام و کمال وحی ہونے کا اعتقاد رکھتے ہیں، اور دوسرا وہ جو صرف اس کے حصہ کو جو مسائل و احکام سے متعلق ہے، وحی سمجھتا ہے، اور دوسرے حصے یعنی تاریخی حالات کو وحی نہیں سمجھتا، مگر اس اختلاف سے قطع نظر ان سب کے لیے دو بڑے مذہبی مسائل پر یقین کرنا فرض ہے جن کی وجہ سے مذہبی معاملات میں آزادی رائے کامل طور پر نیست و نابود ہو جاتی ہے، اس لیے عیسائی خدا کی برگزیدہ قوم (یعنی یہود) سے بھی زیادہ خراب حالت میں ہیں، وہ دو مسئلے یہ ہیں:

ایک مسئلہ توحیدی التثلیث اور تثلیث فی التوحید کا ہے، یہ ایک عجیب مسئلہ ہے، جس کی نسبت عقل کو کام میں لانا منع ہے، خدا کے تین مقدس جسموں کے اظہار کے لیے تثلیث کا لفظ دوسری صدی عیسوی تک (جب کہ تھیوفلس بشپ آف انٹیوک نے اس کو ایجاد کیا) جاری نہیں ہوا تھا اور یہ تثلیث کا مسئلہ مذہبی کونسل نانس یا نانسیا میں بھی (جو حضرت عیسیٰ علیہ السلام کے ۳۳۵ برس بعد ہوئی تھی، اور جس میں ایریس کے مسائل کی نسبت اعتراض کیا گیا تھا) طے نہیں ہوا تھا، اور کچھ اس پر موقوف نہیں ہے، کیونکہ بارسن اور دوسرے مشہور و معروف یونانی عالموں کی تحقیقات سے یہ بات ثابت

ہوگئی ہے کہ اصل عبارت متن انجیل کی جس سے خاص اس مسئلہ میں استدلال کیا جاتا ہے الحاق ہے، پس اگر نہایت عجیب و مشکل اور خلاف عقل مسائل پر یقین کر لینے ہی کو اعتقاد کی خوبی قرار دیا جائے تو بلاشبہ عیسائیوں کا اعتقاد بہت بڑا اعتقاد متصور ہوگا، اور کسی کے لیے عیسائی کہلانے اور خدا کی بارگاہ میں عیسائیوں کی طرح حقوق حاصل کرنے سے پہلے اس عجیب و غریب مسئلہ پر پختہ یقین کرنا لازمی ہوگا، بقول سرسید احمد خاں:

”تمام عیسائی یہ بات کہتے ہیں کہ اگرچہ یہ مسئلہ قانون قدرت اور آئین عقل برخلاف ہے۔ تاہم آنکھ بند کر کے اور عقل کو محض بیکار و معطل چھوڑ کر، نہایت اصرار تعصب سے اس پر اعتقاد کرنا چاہیے، دلیل و عقل کو اس میں دخل دینا ہرگز جائز نہیں ہے۔“

(ایضاً ص ۲۷۷)

دوسرا مسئلہ فدیہ کا یعنی حضرت عیسیٰ علیہ السلام کا تمام بنی نوع انسان کے پچھلے اور حال کے اور آئندہ گناہوں کے عوض صلیب پر چڑھنے اور جان دینے کا ہے، اور یہ بات قدرت اور عقل دونوں کے برخلاف ہے، جس سے معاملات مذہبی میں آزادی رائے بالکل ختم ہو جاتی ہے، اور اس کی وجہ سے انسان اپنے اعمال کا جواب دہ نہیں رہتا، اس کے لیے بدی اور بد اخلاقی کے دروازے کھل جاتے ہیں، کیونکہ جس قدر کثرت سے کوئی گناہ کرے گا اسی قدر زیادہ نجات دینے والے کی نیکی کا ثبوت ہوگا۔ (ایضاً ص ۲۷۷) بہر حال یہودی اور عیسائی مذاہب میں آزادی رائے کے معدوم ہونے بلکہ خلاف عقل عقیدہ رکھنے کی کسی قدر تفصیل کے بعد سرسید مرحوم نے یہ واضح کر دیا ہے کہ:

”مذہب اسلام کی نسبت یہ بات بڑے اطمینان اور بھروسے سے کہی جاسکتی ہے کہ سرولیم میور نے جو رائے اس کی نسبت لکھنی ہے وہ ٹھیٹھ اسلام کے بالکل برخلاف ہے بلکہ مذہبی عقیدہ اور مذہبی معاملات میں جو آزادی رائے اسلام نے دی ہے وہ بے نظیر ہے، اور شاید دنیا میں کوئی مذہب اس معاملہ میں اس سے فائق نہیں..... ہم اپنی اس تحریر کی تائید میں صرف اپنے ہم مذہبوں ہی کی شہادت کو پیش نہیں کرتے بلکہ اور مذہب خصوصاً مذہب عیسائی کے فیاض اور دانش مند، بے تعصب معتقدوں کی بھی

شہادت پیش کر سکتے ہیں، مشہور و معروف فرانسیسی عالم ایم ڈی سینٹ ہلیر نے لکھا ہے کہ ”اسلام میں کوئی بات مشتبہ یا قدرت کی باتوں سے بڑھ کر بطور عجوبہ کے نہیں ہے، مذہب اسلام خود اس بات کا مخالف ہے کہ وہ کسی پردہ میں پوشیدہ کیا جائے، اور اگر اب تک اس میں چند شبہات موجود ہیں تو اس کا الزام مذہب اسلام پر نہیں ہے کیونکہ وہ ابتداء ہی سے ایسا صاف اور سچا ہے جتنا کہ ہونا ممکن ہے۔“ (ایضاً ص ۲۷۹)

انہوں نے یہ بھی وضاحت کی ہے کہ دین محمدی کی رو سے تمام مذہبی روایتوں اور حدیثوں کی نسبت، راویوں اور روایت کے مضمون کی نسبت آزادانہ تحقیقات اور بے تعصبانہ رائے اور تحقیق کے بعد نامعتبر ٹھہرانے کا ہر شخص کو کلیتاً اختیار ہے، جو روایتیں کہ غور و فکر اور نہایت تحمل اور بردباری سے تحقیق کے بعد عقل اور قدرت کے خلاف ثابت ہوں یا اور کسی طرح موضوع قرار پائیں، یا جو روایتیں بے سند ہوں ان سب کو رد کر دینے کا کلیۃً مجاز ہے، قرآن مجید کی نسبت بھی جس کے ہر ایک لفظ کو مسلمان وحی سے مانتے ہیں، مذہب اسلام میں جس قدر آزادی حاصل ہے، کسی دوسرے مذہب میں نہیں ہے، ہم نے قرآن مجید کے سچ ہونے کو بھی اس کی سچائی ثابت ہونے ہی پر مانا ہے، مذہب اسلام کی رو سے ہر ایک شخص کو آزادی حاصل ہے کہ خود قرآن مجید کے احکام پر غور کرے اور جو ہدایت اس میں پائے اس پر عمل کرے، اسلام میں ایسی قوت کسی کو بھی حاصل نہیں ہے کہ وہ دوسرے کو اپنی اطاعت اور اپنے اجتہاد کی پیروی پر مجبور کرے، مذہب اسلام میں یہ بھی ہدایت انہیں ہے کہ اس کا جو سب سے بڑا اصول ہے یعنی خدا کا وجود اور اس کی وحدانیت، وہ بھی عقل کی مداخلت کے بغیر، اندھا دھند اعتقاد اور بے سمجھے غلامانہ طور تسلیم کر لیا جائے، کیونکہ خود قرآن مجید اس بڑے مسئلہ کو جبروتی و ناسمجھی سے نہیں بلکہ دلیلوں اور قدرتی نشانیوں سے اس کو سکھاتا ہے، قرآن مجید میں سب سے پہلے خدائے تعالیٰ کے وجود اور اس کی وحدانیت کو تمام قدرتی چیزوں کے وجود سے ثابت کیا ہے اور اس کے بعد اس لازوال ہستی پر یقین کرنے کی ہدایت کی ہے، پھر خدا کی وحدانیت کی دلیلیں عام فہم طریقے پر بیان کی ہیں، پس امور مذہبی میں جیسی آزادی رائے اسلام میں ہے اس سے زیادہ کیا ہوگی، (ایضاً ص ۸۸-۲۸۰ ملخصاً)

تلوار کی کاٹ

اسلام پر ایک اعتراض یہ بھی کیا گیا ہے کہ اس کو قبول نہ کرنے کی لازمی سزا تلوار ہے، مگر جیسا کہ سرسید مرحوم فرماتے ہیں:

(یہ اعتراض) منجملہ ان سخت اور جھوٹے الزاموں کے ایک الزام ہے جو غیر مذہب والوں نے ناانصافی سے اس پر کیے ہیں، یا وہ مذہب اسلام سے ناواقف ہیں، یا وہ حق پوشی کی نظر سے دیدہ و دانستہ باندھے ہیں، اسلام صرف دلی یقین اور قلبی تصدیق پر منحصر ہے، اور دلی یقین جبروز بردستی سے پیدا ہی نہیں ہو سکتا، یہ خیال کہ اسلام زبردستی اور تلوار سے پھیلا یا جاتا ہے قرآن مجید کے اس صاف اور روشنی کے بالکل برخلاف ہے، جہاں خدا نے فرمایا ہے کہ ”دین پر لانے میں کچھ دباؤ ڈالنا نہیں ہے کیونکہ سیدھی راہ گمراہی سے علانیہ کھل گئی ہے۔ (البقرہ: ۲۵)

جب کافر خدا کے نام کی منادی کے مانع ہوں اور خدا پرستوں کو جان و مال کے امن سے نہ رہنے دیں، جیسے کہ مکہ کے کافروں نے کیا، اور پھر جہاں گے، وہ تعاقب میں دوڑے اس وقت بلاشبہ اپنا بچاؤ کرنے کا اور خدا کے نام کو بلند کرنے کی غرض سے، اسلام نے تلوار نکالنے کی اجازت دی ہے، مگر اسی وقت تک جہاں تک یہ مقصد حاصل ہو جائے، تاکہ مسلمانوں کو جان و مال کی حفاظت ہو اور بذریعہ وعظ و تلقین خدائے واحد کا جلال لوگوں کے دل میں بیٹھا دیں،..... ہمارے اس قول کی تصدیق کہ وہ تلوار صرف اسی مقصد کے حاصل ہونے تک نکالی جاتی ہے، نہ کافروں کے زبردستی مسلمان ہونے کے مقصد سے، وہ اس بات سے ہوتی ہے کہ تنہا اسی مقصد کے حاصل ہوتے ہی تلوار میان میں رکھ لی جاتی ہے، گو کہ ایک کافر بھی مسلمان نہ ہوا ہو جس اصول پر حضرت موسیٰ علیہ السلام نے کافروں پر تلوار کھینچی تھی اور یہودیوں اور عیسائیوں کے نزدیک خدا کے حکم سے وہ تلوار کھینچی گئی تھی، کہ تمام کافروں اور بت پرستوں کو بغیر کسی استثناء کے قتل و غارت و نیست و نابود کر دیں، اس اصول پر مذہب اسلام نے کبھی تلوار کو میان

سے نہیں نکالا، اس نے کبھی تمام کافروں اور بت پرستوں کے نیست و نابود کرنے کا یا کسی کوتلواری کی دھار سے مجبور کر کے، اسلام قبول کروانے کا ارادہ نہیں کیا۔“

(ایضاً ص ۹۰-۲۹۹)

دوسرے مذہبوں کے لیے آزادی

ایک اعتراض یہ بھی کیا گیا ہے کہ اسلام میں دوسرے مذاہب کو آزادی نہیں دی گئی ہے، چنانچہ سرسید یہ بتاتے ہیں کہ اسلام میں تلوار کا استعمال محدود مقاصد کے لیے تھا، اور وہ یہ کہ مسلمان امن سے رہیں، خدائے واحد کی پرستش کیا کریں، خدا کا نام لوگوں میں بلند کریں، اور اپنے چال چلن اور عادت عبادت و محبت سے اسلام کی مجسم صورت لوگوں کو دکھلا دیں اور اس کی تین ہی صورتیں ممکن ہیں:

ایک ہی مذہب ہو جائے اور لوگ مسلمان ہو جائیں، جیسا کہ مدینہ میں ہوا، دوسری صورت یہ ہے کہ صلح رہے، کفار فرائض مذہبی کی ادائیگی پر معترض نہ ہوں، جیسا کہ ابتداء مکہ میں تھا، یا جس طرح کہ مسلمان حبشہ میں ہجرت کے بعد امن سے رہے یہ کسی جنگ کی صورت میں کفار صلح کے طور پر یہ تسلیم کر لیں کہ مسلمانوں کو ملک میں رہنے، آمدورفت رکھنے، ان کی جان و مال کی حفاظت اور فرائض مذہبی کی ادائیگی میں ان پر معترض نہ ہوں گے، تیسری صورت یہ ہے کہ ملک فتح ہو جائے اور فرائض مذہبی کی ادائیگی اور اعلائے کلمۃ اللہ پر مسلمانوں سے تعرض کرنے کی کسی میں کوئی طاقت ہی باقی نہ رہے، اس کے بعد جیسا کہ سرسید مرحوم نے تصریح کی ہے:

”ان تینوں صورتوں میں سے کسی صورت سے مقصد حاصل ہونے کے بعد فوراً تلوار میان میں رکھ لی جاتی ہے، گو کہ ایک کافر بھی مسلمان نہ ہوا ہو، اور اگر پچھلے دونوں طریقوں میں سے کسی ایک طریقے میں امن قائم ہوا ہو تو کسی کو کسی کی مذہبی رسومات میں دست انداز کا اختیار حاصل نہیں ہوتا، ہر شخص کو آزادی حاصل رہتی ہے کہ بغیر اس کے کوئی شخص اس کو ایذا پہنچائے، اپنے مذہب کی تمام رسومات کو ادا کرے۔“ (ایضاً ص ۲۹۱)

سرسید اس بات سے تو انکار نہیں کرتے کہ ”مسلمان فتح مندوں میں سے بعضوں نے نہایت

بے رحمی کی اور دوسرے مذہب کی آزادی کو برباد کر دیا، مگر وہ یہ کہتے ہیں کہ مذہب اسلام کا اندازہ ان کے افعال سے نہ کرنا چاہیے، بلکہ ہم کو یہ تحقیق کرنی چاہیے کہ انھوں نے مذہب اسلام کے مطابق عمل کیا یا نہیں، اس وقت ہم کو صاف یہ بات معلوم ہوگئی کہ ان کے افعال مذہب اسلام کے بالکل برخلاف تھے، مگر وہ مسلمان فتح مند جو اپنے مذہب کے بھی پابند تھے، دوسرے مذہب کی آزادی میں خلل ا: ز تھے، اور اپنی تمام رعایا کو ہر طرح کا امن اور آزادی بخشتے تھے چیمبرز انسائیکلو پیڈیا میں ایک عیسائی مصنف نے جس کی ذات سے بہت کم توقع ہو سکتی ہے کہ وہ اسلام کا طرف دار ہو، اسپین کے علم تو رانچ پر ایک آرٹیکل لکھا ہے جس میں یہ ہے کہ:

”اسپین کے بنی امیہ خلفاء کی حکومت کی ایک مشہور و معروف بات بیان کے قابل ہے، کیونکہ اس سے اسپین کے ہم عصر (یعنی عیسائی) اور پچھلے مسلمان بادشاہوں کے مقابلہ میں بلکہ اس انیسویں صدی کے زمانے تک ان کے بادشاہوں میں بڑی خوبی پائی جاتی ہے یعنی ان کا عام طور سے دوسرے مذہب کو مذہبی معاملات میں آزادی دینا۔“

(ایضاً ص ۲۹۲)

مذکورہ بالا اعتراض کے جواب میں سر سید رحمۃ اللہ علیہ نے ایک مسیحی عالم گاڈ فری ہیگنز کی یہ رائے بھی درج کی ہے کہ ”کوئی بات ایسی عام نہیں ہے، جیسا کہ عیسائی پادریوں کی زبانی مذہب اسلام کی مذمت، یہ عجیب زعم اور محض ریا کاری ہے، وہ کون تھا (عیسائی) جس نے مور مسلمان باشندگان اسپین کو اسپین سے اس لیے جلا وطن کر دیا تھا کہ وہ عیسائی مذہب نہیں قبول کرتے تھے، اور وہ کون تھا (عیسائی) جس نے میکسکو اور پیرو کے لاکھوں باشندوں کو قتل کیا تھا اور ان سب کو بطور غلام دے دیا تھا، اس وجہ سے کہ وہ عیسائی نہ تھے، مسلمانوں نے اس کے برخلاف یونان میں کیا کیا؟ کئی صدیوں سے عیسائی امن و امان کے ساتھ اپنی ملکیت پر قابض چلے آتے ہیں، اور ان کے مذہب ان کے پادریوں ان کے بشپ، ان کے بزرگوں، ان کے گرجاؤں کی نسبت دست اندازی نہیں کی گئی ہے، جو لڑائی بالفعل (یعنی مسٹر ہیگنز کی اس تحریر کے زمانہ میں) یونانیوں اور ترکیوں میں ہو رہی ہے، وہ بہ نسبت اس لڑائی کے جو حال میں ویرارا کے حبشیوں اور انگریزوں میں ہوئی تھی، کچھ زیادہ مذہب

کی وجہ سے نہیں ہے، جب کبھی خلیفہ فتح یاب ہوتے تھے، اور وہاں کے باشندے مسلمان ہو جاتے تھے، تو فوراً ان کی رتبہ بالکل فتح مندوں کے برابر ہو جاتا تھا، ایک نہایت دانش مند عالم نے مسلمانوں کے ذکر میں بیان کیا ہے کہ وہ کسی شخص کو ایذا نہیں دیتے تھے، اور یہودی اور عیسائی سب ان میں خوش و خرم تھے۔“ گاڈ فری ہیگنز نے اسپین سے مور مسلمانوں کے جلا وطن کیے جانے کے بارے میں ایک دلچسپ مگر حقیقت پسندانہ بات یہ بھی لکھی ہے کہ:

”اگرچہ معلوم ہوتا ہے کہ مور اس وجہ سے جلا وطن کیے گئے تھے کہ وہ عیسائی مذہب قبول نہیں کرتے تھے، مگر مجھ کو گمان ہے کہ اس کا سبب اور ہی تھا، یعنی میں خیال کرتا ہوں کہ وہ اپنی دلیلوں سے عیسائیوں پر اس قدر غالب آگئے تھے کہ نادان عیسائی سمجھتے تھے کہ ان کی دلیلوں کا جواب صرف مذہبی عدالت سے سزا دینا اور تلوار سے ہو سکتا ہے، اور مجھ کو کچھ شبہ نہیں ہے کہ جہاں تک ان کی ناقص قوت جواب دینے کے باب میں تھی۔ وہاں تک ان کا یہ خیال صحیح تھا، جن ملکوں کو خلیفہ فتح کرتے تھے، وہاں کے غریب باشندے خواہ یونانی، ایرانی، اسپین، خواہ ہندو قتل نہیں کیے جاتے تھے، جیسا کہ عیسائیوں نے بیان کیا ہے بلکہ فتح ہوتے ہی وہ سب یہ امن و امان اپنی ملکیت اور اپنے مذہب پر قابض چھوڑ دیے جاتے تھے، اور اس سے پچھلے حق کی بات ایک محصول دیتے جو اس قدر خفیف ہوتا ہے کہ کسی کو گراں نہیں معلوم ہوتا، خلفاء کی تمام تاریخ میں کوئی ایسی بات نہیں مل سکتی جو ایسی رسوائی کا باعث ہو جیسے کہ عیسائیوں میں مذہبی عدالت سے سزا دینا تھا، اور نہ کوئی مثال بھی ایسی پائی جاتی ہے کہ کوئی شخص اپنا مذہب چھوڑنے کے سبب چلا گیا ہو، نہ مجھ کو یہ یقین ہے کہ زمانہ اسپین میں صرف اس وجہ سے قتل کیا گیا ہو کہ اس نے مذہب اسلام قبول نہیں کیا۔“ (ایضاً ص ۲۹۵)

جزیہ کے بارے میں ہیگنز کے خیال کی تردید

ابھی مذکورہ بالا اقتباس میں گاڈ فری ہیگنز کا ایک فقرہ یہ تھا کہ (مفتوح قوم کے غیر مسلم) پچھلے

حق کی بابت ایک محصول دیتے، اس جملہ سے یہ شبہ ہوتا ہے کہ غیر مسلم رعایا کو اپنے مذہب پر باقی

رہنے کی وجہ سے اس کے معاوضہ کے طور پر جزیہ ادا کرنا ہوتا تھا، حالانکہ جزیہ کی یہ توجیہ درست نہیں، چنانچہ سرسید احمد خاں مرحوم اس کی تردید کرتے ہوئے لکھتے ہیں کہ:

”مسٹر ہیگنز نے یہاں غلطی کی ہے کافروں میں جو مفتوح ہو جاتے ہیں اس معاوضہ کو ان کے مذہب پر چھوڑ دیا گیا ہے جزیہ نہیں لیا جاتا ہے، بلکہ اس وجہ سے کہ مثل مسلمانوں کے بے تنخواہ یا قلیل تنخواہ پر فوجی خدمت پر مجبوراً نہیں کیے جاتے اور حکومت اسلامی کے قائم رکھنے اور امن و امان کے بحال رہنے کے گورنمنٹ کے مقصد اور غرض میں کوئی خدمت بجا نہیں لاتے بلکہ گورنمنٹ ان کے حفظ و امن کی ذمہ دار ہوتی ہے، ان سب باتوں کے معاوضہ میں ان سے جزیہ لیا جاتا ہے اور یہ بھی لازمی نہیں ہے بلکہ خلیفہ کو ملکی مصلحت کے پیش نظر بالکل اختیار ہے، چاہے لے، چاہے نہ لے، پس یہ امر سیاست مدن سے متعلق ہے، مذہب سے مسلمان پر اس سے بہت زیادہ سخت محصول ہے، یعنی ہر ساں چالیسواں حصہ اپنے مال کا۔“ (ایضاً ۲۹۴۔ حاشیہ)

اسلام کی دی ہوئی مذہبی آزادی اور عیسائیوں کا طرز عمل

اسلام میں دوسرے مذہبوں کو آزادی دی گئی ہے، لیکن اس کے برخلاف عیسائیوں کا طرز عمل بڑا افسوس ناک رہا ہے، چنانچہ جان ڈیون پورٹ نے اپنی کتاب ”اپالوجی“ میں لکھا ہے کہ ”نائیساکو کونسل میں کانسٹنٹائن نے پادریوں کی جماعت کو یہ اختیار دیا تھا کہ جس سے نہایت ہیبت ناک نتیجے پیدا ہوئے تھے، یعنی خون ریزی اور بربادی، ان احمقانہ جہادوں کو جو عیسائیوں نے قریباً دو سو برس تک ترکوں پر کیے تھے، اور جس میں کئی لاکھ آبادی ہلاک ہوئے، ان لوگوں کا قتل جو اس بات کو تسلیم نہیں کرتے تھے کہ انسان کا دوبارہ اصطباغ ہونا چاہیے، لوتھر کے پیروں اور رومن کیتھولک مذہب والوں کا دریائے رائن سے لے کر انتہائے شمال تک قتل ہونا، وہ قتل جس کا حکم ہنری ہشتم اور اس کی بیٹی نے دیا، فرانس میں سینٹ بارتھولومیو کا قتل ہونا، اور چالیس برس تک اور دوسرے بہت سی خون ریزیوں کا ہونا، فرانس اول کے عہد سے ہنری چہارم کے پیرس میں داخل ہونے تک، عدالت مذہبی کے حکم سے قتل کا ہونا جواب تک قابل نفیس ہے، کیونکہ وہ عدالت کے حکم سے ہوا تھا،

اس کے علاوہ دوسری بے انتہا بدعتوں اور ان بیس برس کی خرابیوں کا تو کچھ ذکر ہی نہیں ہے جب کہ پوپ پوپ کے مقابلہ میں اور بشپ بشپ کے مقابلہ میں تھے، زہر دے کر یا دوسرے طریقوں سے قتل کی وارداتیں، تیرہ، چودہ پوپ کی بے رحم لوٹ اور گستاخانہ دعوے جو ہر قسم کے گناہ، عیب اور بدکاری میں ایک نیر وایا ایک گیلیکیولا سے بڑھ کر تھے، اور آخر کار اس خوفناک فہرست کا خاتمہ ہونے کے لیے ایک کروڑ بیس لاکھ نئی دنیا کے باشندوں کا صلیب ہاتھ میں لیے قتل ہونا، ایک ایسا مکروہ اور تقریباً ایک غیر منقطع مذہبی لڑائیوں کا سلسلہ جس کے بارے میں یہ تسلیم کرنا چاہیے کہ چودہ سو برس تک سوائے عیسائیوں کے اور کہیں ہرگز جاری نہیں رہا، اور جو قوموں کی نسبت بت پرست ہونے کا طعن کیا جاتا ہے ان میں سے کسی قوم نے ایک قطرہ خون کا بھی مذہبی دلائل کی بنا پر نہیں بہایا۔“

(ایضاً ص ۲۹۷)

لیکن عیسائیوں کے برعکس مسلمانوں کا دوسرے مذہب والوں کے ساتھ جو برتاؤ تھا، اس کے بارے میں سر سید رحمۃ اللہ علیہ نے مشہور مورخ گلبن کا یہ اعتراف درج کیا ہے کہ:

”آنحضرت (ﷺ) نے جو اپنی حیات میں مختلف نصیحتیں کیں اور نظائر قائم کیں، ان سے خلفاء نے دوسرے مذہب کو آزادی دینے کی نصیحت پائی..... ملک عرب میں جو حضرت محمد ﷺ کے خدا کی عبادت گاہ اور اس کا مملوک تھا، بہت سے دیوتاؤں کے ماننے والے، اور بت پرست جو ان کو نہ مانتے تھے شرعاً نیست و نابود کیے جاسکتے تھے، مگر انصاف کے فرائض سے نہایت عاقلانہ تدابیر اختیار کی گئی، ہندوستان کے مسلمان فتح

مندوں نے اس مرتاض اور آباد ملک کے مندروں کو چھوڑ دیا۔“ (ایضاً ص ۲۹۸)

وہ ایک دوسرے مصنف کے آرٹیکل سے جو ایسٹ اینڈ ویسٹ اخبار میں شائع ہوا تھا، یہ اقتباس بھی پیش کرتے ہیں کہ:

”اسلام نے کسی مذہب کے مسائل میں دست اندازی نہیں کی، کسی کو ایذا نہیں پہنچائی، کوئی مذہبی عدالت، مخالف والوں کو سزا دینے کے لیے قائم نہیں کی، اور کبھی اسلام نے لوگوں کے مذہب کو باجبر تبدیل کرنے کا قصد نہیں کیا، ہاں اس نے اپنے مسائل کو

جاری کرنا چاہا مگر ان کو بزور جاری نہیں کیا، اسلام قبول کرنے سے لوگوں کو فتح مندوں کے برابر حقوق حاصل ہوتے تھے، اور مفتوحہ سلطنتیں اور شرائط سے بھی آزاد ہو جاتی تھیں جو ہر ایک فتح مند نے ابتداء سے حضرت محمد ﷺ کے زمانے تک ہمیشہ قرار دی تھیں۔“ یہی مصنف مزید یہ بھی لکھتا ہے کہ ”فلسطین میں ایک عیسائی شاعر لامارٹین نے علانیہ یہ کہا تھا کہ صرف مسلمان ہی تمام روئے زمین پر ایک قوم ہیں جو دوسرے مذہب کو آزادی سے رکھتے ہیں۔“ اور ایک انگریز سیاح سلیڈن نے مسلمانوں پر یہ طعن کیا ہے کہ وہ حد سے زیادہ دوسرے مذہب کو آزادی دیتے ہیں۔“ (ایضاً ص ۲۹۹)

مندرجہ بالا اقتباسات پیش کرنے کے بعد سرسید فرماتے ہیں کہ:

”اب دیکھو کہ بہت سے ناظرین دار، فیاض طبع، عیسائی مصنفوں کی یہ رائیں سر دلیم میور کے اس بے سند دعوے سے کہ اسلام میں دوسرے مذہب کو آزاد رکھنے کا نام بھی نہیں ہے، کتنی مختلف ہیں۔“ (ایضاً ص ۳۰۰)

سیرسید نے مذکورہ اعتراض کا جواب دیتے ہوئے ان وسیع تر فائدوں کا بھی ذکر کیا ہے جو اسلام کی وجہ سے دوسرے مذاہب کو پہنچے، اس نے دراصل یہودیوں اور عیسائیوں کے یہاں جو ناقص اور نامکمل پہلو رہ گئے تھے، ان کی تکمیل کی، اسلام سے پہلے یہودی اور عیسائی اکثر پیغمبروں اور پاکیزہ لوگوں سے نہایت بد اخلاقی کے افعال قبیحہ کو منسوب کرتے تھے، جن کو الہام ربانی سے کچھ تعلق نہ تھا، اسلام نے ان خدا پرست لوگوں اور پاک خصلت بزرگوں کو ان تہمتوں سے بچایا، اور ان کے معصوم اور بے گناہ ہونے کا اعلان کیا، اور عیسائیوں اور یہودیوں کی تمام غلطیوں کو ظاہر کیا، حضرت ابراہیم علیہ السلام، حضرت لوط علیہ السلام، اور ان کی بیٹیوں، حضرت اسحاق علیہ السلام، حضرت یہودا علیہ السلام، حضرت یعقوب علیہ السلام کی بیویوں اور بیٹیوں، اور ہارون علیہ السلام، داؤد و سلیمان علیہ السلام وغیرہ کی ان کے ہاں، باوجود نبی ماننے، مذہبی رہنما تسلیم کرنے اور مقدس جاننے کے ایسی تصویر پیش کی جاتی تھی جیسے کہ وہ مجرم جن کو دائم الجس کر کے کالے پانی بھجتے ہیں، یا ان کے گناہوں کی سزا کے لیے ان کو سولی پر لٹکاتے ہیں، یہ صرف اسلام ہی کا احسان ہے جس نے ان تمام بزرگوں کی بزرگی دنیا میں اس حد

تک پھیلائی جس کے وہ مستحق تھے، یہود عیسائیوں کے مقدس بزرگوں حضرت عیسیٰ علیہ السلام اور حضرت یحییٰ علیہ السلام کے منکر، مخالف اور دشمن تھے، جن کی طرف سے اسلام نے صفائی پیش کی، جو عیسائیوں پر ایک بڑا احسان ہے، اس نے عیسائیوں کو پوپ کے بے انتہا اختیارات سے نجات دی اور عیسائیوں میں زندگی کی روح پھونک دی، ورنہ آج تمام دنیا کے عیسائی ایسے ہی بت پرست ہوتے، جیسے کہ اب تک رومن کیتھولک فرقے کے لوگ ہیں، درحقیقت لو تھر نے اسلام سے یہ ہدایت پائی تھی جس پر اس کے مخالف اس پر یہ الزام لگتے تھے کہ وہ دل سے مسلمان تھا، تاہم اس نے اپنی کوششوں کو نہیں چھوڑا اور آخر کار وہ عظیم الشان اصلاح کرنے پر قادر ہوا، جو عموماً مذہب پروٹسٹنٹ یا ریفارمیشن کے نام سے مشہور ہے، درحقیقت انسان کو تمام غلامیوں کی بدترین غلامی سے آزاد کر دیا، ہم کو یقین ہے کہ اگر ”لو تھر مقدس“ اور زندہ رہتے تو ضرور مسئلہ تثلیث کے بھی مخالف ہوتے، اور اسلام کی ہدایت سے خدا کی وحدانیت کے مسئلہ کو بھی جو درحقیقت حضرت عیسیٰ علیہ السلام نے بھی تلقین کیا تھا، لوگوں میں پھیلاتے، اور آخر الزمان ﷺ پر یقین کرتے جس نے ایسی ایسی بڑی غلطیوں سے عیسائی مذہب کو بچایا تھا، پس مذہب عیسوی کو ہمیشہ اسلام کا احسان مندر ہونا چاہیے۔ (ایضاً ۱۰-۳۰۱)

کچھ مذہبی کتابوں کے بارے میں

ابتدائے عہد اسلام تدوین علوم کا دور تھا، جس میں ہر طرح کے علوم و فنون کی تدوین ہوئی، کچھ لوگوں نے ثقہ راویوں کے بیانات قلم بند کیے، کچھ نے ثقہ اور غیر ثقہ، صادق و کاذب ہر طرح کے راویوں سے حاصل کردہ معلومات یکجا کر دیں، اور ان کے راویوں کا ذکر بھی درج کتاب کر دیا، کچھ مصنفین کی غرض نہ تو کسی قصے کی تصدیق تھی، اور نہ کسی روایت کی اصلیت کی تحقیق، بلکہ ان کا مقصد یہ تھا کہ جو کچھ ہر ایک واقعہ کی نسبت مشہور اور زبان زد ہے، اس کو لکھ لیں اور ایک جگہ جمع کر دیں، اور ان قصوں کی صحت یا عدم صحت کی چھان بین پڑھنے والے کی جاں فشانی اور تحقیق اور رائے پر چھوڑ دیں، بعد کے علماء نے متن اور راویوں پر نظر کر کے صحیح، ضعیف اور موضوع روایتوں کے الگ الگ مجموعے تیار کیے، اور راویوں کے حالات میں مفصل کتابیں تحریر کیں، جس کی وجہ سے اب صحیح اور غلط کی تمیز کا کام آسان ہو گیا، اور یہ واضح ہو گیا کہ کون سی کتابیں اور کون کون سے راوی معتبر

ہیں، اور کون غیر معتبر، روایت کے قبول کرنے کے بارے میں سرسید مرحوم فرماتے ہیں:

”جن احادیث کو ہم مسلمان قابل سند خیال کرتے ہیں، ان میں کم سے کم مندرجہ ذیل امور کا ضرور لحاظ ہونا چاہیے، راوی نے صاف اور صریح طور پر بیان کر دیا ہو کہ فلاں بات پیغمبر خدا نے فرمائی تھی یا کی تھی، سلسلہ راویوں کا پیغمبر ﷺ تک غیر منقطع (یعنی مسلسل) ہو، پیغمبر خدا سے لے کر اخیر راوی تک جملہ راوی تقویٰ اور تدوین اور نیک اعمال کے لیے مشہور ہوں، ہر راوی کو اپنے سبق راوی سے ایک سے زیادہ حدیثیں پہنچی ہوں، ہر راوی لیاقت علمی اور تفقہ میں ممتاز ہو، تاکہ یہ امر متقین ہو جائے کہ اس نے حدیث کے صحیح معنی کو سمجھ لیا ہوگا، اور دوسروں کو بھی ٹھیک طور سے سمجھا دیا ہوگا، وہ قرآن مجید میں درج احکام یا قرآن سے معلوم ہونے والے مذہبی عقائد یا مستند حدیث کے مضمون سے متناقض (مخالف) نہ ہو، اس میں عجائب و غرائب، دور از عقل بیان نہ ہوں، بلکہ مفہوم حدیث ایسا ہو جس کے تسلیم کرنے میں لوگوں کو کلام نہ ہو کوئی حدیث جس کی صحت اس طرح ثابت ہو جائے کسی عقیدہ مذہبی کی بنیاد بن سکتی ہے، لیکن اگر وہ حدیث ایک ہی شخص کی روایت ہے تو مفید یقین (یعنی عقیدہ کی بنیاد) نہیں ہو سکتی، بلکہ افادہ ظن کرتی ہے۔“ (خطبات احمدیہ ص ۲۵۴)

اسی بنا پر علمائے اسلام نے احادیث کی قسمیں، ان کے درجات، قبول کی شرطیں، کتب احادیث کی تفصیل، ان کے درجہ و معیار کی وضاحت، راویوں کی قسمیں، ان کے تفصیلی حالات، سب ہی پر کام کیا ہے، اور حق اور ناحق، صحیح اور غلط کی تمیز، قرآنی احکام، قرآنی عقائد، مستند احادیث اور غیر معتبر روایت پر اتنا زبردست کام ہوا ہے کہ اب مسلم اور غیر مسلم محقق کے لیے اصلیت کا پتہ لگانا کچھ بھی دشوار نہیں، مگر مستشرقین رطب و یابس میں تمیز نہیں کرتے، اور نہ ہی راویوں کے حالات اور روایت کے معیار سے کچھ غرض رکھتے ہیں، بلکہ وہ بقول سرسید مرحوم:

”ہمارے جناب پیغمبر ﷺ خدا کی سوانح عمری لکھنے میں اور کتب سیر سے ان حالات کو منتخب کرنے میں اور یہ جن مصنفوں نے اس قدر متحملانہ تحقیقات کو اختیار نہیں

کیا ہے جو اس مضمون کی عظمت کے شایان ہے، جب کہ وہ برخلاف اس کے بغض اور تعصب کی وجہ سے انہوں نے دیدہ و دانستہ اس روشنی سے آنکھ چرائی ہے جس کی شعاعیں ان کے چہرے پر پڑ رہی تھیں، اور اس طرح انہوں نے اپنے حق میں اس مثل کی تصدیق کی ہے کہ کوئی شخص ایسا اندھا نہیں ہے جسے وہ لوگ ارادۂ نہیں دیکھتے۔“ (ایضاً ص ۳۲۲)

مقدس جھوٹ

غلط روایات کے قبول کرنے یا نہ کرنے کے بارے میں علمائے اسلام اور علمائے مسیحیت یا مستشرقین کے درمیان ایک بنیادی فرق سرسید مرحوم کے نزدیک یہ بھی ہے کہ:

”علمائے اسلام نے مقدس جھوٹ کو کبھی اپنے مذہب کے عقائد میں قرار نہیں دیا، بلکہ وہ ایسے کام کو ہمیشہ گناہ عظیم سمجھتے رہے، اور اس لیے انہوں نے جھوٹی روایتوں کے بتانے والوں کو اگر کیسے ہی پاک اور نیک ارادے سے انہوں نے ایسا کیا ہو، جہنم کے سوا اور کوئی جگہ نہیں دی، مگر برخلاف اس کے علمائے مذہب عیسوی نے مثل آرجن وغیرہ کے صریح اپنے باطنی عقائد کے خلاف معاملات مذہبی میں مقدس جھوٹ کو کچھ جائز ہی نہیں رکھا، بلکہ اللہ تعالیٰ کے نزدیک مقبول خیال کیا۔“ (ایضاً ص ۳۲۰)

سرسید مرحوم نے اس بارے میں خود سروولیم میور کی اردو کتاب ”تاریخ دین مسیحی“ سے یہ تصریح نقل کی ہے کہ ”دوسری صدی میں مسیحیوں میں گفتگو رہی کہ جب بت پرست فیلسوف اور حکیموں کے ساتھ دین کا مباحثہ کیا جائے، تو انہی کے بحث کا طرز اور طریقہ اختیار کرنا جائز ہے کہ نہیں“ آخر کار آرجن وغیرہ کی رائے کے مطابق طریقہ مذکور تسلیم ہوا، اس سے البتہ مسیحی مباحثوں کی تیز عقلی، نکتہ سنجی نے بحث میں زیادہ رونق پائی، لیکن راستی اور صفائی میں کچھ خلل پڑا، پھر اسی سبب سے بعض لوگ یہ بھی جانتے ہیں کہ وہ جعلی تصنیفات پیدا ہوئیں جو آغاز زمانہ کے بعد کثرت سے لکھی گئیں۔ اسی طرح سے کہ فیلسوف لوگ جب کسی طریقے کی پیروی کرتے تھے تو کبھی کبھی اس کے حق میں کتاب لکھ کے کسی معروف حکیم کے نام سے اجراء کرتے تھے کہ اس حیلہ سے لوگ اس پر متوجہ ہو کر اس کی

باتیں زیادہ مانیں گے، اگرچہ اس کی باتیں بر ملا خود مصنف کی ہوتیں، سو اسی طرح مسیحی جو فلسفیوں کی طرح بحث کرتے تھے، کتاب لکھ کے کسی حواری، یا خادم حواری، یا معروف اسقف کے نام سے رواج دیتے تھے، ایسا دستور تیسری صدی میں شروع میں ہوا، اور کئی سو برس تک رومی کلیسا میں جاری رہا، یہ بات بہت ہی خلاف حق اور الزام شدید کے قابل تھی۔“ (تاریخ دین مسیحی حصہ دوم باب ۱۳، مولفہ سرولیم میور) اسی سلسلہ میں سرسید رحمۃ اللہ علیہ نے مویشیم کی کتاب تاریخ مذہبی سے یہ عبارت بھی درج کی ہے وہ لکھتا ہے کہ ”میں نہیں لکھتا کہ بچے عیسائیوں نے اس قسم کی سب کتابوں کو موضوع کیا تھا..... مگر اس بات سے کہ بچے عیسائی اس تصور سے مبرا نہ تھے، صریح انکار نہیں ہو سکتا۔“ (اینگلیزیا سٹکل ہسٹری باب ۳ ص ۷۰ مطبوعہ ۱۸۶۰ء) وہ یہ بھی لکھتا ہے کہ ”حضرت مسیح علیہ السلام کے صعود کے بعد بھی ان کی سوانح عمری اور احکامات کی بہت سی تواریخیں جن میں جھوٹے قصے اور کہانیاں بھری ہوئی تھیں، ایسے لوگوں نے شاید مرتب کی تھیں جن کے ارادے شاید برے نہ تھے، بلکہ وہ وہمی، سادہ مزاج اور مقدس جھوٹ کے عادی تھے، اور بعد ازاں مختلف موضوع تصنیفات حواریان مقدس کے نام سے سارے جہان میں مشہور کی گئیں۔“ (کتاب مذکور حصہ دوم باب ۲ ص ۳۶)

مسلمانوں کی مذہبی کتابوں کے معیار اور رتبہ سے عیسائی عالموں کی ناواقفیت دوسرے مذہب والوں یا حکیموں اور فلسفیوں کے مقابلہ میں ”مقدس جھوٹ“ کا اثر مستشرقین پر بھی پڑا، جو ان کے لیے کوئی مستحسن بات نہ تھی، اس سے مسلمانوں میں ان کے بارے میں اچھی رائے قائم نہیں ہوتی، سرسید مرحوم فرماتے ہیں:

”عیسائی عالم جو کسی حدیث کے درجہ صحت اور تحقیق کے ان قواعد سے جو علمائے اسلام نے مقرر کیے ہیں محض ناواقف ہوتے ہیں، اور روایت کے تو نام سے ہی وہ واقف نہیں ہیں، وہ جب کوئی ایسی کتاب پڑھتے ہیں جس میں بجز بدترین احادیث اور روایات کے اور کچھ نہیں ہوتا تو اپنے دل میں سمجھ لیتے ہیں کہ جزئیات اسلام سے واقف ہو گے، اور ہمارے مذہب کی نکتہ چینی اور تضحیک شروع کرتے ہیں اور جب کہ ان کی یہ مایہ افتخار تصنیفیں مسلمانوں کی نظر سے گزرتی ہیں تو اس کا نتیجہ صرف یہ ہوتا

ہے کہ مصنفین کی بے علمی اور تعصب پر جوان کی تصنیفات سے مترشح ہوتی ہے، ہنتے ہیں اور ان کی بے فائدہ صرف اوقات پر افسوس کرتے ہیں۔“ (خطبات ص ۳۵۶)

ڈاکٹر اسپرنگر

ڈاکٹر اسپرنگر کے بارے میں ان کی رائے یہ ہے کہ ”اسپرنگر نے مسلمانوں کی روایتوں اور راویوں کی نسبت بہت تھوڑا بیان کیا ہے، اور اس تھوڑے ہی بیان سے ان کے اس مضمون سے بہت کم واقفیت ظاہر ہوتی ہے، یہاں تک کہ ان کی مثال ٹھیک ٹھیک اس شخص کی سی ہے جو نہایت تاریکی میں پڑا اور نور کی حقیقت کی تلاش میں تعصب اور کم فہمی سے جھوٹے شبہوں سے دھوکا کھا کر راہ گم کر گیا ہو، اور بے اصل چیزوں کی پیروی میں اصل چیز کو بھی ہاتھ سے کھو دیا ہو۔“ (خطبات ص ۳۵۷)

روایتوں پر سرولیم میور کے اعتراضات

تاریخ اور سیرت کے بارے میں دور اول کے مسلمانوں کی روایتوں پر سرولیم میور نے بڑی تفصیل سے اعتراضات کیے ہیں، اور سرسید مرحوم نے ان کے جوابات بھی بڑی وضاحت سے دیے ہیں، اس بارے میں انہوں نے پہلے تو سرولیم میور کے طرز فکر پر ان الفاظ میں شکوہ کیا ہے کہ:

”ہم افسوس کے ساتھ یہ بیان کرتے ہیں کہ ان کی طرز تحریر سے صاف معلوم ہوتا ہے کہ غیر متعصبانہ اور آزاد تحقیق اور جائز اور منصفانہ دلیل سے کوئی نتیجہ اخذ کرنے سے پہلے ہی ان کے دل میں یہ بات سمائی ہوئی ہے کہ یہ سب روایتیں جھوٹی، لوگوں کی محض بناوٹ اور ایجاد ہیں، انہوں نے شروع ہی سے اس بات کا قصد کر لیا ہے کہ ان سب روایتوں کو ایسا ہی ثابت کریں، وہ امر حق کی تحقیق کرنا نہیں چاہتے، جس کی تحقیق ہر بے غرض مصنف کا اصلی منشا ہوتا ہے، یا کم سے کم کہہ سکتے ہیں کہ ہونا چاہیے۔“ (خطبات ص ۳۵۸)

سرولیم میور نے ایک بات یہ کہی ہے کہ ”ان روایات ہی نے امتداد زمانہ کی وجہ سے محمد ﷺ کو عجیب و غریب اوصاف سے متصف کر دیا، ان کے پیروں کے دل میں نادانستہ یہ خیال گزرا کہ محمد ﷺ کو انسانی طاقت سے بڑھ کر قدرتیں حاصل ہیں، جس سے اس قدر کثیر روایتیں وجود میں

آئیں، جب کبھی ان بیانات کے امتحان کے لیے واقعات کا کوئی اندازہ سر دست موجود نہ ہوتا تو حافظہ کی قوت کو واہمہ کی بے روک کوششوں سے مدد دی جاتی۔“

مذکورہ بالا اعتراض میں اصل نکتہ یہ ہے کہ صحابہ کرام کی روایتوں کی تعظیم اور احترام و توقیر جو زمانہ مابعد کے لوگوں میں تھی وہ سرولیم میور کے الفاظ میں ”امتداد ایام کا اثر تھا۔“ جو لوگوں نے دلوں میں اور روایتوں پر خود بخود ہوا ہوگا، سرسید مرحوم فرماتے ہیں کہ:

”اب کہ سرولیم میور اس طرح استدلال کرتے ہیں تو یہ سوال پیدا ہوتا ہے کہ دنیا میں زیادہ نیک اور پرہیزگار شخص کا کیا حال ہوگا، اگر اس کی ہر بات اور عمل کو وفا بازی اور ریا کاری کی دھندلی اور خراب عینک سے دیکھیں اور اس کے جملہ کلمات اور افعال کی غلط تاویل کریں، اور جس قدر خراب معنی ہمارا تعصب اور حسد ایجاد کر سکے ان کے اوپر عائد کریں۔“

وہ سرولیم میور سے یہ سوال کرتے ہیں کہ ”حضرت موسیٰ علیہ السلام کے تمام معجزات، ان کے عصا کا سانپ کی شکل میں ہو جانا، ان کا ”ید بیضا“ دریا کا خون کی مانند ہو جانا ”مینڈکوں کی وبا“ اور دوسرے معجزات جو ان سے مصر میں ظہور پذیر ہوئے تھے، بحر احمر میں بنی اسرائیل کے لیے رستہ کا کھل جانا، من وسلویٰ کا آسمان سے نازل ہونا، پتھر کی منقش لوحوں کا ملنا جن پر خدائے تعالیٰ نے اپنی انگشت مبارک سے لکھا تھا، خدائے تعالیٰ کا بنی اسرائیل کو تمام قوموں پر ترجیح دینا، اور ان کو ”میری منتخب قوم“ کے خطاب سے سرفراز کرنا، اور اس قدر برکتیں ان کو عطا فرمانا اور حضرت اسرائیل کو ”میرا پہلو نٹا بیٹا“ کہہ کہ ممتاز کرنا، کیا ان سب باتوں کو دل لگی کے قصے اس طرز استدلال کے طور پر جس کو سرولیم میور نے اختیار کیا ہے، نہیں کہہ سکتے جن کو اس نبی کے سرگرم پیروں یعنی بنی اسرائیل نے ایجاد اور وضع کیا ہو جنہوں نے ”مشککانہ تعظیم“ اور ”شائقانہ تکریم“ کے سبب ”امتداد زمانہ میں اپنے نبی کو عجیب و غریب اوصاف سے متصف کر دیا؟ کیا یہ بات بھی حضرت موسیٰ علیہ السلام پر اسی طرح صادق نہیں آسکتی (جو دراصل سرولیم میور ہی کے طریق استدلال اور زبان اور اسلوب بیان کے مطابق یہ ہوگی) کہ ”ان کی وضع کی شان کو دھیان اور مراقبے سے عروج حاصل ہوا، اور زمانہ ان

کے پیروں سے ان کو جس قدر دور کرتا گیا، اس عجیب و غریب انسان کا نقشہ جو آسمان کے فرشتوں سے (بلکہ خود خدا ہی سے) بے تکلیف پیغام و سلام رکھتا تھا، زیادہ دھندلا لیکن زیادہ بڑا تناسب حاصل کرتا گیا، دل میں دانستہ یہ خیال گزرا کہ ان کو انسانی طاقت سے زیادہ قدرتیں حاصل ہیں، اور وہ ایسے سامانوں سے گھرے ہوئے اور آراستہ ہیں جو انسان کے امکان سے باہر ہیں، حضرت عیسیٰ علیہ السلام اور ان کے عقیدت مند اور سرگرم متبعین کا اس وقت کیا حال ہوتا اگر ہر شخص ان روایات کو محض بناوٹی ایجادیں سمجھ کر مضحکہ میں ڈال دیتا، جن میں حضرت عیسیٰ علیہ السلام کی کراماتی پیدائش اور ان کا (عیسائیوں کے خیال میں) از سر نو زندہ ہونا اور اپنے مجروح ہاتھ اپنے متبعین کو دکھلانا اور ان کا آسمان پر چڑھ جانا اور اللہ تعالیٰ کے دست راست کی طرف بیٹھنا، یعنی حسب قانون ”وحدت فسی التلیث“ اپنے ہی دست راست کی طرف بیٹھنا مذکور ہے۔“

سیرت و تاریخ کے ابتدائی راوی یعنی صحابہ کرام اپنے کردار اور بلندی اخلاق میں ممتاز ترین افراد تھے، اس لیے سرسید مرحوم بجا طور فرماتے ہیں کہ ”عقل و فہم کی تعظیم ہم کو ان لوگوں کی احادیث اور افعال پر عیب رکھنے اور ان کی بدترین تاویل کرنے سے مانع ہے جنہوں نے تقویٰ اور نیک اعمال کی وجہ سے شہرت اور عظمت حاصل کی ہو۔ البتہ اس بات سے بھی انکار نہیں ہو سکتا کہ ہر مصنف کو یہ لالچ ہے کہ جب دوسروں کی تحریروں اور تصنیفات کی چھان بین کرنے کا ارادہ کرے تو اپنے آپ کو تعصب اور کم ظرفی سے پاک اور صاف کر لے۔“ (ایضاً ص ۶۰-۳۵۹)

سرسید رحمہ اللہ صاف اور واضح الفاظ میں یہ بھی تحریر کرتے ہیں کہ:

”محمد رسول اللہ ﷺ کے اصحاب اور خلفاء ایسے لوگ تھے جنہوں نے اپنے آپ کو محض خدا تعالیٰ کی طرف ملتفت اور مصروف کر دیا تھا، وہ امر حق کو مانتے تھے، اور اس جہان فانی کو نظر حقارت سے دیکھتے تھے، وہ ایمان دار، صادق القول اور نیک طینت تھے، اور ہمارے احادیث کے جمع کرنے والوں نے اس غرض سے کہ احادیث نبوی ﷺ کا ایک مجموعہ تیار ہو جائے، دُور دراز کے سفر اختیار کرتے تھے، انہوں نے حکام وقت کے ہاتھ سے سخت تکلیفیں برداشت کی تھیں، ان کو بے شمار دقتیں پیش آئیں

اور ایسی ایسی مصیبتیں اور اذیتیں سہنی پڑیں جو بہ مشکل خیال میں آ سکتی ہیں، مگر اس کے باوجود انھوں نے کبھی اپنے کام سے پہلو تہی نہیں کی اور اُس کو انجام تک پہنچایا جس سے صریح طور پر یہ ثابت ہوتا ہے کہ ان کو دینی سبب اور مخلصانہ طریقوں سے اس امر کی تحریک ہوئی تھی، اور ہم کسی طرح مجاز نہیں ہو سکتے کہ ان کے افعال کو ریا کاری اور فریب کی طرف منسوب کریں، اور اس طرح کے بے بنیاد بیان پر کہ، وہ محض بناوٹی ایجاد ہیں، ان تصنیفات کی بے جا تحقیر کریں۔“ (خطبات ص ۳۶۱)

کیا حدیثیں سیاسی ضرورت کی وجہ سے سامنے آئیں؟

سرولیم میور کا یہ بھی خیال ہے کہ ترقی پذیر سلطنت کی ضرورتیں، قرآن کے مجموعہ سیاست میں ایجاد اور اضافہ کا سبب بنیں، جو چیز کہ پہلے عربوں کی سادگی اور محدود نظام تمدن کے لیے کافی تھیں، ان کی اولاد کی روز افزوں ضرورتوں کے لیے اب ناکافی ہو گئیں، وہ کہتے ہیں کہ یہ اور اسی قسم کے اسباب قرآن کے محدود اور معرا (یعنی گنے چنے اور صرف احکام) و مسائل کی توسیع اور اس کے اخلاق کے غیر مکمل مجموعہ کی تکمیل کے متقاضی ہوئے۔“ لیکن بقول سرسید احمد خاں:

اس بیان میں سرولیم میور نے دو طرح غلطیاں کی ہیں، ایک تو یہ کہ جامعین حدیث کو ترقی سلطنت یا مجموعہ سیاست سے کچھ سروکار نہ تھا، یہ لوگ محض دین کی طرف متوجہ تھے، انھوں نے احادیث نبوی ﷺ کو صرف دینی اغراض سے جمع کیا تھا، ان کی جمع کی ہوئی حدیثوں میں دین ہی کو بہت بڑی نسبت ہے، یعنی ان کا بیسواں حصہ بھی امور سیاست سے متعلق نہیں ہے، دوسرے یہ کہ کوئی زمانہ ایسا نہیں گزرا جب کہ مسلمان نے امور سیاست کو الہامی سمجھا ہو، خود جناب پیغمبر ﷺ اپنے زمانہ میں ایسے امور میں صحابہ رضی اللہ عنہم سے صلاح لیتے تھے اور اس کے مطابق کار بند ہوتے تھے، قرآن مجید اور نیز پیغمبر ﷺ خدا نے سیاست اور انتظام مدن کے سبھی معاملات کو چند اصول عام کے بعد بالکل فرماں رواؤں کی رائے پر چھوڑ دیا ہے، اور صرف یہ حکم دیا ہے کہ ذی فہم لوگوں سے مشورہ کر کے وہ کام کریں جو زمانہ حالات اور ڈھنگ کے

واسطے ضروری ہیں، پس مسلمانوں کو اور ان کی اولاد کو اپنے روز افزوں ضرورتوں میں قرآن کی تکمیل کے لیے حدیثوں کو تلاش کرنے کی کچھ ضرورت نہ تھی، ہاں بلاشبہ مسلمانوں میں یہ خواہش تھی کہ ہر امر میں خواہ وہ دین سے متعلق ہو یا دنیا سے، اسی طرح کی کارروائی کریں جس طرح کہ پیغمبر خدا نے کی تھی، اور یہ اس محبت اور عشق کا تقاضہ تھا جو ہم مسلمان اپنے پیغمبر ﷺ کے ساتھ رکھتے ہیں، اور اسی لیے ہر قسم کی احادیث کو جمع کرتے تھے، پس یہ عشق اور محبت نہایت قابل ستائش تھی، مگر افسوس ہے کہ سرولیم میور نے مسلمانوں کی اس عمدہ صفت کو بھی بدترین معنی میں بیان کیا ہے۔“

(خطبات احمدیہ ص ۳۶۲)

انہوں نے یہ بھی واضح کر دیا ہے کہ کسی خلیفہ یا کسی مسلمان حاکم نے ان لوگوں کے کام میں جو بطور خود حدیثیں جمع کرتے تھے کبھی دخل نہیں دیا، ہم علانیہ کہتے ہیں کہ لوگ ہم کو حدیث کی کوئی ایک کتاب بھی تمام کتب احادیث میں سے ایسی نکال دیں جو کسی خلیفہ یا حاکم کے حکم سے جمع کی گئی ہو، اس کے برعکس ہم یہ بات اعتماد سے کہتے ہیں کہ یہ کل کتابیں بلا استثنا ایسے مقدس لوگوں نے مرتب کی تھیں جو اپنے زمانہ کے خلفاء کے دربار میں جانے سے بھی از حد پرہیز کرتے تھے، اس زمانہ کے خلفاء جناب پیغمبر ﷺ خدا کے خلیفہ نہ تھے بلکہ سلاطین اور بادشاہ تھے، کیونکہ سلسلہ خلافت (یعنی پیغمبر ﷺ خدا کے جانشین خلفاء کا زمانہ) جناب رسالت محمد ﷺ کی وفات کے تیس برس بعد ختم ہو گیا۔ (ایضاً ص ۳۶۴)

سرولیم میور کا واقدی سے استناد

سرسید فرماتے ہیں کہ ”سرولیم میور اپنی کتاب کے حاشیہ میں نہایت ضعیف اور نہایت غیر مستند روایتیں واقدی سے نقل کرتے ہیں۔“ پھر چند سطروں کے بعد وہ واقدی سے استناد پر گرفت کرتے ہوئے لکھتے ہیں کہ:

”ہم کو اس بات کو دیکھ کر تعجب ہوتا ہے کہ اگرچہ سرولیم کے نزدیک قریب قریب تمام موجودہ روایات اسلام محض بناوٹی ہیں لیکن اس کے باوجود انہوں نے اپنے سب

بیانات کو واقدی پر مبنی کیا ہے جس میں ضعیف ترین روایات منقول ہیں، اور طرفہ یہ ہے کہ ان سب روایتوں کو ہمارے خلاف استعمال کرتے ہیں، حالانکہ تحقیق اور غیر متعصبانہ تصنیف کے مسلمہ قوانین کی رو سے، نیز اپنے عقیدے کے مطابق ان کو لازم تھا کہ اول احادیث صحیحہ اور موضوعہ کی تحقیق اور تمیز کرتے اور پھر مذہب اسلام اور پیغمبر اسلام ﷺ کی نسبت معترض ہوتے، تمام عیسائی مصنفوں کی تصنیفات میں جنہوں نے دین اسلام کی نسبت لکھا ہے اسی ضروری امر میں کوتاہی پائی جاتی ہے، مگر وہ اپنے عیبوں کو نہایت خوش گواری سے ہضم کر جاتے ہیں، اور دوسروں کی نسبت عجیب و غریب پیرایے میں نکتہ چینی کرنے کو موجود ہوتے ہیں۔“ (خطبات احمدیہ: ص ۳۶۵)

مسلمانوں میں جو لغو، غیر معتبر اور موضوع روایتیں پیدا ہوئیں، ان کی حقیقت کو بھی واضح کر دیا گیا ہے، چنانچہ اکثر کتابیں صحیح اور غلط روایتوں میں تمیز کرنے کی غرض سے لکھی گئی ہیں اور ان کی صحت اور وجہ اعتبار کے جانچنے کے لیے اصول و قواعد اور سخت معیار مقرر کیے گئے ہیں اور جھوٹی حدیثوں کے بنانے والے گناہ گار ٹھہرائے گئے ہیں، لیکن اس موقع سر سید رحمۃ اللہ علیہ اس حقیقت کی طرف بھی متوجہ کرتے ہیں کہ جھوٹی روایتوں کے باب میں یہود کے مذہب کا حال بدتر اور عیسائی مذہب کا حال بدترین ہے، مذہب عیسوی میں دینی کتب کے نام سے جو روزانہ ہر کلیسا میں پڑھی جاتیں، بے شمار رسالوں اور موضوع کتابوں کی تعداد بہت زیادہ بڑھ گئی تھی، جن کی وجہ سے ان کے دین دار حلقوں میں بے انتہا مناقشے اور قضیے پیدا ہو گئے، قسطنطین اعظم نے دین عیسوی قبول کیا تو اس نے ۳۲۰ء میں مجلس نیس (نسیا) منعقد کی جس کا ایک مقصد یہ بھی تھا کہ صحیح اور موضوع انجلیوں میں تمیز کی جائے، بقول والتیر عیسائیان سابق پر اس لیے نفرس کی گئی کہ انہوں نے عیسیٰ علیہ السلام کے نام پر چند اشعار لکھ کر ایک پرانی کاہنہ کی طرف منسوب کیے تھے، اور حضرت عیسیٰ علیہ السلام کی طرف سے بادشاہ اوڈیسا کے نام جعلی خطوط بتائے جب کہ اس زمانہ میں کسی ایسے بادشاہ کا وجود بھی نہ تھا، حضرت مریم علیہا السلام کے خطوط، سدیفہ کی جانب سے پلوس کے نام خطوط، پلاط کے خطوط اور افعال، مصنوعی اناجیل، جھوٹے معجزات اور دوسری ہزاروں جعل سازیوں اور فریبوں کے الزامات بھی لگائے

تھے، یہاں تک کہ حضرت عیسیٰ علیہ السلام کے بعد دو یا تین صدیوں کے اندر اس قسم کی کتابوں کی تعداد کثیر ہو گئی تھی۔“

مجلس نیس میں جو روم کے بادشاہ قسطنطین نے ۳۲۵ء میں منعقد کی تھی، الوہیت مسیح علیہ السلام کا وہ مسئلہ طے ہوا جس نے کلیسائے نصاریٰ میں ہاپل ڈال دی تھی، اس مجلس میں اٹھارہ ۱۸ بپ اور ۲۰۰ ہزار پادریوں نے حضرت مسیح علیہ السلام کی الوہیت سے انکار کیا، اس پر دلیلیں دیں، لیکن سخت مباحثوں اور مناظروں کے بعد یہ بات قرار پائی کہ حضرت مسیح علیہ السلام خدا کے اکلوتے بیٹے ہیں، خدائے پدر سے پیدا ہوئے ہیں، ایریس جو اٹھارہ ہپہائے معترضین میں سے ایک تھا، فرقہ یونیٹرین (موحدین) کا سرغنہ ہوا، جو حضرت مسیح علیہ السلام کی الوہیت کے منکر تھے، وہ بے دینی کے اسی الزام کی وجہ سے جلا وطن کر دیا گیا، لیکن پھر تھوڑے ہی عرصہ کے بعد اس کو قسطنطینہ بلا لیا گیا۔ جہاں اس کے عقیدے کو بالاتری حاصل ہوئی، اور تمام صوبہ جات روم میں اس نے رواج پایا، جب کہ آٹانا سیوس نے جو فرقہ، تثلثیہ کا سرکردہ تھا اس کے خلاف سخت جدوجہد کی، اس مجلس نیس کی کاروائی کے تتمہ میں یہ بھی تحریر کیا گیا ہے کہ آباء کلیسا، توریت اور انجیل کے صحیح اور غیر صحیح صحیفوں کے انتخاب و تصحیح میں نہایت حیران اور ششدر ہوئے، چنانچہ ان سب بلا لحاظ و تمیز ایک قربان گاہ پر رکھ دیا، اور کہا جاتا ہے کہ جو صحیفے لائق تثنیخ تھے، زمین پر گر پڑے۔

دوسرے مجلس ۳۸۱ء میں قسطنطینہ میں منعقد ہوئی تھی، جن میں روح القدس کے بارے میں ان امور کی تشریح کی گئی جن کو مجلس نیس میں غیر متصل رہنے دیا گیا تھا، اب اس موقع پر یہ عقیدہ قرار پایا کہ روح القدس وہ رب ہے جو باپ سے نفاذ پاتا ہے، اور باپ اور بیٹے کے ساتھ باہم مخلوط ہو کر اس نے احترام حاصل کیا ہے، ۴۳۱ء میں تیسری عام مجلس نے جو بمقام افسیس ہوئی یہ فیصلہ کیا کہ حضرت مریم علیہا السلام ام اللہ (مادر اللہ) تھیں، خلاصہ یہ کہ حضرت عیسیٰ علیہ السلام میں دو صفتیں تھیں، اور ایک وجود، نویں صدی میں کلیسا روم اور یونان کے مابین وہ عظیم تفرقہ اور اختلاف واقع ہوا، جس کے بعد شہر روم میں پوپ کے عہدہ کے لیے تقریباً انتیس خوں ریز جنگیں ہوئیں۔

(خطبات احمدیہ: ص ۳۶۸-۳۶۵)

سرولیم میور، تورات وانجیل کی مذکورہ بالا ناگفتہ بہ صورت حال سے نظریں بچا کر اسلامی روایات کو اس سطح پر لانے کی کوشش میں مصروف نظر آتے ہیں، چنانچہ انہوں نے بعض یورپین اہل تحقیق کی یہ رائے درج کی ہے کہ وہ بخاری کی درج کردہ روایات میں سے نصف کو لائق اعتناء نہیں سمجھتے، لیکن عجیب بات یہ ہے کہ سرولیم میور نے ان روایات سے استدلال نہیں کیا ہے جن کو خود انہوں نے ابھی معتبر مانا ہے، بلکہ بقول سرسید:

”یورپین محققوں نے جن میں سرولیم میور سب سے نمبر اول ہیں، بخاری کی چار ہزار روایات پر بھی قناعت نہ کر کے اپنی تصنیفات کو واقدی، مولود نامہ، معراج نامہ اور دوسری ان کتابوں پر مبنی کرنے کی جانب مائل ہوئے ہیں، جن میں بیہودہ باتوں کے سوا کچھ نہیں ہے، اور جن کو خود مسلمانوں ہی نے خارج کر دیا ہے۔“

(ایضاً: ص ۳۶۹)

سرولیم میور کا یہ بیان بھی درست نہیں کہ ”جامعین حدیث نے اگرچہ وہ غیر معتبر روایات کے خراج میں بے دھڑک تھے، معتبر روایتوں کی تمیز میں کسی عمدہ قانون کو نہیں بڑتا“ کیونکہ جمع روایات کا کام شروع ہوا تو اول یہ کوشش ہوئی کہ معتبر روایتوں کی تحقیق کر کے ان کی روایتوں کو قلم بند کر لیا جائے، قرآن و حدیث کے مقصد اور اصول و کلیات کی روشنی میں بھی غلط اور نامعتبر روایتوں کی تمیز کا کام کیا گیا، چنانچہ بہت سے علمائے محققین ایسے گزرے ہیں جنہوں نے اس دوسرے فرض کو بھی ادا کیا ہے، اور اس کے لیے قواعد بھی منضبط کیے ہیں، اور اصول حدیث کی کتابیں تصنیف کی ہیں، اور مضامین حدیث کے لحاظ سے حدیث کے اعتبار و عدم اعتبار کو پرکھنے کے لیے ایک مستقل فن کی بنیاد رکھی جسے فن درایت کہا جاتا ہے، ہر ایک مسلمان کے اختیار میں ہے کہ ان اصول درایت سے جس کتاب کی حدیث پر چاہے، معتبر اور نامعتبر ہونے کے بارے میں روشنی حاصل کرے۔

(ایضاً ص ۳۷۱)

اوائل عمر سے متعلق روایتوں پر اعتراض

رسول اکرم ﷺ کی ابتدائی عمر سے متعلق روایتوں پر بھی سرولیم میور نے بے سرو پا اعتراض

کیے ہیں، وہ یہ کہتے ہیں کہ پیغمبر صاحب کے اس زمانے کے حالات جن لوگوں نے بیان کیے ہیں وہ لوگ آپ سے عمر میں تو چھوٹے تھے یا برابر، اس لیے پیغمبر صاحب کی ولادت سے پیشتر کے واقعات، یا ان کی طفولیت کے حالات کے باب میں ان کی شہادت معتبر نہیں ہے، اور آپ کی نوجوانی کے سوانح بھی ان میں سے بہت کم اشخاص نے مشاہدہ کیے ہوں گے، مگر

”بظاہر یہ لوگوں کے خیال میں صحیح معلوم ہوا ہوگا، لیکن اس میں غلطی یہ ہے کہ سرولیم میور نے سب سے پہلے یہ فرض کر لیا ہے، جیسا کہ انھوں نے خود لکھا ہے کہ ”روایت کی سب سے پہلے ترویج کا زمانہ پیغمبر صاحب کی وفات کے بعد ہوا تھا۔“ مگر اس رائے کے برخلاف محکم ترین دلائل موجود ہیں، اور ثابت ہے کہ روایات کے بیان کرنے کی رسم جناب پیغمبر ﷺ خدا کی حیات میں شروع ہوئی تھی، دوم یہ کہ موصوف نے اس بات کو ایک امر واقعی تسلیم کر لیا ہے کہ جملہ اصحاب اور وہ بھی جنھوں نے پیغمبر ﷺ خدا کی حیات میں وفات پائی تھی، یا تو جناب پیغمبر خدا سے چھوٹے تھے یا ان کے ہم عمر تھے، یہ امر تاریخی واقعہ کے خلاف ہے، اور صحابہ بھی بہ لحاظ عمر کے اتنے تو ضرور ہی تھے کہ جناب پیغمبر خدا کی ولادت سے ذرا پیشتر کے واقعات اور ان کے بچپن اور جوانی کے حالات کو با چشم خود دیکھا اور ان کو صحیح صحیح یاد رکھ کر، اوروں سے بے کم دکاست نقل کیا ہو، اور ایسے ہی لوگوں کے بیان کو ہم مستند قرار دیتے ہیں۔“

(خطبات احمدیہ: ص ۳۷۶)

سر سید یہ بھی وضاحت کرتے ہیں کہ کسی واقعہ کے صدق کی تحقیق کو محض گواہان معائنہ کی موجودگی پر موصوف رکھنا، شہادت کے قواعد معینہ سے جن کو تمام شائستہ اور مہذب قوموں نے تسلیم کر لیا ہے، سراسر انحراف ہے، گواہان معائنہ کے سوا اور بھی چند امور ہیں جن کا عمل ایسا ہی مستحکم ہوتا ہے، اور جن سے کسی واقعہ کے صدق یا کذب کا فیصلہ ہو سکتا ہے، صرف اس قدر فرق ہے کہ ہر واقعہ کے بارے میں کوئی معتبر گواہ معائنہ تصدیق کرے فوراً تسلیم کر لیا جاتا ہے، اور دوسری صورت میں راویوں کی کثرت اور تواتر سے اس کی صحت معلوم ہوتی ہے، لہذا جناب پیغمبر خدا کے زمانہ کے

واقعات کی تصدیق کے لیے یہی صورت لازم اور ممکن ہے کہ انسان نے اپنی عقلی صلاحیتوں کے ذریعہ کسی مذہب کا لحاظ کیے بغیر جو سچے اور مسلمہ قوانین شہادت مرتب کیے ہیں، ان ہی کی روشنی میں گواہوں کے بیان صدق کا امتحان کریں۔

رسول اکرم ﷺ کے اوائل عمر میں جو واقعات پیش آئے، سرولیم میور کے نزدیک ”ان کے بارے میں کامل اور ٹھیک بیان کی امید رکھنی بے فائدہ ہوگی“ اس اصول کو سرولیم، رسول اکرم ﷺ کے دور نبوت کے ابتدائی عرصہ تک وسعت دیتے ہیں جب کہ آپ ﷺ نے علانیہ دعوائے نبوت کیا، شرک سے ممانعت فرمائی، اور باشندگان مکہ سے لڑائی کے حالات پیدا ہوئے، وہ اپنے بیان سے یہ نتیجہ نکالتے ہیں کہ جناب پیغمبر خدا کے ان حالات کا ٹھیک اور قرار واقعی دریافت ہونا جب کہ انہوں نے عام شہرت حاصل نہیں کی تھی غیر ممکن ہے، لیکن بقول سرسید:

”سرولیم میور کا یہ فرضی اصول جو انہوں نے اپنی ذہانت سے ایجاد کیا ہے، اگر مان لیا جائے تو حضرت موسیٰ علیہ السلام اور حضرت عیسیٰ علیہ السلام کی اس سوانح عمر کی نسبت جو ان کی شہرت حاصل کرنے سے پہلے وجود میں آئی تھی کیا کیا جائے گا، کیا ان کی نسبت بھی کامل اور ٹھیک بیان کی امید رکھنی بے فائدہ ہوگی اور کیا ان حالات کا ٹھیک اور قرار واقعی دریافت ہونا غیر ممکن ہوگا؟..... ہم کو آنحضرت ﷺ کے تمام حالات زندگی میں ایک امر بھی ایسا نہیں دکھائی دیتا جس کی اصلیت آنحضرت ﷺ کی عمر کے غیر مشہور زمانہ کے کسی واقعہ کی صحت پر موقوف ہو، مگر حضرت موسیٰ علیہ السلام اور حضرت عیسیٰ علیہ السلام کے باب میں ایسا نہیں ہے، ان دونوں کی عمر کے تمام مشہور زمانہ کی اصلیت ان کی عمر کے غیر مشہور زمانہ کی صحت پر منحصر ہے، ہم کو کس طرح یہ یقین ہو سکتا ہے کہ وہ نامعلوم بچہ جس کو فرعون کی بیوی نے دریائے نیل میں ایک صندوق میں بہتا ہوا پایا تھا عمران کا حقیقی بیٹا تھا، جس کو تمام دنیا حضرت موسیٰ کہتی ہے، اور ہم کو کس طرح اس بات کا مکمل یقین ہو سکتا ہے کہ وہ بچہ جس کو ہم کلمۃ اللہ اور روح اللہ اور عیسائی اس کو ابن اللہ کے ناموں سے مخاطب کرتے ہیں اور جس کی نسبت یقین ہے کہ بن باپ

کے پیدا ہوا تھا داؤد کی نسل سے تھا، اور وہ وہی تھا جس کو اب عیسیٰ مسیح کے نام سے تعبیر کرتے ہیں، یہ دونوں امر جو موسوی اور عیسوی مذہب کی بنیاد ہیں ایسے اسرار سے بھرے ہوئے ہیں جن کا ثابت کرنا ایسا محال اور غیر ممکن ہے جیسا کہ دنیا میں کسی بھی محال اور غیر ممکن چیز کا ثابت کرنا۔“ (خطبات احمدیہ: ص ۳۷۵)

مسلمان تو حضرت موسیٰ و حضرت عیسیٰ علیہ السلام پر کامل ایمان رکھتے ہیں، لیکن سرو لیم میور کا اصول خود ان کے حق میں سخت مضر ہے جس سے ان کی اپنی مذہبی بنیادیں ہل جاتی ہیں، پھر یہ اصول شہادت کے مسلمہ قوانین کے بھی برخلاف ہے، جہاں تک رسول اکرم ﷺ کے ابتدائی واقعات کا تعلق ہے تو ”بہت سے برسوں کے گزرنے کے بعد“ ان کی روایت کا افسانہ بھی ناواقفیت اور جہالت پر مبنی ہے، اس لیے کہ:

”پیغمبر خدا ﷺ کے غیر مشہور زمانہ حیات کو اس قدر عرصہ نہیں گزرا تھا، زمانہ روایت میں بہت سے آدمی زندہ موجود تھے، جنہوں نے جناب پیغمبر ﷺ خدا کی پیدائش، ان کا بچپن، ان کا لڑکپن اور ان کی نوجوانی دیکھی اور گو بقول سرو لیم میور ”ان کا حافظہ اور خیال پیغمبر صاحب کی زندگی کے حالات کو بالخصوص ذہن نشین کرنے میں مصروف نہ تھا۔“ تاہم اس سے یہ نتیجہ نہیں نکلتا کہ وہ تمام چشم دید باتوں کو بھول گئے ہوں، برخلاف اس کے جب کہ ایک بے کس یتیم بچہ، ایک ایسا شخص جس کی نسبت تمام باشندگان مکہ میں سب سے کم یہ گمان ہو سکتا تھا کہ ان کے پڑوسیوں کی آنکھیں اس کی طرف متوجہ ہوں، اور ایسا غیر مشہور شخص وہ چال چلن اختیار کرے جو اپنی نوعیت میں نہایت جلیل القدر ہوا اور جو اس کے خاندان، اس کے ہمسایوں اور اس کے ہم وطنوں پر بالعموم شاق ہو تو قیاس کا تقاضہ ہے کہ ہر شخص جو اس سے قرابت رکھتا ہوگا اس کی زندگی کے غیر مشہور زمانے کے حالات اور خفیہ طرز معاشرت کی سخت چھان بین کرے گا، اور اس کی خفیہ معاشرت کے ہر واقعہ کا اسی طرح کے ان واقعات سے مقابلہ کرنے کا جوان سب کے روبرو واقع ہوئے ہیں، اور جن کی نسبت وہ سب معائنہ کے

گواہ ہوں۔“ (خطبات احمدیہ: ص ۳۷۶)

لیکن سرولیم میور اس دور سے متعلق کسی بھی طرح کی قباحت کو بناوٹ کی ایک بڑی علامت تصور کرتے ہیں، حالانکہ یہ اصول واضح طور پر مسلمہ قانون شہادت کے خلاف ہے، اور وہ نتیجہ جو انہوں نے عیسائیوں کے فن تحقیق کے قانون کو روایات اسلام پر جاری کر کے حاصل کیا ہے یہ ہے کہ بیہودہ قصوں کی ایک تعداد کثیر سے ان کا پیچھا چھوٹ جائے گا، جن میں کہ گندھے ہوئے بیان اور منجھے ہوئے کلام کی علامتیں کل کی تازگی کے ساتھ موجود ہوں ص، لیکن بقول سرسید، سرولیم کا یہ اصول پیغمبر خدا ﷺ کے زمانہ غیر مشہور پر ٹھیک ٹھیک صادق نہیں آتا، اور جب کبھی کوئی ایسی روایت بیان کی جاتی ہے جس میں کہ تمام جزوی علامتیں کل کی تازگی کے ساتھ موجود ہوں اور امتداد زمانہ کی وجہ سے غیر ممکن ہوتی ہیں، تو اس بنا پر جو شبہ ہوتا ہے، راوی کی نسبت ہوتا ہے کیونکہ اس کو تفصیل یاد رہی نہ مضمون روایت کے بارے میں کیونکہ اس کا صحیح ہونا غیر ممکن نہیں، اور اسی لیے اس سے یہ نتیجہ پیدا ہوتا ہے کہ اگر جامعین روایت کے نزدیک، قواعد کی روشنی میں راوی کا چال چلن ہر طرح درست ثابت ہو، اس کے حافظ پر اعتماد ہو، اور ان واقعات کے یاد رہنے کا بھی امکان ہو تب مضمون روایت کے صحیح تسلیم کر لینے میں کچھ شک و شبہ باقی نہیں رہتا۔ (ایضاً: ص ۳۷۸)

دور نبوت کے اہل کفر کے بارے میں

مکہ میں دور نبوت، بلکہ فتح مکہ سے پہلے تک کے زمانہ نبوت کو بھی سرولیم نے اپنے قیاس و تخمین کا نشانہ بنایا ہے، جس کا خلاصہ یہ ہے کہ مکہ اور مدینہ کے کفار یا تو ایمان لا چکے تھے یا وہاں سے نکال دیے گئے تھے، اور اب کوئی ایسا شخص وہاں نہ رہا تھا جو ان کے بارے میں نیک طرفہ بیانات، بے بنیاد اتہامات اور مبالغہ آمیز الزامات کی تردید کرتا، اور چونکہ خود رسول اکرم ﷺ ان پر لعنت کیا کرتے تھے تو کب ممکن تھا کہ کسی مسلمان کو ان کی حمایت کی جرأت ہوتی، اور اسی وجہ سے اہل روایت بھی کفار سے نفرت کرتے تھے، اور مورخین ہمیشہ اس شہادت پر جو ان کے خلاف ہوتی تھی آنکھ لگائے رہتے تھے، لیکن سرولیم کا یہ اعتراض نہ صرف یہ کہ باد ہوائی ہے، بلکہ اس سے خود ان کے مسلمہ عقائد اور اصولوں کی بھی مخالفت لازم آتی ہے، بقول سرسید:

”صاحب موصوف کا یہی قول اور انبیاء علیہم السلام اور ان کے تبعین پر بھی صادق آتا ہے، خصوصاً اس زمانے پر جب کہ حضرت موسیٰ علیہ السلام نے نہایت بے رحم لڑائیوں کے بعد تمام کفار کو نیست و نابود کر دیا تھا اور جب کہ قسطنطین اعظم کے زور سے تمام لوگوں نے عیسائی مذہب قبول کر لیا تھا، مگر ہم اس امر کو اس کتاب کے پڑھنے والوں کے منصفانہ رائے پر چھوڑتے ہیں، اور یہ سوال کرتے ہیں کہ آیا یہ ممکن ہے کہ نیکی، ایمان داری اور صداقت کے کل آثار یعنی قانون قدرت کے وہ بیش بہا جوہر جو انسان کے قوائے اخلاقی کا مادہ ہیں، لاکھوں ذی فہم اشخاص کے سینوں سے یکنخت محو ہو گئے ہوں، اور وہ سب یک دل، یک زبان ہو کر بدترین افعال کی طرف مائل ہوئے ہوں، یعنی دروغ گوئی اور واقعات کی غلط بیانی کی طرف جو ان سب کے روبرو واقع ہوئے ہوں، اور جن کو ان سب نے با چشم خود مشاہدہ کیا ہو، یہی امر یعنی ان واقعات کے گواہان معائنہ کی تعداد کا ہزاروں اور لاکھوں کو پہنچنا ان واقعات میں غلط بیان کی عدم امکان کا ثبوت ہے۔“ (خطبات احمدیہ: ص ۳۷۹)

ہوس مادی کا الزام

سرو لیم میور اپنے تعصب اور جوش میں عجیب و غریب باتیں تراشتے چلے گئے ہیں، وہ یہ لکھتے ہیں کہ ”محمد ﷺ صاحب کی صحبت میں راوی کی ہوس نے بار پایا“ کیونکہ پیغمبر ﷺ کے نام کے ساتھ شرافت و حرمت وابستہ تھی، اور ان کی دوستی حصول مارج اور عزت کا سبب تھی، اور ”اس ہوس نے محمد ﷺ صاحب کے کسی فرضی الہام یا معجزہ سے تعلق پیدا کرنے اور وحی میں مذکور ہونے کی سب سے بڑی ممکن الحصول عزت کا امکان پیدا کر دیا تھا جو خلاف فطرت واقعات کے ایجاد مبالغہ کا باعث ہوئی، اور روایات میں غلط بیانی کا سبب بنی“ اس موقع پر سرسید نے جو جواب دیا پڑھنے کے لائق ہے، وہ تحریر فرماتے ہیں کہ:

”جب کوئی مصنف ایسے میلان رائے اور تعصب کی وجہ سے بالکل طرف دار بن جائے تو اس میں کوئی چارہ نہیں، یہ کس طرح خیال میں آسکتا ہے کہ کسی مذہب کے

ابتدائی زمانہ کے معتقدین جو اپنے مذہب پر سچا اعتقاد رکھتے ہوں اور جن کے دلوں کے مخفی کونوں میں بھی یہ اعتقاد ہو کہ پیغمبر ﷺ خدا کی سنت کی پیروی ہماری نجات کا یقینی اور محفوظ راستہ ہے، اور ان کے احکام سے سرتابی کرنا گمراہی کا موجب ہے، یہ کس طرح ممکن ہے کہ ایسے پاک اور پرہیزگار آدمی سب کے سب اپنے نبی کے فرمانے کو بالائے طاق رکھ کر اور اپنی مقدس کتاب کے احکام اور نصائح سے آنکھ بند کر کے دروغ گوئی، فریب دہی اور ریاکاری میں یکتخت مبتلا ہو گئے ہوں، خلاصہ یہ کہ ہر طرح کی بد اعمالیاں اور گناہ ان سے سرزد ہوئے ہوں، بطور مثال کسی مذہب کو لو، ہندو مذہب کو، بدھ مت مذہب کو، دیگر مشرک مذاہب کو یہودی مذہب کو عیسوی مذہب کو اور اس کے بہت سے فرقوں کیتھولک، پروٹسٹنٹ، یونی ٹیرین، ٹرنٹیٹیرین، ویزولینز پپٹسٹ، جمپرز، مورمنز، وغیرہ کو تو تم ان میں سے ہر مذہب کے ابتدائی زمانہ کے معتقدین میں نیکی، صداقت، ایمان داری، راست بازی، سرگرمی، راسخ الاعتقادی اور جان نثاری کی بو پاؤ گے، اور اپنے نبی کے احکام اور اپنے مذہب کے قوانین سے انحراف کرنے کے خیال ہی سے ان کو خائف اور ہراساں پاؤ گے، ہم کو اپنے بیان کی تائید اور تصدیق کے لیے ہزاروں مثالوں میں سے صرف ایک ہی مثال کافی ہوگی، اور وہ یہ ہے کہ جب زید بن ثابت رضی اللہ عنہما سے حضرت ابو بکر رضی اللہ عنہ نے قرآن کے منتشر اجزاء کو ایک جگہ جمع کرنے کے لیے فرمایا: تو کچھ عرصہ تک زید بن حارث خوف کے مارے عالم سکوت میں رہے، اور پھر جب ہوش و حواس درست ہوئے تو حضرت ابو بکر رضی اللہ عنہ سے خوف اور غصہ اور بے صبری کے جوش میں سوال کیا کہ ایسے کام کی جو خود پیغمبر ﷺ خدا کی موجودگی میں نہیں کیا گیا، آپ کیوں کر جسارت کرتے ہیں، اس طرح کی ہزاروں مثالوں کی موجودگی میں یہ بات کس طرح ذہن میں آ سکتی ہے کہ لوگوں نے جو پیغمبر خدا سے اس قدر خوف اور ان کی اس قدر تعظیم کرتے تھے، اور جو بجز صداقت کے اور کسی چیز کو نہیں جانتے تھے، فوراً ہی (سرو لیم کی بیان کردہ) برائیوں

کے اختیار کرنے میں اپنے آپ کو ذلیل و خوار کر دیا ہو، اور ایسے ایسے گناہ عظیم ان سے سرزد ہوئے ہوں۔“ (خطبات: ص ۳۸۱)

موضوع روایات کو خارج کیے جانے کی وجہ

راویوں کے عدم اعتبار یا بہت سی روایتوں کے بالکل ہی بے اصل ہونے کی وجہ سے محدثین نے اپنی کتابوں میں بہت سی روایتوں کو درج نہیں کیا، یا ان کو موضوع اور جعلی قرار دے کر نظر انداز کر دیا ہے، سرولیم میور نے ان کے بارے میں بھی اپنے قیاسی گھوڑے دوڑائے ہیں، اور تعصب کی وجہ سے ان روایتوں کے خارج کیے جانے کی عجیب توجیہ کی ہے، چنانچہ وہ لکھتے ہیں کہ ”وہ روایتیں جو عہدہ شہادت پر مبنی اور مسلم تھیں، اس لیے کہ اوائل اسلام میں مشہور عموماً بے اعتبار بالکل خارج ہو گئیں، کیونکہ ان سے محمد صاحب کی تحقیر یا کسی فاسد عقیدہ کی تائید معلوم ہوئی۔“ پھر وہ کہتے ہیں کہ اس معاملہ کو اس قدر کامل طور سے ثابت کرنا جیسا کہ مقامات گزشتہ کو ثابت کیا گیا غیر ممکن ہے، کیونکہ اب ہم کو ان روایتوں کا جو اوائل میں ترک کر دی گئیں کچھ پتہ نہیں معلوم ہوتا،

سر سید نے میور کے ”ایک طول طویل بیان کا خلاصہ“ درج کرنے کے بعد تفصیل کے ساتھ اس کا جائزہ لیا ہے، ان کے خیال میں سرولیم میور کے مذکورہ بالا بیان سے ”صریح طور پر یہ ثابت ہوتا ہے کہ وہ کوئی محققانہ تحریر نہیں ہے، بلکہ ایک مخالف مذہب کی تحریر ہے، اور ایسے طرز میں لکھی گئی ہے جو ایک متعصب مخالف کے مناسب اور موزوں ہے، جو اپنے بیانات، اپنی زبان اور جائز تحقیق کی رعایت میں محتاط نہیں ہے، اور جو اپنے مذہب کے سوا اور مذاہب کی باتوں اور بالخصوص اس مذہب کی باتوں پر جس سے اس کے مذہب کو کسی طرح پر مضرت پہنچی ہو، نہایت حقارت اور بے اصل شبہ کی نظر سے دیکھتا ہے، اگر ہم سے ایسے بے موقع اور غیر معتدل بیانات کی نظیر طلب کی جائے تو ہم ان سخت اور کفر آمیز کلمات کا حوالہ دیں گے جو یہودی حضرت عیسیٰ علیہ السلام اور ان کے مذہب کے بارے میں استعمال کیا کرتے تھے، سرولیم میور کہتے ہیں کہ ”روایتیں جو عہدہ شہادت پر مبنی تھیں، کیونکہ اوائل اسلام میں مشہور تھیں عموماً بے اعتبار یا کل خارج ہو گئیں، کیونکہ ان سے محمد صاحب کی تحقیر یا کسی فاسد عقیدہ کی تائید معلوم ہوئی۔“ مگر اس کے جواب میں سر سید فرماتے ہیں:

”یہ کیسا غلط بیان ہے اور یہ کیسی عجیب بات ہے کہ جس امر کو وہ خود اس قدر اور گھمنڈ کے ساتھ صاف اور بے الگ زبان میں بیان کرتے ہیں، گویا کہ وہ درحقیقت ایک مسلم تاریخی واقعہ ہے، اور شک و شبہ کی کوئی گنجائش نہیں رکھتا، اس کی نسبت کوئی سند نہیں پیش کرتے، بلکہ صرف اس قدر کہہ کر ہی اس کو طے کرنا چاہتے ہیں کہ ”اس کو کامل طور سے ثابت کرنا..... غیر ممکن ہے، کیونکہ اب ہم کو ان روایتوں کو جو اوائل میں ترک کر دی گئی تھیں کچھ پتہ معلوم نہیں ہوتا۔“ کیا اس طرح پر دلیل لانا تعصب کا اثر نہیں ہے، جب کہ سرولیم میور کا یہ بیان صحیح بھی نہیں ہے، کیونکہ وہ تمام اتہامات اور تحقیر کے الفاظ جو مشرکین اور یہود آخضر ﷺ کی نسبت استعمال کیا کرتے تھے مسلمانوں کی کتابوں میں بلکہ خود قرآن مجید میں بھی بیان ہوئے ہیں، اور کوئی بات نہ خارج کی گئی ہے، اور نہ مخفی کی گئی، رہی یہ بات کہ مسلمانوں کی روایات میں اختلافات واقع ہوئے تھے، ہم تسلیم کرتے ہیں، مگر ان سے وہ بیجا اسباب منسوب کرنے سے جو سرولیم میور صاحب نے بیان کیے ہیں، اعتماد کے ساتھ انکار کرتے ہیں۔“

(خطبات احمدیہ: ص ۳۸۴)

ڈاکٹر اسپرنگر کے ساتھ سرولیم کی ہم نوائی

ان مستشرقین نے ایک اور بے اصل قصہ کو خوب خوب ہوا دی ہے، جو کسی معتبر سند کے بغیر ایک کتاب مواہب لدنیہ میں درج ہو گیا، مگر مستشرقین کو روایت کے معیار یا اس کی صحت کے امکان سے کچھ بحث نہیں ہوتی، اور اپنے تعصب کی وجہ سے ایسی روایت کو کسی تحقیق اور چھان بین کے بغیر ہی اچک لیتے ہیں، اور سادہ لوح عوام کو فریب دینے کی کوشش شروع کر دیتے ہیں، چنانچہ ڈاکٹر اسپرنگر سورۃ النجم کے حوالہ سے بیان کرتے ہیں کہ ”محمد ﷺ صاحب نے قریش کے بتوں اور معبودوں کی نہایت تعریف کی، اور ان کو تسلیم کر لیا، اور جب وہ سجدہ میں گئے قریش نے بھی سجدہ کرنے میں ان کا اتباع کیا“ اس تمام قصہ کی صحت کو وہ مصنف مواہب لدنیہ سے منسوب کرتے ہیں، سرولیم میور نے اس قصہ کو نقل کرنے کے بعد لکھا ہے کہ بظاہر ایک خوب معتبر قصہ موجود ہے،

جس سے محمد ﷺ صاحب کا کفار مکہ کے ساتھ ایک عارضی موافقت اور مصالحت کرنا ثابت ہوتا ہے وہ اس کے لیے واقدی اور طبری کا حوالہ بھی درج کرتے ہیں۔

مواہب لدنیہ کے مولف نے اس ”مضمون“ سے متعلق تمام مختلف روایتوں اور علماء کے خیالات کو یکجا جمع کر دیا ہے، جس کو سرسید نے پوری تفصیل کے ساتھ اپنی کتاب میں درج کیا ہے، اس روایت کو خاص اور اہم جزیہ ہے کہ رسول اللہ ﷺ کی زبان سے بتوں کی تعریف میں ”تلك الغرانیق العلیٰ وان شفاعتھن الترجیٰ“ کا فقرہ منسوب کیا گیا ہے، اور یہ روایت خود صاحب مواہب لدنیہ کے الفاظ میں تین مسندوں سے مروی ہے جن کا سلسلہ آنحضرت ﷺ تک نہیں پہنچا، پھر مواہب لدنیہ کے مولف یہ بھی لکھتے ہیں کہ ”جب مشرکوں کو یہ بات معلوم ہوئی کہ پیغمبر خدا ﷺ نے یہ لفظ نہیں فرمائے تھے تو انھوں نے پہلے سے بھی زیادہ دشمنی اختیار کی۔“

(خطبات احمدیہ: ص ۹۶-۳۹۵)

مواہب لدنیہ کے مولف کو بھی اس روایت کے کئی سلسلوں کو دیکھ کر غلط فہمی ہوئی ہے، چنانچہ ان کا خیال یہ ہے کہ ”جو لوگ ایسی روایتوں کو جن کا سلسلہ آنحضرت ﷺ تک نہ پہنچا ہو صحیح تصور نہیں کرتے، وہ بھی اس کے متعدد ہونے کے سبب ان کو تسلیم کر لیں گے، مگر سرسید نے مواہب لدنیہ کی مذکورہ بالا تصریحات کی روشنی میں اس کی تردید کی ہے، وہ لکھتے ہیں کہ:

”یہ بیان اس کا محض غلط ہے جو روایتیں کہ اس باب میں ہیں، اور جو خود اس نے بیان کی ہیں باہم مختلف ہیں، اور ایک دوسرے سے مختلف روایتوں کی نسبت یہ نہیں کہا جاسکتا کہ اس کے متعدد سلسلے ہیں، اور مرسل روایتیں یعنی جس کا سلسلہ آنحضرت ﷺ تک نہ پہنچا ہو، مگر اس کو متعدد لوگوں نے بیان کیا ہو، سند اور اعتبار کے قابل نہیں جب تک کہ اس کی تائید کے لیے کوئی روایت مستند موجود نہ ہو، مزید یہ کہ وہ روایت قرآن مجید کی مخالف نہ ہو، لیکن جب کوئی روایت مذکورہ بالا روایت کی طرح قرآن مجید کے احکام کے خلاف ہو، اور جب کہ وہ جناب پیغمبر ﷺ کے ان تمام حالات کے خلاف ہو جو شرک مٹانے اور خدائے واحد کی عبادت کرنے سے متعلق ہیں، اور جب کہ وہ

اسلام کے اصلی اصولوں سے اتفاق نہ رکھتی ہیں، پھر ایسی مشتبہ اور مختلف ہو جس کا مدار صرف اس بات پر ہو کہ وہ الفاظ کس نے کہے تھے، اور کہنے والا بھی واضح نہ ہوا ہو تو ایسی روایت از روئے انصاف کس طرح ان قواعد میں داخل ہو سکتی ہے جن میں اس روایت کو داخل کرنے کی مصنف ہوا مواہب لدنیہ نے کوشش کی ہے، وہ لوگ بھی جو اس حرکت کے حامی ہیں اس بات کا صاف صاف اقرار کرتے ہیں، اور اعتقاد رکھتے ہیں کہ اس کی تائید میں کوئی کافی ثبوت اور کوئی قابل اعتماد سند نہیں ہے۔“

(خطبات احمدیہ: ص ۳۹۵)

اصل واقعہ جیسا کہ سرسید نے وضاحت کی ہے یہ ہے کہ ”جناب پیغمبر ﷺ کی زندگی میں ایک ایسا زمانہ گزرا ہے جب آپ مکہ میں تشریف رکھتے تھے، کفار مکہ آنحضرت ﷺ کے ساتھ نہایت جفا اور بے رحمی سے پیش آتے تھے اور اپنے وحشیانہ بغض سے ہر نئے ڈھنگ سے آنحضرت ﷺ کو ایذا اور تکلیف دیتے تھے، وہ جناب پیغمبر خدا کے وعظ میں خلل انداز ہونے کے کسی موقع کو ہاتھ سے نہیں جانے دیتے تھے، نماز پڑھتے وقت تنگ کرتے، اور جب آپ خدائے واحد کی حمد و ثنا بیان فرماتے تھے تو مشرکین بھی جھوٹے معبودوں کی تعریف کیا کرتے تھے، پس مذکورہ بالا روایت سے جو منصفانہ نتیجہ برآمد ہوتا ہے وہ صرف اس قدر ہے کہ جب آنحضرت ﷺ سورہ نجم پڑھ رہے تھے، تو کفار مکہ حسب عادت مخل ہوئے اور اپنے بتوں کی تعریف کی اور یہ کہا: ”تلك الغرانیق العلیٰ وان شفاعتھن الترجیٰ“ اور جب پیغمبر ﷺ خدا نے سجدہ کیا مشرکین نے بھی اپنے بتوں کو سجدہ کیا، مشرکین میں اس بات پر اختلاف ہوا کہ وہ جملہ کس نے کہا، کچھ عجب نہیں کہ مشرکین یہ سمجھے ہوں کہ وہ جملہ پیغمبر خدا ہی نے فرمایا تھا، مگر ان کو بہت جلد معلوم ہو گیا کہ پیغمبر خدا نے وہ جملہ نہیں کہا (جیسا کہ خود صاحب مواہب لدنیہ نے نقل کیا ہے) اور اس لیے مشرکین آنحضرت ﷺ سے اور زیادہ دشمنی پر آمادہ ہو گئے، اس وقت کے مسلمان ہرگز یہ یقین نہیں کر سکتے تھے کہ آنحضرت ﷺ نے وہ جملہ فرمایا ہو اور کہنے والا بھی متعین اور واضح نہیں ہوا، اس لیے انھوں نے کہا یہ بات شیطان نے کہی تھی، اس کے بعد جب روایات کے بیان کرنے اور

لکھنے کی نوبت آئی تو مسلمان عالموں میں اختلاف ہوا، جو لوگ شیطان کے زیادہ معتقد تھے اور اس بات پر یقین کرتے تھے کہ شیطان پیغمبروں کے کلام میں اس طرح اپنا کلام ملا سکتا ہے کہ پیغمبر ہی کی زبان سے نکلتا ہوا معلوم ہو، انہوں نے کہا کہ پیغمبر ہی کی زبان سے وہ لفظ نکلے تھے، کیونکہ شیطان نے وہ لفظ ملا دیے تھے، مگر دونوں فریق اس بات کو تسلیم نہیں کرتے کہ پیغمبر خدا نے وہ لفظ کہے تھے، بایں ہمہ اس میں کچھ شک نہیں کہ جناب رسول ﷺ خدا کے اصحاب میں سے کسی نے ان الفاظ کا کسی بھی پیغمبر ﷺ خدا کی زبان مبارک سے نکلتا نہیں خیال کیا، کیونکہ کوئی روایت ایسی نہیں جس سے معلوم ہو کہ ان صحابہ میں سے جو اس وقت ایمان لا چکے تھے کس نے اس بات کو بیان کیا ہو، بلکہ کسی نے صحابہ میں سے اور نہ کسی نے کبار تابعین میں سے اس کو بیان کیا ہے، یہی بے سرو پا روایتیں ہیں جن کا ذکر طبری، واقدی اور ابن اسحاق نے اپنی کتابوں میں کیا ہے۔

(خطبات احمدیہ: ص ۹۸-۳۹۶)

سرو لیم کے خیال میں روایت کے معتبر ہونے کے لیے ایک عجیب قاعدہ

روایات کے معتبر قرار دینے کے لیے سرو لیم میور نے ایک اور قاعدہ ایجاد کیا ہے، وہ کہتے ہیں کہ ”جب کسی روایت میں محمد صاحب“ کی تحقیر کے کلمات ہو مثلاً بعد ہجرت اگر ان کے تابعین میں سے کسی نے بے ادبی یا ان کے دشمنوں نے گستاخی کی ہو، یا کار خیر میں ناکام ہونا، یا کسی واقعہ یا عقیدہ میں اصول اور منشاء اسلام سے اختلاف اور انحراف پایا جائے تو اس کے تسلیم کرنے کی دلیلیں قوی ہیں، کیونکہ یہ قیاس میں نہیں آتا کہ روایتیں ایجاد کر لی جائیں، یا ایجاد ہو کر محمد ﷺ صاحب کے تابعین میں رواج پاسکیں۔“

مگر سرسید کے خیال میں ”در حقیقت کسی روایت کی صحت کو ثابت کرنے کا یہ ایک عجیب طرز ہے۔“ وہ فرماتے ہیں کہ کیا ہم کو ان تمام روایات کو صحیح اور مستند مان لینا چاہیے جن کو مخالفین اسلام نے وضع کیا، یا اسلام کے نام پر گھڑ لیا تھا، اور جن کو مسلمان عالموں نے اپنی کتابوں میں اسی غرض سے نقل کیا ہے کہ ان کو تردید کریں، اور ان کو موضوع اور بے اصل ثابت کر دیں، یا وہ کسی غلطی کے سبب سے مسلمانوں میں رواج پا گئی تھیں، اور جن کی نسبت علماء نے تحقیق کی اور بتایا کہ یہ روایتیں

ملحدوں اور کافروں کی پھیلائی ہوئی روایتیں ہیں، دراصل یہودیوں نے اور بالخصوص عیسائیوں نے اس قسم کی بیہودہ روایتیں اور قصے آنحضرت ﷺ کی نسبت اس حاسدانہ ارادہ سے کہ نئے مذہب اور اس کے بانی پر عیب لگائیں، اختراع کر لی تھیں، اس لیے ان مذکورہ بالا وجوہ سے مسلمانوں کی کتابوں میں مذکور ہونا ان کی صحت کی دلیل نہیں رکھتی، تعجب یہ ہے کہ سرولیم میوران روایات کے معتبر ہونے کی یہ دلیل بیان کرتے ہیں کہ ”قیاس میں نہیں آتا کہ یہ روایات بنالی جائے یا گڑھ لیے جانے کے بعد تبعین محمد صاحب ﷺ رواج پاسکیں۔“ ان کی یہی دلیل ہر اس بات کی کافی دلیل ہے کہ وہ روایتیں جھوٹی اور مخالفین اسلام اور یہودیوں اور عیسائیوں کی ایجاد کردہ ہیں۔

(خطبات احمدیہ: ص ۳۹۹)

سرولیم میور نے اسلامی روایات میں اختراع اور جعل سازی ثابت کرنے کے لیے مضحکہ خیز طریقے اختیار کیے ہیں ان میں سے ایک کا نام انھوں نے تلون آمیز اختراع رکھا ہے، اور پھر اس کی مثالیں بھی ذکر کرتے ہیں، مثلاً ان ہی کے بقول بیس ہزار گواہ تو یہ بیان کرتے ہیں کہ محمد صاحب ﷺ خضاب کیا کرتے تھے، اور خضاب کی دوا کا نام بھی بتاتے ہیں، بعض صرف اسی قدر دعویٰ نہیں کرتے کہ ہم نے بچشم خود اس امر کو پیغمبر صاحب کی زندگی میں دیکھا تھا، بلکہ انھوں نے آپ کی وفات کے بعد وہ بال جن پر رنگ محسوس ہوتا تھا، کبھی خضاب نہیں کیا، اور ان کو خضاب کرنے کی ضرورت ہی نہ تھی، کیونکہ ان کے سفید بال اس قدر تھوڑے تھے کہ شمار میں آسکتے تھے۔“

(ایضاً ص ۴۰۰)

لیکن خضاب کے بارے میں راویوں کے اس اختلاف سے یہ کیسے ثابت ہو گیا کہ بیان واقعہ میں کسی جعل سے کام لیا گیا ہے، جب کہ معمولی غور و فکر سے اختلاف کی اصل وجہ اور واقعہ کی اصلیت سمجھ میں آسکتی ہے، چنانچہ سرسید احمد خاں لکھتے ہیں کہ:

”اس میں کچھ شک نہیں کہ جناب پیغمبر خدا ﷺ کے سفید بال نہایت تھوڑے تھے (بخاری وغیرہ کی روایت کے مطابق حضور ﷺ کی داڑھی اور سر مبارک میں صرف ۷۱ سترہ بال سفید تھے) آنحضرت ﷺ نے تمام عمر کبھی خضاب نہیں لگایا جو لوگ

ہمیشہ حاضر باش رہتے تھے، ان کا یہی بیان ہے اور چونکہ بال سفید ہونے سے پہلے اکثر بھورے ہو جاتے ہیں اس لیے جن لوگوں نے ان بھورے بالوں کو دیکھا تو یہ خیال کیا کہ خضاب کیے ہوئے ہیں، اور ان ہی بھورے بالوں سے استدلال کرتے ہوئے آنحضرت ﷺ کا خضاب کرنا بیان کیا، خضاب کی دوا کا ذکر کسی معتبر حدیث میں نہیں ہے، بلکہ اس چیز کا ذکر ہے جس کو پیغمبر ﷺ صاحب غسل کے وقت اپنے سر پر مل لیتے تھے، پس ہر شخص سمجھ سکتا ہے کہ ان روایات کا اختلاف مذکورہ بالا سبب سے قدرتی طور پر خود بخود ہو گیا، اس کو دیدہ و دانستہ میں بناوٹ نہیں کہا جاسکتا، ان کو بھی اس قسم کی اور روایتوں کو جن کا ذکر سرولیم میور نے اپنی کتاب کے حاشیہ میں کیا ہے متناقض یا بناوٹی روایتیں نہیں کہا جاسکتا۔“ (خطبات ص ۴۰۱)

رسول اکرم ﷺ کی انگشتری مبارک کے بارے میں بھی سرولیم نے یہی طریق استدلال اختیار کیا ہے، ان کے خیال میں خاتم نبوی کے باب میں عقیدہ یا خاندان کا کوئی مفاد ایسا نہ تھا جس کی وجہ سے جانب داری کے رجحانات پیدا ہوتے لیکن پھر بھی اس سے متعلق روایتوں میں جو تناقض ہے سرولیم کے نزدیک وہ صرف جعل اور اختراع کا نتیجہ ہے، ”ایک فریق یہ کہتا ہے کہ پیغمبر صاحب ﷺ نے اپنے معجزات پر مہر لگانے کی ضرورت کی وجہ سے خالص چاندی کی ایک انگوٹھی بنوائی تھی، دوسرے فریق کا یہ کہنا ہے کہ خالد بن سعید نے اپنے لیے ایک لوہے کی انگوٹھی جس پر چاندی کا خول چڑھا ہوا تھا بنوائی اور محمدؐ نے اس انگوٹھی کو پسند کر کے اپنے پاس رہنے دیا ایک تیسری روایت یہ ہے کہ اس انگشتری کو عمرو بن سعد حبش سے لائے تھے، چوتھی روایت یہ ہے کہ معاذ بن جبل رضی اللہ عنہما نے اس مہر کو اپنے لیے یمن میں کھدوایا تھا، اور بعض روایتوں میں یہ ہے کہ محمد ﷺ صاحب اس انگشتری کو سیدھے ہاتھ میں پہنا کرتے تھے، اور کچھ روایتوں میں ہے کہ بائیں ہاتھ میں کچھ روایتوں سے یہ معلوم ہوتا ہے کہ مہر کا رخ اندر کی طرف رہتا تھا بعض میں یہ ہے کہ باہر کی طرف رکھتے تھے، بعض روایتوں سے یہ ثابت ہوتا ہے کہ اس مہر پر صرف صدق اللہ منقش تھا اور دوسری روایتوں سے یہ واضح ہوتا ہے کہ ”محمد رسول اللہ“ نقش تو سرولیم کے بقول ”یہ سب روایتیں

ایک ہی انگشتی کی طرف اشارہ کرتی ہیں، کیونکہ یہ متواتر بیان کیا گیا ہے کہ محمد ﷺ صاحب کی وفات کے بعد اسی انگشتی کو ابو بکر، عمر اور عثمان رضی اللہ عنہما نے بھی زیب انگشت کیا تھا، اور عثمان رضی اللہ عنہ کے ہاتھ سے چاہ غریس میں گر پڑی تھی، ایک روایت یہ بھی ہے کہ پیغمبر ﷺ صاحب یا ان کے خلفائے راشدین نے کوئی بھی انگشتی نہیں پہنی تھی، (ایضاً ص ۲۰۲) سرو لیم میور نے روایات میں تضاد ثابت کر کے انھیں پر فریب طریقے سے اصل حقیقت ہی کو مشتبه بنانے کی کوشش کی ہے اس سے ان کی زنگ خوردہ طبیعت کا راز فاش ہو جاتا ہے، جس پر سر سید احمد خاں یہ تبصرہ کرتے ہیں:

” (سرو لیم میور نے) جس طبیعت سے ان روایتوں کو بیان کیا ہے، وہ نہایت افسوس کے قابل ہے، یہ بیان سرو لیم میور کا کہ ”یہ سب روایتیں ایک ہی انگشتی کی طرف اشارہ کرتی ہیں“ محض غلط ہے، اور جو دلیل اس کی بیان کی ہے وہ اس سے بھی زیادہ غلط ہے، کیا یہ ممکن نہیں کہ چاندی کے خول کی انگشتی کو کسی دیکھنے والے نے چاندی کی انگوٹھی خیال کیا ہو، چاندی کی انگوٹھی علیحدہ اور خول کی انگوٹھی علیحدہ ہو، کیا یہ بات ممکن نہیں ہے کہ معاذ بن جبل رضی اللہ عنہما والی انگوٹھی پر ”صدق اللہ“ اور جناب پیغمبر خدا ﷺ کی بنوائی ہوئی انگوٹھی پر محمد رسول اللہ ﷺ کندہ ہو؟ کبھی آنحضرت ﷺ نے انگوٹھی کو سیدھے ہاتھ میں پہنا ہو، اور کبھی لٹے ہاتھ میں، اور کبھی اس طرح پہنا ہو کہ مہر کا رخ اندر کی طرف ہو اور کبھی باہر کی طرف اس انگوٹھی کو آنحضرت ﷺ اور خلفائے راشدین میں ہمیشہ اور ہر وقت پہنے نہیں رہتے تھے، جس شخص نے ان کو ایسی حالت میں دیکھا اس نے بیان کیا کہ کبھی انگوٹھی نہیں پہنی تھی، سرو لیم میور نے چونکہ غلطی سے یادداشتہ ان سب روایتوں کو ایک ہی انگشتی سے متعلق خیال کیا ہے، اس لیے اپنی دلیل میں کسی تفصیل کے بغیر یہ بیان کرتے ہیں کہ وہی انگشتی صحابہ تک پہنچی تھی، حالانکہ وہ صرف وہی انگشتی تھی جس پر ”محمد رسول اللہ“ کندہ تھا، پس ان روایتوں میں کوئی تضاد نہیں، لیکن بڑے افسوس کی بات ہے کہ سرو لیم میور نے اپنے فرضی خیالات کو اس قدر آزادی دے دی ہے کہ جس سے وہ حجت و برہان کی صراط

مستقیم سے منحرف ہو گئے، اور اسلام سے متعلق ہر چیز کو جو کیسی ہی سادہ اور قرین قیاس کیوں نہ ہو وہ شک و شبہ کی نظر سے دیکھنے پر مائل ہو گئے، اور ان کو وہ جعل سازی اور ایجاد اور اختراع وغیرہ کہہ کر بدنام کرتے ہیں، سر ولیم میور کو ان کی تجربہ کاری کی وجہ سے اس حقیقت سے باخبر ہونا چاہیے تھا کہ وہ بیانات جن کی تائید میں کوئی دلیل و ثبوت نہ ہو، ہمیشہ اس مقصد کی خرابی کا باعث ہوئے ہیں، جس کی حمایت کی (ان کے پادریوں کی جانب سے) ان سے توقع کی گئی ہو۔“ (خطبات احمدیہ: ص ۴۰۳)

اسلامی روایات میں عیسائیوں کے ”مقدس جھوٹ“ کی تلاش

عیسائیوں کے یہاں مذہبی روایات کا زیادہ تر دارو مدار اس ”مقدس جھوٹ“ پر ہے جس کا اعتراف خود انہوں نے کیا ہے، اور اس کے کچھ شواہد کا تذکرہ آئندہ صفحات میں بھی کیا جائے گا، تعجب کی بات یہ ہے کہ سر ولیم میور نے اسلامی روایات میں بھی ”مقدس جھوٹ“ کی جستجو کی ہے، اور اس بارے میں انہوں نے اسلامی روایات کو ان کے اصل مفہوم سے ہٹا کر اپنی مذہبی روایات کے معیار سے قریب تر لانے کی ”سعادت“ حاصل کی ہے، مگر قواعد تصنیف میں اس قدر انحراف کو دیکھ کر ہر صحیح الدماغ اور ذی ہوش شخص کو یقینی طور پر ملال ہوگا کہ وہ دین اسلام پر الزام تراشی کرتے ہوئے یہ فرماتے ہیں کہ ”مقدس جھوٹ“ کی رسم اصول اسلام سے منحرف نہیں ہے، دینیات اسلام کی رو سے بعض حالتوں میں فریب روا ہے، خود پیغمبر ﷺ صاحب نے اپنے احکام ذریعہ اس عقیدہ کی ترغیب دی ہے، کہ بعض مواقع پر جھوٹ بولنا جائز ہے۔“ پھر وہ یہ بھی بیان کرتے ہیں کہ ”مسلمانوں کے یہاں عام عقیدہ یہ ہے کہ ۴ چار موقعوں پر جھوٹ بولنا جائز ہے، کسی شخص کی جان بچانے کے لیے..... صلح و اتفاق کرانے کے لیے، عورت کی ترغیب کے واسطے اور سفر یا کسی خاص مہم کے موقع پر“ سر ولیم ان چار موقعوں کے لیے اپنے خاص انداز میں مثالیں بھی پیش کرتے ہیں، چنانچہ ان کے خیال میں ”اول کی نسبت تو پیغمبر ﷺ صاحب کی صریح منظوری موجود ہے۔“ وہ لکھتے ہیں کہ ”عمار بن یاسر رضی اللہ عنہما کو کفار مکہ نے بہت اذیت پہنچائی اور اسلام سے انکار کرنے پر انہوں نے رہائی پائی، پیغمبر ﷺ صاحب نے اس فعل کو پسند کیا، اور فرمایا کہ اگر وہ پھر ایسا کریں تو پھر اسی طرح

انکار کر دینا۔“ (واقعی ص ۱/۲، ۲۲۷) ایک اور روایت خاندان یاسر میں چلی آتی ہے، اور وہ یہ ہے کہ مشرکین نے عمار کو پکڑ لیا، اور جب تک کہ ان سے محمد ﷺ صاحب کی مذمت اور اپنے معبودوں کی تعریف نہ کرائی، ان کو نہ چھوڑا جب وہ پیغمبر ﷺ صاحب کے پاس آئے، اور انہوں نے حال پوچھا تو کہا کہ یا نبی اللہ بڑی خرابی کی بات ہوئی، جب تک کہ میں نے آپ کی مذمت اور ان کے معبودوں کی تعریف نہ کی مجھ کو: پھوڑا، پیغمبر صاحب نے پوچھا کہ تمہارے دل کا کیا حال ہے تو جواب دیا کہ ایمان میں مستقل اور مطمئن ہے، تب محمد ﷺ صاحب نے فرمایا کہ اگر وہ پھر ایسا کریں تو پھر یہی کہہ دینا، محمد ﷺ صاحب نے یہ بھی فرمایا کہ عمار کا جھوٹ ابو جہل کے سچ سے بہتر ہے۔“

سرولیم میور کی اس نکتہ چینی کے جواب میں سرسید کو شیکسپیر کا یہ قول یاد آ گیا کہ ”دیکھو کہ ایک سادہ قصہ کس طرح تم کو دھوکہ دیتا ہے۔“ اس کے بعد وہ اس ”نکتہ چینی“ کا تجزیہ کرتے ہیں:

”اول تو ان روایتوں کی جن کو سرولیم میور نے بیان کیا ہے معتبر سند درکار ہے، دوسرے جن الفاظ میں موصوف نے مضمون کو بیان کیا ہے وہ درست اور ٹھیک نہیں ہیں، سرولیم دونوں موقعوں جھوٹ بولنے کے جواز کسی کا جان بچانا بیان کرتے ہیں، اول تو یہی غلط ہے، جو روایتیں انہوں نے بیان کی ہیں، ان کے مطابق ان پر لازم تھا کہ ”اپنی جان بچانا لکھتے“ اور اس بے دھڑک اور جرأت آمیز بیان کے بجائے سرولیم کو لازم تھا کہ تمام شرطیں قیدیں اور مواقع جو ”سچ“ سے اس طرح انحراف کو جائز ٹھہراتے ہیں، واضح کر دیتے، جس فریب دہ اور عیب دار پوشاک میں سرولیم نے اس مضمون کو آراستہ کیا ہے، اگر وہ اتاری جائے تو جائز، منصفانہ وسیل اور صحیح اصول و مقدمات کے ذریعہ یہ نتیجہ نکلے گا کہ اگر اہل کفر بے رحم، اور جفا کار لوگ جبر و اذیت یا قتل کی دھمکی سے کسی آدمی سے اس چیز کا انکار کرائیں جس کو وہ اپنے دل سے، اپنے ایمان سے برحق سمجھتا ہو اور جس پر ایسی مصیبت میں بھی وہ یقین رکھتا ہو تو ایسے وقت میں اپنے انکار سے وہ سزائے ارتداد کا ہرگز مستحق نہیں ہوگا۔“ (خطبات احمدیہ: ص ۴۰۵)

وہ عہد و پیمان جن کی تکمیل و توثیق ظلم اور جبر کے زور سے کی گئی ہو ان سے انحراف کا جواز

سرسید کے الفاظ میں ”فرانس اول بادشاہ فرانس کی مشہور معروف نظیر سے بھی ثابت ہوتا ہے، اس بادشاہ کو چارلس خامس نے چنک پادیا، ۱۵۲۵ء میں قید کر کے ماڈرڈ کے ذلت آمیز صلح نامہ پر بزور منظوری حاصل کر کے دستخط کرا لیے تھے، بادشاہ فرانس نے اس قید سے چھوٹے ہی زور و زبردستی کا عذر ظاہر کر کے اپنے قول و قرار پر قائم رہنے سے انکار کیا، اور پوپ کلیمنٹ سابع نے اس کو اس جبریہ حلف سے بری کر دیا۔“

سرسید ظلم، اور جبر سے لیے ہوئے ”عہد و پیمان“ کی وضاحت کرتے ہوئے یہ بھی بیان فرماتے ہیں کہ ”آدمی کے افعال میں جرم اور بے جرمی کا مدار نیت اور اختیار پر ہوتا ہے، اور اس بنا پر تمام لوگ افعال کو نیک و بد قرار دیتے ہیں، کیا وہ کلمات اور حرکات جو کسی شخص سے اس کو اذیت دے کر اور قتل کی دھمکیوں کے بعد زبانی طور پر یا تحریر کی صورت میں حاصل کر لیے گئے ہوں، اسی قدر سزا کے مستحق ہوں گے، جیسے کہ اس آدمی کے کلمات اور حرکات جو کسی جبر اور زبردستی کے بغیر اس سے سرزد ہوئے ہوں، سرسید نے اس موقع پر یہ بھی واضح کر دیا ہے کہ:

”یہ اصول جس سے اسلام کی پاکیزگی اور سچائی ظاہر ہوتی ہے، اور جو محض ایک بے خطا اصول اور قدرتی فطرت کا سچا نمونہ ہے، اور جس کو سر ولیم میور نے قابل اعتراض انداز اور خراب صورت میں پیش کیا ہے، قرآن مجید میں صاف اور سادہ طریقہ سے یوں، بیان کیا گیا ہے کہ ”جس نے خدا کے ساتھ کفر کیا، ایمان لے آنے کے بعد سوائے اس آدمی کے جو مجبور کیا گیا ہو اور اس کے دل، ایمان مطمئن ہو، اور جس نے کفر سے اپنے دل کو مطمئن کر لیا، تو اُن پر خدا کا غصہ ہے، اور ان پر بڑا عذاب ہے (نحل: ۱۰۸) اس آیت پر فقہاء نے غور کیا ہے اور دو صورتیں بیان کی ہیں، اول عزیمت کی، یعنی آدمی اہل کفر کی طرف سے اذیتوں، تکلیفوں اور قتل کے خوف کے باوجود ظاہر میں بھی اسی سچ پر قائم رہے، جس پر وہ ایمان رکھتا ہے، دوم رخصت کی صورت یعنی اس صورت میں اس کو یہ اجازت ہے کہ اس ایمان کا انکار کر دے جس کی تصدیق اس کے دل میں موجود ہے، اور اس طرح وہ دشمنوں کی ایذا سے اپنے آپ کو بچالے، یہ عجیب

بات ہے کہ اس صاف اور سیدھی بات سے سرولیم میور نے وہ ”مقدس جھوٹ“ ثابت کرنا چاہا ہے جس کا رواج عیسائیوں میں تھا، پھر انہوں نے اپنے مقصد اور مفہوم کے لیے یہ چند الفاظ ”کسی کی جان بچانے کے لیے“ کافی سمجھے، جو گمراہ کن ہیں، جب کہ قرآن میں بھی جو اپنی فصاحت اور اختصار میں بے مثل ہے اس مفہوم کو بیان کرنے کے لیے ایک پوری آیت درکار ہوتی ہے۔ (خطبات ۲۰۷)

دوسرا موقع جواز کذب کا بقول سرولیم میور وہ ہے جب کہ کوئی شخص صلح و آشتی کرانا چاہے اور جس روایت سے انہوں نے یہ استدلال کیا ہے اس کا انگریزی میں ترجمہ کیا ہے اور اس کے معنی یہ بیان کیے ہیں کہ ”وہ شخص جو دو شخصوں کے مابین صلح کرائے اور ان کے رفع نزاع کے لیے کلمات خیر کہے جھوٹا نہیں ہے، گو وہ کلمات جھوٹ ہوں۔“ مگر سرسید کے نزدیک:

”یہ ترجمہ جو سرولیم میور نے کیا ہے محض غلط ہے، اصل حدیث جو بخاری اور مسلم میں ہے اور جس کو مشکوٰۃ میں بھی نقل کیا گیا ہے ہم بحسنہ اس کو درج کرتے ہیں، اس کا صحیح ترجمہ یہ ہے کہ ام کلثوم نے کہا: رسول خدا ﷺ نے فرمایا کہ:

ليس الكذاب الذي يسلح بين الناس فيقول خيرا وينمي خيرا.

(متفق علیہ)

”وہ شخص جھوٹا نہیں ہے جو آدمیوں کے درمیان صلح کرا دے، پس بھلی بات کہے اور بھلائی پہنچا دے۔“

قاضی بیضادی نے اس حدیث کی شرح اس طرح کی ہے کہ ”وہ اس کے پاس ایسی باتیں پہنچا دے جن کو سن کر وہ مان جائے اور اپنی شرکی باتوں کو چھوڑ دے۔“

سرولیم میور کی عربی دانی کا خیال کر کے ہم کو افسوس ہوتا ہے کہ وہ بجائے اس کے کہ خود اصل حدیث پر غور کرتے اور خود اس کا صحیح ترجمہ کرتے، انہوں نے کپتان ای۔ این میتھیو کے غلط ترجمہ مشکوٰۃ کو اختیار کیا، اور کپتان میتھیو نے دانستہ یا نادانستہ کیسی غلطی کی ہے کہ الفاظ ”گو وہ کلمات دروغ ہوں“ اپنے ترجمے میں بڑھا دیے، جب کہ وہ

الفاظ حدیث میں نہیں ہیں۔

ہمارے مذہب میں اگر کوئی شخص کسی ماجرے کے حالات پورے پورے نہ بیان کرے اور قصداً کسی بدینتی سے اس ماجرے کی کوئی بات کہے اس پر بھی کذاب کا لفظ بولتے ہیں، اس لیے جناب پیغمبر خدا ﷺ نے فرمایا کہ اگر صلح کروانے کی حالت میں صرف اچھی ہی باتوں کا تذکرہ کرے تو وہ کذابوں میں داخل نہیں، یعنی جو سزا ایسے شخص کے لیے ہے جس نے بدینتی سے کچھ باتوں کو چھوڑ دیا ہے، اس سزا کا مستحق یہ آدمی نہ ہوگا جس نے صلح کی غرض سے صرف اچھی باتوں کا تذکرہ کیا ہو۔“ (خطبات احمدیہ: ۴۰۸)

تیسرا اور چوتھا موقع جس میں سرولیم میور اسلام میں جھوٹ بولنا جائز قرار دیتے ہیں وہ ہے کسی عورت کو ترغیب دینے میں یا سفر یا مہم میں، کسی عورت کو ترغیب دینے کے الفاظ بھی سخت گمراہ کن ہیں، جب کہ سرولیم میور کی مراد ”اپنی بیوی کو ترغیب دینے“ اور اس کی دل داری کرنے سے ہے، وہ لکھتے ہیں کہ تیسرے موقع کے لیے ”ہمارے پاس ایک افسوس ناک نظیر موجود ہے کہ محمد صاحب ﷺ نے ماریہ قبطیہ کے معاملہ میں اپنی (دوسری) ازواج سے جھوٹے وعدے کرنے کو معیوب نہ سمجھا۔“ اور چوتھے موقع کی مثال یہ دی ہے کہ پیغمبر صاحب ﷺ کا معمول تھا کہ ”ترتیب مہمات کے وقت (تبوک کی مہم کو مستثنیٰ کر کے) اپنے اصلی مدعا کو پوشیدہ رکھتے تھے، اور کسی سمت غیر کی جانب روانگی کا عزم مشتہر کر دیتے تھے“ سرسید نے ان دونوں موقعوں کو جو وضاحت کی ہے وہ درج ذیل ہے:

سرولیم میور نے تیسرے موقع کی جو نظیر پیش کی ہے وہ محض غلط ہے، کوئی صحیح روایت اس معاملہ میں قابل اعتبار موجود نہیں ہے، اور حدیث کی معتبر کتابوں میں اس کے بارے میں ایک لفظ بھی نہیں پایا جاتا، اور چونکہ بنیاد کے استحکام اور ضعف ہی سے اوپر کی عمارت کے استحکام اور ضعف کا حال کھل جاتا ہے، پس کوئی بات قابل اعتبار نہیں ہو سکتی، جب تک کہ اس روایت کی صحت کا جس پر وہ مبنی ہو، کافی ثبوت نہ ہو۔

”ترتیب مہمات کے وقت غیر سمت کو عام کرنے کی تائید میں بھی کوئی معتبر روایت نہیں

ہے، لیکن اگر ہم اس کو صحیح بھی تسلیم کر لیں تو کیا سرولیم میور تو انین جنگ سے بھی واقف نہیں ہیں جو اس پر نکتہ چینی کرتے ہیں؟ جب تک کہ کسی فریق سے اعلان جنگ نہ ہو جائے اس وقت تک کوئی ایسا کام کرنا جس سے طرف ثانی کو دھوکہ ہو، بلاشبہ اخلاق اور صداقت کے خلاف ہے، لیکن جب جنگ کا اعلان اور اشتہار دے دیا جائے تو اس وقت کوئی ایسا حیلہ کرنا جس سے فریق ثانی مغلوب ہو اور اس سے اپنے عزائم اور جنگی منصوبوں کو مخفی رکھنا صداقت کے خلاف نہیں ہے۔“ (خطبات ص ۴۰۹)

اسلامی روایات میں ”مقدس جھوٹ“ کی جستجو کے لیے سرولیم میور نے جاں فشانی کی ہے، سرسید احمد خاں اس کی وجہ بیان کرتے ہوئے فرماتے ہیں کہ تعجب یہ ہے کہ سرولیم میور اس الزام کو جو عیسائی مذہب پر قدیم سے چلا آتا ہے، مذہب اسلام پر عائد کرنا چاہتے ہیں، مقدس جھوٹ کا تو مسلمانوں کو خواب میں بھی خیال نہیں آیا ہوگا، کیونکہ صدق حقیقی قرآن کا لب لباب اور جوہر ہے، اور سچائی اس کی ہر سطر میں نمایاں ہے، جب کہ ”مقدس جھوٹ“ کا تصور قرآنی سچائی کے برخلاف ایک دوسری چیز ہے، اصل بات یہ ہے کہ یہودیوں اور عیسائیوں کے یہاں جیسا کہ تاریخ میں ہے، صاف صاف ثابت ہوتا ہے، ارکان مذہبی میں ایک رکن ”مقدس جھوٹ“ بھی تھا، اور ہم کو تعجب ہے کہ مقدس پال حواری اس گناہ تو کیا سمجھتا، برا بھی نہیں جانتا تھا، اس بات کو عیسائی عالموں نے خود مقدس پال کے اس کلام سے ثابت کیا ہے کہ ”اگر میرے جھوٹ کے سبب خدا کی سچائی ظاہر ہوئی اور اس کی بزرگی زیادہ ہو، تو کس لیے میں گناہ گار گنا جاتا ہوں۔“ (پال کا خط رومیوں کو باب ۳ درس ۷) سرسید تاریخی کتابوں میں سے اس مقدس جھوٹ کا جو عیسائیوں میں رائج تھا، ذکر کرتے ہوئے یہ بھی بتلاتے ہیں کہ ”کرشچین میتھالوجی ان فیلڈ“ نامی کتاب میں یہ وضاحت کی گئی ہے کہ ”کلیسا کا شریف اور راست باز فرزند موشیم جس کی سند اور تسلیم شدہ سچائی پر پادریوں نے کبھی شبہ نہیں کیا، وہ اس بات کی تصدیق کرتا ہے کہ پیردان، افلاطون و فیثا غورث کا یہ اصول تھا کہ صدق و پرہیزگاری کی صفات کو ترقی دینے کی غرض سے دھوکہ دینا یا بوقت ضرورت جھوٹ کا استعمال کرنا جائز ہی نہیں، بلکہ مستحسن ہے، حضرت عیسیٰ علیہ السلام سے بہت پہلے ہی مصر کے یہودی پیردان افلاطون

وفیثا غورث سے یہ اصول سیکھ چکے تھے جیسا کہ بے شمار تحریروں سے کسی حجت اور اعتراض کے بغیر یہ بات ثابت ہو چکی ہے، عیسائیوں میں یہ غلطی دونوں راستوں سے درانداز ہوئی، چنانچہ ان کے یہاں نامی گرامی اشخاص کی طرف بے شمار کتابوں کو غلط طور پر منسوب کیے جانے سے یہ بات اب کوئی راز نہیں رہی موشیم کے بیان کے مطابق صرف دوسری صدی ہی میں بے شمار انجیلیں اور خطوط گڑھے گئے، اور دوسروں کی طرف غلط طریقہ سے منسوب کر دیے گئے، چوتھی صدی میں دینی مقاصد کی ترقی کے لیے دھوکہ اور مقدس جھوٹ پچھلے زمانوں سے بھی بڑھ گیا تھا، کسوبن نے یہ لکھا ہے کہ ”دین عیسوی کے ابتدائی زمانہ میں مجھے یہ معلوم کر کے رنج ہوا کہ بہت سے لوگ کلام ربانی میں اپنی طرف سے باتیں ملا دینے کو ناموری سمجھتے تھے، صرف اس لیے کہ ان کے نئے عقیدوں کو عقلاء کفار (غیر مسیحی فضلاء) گوش دل سے سنیں گے، (کرشچین میتھالوجی ان فیلڈ اص ۸۲-۸۰) اسی کتاب میں یہ بھی ہے کہ جب کبھی یہ معلوم ہوتا کہ انجیل کی کوئی بات دین داروں یا ملکی حاکموں کے اغراض کے موافق نہیں ہے تو اس میں ضروری تبدیلیاں اور تحریفات کر لی جاتیں، اس کے علاوہ طرح طرح کے اور مقدس جھوٹ اور جعل سازیاں جو رائج تھیں، ان کو بہت سے پادریوں نے جائز قرار دیا تھا، (ایضاً ص ۵۲) اسی کتاب میں یہ بھی صراحت کی گئی ہے کہ ”اول کی تین صدیوں کے لحاظ سے ہم کو اپنے دین کی صحیح تاریخ کا کچھ علم نہیں، اور جو کچھ علم ہے وہ نہایت خراب اور بگڑے ہوئے ذریعوں سے حاصل ہوتا ہے، کیونکہ ان روایتوں اور حکایتوں کے بیان کرنے والے جو اس زمانہ میں گزرے تھے ذرا بھی اعتبار کے قابل نہیں ہیں، یہ محض مقدس جھوٹ اور جعل ساز یوں کی وجہ سے مشہور ہیں، مگر ان موردی کرتبوں اور ہنروں میں بھی یوسی بیس بشپ قیصر یہ ان سے بھی سبقت لے گیا، وہ خود فخریہ بیان کرتا ہے کہ ”جس سے ہمارے دین کی عظمت اور نام آوری بڑھے میں نے بیان کر دیا ہے اور جو اس کی تحقیر و تذلیل کی طرف مائل ہو، میں نے سب چھوڑ دیا ہے (ایضاً ص ۶۶) مندرجہ بالا مثالوں کو نقل کرنے کے بعد سرسید نے مقدس جھوٹ کے بارے میں یہ رائے دی ہے کہ:

(دور اول عیسائی مورخین) کی تحریروں میں ایک عجیب ملاوٹ پائی جاتی ہے، جسمانی خواہش اور خوف ایمانی کے درمیان غلبہ حاصل کرنے کی مضحکہ خیز کوششیں..... اور

انجیل کے بے شرمانہ تحریفات اور تصرفات کی مدد سے کلیسائے روم نے عجیب و غریب بیہودگیوں اور بدعتوں کا ایک جم غفیر پھیلا دیا تھا، جس نے اخلاق کی بنیاد کو کھوکھلا کر دیا، انھوں نے اس مقولہ کی تلقین کو جو موسیٰ کے الفاظ میں یہ کہ ”دھوکہ دینا اور جھوٹ بولنا جب کہ ان سے مطالب دین ترقی پذیر ہوں، کار ثواب ہے“ کچھ تعجب کی بات نہیں ہے کہ اس بے قید اصول نے دروغ گوئیوں اور جعل سازیوں کے چشمے کا دہانہ کھول دیا جس کا پانی ابتدائے دین عیسوی کی سرزمین پر طوفان کی طرح چھا گیا، اور جس نے ان فریبوں اور باطنی صفات کو رواج دیا، جو اس زمانہ میں عیسائیان رومن کیتھولک کی بدنامی کا سبب ہیں، (دور اول کے یہ عیسائی مورخین) اور اول سے آخر تک ان کے سوانح نگار کفر آمیز سفلیگی عقیدہ میں خوش فہمی تعصب اور فریب دہی کے حامی تھے، اس کے باوجود پطرس حواری کے جانشینوں نے ایسے لوگوں کو پاک اور مقدس لوگوں کی فہرست میں جگہ دی ہے۔

سرو لیم میور کے لیے یہ مناسب تھا کہ مذکورہ بالا حالات کو دھیان میں رکھتے ہوئے اسلام پر مقدس جھوٹ کا الزام لگانے کی بے جا طور پر کوشش نہ فرماتے، اسلام سرتاپا صدق ہے، وہ نہایت درجہ کی سچائی اور راست بازی کا دین ہے، اور اسی حیثیت سے اس کو یہ حق ہے کہ دوسرے دینوں پر جن میں کسی نہ کسی قدر جھوٹ کی آمیزش پائی جاتی ہے، اپنی فوقیت اور برتری کے لیے دعوے دار ہو۔“ (خطبات ص ۳۱۳)

اختلاف قرأت، قرآن اور بائبل میں

بخاری و مسلم کی روایت ہے کہ رسول اللہ ﷺ نے فرمایا: قرآن سات حرفوں پر اترا ہے، جس طرح آسان ہو پڑھو،۔“ اختلاف قرأت، فن تجوید قرآن کی ایک اصطلاح ہے جس کے سمجھنے میں عیسائی مصنفوں کو سخت دھوکہ ہوا، اور وہ سمجھتے ہیں کہ جس طرح بائبل (عہد عتیق اور عہد جدید کی کتابوں) میں اختلاف قرأت ہے، اسی طرح قرآن مجید میں بھی اختلاف قرأت ہے، حالانکہ یہ دونوں بالکل مختلف ہیں، اور جو اسباب عہد عتیق اور عہد جدید میں مختلف قرأتوں کے پیش آتے ہیں،

ان میں اور قرآن مجید کی قرأت سب سے میں زمین و آسمان کا فرق ہے، اگر ہم قرآن مجید کی قرأت سب سے یا اختلاف قرأت کی ان ہی معنوں میں لیں جن معنوں میں عیسائیوں نے لیا ہے تو یہ بات واضح طور پر کہی جاسکتی ہے کہ ہم مسلمانوں کے قرآن مجید میں اس قسم کا اختلاف قرأت سرے سے پایا ہی نہیں جاتا، مسلمانوں میں اختلاف قرأت کی تمام صورتیں صحیح اور درست ہیں، لیکن بائبل کے اختلاف قرأت کی نوعیت بقول رورنڈ مسٹر ہارن یہ ہے کہ دو یا زائد مختلف قرأتوں میں سے صرف ایک ہی قرأت صحیح ہو سکتی ہے اور باقی کاتب کی عمداً تحریفات یا غلطیاں ہوں گی۔ "وہ عہد عتیق اور عہد جدید میں اختلاف قرأت کے درج ذیل اسباب بیان کرتے ہیں:

(۱)..... ناقلوں کی چوک اور غلطیاں

(۲)..... جن نسخوں سے نقل کیا گیا ہے ان میں پہلے سے سقم اور غلطیوں کا پایا جانا۔

(۳)..... کسی معتبر سند کے بغیر کاتبوں کی طرف سے متن کی عبارت میں اصلاح کی خواہش

(۴)..... وہ تحریفات جو کسی فریق کے حصول مدعا کے لیے قصداً کی گئی ہوں۔

بائبل میں اختلاف قرأت کی مندرجہ بالا صورتوں میں سے کوئی ایک صورت بھی قرآن کے اختلاف قرأت کی اصطلاح سے تعلق نہیں رکھتی، قرآن مجید میں اختلاف قرأت کی ایک صورت جو دور اول میں پائی گئی تھی وہ یہ تھی کہ لوگوں نے جتنا قرآن رسول اللہ ﷺ سے سنا، مختلف سورتیں یا آیتیں وہ اپنی بیاضوں میں چمڑوں کے ٹکڑوں پر یا اور دوسری چیزوں پر بغیر کسی ترتیب کے لکھ لیا کرتے تھے، لیکن چونکہ قرآن کی تلاوت کا رواج تھا، تراویح میں پورا قرآن پڑھا جاتا، قرآن کے حافظ موجود تھے، اور رسول اللہ ﷺ کی ہدایت کے مطابق قرآن کی سورتوں اور آیتوں میں ترتیب طے شدہ تھی، اس لیے حضرت ابو بکر صدیق رضی اللہ عنہ کے زمانہ خلافت میں تمام صحابہ کی رائے سے حافظوں اور دوسری تحریروں کی مدد سے، حضرت زید بن ثابت رضی اللہ عنہما کی نگرانی میں قرآن کو ایک جگہ میں مرتب کر لیا گیا، اس لیے نامکمل بیاضوں کی وجہ سے جس میں ادھر ادھر بے ترتیب آیتیں لکھی ہوئی تھیں، قرآن کی سورتوں اور آیتوں میں ناواقفیت کی بنا پر اب بے ترتیبی کا امکان ختم ہو گیا، اور جب حضرت عثمان رضی اللہ عنہ کے عہد میں زید بن ثابت رضی اللہ عنہما کے جمع کیے ہوئے قرآن مجید کی نقلیں مسلمانوں

میں تقسیم کردی گئیں تو اختلاف قرأت کی مذکورہ بالا نوعیت کا نام و نشان بھی باقی نہیں رہ گیا۔ دنیا کی ہر ایک زبان کی طرح عرب کے مختلف قبیلوں میں بھی بعض لفظوں کا تلفظ کئی طرح کیا جاتا تھا، قرآن مجید کی سات قرأتوں کا مطلب یہ ہے کہ ایسے الفاظ کو مختلف قبیلے اپنے اپنے تلفظ کے مطابق پڑھ سکتے ہیں، لیکن جہاں تک قرآن مجید کی کتابت کا تعلق ہے، تحریر کی حد تک الفاظ قرآن کے تلفظ کا یہ اختلاف بھی قریب قریب معدوم ہو گیا ہے، چنانچہ سرسید احمد لکھتے ہیں کہ:

”قریش کے تلفظ کو سند قرار دینے میں کامیابی ہوئی ہے، قریش ہی کے لہجہ اور زبان میں قرآن مجید نازل ہوا تھا، اور اسی لہجہ اور زبان میں جناب پیغمبر خدا ﷺ اس کو پڑھا کرتے تھے، لیکن چونکہ اس زبان میں بعض حروف ایسے ہیں جن کا تلفظ دوسرے قبیلوں سے ادا نہیں ہو سکتا تھا، اس سبب سے اس اختلاف سے بالکل پیچھا نہیں چھوٹا، مثلاً اگر ہم کسی ایک عجمی اور کسی بدو اور کسی تربیت یافتہ عرب کو قرآن پڑھتے ہوئے سنیں تو فوراً پہچان لیں گے کہ یہ اختلاف اب بھی موجود ہے، مگر یہ اختلاف صرف قرآن مجید پڑھنے میں محسوس ہوگا نہ کہ اس کے املا میں اور اسی لیے وہ اختلاف ضبط تحریر میں نہیں آ سکتا، اس کا اندازہ کرنے کو ان لوگوں سے قرآن مجید کے سننے کی ضرورت ہے۔“ (خطبات ص ۴۳۵)

حاضر و غائب صیغوں یا اعراب و ابواب کا اختلاف جو پایا جاتا ہے وہ بھی رسول اللہ ﷺ سے منقول ہے، اور پھر چند ہی جگہوں میں سے جس سے قرآن مجید کے اصلی مطلب یا احکام میں کوئی بنیادی فرق نہیں پڑتا، اور قرآن مجید کے حاشیوں میں ان کو بھی ذکر کیا گیا ہے اور تفسیروں میں ان پر پوری بحث موجود ہے، اس لیے:

جیسا کہ ہم بیان کر چکے ہیں، ان اختلافات سے قرآن مجید کے اصلی معنی اور مقصد پر کچھ اثر نہیں پڑتا، اور جو الزام عیسائیوں پر اپنی کتابوں میں تحریف کرنے کا ہے اس قسم کا الزام مسلمانوں پر قرآن کی آیات میں تصرف کرنے اور کمی بیشی کرنے کا یا آیتوں کو چھپا ڈالنے کا عائد نہیں ہو سکتا، علم ادب کی یہ شاخ جو قرآن مجید کی عبارت پڑھنے

سے تعلق رکھتی ہے اور جس کا نام علم تجوید ہے، اس پر بہت سی کتابیں لکھی گئی ہیں اور علماء نے شرح و سطر سے اس کی شرحیں لکھی ہیں۔“ (ایضاً ص ۲۳۶)

ناسخ و منسوخ کے بارے میں

حالات اور موقع و محل کی مناسبت سے احکام شریعت میں تبدیلی انبیائے کرام کے ذریعہ بحکم خداوندی ہر زمانہ میں ہوتی رہی ہے، اس تبدیلی کو نسخ کہتے ہیں، حکم اول کو منسوخ اور حکم ثانی کو ناسخ کہا جاتا ہے، فقہائے اسلام کے یہاں ناسخ و منسوخ کے مفہوم میں مزید وسعت پیدا کر دی گئی، مثلاً انہوں نے دیکھا کہ قرآن مجید کی ایک آیت میں کسی معاملہ کی نسبت ایک عام حکم ہے، اور پھر کوئی خاص آیت ان کو ایسی ملی جس سے اس عام حکم میں کسی حالت میں استثناء پایا جاتا تھا، تو انہوں نے اس خیال سے کہ وہ پہلی آیت اپنی عمومیت پر باقی نہیں رہی اس کو منسوخ اور دوسری آیت کو اس کا ناسخ قرار دیا، حالانکہ یہ صرف ایک فرضی اصطلاح ہے، اور بقول سرسید احمد خاں فقہاء نے یہ رائے اپنے مسائل کے استنباط کے طریقوں کو آسان بنانے کے لیے اختیار کی ہے، مگر اس سے یہ بات کہ درحقیقت قرآن مجید میں ناسخ و منسوخ ہے لازم نہیں آتی۔

قرآن مجید کی آیت فسخ اور فقہاء کی اصطلاح ناسخ و منسوخ کو نہ سمجھنے کی وجہ سے عیسائی عالموں نے دانستہ یا نادانستہ غلطی کی ہے، اور ان کو صریح مغالطہ ہوا ہے جس کا اندازہ درج ذیل جملوں سے ہوتا ہے:

”مرضی الہی کے دائمی اور کامل اندازے کے بجائے قرآنی آیات محمد ﷺ کی سمجھ کے مطابق مرتب ہوئی تھیں، ہر وحی ان کی حکمت عملی یا خواہش کے مناسب ہے، اور آیتوں کا تناقض اس وسیع قول کے ذریعہ رفع ہو گیا کہ کسی پہلی آیت میں کسی پچھلی آیت سے تبدیلی یا ترمیم ہو گئی ہے۔“ (گبن)

”اگرچہ تنسیخ کا آسان عقیدہ قرآن میں تسلیم کیا گیا ہے، مگر مسلمان اس اجتماع ضدین میں تطبیق کی تابہ امکان کوشش کرتے ہیں، تاہم مجبوراً ان کو اعتراف کرنا پڑا ہے کہ کم سے کم دو سو پچیس ۲۲۵ آیتیں منسوخ ہیں۔“ (سرولیم میور)

سر سید احمد خاں ناسخ و منسوخ کی تشریح کرتے ہوئے یہ بھی واضح کرتے ہیں کہ عیسائی عالموں نے ان لفظوں کی حقیقت سمجھنے میں غلطی کی ہے، وہ یہ سمجھتے ہیں کہ ناسخ آیتوں نے منسوخ آیتوں کو اس وجہ سے کہ ان میں کچھ نقص یا کسی قسم کا اشتباہ تھا، بیکار کر دیا ہے، مگر ان کا یہ خیال غلط ہے، مسلمانوں میں تو اس بات پر ایمان رکھنا ایک مذہبی فریضہ ہے کہ خدا تعالیٰ علام الغیوب ہے، یعنی اس کو ماضی، حال اور مستقبل کا یکساں علم ہے، اس لیے اگر یہ سمجھا جائے کہ خدا تعالیٰ کے پہلے حکم میں کوئی نقص تھا جو بعد کو ظاہر ہوا، اور پھر دوسرا حکم دیا گیا تو اس کا مطلب یہ ہوگا کہ خدا تعالیٰ کے کمال علمی میں نقص تھا، اور ایسا عقیدہ اسلام کی رو سے کفر ہے، اس لیے مسلمانوں میں ناسخ و منسوخ کا مطلب وہ نہیں ہے جو عیسائی علماء سمجھتے ہیں۔

ناسخ و منسوخ کے ایک معنی تو یہ ہیں کہ زمانہ اور حالات میں تبدیلی کی وجہ سے انبیاء کی شریعتوں میں بھی تبدیلی کی گئی، جس کی مثالیں بائبل میں بھی ملتی ہیں، مثلاً حضرت موسیٰ علیہ السلام کی شریعت سے پہلے ایک مرد اپنی بیوی کی زندگی میں اس کی بہن یعنی اپنی سالی سے شادی کر سکتا تھا، حضرت موسیٰ علیہ السلام نے اس حکم کو منسوخ کر دیا، اور فرمایا: کہ کوئی آدمی اپنی بیوی کی زندگی میں اس کی بہن سے شادی نہیں کر سکتا، لیکن اس کے مرنے کے بعد کر سکتا ہے، حضرت موسیٰ علیہ السلام نے مرد کو کامل اختیار دیا تھا کہ جب چاہے اپنی بیوی کو طلاق دے دے، اور گھر سے باہر نکال دے، اس حکم کو بقول عیسائیوں کے حضرت عیسیٰ علیہ السلام نے تبدیل کر دیا اور حکم دیا کہ مرد اپنی بیوی کو کسی صورت سے طلاق نہیں دے سکتا جب تک کہ اس نے کسی سے زنا نہ کیا ہو، آنحضرت ﷺ نے بھی طلاق دینے کو مرد کے اختیار میں رکھا، لیکن یہ قید لگائی کہ اگر کسی شدید ضرورت اور معقول وجہ کے بغیر شوہر طلاق دے گا تو وہ ایک گناہ کا مرتکب ہوگا، ناسخ و منسوخ کی اس تشریح کی روشنی میں قرآن مجید کی آیتوں پر لفظ منسوخ کا اطلاق نہیں ہو سکتا، کیونکہ اس کے بعد کوئی ایسی شریعت نازل نہیں ہوئی اور نہ نازل ہوگی، البتہ پچھلی شریعتیں منسوخ ہوئیں، مگر اس مفہوم میں نہیں جو عیسائیوں کے یہاں جانا جاتا ہے، یعنی خدا کے علم میں تغیر یا نقص واقع نہیں ہوا، بلکہ نئے حالات اور نئی ضرورتوں کی وجہ سے اس نے نیا حکم دیا، اور پچھلی شریعت خدا کے علم میں پچھلے زمانہ ہی کے لیے تھی، قرآن مجید کی آیت ﴿مَا يَوْدُ الَّذِينَ

كَفَرُوا مِنْ أَهْلِ الْكِتَابِ... مَا نَنْسَخُ مِنْ آيَةٍ أَوْ نُنسِهَا... قَدِيرٌ ﴿البقرہ: آیت ۹۹-۱۰۰﴾ سے کسی طرح یہ نتیجہ نہیں نکلتا کہ قرآن مجید کی ایک آیت دوسری آیت کو منسوخ کرتی ہے، بلکہ اس میں صاف طور پر اہل کتاب کا ذکر ہے، جن کی شریعت کے احکام میں شریعت محمدی سے کسی قدر کمی و بیشی ہوگئی ہے، ان کے بارے میں خدا نے فرمایا: کہ ہم جس آیت یعنی اہل کتاب کی شریعت کے کسی حکم کو منسوخ کرتے یا بھلاتے ہیں تو اس سے بہتر یا اسی کے مانند حکم بھیج دیتے ہیں۔

ناسخ و منسوخ کے دوسرے معنی، ایک فقہی اصطلاح کے طور پر ہیں اور فقہاء کی اس اصطلاح کا اطلاق قرآن و حدیث پر بھی ہوتا ہے، لیکن اس مفہوم میں نہیں جو عیسائی سمجھتے ہیں، قرآن مجید اور احادیث نبوی میں ایسے احکام ہیں جن کا تعلق ایک ہی معاملہ سے ہے، مگر وہ احکام مختلف حالات اور مواقع پر صادر ہوئے ہیں، جب وہ حالت باقی نہیں رہتی تو اس حکم کی تعمیل واجب نہیں رہتی، اور دوسرا حکم جو تبدیل شدہ حالت کے مطابق ہو، نافذ ہو جاتا ہے اگرچہ پہلے حکم کو منسوخ اور دوسرے کو نسخ کہیں گے، لیکن حقیقت یہ ہے کہ اگر پہلی حالت پھر واپس آجائے تو اس کا حکم بھی دوبارہ نافذ کرنا ہوگا، نہ کہ دوسرا حکم، مثلاً جب شراب کی ممانعت ہوئی تو آنحضرت ﷺ نے سبز رنگ کے پیالوں کے استعمال کو بھی جن کا خاص طور پر عربوں میں رواج تھا ممنوع قرار دیا، مگر جب یہ حکم سب لوگوں کو معلوم ہو گیا اور شراب پینے کا رواج بھی ختم ہو گیا تو آپ نے ان پیالوں کے استعمال کی اجازت دے دی، اسی طرح جب مکہ میں کفار قریش کی حکومت تھی اور مسلمان محکوم تھے تو مسلمانوں کو ہر قسم کی تکلیفوں اور سختیوں کو صبر اور استقلال کے ساتھ برداشت کرنے کا حکم دیا گیا، اور جب یہ مسلمان دوسرے ملک چلے گئے تو اس وقت جہاد کے احکام دیے گئے، ان دونوں مثالوں میں پہلے حکم کو منسوخ اور دوسرے حکم کو نسخ کہیں گے، یہ فقہاء کی اصطلاح ہے، لیکن اگر پہلے والے حالات دوبارہ پیش آئیں تو وہ حکم بھی دوبارہ نافذ ہو جائے گا، جسے فقہاء نے منسوخ کہا ہے، اور نسخ پر عمل درآمد نہ ہوگا۔

ان بیانات سے واضح ہوتا ہے کہ یہ الفاظ صرف اصطلاحات ہیں، جو علماء نے مقرر کی ہیں، محققین علمائے اسلام کا عقیدہ ہے کہ نسخ و منسوخ کے الفاظ اپنے اصلی اور لغوی معنوں میں قرآن مجید کی نسبت استعمال نہیں کیے گئے، عمرو بن شعب رضی اللہ عنہ سے روایت ہے کہ رسول اللہ ﷺ نے

کچھ لوگوں کو سنا کہ قرآن مجید میں جھگڑا کرتے ہیں، تو فرمایا: کہ تم سے پہلے جو لوگ ہلاک ہوئے وہ اس لیے کہ انہوں نے خدا کی کتاب کے ایک حصہ کو دوسرے حصہ لڑایا، (رد کیا) خدا کی کتاب تو اس لیے اتری ہے کہ بعض سے بعض کی تصدیق ہو، پس بعض کی بعض سے تکذیب مت کرو، اس میں سے جو جانو وہ کہو، اور جو نا جانو اس کو اس کے واقف کار پر چھوڑ دو۔

(مسند احمد ابن ماجہ) (خطبات احمدیہ ص ۴۲-۴۳۲)

سرولیم میور نے یہ جو لکھا ہے کہ ”قرآن میں کم سے کم دو سو پچیس آیتیں منسوخ ہیں“ یہ محض بے سند خیال ہے، البتہ یہ ممکن ہے کہ نزول قرآن کے دور اوّل میں کچھ لوگوں نے اپنی غلطی سے قرآن وحدیث میں تمیز نہ کی ہو، بہت سی حدیثوں کو غلطی سے قرآن کا جزء سمجھ لیا ہو، اور قرآن مجید میں وہ حصے نہ پا کر یہ گمان کیا ہو کہ بعض آیتیں منسوخ ہو گئی ہیں، اور قرآن مجید میں مندرج نہ ہوئیں، مگر ظاہر ہے کہ ایسا خیال جس کو ہوا، خود اس کی غلطی ہے۔ (ایضاً ص ۴۴۷)

سرولیم میور نے آیتوں کے منسوخ ہونے کے بارے میں جو طویل بحث کی ہے وہ قواعد اسلام کی رو سے درست نہیں ہے، اور اس کی تائید میں کوئی شہادت بھی نہیں ہے، مثلاً ان کا بیان ہے کہ اکثر حصہ قرآن کا صرف عارضی مقصد کے لیے تھا جو عارضی حالات کی وجہ سے سامنے آیا، اور جن کی عظمت بہت جلد جاتی رہی، یہ بات مشتبہ معلوم ہوتی ہے کہ پیغمبر صاحب کے نزدیک اس قسم کی آیتوں سے ان کی عام عظمت یا ان کو رائج کرنا مقصود تھا یا نہیں، قرینے سے تو یہ بات معلوم نہیں ہوتی کہ ان حصوں کی حفاظت کی انہوں نے کوشش کی ہو۔

سرولیم کسی دلیل یا شہادت کے بغیر کہنا یہ چاہتے ہیں کہ قرآن مجید میں کچھ حصے ایسے بھی شامل ہو گئے ہیں جن کی حیثیت عارضی تھی یعنی وہ منسوخ ہو چکے ہیں، لیکن بقول سرسید احمد خاں ”یہ غلطی جو سرولیم میور کو ہوئی اکثر عیسائی مصنفوں کو لفظ منسوخ کے معنی نہ سمجھنے کے سبب یا غلط معنی سمجھنے کی وجہ سے ہوئی ہے، اور ہم کہہ سکتے ہیں کہ لفظ منسوخ کے جو معنی عیسائی مصنف سمجھتے ہیں ان معنوں میں قرآن مجید کی کوئی آیت بھی منسوخ نہیں ہے، اور اگر اس لفظ کے وہ معنی لیے جائیں جس میں مسلمان فقہاء نے اس لفظ کو اصطلاحاً استعمال کیا ہے تب بھی کوئی آیت (عارضی مدت یا) محدود مقصد کے لیے

قرآن مجید میں موجود نہ تھی، اور سب سے دائمی ترویج مقصود تھی۔“ (خطبات احمدیہ ص ۴۶۹)

قرآن مجید اور حضرت عثمان رضی اللہ عنہ

مسٹر گاڈ فری ہیکنز عموماً قرآن، اسلام اور سیرت رسول ﷺ کے بارے میں اچھی رائے رکھتے ہیں، مگر وہ اپنے اچھے خیالات کے باوجود ایک جگہ قرآن کے بلند اوصاف کا ذکر کرتے ہوئے ایک جملہ یہ بھی لکھ جاتے ہیں کہ ”یہ امر اس کے (یعنی قرآن مجید کے) مصنف کی لازوال نیک نامی کا سبب ہے، خواہ وہ محمد ﷺ عرب کے نامی پیغمبر ہوں، یا اس کے تیسرے خلیفہ عثمان“ (خطبات احمدیہ: ص ۴۶۳) یہ ایک ایسی رائے ہے جو قرآن کے بارے میں دانستہ طور پر غلط بیانی کہی جاسکتی ہے، اور غلط فہمی پھیلانے کے لیے لکھی گئی ہے، قرآن کے صفحات گواہ ہیں کہ اس کا مصنف کون ہے، اور تاریخ سے بھی یہی ثابت ہے، حضرت عثمان رضی اللہ عنہ کے پاس تلاوت کے لیے جو قرآن تھا وہی تھا جو تمام مسلمانوں کے نزدیک رسول اللہ ﷺ پر خدا کی طرف سے اتارا گیا، اور جسے تمام صحابہ رسول کے اتفاق سے اور ان کی نگرانی میں رسول اللہ ﷺ کی ہدایت اور رہنمائی کے مطابق اسی ترتیب کے مطابق جو مسلمانوں میں پہلے سے معروف تھے، اور جس کو قرآن کے حافظ اپنے سینوں میں اسی کے مطابق پاتے تھے، ایک جلد میں اکٹھا کیا گیا تھا، اور حضرت عثمان رضی اللہ عنہ نے اسی کی نقلیں دنیائے اسلام میں بھجوا دی تھیں، اس لیے مسٹر گاڈ فری ہیکنز کا یہ الزام غلط بیانی کی ایک بُری اور افسوس ناک مثال ہے، پیغمبر ﷺ صاحب قرآن کے مصنف نہ تھے، مسیحی علماء قرآن کی الہامی حیثیت کو سمجھنے کی کوشش نہیں کرتے، مگر ان میں جو اہل انصاف ہیں، وہ جانتے ہیں کہ قرآن کا ایک ایک لفظ اس بات کی گواہی دیتا ہے کہ اس کا سرچشمہ وہی ہے جو تورات و انجیل کا ہے اور قرآن کی زبان اور رسول اللہ ﷺ کی حدیثوں کی زبانوں میں جو فرق ہے، قرآن کا جو دعویٰ ہے محمد ﷺ کا چالیس برس تک اس کے علوم و معارف سے ناواقف رہنا، آپ ﷺ کا امی ہونا، قرآن کی فصاحت، اس کا اسلوب بیان اور محمد ﷺ سے قرآن کا انداز مخاطب، یہ تمام باتیں اس بات کا واضح ثبوت ہیں کہ قرآن اپنے لفظ و معنی دونوں میں خدا کی طرف سے ایک ہدایت نامہ ہے، مگر تعصب اور جہالت کا کوئی علاج نہیں۔ (خطبات احمدیہ ص ۲۱-۲۲ وغیرہ)

قرآن کی فصاحت اور صحیفہ ایوب گبن کا اعتراض

گبن نے اپنی تاریخ میں ایک بات یہ لکھی ہے کہ ”قرآن کے بلند ترین خیالات صحیفہ ایوب کی شان دار سادگی کے سامنے جو اسی ملک میں اور اسی زبان میں بہت مدت پہلے لکھا گیا تھا پست ہیں۔“ لیکن سر سید احمد خاں کے بقول گبن میں اس قدر علمی قابلیت اور صلاحیت نہیں ہے کہ وہ قرآن مجید اور صحیفہ ایوب کا باہمی فرق بتا سکیں:

”ہم کسی اعتراض کا اندیشہ کیے بغیر یہ کہہ سکتے ہیں کہ نہایت ذی علم عربی دانوں نے قرآن مجید کو فصاحت و بلاغت میں بے مثل قرار دیا ہے اور اس بات پر متفق ہیں کہ کوئی تحریر اس سے فائق نہیں، نہ پہلے اور نہ اس کے بعد، لبید جیسا بڑا شاعر قرآن مجید کی سورہ بقرہ کی چند آیتوں کو سن کر حیرت زدہ رہ گیا، اور اس کی بلاغت کو انسانی قوت سے برتر ہونے کا اقرار کیا، اور آنحضرت ﷺ کی رسالت کو قبول کر لیا، مسٹر کارلائل کا بیان ہے کہ سب سے اوّل اور سب سے آخر جو بھی خوبیاں ہیں وہ قرآن میں موجود ہیں، وہ ہر قسم کے اچھے اوصاف کا بانی ہے، بلکہ دراصل ہر قسم کے وصف اور خوبی کی بنا صرف اسی سے ہو سکتی ہے۔“ (ایضاً ص ۴۶۲)

سر سید نے مسٹر سیل کا یہ اعتراف بھی نقل کیا ہے کہ ”یہ بات مسلم ہے کہ قرآن، قریش کی زبان میں جو اقوام عرب میں شریف ترین اور مہذب ترین قوم ہے، نہایت لطیف اور پاکیزہ زبان میں لکھا گیا ہے، وہ بے شبہ عربی زبان کا نمونہ ہے، اس کتاب سے بھی ثابت ہے کہ کوئی انسان اس کا مثل نہیں لکھ سکتا، وہ لازوال معجزہ ہے جو مردہ کے زندہ کرنے سے بڑھ کر ہے اور تمام دنیا کو اپنے بارے میں رب کی طرف سے ثبوت دینے کے لیے اکیلا کافی ہے، اس کتاب کی خوبی تحریر کی ان لائق لوگوں نے تعریف کی جن کا اس کام میں مبصر ہونا تسلیم کیا جاتا ہے، جس کی بے شمار مثالوں میں سے ایک مثال یہ ہے کہ لبید بن ربیعہ کا ایک قصیدہ جو محمد ﷺ کے زمانہ میں سب سے بڑے زبان آوروں میں تھا، خانہ کعبہ کے دروازہ پر چسپاں تھا (جو عربوں میں کسی اعلیٰ تصنیفی کارنامہ کے لیے ایک بڑی عزت کی بات تھی) کسی شاعر کو اس کے مقابلہ میں اپنی کسی تصنیف کو پیش کرنے کی جرأت

نہ ہوتی تھی، لیکن کچھ دنوں کے بعد قرآن کی دوسری سورہ کی چند آیتیں کسی نے اس کے مقابلہ میں لگا دیں تو خود لبید (جو اس زمانہ میں مشرکوں میں تھا) شروع ہی کی آیت پڑھ کر حیرت زدہ رہ گیا، اور فوراً مذہب اسلام کو قبول کر لیا، اور اس نے یہ بیان کیا کہ ایسے الفاظ صرف نبی ہی کی زبان سے برآمد ہو سکتے ہیں، یہ کسی انسان کا کلام نہیں۔ (خطبات احمدیہ ص ۵-۴۶۴)

قرآن مجید کے ساتھ ناشائستہ طرز عمل

یورپ کی زبانوں میں عیسائیوں نے قرآن مجید کے جو ترجمے کیے گاڈفری ہیگنز کا تبصرہ ان کی حقیقت کو واضح کرنے کے لیے کافی ہوگا، وہ لکھتا ہے کہ: ”اگر عبرانی توریت کا ترجمہ اس طرح شائع ہوتا کہ ہر لفظ کو متین اور شائستہ معنی کے بجائے دلیل اور غیر مہذب معنی میں بدل دیا جاتا اور ہر آیت کا مضمون، جوڑ توڑ نا قابل برداشت غلط ترجموں اور غلط تاویلوں کے ساتھ مصنف کے سر معیوب معنی ڈالنے کا ذریعہ بنایا جاتا اور ایک بے قدر اور خراب شرح اس کے ساتھ لگی ہوتی تو اس ذریعہ کا کسی قدر تصور کیا جاسکتا ہے جس کے ساتھ یورپ میں قرآن مجید کی اشاعت ہوئی۔“ (ایضاً: ص ۴۶۶)

مگر اسی کے ساتھ سر سید احمد خاں چند عیسائی مصنفوں خصوصاً مسٹر سیل کے ممنون ہیں جنہوں نے بڑی کوشش سے قرآن مجید کا انگریزی میں ترجمہ کیا، اور اگرچہ وہ کہیں کہیں صحیح اور غلط تفسیر میں تمیز قائم رکھنے میں پوری طرح کامیاب نہیں ہوئے تاہم ان کی کوشش قابل قدر ہے۔

بے سرو پا حکایات

ان عیسائی عالموں اور مستشرقوں نے عجیب عجیب خیالات جن کی کچھ بنیاد نہیں، قرآن مجید کی نسبت ظاہر کیے ہیں، چنانچہ ہمفری پروڈوڈین آف نارویج نے لکھا ہے کہ:

”محمد ﷺ لوگوں کو سکھاتے تھے کہ اس کتاب کا اصلی نسخہ آسمانی دفتر میں رکھا ہوا ہے، اور جبریل میرے پاس ایک ایک سورہ کی نقل جس کی لوگوں میں حسب موقع شائع کرنے کی ضرورت ہوا کرتی ہے، لایا کرتے ہیں۔“

لیکن بقول سر سید ”یہ بیان ایک ایسا بے ہودہ بیان ہے جس کی تردید لکھنی بھی بے فائدہ ہے، جب کبھی مسلمانوں کی نظر سے ایسا بیان گزرتا ہے تو وہ حیرت اور تعجب میں پڑ جاتے ہیں کہ یہ کہاں

سے اور کیوں کر لکھا گیا۔“ مشہور مؤرخ مسٹر گبن نے اسی طرح کی جہالت کی باتیں لکھنے میں کچھ تامل نہیں کیا ہے، جو لکھتے ہیں کہ ”وجود قرآن بقول آنحضرت (ﷺ) یا ان کے تابعین کے غیر مخلوق اور ابدی ذات الہی میں موجود ہے، اور نور کے قلم سے لوح محفوظ پر لکھا ہوا ہے، اس کی ایک نقل کاغذ پر لکھی ہوئی ریشم اور جواہرات کی جلد میں حضرت جبرئیل فلک اول پر لائے تھے۔“ لیکن سر سید مرحوم کے خیال میں، ”لوح محفوظ کا نام مسٹر گبن نے انگریزی ترجمہ میں دیکھ لیا اور اس کی حقیقت کچھ بھی نہیں سمجھی اور یہ بات کہ قرآن مجید مخلوق ہے یا غیر مخلوق، ایک فلسفیانہ مسئلہ ہے جس کے سمجھنے تک مسٹر گبن کا خیال بھی نہیں پہنچا۔“ ڈین پرڈیڈو کی دلچسپ اور انوکھی باتیں جو بقول سر سید کچھ کم تعجب انگیز اور تخریب آمیز نہیں ہیں، وہ بھی یہاں درج کی جاتی ہیں، ان کا بیان ہے کہ ”محمد (ﷺ) کے پاس کاغذ پر لکھی ہوئی پوری نقل قرآن مجید کی لائی گئی تھی اور انھوں نے اس کو ایک صندوق میں رکھا جس کا نام صندوق رسالت تھا، اور ابو بکرؓ نے جو ان کے جانشین ہوئے سب سے اول اس کو جمع کیا، کیونکہ جب مسلمانوں نے ان ہی کی طرح اخیر زمانہ میں نبوت کا دعویٰ کیا تھا تو ایسی ہی کامیابی کی امید میں، اسی طرح اس نے ایک قرآن مرتب کیا اور اس کی ایک کتاب بنا کر اپنے پیروؤں میں شایع کی، اس وقت ابو بکرؓ نے محمد (ﷺ) کے قرآن کو بھی اسی طرح مشہور کرنا ضروری سمجھا۔“ مگر جیسا کہ سر سید نے تحریر کیا ہے کہ:

”مذکورہ بالا چند مثالیں ان سیکڑوں بے ہودہ باتوں میں سے ہیں جو عیسائی مصنفوں کی تمام تحریروں میں اسلام کے بارے میں پائی جاتی ہیں۔ سر ولیم میور نے اپنے استدلالوں میں مسلمانوں کی مذہبی باتوں سے کسی قدر واقفیت ظاہر کی ہے، لیکن اس بات کا افسوس ہے کہ انھوں نے بحث کے لیے صرف ان روایتوں کا انتخاب کیا ہے جن کو خود مسلمان بھی سب سے زیادہ ضعیف، سب سے زیادہ کمزور اور سب سے زیادہ مشکوک اور سب سے زیادہ ناقابل اعتبار خیال کرتے ہیں، یا ان کے مطلب اور مقصد کے بارے میں مختلف رائے ہیں..... سر ولیم اپنی کتاب کے حاشیہ میں مارکسی اور ویلس سے یہ روایت نقل کرتے ہیں کہ ”عبداللہ بن مسعودؓ نے محمد (ﷺ) کی زبانی

ایک آیت کو لکھ لیا اور صبح کو اسے کاغذ پر سے اڑا ہوا پایا جس کے بارے میں پیغمبرؐ صاحب نے بیان کیا کہ وہ آسمان پر اڑ گئی، اس کے بعد کی روایتوں میں اس واقعہ میں یہ معجزاتی مضمون اور بڑھا دیا گیا کہ اس آیت کا اڑ جانا بہت سے مسلمانوں کے قرآنوں میں آن واحد میں واقع ہوا تھا۔ ہم کہتے ہیں کہ یہ روایت جس کے راوی کا نام بھی معلوم نہیں گرد شیخی کے کبوتر کی طرح بے بنیاد اور صریح ایجاد ہے، اور ہم اس بات سے خوش ہیں کہ سرولیم میور نے بھی کہا ہے کہ ”اس روایت کی کچھ اصلیت نہیں ہے اور وہ بے شبہ ایک بناوٹ ہے۔“ (خطبات احمدیہ، ص: ۷۰-۷۱-۷۲)

سرولیم کی ”وحی کامل“

سرولیم نے ایک نئی اصطلاح ”وحی کامل“ کی مسلمانوں کے مذہب میں استعمال کی ہے، اور لکھتے ہیں کہ یہ مسلمانوں کے محاورہ کے مطابق ہے اور پھر اس کی تشریح اس طرح کرتے ہیں کہ ”وحی کامل“ سے میری مراد اس وحی سے ہے جو محمد (ﷺ) کے اخیر زمانہ میں موجود اور رواج پائی ہوئی تھی، جو شاید ضالغ یا غارت یا غیر مستعمل ہو گئی ہو، لیکن سرسید فرماتے ہیں کہ:

”اس اصطلاح سے ہم لوگ واقف نہیں ہیں، شاید آیات محکم کا ترجمہ سرولیم میور نے وحی کامل کیا ہو لیکن آیات محکم کے وہ معنی نہیں ہیں جو سرولیم میور نے کیے ہیں، لیکن اگر ہم ان کی اس اصطلاح کو تسلیم کر لیں، تو وحی کامل کا لفظ وحی کی اس کامل مقدار پر بولا جائے گا جو جناب پیغمبر خدا (ﷺ) پر نازل ہوئی تھی، اور ہم اس بات کا یقین دلاتے ہیں اور آگے چل کر ثابت بھی کریں گے کہ کبھی کوئی وحی ضالغ یا غارت، یا غیر مستعمل نہیں ہوئی۔“ (خطبات احمدیہ، ص: ۷۷)

قرآنی آیتوں میں ربط اور ترتیب

قرآن مجید کی ترتیب کے بارے میں سرولیم میور فرماتے ہیں کہ ”قرآن جس طرح ہمارے زمانہ تک چلا آتا ہے، اپنے مختلف حصوں کی ترتیب اور بندش میں مضمون یا وقت کی کسی معقول ترتیب اور نظام کا پابند نہیں ہے، اور یہ قیاس میں نہیں آتا کہ محمد (ﷺ) نے اس کو ہمیشہ اسی تسلسل

کے ساتھ پڑھنے کے لیے فرمایا ہو، مضامین کی ابترا ملاوٹ، زمانہ اور معنی کے لحاظ سے جا بجا بے ربطی، کسی جزء کا جو مدینہ میں نازل ہوا ہو، بعض اوقات اس آیت سے پہلے درج ہونا جو اس سے کافی عرصہ پہلے مکہ میں نازل ہو چکی ہو، کسی حکم کا ایسے حکم کے بعد ہونا جس کی اس پہلے حکم سے تفسیح یا ترمیم ہوتی ہو یا کسی دلیل کا کسی ایسے درمیانی فقرہ کی وجہ سے منقطع ہو جانا جو اپنے مقصد اور مدعا میں اس سے کوئی مناسبت نہ رکھتا ہو، یہ سب باتیں ہم کو اس امر کے یقین سے باز رکھتی ہیں کہ ترتیب موجودہ یا درحقیقت کوئی اور کامل ترتیب خود محمد (ﷺ) کی حیات میں مستعمل اور رائج تھی۔“

سر سید مرحوم نے سرو لیم میور کے کلام میں بے ربطی کے باوجود آیات قرآنی کی ترتیب اور ان کے درمیان باہمی ربط پر درج ذیل لفظوں میں اظہار خیال کیا ہے:

”ہم مسلمانوں کا عقیدہ ہے کہ موجودہ قرآن مجید کی ترتیب اسی طرح جیسا کہ قرآن مجید ہے، ایسی باقاعدہ ہے اور معنوی اعتبار سے اپنی طرزِ خاص میں اس قدر مربوط اور مسلسل ہے کہ اس سے زیادہ ہونا ممکن نہیں ہے، بہت سی کتابیں آیتوں کے درمیان اس معنوی رشتہ، تعلق کی تشریح کی غرض سے تصنیف ہوئی ہیں جو سب سورتوں اور آیتوں کے درمیان موجود ہے۔ قرآن مجید کی عبارت میں ایسا ایجاز اور اختصار ہے کہ وہ آیتوں کے باہمی تعلق کی جن کے معنی بظاہر ایک دوسرے سے بیگانہ معلوم ہوتے ہیں، کسی قدر تشریح کی ضرورت معلوم ہوتی ہے، اور ان لوگوں کو جو اس سے ناواقف ہیں، گونجنے والی اور سامعہ خراش، ابترا، خام، بے سری، مکروہ بیانی، طول کلامی، بھانے والی، خام اور مہمل“ جیسا کہ سرو لیم میور نے بیان کیا ہے معلوم ہوتی ہے۔

اس بات کو سمجھنا چاہیے کہ قرآن مجید کسی مصنف کی تصنیف کی ہوئی کتاب نہیں ہے، وہ خدا کا کلام ہے اور بجنہ وہی الفاظ لکھ لیے گئے ہیں، کلام جب مخاطبین سے کیا جاتا ہے تو بہت سے امور مخاطبین کے ذہن میں موجود ہوتے ہیں اور متکلم اپنے کلام سے ان کو محذوف رکھتا ہے، مگر جو شخص کوئی کتاب تصنیف کرتا ہے وہ ایسا نہیں کرتا، عیسائی مصنف اس باریکی پر خیال نہیں کرتے اور نہ آیتوں کی شانِ نزول ان کے ذہن میں

ہوتی ہے، اس لیے ان کو آیات کے ربط میں مشکل پڑتی ہے گو مسلمانوں کو ایسی دشواری نہیں ہوتی۔“ (خطبات احمدیہ، ص: ۴۷۱)

اس موقع پر سرسید افسوس کے ساتھ یہ بھی بیان کرتے ہیں کہ ”سرولیم میور کے اعتراضات اس قدر عام ہیں کہ جواب کے قابل نہیں، اگر وہ چند مخصوص آیتوں کا نشان دیتے جن میں ان کے نزدیک زمانہ اور معنی کے اعتبار سے جا بجا بے ربطی ہو تو اس وقت ہم یقیناً موصوف کی دفتوں کو حل کر دیتے اور آیتوں کے درمیان باہمی علاقہ کا نشان دینے کی ذمہ داری اپنے اوپر لیتے۔ (ایضاً، ص: ۴۷۲)

مدوین قرآن

ترتیب قرآن تو رسول اللہ ﷺ کی ہدایات کے مطابق پہلے سے معلوم اور مشہور تھی، صحابہ کرام رضی اللہ عنہم میں جو لوگ حافظ قرآن تھے ان کے سینوں میں قرآن مجید اسی ترتیب سے محفوظ تھا جو انہوں نے رسول اللہ ﷺ سے حاصل کی تھی، پھر صحابہ کرام رضی اللہ عنہم کے اجماع و اتفاق سے حضرت ابوبکرؓ کے عہد میں ایک نسخہ تیار کر لیا گیا، جس کی مختلف نقلیں حضرت عثمانؓ نے اپنے عہد خلافت میں تمام عالم اسلام میں تقسیم کروادیں، سرولیم میور نے قرآن مجید کی ترتیب، اس کی تدوین اور پھر اس کی نقلوں کی تقسیم کے بارے میں بھی شبہات پیدا کرنے کی کوششیں کی ہیں، انہوں نے مذکورہ بالا کارروائیوں کو اپنی چابک دستی سے ایسے لفظوں میں بیان کیا ہے جن سے ان کے اغراض و مقاصد بے نقاب ہو جاتے ہیں، سرولیم میور لکھتے ہیں کہ:

”اصلی جلد جو پہلی دفعہ مرتب ہوئی، حصہ کے گھر میں دستیاب ہوئی اور غور و فکر کے بعد اس پر نظر ثانی کی گئی، اگر زید اور اس کے ساتھیوں میں اختلاف پایا گیا تو ساتھیوں کی رائے کو ترجیح دی گئی، اس وجہ سے کہ وہ محاورہ قریش سے واقف تھے، اور اس نئے مجموعہ کو اس طرح کی زبان سے تطبیق دی جس میں کہ پیغمبر صاحب نے اپنے الہامات کو بیان کیا تھا۔“ (سرولیم میور، خطبات احمدیہ، ص: ۴۷۳)

سرسید احمد خاں نے مذکورہ بالا اعتراض کا قدرے تفصیل سے جائزہ لیا ہے، وہ کہتے ہیں کہ سرولیم میور نے جو کچھ بیان کیا ہے اس کا ماخذ دریافت کرنے میں ہم نہایت حیرت زدہ ہیں، مسلمانوں

کے ہاں تو کسی کتاب میں ایسی حدیث یا کوئی روایت نہیں ہے۔ سر ولیم میور کے اعتراض میں تین جملے واضح طور پر قابل اعتراض ہیں، ”نظر ثانی“، ”اس طرح سے تطبیق دی“، ”اور ”نیا مجموعہ“۔ کسی بھی قسم کی روایت سے ہم کو اس بات کا ثبوت نہیں ملا کہ زید بن ثابت کے جمع کیے ہوئے قرآن مجید میں کبھی نظر ثانی ہوئی ہو، جس حدیث میں اس کا تذکرہ ہے اس کے الفاظ یہ ہیں: فنسخوها فی المصاحف یعنی اس کی چند نقلیں انھوں نے کر لیں، مگر اس روایت میں کسی مخصوص نظر ثانی کا تو ذکر ہی نہیں ہے، اس روایت میں یہ عبارت بھی ہے کہ اذا اختلفتم انتم و زید بن ثابت فی شیء من القرآن یعنی جب تم میں اور زید بن ثابت میں قرآن مجید کی کسی چیز میں اختلاف ہو جائے، یہاں لفظ اختلاف سے، کئی مفہوم پیدا ہو سکتے تھے، لیکن روایت کے آئندہ لفظوں نے اس کی تعین کر دی ہے، چنانچہ یہ بیان کیا گیا ہے کہ فحاکتہ بولسان قریش یعنی اس کو قریش کی زبان میں لکھو۔ اس لیے روایت میں لفظ اختلاف سے اختلاف تلفظ کے سوا اور کچھ مراد نہ تھی، بخاری کی روایت میں اس مراد کو اور زیادہ واضح کر دیا گیا ہے، اس میں یہ ہے کہ فی عربیۃ من عربیۃ القرآن یعنی قرآن کے کسی لفظ کی عربی ہیئت میں اختلاف ہو، اور جو تلفظ مد، ادغام اور نون تنوین سے متعلق باتیں ہیں جو عرب کے مختلف قبیلوں میں رائج ہیں، سر ولیم میور کا یہ جملہ کہ ”اور اس طرح سے مکی زبان سے تطبیق کر دی“ یہ غلط فہمی پیدا کرتا ہے کہ جامعین قرآن میں کچھ اختلافات پیدا ہوئے تھے، جن کی وجہ سے انھوں نے پچھلی تحریر میں کچھ تبدیلیاں کر دیں، حالانکہ حدیث سے اس بات کی تائید نہیں ہوتی، جامعین سے اگرچہ یہی کہا گیا تھا کہ اگر تم میں کچھ اختلاف ہو تو قریش کے محاورہ میں لکھو، لیکن اس بات کا ثبوت نہیں ہے کہ ان میں دراصل کوئی اختلاف رونما ہوا تھا، اس لیے سر ولیم میور کا یہ کہنا کہ ”انھوں نے مکی زبان سے تطبیق کر دی“ صحیح نہیں ہے۔

سر ولیم میور کی طرف سے ”نیا مجموعہ“ کا لفظ بھی محض غلط ہے، جس پر وہ اپنی کتاب کے حاشیہ میں لکھتے ہیں کہ ”اس معاملہ کی خرابی اور ناموزونیت سے بچنے کے لیے کہا گیا ہے کہ قرآن مجید اپنے بیرونی لباس کے لحاظ سے عربی کے ساتھ مختلف لہجوں میں نازل ہوا تھا، یہ بات بعید از قیاس نہیں ہے کہ خود محمد صلی اللہ علیہ وسلم ہی اس قسم کے خیال کے بانی اور مؤید ہوئے ہوں، تاکہ ایک ہی آیت

قرآنی میں لفظوں میں اختلاف کی دقت رفع ہو جائے، بقول سرسید:

”یہ (مذکورہ بالا) عبارت ایک ایسی طرز اور تعصب سے لکھی گئی ہے جس پر ہم افسوس کرتے ہیں، ایسے لوگوں پر جو تقویٰ، نیکی، صداقت، صاف باطنی اور راست بازی کے لیے ممتاز ہوں۔ دعا، فریب اور ریا کاری کا الزام لگانا صحیح دلیل و برہان کے معینہ قوانین اور اخلاق و تہذیب کے تسلیم شدہ اصول کے خلاف ہے، ہم اس بات کو اس کتاب کے پڑھنے والوں کی رائے پر چھوڑتے ہیں اور اس پر زیادہ بحث نہیں کرتے، کیونکہ ہمارا عقیدہ ہے کہ وہ لوگ جو سچے پاک باز اور تقویٰ شعار ہیں وہ کسی مذہب اور ملت کے کیوں نہ ہوں، مگر وہ ایسی ہی تعظیم اور تکریم کے مستحق ہیں جیسے کہ خود اپنے یہاں کے بزرگ اور مقدس لوگ، پھر کیا سرولیم میور اس بات سے بھی ناواقف ہیں کہ عربی زبان میں الفاظ کو مند یا بغیر مند کے، ادغام یا بغیر ادغام کے اور تنوین نون کے ساتھ یا بغیر نون کے پڑھنے سے جو عرب کے مختلف قبیلوں میں مختلف طریقے سے رائج تھے تلفظ میں کس قدر فرق ہو جاتا ہے، لیکن لفظ یا معنی میں کچھ فرق نہیں ہوتا، یا کوئی لفظ اپنے اصلی مادہ میں تبدیلی کے بغیر مختلف صورتوں سے پڑھا جا سکتا ہے، جیسے کہ سورہ فاتحہ میں مَالِك کا لفظ ہے، جو قدیم طرزِ تحریر میں مَلِك لکھا جاتا تھا، اور اسے مَلِك، مَلَّك، مَالِك بھی پڑھا جا سکتا ہے، چنانچہ عرب میں مختلف قبیلوں میں اس لفظ کے تلفظ میں فرق تھا، اور اس کے باوجود اس لفظ کے مادہ یا معنی میں کوئی فرق واقع نہیں ہوتا، لیکن قریش کی زبان میں مَالِك کا تلفظ جاری تھا، اس کا قرآن مجید میں قائم رکھنا کیوں کر اعتراض کا مستحق ہو گیا۔

سرولیم میور نے جو کچھ لکھا ہے اس میں دراصل ان اغراض و مقاصد کی تکمیل کرنی تھی جن کے لیے انھوں نے یہ کتاب لکھی ہے مگر سب سے زیادہ سچی بات جو ان کے قلم سے نکلی ہے وہ یہ ہے کہ ”دنیا میں غالباً کوئی اور ایسی کتاب نہیں ہے جو بارہ سو برس تک ایسے خالص متن کے ساتھ رہی ہو، اور ہم مسلمانوں کا تو یہ عقیدہ ہے کہ وہ ہمیشہ

ایسی ہی رہے گی، اس بات کی تصدیق اس پیشین گوئی سے ہوتی ہے جو قرآن مجید میں موجود ہے، خدا فرماتا ہے: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ (ہم نے قرآن مجید کو اتارا ہے، اور ہم یقیناً اس کی حفاظت کریں گے“

(خطبات احمدیہ، ص: ۴۷۶)

سرولیم میور نے عہد عثمانی میں قرآن مجید کی نقلیں کیے جانے کے واقعہ کی یہ عجیب توجیہ کی ہے کہ ”اگر ابو بکرؓ کے قرآن کے متن خالص ہوتا تو اس قدر جلد وہ کیوں کر خراب ہو جاتا کہ اپنے اختلافات کی وجہ سے ایک کامل نظر ثانی کا محتاج ہو گیا۔“ لیکن سرسید کہتے ہیں کہ:

”ہم نہایت صاف طور پر یہ ثابت کر چکے ہیں کہ حضرت ابو بکرؓ کا قرآن نہ خراب ہوا تھا

اور نہ ہی اس میں کسی نظر ثانی کی ضرورت پڑی، اور نہ ہی اس میں نظر ثانی کی گئی تھی،

بلکہ صرف اس کی نقلیں کی گئی تھیں۔“ (خطبات احمدیہ، ص: ۴۷۶)

تبدیلی آیات

سرولیم میور لکھتے ہیں کہ ”اس دعوے کے واسطے کہ خود پیغمبرؐ صاحب ہی نے بعض آیات کو جو یک مرتبہ وحی ظاہر کی گئی ہوں، بعد کو تبدیلی یا خارج نہ کر دیا ہو کوئی دلیل نہیں ہے۔“ وہ اپنے دعوے کے ثبوت میں دو مثالیں بھی پیش کرتے ہیں جو واقدی کی بیان کردہ ہیں، خود سرولیم میور کے بیان کے مطابق ”ایک روایت تو یہ ہے کہ حضرت عمرؓ نے ابی ابن کعبؓ کی تعریف کی، اور فرمایا کہ وہ قرآن مجید کا سب سے کامل قاری ہے، ابی کی قراءت میں شامل بعض آیتوں کو ہم چھوڑ دیا کرتے ہیں کیونکہ ابی کہتے ہیں کہ میں نے پیغمبرؐ صاحب کو یوں فرماتے سنا ہے، اور میں ایک لفظ بھی جو پیغمبرؐ صاحب نے قرآن مجید میں درج کیا ہے نہیں چھوڑتا ہوں، مگر اصل یہ ہے کہ قرآن مجید کے دو حصے ابی کی عدم موجودگی میں نازل ہوئے تھے، جو بعض آیتوں کو جن کو وہ پڑھتا ہے تنسیخ یا ترمیم کرتے ہیں“ سرسید نے اس روایت پر مندرجہ ذیل تبصرہ کیا ہے:

”جو کچھ سرولیم میور نے بیان کیا ہے، اس اصل حدیث کے مضمون سے جو حضرت

عمرؓ سے منقول ہے سراسر خلاف ہے، اور اس عبارت کا کہ ”بعض آیات کو جو ابی کے

پڑھنے میں شامل ہیں چھوڑ دیا کرتے ہیں“ اس حدیث میں پتہ بھی نہیں ہے اصل حدیث (بخاری کتاب التفسیر عن ابن عباس) یہ ہے (ترجمہ) حضرت عمرؓ نے کہا ہم لوگوں میں ابی بڑے قاری ہیں اور علیؓ بڑے قاضی ہیں، اور ہم لوگ ابی کا قول چھوڑ دیتے ہیں، بات یہ ہے کہ ابی کہتے ہیں کہ کوئی چیز جو رسول اللہ صلی اللہ علیہ وسلم سے سن چکا ہوں نہ چھوڑوں گا، حالانکہ اللہ تعالیٰ نے کہا: ﴿مَا نَنْسَخُ مِنْ آيَةٍ أَوْ نُنسِهَا﴾

اس حدیث سے ظاہر ہے کہ کسی جگہ اس میں یہ ذکر نہیں ہے کہ حضرت عمرؓ آیات قرآنی کو جن کو ابی پڑھا کرتے تھے، چھوڑ دیا کرتے تھے، یہ حدیث قرآن مجید سے احکامات مستنبط کرنے سے متعلق ہے، ابی قرآن مجید کی ہر آیت سے حکم کا استخراج کرتے تھے اور جملہ احکام کو صحیح خیال کرتے تھے، ان کی رائے میں ظاہر آیات سے جو معنی یا احکام نکلتے ہوں ان کے استخراج میں دوسری آیت پر نظر رکھنا ضروری نہیں جیسا کہ اہل ظواہر کا مسلک ہے، لیکن حضرت علی مرتضیٰ کی رائے اس کے برعکس معلوم ہوتی ہے، اس پر حضرت عمرؓ نے کہا کہ ابی سب سے اچھا قرآن پڑھنے والے ہیں، اور حضرت علیؓ ہم میں سب سے بڑے قاضی یعنی سب سے بہتر حکم دینے والے ہیں اور ہم سب سے زیادہ قرآن مجید سے احکام و قوانین مستنبط کر سکتے ہیں، اس لیے ہم ابی کے قول کو یعنی جو حکم انھوں نے قرآن سے نکالا ہے چھوڑ دیتے ہیں، اور حضرت علیؓ سے اتفاق کرتے ہیں، ہماری اس تشریح کی تصدیق دوسری باتوں کے علاوہ اس بات سے بھی ہوتی ہے کہ بخاری نے جو مسلمانوں میں نہایت نامور، مقدس، اور مستند محدثین میں سے ہیں، اس حدیث کو اس مقام پر بیان کیا ہے جہاں کہ احکام ناسخ و منسوخ سے بحث کی گئی ہے، نہ کہ اس جگہ جہاں کہ انھوں نے مختلف قراءتوں کو بیان کیا ہے، بخاریؒ نے ہی حدیث کی کسی قدر ترمیم شدہ صورت میں قاریوں کے باہمی اختلاف کی بحث (باب القراء) میں بھی بیان کیا ہے، اور اس میں قراءت کے بجائے ”لحن“ کا لفظ ہے،

جس کے معنی یہ ہوئے کہ حضرت عمرؓ نے حضرت علیؓ کے لحن کو (یعنی قراءت کے طریقہ کو) ابی کے لحن پر ترجیح دی، بہر حال سرولیم میور نے یہ معنی جو نکالے ہیں کہ حضرت عمرؓ نے کہا کہ ”ہم بعض آیتوں کو جو ابی کے پڑھنے میں شامل ہیں چھوڑ دیا کرتے ہیں“ یہ محض زبردستی کی ایک بات ہے، (یہ روایت کے الفاظ میں اس معنی کی کوئی گنجائش نہیں)“ (خطبات احمدیہ، ص: ۸-۷۷۷)

سرولیم میور واقدی سے ایک اور روایت یہ نقل کرتے ہیں کہ ”ابن عباس رضی اللہ عنہما نے کہا کہ مجھ کو عبداللہ بن مسعود رضی اللہ عنہما کا پڑھنا پسند ہے، کیونکہ محمد ﷺ ہر رمضان میں ایک مرتبہ قرآن جبرئیل علیہ السلام سے پڑھوایا کرتے تھے، اور اپنی وفات کے سال اس کو دو مرتبہ پڑھوایا تھا، اور عبداللہ بن مسعود رضی اللہ عنہما دونوں مرتبہ حاضر تھے، اور جو چیز کہ منسوخ ہوئی تھی اور جس چیز میں ترمیم ہوئی تھی اس کا مشاہدہ کیا تھا“ مگر جیسا کہ سرسید احمد خاں نے صراحت کی ہے کہ ”اس روایت کے آخری ٹکڑے کی کوئی معتبر سند نہیں ہے، اور نہ ہی ہم اس کو کسی مستند اور معتبر حدیث میں پاتے ہیں، اور اگر وہ واقدی میں موجود بھی ہو جس میں کہ ہم کو ہمیشہ شک رہے گا، تب بھی وہ اعتبار کے لائق نہیں ہے، کیونکہ تمام نامعتبر اور بے سند روایتیں تسلیم کر لیں تو بھی سرولیم میور کا یہ قیاس کہ ”قرآن مجید میں شاید“ بعض ایسی آیتیں نہ موجود ہوں جو ایک زمانہ میں نازل ہوئی ہوں، مگر بعد میں منسوخ ہو گئی ہوں، یا بدل دی گئی ہوں۔“ (ایک ایسا قیاس جو ”شاید“ کے سہارے قائم رہے) کیونکہ ثابت ہو سکتا ہے، باقی رہی یہ آیت کہ ﴿مَا نُنسَخُ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا أَوْ مِثْلَهَا﴾ اس پر ہم پہلے بحث کر چکے ہیں اور یہ بتا چکے ہیں کہ اس میں شریعت یہود کے منسوخ کیے جانے کا ذکر ہے، آیات قرآنی کے نسخ سے اس کا کوئی تعلق نہیں۔ (خطبات احمدیہ: ص ۲۸۱)

سرولیم میور نے اپنی کتاب کے حاشیوں میں قرآن مجید سے بعض آیتوں کا اخراج یا بعض آیتوں کا اندراج نہ کیے جانے کے بارے میں وہ اور روایتوں سے بھی استدلال کرتے ہیں، وہ لکھتے ہیں کہ ”بڑے معونہ پر ستر مسلمان شہید ہوئے تو محمد صاحب ﷺ نے اللہ تعالیٰ کی وساطت سے ان لوگوں کے پیغام کے پہنچنے کا دعویٰ کیا جس کو راویوں نے (کسی قدر اختلاف کے ساتھ) اس طرح

نقل کیا ہے کہ ”بلغوا قومنا عنا انا لقینا ربنا فرضی ورضینا عنه“ (واقدی) تمام مسلمان اس کو کچھ مدت تک آیت قرآنی کے طور پر پڑھتے رہے، اس کے بعد یہ منسوخ یا اخراج کر دی گئی، لیکن سرسید کے نزدیک:

”اول تو اس روایت کی صحت ہی میں کلام اور انکار ہے، مزید برآں سرولیم میور کا یہ فرضی بیان کہ ”تمام مسلمان اس کو کچھ مدت تک آیت قرآنی کے طور پر پڑھتے رہے، اس کے بعد یہ منسوخ یا خارج کر دی گئی“ محض بے بنیاد ہے، اور کسی مستند اور معتبر روایت میں پایا نہیں جاتا، اور اگر بالفرض ہم اس کو صحیح تصور کر لیں تو اس کا نتیجہ صرف یہ ہے کہ مسلمانوں نے اپنی غلطی سے وحی غیر متلو یعنی حدیث کو وحی متلو یعنی قرآن سمجھ لیا تھا، اور درحقیقت وہ قرآن کی آیت نہ تھی۔“ (ص ۲۸۲)

دوسری روایت جو سرولیم میور نے نقل کی ہے، احکام زنا سے متعلق ہے، اور اس میں اہل مدینہ سے گفتگو کرتے ہوئے حضرت عمر رضی اللہ عنہ کا یہ قول نقل کیا گیا ہے کہ ”..... واللہ اگر یہ امر مانع نہ ہوتا کہ لوگ یہ کہہ دیں گے کہ عمر نے ایک نئی بات قرآن میں درج کر دی تو میں قرآن میں یہ آیت درج کر دیتا کیونکہ میں نے اس آیت کو پڑھا ہے کہ: ”والشیخ والشیخہ اذا زینا فارجموہما البتہ“ (واقدی) مذکورہ بالا روایت پر گفتگو کرتے ہوئے سرسید نے یہ رائے دی ہے کہ: اول تو اس بیان میں جو واقدی نے لکھا ہے غلط بیانی اور غلط نمائی ہے، اس سے ہماری مراد یہ ہے کہ یہ فقرہ ”والشیخ والشیخہ اذا زینا فارجموہما البتہ“ اصل حدیث میں نہیں ہے اور نہ اس بات کی کوئی سند ہے کہ کبھی مسلمانوں نے اس کو قرآنی آیت سمجھا ہو، دوسرے اس فقرے کی عبارت ایسی ناقص اور خراب ہے کہ عرب تو کجا، کوئی عجمی ادنیٰ درجہ کا عربی دان بھی اس کو نہ لکھے گا چہ جائے کہ وہ خدا کا کلام ہو..... ہاں البتہ مسلم شریف (باب حد الزنا) میں اس قدر ضرور ہے کہ ”فکان مما انزل اللہ علیہ ایۃ السرجنم“ یعنی ان چیزوں میں سے جو اللہ تعالیٰ نے نبی ﷺ پر اتاریں رجم کا حکم تھا، اس حدیث کے ترجمہ میں آیت کے لفظ کا ترجمہ ”حکم“ کرنا چاہیے اس بارے میں ہم بہت سی مثالیں پیش کر سکتے ہیں کہ یہ الفاظ خود قرآن مجید اور احادیث میں ”حکم“ کے معنی میں استعمال کیے گئے ہیں۔

سورہ نساء کی آیت ۱۹ میں بیان کیا گیا ہے کہ ”ان کو اپنے مکانوں سے باہر نہ جانے دو یہاں تک کہ موت ان کو ٹھکانے لگائے، یا اللہ تعالیٰ ان کے لیے کوئی سبیل نکال دے“ اس آیت کے اخیر لفظوں سے بعض لوگ یہ سمجھے کہ وہ سبیل یہی ہے جو مسلم کی حدیث میں بیان ہوئی ہے کہ شادی شدہ کو بجرم زنا ۱۰۰ درے لگانا چاہیے، اور سنگسار کر دینا چاہیے، اور غیر شادی شدہ کو سو درے لگانا اور ایک سال کے لیے جلا وطن کر دینا چاہیے، کچھ عجب نہیں کہ لوگوں نے اس حکم کو ایک جزو قرآن سمجھ لیا ہو، معلوم ہوتا ہے کہ حضرت عمر رضی اللہ عنہ کی رائے حدیث مسلم کے مطابق سنگسار کرنے کی تھی، اور اس لیے جب وہ مسند آرائے خلافت ہوئے تو اکثر اشخاص کے سامنے یہی بیان کیا، اور شاید اپنی تمام سلطنت میں یہی حکم دیا ہو، مگر واقدی کا روایت کا وہ ٹکڑا محض بے اصل ہے، اور ہم اس کتاب کے پڑھنے والوں کو یقین دلاتے ہیں کہ تمام محققین مسلمان (ایسی روایتوں کو) مہمل تصور کرتے ہیں اور اسلام ان کو نفرت اور حقارت کی نظر سے دیکھتا ہے۔ (خطبات احمدیہ ص ۹۰-۲۸۲)

اسی بحث کے سلسلہ میں سرولیم میور تیسری روایت وہ بیان کرتے ہیں، جو سونے کی گھاٹی کے بارے میں تھی، اور جو قرآن میں درج ہونے سے رہ گئی، چوتھی مثال کے طور پر سرولیم میور نے عبداللہ بن مسعود رضی اللہ عنہما کے اس قصے کو پیش کیا ہے جس میں وہ کہتے ہیں کہ ایک رات کو میں نے اپنے اوراق میں سے ایک آیت کو غائب پایا، پانچویں مثال میں وہ اس آیت کا ذکر کرتے ہیں جو مکہ کے معبودان مجاز کے بارے میں تھی، لیکن ان مثالوں پر یہاں بحث کی ضرورت نہیں ہے، اس لیے کہ بقول سرسید احمد خاں ”ہم (سرولیم میور کے) نہایت شکر گزار ہیں کہ انھوں نے یہ بات کہہ کر کہ یہ سب روایتیں غلط اور موضوع ہیں، اس جھگڑے کو چکا دیا ہے، پس ہم کو مردے مارنے کی کچھ ضرورت نہیں رہی۔ (خطبات احمدیہ: ص ۲-۲۹۱)۔“

خانہ کعبہ کی تاریخی حیثیت

سرولیم میور اور بعض دوسرے مستشرقین نے خانہ کعبہ کی قدیم تاریخی اہمیت کو بھی کم کرنے کی کوشش کی ہے، حالانکہ یہ بات تاریخی حقائق سے چشم پوشی کے مترادف ہے، قرآن مجید میں اگرچہ تعمیر کعبہ کے زمانہ کا تعین نہیں کیا گیا ہے، لیکن اس میں کعبہ کی دو صفتوں کا خاص طور پر تذکرہ کیا گیا

ہے، ”بیت العتیق“ (نہایت پرانا اور قدیم گھر) اور ﴿أَوَّلُ بَيْتٍ وُضِعَ لِلنَّاسِ﴾ (سب سے پہلا گھر جو لوگوں کے لیے خدا کی عبادت کرنے کے لیے بنایا گیا ہے) سرسید احمد خاں کے نزدیک قرآن مجید کے مذکورہ بالا بیان کی تصدیق تاریخی شواہد سے بھی ہوتی ہے، ان کے بقول:

”اس کے ثبوت کے لیے ایسی دلیلیں بھی ہیں جو واقعی ایک حقیقت ہیں اور جن کو ان لوگوں نے لکھا ہے جن کو مذہب اسلام سے کچھ تعلق نہ تھا، ہم ایسے واقعات سے استدلال کرتے ہیں جو سب کو تسلیم ہیں، یا جو جغرافیہ کی تحقیقات سے ثابت ہیں..... یہ بات سب کو تسلیم ہے کہ حضرت اسماعیل علیہ السلام کے بارہ بیٹے تھے، دوسرا بیٹا قیدار جنوب کی طرف حجاز میں آباد ہوا، رورنڈ فارسٹر کہتے ہیں کہ اشعیاء نبی کے بیان سے بھی صاف صاف قیدار کا مسکن حجاز ثابت ہوتا ہے، جس میں مکہ و مدینہ بھی شامل ہیں، اہل عرب کی یہ روایت کہ قیدار اور اس کی اولاد حجاز میں آباد ہوئی، اس کی تائید اس بات سے ہوتی ہے کہ عہد عتیق میں قیدار کا مسکن عرب کے اسی حصہ میں یعنی حجاز میں بیان ہوا ہے، یہ بات بھی بخوبی ثابت ہے کہ یورنیس، بطلموس اور پلینی اعظم کے زمانوں میں یہ قومیں حجاز کی باشندہ تھیں، گیڈری، گڈرونا اور کدریتی سے قیداری اور قیدری مراد ہے، چنانچہ اس کا ذکر ہسٹری جغرافیہ جلد اول ص ۲۲۸ میں کیا گیا ہے، پس بخوبی ثابت ہے کہ قیدار حجاز میں آباد تھے، رورنڈ گاٹری پی کاری نے اپنے نقشہ میں قیدار کی آبادی کا نشان ۲۶-۲۷ درجہ عرض شمالی، ۳۷-۳۸ درجہ طول مشرق کے درمیان لگایا ہے۔“ (خطبات احمدیہ: ص ۴۹۷)

گبن نے کعبہ کی قدامت کا ذکر کرتے ہوئے یہ لکھا ہے کہ ”کعبہ کی قدامت صحیح طور پر سنہ عیسوی سے پہلے کی ہے، ساحل بحر احمر کے ذکر میں ڈایوڈورس یونانی مورخ نے تھیمویت اور سیمین کے بیان میں ایک مشہور معبد (یعنی کعبہ) کا ذکر کیا ہے جس کے اعلیٰ درجہ کے تقدس کو تمام اہل عرب تسلیم کرتے تھے، اگر ڈایوڈورس کے زمانہ میں کعبہ ایک مشہور و معروف معبد تھا جس کے اعلیٰ درجہ کے تقدس کو تمام عرب تسلیم کرتے تھے تو ہم کو اس کی اصلیت کو درحقیقت ایک نہایت قدیمی زمانہ (ابراہیم علیہ السلام کے زمانہ) سے منسوب کرنا چاہیے۔“ (خطبات ص ۵۰۶) لیکن سرولیم میور نے اس

بات کو تسلیم نہیں کیا، وہ لکھتے ہیں کہ:

”جو کچھ ڈیوڈ ورس نے لکھا ہے، اس سے عرب کی اس روایت کی صحت پر کہ کعبہ اور اس

کے تمام مراسم کی اصلیت ابراہیم واسماعیل علیہ السلام سے ہے کیوں کر قیاس ہو سکتا ہے۔“

مگر سرسید احمد خاں اس کے جواب میں یہ فرماتے ہیں کہ:

”ہم سمجھتے ہیں کہ سرولیم میور نے بلاشبہ یہاں غلطی کی ہے، جو کچھ ڈیوڈ ورس نے

لکھا ہے اس سے عرب کی قدیم روایت کی صحت کا ثبوت ملتا ہے، اس بات سے کہ

مذہب اسلام سے پہلے اہل عرب تسلیم کرتے تھے کہ کعبہ اور وہ تمام مراسم جو کعبہ سے

متعلق ہیں، ان کا ابراہیم علیہ السلام سے تعلق ہے، اس کی اصلیت و صحت نہایت مضبوطی

سے ثابت ہوتی ہے، کیونکہ اگر ایسا نہ ہوتا تو کیا وجہ تھی کہ اہل عرب نے اور بنو جرہم

نے اور تمام عرب کی مختلف قوموں نے اس کو ابراہیم واسماعیل علیہ السلام سے منسوب کیا

تھا، عرب ایک بت پرست قوم تھی، اور ابراہیم علیہ السلام بت شکنی میں ایک مشہور شخص تھا،

اس لیے ضرور تھا کہ تمام عرب کی قومیں ابراہیم واسماعیل علیہ السلام سے نفرت کرتیں، اور

کبھی اپنے معبد کو ابراہیم واسماعیل علیہ السلام سے منسوب نہ کرتیں، باوجود اس مغایرت

اور منافرت کے تمام عربوں کی قوموں کا اس بات کو تسلیم کرنا کہ کعبہ کو اور اس کے

مراسم کو ابراہیم اور اسماعیل علیہ السلام سے تعلق ہے، یہ بات واضح طور پر اور علانیہ اس کی

صحت اور اصلیت کی دلیل ہے، نہ کہ اس کے برخلاف جیسا کہ سرولیم میور نے تصور کیا

ہے، اس روایت کا اسلام کے زمانہ سے پیشتر بطور حقیقت مسلمہ کے تسلیم ہوتا چلا آنا

ہمارے لیے دلیل ہے نہ کہ ہمارے مخالف کے لیے۔“ (خطبات احمدیہ: ص ۵۰۷)

اہل عرب کے مورث اعلیٰ

سرولیم میور کے اعتراضات کی اصل حیثیت سرسید کے نزدیک صرف اس قدر ہے کہ انہوں

نے اپنی کتاب ”لائف آف محمد“ میں کسی دلیل اور ثبوت کے بغیر ان تمام واقعات سے جن سے کسی

مورخ نے انکار نہیں کیا، انکار کیا ہے، اور ایک خیالی اور فرضی بات کو جو ان کے دل میں آئی، حقیقت

واقعہ قرار دیا ہے۔“ مثلاً انھوں نے یہ بات فرض کر لی ہے کہ مکہ کے قریب اسماعیل علیہ السلام کا آباد ہونا اور یہ بات کہ یقطن اہل عرب کے مورث اعلیٰ تھے، سب بناوٹ اور قصہ اور ہر قسم کی تاریخی سچائی سے خالی ہے۔“ مگر بقول سرسید مرحوم:

”اس بات کے کہنے سے پہلے سرولیم میور پر فرض تھا کہ یہ بیان کرتے کہ اہل بیان کو اگر وہ نسل، مذہب اور اپنی رسموں میں یقطن اور اسماعیل علیہ السلام سے بالکل مختلف تھے تو اس بناوٹ کا کیا ضرورت پیش آئی تھی اور کیوں تمام ملک اور تمام قبیلے جو آپس میں نہایت دشمن اور باہم سخت عداوت رکھتے تھے، اور روز خانہ جنگی اور باہم لڑائیاں کرتے تھے، اس ایک بات پر متفق ہو گئے تھے، عرب کی تمام تاریخوں سے جن کو عیسائی مورخوں نے بھی تسلیم کیا ہے ثابت ہوتا ہے کہ یقطن عرب کا مورث اعلیٰ تھا، ان تمام باتوں کی کسی طرح سرولیم میور تردید کرتے ہیں، کیونکہ ایسے موقع پر ثبوت کے مقابلہ میں صرف انکار کر دینا کافی نہیں ہے، یونان کے مورخ اور جغرافیہ کے ماہرین، حجاز میں اسماعیل علیہ السلام کی اولاد کی سکونت کا نشان بتاتے ہیں، یونانی مورخوں نے حجاز کی ان قوموں کا ذکر کیا ہے جو اسماعیل علیہ السلام کے بیٹوں کے نام سے موسوم تھیں، ان سب واقعی باتوں کو سرولیم میور کس طرح معدوم کرتے ہیں؟“

(خطبات احمدیہ: ص ۵۰۹)

عربوں کی مذہبی رسموں کا حضرت ابراہیم علیہ السلام سے تعلق

سرسید کے الفاظ میں سرولیم میور از راہ خود پسندی یہ بھی کہتے ہیں کہ: ”اس عقیدہ باطل (یعنی حضرت ابراہیم سے نسبی رشتہ کے خیال) کے کسی اجزاء (رسموں) میں کسی بات کا ایسا کوئی نشان نہیں ہے کہ جو حضرت ابراہیم علیہ السلام سے متعلق ہو، حجر اسود کا بوسہ دینا، کعبہ کے گرد طواف کرنا، مکہ اور عرفات اور منیٰ میں رسمیات کا ادا کرنا اور مقدس مہینوں اور مقدس ملک کی تعظیم کرنا ان سب باتوں کو حضرت ابراہیم علیہ السلام سے یا ان کے خیالات اور اصول سے کسی طرح کا کوئی تعلق نہیں ہے، جو غالباً ان کی اولاد کو ان سے

پہنچیں، یہ باتیں یا تو ٹھیک ٹھیک مقامی نوعیت کی تھیں، یا ان کا بت پرستی کے اس سرچشمہ سے جو جزیرہ عرب کے جنوب میں جاری تھیں، تعلق تھا اور وہاں سے بنی جرہم یا بنی قطودہ، یا ازدایت یا کوئی اور قوم یمن سے منتقل ہو کر مکہ میں آباد ہوئی تھی اپنے ساتھ لائی تھی۔“

مگر سرولیم میور کے یہ خیالات دلیل اور ثبوت کے بغیر سچائی سے انحراف کی ایک افسوس ناک مثال ہیں، جس پر سرسید نے یوں تبصرہ کیا ہے:

”ہم کو افسوس ہے کہ سرولیم میور نے بنی ابراہیم علیہ السلام یا بنی اسرائیل علیہ السلام کی تمام رسمیات سے جو ان کے ہاں جاری تھیں، یک لخت چشم پوشی کر لی ہے، ورنہ وہ دیکھتے کہ ان رسمیات میں اور بنی اسرائیل کی رسمیات میں بالکل اتحاد پایا جاتا ہے۔“

سرولیم میور کی ذکر کردہ رسمیات جن کو وہ حضرت ابراہیم علیہ السلام اور ان کی اولاد میں گم پاتے ہیں، وہ سرسید کی بائبل سے نقل کردہ شہادتوں کی بنا پر اس بات کا پتہ دیتی ہیں کہ ان کی اصل حضرت ابراہیم علیہ السلام اور ان کے خانوادہ میں موجود تھی، جن کی عربوں نے ایک قیمتی وراثت سمجھ کر حفاظت کی، چنانچہ جیسا کہ سرسید مرحوم نے تحریر فرمایا ہے ”حجر اسود ہی مذبح ہے جس کو خدا کے حکم سے ابراہیم، اسحاق، یعقوب اور موسیٰ علیہ السلام بناتے تھے، (پیدائش باب ۱۲، آیت ۸۱۷ اور باب ۱۳، آیت ۱۸، باب ۲۶ آیت ۲۵، باب ۲۸ آیت ۱۹۰۱، ۲۲ کتاب خروج باب ۲۰، آیت ۲۵، باب ۲۳ آیت ۴) حجر اسود کو بوسہ دینے کا اس جگہ سرولیم میور نے جو ذکر کیا ہے، اس سے ایک عام مقصد بیان کرنا معلوم ہوتا ہے، یعنی پتھر کی تعظیم، مگر انہوں نے پتھروں کی اس تعظیم کو فراموش کر دیا جو ابراہیم، اسحاق، یعقوب اور موسیٰ علیہ السلام کرتے تھے، یہ سب بزرگ ایسے پتھروں کو مقدس جانتے تھے، خدا کے نام سے ان کی تعظیم کرتے تھے، یعقوب علیہ السلام نے اس پر تیل ڈالا، (دیکھو بائبل کی کتاب پیدائش باب ۲۸، آیت ۱۹) یہ اس زمانہ کے دستور کے مطابق انتہائی تعظیم تھی، یعقوب نے کہا کہ یہ جگہ خانہ خدا ہوگی، (پیدائش باب ۲۸، آیت ۲۲) خدا نے منع کیا کہ اس گھر کے اوپر مت چڑھو تا کہ تمہاری شرمگاہ اس کے اوپر ننگی نہ ہو جائے (خروج باب ۲۰، آیت ۲۶) اب کون سا دقیقہ تعظیم کا باقی رہ گیا ہے جو

اس قسم کے پتھروں کی نسبت اولاد ابراہیم علیہ السلام میں جاری نہ تھا جس کے سبب سرولیم میور حجر اسود کی اس خفیف تعظیم کو (اگر وہ ہو بھی) اولاد ابراہیم علیہ السلام کی رسم جدا کر کے عرب کے بت پرستوں کی رسم بتاتے ہیں۔

ایک گھر خدا کے لیے بنانا اور بیت اللہ اس کا نام رکھنا جیسا کہ کعبہ ہے، اگر ابراہیم علیہ السلام کی رسومات سے نہ تصور کیا جائے تو وہ کون تھا (یعنی موسیٰ علیہ السلام) جس نے بمقام گبعون بیابان میں خدا کا گھر بنایا، (خروج باب ۲۰ آیت ۲۴، کتاب اول تاریخ الایام باب ۳۱ آیت ۲۹) اور وہ کون تھا (یعنی داؤد علیہ السلام) جنھوں نے خرمن گاہ اور ارنان بیوسی کو خدا کا گھر بنانے کے لیے مول لیا اور پتھر، لکڑی، لوہا اور پتیل اس کے بنانے کے لیے جمع کیا، کتاب اول تاریخ الایام باب ۲۲) اور وہ کون تھا (یعنی سلیمان علیہ السلام) جس نے بعد کو خرمن گاہ ارنان بیوسی میں نہایت عالی شان مکان بنایا جس کو خدا کا گھر اور بیت المقدس نام ملا (کتاب دوم، تاریخ ایام، باب ۴) ان شواہد کی روشنی میں کعبہ کی تعمیر اور اس کا گھر قرار دینے کو ابراہیم علیہ السلام کی طرف منسوب نہ کرنا، بلکہ عرب کے بت پرستوں کی رسم بتانا نہایت تعجب کی بات ہے۔

مکہ میں خاص کعبہ کے ساتھ جو رسم ادا کی جاتی ہے وہ صرف طواف ہے، سرولیم میور کے لیے اس رسم کے بارے میں ابراہیمی رسم ہونے سے انکار کرنا اس وقت مناسب تھا جب کہ وہ کسی تاریخ یا توریت مقدس سے پہلے یہ ثابت کر لیتے کہ ابراہیم واسحق و یعقوب علیہم السلام نے جو مذبح یا بیت اللہ بنایا تھا ان میں وہ کیا کیا کرتے تھے، کیونکہ توریت سے موسیٰ علیہ السلام سے پیشتر صرف خدا کے نام یا عبادت کے لیے ان گھروں کا بننا تو معلوم ہوتا ہے مگر اس زمانہ میں خدا کی عبادت کا یہی طریقہ تھا جو طواف کی صورت میں پایا جاتا ہے، اور اسماعیل علیہ السلام کی اولاد نے اپنے دادا کے اسی طریقہ کو اور اسی ہیئت کو اب تک قائم رکھا ہے، ہم کو امید ہے کہ سرولیم میور اس بات کو بخوبی جانتے ہیں کہ حج خانہ کعبہ کا نہیں ہوتا، (اس کے ارد گرد جو کچھ ہوتا ہے اس سے مقصود خدا کی ذات ہوتی ہے، نہ کہ کعبہ کی عمارت) پس یہ نہ سمجھنا چاہیے کہ مسلمانوں کے مذہب میں خانہ کعبہ (کی عمارت) کا حج ہوتا ہے۔

عرفات کی رسم کا بھی ابراہیم علیہ السلام اور ان کی اولاد سے تعلق رہا ہے، ہزاروں جگہ تورات میں

آیا ہے کہ خدا ابراہیم علیہ السلام کو مرئی ہوا، (یعنی ان کو دیدار الہی ہوا) خدا اسحق علیہ السلام کو مرئی ہوا، خدا موسیٰ علیہ السلام کو مرئی ہوا، پس ٹھیک ٹھیک یہی معنی عرفات کے ہیں، جس پہاڑ پر (مکہ کے قریب) خدا ابراہیم و اسماعیل علیہ السلام کو مرئی ہوا، اس سے کچھ تعلق نہیں ہے، وہ ایک چیز نہیں ہے، وہ ایک ایسی چیز ہے جو دنیا کے بت پرستوں سے کچھ بھی مناسبت نہیں رکھتی، یہ خاص امر ابراہیم علیہ السلام کی نسل میں ملتا ہے، یہاں ہم اس بات پر کہ خدا کیوں کر دکھائی دے سکتا ہے؟ بحث کرنا نہیں چاہتے، اور ان الفاظ کے مطلب و مراد سے یہاں کوئی بحث کرنا مقصود نہیں، بلکہ صرف یہ ثابت کرنا مقصود ہے کہ عرفات (عرفان الہی یا دیدار خداوندی) کا استعمال بجز، خاندان ابرہیمی کے دنیا کے اور کسی خاندان یا مذہب میں نہ تھا، اور اسی لیے عرفات یا جبل عرفات کے نام سے اس کا خاص تعلق ابراہیم علیہ السلام سے ثابت ہوتا ہے، یہی جگہ ہے جہاں کی حاضری کوچہ کہتے ہیں، پہاڑ تلے کا میدان ہے جس میں لوگ جمع ہوتے ہیں، اور خدا کو یاد کرتے ہیں، اس کی تسبیح کرتے ہیں، اس قدوس کو قدوس قدوس کہہ کر یاد کرتے ہیں، اس مجمع میں صرف خطبہ پڑھا جاتا ہے جس میں خدا کی تعریف ہوتی ہے، اور خدا کے احکام سنائے جاتے ہیں، ٹھیک اسی طرح جیسا کہ موسیٰ علیہ السلام نے کوہ سینا کی کمیٹی میں سنائے تھے، پس غور کرنا چاہیے کہ اس رسم کی اصلیت بت پرستوں میں پائی جاتی ہے یا خاص ابراہیم علیہ السلام کے یہاں۔

منیٰ کا مقام بھی صرف قربانی کے لیے ہے، اس کے علاوہ وہاں کوئی دوسری رسم نہیں ہوتی، تمام تورات قربانی کی رسم سے بھری ہوئی ہے، جہاں بیت اللہ بنایا تھا وہاں قربانی ہوتی تھی، اور اسی قربانی کی وجہ سے بیت اللہ مذبح کے نام سے پکارا جاتا تھا، منیٰ اور خانہ کعبہ نہایت قریب ہیں، اور اسی لیے اسلام میں قربانی کہ درمیان یہ فرق ضرور ہے کہ ان کے یہاں قربانی غریب اور محتاج لوگوں میں تقسیم کی جاتی ہے، تاکہ وہ بھوک کی سختی سے محفوظ رہیں، سرولیم میورا اگر اسی وجہ سے منیٰ کی رسموں کو بت پرستی کی رسمیں تصور کرتے ہیں تو کچھ افسوس کی بات نہیں ہے، کیونکہ ہر ذی عقل قربانی کے مذکورہ بالا طریقوں کے مقابلہ میں اسلام کی قربانی کے طریقے کو نہایت عمدہ اور بہتر سمجھتا ہوگا۔

اسلام نے کسی ملک کو مقدس نہیں ٹھہرایا، البتہ اس مقدس جگہ کو خاص طور پر خدا کی پرستش کے

لیے مقدس ہاتھوں سے بنائی گئی تھی، مقدس ٹھہرایا گیا ہے، یہ بھی ابراہیم علیہ السلام ہی کا طریقہ تھا، اور ان کی اولاد میں رائج چلا آ رہا تھا، جہاں انہوں نے خانہ خدایا مذبح بنایا اس جگہ کو مقدس سمجھتے تھے“ موسیٰ علیہ السلام کو خدا نے سینا پہاڑ کے لیے حد ٹھہرا اور اس کو مقدس کر، (خروج باب ۱۹، آیت ۲۳) خدا کا یہ بھی حکم ہے۔

مقام مقدس مرا احترام نمائید (سفر لویان باب ۲۶، آیت ۲) اسی طرح بیت المقدس کو بھی مقدس قرار دیا گیا، اسی طرح اسلام میں بھی خانہ کعبہ کے لیے جب سے وہ بنا ایک حد مقرر کی گئی جو حرم کہلاتی ہے، اور اس کو اس مقدس نام کے نام پر وہ پاک جگہ بنائی گئی مقدس ٹھہرایا یہ بھی اس بات کا ایک نہایت واضح ثبوت ہے کہ بیت اللہ کو مقدس ٹھہرانا، خاص طور پر ابراہیم علیہ السلام سے تعلق رکھتا ہے، نہ کہ بت پرستوں کی رسم سے۔ (خطبات احمدیہ: ص ۱۴-۵۰۹)۔

سرسید، سرولیم میور کی اس بات کو تسلیم کرتے ہیں کہ جب، ذی قعدہ، ذی الحجہ اور محرم کو مقدس قرار دینے کی رسم کا تعلق دور جاہلیت سے تھا، یہ حج کے مہینے تھے، اور انہوں نے آپس میں عہد کر لیا تھا کہ ان دنوں میں لڑائی موقوف رہے گی، تاکہ لوگ بے خطرہ ہو کر مکہ آئیں اور حج کر سکیں مگر بقول سرسید: ”سرولیم میور نے جو غلطی کی ہے وہ یہ ہے کہ مذہب اسلام نے بھی ان کو مقدس مانا ہے، حالانکہ مذہب اسلام نے ان کی تقدیس کو رد کر دیا ہے، اسلام نے یہ کہا ہے کہ چار مہینے جو مقدس ٹھہرائے گئے ہیں ان میں تم لڑائی کی ابتداء مت کرو، لیکن اگر کافر لڑیں تو لڑو، خدائے تعالیٰ سورہ توبہ میں فرماتا ہے ﴿إِنَّ عِدَّةَ الشُّهُورِ... كَأَفِيَةٍ﴾ کہ ان چار مہینوں کی کوئی خصوصیت نہیں، بلکہ سال کے سب ہی ۱۲ مہینوں میں آپس میں مت لڑو، اور تمام کافروں سے لڑو جس طرح کہ وہ تم سے لڑیں، پس یہ آیت اس بات کا دلیل ہے کہ مذہب اسلام میں، شہر حرم (۴ محترم مہینے) نہیں مانے جاتے، بلکہ بارہ مہینے ایک سے ہیں۔“ (ایضاً ص ۵۱۵)

صابی مذہب سے تعلق

سرولیم میور یہ بھی لکھتے ہیں کہ عرب کہ خاص طریقے سببین ازم (صابی مذہب) اور بت پرستی

اور پتھر کی پرستش تھی، اور ان سب کو مکہ کے مذہب سے بڑا تعلق تھا، لیکن اس اعتراض کے جواب میں سرسید یہ لکھتے ہیں کہ:

”ہم کو اس بات سے انکار نہیں کہ زمانہ جاہلیت میں جو طریقے مکہ میں رائج تھے، ان میں بہت کچھ رسمیں بت پرستی کی شامل تھیں، مثلاً صابین کا مذہب، اس میں کفر و شرک اور کواکب کی پرستش داخل ہو گئی تھی، مگر جو خاص باتیں ابراہیم علیہ السلام کے مذہب کی ان میں پائی جاتی تھیں ان کو بھی سرولیم میور بت پرستی سے منسوب فرماتے ہیں، یہی ان کی غلطی ہے خانہ کعبہ کو اور ابراہیم اور اسماعیل نماز کے طریقہ کو جس کو اب طواف کعبہ کہتے ہیں سمین ازم یا بت پرستی سے کچھ تعلق نہ تھا، پتھر یا حجر اسود کی پرستش جس کو سرولیم میور عرب کا دستور بیان کرتے ہیں (حالانکہ وہ پرستش نہیں بلکہ تعظیم ہے، اور گزشتہ صفحات میں بائبل سے اس کی نظیریں بھی پیش کی جا چکی ہیں) خاص ابراہیم علیہ السلام کا طریقہ تھا، یہ طریقہ خاص ابراہیم علیہ السلام سے پیدا ہوا، اور یعقوب و اسحاق اور اسماعیل و موسیٰ علیہ السلام کا طریقہ تھا، یہ طریقہ خاص ابراہیم علیہ السلام سے پیدا ہوا، اور یعقوب و اسحاق اور اسماعیل و موسیٰ علیہ السلام نے اس کی پیروی کی، جو بن گھڑے اور ننگے پتھروں کو (موجودہ بائبل کی پیش کردہ شہادتوں کے مطابق) ستون کی مانند کھڑا کرتے تھے، اور ان پر تیل چڑھاتے تھے، خواہ یوں کہو کہ مہادیو کی پنڈے کی طرح ان پتھروں کی پرستش کرتے تھے، (جس کی ذمہ داری موجودہ بائبل پر ہے، اور اس کی روشنی میں جو کچھ چاہو ان کی نسبت کہو، مگر یہ بات کہ وہ طریقہ ابراہیم علیہ السلام کا تھا، بلکہ خاص عرب کے بت پرستوں کا طریقہ تھا جیسا کہ سرولیم میور بیان کرتے ہیں تسلیم نہیں ہو سکتا، کیونکہ ان کی غلطی علانیہ ثابت ہے۔“

سرسید نے اس بحث کو تمام کرتے ہوئے مکہ کی تاریخ اور نسب نامہ نبوی ﷺ پر بڑی تفصیل اور تحقیق کے ساتھ اظہار خیال کیا ہے، اور اس بارے میں سرولیم میور کے طویل بیانات پر تبصرہ کرتے ہوئے یہ لکھا ہے کہ:

”ان تمام قابل افسوس قیاسات اور فرضی قصوں کے بعد سرولیم میور نے مکہ کی ابتداء اور مکہ کے مذہب کی ایک فرضی تاریخ بیان کی ہے، اور ہر ایک بات کو بے دلیل اور بغیر ثبوت کے فرض کر لینے کے بعد..... اپنے خیال کو جولانی دے کر اپنے قلم کے چند اشاروں سے تمام ناممکن باتوں پر غالب آتے ہیں، مگر وہ باتیں واقعات ہیں، نہ عرب کی مقامی روایتیں اور نہ کتاب مقدس (بائبل) کی سچی باتیں، بلکہ صرف سرولیم میور کے عجیب و غریب کام کرنے والے خیال کی ایجادیں ہیں، اس وجہ سے ہم ان کو ذکر کرنا بے فائدہ سمجھتے ہیں۔“ (خطبات احمدیہ: ص ۵۲۷)

نسب نامہ نبوی ﷺ

نسب نامہ نبوی ﷺ پر سرسید احمد خاں کی تحقیق یہ ہے کہ اسماعیل علیہ السلام (بن ابراہیم علیہ السلام) ۱۹۱۰ء قبل مسیح پیدا ہوئے، اور محمد ﷺ ۵۸۰ء بعد مسیح پیدا ہوئے، دونوں میں ۳۲۷۶ برس کا فاصلہ ہے، اور اسماعیل علیہ السلام سے آنحضرت ﷺ تک اس نسب نامہ کی ستر پشتیں گزری ہیں جو علوم طبیعی کی تحقیقات کی روشنی میں از روے حساب بالکل صحیح ہے یعنی ایک صدی میں تقریباً تین پشتیں، آنحضرت ﷺ کے ایک جد بعید عدنان اور حضرت اسماعیل علیہ السلام کے درمیان بیہفتی نے بیس، ابن ہشام نے ایک نسخہ کے مطابق نو اور ایک اور نسخہ کے مطابق گیارہ پشتیں اور ابن الاعرابی نے نو پشتوں کا ذکر کیا ہے، اسی طرح آنحضرت ﷺ اور عدنان کے درمیان سرولیم میور کے مطابق اٹھارہ پشتیں گزری ہیں، (دیکھئے، لائف آف محمد ج ۱، ص ۱۹۴) مگر سرسید نے اس بارے میں اپنا خیال اس طرح ظاہر کیا ہے کہ:

”سرولیم میور کو ناموں کے متحد ہونے سے شبہ پڑا ہے، (مگر) عدنان بھی دو ہیں اور معد بھی دو ہیں،..... عک بلاشبہ معد کا بھائی تھا، مگر پہلے معد کا، نہ کہ دوسرے معد کا، جیسا کہ سرولیم میور نے تصور کیا ہے..... یہ یاد رکھنا چاہیے کہ محمد ﷺ سے عدنان ہمارے مرتبہ شجرہ میں پچاسویں نمبر پر ہے، جو عموماً تسلیم کیا گیا ہے، مگر عدنان سے آگے مورخوں میں اختلاف ہے، (جس کی بنیاد مذہبی نہیں، بلکہ تاریخی ہے).....

سرو لیم میور کا یہ کہنا کہ ہم دل سے قبول کرتے ہیں کہ ”آنحضرت ﷺ نسب نامہ عدنان تک خاص عرب کی ملکی روایتوں سے لیا گیا ہے اور عدنان سے آگے یہودیوں سے۔“ (خطبات احمدیہ: ص ۶۸-۵۶۰)

مگر مورخوں نے عدنان سے اوپر شجرہ کی نسب کی جستجو میں اگر یہود کی تاریخی روایتوں کی طرف رجوع کر لیا تو اس میں مذہب اسلام کے لیے عیب کی کیا بات پیدا ہوگئی، سرسید فرماتے ہیں کہ: ”آنحضرت ﷺ کے نسب نامہ کی نسبت کیا بیہودہ گفتگو عیسائیوں نے کی ہے، خدا تعالیٰ کے اس وعدہ کا پورا ہونا جو اس نے بنی اسرائیل سے موسیٰ علیہ السلام کی زبانی کیا کہ ”میں تمہارے بھائیوں یعنی بنی اسماعیل علیہ السلام میں سے موسیٰ علیہ السلام کی مانند ایک نبی پیدا کروں گا (تورات) کچھ اس بات پر منحصر نہ تھا کہ بنی اسماعیل کی نسلیں محمد ﷺ سے لے کر اسماعیل علیہ السلام تک ہم کو کامل ترتیب اور پوری تعداد سے یاد ہوں، اور نہ اس بات پر اس کا انحصار تھا کہ وہ کرسی نامہ (شجرہ نسب) ہم عرب کی ملکی روایتوں سے یاد کریں، یا یہود کی روایتوں اور برخیا کاتب الوحی اور میانہ کی تحریروں سے، وہ تو اسماعیل علیہ السلام کی اولاد میں سے ایک کے لیے ہونا تھا سو محمد ﷺ کی نسبت پورا ہوا، تمام عرب اور یہود اور عرب کے قریب و جوار کی تمام قومیں اور تمام اگلے اور پچھلے مورخ خواہ وہ عرب کے رہنے والے ہوں یا کسی اور ملک کے، مسلمان ہوں یا کسی اور مذہب کے، اس بات میں ذرا بھی شبہ نہیں رکھتے، بلکہ بالکل تسلیم کرتے ہیں کہ محمد ﷺ بنی ہاشم، قریش، اسماعیل علیہ السلام بن ابراہیم علیہ السلام کی اولاد میں ہیں۔ محمد رسول اللہ ﷺ نے قریش کو پکار کر مخاطب کیا کہ ”اَبِيكُمْ اِبْرَاهِيْمُ“ (تمہارے جد امجد ابراہیم علیہ السلام ہیں) جس کو سب نے تسلیم کیا، اور کون ایسا شخص ہے جس میں اس قدر جرأت ہو کہ وہ سچ بات کو تسلیم نہ کرے۔“ (خطبات احمدیہ: ص ۵۷۰)

معراج جسمانی پر اعتراضات کا دفاع

سرسید احمد خاں اگرچہ معراج بصورت رویا کے قائل ہیں، جیسا کہ بعض صحابہ کرام رضی اللہ عنہم اور

بعد کے علماء وہ اہل تحقیق میں سے ایک طبقہ کی رائے ہے، مگر وہ مستشرقین کی طرف سے معراج جسمانی پر کیے جانے والے اعتراضات کو بھی صحیح نہیں سمجھتے، چنانچہ فرماتے ہیں کہ:

”اب ہم بغرض اتمام حجت (معراج جسمانی کو) نہ واقعی تسلیم کرتے ہیں، اور یہ بھی تسلیم کر لیتے ہیں کہ ان تمام قصوں پر اعتقاد رکھنا مسلمانوں کے یہاں ایک خاص امر دینی ہے، اور پھر ہم ان متعصب عیسائیوں سے جو ان روایات کی بنا پر مذہب اسلام پر طعن کرتے ہیں، پوچھتے ہیں کہ وہ کیوں اس قدر شور مچاتے ہیں جب کہ وہ خود اس سے بھی زیادہ عجیب باتوں پر یقین رکھتے ہیں، کیا ان کا یہ اعتقاد نہیں ہے، کہ حضرت الیاس علیہ السلام آسمان پر انسانی جسم و شکل کے ساتھ موت کا ذائقہ چکھے بغیر ایک آتشیں گاڑی میں ایک آندھی کے ذریعہ اٹھائے گئے ہیں، اور کیا عیسائی اس بات پر عقیدہ نہیں رکھتے کہ حضرت عیسیٰ مسیح علیہ السلام مرنے کے بعد اٹھے اور آسمان پر چلے گئے اور خدا تعالیٰ کے دست راست کی طرف بیٹھے یعنی خود اپنے ہی دست راست کی طرف، کیونکہ وہ خود تھے، (متی باب ۲۸، آیت ۷، مرقس باب ۱۶ آیت ۱۹) اس لیے ہم تمام عیسائیوں کو درج ذیل احکام کی پیروی کرنے کی صلاح دیتے ہیں کہ ”تو اس ذرہ کو جو تیرے بھائی کی آنکھ میں ہے دیکھتا ہے، اور اپنی آنکھ میں جو شہتیر ہے اس کو نہیں دیکھتا، تو اپنے بھائی سے کس طرح کہہ سکتا ہے کہ بھائی تو مجھ سے اپنی آنکھ کا ذرہ نکلا لے جب کہ تجھ کو خود اپنی آنکھ کا شہتیر نظر نہیں آتا، اے مکار پہلے تو اپنی آنکھ میں سے شہتیر تو نکال لے تب تجھ کو اپنے بھائی کی آنکھ میں ذرہ نکالنے کے لیے صاف نظر آنے لگے گا۔“ (لوقا: باب ۶، آیت ۴۲-۴۱)

ایک مقدس عیسائی نے حضرت عیسیٰ علیہ السلام کے آسمان پر چلے جانے کے قصے کو نہایت شاعرانہ رنگین بیانی سے نظم کیا ہے، جس کا ترجمہ سرسید کے الفاظ میں یہ ہے کہ ”اس نے آسمان کی طرف مراجعت کی، اور اس کے پیچھے دس ہزار چنگوں کی سریلی آوازیں تھیں، جو زمزمہ ہائے ملکوتی کا سماں باندھ رہی تھیں، زمین اور ہوا ان کی آواز سے گونج رہی تھی، تمام افلاک و بروج سے صدائے باز

گشت آرہی تھی، سیارے اپنے اپنے مقامات پر سننے کے لیے ٹھہر گئے تھے، جب کہ یہ نورانی جلوس شادکامی کے طظنہ کے ساتھ عالم بالا کو روانہ ہوا، انہوں نے یہ نغمہ گایا: اے لازوال دروازہ کھل جاؤ! اے آسمانوں اپنے دروازوں کو بند کرو اور اس بڑے نجات دہندہ کو جو اپنے کام کو اختتام پر پہنچا کر شان و شوکت کے ساتھ آتا ہے اندر لے لو، اور اب خدا تعالیٰ کی نظر عاطفت سے نیک لوگوں کے مکانوں میں قدم رنجہ فرمائے گا اور اپنی خوشی سے اپنے قاصدان اولی والا حجہ کو رحمت آسمانی کے پیغام دے کر متواتر وہاں بھیجا کرے گا۔“ (خطبات احمدیہ: ص ۷۳-۷۴)

سرسید کی طرف سے اس جواب کی روشنی میں معراج جسمانی مذہبی نقطہ نظر سے اہل مذاہب کے لیے قابل فہم ہے اور واقعات معراج میں کوئی ایک پہلو بھی ایسا نہیں ہے جس کے بارے میں وہ اپنے مذہبی اعتقاد و تصور کو برقرار رکھتے ہوئے یہ کہہ سکیں کہ وہ ناممکن ہے یا عالم واقعات میں ایسا نہیں ہو سکتا۔

آنحضرت ﷺ کی ولادت سے متعلق کچھ روایتیں تو وہ ہیں جو قابل اعتماد نہیں اور نہ وہ مذہبی روایتیں سمجھی جاسکتی ہیں، آنحضرت ﷺ کی ذات بابرکات کے سبب اسلام نے رونق پائی، اور مسلمانوں کو نمایاں فتوحات حاصل ہوتی گئیں، اور تمام مملکت فارس مسلمانوں کے ہاتھ پر فتح ہوئی، اور وہاں کے قدیم آتش کدے برباد ہو گئے، اور کسریٰ کے محلوں میں زلزلہ آ گیا، ان واقعات کو جو بعد میں پیش آئے، آنحضرت ﷺ کی ولادت کے دن سے منسوب کر دیا گیا، ان کے علاوہ وہ آنحضرت ﷺ کی ولادت کے بارے میں اور بھی روایتیں سیر میں مذکور ہیں اگرچہ سرسید کے بقول ان کی صحت کے لیے بھی کافی ثبوت موجود نہیں ہے، مگر ان کے غلط ہونے کے لیے بھی کوئی دلیل نہیں ہے“ مثلاً ایک روایت یہ ہے کہ جب آنحضرت ﷺ پیدا ہوئے تو حضرت آمنہ نے کسی کو عبدالمطلب کے پاس بھیجا اور آپ کے پیدا ہونے کی اطلاع کی، عبدالمطلب فوراً وہاں آئے اور آنحضرت ﷺ کو اپنے ہاتھوں سے اٹھا کر کعبہ میں لے گئے، اور اللہ تعالیٰ کی حمد و ثنا کی۔

سروہیم میور کہتے ہیں کہ عبدالمطلب کی دعا کا جو مضمون بیان کیا گیا ہے وہ مسلمانوں کے طرز کے مطابق ہے اور اس سے یہ خیال کیا جاتا ہے کہ وہ صرف مسلمانوں کی بنائی ہوئی بات ہے، مگر جیسا

کہ سرسید نے لکھا ہے کہ:

”ہم کو اس بات سے کہ عبدالمطلب نے جو دعایا مانگی تھی، وہ مسلمانوں کے طرز پر بھی کچھ تعجب نہیں، کیونکہ ہم کو اس میں کچھ شک نہیں ہے کہ آنحضرت ﷺ کے بزرگوں میں خدا پرستی بالکل ختم نہیں ہو گئی تھی، اس بات کا ایک بڑا قوی ثبوت یہ ہے کہ عبدالمطلب نے اپنے بیٹے یعنی آنحضرت ﷺ کے والد کا نام عبد اللہ رکھا تھا جو خاص خدا پرستوں کا طریقہ ہے۔“ (خطبات ص ۷۱۸)

حضرت حلیمہ کی تربیت اور قرآن کی زبان

شرفائے مکہ کا دستور تھا، کہ آب و ہوا کے لحاظ سے اور اس غرض سے کہ بچوں کے لہجہ اور زبان میں غیر زبان کا اثر نہ ہونے پائے، اپنے بچوں کو جب وہ آٹھ دن کے ہو جاتے تھے، دودھ پلانے والیوں کے سپرد کر کے باہر بھیج دیا کرتے تھے چنانچہ آنحضرت ﷺ کو بھی حلیمہ سعدیہ کے سپرد کر دیا گیا، وہ اپنے گھر لے گئیں اور ہر چھٹے مہینے لا کر آپ کی والدہ اور دیگر اقربا کو دکھلا جاتی تھیں، دو برس بعد آپ کا دودھ چھڑایا گیا، اور حضرت حلیمہ آپ کو لے کر حضرت آمنہ کے پاس آئیں مگر حضرت آمنہ نے اس خیال سے کہ مکہ کی (گرم) آب و ہوا آپ کو موافق نہ ہوگی، پھر حضرت حلیمہ کے سپرد کر دیا، اور وہ ان کو اپنے ساتھ لے گئیں، اور ہر چھٹے مہینے لا کر آپ کو ملا جاتی تھیں جب آنحضرت ﷺ کی عمر چار برس کی ہوئی تو حضرت آمنہ نے آپ کو اپنے پاس رکھ لیا، اس لیے حضرت حلیمہ آنحضرت ﷺ کی دودھ پلائی ماں اور ان کے خاوند حارث، دودھ کے رشتہ کے باپ اور ان کی اولاد عبد اللہ، انیسہ اور خزیمہ عرف عثمان دودھ شریک بھائی بہن ہوئے عربوں میں قریش اور خصوصاً یہ شاخ جو بنی سعد کی کہلاتی تھی عرب میں زبان کی شستگی اور فصاحت کے لیے مشہور تھی، اور اسی سبب سے جناب پیغمبر ﷺ بھی نہایت زبردست اور موثر ترین فصیح و بلیغ تھے، عرب فصاحت و بلاغت کی نہایت قدر کرتے تھے، اور جو شخص فصیح و بلیغ نہ ہوتا، اس کو نظر حقارت سے دیکھتے، اور ذلیل سمجھتے، خواہ وہ کیسے ہی نامور اور شریف خاندان کا کیوں نہ ہو۔

مگر بنی سعد میں چار برس تک کی آنحضرت ﷺ کی پرورش کو، سرولیم میور قرآن مجید کی

فصاحت کا سرچشمہ تصور کرتے ہیں، وہ کہتے ہیں کہ ”اس سبب سے آنحضرت ﷺ کی گفتگو جزیرہ نمائے عرب کی خوش نما زبان کے خالص ترین نمونہ کے مطابق بن گئی تھی..... جب ان کی فصاحت و بلاغت ان کی کامیابی میں بڑا کام دینے لگی، تو ایک خالص زبان اور ایک دل فریب گفتگو سے فائدہ عظیم مرتب ہوا، (یعنی آپ قرآن مجید جیسی فصیح و بلیغ چیز پیش کرنے میں کامیاب ہو گئے) مگر کیا قرآن مجید جیسا کلام رسول اللہ ﷺ کی بنی سعد میں پرورش کا نتیجہ ہے؟ اور کیا رسول اللہ ﷺ کا کلام، اس انداز کا ہوتا تھا جیسا کہ ہم قرآن مجید کی سورتوں میں دیکھتے ہیں؟ سرسید نے قرآن مجید اور احادیث نبوی کے درمیان فرق کو واضح کرتے ہوئے لکھا جو کہ:

”ایک بات سرولیم میور صاحب کی نگاہ سے رہ گئی، جب آنحضرت ﷺ کی کسی متواتر یا مشہور حدیث کو پڑھتے ہیں، جس میں یقین کیا جاتا ہے کہ خاص آنحضرت ﷺ کے الفاظ محفوظ ہیں، جیسے دعائیں وغیرہ، تو ہم کو معلوم ہوتا ہے کہ ان کا طرز کلام اپنی بلندی اور اعلیٰ درجہ کی فصاحت کے باوصف فصحاء عرب کے طرز کلام جیسا ہے لیکن جب ہم قرآن مجید کے مقدس صفحات کو پڑھتے ہیں تو ہم کو حیرت ہوتی ہے، اور ہمارا تعجب بے انتہا بڑھ جاتا ہے کہ وہ دونوں کلام ایک ہی شخص کے نہیں معلوم ہوتے، اور ہم دونوں میں بہت بڑا فرق پاتے ہیں، اس کی وجہ اس کے سوا اور کچھ نہیں معلوم ہوتی کہ اول کلام انسانی ہے، اور دوسرے کلام ربانی۔“ (خطبات ص ۷۲)

عہد طفولیت کے واقعات

آنحضرت ﷺ کی عمر مبارک چھ برس کی ہوئی، حضرت آمنہ آپ کو اپنے عزیزوں سے ملانے کے لیے مدینہ لے گئیں، کچھ عرصہ تک وہاں ٹھہریں، اور پھر مکہ معظمہ کو واپس ہوئی، مگر راستہ میں ابھواز کے مقام پر وفات پائی، آنحضرت ﷺ مکہ پہنچے تو آپ کے دادا عبدالمطلب نے آپ کی پرورش اور نگرانی اپنے ذمہ لی، اور ہمیشہ آپ کے ساتھ شفقت پداری سے پیش آتے رہے، اس دوران میں اور دادا کے انتقال کے بعد بارہ برس کی عمر تک آنحضرت ﷺ کے چند واقعات کو، سرولیم میور نے اپنی کتاب میں قابل اعتراض ٹھہرایا ہیں مثلاً مدینہ کی چھوٹی چھوٹی بچیوں کے ساتھ

ان کا کھیل کود میں مصروف رہنا، اپنے مکان کی چھت پر بیٹھے ہوئے پرندوں کو اڑا دینا، دودھ شریک بہن کی پیٹھ میں کاٹ کھانا، اور مدینہ سے حدیبیہ کو جاتے وقت اپنی ماں کی قبر پر رونا، سرولیم میور نے جس مقصد سے یہ واقعات بیان کیے ہیں، ان پر سرسید نے درج ذیل تبصرہ کیا ہے:

”اگرچہ ان باتوں کی اور اس قسم کی دوسری باتوں کو جو سرولیم میور نے بیان کی ہیں کوئی معتبر سند نہیں ہے، لیکن اگر یہ سب باتیں تسلیم بھی کر لی جائیں، تب بھی یہ ایسی باتیں ہیں کہ جو بچپن میں انسانی فطرت کے مطابق ہوا کرتی ہیں، آنحضرت ﷺ نہ خدا تھے اور نہ خدا کے بیٹے، انھوں نے اپنے کو صرف یہ کہا کہ: ”اَنَا بَشَرٌ مِّثْلُكُمْ يُوحَىٰ إِلَيَّ“ پس ایسی باتیں اگر ہوئی بھی ہوں تو انسانی فطرت سے زیادہ اور کچھ نہیں ہو سکتیں۔“ (ایضاً ص ۷۲۲)

آنحضرت ﷺ کی عمر کے آٹھویں برس آپ کے دادا عبدالمطلب نے بیاسی برس کی عمر میں وفات پائی، سرولیم میور لکھتے ہیں کہ ”جب آنحضرت جنازہ کے ہمراہ قبرستان حجر کو گئے، تو لوگوں نے آپ کو روتے ہوئے دیکھا“ لیکن بقول سرسید:

”یہ ایک ایسی بات ہے جس سے سرولیم میور کی خواہش کے برخلاف ہمیں کچھ تعجب نہیں، بلکہ اگر نہ روتے تو ہمیں نہایت تعجب ہوتا، آنحضرت ﷺ اس وقت کم عمر تھے، اور اہم موقعوں پر آنسوؤں کا نکلنا اور رنج کے وقت دل میں نرمی اور گداز کا ہونا اور محبت، اہم جوش کا اٹھنا اور آنکھوں کی راہ سے آنسوؤں کا بہنا خدائے رحیم کی طرف سے انسان کے دل کی تسلی اور اس کے رنج کی تسکین کا ذریعہ ہے، پس آنحضرت ﷺ نے بھی اس فطرت کی پیروی کی تھی، جو خدا نے انسان میں پیدا کی ہے۔“ (خطبات ص ۷۲۲)

سرولیم میور اور مولود ناموں کی روایات

ایضاً مولود ناموں میں (جن کے لکھنے والے بھی زیادہ تر کم پڑھے لکھے لوگ ہوا کرتے ہیں، فکر و تخیل سے کام لے کر محض خوش گمانی سے شاعرانہ انداز میں جو کہانیاں لکھ دی گئی ہیں، سرولیم میور

نے ان کا بھی سہارا لے کر اسلام پر حملہ آور ہونے کی کوشش کی ہے، چنانچہ سرسید احمد خاں فرماتے ہیں ”آنحضرت ﷺ کے زمانہ ولادت میں حضرت آمنہ کا ایک خوفناک اور نامعلوم آواز کوسن کر ڈر جانا، یا ایک سفید مرغ کا اچانک نمودار ہونا اور حضرت آمنہ کے سینہ پر اپنے بازو کا پھیرنا اور اس سے حضرت آمنہ کو اپنے اضطراب میں تسکین پانا یا حضرت آمنہ کے لیے ایک خوشگوار شربت کے پیالہ کا ایک نامعلوم ہاتھ سے ظاہر ہونا یا فرشتوں کی آواز آنی یا بغیر اس کے کسی شخص کا دکھائی دینا، یا اس کے چلنے پھرنے کی آہٹ کا محسوس ہونا یا آنحضرت ﷺ کو آدمیوں کی نظر سے چھپا لینے کے لیے آسمان سے ایک نور کی چادر کا اترنا بہشت کے پرندوں کا چہچہانا، بہشت کی خوشبوؤں کا مہکنا، یہ سب شاعرانہ مضمون ہیں، جو غالباً سرولیم میور نے کسی مولود نامہ سے اخذ کیے ہیں، اور ہر مسلمان جس کو ذرا سا بھی علم ہوگا، سمجھتا ہے کہ یہ تمام باتیں شاعروں کے خیالات ہیں جو انہوں نے اپنے مضامین کو آراستہ کرنے اور آنحضرت ﷺ کی تاریخ کی رونق بڑھانے کے لیے بیان کی ہیں، جیسا کہ اس قسم کے واقعات بیان کرنے میں شاعروں کا خصوصاً مشرقی شاعروں میں دستور ہے، حضرت عیسیٰ علیہ السلام کی نسبت بھی گرم جوش خیال کے عیسائی شاعروں نے اس قسم کے خیالات نظم میں بیان کیے ہیں، چنانچہ ملٹن کی پریڈائز لاسٹ انھی خیالات سے جڑی ہوئی ہے، اس لیے نہایت افسوس کی بات ہے کہ ایک عیسائی عالم اپنے یہاں کے اسی قسم کے خیالات کو تو شاعرانہ خیالات سمجھے، اور مسلمانوں کی اس قسم کی باتوں کو ذہنی روایتوں کی حیثیت دے کر یہ فیصلہ کرے کہ وہ سب راویوں کی ایجاد ہیں۔

”شاعروں نے اپنی محبت کے جوش میں اور عقیدت کے طور پر اپنے شاعرانہ انداز میں اور بھی واقعات بیان کیے ہیں، مثلاً آنحضرت ﷺ نے پیدا ہوتے ہی زمین پر سجدہ کیا، اور اپنی امت کی بخشش کی دعا مانگی، کلمہ پڑھا، تین نورانی فرشتے آسمان سے اترے ایک کے ہاتھ میں چاندی کی چھاگل تھی، دوسرے کے ہاتھ میں ایک زمرہ کا لگن، اور تیسرے کے پاس رومال تھا، انہوں نے آنحضرت ﷺ کو سات مرتبہ غسل دیا، اور آپ کو خیر البشر کا خطاب دیا، آنحضرت ﷺ کے بچپن کے یہ واقعات شاعرانہ اظہار خیال کی حیثیت رکھتے ہیں، لیکن سرولیم میور نے ان کو بھی مذہبی روایات

کے طور پر بیان کیا ہے، جو کہ نہایت ہی غلط بات ہے۔“ (ایضاً ص ۲۷-۲۶)

ایک بے جا تنقید

سرولیم میور نے آنحضرت ﷺ کے مختون پیدا ہونے کو بھی راویوں کی ایجاد قرار دیا ہے، جس کو وہ عجیب و غریب بعید از قیاس اور قانون فطرت کے خلاف قرار دیتے ہیں، اس اعتراض پر سرسید حمد خاں نے اپنے تعجب کا اظہار کیا ہے، وہ یہ فرماتے ہیں کہ:

”یہ بات نہ معجزہ سے تعلق رکھتی ہے نہ عجائبات سے بلکہ اس کا تعلق فطرت کی نیرنگیوں سے ہے جس کی اور بھی نظریں بتلائی جاسکتی ہیں، مثلاً ایسے اشخاص کا پیدا ہونا جن میں تذکیر و تانیث دونوں کی علامتیں ہوں، ایسے واقعات یہ بتاتے ہیں کہ قوانین فطرت کے مطابق قدرت کی طرف سے کہیں کہیں دوسرے طریق اپنانے میں کوئی عجیب بات نہیں ہے، اس زمانہ میں بھی بعض اوقات مختون لڑکے پیدا ہوتے ہیں اس لیے معجزہ یا عجائبات کا نام لیے بغیر بھی آنحضرت ﷺ کا مختون پیدا ہونا قابل فہم اور قرین قیاس ہے اس کا ثبوت اس بات سے بھی ہوتا ہے کہ ابراہیم علیہ السلام کی اولاد میں ختنہ کی رسم بڑی پابندی سے جاری تھی، اور ضروری قرار پا گئی تھی، اور عرب دور جاہلیت میں بھی اس کے ترک کرنے کو گناہ عظیم سمجھتے تھے مگر آنحضرت ﷺ کے ختنہ کی رسم کا ہونا ضعیف ترین روایت میں بھی بیان نہیں کیا گیا، (جس کے صریح معنی یہ ہیں کہ پیدائشی طور پر آپ کے مختون ہونے کی روایت درست ہے، اس کو راویوں کی ایجاد کہہ کر نظر انداز نہیں کیا جاسکتا۔“ (خطبات ص ۷۲۸)

مہر نبوت

مہر نبوت کے بارے میں سرولیم میور کہتے ہیں کہ:

”صفیہ سے نقل ہے کہ آنحضرت ﷺ کی مہر نبوت ان کی پشت پر نور کے حرفوں میں لکھی ہوئی تھی۔“

لیکن سرسید کے خیال میں ”تمام مستند حدیثیں بالاتفاق بیان کرتی ہیں کہ وہ ایک سیاہ غدود سا

تھا، اور اس پر بال تھے، آنحضرت ﷺ کی ہر چیز کی حرمت اور تعظیم کی جاتی تھی، اس لیے اس کو مہر نبوت کے نام سے موسوم کیا گیا ہوگا بعض لوگوں کے اس خیال کو کہ اس پر حرف لکھے ہوئے تھے، تمام علمائے اسلام نے نہایت صراحت کے ساتھ رد کیا ہے، پس کیا ایک عیسائی عالم کے لیے یہ بات نازیبا نہیں کہ وہ مسلمانوں پر ایسے امر کے اعتقاد رکھنے کا اتہام لگائے جس سے وہ خود انکار کرتے ہوں، شامک ترمذی کے حاشیہ باجوری میں لکھا ہے کہ ”یہ جو روایت ہے کہ اس پر پچھنے کے جیسے نشان تھے، یا عنز جانور کے گھٹنے کی مانند، یا غدود سبز یا سیاہ رنگ کا تھا، اور اس پر محمد رسول اللہ ﷺ لکھا ہوا تھا، یا یہ لکھا ہوا تھا اے متصور“ (انک منصور) ان میں سے کچھ بھی ثابت نہیں ہے، جیسا کہ عسقلانی نے کہا ہے، اور بعض حفاظ حدیث نے کہا ہے کہ جس شخص نے یہ بیان کیا ہے کہ مہر نبوت پر محمد رسول اللہ ﷺ کے الفاظ لکھے ہوئے تھے، اس کو ہاتھ کی مہر اور اس پشت کے غدود میں جس کو خاتم نبوت کہتے تھے، دھوکا ہو گیا ہے، کیونکہ وہ عبارت ہاتھ کی مہر میں کندہ تھی نہ کہ پشت کے غدود پر“ اس لیے باجوری اور عسقلانی کی تحقیق کے مطابق یہ بات صاف طور پر ثبات ہے کہ جو روایتیں سرو لیم میور نے بیان کی ہیں علمائے اسلام نے ان کو رد کیا ہے، شرح السنہ میں ابی رمثہ سے منقول ہے کہ وہ اپنے باپ کے ساتھ رسول خدا ﷺ کے پاس گئے ان کے باپ نے اس چیز کو دیکھا جو رسول خدا ﷺ کی پیٹھ پر تھی، اور کہا کہ آپ مجھ کو اجازت دیجئے کہ میں اس کا علاج کر دوں، کیونکہ میں طبیب ہوں، رسول خدا ﷺ نے فرمایا کہ تم رفیق ہو، اور اللہ طبیب ہے“ اس روایت سے بخوبی ثابت ہوتا ہے کہ جس چیز کو مہر نبوت کہتے تھے، وہ کیا چیز تھی، اور صاف صاف معلوم ہوتا ہے کہ خود اس زمانہ کے مسلمان جو آنحضرت ﷺ کے اصحاب تھے، اس کو کیا سمجھتے تھے، پس سرو لیم میور نے جو اس کو عجائبات اسلام کے طور پر بیان کیا ہے، یہ محض ایک بجا امر ہے۔

(ایضاً ص ۷۳۸)

چند اور واقعات

سرو لیم میور نے اور روایتیں بھی درج کی ہیں جن میں بیان کیا جاتا ہے کہ آنحضرت ﷺ پیدا ہوتے ہی اپنے ہاتھوں کو ٹیک کر اٹھ بیٹھے، اور ایک خاک کی مٹھی بھر کر آسمان کی طرف پھینکی لیکن

جیسا کہ سرسید احمد خاں نے وضاحت کی ہے کہ:

”اس طرح کی باتوں کو خود علمائے اسلام نے غیر صحیح اور نامعتبر قرار دیا ہے، سرولیم میور ان کو مذہبی روایتیں کہہ کر بیان کرتے ہیں، تو دراصل وہ یہ چاہتے ہیں کہ اس طرح اسلام کی بے وقعتی ظاہر کریں۔“

لیکن ان کو یہ نہ بھولنا چاہیے، کہ عام بے پڑھے لوگوں میں جو باتیں مشہور ہو جاتی ہیں وہ مذہب نہیں بن جاتیں، بلکہ بہ سند ہونے کی وجہ سے وہ نامعتبر ٹھہرائی جایا کرتی ہیں۔

وہ یہ روایت بھی نقل کرتے ہیں کہ حضرت آمنہ سے ایک نور پیدا ہوا جس نے شام کی تمام گلیوں اور مکانوں کو روشن کر دیا، لیکن شرح السنہ میں بیان کی ہوئی یہ روایت اس طرح نہیں ہے جس طرح کہ سرولیم میور نے بیان کیا ہے، شرح السنہ میں عریاض بن ساریہ سے منقول ہے کہ:

”رسول خدا ﷺ نے فرمایا کہ میں تم کو اپنے پہلے حال سے مطلع کروں، میں دعا ہوں ابراہیم علیہ السلام کی، بشارت ہوں عیسیٰ علیہ السلام کی اور اپنی ماں کا خواب ہو (رویای امی) انھوں نے میرے پیدا ہونے کے زمانہ میں دیکھا کہ ان سے ایک نور پیدا ہوا ہے جس سے شام کے محل روشن ہو گئے۔“

پس جو روایتوں میں حضرت آمنہ سے نور پیدا ہونے کا ذکر ہے ان سے صرف اس قدر ثابت ہوتا ہے کہ حضرت آمنہ نے ایسا ایک خواب دیکھا تھا اور اس قسم کا خواب دیکھنا نہ تو تعجب انگیز ہے نہ خلاف قیاس ہے اور نہ ہی فطرت انسانی سے بعید۔ (خطبات ص ۷۳۲)

فرشتہ کے ذریعہ ”احمد“ نام کی تلقین

سرولیم میور نے واقدی کا ایک بیان یہ نقل کیا ہے کہ حضرت آمنہ نے عبدالمطلب سے فرشتہ کا یہ حکم بیان کیا کہ اس لڑکے کا نام احمد رکھنا ”وہ یہ بھی کہتے ہیں کہ احمد کے مادے سے جو نام مشتق ہوتے ہیں وہ عرب میں رائج تھے، مگر ”احمد“ نام عرب میں بہت کم ہوتا تھا، اور آنحضرت ﷺ کے سوا پانچ آدمی اور بھی گزرے ہیں جن کا نام محمد تھا، واقدی کے حوالہ سے وہ یہ بھی نقل کرتے ہیں کہ یہ نام عرب کے وہ لوگ رکھا کرتے تھے، جنھوں نے یہود، نصاریٰ اور کافروں کی زبانی سنا تھا

کہ عن قریب عرب میں ایک نبی اس نام کا ہونے والا ہے، اور اکثر لوگ اپنے لڑکوں کے یہی نام رکھا کرتے تھے، اور ہر ایک امید کرتا تھا کہ میرا ہی بیٹا نبی آخر الزماں ہونے کی عزت حاصل کرے گا، مگر سرسید کا خیال یہ ہے کہ:

”اگر حضرت آمنہ نے عبدالمطلب سے یہ کہا ہو کہ ایک فرشتہ نے مجھ سے کہا ہے کہ اس لڑکے کا نام احمد رکھنا تو سرولیم میور صاحب نے اس بات پر کیوں تعجب کیا ہے؟ اگر توریت مقدس کی یہ آیت کہ اللہ تعالیٰ کے فرشتہ نے اس سے کہا کہ دیکھ تو حمل سے ہے، اور تیرے ایک لڑکا پیدا ہوگا اور اس کا نام اسماعیل رکھنا، (پیدائش باب ۱۶ آیت ۴) اور یہ آیت ”اللہ تعالیٰ نے کہا کہ سارہ تیری بی بی کے بے شک ایک لڑکا پیدا ہوگا، اور اس کا نام اسحاق رکھنا، (پیدائش باب ۱۷ آیت ۱۹) اور انجیل کی یہ آیت اور اس کے (مریم کے) ایک بیٹا پیدا ہوگا، اور تجھ کو (یوسف کو) چاہیے کہ اس کا نام عیسیٰ رکھ، کیونکہ وہ اپنی امت کو گناہوں سے نجات دے گا، (متی باب ۱ آیت ۳۰) صحیح ہے کہ وہ عیسائی اس کو تسلیم کرتے ہیں تو وہ کس بنا پر اس بات سے انکار کر سکتے ہیں کہ حضرت آمنہ کو بھی ایک فرشتہ نظر آیا تھا اور اس نے اس لڑکے کا جو پیدا ہونے والا تھا احمد نام رکھنے کے لیے کہا۔“

”اس روایت کی صداقت کا ایک نہایت تسکین بخش ثبوت یہ ہے کہ (بائبل کے) عہد عتیق میں آنحضرت ﷺ کی بشارت محمد کے نام سے آئی ہے، اور انجیل میں احمد کے نام سے، اس لیے ان بشارتوں کے پورا کرنے کے لیے ضروری تھا کہ حضرت آمنہ کو احمد کا نام بتا دیا جائے، کیونکہ یہ ایک ایسا نام تھا، جس کو اہل عرب کبھی نہیں، یا شاذ و نادر رکھتے تھے۔“ (خطبات ص ۷۳۲)

سرولیم میور کے خیال میں ”انجیل یوحنا کے یونانی ترجمہ میں پیری کلیو ٹوس تھا، جس کے معنی تسلی دہندہ کے ہیں، لیکن کسی جاہل یا متقی راہب نے اس کو پیری کلیو ٹوس“ کر دیا ہے، جس کے معنی ”احمد“ (تعریف کیا ہوا) ہیں، مگر بقول سرسید انجیل کا صحیح لفظ پیری کلیو ٹوس“ ہی ہے جس کا ثبوت یہ ہے کہ

مسلمانوں میں اس کی عربی شکل فارقلیط پائی جاتی ہے، (اصل یونانی نسخہ کی عدم موجودگی میں، ظاہر ہے کہ عربوں کی روایت ہی قابل ترجیح ہوگی جو فارقلیط کا لفظ استعمال کرتے تھے جو پیری کلیو ٹوس کی عربی شکل ہے، اور اس لفظ کے بارے میں تاریخ کی یہ قدیم ترین شہادت بتلاتی ہے کہ یونانی نسخہ میں پیری کلیو ٹوس نہ تھا، جس کا ترجمہ تسلی دہندہ کیا جاتا ہے،)

سرولیم میور کا یہ دعویٰ کہ عرب میں محمد نام کے اور لوگ بھی گزرے ہیں، سرسید کے نزدیک بے فائدہ ہے، ”اس لیے کہ علمائے اسلام نے کبھی یہ نہیں کہا کہ آنحضرت ﷺ سے پہلے عرب میں، اس نام کا اور کوئی نہیں ہوا، انھوں نے تو اس بات کے دریافت کرنے میں کامیاب کوشش کی کہ اس نام کے عرب میں اور لوگ بھی گزرے ہیں، مگر:

”یہ بات کس طرح (بائبل کے) عہد عتیق اور عہد جدید کی بشارتوں پر اثر انداز نہیں ہو سکتی“ کیونکہ کسی لڑکے کے والدین نے اس کے حق میں کچھ ہی تمنا کیوں نہ کی ہو اور نبی موعود کا نام دیں، لڑکے کے نبی ہونے کے لالچ میں کیوں نہ رکھا ہو، مگر نبی وہی ہوا جس کو درحقیقت خدائے تعالیٰ کو نبی آخر الزماں بنانا منظور تھا، ہماری اس رائے کی تائید اس وقت اور بھی ہوتی ہے، جب ہم ان بڑے بڑے کاموں پر غور کرتے ہیں جو آنحضرت ﷺ سے ظہور میں آئے تھے، اور وہ ایسے کام ہیں، جو تمام جہان کی تاریخ میں اپنا نظیر نہیں رکھتے، اور جب ہم اس روحانی کیف و سرور کو دیکھتے ہیں جو دین حق کا طفیل ہے، اور جس کو آنحضرت ﷺ نے اپنی حیات میں عام کیا تھا، اور جو آئندہ نسلوں میں اپنے ورثہ کے طور پر آپ نے پیدا کیا، اور جب ہم اس سچائی اور پاک بازی پر نظر ڈالتے ہیں، جس کو آنحضرت ﷺ نے رائج کیا اور جو زمانہ کی گردشوں کے بعد بھی کامل اور بے عیب رہی ہیں اور ابد الابد تک اصلی حالت پر اسی طرح رہیں گی، تو ہم کو اس بات کا کامل یقین ہو جاتا ہے کہ جس محمد اور احمد کی بشارت عہد عتیق اور عہد جدید میں دی گئی تھی وہ وہی تھے، جو عبداللہ کے بیٹے اور آمنہ کے پیٹ سے پیدا ہوئے تھے، ﷺ۔ (خطبات ص ۷۳۶)

اسپرنگر کی عجیب و غریب دریافت

مستشرقین نے ہر جگہ ”عیب“ کی دریافت کی ہے، چنانچہ حضرت آمنہ کا خواب میں فرشتوں کی صورتوں کو دیکھ کر ڈر جانا، ان کے نزدیک صرع یعنی مرگی جیسے مرض کا ثبوت فراہم کر دیتا ہے، جب کہ فرشتوں کو دیکھ کر خوف محسوس کرنا، سرسید کے نزدیک ”کسی طرح تعجب انگیز بات نہیں ہے، بلکہ اس کے برخلاف اس واقعہ سے تو مزید اس بات کی تائید ہو جاتی ہے، کہ حضرت آمنہ نے درحقیقت اپنے خواب میں آسمانی فرشتوں کو دیکھا تھا، سرسید فرماتے ہیں کہ:

”اسپرنگر صاحب کی عقل اور ایمان داری پر نہایت تعجب ہے کہ وہ اس واقعہ سے یہ نتیجہ نکالتے ہیں کہ حضرت آمنہ رضی اللہ عنہا کو ضعیف دماغ اور صرع کی بیماری تھی، جب کہ حضرت سارہ اور حضرت مریم جو (بائبل کی تصریح کے مطابق) فرشتوں کو دیکھا تھا، اس کو صرع کی بیماری نہیں قرار دیتے۔“ (خطبات ص ۷۳۶)

حضرت حلیمہ کے گھر میں برکت

حضرت حلیمہ، رسول اللہ ﷺ کو بچپن میں اپنے گھر پرورش کے لیے لے گئیں، تو کئی طرح سے برکتیں ظاہر ہوئیں، مثلاً انھوں نے محسوس کیا کہ وہ اب بچہ کو خوب سیر ہو کر دودھ پلا سکتی ہیں، بلکہ اس قدر کہ وہ ان کے اپنے بچہ کے لیے بھی کافی ہو جائے گا، اور مویشی بھی فریبہ ہوتے چلے گئے، اور کثرت سے دودھ دینے لگے، سرولیم میور نے یہ اور اس طرح کے کئی واقعات غالباً تعجب انگیز سمجھ کر نقل کیے ہیں، لیکن اس موقع پر سرسید نے یہ واضح کر دیا ہے کہ ”یہ سب باتیں ایسی ہیں، جن کی سند بجز حلیمہ کے بیان کے اور کوئی نہیں ہے، لیکن ایسے امور کا واقع ہونا کچھ ناممکن بھی نہیں ہے۔“ وہ لکھتے ہیں کہ:

”ایسی باتوں کو عیسائی عالم بطور از قیاس باتوں کے بیان کرتے ہیں تو وہ بلاشبہ ہم کو تعجب ہوتا ہے کیونکہ وہ اس بات پر یقین رکھتے ہیں کہ لابان نے اس سے کہا کہ میں التجا کرتا ہوں کہ اگر تجھ کو میرا خیال ہے تو ٹھہر جا، کیونکہ مجھ کو تجربہ سے ثابت ہوا ہے کہ اللہ تعالیٰ نے تیری وجہ سے مجھ کو برکت دی ہے“ (پیدائش باب ۳۰، آیت ۲۰) اور

عیسائی عالم اس بات پر یقین رکھتے ہیں کہ یعقوب نے کہا کہ میرے آنے سے پیشتر تیرے پاس بہت تھوڑا تھا اور اب وہ کثیر التعداد ہو گیا ہے اور جب سے کہ میں آیا ہوں اللہ تعالیٰ نے تجھ کو برکت دی ہے (پیدائش باب ۳۰، آیت ۳۰) آیت ۳۶ سے ۴۲ تک کے مضمون سے ثابت ہوتا ہے کہ اللہ تعالیٰ نے لابان کے مویشی کو یعقوب کے مویشی سے کمزور پیدا کیا تھا تو کیا وجہ ہے کہ اگر خدا نے حلیمہ کے مویشی میں بھی برکت دی ہے تو اس کو دور از قیاس قرار دے کر تعجب انگیز طور پر بیان کیا جائے۔“

(خطبات ص ۷۳۷)

حیات رسول ﷺ میں کسی مرض کی جستجو

سرولیم میور اور کئی دوسرے مستشرقین کی دماغی صحت کا یہ حال ہے کہ وہ رسول اللہ ﷺ کی حیرت انگیز سیرت طیبہ اعلیٰ کارناموں، اور عظیم صفا کی اصل وجہ اور حقیقی سرچشمہ، اس بیماری کو قرار دیتے ہیں جو صرع یعنی مرگی کے نام سے موسوم ہے اور اس طرح وہ دراصل اپنی سیاہ باطنی، اندھی عصبیت اور اپنی کوتاہ فہمی یا بددیانتی کی آخری حد پر نظر آتے ہیں۔

سرولیم میور کہتے ہیں کہ ابن ہشام اور دیگر متاخرین یہ بیان کرتے ہیں کہ حلیمہ کے شوہر کو یہ گمان ہوا کہ لڑکے کو ایک عارضہ (Fit) ہو گیا ہے، سرولیم میور نے فٹ کا انگریزی لفظ استعمال کیا جس کے معنی ہیں لغت میں کسی مرض کے ایسے سخت اور یک بارگی حملہ کے ہیں، جس سے بدن کپکپانے لگے، اور کبھی غشی طاری ہو جائے، اس سے موصوف نے غالباً صرح (مرگی) مراد لی ہے، مگر سرسید فرماتے ہیں کہ:

”ہمارے پاس سیرت ابن ہشام موجود ہے جو ڈاکٹر فرڈیننڈ و سن فینڈ کی نگرانی میں ۱۸۵۸ء میں گائجن میں چھپی ہے، اس کی کتاب سے ہم وہ عبارت نقل کرتے ہیں: قالت وقال لی ابوہ یا حلیمہ لقد خشیت ان یکون هذا الغلا وقد اصیب قال حقہ باہلہ . یعنی حلیمہ نے کہا کہ اس کے باپ (دودھ شریک باپ اور حلیمہ کے شوہر) نے کہا کہ اے حلیمہ مجھ کو اندیشہ ہے کہ اس لڑکے کو کچھ ہو گیا ہے،

اس لیے اس کو اس کے گھر والوں کے پاس پہنچا دے، مگر جب وہ آنحضرت ﷺ کو حضرت آمنہ کے پاس لے کر آئیں تو حضرت آمنہ نے ان کو نہیں لیا، اور حلیمہ سے کہا کہ اس کو واپس لے جاؤ اور فرمایا کہ کیا تجھ کو یہ اندیشہ ہوا تھا کہ اس پر شیطان مسلط ہو گیا ہے، (یعنی تمہارا یہ خیال درست نہیں ہے) اس سے ثابت ہوتا ہے کہ حلیمہ کے شوہر کو جو گمان ہو گیا تھا وہ صحیح نہیں تھا۔“

سرو لیم میور نے ایک غلطی تو یہ کی ہے کہ اپنی کتاب کے ص ۲۱ (حاشیہ) پر لفظ ”اصیب“ کو ”امیب“ لکھا ہے، دوسری غلطی یہ کی ہے کہ اس سے وہ (Fit) یعنی مرگی جیسی بیماری مراد لیتے ہیں، ایک دو کے سوا، آنحضرت ﷺ کی سوانح عمری لکھنے والے تمام عیسائی مصنفین، یہ بیان کرتے ہیں کہ آنحضرت ﷺ کو صرع (مرگی) کی بیماری لاحق تھی، بہت تلاش کے بعد ہمیں معلوم ہوا کہ یہ خام خیالی عیسائیوں میں دو وجہ سے پیدا ہوئی، ایک تو ان کے مذہبی توہمات کی وجہ سے اور دوم عربی عبارت کے لاطینی میں غلط ترجمہ ہو جانے کی وجہ سے۔“

ڈاکٹر پوکاک نے تاریخ ابوالفداء کا لیٹن میں ترجمہ کیا، جو ۱۷۲۲ء میں آکسفورڈ میں شائع ہوا، اس میں فَاَلْحَقِيْهِ كُو ”بِالْحَقِيَّةِ“ بنا دیا گیا، اور چونکہ اس کا ترجمہ نہیں کیا جاسکا تھا، اس لیے ترجمہ میں اس کو تو چھوڑ دیا گیا، اور اصیب جس کے معنی صرف بیماری کے ہیں، اس کے لیے لیٹن میں جو الفاظ درج ہوئے، اس میں یہ ترجمہ کر دیا گیا کہ اس لڑکے نے کسی اپنے ساتھی سے دماغی بیماری کو اخذ کر لیا ہے اس مترجم نے دماغی بیماری سے غالباً صرع یا بیہوش کر دینے والی بیماری مراد لی ہے، حالانکہ یہاں صحیح ترجمہ یہ تھا کہ ”مجھ کو اندیشہ ہے کہ یہ لڑکا مبتلا ہو گیا ہے، پس اس کو اس کے گھر والوں کے یہاں پہنچا دو۔“

عرب ان تمام بیماریوں کو جن کا سبب معلوم نہ ہوتا، خبیث روحوں اور شیطان کا اثر سمجھتے تھے عیسائی مصنفوں نے اپنے وہمی ذہن سے، یہ سمجھ لیا کہ یہ ہماری صرع تھی، حالانکہ عرب صرع ہی کو نہیں، بلکہ ہر ایک پیچیدہ بیماری کو شیطان کا اثر سمجھتے تھے، لیکن ایک عیسائی مورخ گبن نے

آنحضرت ﷺ کے بارے میں اس بیماری سے متعلق لکھا ہے کہ یہ آنحضرت ﷺ پر یونانیوں کا ایک نامعقول اتہام ہے۔“ سرسید احمد خاں نے صرح کے بارے میں پہلے تو طبی نقطہ نظر سے بحث کی ہے، چیمبرزان سائیکلو پیڈیا میں لکھا ہے کہ صرع اس بیماری کو کہتے ہیں جس میں سانس رک جانے اور اعصاب میں تشنج پیدا ہو جانے کی وجہ سے بے اختیار ہو کر شدت سے اعصاب پھڑکنے لگیں، اور کبھی سانس بالکل ہی بند ہو جائے اس بیماری میں مریض اکثر پاگل ہو جاتا ہے، بسا اوقات اس کا حافظہ جاتا رہتا ہے، اس میں تیزی اور چستی نہیں رہتی، مردہ دلی اسے کاروبار سے معذور کر دیتی ہے، بد ہضمی بھی اکثر ہوتی ہے، تمام جسم میں ضعف پیدا ہو جاتا ہے، اس کے چہرہ سے دائمی نقاہت کے آثار نمایاں ہوتے ہیں، ایسے مریض کے ذہن میں اپنی کمزوری کا یقین جم جاتا ہے، اور اسے مشقت طلب کاموں سے نفرت ہو جاتی ہے اس تفصیل کے بعد سرسید نے نہایت وضاحت کے ساتھ یہ لکھا ہے کہ:

”کوئی مورخ مسلمان یا عیسائی یہ نہیں بیان کرتا، کہ مذکورہ بالا اثرات میں سے ایک بھی آنحضرت ﷺ میں پایا گیا تھا، بلکہ اس کے برخلاف سب اس بات پر متفق ہیں کہ آنحضرت ﷺ اپنے بچپن اور جوانی میں نہایت تندرست اور قوی تھے، خود سرولیم میور کہتے ہیں کہ دو برس کی عمر میں حلیمہ نے ان کا دودھ چھڑایا، اور ان کے گھر لے گئیں، آمنہ اپنے لڑکے کو تندرست اور قوی ہیکل دیکھ کر جو آپ سے دو گنی عمر والے لڑکے کے برابر معدوم ہوتی تھی، اس قدر خوش ہوئیں کہ ”حلیمہ سے کہا کہ اس کو پھر لے جا“ لڑکپن اور جوانی کے زمانہ میں آنحضرت مضبوط، تندرست اور قوی تھے بہت تیز چلا کرتے اور زمین پر مضبوطی سے قدم رکھتے، تمام عمر بھر ان کو بڑے بڑے خطرے اور تکلیفیں پیش آئیں اور ان سب کو انھوں نے کمال صبر و استقلال سے برداشت کیا، انھوں نے خدائے واحد کی پرستش و عبادت کی تجدید ایسے طور پر کی، جس کی کوئی مثال نہیں پائی جاتی، علم الہیات کو ایسے پختہ اور معقول اصول پر قائم کیا جس کا ہم سر جہان سے معدوم ہے، انھوں نے قوانین تمدن و اخلاق کو ایسے کمال پر پہنچا دیا،

جس اس سے پیشتر کبھی نہیں ہوا تھا، ان کے ذریعہ انسانوں کی بہبود اور رفاہ کے لیے وہ ملکی و مالی، دینی و دنیوی قوانین کا مجموعہ حاصل ہوا، جو اپنی نوعیت کا یکتا اور بے نظیر ہے آنحضرت ہی وہ ہیں جنہوں نے اپنی زندگی میں تمام جزیرہ عرب کو فتح کیا اور مختلف قبیلوں کو متحد کر کے ایک عظیم الشان مضبوط اور طاقتور قوم بنا دیا جس نے اس زمانہ کی مہذب دنیا کے بڑے حصہ کو معمولی عرصہ میں مفتوح و مسخر کر لیا، کیا یہ خیال عقل و انصاف کی رو سے درست ہوگا، کہ ایسے نمایاں کارنامے ایک لاچار اور ناتواں صرع کی بیماری میں مبتلا شخص سے وجود میں آئے ہوں گے، ایسے نمایاں کارنامے اسی شخص کے ذریعہ عمل میں آسکتے ہیں، جس کی روحانی و جسمانی قوتیں صحیح و سالم ہوں،

اور جس کو تائید ربانی حاصل ہو۔“ (خطبات ص ۲۵-۷۳۸)

سرو لیم میور کہتے ہیں کہ حلیمہ پھر ایک بادل کو آنحضرت ﷺ کے سر پر سایہ فگن دیکھ کر گھبرائیں اور انجام کار ان کو ان کی ماں کے پاس پہنچانے کے لیے روانہ ہوئیں، ”تعب کی بات یہ ہے کہ بادل کو سایہ کرتے ہوئے تو دیکھا حلیمہ نے اور سرو لیم کو اس سے آنحضرت ﷺ کی بیماری کا خیال آ گیا، پھر آنحضرت ﷺ کے اوپر اگر کبھی بادل کا ٹکڑا سایہ دار آ گیا ہو تو یہ بات ناممکن نہیں، البتہ یہ خیال کہ آپ پر ہمیشہ بادل سایہ کیے رہتے تو اس کی کوئی سند نہیں ورنہ اکثر صحابہ اس کا ذکر کرتے، اور مستند حدیثوں میں بھی اس کا تذکرہ ہوتا۔

ایک مضحکہ خیز بات یہ ہے کہ رسول اللہ ﷺ پر نزول وحی کے وقت جو کیفیت طاری ہوتی تھی سرو لیم میور اسے بھی ”صرع“ کی بیماری کا اثر ثابت کرنے پر آمادہ نظر آتے ہیں جس پر سرسید احمد خاں نے اس طرح اظہار خیال فرمایا ہے:

”ہم سرو لیم میور کی اس رائے کو کہ آنحضرت ﷺ کے صرعی دوروں نے ان کے ذہن میں اپنی رسالت کا خیال پیدا کر دیا، اور ان کے قبعین کا بھی یہی اعتقاد تھا، تمام منصف مزاج اور غیر متعصب لوگوں کے روبرو پیش کرنا چاہتے ہیں اور پھر یہ سوال کرتے ہیں کہ کیا یہ بات قرین قیاس ہے کہ ایسا آدمی جس کو ہر آدمی مصروع جانتا ہو،

اپنے صریح عشقوں کو اپنے رسول برحق ہونے کے ثبوت کرے، اور جو شخص اپنی قوم کی بت پرستی کو مٹانے کے لیے بھیجا گیا ہو اور تمام لوگ اس بیماری سے واقف ہوں، لیکن اس کے باوجود اس کے عزیز و اقارب اور عرب کے تمام بڑے بڑے لوگ اس کی رسالت کو دل سے تسلیم کر لیں اور اپنے آبائی مذہب اور قدیم رسموں کو چھوڑ کر اس شخص کے قول و فعل پر کامل ایمان لے آئیں۔“ (خطبات ص ۷۷)

اہل کفر کے لیے دعائے مغفرت

سرولیم میور نے اپنی کتاب میں یہ بھی لکھا ہے کہ ان لوگوں کی مغفرت کی دعا مانگنے کی ممانعت کرنا جو حالت کفر میں مرے ہوں پیغمبر صاحب کے حکموں کی سختی اور شدت کی ایک عجیب مثال ہے، مگر سرسید فرماتے ہیں کہ ”ہمارے نزدیک ان لوگوں کے حق میں دعائے مغفرت نہ کرنے میں جو خدائے واحد پر ایمان نہ رکھتے ہوں، اور انبیاء پر یقین کے دین کو بھی نہ مانتے ہوں، بلکہ محض بے ایمانی کی حالت میں مر گئے ہوں، کسی طرح کی سختی اور شدت نہیں ہے، بلکہ یہ بات زندہ آدمیوں کو بت پرستی کے چھوڑنے اور اللہ تعالیٰ کی وحدانیت کے اقرار کی ترغیب دینے کے لیے ایک نہایت کار آمد اور عمدہ ذریعہ ہے، مگر ہم یہ دیکھنا چاہتے ہیں کہ اگر مذکورہ سبب سے آنحضرت ﷺ کے احکام پر سختی اور شدت کا الزام لگایا گیا ہے، تو ”رحم دل عیسائی مذہب میں ان لوگوں کے لیے جو اگرچہ اللہ تعالیٰ کو مانتے ہوں، مگر حضرت عیسیٰ علیہ السلام کے ابن اللہ ہونے سے انکار کرتے ہوں، کیسا نرم فیاضانہ اور رحم دلی کا سلوک کیا گیا ہے، مگر افسوس ہے کہ ہماری یہ امیدیں پوری نہیں ہوئیں، بلکہ سرسید کے اپنے الفاظ میں:

”ہماری توقع کے خلاف ”رحم دل“ عیسائی مذہب میں غیر عیسائیوں کے لیے اس سے بھی زیادہ سخت احکام معلوم ہوئے اس کا ایک نمونہ یہ ہے کہ آٹھینسین خطبہ میں جو انگلستان کے تمام پروٹسٹنٹ گرجاؤں میں متعین دنوں میں پڑھا جاتا ہے، اور تمام اہل کلیسا کے اتفاق سے منظور ہوا ہے، ان سب عقیدوں کو بیان کرنے کے بعد جن کا ماننا ہر شخص پر فرض ہے، صاف طور پر یہ لکھا گیا ہے کہ یہ عیسوی عقیدہ ہے، جس پر عقیدہ

رکھے بغیر آدمی نجات نہیں پاسکتا“ تو جب کہ ”رحم دل“ عیسوی مذہب کے مطابق ایسا شخص نجات کا مستحق نہیں ہے، اور اسی لیے کسی کی دعائے مغفرت بھی اس کے حق میں مفید نہیں ہے، تو عیسوی مذہب کو اس بارے میں مذہب اسلام پر کیا فوقیت ہے؟“

(خطبات ص ۷۴۶)

سامان خورد و نوش میں برکت

سرولیم میور اپنی کتاب میں ایک روایت یہ بھی نقل کرتے ہیں کہ جب آنحضرت ﷺ کھانے پر موجود نہ ہوتے، تو تمام خاندان کے لوگ اپنے کفایت شعار کھانے سے (فارغ ہونے پر بھی) بھوکے ہی اٹھتے تھے، لیکن جب پیغمبر صاحب بھی کھانے میں شریک ہوتے، تو سب کا پیٹ بھر جاتا تھا۔

پھر سرولیم میور اس پر تبصرہ کرتے ہیں کہ اس بات کو عروج پذیر نبی کی بڑائی اور عظمت خیال کیا جاتا، لیکن سرولیم میور نے اس موقع پر بھی اسلام پر اعتراض کرتے ہوئے اپنی مذہبی روایات کو نظر انداز کر دیا ہے چنانچہ سرسید احمد فرماتے ہیں کہ:

”ہم کو تعجب ہے کہ عیسائی ایسی روایتوں کو اعتراض کی نیت سے نقل کرتے ہیں (حالانکہ) ان کو ایسے واقعہ کے امکان پر اعتقاد نہ رکھنے کی کوئی وجہ نہیں ہے، جب کہ وہ متی باب ۲۲، آیت ۲۰-۱۹، کے اس بیان کو مانتے ہیں کہ ”اس نے (حضرت مسیح نے) جماعت کو (جن کی تعداد پانچ ہزار تھی) گھاس پر بیٹھنے کا حکم دیا، اور پانچوں روٹیاں اور دونوں مچھلیاں نکالیں، اور آسمان کی جانب نظر اٹھا کر دعا کی، اور ان کو توڑا، اور اپنے حواریوں کو دیں، اور حواریوں نے جماعت کو تقسیم کیں، اور ان سب نے پیٹ بھر کے کھائیں، اور بچے ہوئے ٹکڑوں کو جن سے بارہ ٹوکڑے بھر گئے اٹھا لیا۔“

آنحضرت ﷺ کے سفر شام سے نبوت کا تعلق

سرولیم میور نے آنحضرت ﷺ کے سفر شام سے متعلق ایک روایت نقل کی ہے کہ:

”جب محمد ﷺ ملک شام کو گئے، تو بحیرا راہب نے آنحضرت ﷺ کو اور لوگوں

کے درمیان اس نشان سے پہچان لیا تھا کہ آپ کے سر پر ایک بادل سایہ کیے ہوئے چلتا تھا، اور درختوں کی شاخیں آپ کے اوپر دھوپ روکنے کے لیے جھک جاتی تھیں، اور بحیرا نے محمد ﷺ سے سوالات کیے اور مہر نبوت کو معلوم کرنے کے لیے آپ کے جسم کا معائنہ کیا۔“

شام کے اس سفر میں، سرو لیم میور کا یہ خیال ہے کہ:

”زمانہ سابق کی منہدم اور اجڑے ہوئے مقامات نے جن کو خیالی قصوں، عجیب و غریب بیانات اور دل کش روایتوں نے اور بھی موثر بنا دیا تھا اور گرجاؤں صلیبوں مورتوں، آراستہ مذہبی نشانات و آثار اور گھنٹوں کے بجنے کی قومی رسموں نے محمد ﷺ کے غور و فکر کرنے والے دل و دماغ پر ایک گہرا نقش چھوڑا اور پائیدار اثر ڈالا تھا۔“

سرسید نے، سرو لیم میور کے جواب میں اول تو ترمذی کی یہ روایت پیش کی ہے کہ ابو طالب نے محمد ﷺ کو ابو بکر اور بلال رضی اللہ عنہما کے ہمراہ شام سے واپس بھیجا تھا، وہ یہ لکھتے ہیں حضرت ابو بکر رضی اللہ عنہ رسول اللہ ﷺ سے دو سال چھوٹے تھے، اور بلال رضی اللہ عنہ اس وقت پیدا بھی نہیں ہوئے تھے، اور یہ بات بھی پیش نظر رہے کہ اس وقت رسول اللہ ﷺ کی عمر ۱۲ سال کی تھی، اس لیے آپ کو ان دونوں حضرات کے ساتھ شام سے واپس بھیجنے کا سوال ہی نہیں اٹھتا، لیکن اگر اس واقعہ کو تسلیم کو کر لیا جائے تب بھی سرسید کے نزدیک یہ بات ہرگز لائق تعجب نہیں ہے کہ بحیرا راہب کو آپ کے بارے میں نبی ہونے کا گمان ہوا ہو، کیونکہ اس وقت یہود و نصاریٰ ایک مسیح اور ایک فارقلیط کے منتظر تھے، مگر یہ بات کہ ۱۲ سال کی عمر میں، آپ نے محض ایک ہی سفر میں اور معمولی سے وقت میں بحیرا راہب سے نبوت کا کامل سبق پڑھ لیا، اور تقریباً ۳۰ برس کے بعد اس کو اچانک لوگوں کے سامنے پیش فرمایا یہ بات سرو لیم میور کے شراکیز لیکن زرخیز ذہن کی پیداوار تو ہو سکتی ہے، لیکن کیا ایسا ہونا ممکن بھی ہے؟ اور پھر سرو لیم میور یہ بھی کہتے ہیں کہ آنحضرت ﷺ مرگی زدہ شخص تھے، اس موقع پر سرسید احمد خاں فرماتے ہیں کہ:

”ہم سرو لیم میور سے پوچھتے ہیں کہ کیا ایک مصروع شخص کا دل و دماغ ایسا اثر قبول کر

سکتا ہے اور کیا ایک مصروع شخص کے دل و دماغ میں غور و فکر کی اس قدر صلاحیت ممکن ہے اگرچہ سرولیم میور کا یہ بیان نہایت دلچسپ ہے، مگر افسوس ہے کہ ہم اس بیان سے اتفاق نہیں کر سکتے، کیونکہ اس لڑکے نے جس کا دماغ صلیبوں، مورتوں اور دین عیسوی کی علامتوں کو دیکھ کر اس قدر متاثر ہوا تھا، بعد میں انہی چیزوں کی مخالفت کی صلیب کو توڑا، مورتوں کو پھوڑا، ان کی پرستش سے منع کیا، اور یہ بتایا کہ خدا کا کوئی بیٹا نہیں ہے تثلیث کے عقیدہ کو جھٹلایا، خدا کو وحدہ لاشریک بتلایا، اور اسی کی عبادت کا وعظ کیا، اور تمام دنیا میں اس کو رواج دیا۔

لیکن اس بات کو تسلیم کر کے کہ مذکورہ بالا چیزوں نے اس لڑکے کے دل پر درحقیقت اثر ڈالا تھا ایک اور خیال خود بخود دل میں آتا ہے اور وہ یہ ہے کہ ایسا لڑکا جس کے ابتدائی چار برس ایک صحرا میں کٹے تھے، اور پھر وہ آٹھ برس تک مشرک اور بت پرست لوگوں میں گھرا رہا، صرف بارہ برس کی عمر میں وہ ایک دل رکھتا تھا کہ ہر چیز سے جو اس کی نظر سے گزری تھی، پرانی منہدم عمارتوں کے آثار سے گرجاؤں، صلیبوں، مورتوں اور دین عیسوی کی علامات تک، وہ اس قدر عقل و فہم و ذکا سے آراستہ تھے کہ ان چیزوں کو دیکھ کر انہی کے برخلاف ایسے کامل نتائج اور معبود وغیر ظاہر اور بقائے روح انسانی کے بارے میں ایسے ایسے عالی خیالات پیش کر سکا، وہ لڑکا بلاشبہ مادر زاد پیغمبر برحق تھا، جس کی فطرت خود اس کی معلم تھی، اور وہی تھا، جس کی نسبت خود حضرت عیسیٰ علیہ السلام نے یہ کہہ کر بشارت دی تھی، کہ ”سچ تو یہ ہے کہ میرا چلا جانا تمہارے لیے ضرور ہے، کیونکہ اگر میں نہ جاؤں تو فارقلیط (یعنی احمد مصطفیٰ ﷺ) تمہارے پاس نہیں آئے گا، اور اگر میں چلا جاؤں گا اس کو تمہارے پاس بھیج دوں گا۔“ (خطبات احمدیہ: ص ۷۵۳)



سیرتِ نبویؐ اور مستشرقین

منگلگری واٹ کے افکار کا تنقیدی جائزہ

از: ڈاکٹر عماد الدین خلیل (المعبد الحصارى، الموصلی، عراق)

ترجمہ: عبید اللہ کوٹی ندوی، رفیق دارالمصنفین

سب سے پہلے ہمیں اس حقیقت کا ادراک ہونا چاہیے کہ ایک مسلمان خواہ اس کی تعلیمی استعداد کچھ بھی ہو، وہ سیرتِ نبویؐ کے بارے میں اپنے نقوش و تاثرات کو ایک بدیہی حقیقت سمجھتا ہے۔ اس کے ان تاثرات کا سرچشمہ وہ تاریخی روایات نہیں ہیں، جن میں سے ایک حصہ ضعیف ہے، تو دوسرا حصہ شک و ریب کی حالت میں ترتیب دیا گیا ہے، ممکن ہے مسلمانوں میں سے کسی نے سیرتِ نبویؐ پر کوئی ایک کتاب بھی باقاعدہ نہ پڑھی ہو، لیکن رسول اکرم ﷺ کے بارے میں اس کے تاثرات جن ذرائع سے حاصل ہو رہے ہیں، وہ ان زمینی سرچشموں کے مانند ہیں جن سے پانی گر کر ایک دریا کی شکل اختیار کر لیتا ہے، اپنے گرد و پیش قرآن و حدیث سے حاصل ہونے والی معلومات اور اپنی ایمانی زندگی کے سچے تجربات کی راہ سے وہ سیرتِ رسول ﷺ سے اچھی طرح واقف ہو جاتا ہے۔ واقعات سیرت کے بارے میں اس کی واقفیت اسی اجتماعی شعور کا نتیجہ ہے جو ایک نسل سے دوسری نسل تک سیرت کے واقعات کو منتقل کرتا رہا ہے۔ سیرتِ نبویؐ کے ساتھ گہری وابستگی اور اس کا احترام ایک مسلمان کے قلبی تاثرات کا حقیقی سرچشمہ ہے، ان تاثرات میں اس وقت اور اضافہ ہو جاتا ہے جب وہ تاریخی حقائق کا مطالعہ کرتا ہے، تاہم مذکورہ بالا محرکات یکجا ہو کر ایک مسلمان کے لیے سیرتِ نبویؐ کے بارے میں ایک ہی نقطہ نظر پیدا کرتے ہیں، اس سے صرف وہی لوگ مستثنیٰ ہیں جو شاذ و نادر مخصوص حالات کی بنا پر کسی بھی درجہ میں اسلام کے باغی ہوں یا انھوں نے غیر اسلامی مصادر کا مطالعہ کر کے اسلام کے برعکس دوسرے اثرات قبول کر لیے ہوں۔

احترام و پسندیدگی اور یقین و محبت کے احساسات سے ایک مسلمان کا جو عقیدہ استوار ہوتا ہے، اسی سے سیرت کے بارے میں اس کا رویہ متعین ہوتا ہے اور اسی سے سیرت کی پوری ترجمانی اور تفہیم ہو سکتی ہے لیکن جب مستشرقین کی طرف سے صاف اور صریح باتوں اور تسلیم شدہ حقیقتوں کا انکار کیا جاتا ہے، تو ایک مسلمان عام حالات میں ان سے متاثر نہیں ہوتا، بلکہ اس کے اندر تشکر اور بے اطمینانی کی کیفیت پیدا ہو جاتی ہے۔

سیرت کا تعلق عالم غیب سے ہے، اس میں اللہ اور اس کے رسول اکرم ﷺ کے درمیان رابطہ کا ذریعہ وحی آسمانی ہے، آپ نے جو سوسائٹی بنائی وہ ایمان کی جیتی جاگتی تصویر اور آئینہ نسلوں کے لیے نمونہ ہے، کیا اس کا ہی تحلیل و تجزیہ کیا جائے گا، جیسا کہ کیمسٹری کی تجربہ گاہ میں ایٹمی ذرات اور مادی عناصر کا تجزیہ کیا جاتا ہے، یا جس طرح انجینئر کی میز پر رقبہ، زاویہ اور خطوط کے خاکوں اور نقشوں کا معائنہ ہوتا ہے۔

ان مباحث میں ہم ایک مخصوص نوعیت کے تجربہ سے دوچار ہوتے ہیں یہاں مختلف اسباب و محرکات ہمیں عقل کی حدود سے آگاہ کرتے ہیں اور یہ بتاتے ہیں کہ ہر مسئلہ کا معروف منطقی معیار کے مطابق تجربہ کرنا دشوار ہے غیبی حقیقتوں کو روایتی منطق کا سہارا لے کر خالص اصولوں پر جا پہنچنا ایک جرم عظیم ہے، کیوں کہ زندگی کی پیچیدگیاں اور روح کی تاثیرات ایسی نہیں جن کو انسانی جسم کی طرح جانچا پرکھا جاسکے۔

دین غیب اور روح سیرت طیبہ کے خمیر ہیں، ان کے بارے میں حواس انسانی یا عقل محض ایک حد تک ہی، اپنی رائے دے سکتے ہیں اور نہ ان کے اکثر گوشے عقل و منطق کے تجزیہ اور حواس انسانی کی گرفت سے بالاتر ہیں، اس لیے یہ مستشرقین خواہ بظاہر مورخانہ اصول و ضوابط کے کتنے ہی پابند ہوں مگر سیرت طیبہ کے معاملہ میں ان کے افکار کا جائزہ لیتے ہوئے ہمیں دو نکتوں کو ہمیشہ پیش نظر رکھنا چاہیے

ایک مستشرق اپنی مغربیت اور اپنے خارجی تصور کی وجہ سے سیرت کی مزاج و فطرت میں شکست و ریخت کے عمل کو اپناتا ہے اور اس طرح مذہبی جذبات سے تصادم مول لے کر ثابت شدہ

حقیقتوں سے متعلق آشفقتہ بیانی سے کام لیتا ہے۔ وہ اپنے وضع کردہ اصولوں اور عقلی ضابطوں کی روشنی میں سیرت کے جسم سے اس کی روح اور معنویت کو جدا کرنے کی بے سود کوشش کرتا ہے گویا کہ یہ بھی کوئی مادی جسم ہے، جس پر تجربات کرنے کے لیے بحث و جدال کی صلاحیتوں کو مظاہرہ کرنا ضروری ہو۔

مذکورہ بالا دونوں نکتوں کی روشنی میں کسی بھی مستشرق کے لیے یہ ممکن نہیں کہ وہ رسول اکرم ﷺ کی سیرت طیبہ کے بارے میں خالص اسلامی طرز عمل یا کوئی سنجیدہ موقف اختیار کر سکے۔ سیرت کے موضوع کو سنجیدگی سے سمجھنے کے لیے جن باتوں کی ضرورت ہے اس کی بنیاد تین مرحلوں پر ہے، پہلے بنیادی مرحلے میں اس غیبی سرچشمہ پر ایمان یا کم از کم اس کا احترام ضروری ہے جس سے پیام محمدی اور حقیقت وحی کا تعلق ہے۔

دوسرا مرحلہ ہے کہ موضوع کے دائرہ میں رہ کر اپنے موقف پر مضبوطی سے قائم رہے ایسا نہ ہو کہ کسی پیشگی فیصلہ یا تصور کی وجہ سے فہم کی راہ میں جو واقع پیش آئیں ان کی روشنی میں اصل موضوع ہی کہ اجزاء میں کتر بیونت ہونے لگے۔

تیسرا مرحلہ خالص اصولی طریق بحث کا ہے، جس میں تحقیق کے تمام وسائل کا احاطہ کر لیا جائے تو زبان سے واقفیت اور بنیادی مواد کی فراہمی سے تحقیق کی ابتداء ہوتی ہے، اور تقابل اور موازنہ اور تنقید اور ترکیب وغیرہ پر تحقیق اپنے اختتام کو پہنچتی ہے۔

اہل مغرب اصول تحقیق کے تیسرے مرحلہ میں تو پختگی اور کمال کی آخری سرحدوں پر نظر آتے ہیں، لیکن وہ سیرت کے موضوع پر صحیح علمی کارنامے انجام نہیں دے سکے، وہ اس موضوع کو پورے طور پر سمجھ نہیں سکتے کیونکہ غیبی سرچشمہ کا احترام اور موضوع کے دائرہ میں محدود رہنے کے لیے خالص عملی طرز سے ہم آہنگ ہونا ضروری تھا، اور ان کے یہاں یہی چیز مفقود ہے۔

تحقیق کے اولین مرحلہ کے بارے میں یہ بات کہی جاسکتی ہے کہ اہل مغرب خصوصاً نصاریٰ اور مادہ پرستوں سے ایمان راسخ کا مطالبہ نہیں کیا جاسکتا، یہ ان کے لیے ممکن نہیں لیکن چونکہ سیرت کے واقعات غیبی پس منظر رکھتے ہیں، ایک آسمانی مذہب جو بالاتر قوت سے تعلق رکھتا ہو، اور وہ

انسان کے زمینی یا مادی تجربوں کا نتیجہ نہ ہو اس کو سمجھنے کے لیے اس کے حقیقی سرچشمہ کا ادراک بھی ضروری ہے۔

دوسرا مرحلہ وہ ہے کہ جس میں مغربی محقق پر یہ گرفت کی جاسکتی ہے کہ وہ بار بار اپنے موضوع سے ہٹ جاتا ہے، اگر وہ اس کا پابند ہوتا، زمان و مکان، مسلک اور نفسیاتی پیچیدگیوں سے اپنی عقل کو آزاد کر لیتا، ان اضافی رجحانات اور اصل موضوع میں کتر بیونت سے اپنے آپ کو محفوظ کر لیتا تو یقیناً اس کی یہ تحقیقات سیرت کی روح اور اس کے مزاج سے زیادہ قریب ہوتیں، اور ان میں پختگی بھی زیادہ پائی جاتی۔

مغربی مورخ یا مستشرق کا طرز تحقیق سیرت کے واقعات اور اس کی فطری ترتیب کو پورے طور پر سمجھنے میں رکاوٹ بن جاتا ہے، مستشرقین نے اگر سیرت کے موضوع پر کوئی کام کیا ہے تو اس میں ان سے تاریخی جزئیات یا عقائد کی تفصیلات پر بحث و گفتگو بے فائدہ ہے ان پر تنقید وقتی فائدہ کی حامل ہو سکتی ہے، اس لیے ان کے مقابلہ میں جزئیات کو زیر بحث لانے کے بجائے ان بنیادی امور پر گفتگو کرنی چاہیے جن سے وہ شک و ریب کے خازن تک پہنچے ہیں۔

اب وقت آ گیا ہے کہ سیرت کے موضوع پر ایک ایسا عادلانہ طریق بحث و نظر اختیار کیا جائے جس میں یہ بات ملحوظ رکھی گئی ہو کہ ایک نبی کی سیرت دوسرے انسانی افراد کی سوانح سے واضح طور پر مختلف اور جداگانہ چیز ہے۔

یہ مستشرقین اگر سیکولر اور مادہ پرست ہیں تو غیب پر ان کا ایمان نہیں ہے، اور اگر یہودی ہیں تو ان کو اپنی نسل سے باہر کوئی نبی تسلیم نہیں اور اگر عیسائی ہیں تو ان کو اپنے بعد کسی کی نبوت و رسالت کا یقین نہیں ہوتا۔

سیرت طیبہ نے غیب و شہود کی یکجائی کے ساتھ اسلامی عقیدہ کے اثر و نفوذ میں ایک تاریخی کردار ادا کیا ہے، اس نے تحریف شدہ مسیحیت کی راہیں مسدود کر دیں جس کی وجہ سے سیرت اور مستشرقین کے درمیان حد فاصل قائم ہو گئی، اور وہ فہم سیرت سے محروم ہو گئے وہ بار بار اپنی غیر جانب داری اور معروضیت کا دعویٰ کرتے ہیں، مگر اپنے منطقی تجزیہ اور معلومات کی کثرت کے باوجود ان کی

تحقیقات کو صف اول میں جگہ نہیں دی جاسکتی، ان سے کچھ لوگوں کے کاموں کو دوسری تیسری بلکہ شاید دسویں صف میں جگہ دی جائے۔

ایک مستشرق لامانس کی طرح تعصب کا شکار ہو یا بندلی جوزی کی طرح کائنات اور زندگی کے بارے میں مادی تصورات رکھتا ہو، ان کی تحریروں کو تحقیق کا نام دیا جانا ممکن نہیں ہے، ان کا مقصد تو صرف یہ ہے کہ مغرب کی تنقیدی عقل کو تجربہ کے لیے ایک میدان فراہم کر دیا جائے، کوئی سنجیدہ مسلمان اپنے عقیدہ کو ان کی زد میں لانا پسند نہیں کرے گا۔

مستشرقین کی تحقیقات شائع ہوتی رہتی ہیں، ان میں تاریخی تحقیق کے ضمن میں سیرت کے مختلف گوشوں پر بحث کی جاتی ہے، اور تحقیقی اداروں اور مختلف اکاڈمیوں میں ان کے وقار اور وزن کو محسوس کیا جاتا ہے، ان میں کچھ تحقیقات وہ ہیں جن میں فہم سیرت کے لیے جدید وسائل سے کام لیا گیا ہے، اس لیے ان میں طریق بحث معتبر اور پسندیدہ نہ ہوتے ہیں، مطالعہ سیرت کے وقت ان کو نظر انداز نہیں کیا جاسکتا، مستشرقین کی واضح یا پس پردہ غلطیوں کی نشاندہی اور ان کے منحرقانہ انداز تحقیق کو نمایاں کرنے کے لیے بھی یہ ضروری ہے کہ ہم ان کا تنقیدی مطالعہ کریں۔

منگمری واٹ نے اس بات کی بڑی حد تک کوشش کی ہے کہ وہ اپنے پیشرو اور معاصر محققین کی غلطیوں سے بچ کر ایک نئے محقق کی طرح سامنے آئے بلکہ اس نے اپنے دور کے مصنفین کے مقابلہ میں پہلی بار یہ الزام کیا ہے کہ سیرت رسول اکرم ﷺ کے واقعات و حقائق کے پس پردہ غیبی بنیادوں کا تذکرہ کرتے ہوئے احترام اور غیر جانب داری کو برقرار رکھے، چنانچہ وہ اپنی کتاب محمد ایٹ مکہ کے مقدمہ میں لکھتا ہے کہ:

”میں نے ان فقہی مسائل میں جو مسیحیت اور اسلام کے درمیان چھڑ گئے ہیں، ایک غیر جانبدارانہ موقف اختیار کرنے کی کوشش کی ہے، اسی طرح یہ جاننے کے لیے کہ قرآن کلام اللہ ہے یا کلام رسول نہیں ہے، میں نے ہر بار قرآن سے دلیل پیش کرتے ہوئے ”ارشاد الہی ہے، ”یا محمد ﷺ فرماتے ہیں“ کے الفاظ سے احتراز کیا ہے، میں سادہ طور پر صرف اتنا کہوں گا کہ قرآن کہتا ہے“..... اور اپنے مسلمان

قارئین کے لیے ایسے ہی ملتے جلتے الفاظ ادا کروں گا۔ مغرب میں تاریخ کے جن اصولوں پر اعتماد کیا جاتا ہے، ان کی صحت اور افادیت کے حق میں مخلص ہونے کے باوجود میں نے اس پابندی کو قبول کر لیا ہے کہ امکانی حد تک کوئی ایسی بات نہیں کہوں گا، جو اسلام کے بنیادی عقیدوں سے متصادم ہو۔“

مشہور برطانوی مستشرق سر ہملٹن گب نے واٹ کی کتاب پر رائے دیتے ہوئے یہ لکھا ہے کہ: ”یہ کتاب اپنے قاری کے ذہن میں یہ شعور پیدا کرتی ہے کہ اس کا مؤلف ایک ایسا شخص ہے جس نے کسی بھی سابق مؤلف سے بڑھ کر اپنے فکر و خیال میں مکہ میں محمد ﷺ کے تجربہ کے ساتھ وقت گزارا ہے، مزید برآں تحقیقی معاملات میں دقیق ترتیب اور ہم آہنگی ہے جس کی وجہ سے یہ کتاب اصول اسلام کے مطالعہ کے سلسلہ میں ایک جدید اور قابل قدر اضافہ کی حیثیت رکھتی ہے، اس کتاب نے اقتصادی و اجتماعی صورت حال اور قرآن کے مذہبی افکار سے ان کے تعلق کو خالص طور پر اپنا موضوع بنایا ہے اور اسی لیے یہ توقع ہے کہ مغرب میں گزشتہ دوسرے لوگوں کے مقابلہ میں اس عظیم قائد (ﷺ) کی حق شاہی کے سلسلہ میں یہ کتاب زیادہ موثر ہوگی۔“^①

منگمری واٹ کی کتاب کو مطالعہ و تجزیہ کے لیے منتخب کرنے کی وجہ یہی ہے کہ دوسرے مستشرقین سنجیدہ تحقیق سے دور ہیں، ان کی کتابیں لائق اعتنا نہ تھیں، تاہم گزشتہ دہائیوں میں ان پر بہت زیادہ تنقیدیں کی جا چکی ہیں۔

واٹ نے سیرت پر دو کتابیں لکھیں ہیں لیکن میں نے دونوں کتابوں کو اپنے تجزیہ اور تنقید کا موضوع نہیں بتایا، ایک وجہ تو یہ تھی کہ اس طرح بہت سی باتوں کی تکرار ہو جاتی، چونکہ دونوں کتابوں کا اندر تحقیق ایک ہے، اس طریق تحقیق کا نقص بھی ایک ہی ہے، جو دونوں کتابوں میں پایا جاتا ہے، اس لیے اس کتاب کا جائزہ لینے کے بعد یہ ضرورت باقی نہیں رہتی کہ دوسری کتاب کو بھی اپنا موضوع بنایا جائے۔

① دیکھئے محمد ایٹ مکہ کے ٹائٹل پیج پر گب کی رائے۔

واٹ نے اپنی کتاب محمد ﷺ ایٹ مکہ کے مقدمہ میں جس خواہش کا اظہار کیا ہے، کیا وہ پوری ہو سکی ہے؟ اس کو جواب دینے سے پہلے یہ ضروری ہے کہ ہم سیرت رسول اکرم ﷺ کے بارے میں تحریک استشراق کی تاریخ کا جائزہ لیں، اور یہ دیکھیں کہ مختلف مراحل میں اس کی کیا کیا خصوصیات رہی ہیں، اس کے جائزہ کے بعد ہی ہمیں صحیح طور پر یہ اندازہ ہو سکے گا کہ اس تحریک میں منگمری واٹ کی کیا حقیقت ہے، اور اس کا انداز تحقیق کس قدر جداگانہ ہے؟

رسول اکرم ﷺ کے بارے میں اہل مغرب کے موقف کا تعین مذہبی اغراض کے لیے ہوا تھا، اس میں ان کے یہاں تعصب، کبیدگی، نفرت اور غصہ کے جذبات کارفرما تھے، ناواقفیت نے کہیں دانستہ اور کہیں نادانستہ طور پر رسول اکرم ﷺ کے اور ان کے درمیان ایسے دبیز پردے ڈال دیے تھے، جن کی وجہ سے خالص علمی و تاریخی یا معروضی تحقیقات وجود میں نہیں آ سکیں، نصرانی کلیسا کے اغراض و مقاصد کی تکمیل کے لیے ان کے مذہبی نمائندوں نے ایک بے پناہ سیلاب کی کیفیت پیدا کر رکھی تھی، اس کے بعد یہی کام ان کے سیکولر افراد نے انجام دیا ان کا کلیسا سے کوئی تعلق نہیں، مگر نفرت اور تعصب کی گزشتہ روایت آج تک برقرار ہے۔

ان لوگوں کے خیالات ہمارے لیے خوشگوار نہیں، مگر نقل کفر کفر نہ باشد۔ ہم قریبی دور کے چند لوگوں کے خیالات پیش کرتے ہیں، ان میں سے کچھ لوگ تو ابھی زندہ ہیں، لیکن ہم یہاں تنقید کی غرض سے اختصار سے کم لیں گے۔

مونیس نیور کورلی اپنی کتاب ”دین حق کی جستجو“ میں لکھتا ہے کہ:

مشرق میں ایک نیا دشمن ظاہر ہوا یعنی اسلام جس کی بنیاد طاقت اور سخت ترین تعصب پر رکھی گئی تھی، محمد ﷺ نے اپنے پیروں کو تلوار دی انھوں نے مقدس اخلاقی روایات کے بارے میں نرمی برتی اور اپنے متبعین کو بدی اور لوٹ کی اجازت دی، جنگ میں ہلاک ہونے والوں سے جنت میں دائمی لطف، لذت کے وعدے کیے، کچھ ہی عرصہ میں ایشائے کوچک، افریقہ، اور اسپین ان کا شکار ہو گئے، اٹلی تک کو خطرہ ہو گیا، اس آندھی نے آدھے فرانس کو اپنی لپیٹ میں لے لیا، شہر پر آفت آچکی تھی..... پھر دیکھو

نصرانیت نے شارل مارٹل کی تلوار کے ذریعہ بواتیہ کے نزدیک ۷۵۳ء فتوحات اسلام کی راہ روک دی، تقریباً دو صدیوں ۱۰۹۹ء-۱۳۵۳ء تک مذہب کے لیے یہ صلیبی جنگ جاری رہی، یورپ مسلح ہو گیا۔ نصرانیت نجات پا گئی، اور صلیبی علم کے سامنے ہلائی پرچم سرنگوں ہو گیا، انجیل کو قرآن اور اس کے عام اخلاقی اصولوں پر فتح حاصل ہوئی۔^①

موسیو کیمون اپنی کتاب "اسلام کی میتھالوجی میں یہ خیال ظاہر کرتا ہے کہ:

”محمد ﷺ کا مذہب ایک کوڑھ ہے، جو لوگوں میں پھیلا اور ان کو تباہ کرتا چلا گیا۔ یہ خوفناک مرض، ایک عمومی فالج اور دماغی پاگل پن ہے جو انسان کو گم نامی اور ست روی پر آمادہ کرتا ہے اور ان میں صرف خون ریزی ہی کے لیے بیداری لاتا ہے۔ عے نوشی کی عادت میں پختگی پیدا کرتا ہے اور برائیوں پر جماتا ہے، مکہ میں محمد ﷺ کی قبر؟ گویا بجلی کی ایک لہر ہے، جو مسلمانوں کے سروں میں جنون پھیلاتی ہے اور ان کو ہسٹریا کے مظاہروں پر دماغی غفلت، لفظ اللہ اللہ کی تکرار اور بے شمار باتوں پر مجبور کر دیتی ہے، اسلام چند عادتوں کو فطرت ثانیہ بنا دیتا ہے جیسے خنزیر کے گوشت اور نبیذ اور موسیقی سے نفرت، طبیعتوں میں سختی اور تعیش کی زندگی میں بدی کو پیوست کر دیتا ہے۔^②

جوہیان اپنی کتاب تاریخ فرانس میں کہتا ہے کہ:

”محمد ﷺ مسلمانوں کے دین کے بانی ہیں انہوں نے اپنے پیروں کو یہ حکم دیا کہ وہ دنیا کو فتح کریں اور تمام مذہب کی جگہ دین اسلام لے آئیں، ان میں اور بت پرستوں اور نصاریٰ میں کتنا زبردست فرق ہے، ان عربوں نے قوت کے بل پر اپنے

① ان اقتباسات کے لیے ملاحظہ ہو۔ ڈاکٹر محمد الہی: الفکر الاسلامی، الحدیث ص ۵۰۱-۵۳۱۔ محمد اسد لیو پولڈ ویس: الاسلام علی منفرق الطرق۔ ص ۱۶، عمر فروخ و مصطفیٰ خالدی۔ التبشیر والاستعمار فی البلاد العربیہ، توفیق الحکیم:۔ تحت شمس الفکر ص ۱۸، مجلہ البلاغ کویت عدد ۵۰ ص ۱۲، مجلہ الجمعۃ الاسلامیہ ہند عدد ۹ سال ۸۔

② ان اقتباسات کے لیے ملاحظہ ہو۔ ڈاکٹر محمد الہی۔ الفکر الاسلامی الحدیث ص ۵۰۶-۱۲۱ محمد اسد لیو پولڈ ویس۔ الاسلام علی منفرق، الطرق ص ۱۱۶ عمر فروخ و مصطفیٰ خالدی، التبشیر: الاستعمار فی البلاد العربیہ، توفیق الحکیم:۔ تحت شمس الفکر ص ۱۸، مجلہ البلاغ کویت عدد ۵۸ ص ۱۰، مجلہ البعث: اسلامی ہند عدد ۹ سال ۸۔

دین کو نافذ کیا اور لوگوں سے یہ کہا کہ اسلام قبول کرو ورنہ مر جاؤ، جب کہ مسیح کے خاندان والوں نے حسن سلوک اور نیکی کے ذریعہ لوگوں کو سکون بخشا، عرب ہم پر غالب آجاتے تو دنیا کا کیا حال ہوتا؟ تب تو ہم بھی الجزائر اور مراکش والوں کی طرح کے مسلمان ہوتے۔^۱

”محمد ﷺ کی تلوار اور قرآن، تمدن آزادی اور صداقت کے سخت ترین دشمن ہیں، اور دونوں ان تباہ کن وسائل میں سے ہیں جن سے دنیا اب تک واقف ہوئی ہے۔ قرآن سچائیوں بے سروپا باتوں مذہبیات اور بے بنیاد کہانیوں کا عجیب و غریب مجموعہ ہے اس میں غلط تاریخی واقعات اور فاسد خیالات پائے جاتے ہیں، اس میں اس قدر غموض و ابہام ہے کہ کسی خاص تفسیر کے بغیر اس کو کوئی سمجھ نہیں سکتا۔ مسلمانوں کا عقیدہ یہ ہے کہ اللہ ایک ہے بے نیاز ہے وہ کسی کا باپ نہیں، اور نہ ہی وہ کسی کی اولاد ہے، اور یہ عقیدہ بھی ہے کہ اللہ بادشاہ ہے، زبردست ہے، غالب ہے، اس کا اپنی مخلوق اور رعایا سے کوئی رشتہ ناتا نہیں ہے، اس کے باوجود اسلام خالق اور مخلوق کے درمیان رابطہ کا بھی ذکر کرتا ہے۔“^۲

گلو در نے رسول اکرم ﷺ کی شخصیت پر تنقید کرتے ہوئے لکھا ہے۔

محمد ایک مطلق العنان حاکم تھے۔ وہ یہ سمجھتے تھے، کہ بادشاہ کا یہ حق ہے کہ قوم اس کی خواہشوں کی تابع داری کرے، اور وہ جو چاہے کرتا رہے، ان کی طبیعت میں یہ خیالات پیوست تھے، ان کا یہ عزم تھا کہ جو ان کی مخالفت کرے اس کا سر قلم کر دیا جائے، ان کا عربی لشکر دھمکی اور زیادتی کے لیے

① ان اقتباسات کے لیے ملاحظہ ہو۔ ڈاکٹر محمد الہی۔ الفکر الاسلامی الحدیث ص ۵۰۶-۱۲۱ محمد لیو پولڈ ویلس۔ الاسلام علی مفترق، الطرق ص ۱۱۶ عمر فروخ و مصطفیٰ خالدی، التبشیر: الاستعمار فی البلاد العربیہ، توفیق الحکیم: تحت شمس الفکر ص ۱۸، مجلہ البلاغ کویت عدد ۵۸ ص ۱۲، مجلۃ البعث: اسلامی ہند عدد ۹ سال ۸۔

② ان اقتباسات کے لیے ملاحظہ ہو۔ ڈاکٹر محمد الہی: الفکر الاسلامی الحدیث، ص ۵۰۷-۵۲۱ محمد اسد لیو پولڈ ویلس: الاسلام علی مفترق الطرق ص ۱۱۶، عمر فروخ و مصطفیٰ خالدی التبشیر الاستعمار فی البلاد العربیہ، توفیق الحکیم: تحت شمس الفکر ص ۱۸، مجلہ البلاغ کویت عدد ۵۸ ص ۱۲، مجلۃ البعث الاسلامی ہند عدد ۹ سال ۱۸ (۲) ایضاً۔

بے چین رہتا، رسول اکرم ﷺ نے ان کو ہدایت دی تھی کہ ہر اس آدمی کو قتل کر دیں جو ان کی بات نہ مانے یا ان سے دور رہے۔^①

سفاری نے ۱۷۵۲ء میں قرآن مجید کا ترجمہ کیا ہے، مگر اس کا خیال یہ ہے کہ محمد ﷺ نے خداوندی اقتدار کا سہارا لیا تاکہ وہ لوگوں کو اپنا مقصد بنا سکیں: چنانچہ انھوں نے یہ مطالبہ کیا کہ ان کو رسول اکرم ﷺ تسلیم کیا جائے، حالانکہ یہ عقیدہ ان کی عقلی ضرورت نے پیدا کیا تھا۔^②

مندرجہ بالا اقوال، اسلام اور صلیبی قوتوں کے درمیان تصادم کا فطری نتیجہ تھے، صلیبی جنگوں کے اثرات اہل مغرب کے لیے ہمیشہ تلخ رہے ہیں چنانچہ محمد اسد (لیو پولڈ ویلس) اس تجربہ کا ذکر کرتے ہیں، جو اہل مغرب کے انداز تحقیق میں ایک مشکل اور پیچیدہ گتھی بن کر رہ گیا ہے، وہ لکھتے ہیں کہ:

”اسلام کے بارے میں روایتی تحقیر نے گروہی عصبیت کی شکل اختیار کر لی اور پھر دھیرے دھیرے یہ عصبیت، اہل مغرب کی علمی تحقیقات میں سرایت کر گئی صلیبی جنگوں کے وقت سے یورپ اور عالم اسلام میں تاریخی حالات نے جو خلج پیدا کر دی ہے، اس پر کوئی پل قائم نہیں کیا جاسکا، اسلام سے نفرت، یورپی فکر کا اساسی جز ہو گئی، دراصل ابتدائی مستشرقین وہ مسیحی مبلغین تھے جو عالم اسلام میں تبلیغی مقاصد کے لیے کام کر رہے تھے، اسلامی تاریخ اور اسلامی تعلیمات کی جو بگڑی ہوئی شکل انھوں نے تیار کی تھی وہ بت پرست یورپ کے موقف میں تاثیر اور قوت پیدا کرنے کے لیے تھی، ان کے یہاں یہ عقلی انحراف برقرار رہا حالانکہ استشرق بعد میں عیسائی مشنریوں سے آزاد ہو چکا تھا اور اب ان میں مذہبی جاہلیت اور اس کی حیثیت باقی نہ رہ گئی تھی، لیکن اسلام پر ان کے حملے ایک مزاجی خصوصیت اور موروثی روایت کی طرح صلیبی جنگوں کا نتیجہ تھے، جس نے اہل یورپ کے ذہنوں میں مزید نئے برگ و بار پیدا کر دیئے تھے۔“^③

دراصل صلیبی جنگوں کے علاوہ خود اسلام بھی اہل یورپ کے لیے بقول لورلیس براؤن ایک خطرہ تھا، چنانچہ براؤن اپنی کتاب میں جو ۱۹۲۲ء میں شائع ہوئی ہے لکھا ہے کہ:

② ایضاً۔

① حوالہ سابق۔

③ حوالہ سابق

اسلام کا یہ خطرہ اس کے نظام حیات میں چھپا ہوا ہے اور اس پروپیگنڈے میں کہ اس میں پھیلنے غالب آنے اور تازہ دم رہنے کی صلاحیت ہے، یورپی سامراج کے مقابلہ میں تہا وہی ایک دیوار حائل ہے۔^①

مغربی دنیا پر اسلام کی طرف سے جو خوف طاری ہے، اس کا ایک سبب یہ ہے کہ اسلام مکہ میں ظاہر ہوا۔ تو تعداد کے اعتبار سے اس کی قوت میں اضافہ ہی ہوتا گیا، اور اس کی اشاعت بڑھتی گئی۔ اس کا ایک رکن جہاد بھی ہے چنانچہ ایسا نہیں ہوا کہ کوئی قوم مسلمان ہونے کے بعد پھر عیسائی ہو گئی ہو، یہی بات جرمن مستشرق بیکر نے اس طرح کہی ہے کہ:

عیسائیت کو اسلام سے اس لیے عداوت ہے کہ قرون وسطیٰ میں اشاعت اسلام نے عیسائیت کی راہ روک دی، پھر اسلام ان علاقوں میں پھیل گیا، جہاں کلیسا کا اثر واقعہ تھا۔^②

یورپ کا ایک دور تو وہ تھا، جب تعصب کے طوفان میں اسلام کی حقیقت اور رسول اکرم ﷺ کی شخصیت کے بارے میں صحیح تعارف حاصل کرنے کا کوئی جذبہ ہی نہ تھا، اس کے بعد یورپ کے دینی افکار میں اصلاح ہوئی، روشن خیالی کا دور آیا مذہب کو اسٹیٹ سے الگ کر دیا گیا اور بیسویں صدی کے حالات آئے، اس عرصہ میں علوم اسلامیہ اور خصوصاً سیرت رسول اکرم ﷺ پر، یورپ نے کئی نسلوں سے مسلسل کام کیا ہے، ان کو مستشرقین کہا جاتا ہے، ان میں سے ایک تعداد تو کلیسا سے وابستہ ہے اور مذہبی لباس پہنتی ہو۔ لیکن زیادہ تر لوگ عام شہری تھے کلیسا سے وظیفہ یاب نہ تھے، ان سے توقع تھی کہ رسول اکرم ﷺ کے بارے میں ان کا لب و لہجہ کچھ نرم پڑے گا، اور آپ ﷺ کی شخصیت تاریخ اور تعلیمات کے معاملہ میں ان کے خیالات میں کچھ تبدیلی آئے گی، یہ تبدیلی آئی مگر صرف اس قدر کہ فحش انداز اور سب و شتم کے الفاظ ترک کر دیے گئے، کچھ تہذیب و متانت پیدا ہو گئی، لیکن تحقیق کا معیار و اسلوب اب بھی وہی رہا، جو پہلے تھا، ان کی تحقیقی خامیوں میں تین باتیں خاص طور پر نمایاں ہیں۔

① ایضاً۔

② حوالہ سابق۔

مستشرقین کی پہلی غلطی

شک و شبہ پیدا کرنے میں مبالغہ سے کام لینا، بہت سی باتیں اپنی طرف سے فرض کر لینا، اپنے مخصوص ذوق اور رجحان طبع کی وجہ سے روایتوں کا انکار اور ضعیف اور شاذ روایتوں پر اعتماد مستشرقین کا یہ وہ بنیادی وصف ہے، جو ان میں مشترک طور پر پایا جاتا ہے، وہ شک کی فضا پیدا کرتے ہوئے دور تک نکل جاتے ہیں، اور ایسی باتیں فرض کر لیتے ہیں جن کے لیے کوئی تاریخی سند موجود نہیں ہوتی وہ اپنے مفروضہ کو بنیاد بنا کر بہت سی روایتوں کا انکار کر دیتے ہیں اور ان کے مقابلہ میں ضعیف اور شاذ روایتوں کو تسلیم کر لیتے ہیں، چنانچہ درمنگھم نے جو خود بھی ایک مستشرق ہے مستشرقین کے طرز عمل پر درج ذیل تبصرہ کیا ہے۔

”واقعی یہ بات افسوس ناک ہے کہ مستشرقین میں سے کچھ ماہرین تنقید میں غلو سے کام لیتے ہیں۔ مثلاً مویر مارگولیتھ، نولدکی، اسپرنگر، ڈوزی، کیتانی مارسین، گریم، گولڈزہیر، اور گولڈفروا وغیرہ، ان کی کتابیں خاص طور پر تخریبی ہیں، مستشرقین جن نتائج تک پہنچے ہیں، وہ سلبی ہیں۔ حالانکہ سلبی انداز سے کوئی سوانح مرتب نہیں کی جاسکتی ہے، میری کتاب کا یہ مقصد نہیں ہے کہ اس کو سلسلہ وار متناقض بحثوں کا مجموعہ بنا دیا جائے۔ یہ رنج کی بات ہے کہ پادری لامانس سخت متعصب ہے۔ حالانکہ وہ دور جدید کے بہتر مستشرقین میں شمار کیا گیا ہے، اس نے اپنی بہتر تحقیقی کتابوں کو بھی اسلام اور پیغمبر اسلام ﷺ سے نفرت کی بنا پر داغ دار کر دیا ہے اس مسیحی عالم کے نزدیک حدیث اگر قرآن کے مطابق ہو تو ہو قرآن ہی سے ماخوذ سمجھی جائے گی حالانکہ دونوں کو ایک دوسرے کا مؤید بھی قرار دیا جاسکتا تھا، مگر وہ لازمی طور دونوں کے توافق کو دونوں کے ناقابل اعتبار ہونے کا ثبوت قرار دیتا ہے، اس انداز کی تحقیق سے تاریخ کی کوئی کتاب کیسے لکھی جاسکتی ہے؟“

کچھ مستشرقین نے قرآن مجید کو سیرت کا ایک بنیادی ماخذ قرار دیا ہے، مگر اس طور پر کہ انھوں

① حیاة محمد ﷺ ۱۔ مقدمہ ص ۸-۱۱۔

نے قرآن کو اپنے مقاصد کے لیے دودھاری تلوار بنانے کی کوشش کی ہے، اس کا سلبی رخ تو یہ ہے کہ انھوں نے سیرت کے ان تمام واقعات کو قلم زد کر دیا ہے جن کا تذکرہ قرآن مجید میں نہیں ہے، گویا کہ قرآن مجید کوئی تاریخی کتاب ہے، جو رسول اکرم ﷺ کی سوانح نگاری کے لیے مرتب کی گئی ہو، ان کی مذکورہ بالا تخریبی ذہنیت سیرت کے ہر ایسے واقعہ میں شک پیدا کرتی، یا اس کا انکار کر دیتی ہے، جس پر قرآن مجید میں کوئی تائیدی بیان نہ ہو، خاص طور پر اس وقت جب کہ اس واقعہ سے رسول اکرم ﷺ کی عظمت ثانیہ ہوتی ہو یا اس واقعہ کا انکار کر دینے سے استشراقی رجحانات کو تقویت ملے۔ مثلاً اسپرنگر کا خیال ہے کہ ”نبی ﷺ کا اسم گرامی قرآن مجید کی چار سورتوں (آل عمران، احزاب، محمد اور فتح) میں وارد ہوا ہے، اور یہ سورتیں مدنی ہیں، لہذا ہجرت سے پہلے رسول کے لیے محمد ﷺ کا لفظ علم کے طور پر نہیں تھا، عیسائیوں سے روابطہ پیدا ہونے اور انجیل کا مطالعہ کرنے کے بعد انھوں نے یہ نام اختیار کر لیا تھا۔^① اسپرنگر سے ہمارا سوال یہ ہے کہ رسول اکرم ﷺ نے انجیل کی پیشین گوئیوں کو پڑھنے کے بعد اپنے لیے نام محمد چن لیا تو اصلی محمد جس کی عہد نامہ قدیم جدید نے بشارت دی تھی، وہ کہاں ہے۔

اس سلسلہ کی ایک اور مثال یہ ہے کہ یہودی قبیلہ بنو نضیر پر حملہ کی ایک وجہ عرب مورخین یہ بیان کرتے ہیں کہ انھوں نے رسول اکرم ﷺ پر شرب خون مارنے کی کوشش کی تھی، لیکن اسرائیل و فلسطین یسیر کہتا ہے کہ مستشرقین مذکورہ روایت کو صحیح قرار نہیں دیتے کیونکہ اس کا سورہ حشر کی ان آیتوں میں کوئی تذکرہ نہیں ہے، جو بنو نضیر کو جلا وطن کیے جانے کے بعد نازل ہوئی ہو۔^②

روایتوں میں تشکیک یا ان کو رد کر دینے کا مذکورہ عمل منگمری واٹ کے یہاں بھی زیر بحث آیا ہے، وہ لکھتا ہے کہ:

”ان غلطیوں کی اصلاح کے لیے جو ہمیں ماضی سے وراثت میں ملی ہیں یہ ضروری ہے کہ ہم تمام حالات میں محمد ﷺ کی سچائی پر سختی سے قائم رہیں، جب تک کہ اس کے

① جواد علی۔ تاریخ العرب ج ۱ ص ۷۸ مع حواشی۔

② تاریخ الیہودی فی البلاد العرب فی الجاہلیۃ و صدر اسلام ص ۱۳۵-۱۳۷۔

خلاف کوئی دلیل قاطع نہ پائی جائے، ہمیں یہ بھی نہ بھولنا چاہیے کہ قطعی دلیل کے لیے اس کا صرف امکان ہی کافی نہیں ہے، سیرت جیسے موضوع پر اس کا حصول تو اور بھی زیادہ دشوار ہے۔^①

مستشرقین نے جن بے شمار واقعات کا انکار کیا ہے ہم اس کی سینکڑوں مثالیں پیش کر سکتے ہیں مثلاً مدینہ پر یہود کی طرف سے مختلف عرب قبائل کو حملہ پر آمادہ کرنے کا بروکلیمان نے کوئی ذکر نہیں کیا ہے، وہ غزوہ خندق کے نازک حالات میں رسول اکرم ﷺ کے ساتھ بنو قریظہ کی عہد شکنی کو بھی نظر انداز کر دیتا ہے، اور صرف یہ لکھتا ہے کہ:

پھر مسلمانوں نے بنو قریظہ پر حملہ کر دیا جن کا رویہ بہر حال واضح نہ تھا۔^②
اس طرح اسرائیل و فلسطین نے غزوہ خندق میں نعیم بن مسعود کے کردار کا کوئی ذکر نہیں کیا جس کی وجہ سے مشرکوں اور یہودیوں میں بے اعتمادی پیدا ہو گئی۔^③ غالباً یہ یقین دلانے کے لیے کہ یہود نے دھوکہ نہیں دیا۔

مستشرقین ضعیف اور شاذ روایتوں پر اعتماد کرتے ہیں جو تنقید کی کسوٹی پر بے بنیاد ثابت ہوتی ہیں۔ بقول ڈاکٹر جواد علی، ان مستشرقین نے اکثر ضعیف خبروں کو قبول کر کے ان کے مطابق فیصلے کیے ہیں، مشہور اور معروف روایتوں کے مقابلہ میں شاذ اور غریب روایتوں کو ترجیح دی ہے اس روایت کو جو متاخر ہو، یا ماہرین نقد نے اس کی غرابت کا حکم دیا، اور اس کے شذوذ کا فیصلہ کیا ہے، مگر یہ مستشرقین عملاً اسی کو اختیار کرتے ہیں، کیونکہ شبہات کی فضا پیدا کرنے میں وہی ان کا ایک تہا وسیلہ ہیں۔^④

دوسری غلطی

تاریخی واقعات پر مصنوعی سیکولر حالات اور معاصر ماحول کا عکس ڈالنے کی کوشش کی، ایسٹین ڈیو نے صراحت کی ہے کہ ”مستشرقین کے لیے اپنے جذبات، ماحول اور مختلف رجحانات سے کنارہ کش ہونا مشکل بلکہ ناممکن ہے نبی (ﷺ) اور آپ کے صحابہ کے حالات میں ان مستشرقین

② تاریخ الشعوب الاسلامیہ ص ۵۳-۵۴۔

④ تاریخ العرب فی الاسلام۔ ج ۱ ص ۱۰۸۔

① محمد ص ۹۴۔

③ مجلہ العرب ص ۱۳۵-۱۳۶۔

نے اس قدر تحریف سے کام لیا ہے کہ ان کی حقیقی تصویر نظروں سے اوجھل ہوگئی، وہ اگرچہ تنقید کے منصفانہ اسلوب اور تحقیق کے سنجیدہ علمی اصولوں کی پیروی کا دم بھرتے ہیں، لیکن ان کی تحریروں کو پڑھ کر ہمیں یوں محسوس ہوتا ہے کہ اگر مؤلف جرمن ہے۔ تو محمد ﷺ جرمن اسلوب میں کلام کرتے تھے، اور مؤلف اطالوی ہے، تو آپ گویا اٹلی والوں کے طرز پر گفتگو کیا کرتے، کیونکہ ہر ایسے مقالہ نگار کی شہریت تبدیل ہونے کی وجہ سے محمد (ﷺ) کی تصویر بھی بدلتی چلی جاتی ہے، چنانچہ ان تحریروں کے آئینہ میں محمد ﷺ کی حقیقی تصویر دیکھنا چاہیں تو ہمیں اس بارے میں مایوسی ہوگی، مستشرقین ہمارے سامنے خیالی تصویریں پیش کرتے ہیں جنہیں حقیقت سے کوئی واسطہ نہیں ہوتا، اتنا تعلق بھی نہیں جتنا ان تاریخی کہانیوں کے کردار میں ہے جن کو والٹر اسکاٹ یا اسکندر دیماں وغیرہ نے ترتیب دیا ہے کیونکہ ان لوگوں نے اپنے ہم وطنوں کے حالات تحریر کیے ہیں، جن میں صرف زمانی فرق کا لحاظ رکھنا ضروری تھا، مگر مستشرقین سیرت نبوی ﷺ کی شخصیتوں کو ان کے حقیقی رنگ میں نہیں دیکھ سکتے۔ انھوں نے اپنے مغربی خطہ اور عصری خیالات کی روشنی ہی میں سیرت کے افراد کو پیش کیا ہے۔ ایپتین ڈینیہ ایک برعکس مثال دے کر اپنے خیال کی وضاحت کرتے ہوئے مزید لکھتا ہے کہ:

”اگر اقصائے چین کا کوئی عالم ان تضادات کا جائزہ لے جو فرانسیسی مؤرخوں کے یہاں باکثرت ملتے ہیں، اور مشرق بعید کے آئینہ میں ان کی چھان بین کرے اور کارڈینیل ریشلیو کی کہانی کی ان بنیادوں کو جن سے ہم واقف ہیں ختم کر دے اور ریشلیو کو ہمارے سامنے اس طرح پیش کرے جیسا کہ بیکن نے کیا ہے، ایک کاہن کی صفات طبیعت اور مزاج رکھنے والا ریشلیو تو یورپ والے ریشلیو کی یہ تصویر دیکھ کر کیا رائے قائم کریں گے؟ واقعہ یہ ہے کہ دور جدید کے مستشرقین نے رسول اکرم ﷺ کی سیرت بیان کرتے ہوئے ایسے ہی غلط نتائج اخذ کیے ہیں، ان کو پڑھ کر یہ خیال ہوتا ہے کہ محمد ﷺ مستشرقین کی تحریروں میں جرمن، انگلش یا فرنچ لب ولہجہ اور محاورات میں گفتگو کرتے رہے ہوں، ہمیں یہ محسوس نہیں ہوتا کہ وہ عربی زبان کے مزاج اور محاوروں کے مطابق عربوں سے ہم کلام رہے ہوں۔“

یہ فرانسیسی مستشرق ایپتین ڈینیہ جس نے اسلام قبول کر لیا تھا۔ آخر میں لکھتا ہے کہ:

”ہمارے جلیل القدر نبی ﷺ کی شخصیت، اسلامی روایات کی رو سے نہایت ہی بلند اور رافع ہے، اس مصنوعی شخصیت کے مقابلہ میں جس کی روشنی کو اہل مغرب نے اپنی درس گاہوں میں بڑی جدوجہد کے بعد کم کر دیا ہے۔“^①

کیتانی ان بڑے مستشرقین میں ہے جنہوں نے رسول اکرم ﷺ کی سیرت پر ابتداء میں بہت کچھ لکھا ہے لیکن بقول ڈاکٹر جواد علی وہ تحقیق میں مخالفانہ طرز عمل اختیار کرتا ہے۔ تاریخ عربی کے میدان میں ان جدید ماہرین فن کی طرح جو غلط بنیادوں پر اپنی تحقیق کو استوار کرتے ہیں، یہ لوگ پہلے ہی سے ایک خیال کو جنم دیتے ہیں، پھر تاریخی واقعات کی چھان بین کرتے ہیں تاکہ اپنے نظریہ کو یہ ثابت کر سکیں، اور دوسرے خیالات کو قریب بھی نہ آنے دیں۔ کیتانی نے تدوین سیرت کا کام کرنے سے پہلے ہی اپنا ایک نظریہ و خیال گھڑ لیا، اور پھر اس کی تائید کے لیے اپنی کتاب میں ایسی روایات درج کیں جن سے اس کو کچھ بھی مدد ملتی ہو، وہ روایات قوی ہوں یا ضعیف، اس کو اپنی رائے کو ثابت کرنے سے غرض تھی، نہ کہ اس بات سے کہ وہ روایت ضعیف ہے، بلکہ وہ ضعیف روایتوں کو توثیق کرتا، اور ان کو حجت قرار دیتا ہے۔ ان کی روشنی میں فیصلے کرتا ہے، اہل علم کے یہاں صحیح اور غلط روایتوں کے جو سلسلے مشہور ہیں، ان کو وہ جانتا ہوگا، لیکن ضعیف روایتوں کو قبول کرتے ہوئے وہ علماء کے خیالات سے صرف نظر کر لیتا ہے، اس نے چونکہ پہلے سے ایک خیال کو اپنے دل و دماغ میں پیدا کر لیا ہے اس لیے ہر طرح اسی کو ثابت کرنے پر تلا ہوا نظر آتا ہے، وہ اگر بحث کے جدید طریقوں کے مطابق ان روایتوں پر نقد و جرح سے کام لیتا تو اپنے مزعومہ خیالات کو ثابت کرنا اور انہیں درج کتاب کرنا اس کے لیے مشکل ہو جاتا۔^②

”ڈاکٹر ہیر گرنج نے صحیح لکھا ہے کہ ”محمد ﷺ کے جدید سوانح سے یہ ثابت ہوتا ہے کہ وہ تاریخی تحقیقات بے اثر اور بے نتیجہ ہیں، جن کو کسی خاص نظریہ یا پیشگی تصورات کا تابع بنا دیا جائے“، یہ بات اس زمانہ کے مستشرقین کو پیش نظر رکھنی چاہیے، تاکہ وہ

① محمد رسول اکرم ﷺ مقدمہ۔ ص ۳۷-۳۸، ۳۳، ۳۴۔

② تاریخ العرب فی الاسلام، ج: ص ۹۵۔

گزشتہ طرز عمل کی ان بیماریوں سے محفوظ رہیں جن میں ساری توانائی صرف کرنے کے بعد بھی ان کی رسائی غلط نتائج ہی تک ہو پاتی ہے، وہ کسی خیال کی تائید کے لیے پہلے تو کچھ واقعات کی تردید کرتے ہیں، جو کہ آسان نہیں، پھر ان سے پیدا ہونے والے خلا کر پر کرنے کے لیے ایسی نئی نئی باتیں پیدا کرتے ہیں، جو ناممکن ہوں، بیسویں صدی میں دنیا کے علم کو اصل حقائق تک رسائی کے لیے چند بنیادی اسباب و عوامل سے واقف ہونا ضروری ہے، مثلاً زمانہ، ماحول، علاقہ، رسوم و روایات، ضرورتیں، رجحانات اور حوصلہ مندانہ جذبات وغیرہ خاص طور پر ان داخلی صلاحیتوں اور قوتوں کا علم بھی ضروری ہے، جن کو منطق کے پیمانہ سے ناپا نہیں جاسکتا، مگر انھیں سے متاثر ہو کر مختلف افراد اور گروہ عمل کے میدان میں رواں دواں ہوتے ہیں۔“ ۱

مزید براں، مصنوعی سیکولر کردار اور اس مخصوص نقطہ نظر کی وجہ سے جس نے ہماری تاریخ کے بارے میں مغربی رویہ کو متاثر کیا ہے، مستشرقین ایک اور غلطی میں مبتلا ہو گئے ہیں۔ ان کے خیال میں یہ بات ہرگز نہ تھی کہ رسول اکرم ﷺ کو اپنے اقدامات کے ممکن نتائج کا پہلے سے علم رہتا ہو، بلکہ وہ اپنے سامنے کے حالات، اور ان کے تقاضوں ہی کو دیکھ کر اپنی دلچسپیوں کے کاموں کا انتخاب کر لیا کرتے تھے، چنانچہ اس دعویٰ کا ایک نمایاں ثبوت غالباً وہ بحث ہے جو فلہا وزن اور اس کے رفقائے کار نے چھیڑی ہے۔ وہ مکی دور میں تحریک اسلامی کے مقامی اثرات کا جائزہ لے کر یہ ثابت کرنا چاہتے ہیں کہ چونکہ اسلام ابھی مدنی دور میں داخل نہیں ہوا تھا، جو اسلام کی بین الاقوامی دعوت و تحریک کا زمانہ ہے، اس لیے رسول اکرم ﷺ نے ان حالات کے بارے میں بھی نہیں سوچا تھا، جو ابھی تک پردہ خفا میں تھے، ان کے خیال میں رسول اکرم ﷺ نے مکی دور میں عدم تشدد کا طریقہ اختیار کیا تھا، لیکن جب مدینہ میں منتقل ہو کر انھوں نے حکومت قائم کر لی، اور ان کے ارد گرد جنگ باز اکٹھا ہو گئے تو ان کے اسلوب میں سختی اور طاقت آ گئی، فلہا وزن کا خیال یہ ہے کہ محمد ﷺ اپنے عقیدہ کے ذریعہ خونی رشتہ کے حصار سے نکل کر اپنے معتقدین کے حلقہ کو وسیع کر سکتے تھے،

۱ محمد رسول اکرم ﷺ مقدمہ ۲۳-۲۴.

کیونکہ خونی رشتہ عصبیت اور تنگی کا رشتہ تھا، جس میں دوسروں کے لیے کوئی کشش نہ تھی، لیکن اس رشتہ کو نظر انداز کر کے خالص دینی رشتہ کی وسعتوں کا محمد ﷺ کو اندازہ نہ تھا، چنانچہ یہی وجہ ہے کہ ایک طبقہ جو اس رشتہ سے وابستہ نہ تھا، اس کو محمد ﷺ اپنے قریب نہ کر سکے۔^①

فلہا وزن کے نظریہ کو سرٹامس آرنلڈ نے اپنی کتاب ”دعوت اسلام“ میں غلط قرار دے کر نظر انداز کر دیا ہے، اور لکھا ہے کہ:

”یہ ایک عجیب بات ہے، کہ کچھ مورخوں نے اس بات کا دعویٰ کیا ہے کہ ابتداء میں دین اسلام کی عالمی ہونے کا تخیل، پیغمبر اسلام کے ذہن میں نہ تھا، حالانکہ قرآن مجید کی متعدد آیات اس دعویٰ کی تردید کرتی ہیں۔“^②

سرولیم میور کا بھی یہی دعویٰ ہے کہ نبی ﷺ کو اپنے پیغام کے بارے میں عالمی ہونے کا خیال بعد میں آیا، جب کہ بہت سی آیتوں اور حدیثوں میں یہ خیال موجود تھا، لیکن اس بارے میں محمد ﷺ نے غور نہیں کیا، اور اگر غور کیا بھی ہو تو یہ زیادہ واضح نہیں تھا، اس لیے کہ وہ جس دنیا میں رہ کر غور و فکر کرتے تھے، وہ عرب کی سرزمین تھی، اور دین جدید اسی علاقے کے لیے وضع کیا گیا تھا، محمد ﷺ نے آغاز بعثت سے اپنی وفات تک صرف عربوں ہی کو اپنا مخاطب بنایا تھا، دوسروں کو نہیں، چنانچہ ہمارا خیال یہ ہے کہ اسلام میں بین اقوامیہ کی جو بنیاد پڑی اور پھر وہ برگ و بار لائی تو یہ کسی منصوبہ کے تحت نہیں بلکہ حالات و ماحول کا نتیجہ تھا۔^③ سرولیم میور کے خیال پر نقد کرتے ہوئے آرنلڈ نے یہ جواب دیا ہے کہ:

اسلام کا پیغام عربوں تک محدود نہ تھا اس میں پوری دنیا شریک تھی صرف ایک اللہ اور ایک ہی دین کی طرف تمام لوگوں کو دعوت دی گئی تھی۔^④

① الدولة والعربیہ وسقوطہا، ص ۴۔

② آرنلڈ نے درج ذیل آیتوں سے استدلال کیا ہے۔ سورۃ۔ ۳۶ آیت ۶۹۔ ۷۰۔ سورہ ۲۱، آیت ۷۔ سورہ

۲۵ آیت ۱، سورہ ۲۴ آیت ۷۔ سورہ ۶۱ آیت ۹۔

③ آرنلڈ۔ الدعوة الی الاسلام حاشیہ نمبر ۲ ص ۴۹۔ ۵۰۔

④ آرنلڈ، الدعوة فی الاسلام حاشیہ۔

مستشرقین کی مذکورہ غلطی پر آرنلڈ کے علاوہ گولڈزہیر، نولد کی اور سخاؤ نے بھی گرفت کی ہے سخاؤ نے اس بات پر زور دیا ہو کہ پیغام الہی عرب تک محدود نہ تھا، مشیت الہی ساری مخلوق کو محیط ہے، اس لیے ساری انسانیت کو اس کے سامنے سرنگوں رہنا تھا، اللہ کی طرف سے رسول ہونے کی بنا پر محمد ﷺ اپنے اس مطالبہ میں حق بجانب تھے، ان پر یہ فریضہ عائد ہوتا تھا، انھیں جن اصولوں پر عمل کرنا تھا، وہ جزئی حیثیت سے ابتداء ہی میں منظر عام پر آچکے تھے۔^①

کچھ مستشرقین اور خصوصاً سر ولیم میور نے ولہاسن سے مستفید ہو کر غزوہ بنو قریظہ کے ذکر میں یہ لکھا ہے کہ حالات سازگار ہوتے ہی محمد ﷺ نے طاقت کا سہارا لے لیا۔^② آرنلڈ نے اس خیال کی تردید تو کی ہے، مگر خود ایک غلطی کا شکار ہو گیا یہ لکھ کر کہ:

”محمد ﷺ ایک دین جدید کی تائیس کی خواہاں تھے، جس میں وہ کامیاب ہے۔ لیکن اسی کے ساتھ انھوں نے ایک ایسا سیاسی نظام بھی دیا جو اپنی واضح خوبیوں کی وجہ سے بالکل ہی نیا تھا۔ ابتداء میں ان کی خواہش صرف یہ تھی کہ اپنے ہم وطنوں کی توحید الہی کی دعوت دیں۔^③ مطالعہ سیرت کے لیے بنیادی شرط

سیرت فہمی..... کے لیے یہ حقیقت پیش نظر رہنی چاہیے کہ اسلامی تحریک قدم بہ قدم، اللہ تعالیٰ کے بنائے ہوئے کامل منصوبے کے مطابق اور قرآنی تعلیمات کی روشنی میں آگے بڑھتی رہی ہے۔ رسول اکرم ﷺ نے اس پروگرام کو صرف عملی شکل دی، اور اس سلسلہ میں انھوں نے جو طریقہ اختیار کیا اس میں آپ ﷺ کی صلاحیتیں، آپ کے اخلاق، آپ کی ذہانت، آپ کی منصوبہ بندی اور قوت تنفیذ پوری طرح جلوہ گر ہوئی، قرآن مجید کی آیتیں مختلف وقتوں میں خاص خاص مقدار میں نازل ہوتی رہیں، تاکہ مختلف..... واقعات اور حالات میں ان پر عمل کیا جاسکے، مگر قرآن نظریاتی عقیدہ کی جن تفصیلات کو پیش کر رہا تھا، وہ پیشگی طور پر علم الہی کے موافق کامل اور متعین اصولوں پر مبنی تھیں، ان کی روشنی میں سیرت پاک کی تشکیل بھی منصوبہ الہی کے مطابق ہوئی اس لیے

① ص ۲۸۔

② ایضاً حاشیہ۔

③ الدعوة فی الاسلام حاشیہ، ص ۵۲۔

سیرت پر حالت اور ماحول کے اثر کا افسانہ غلط ہے، تحریک اسلامی کی رفتار اور رسول اکرم ﷺ کے اقدامات کا جائزہ لینے سے پہلے یہ ضروری ہے کہ ہم اس مقصد کو اہمیت دے جس کے لیے زمانہ کے عرف اور حالات سے معرکہ آرائی اور ماحول سے کشمکش کا سامنا کرنا پڑا، یہ بات اور زیادہ واضح ہو جاتی ہے۔ اگر ہم یہ دیکھیں کہ جاہلیت پر رسول اکرم ﷺ کا پہلا حملہ اس وقت ہوا جب آپ نے لا الہ الا اللہ کی دعوت دینی شروع کی وہ کون سے حالات تھے، جن کی وجہ سے رسول اکرم ﷺ نے ایسا انقلابی اور مکمل نعرہ دیا جو جاہلیت کے سارے وجود کو اس کی تمام قدروں، بنیادی مقاصد، امتیازات رسوم و روایات اور اس کی معنویت ہی کو ختم کیے دے رہا تھا؟ ٹامس آرنلڈ نے اس حقیقت کو بڑی وضاحت کے ساتھ یوں لکھا ہے۔

”یہ حقیقت نظر انداز نہیں کی جاسکتی کہ اسلام واضح طور پر بت پرست عربی خطہ میں ایک جدید تحریک بن کر ظاہر ہوا، دونوں کی پیدا کردہ سوسائٹیوں میں اخلاقی قدروں کے درمیان کس قدر تضادات تھے، عربی معاشرہ میں اسلام کی آمد سے چند جاہلانہ رسموں ہی پر زد نہیں پڑی۔ بلکہ زندگی کی گزشتہ ساری روایتوں اور قدروں میں مکمل انقلاب آ گیا، واقعہ یہ ہے کہ محمد ﷺ کی دعوت کے بنیادی مقاصد اس وقت تک عربوں کے نقطہ نظر اور طرز زندگی کے برعکس تھے، عرب اپنے نظریات اور رسوم کی تعظیم اور تقدیس کرتے تھے، اور انھیں اس بات کی اچھی طرح خبر تھی کہ پہلے وہ جن کاموں کو نظر حقارت سے دیکھتے تھے اسلام لانے کے بعد ان کو اب احترام کی نظر سے دیکھنا ہوگا۔“^۱

قرآن ایک بلند اور بالاتر ہدایت نامہ ہے اس کی آیتیں ہر زمان و مکان اور نئے دور کے لیے انسانوں کی راہنمائی کا فرض انجام دیتی ہیں۔ قرآن مجید سلبی یا ایجابی طریقہ سے کسی صورت حال سے متاثر نہیں ہوتا ہے، حالانکہ مسیحی اور مادہ پرست مستشرقین کی اکثریت اسی خام خیالی میں مبتلا ہے، قرآن مجید کسی رد عمل کا آئینہ نہیں ہے وہ تو زندگی کے تمام گوشوں پر محیط ہے، دراصل یہی وہ پہلو ہے

^۱ الدعوة الی الاسلام، ص ۶۲-۶۲۔ تفصیل کے لیے دیکھئے گولڈزہیر کی کتاب۔

جس کو پوری طرح نہ سمجھنے کی وجہ سے استشراتی تحقیقات لغزشوں اور غلطیوں کے خاردار میں الجھ کر رہ گئی ہیں۔

مغربی محققین سے ہمارا یہ مطالبہ نہیں ہے، کہ وہ قرآن کو کتاب اللہ اور محمد رسول اکرم ﷺ کو رسول اللہ تسلیم کر کے اپنی تحقیق کا آغاز کریں، لیکن ان سے ہماری یہ خواہش ضرور ہے، کہ وہ اپنے ذاتی رجحانات سے مجرد ہو کر خالص معروضی طریقہ اختیار کریں اور پھر سیرت رسول کا ایک وحدت کی صورت میں اور قرآن مجید کا ایک عقیدہ پر استوار سے ہم آہنگ پروگرام کی طرح مطالعہ کریں۔ جو وقتی حالات سے بالاتر تھا، اس میں اگرچہ زمان و مکان کے وقتی حادثات کا ذکر ہے لیکن ان کے پس منظر میں جو قدریں اور ہدایات ہیں، ان کی جامعیت اور عمومیت سے مستشرقین کو غفلت نہیں برتنی چاہیے۔

مستشرقین کی تیسری غلطی

سیرت طیبہ کے افادی پہلوؤں کو مسیحی یا یہودی ماخذ کی طرف منسوب کرنا یہ تیسری غلطی بھی مستشرقین کے یہاں عام ہے، انھوں نے اپنے اسی خیال خام کی روشنی میں واقعات سیرت اور نبوت کا مطالعہ کیا ہے، چنانچہ ڈاکٹر جواد علی نے اس کے درج ذیل اسباب بیان کیے ہیں۔

مسیحی مستشرقین کی اکثریت مذہبی طبقہ سے تعلق رکھتی ہے یا مذہبی درس گاہوں کی تعلیم یافتہ ہے، وہ اسلام کے بنیادی موضوعات پر گفتگو کرتے ہوئے اس بات کی کوشش کرتے ہیں کہ ان کا اصل ماخذ مسیحیت کو قرار دیں، اسی طرح اسرائیلی حکومت کے قیام اور صیہونیت کے غلبہ کے بعد یہودی مستشرقین کی بھی یہی کوشش رہی کہ عربی اور اسلامی روایات و امتیازات کو یہودی الاصل ثابت کریں اپنے طرز عمل میں دونوں گروہ اپنے ذاتی رجحانات اور مذہبی جذبات کے زیر اثر نظر آتے ہیں۔^①

اسلام اور مسیحیت کا فرق

طیبادوی نے استشراتی ذہنیت اور اس کے مذہبی محرکات پر روشنی ڈالتے ہوئے یہ لکھا ہے کہ اسلام کا مطالعہ کرتے ہوئے پہلی نظر میں یہ محسوس ہوتا ہے کہ اسلام اور مسیحیت میں کئی موقعوں پر

① تاریخ العرب فی الاسلام ج ۱ ص ۹-۱۱۔

یکسانیت پائی جاتی ہے، لیکن گہری نظر سے دیکھا جائے تو دونوں کے درمیان بنیادی فرق واضح ہو جاتا ہے، ماضی میں عیسائی مشزیاں اور زمانہ حال میں اکاڈمیوں کی سطح پر مستشرقین نے اس یکسانیت کو اپنے مقصد کے لیے استعمال کیا ہے۔ وہ محمد ﷺ پر نکتہ چینی کرتے ہوئے یہ بھول جاتے ہیں کہ دین دار مسلمان، مسیح کی کس قدر تعظیم کرتے ہیں ہینگن کے سلسلہ کی ایک کتاب میں ایک مستشرق نے جو پادری ہے انقلابی مطالعہ کرتے ہوئے یہ ظاہر کیا ہے کہ اسلام مسیحیت ہی کی صحیح یا تحریف شدہ تصویر ہے، ایک اور مذہبی شخص (ولفرڈ کنیٹول اسمتھ) نے سرسری انداز میں اسلام اور مسیحیت کے درمیان یکسانیت کا ذکر کرتے ہوئے اس بات کی طرف اشارہ کیا ہے کہ:

”مسلمانوں اور عیسائیوں میں دوری کی وجہ یہ ہے کہ دونوں نے ایک دوسرے کے عقیدہ کو اپنے ایمان و عقیدہ کی روشنی میں پرکھنے کی کوشش کی ہے۔“^①

لیکن یہ تجزیہ درست نہیں، کیونکہ صدیوں سے عیسائیوں ہی نے اپنے مذہبی اصولوں کی روشنی میں اسلام کو سمجھنے یا دوسرے لفظوں میں اسے غلط طور پر سمجھنے کی کوشش کی ہے۔ عیسائیت کے بارے میں مسلمانوں کا نقطہ نظر ابتدا ہی سے ایک رہا ہے، اس میں کوئی تبدیلی نہیں ہوتی، کیونکہ ان کی رائے قرآن سے ماخوذ تھی جو وحی الہی ہے، اس کے برعکس عیسائیوں کی مذہبی کتابوں میں جو تصریحات ہیں وہ ایک مسلمان کا نقطہ نظر قبول کرنے میں حائل نہیں ہیں، مگر مسیحیت یا اسلام دونوں کے بارے میں ایک مسلمان کے نقطہ نظر کو یہ مستشرقین رد کر دیتے ہیں، چنانچہ لندن یونیورسٹی میں لیکچر دیتے ہوئے ایک مسیحی مبلغ انصاف اور معروضیت کے دعویٰ کے ساتھ یہ اعلان کرتا ہے کہ وہ اسلام کے بارے میں صحیح معلومات پیش کر رہا ہے، اس کے باوجود وہ لکھتا ہے کہ:

”اس بارے میں اب کوئی شک نہیں رہا کہ محمد ﷺ نے تلوار اور کئی تحریف شدہ،

مصدر سے اپنے خیالات اخذ کیے ہیں، مسیحیت کے بارے میں بھی یہ بات کہی جاسکتی

ہے کہ غالباً محمد ﷺ نے اس سے بھی استفادہ کیا ہے۔“

اس مبلغ مسیحیت کی معروضیت بے نقاب ہو جاتی ہے، اگر ہم اس کے لیکچر کا یہ اختتامی فقرہ بھی

① ڈاکٹر محمد الہی: الفکر الاسلامی الحدیث ص ۵۹۳-۶۰۱۔

پڑھ لیں۔

”ایک تعلیم یافتہ آدمی کو اس بات پر غور کرنا چاہیے کہ کروڑوں مسلمانوں کے نقطہ نظر

کے مطابق اگر دہندہ مسیح کی انجیل کو پیش کیا جائے تو اس کا نتیجہ کیا ہوگا۔ ❶

تو کیا تبلیغی ضرورت سے انجیل میں ترمیم و تغیر کا جواز پیش کرنے والے کی حقیقت پسندی اور

معروضیت کا یہی معیار ہے وہ انجیل کے ساتھ جو بھی طرز عمل اختیار کریں مگر مسلمان قرآن کو مقدس

امانت الہی سمجھتا ہے جس میں تحریف اور ترمیم کا نہ پہلے کوئی امکان تھا، اور نہ آئندہ کوئی مسلمان اس کی جرات کر سکتا ہے۔

استشراق کا مخالفانہ طرز عمل

استشرقی فکر جس مذہبی پیچیدگی کا شکار ہے، اس میں مزید اضافہ اس طرح ہوا کہ وہ اسلام اور

پیغمبر اسلام ﷺ کی مخالف قوتوں کی ہر موقع پر ساتھ دیتے ہوئے نظر آتے ہیں، اس کی وجہ سے

غیر جانب داری کے ساتھ صحیح فیصلہ تک پہنچنا ان کے لیے ممکن نہیں رہتا۔ مارگولیتھ، ولہاسن اور

بروکلمان کے یہاں اس کی مثالیں کثرت سے ملتی ہیں۔ مثلاً بروکلمان کہتا ہے کہ:

”کچھ ہی مدت کے بعد محمد ﷺ اور علمائے یہود کے درمیان اختلافات پیدا ہو گئے۔

ان کے پاس اگرچہ اس دور دراز علاقہ میں زیادہ علم نہیں تھا، تاہم وہ رسمی علوم اور

ذکوات نبی امی سے بڑھ کر تھے۔“ ❷

احد میں محمد ﷺ کی فوجی مہارت پر ضرب پڑنے کی وجہ سے جو نقصان ہوا اس کی تلافی کے

لیے دوسرا راستہ اختیار کرنا ضروری تھا، چنانچہ انہوں نے یہودیوں کو ختم کرنے کا فیصلہ کیا، اور ایک

معمولی سبب کی وجہ سے بنو نضیر پر حملہ کر دیا۔ ❸

❶ ڈاکٹر محمد الہی۔ الفکر الاسلامی الحدیث ص ۵۶۳-۶۰۱۔

❷ کاول بروکلمان تاریخ الشعوب اسلامیہ میں، ص ۴۷ ترجمہ فارس اور لعلبکی طبع پنجم دارالعلم علماء بین قاہرہ ۱۹۶۸ء۔

❸ کاول بروکلمان تاریخ الشعوب اسلامیہ میں، ص ۴۰ ترجمہ فارس اور لعلبکی طبع پنجم دارالعلم علماء بین قاہرہ ۱۹۶۸ء ص ۵۳۔

دلہاسن نے بھی یہی بات کہی ہے کہ:

”غزوہ بدر کے بعد اسلام نے رواداری ترک کر دی۔ اور مدینہ میں اپنی دہشت پسندی کا آغاز کر دیا۔ منافقوں کا مسئلہ، سیاست میں ایک نئے موڑ کی علامت تھا، یہود کے بارے میں یہ تاثر دیا گیا کہ انہوں نے عہد شکنی کی ہے، اور چند ہی سالوں میں مدینہ کے گرد و پیش مختلف بستیوں میں آباد یہودی گروہوں کو جلا وطن کر دیا گیا یا ان کو ختم کر دیا گیا، حالانکہ وہ عربی قبائل کی طرح وہاں یک جا آباد تھے، مگر ان کے خلاف کارروائی کرنے کے لیے معمولی اسباب ہی کو کافی سمجھ لیا گیا۔“^①

مارگو لیتھ بھی یہودیوں پر مہربان ہے وہ یہ سمجھتا ہے کہ خیبر کے یہودیوں پر حملہ ظالمانہ کارروائی تھی اور اس کو کسی طرح جائز نہیں کہا جاسکتا، اس کا بیان یہ ہے کہ محمد ﷺ نے ہجرت کے بعد چھ سال غارت گری میں صرف کیے، مکہ پر غارت گری کا جواز تو یہ ہے کہ وہ ان کا وطن اور جائے پیدائش تھا، وہاں ان کی املاک کو برباد کیا گیا اور ان کو وہاں سے نکال دیا گیا۔ مدینہ کے یہودی قبائل کا بھی یہی معاملہ تھا کہ حقیقی یا فرضی اسباب کی وجہ سے ان سے انتقام لیا گیا، مگر خیبر مدینہ سے کافی فاصلہ پر تھا انہوں نے محمد ﷺ یا مسلمانوں کے ساتھ کوئی ایسی بات نہیں کی جس کو ان سب کی طرف سے زیادتی تصور کیا جائے۔ ان میں سے کسی ایک کا محمد ﷺ کے بھیجے ہوئے قاصد کو قتل کر دینا۔ ان سب کے حق میں انتقامی کارروائی کو جائز قرار دینے کے لیے کافی نہیں ہے، یہ کارروائی محمد ﷺ کی سیاست میں بڑی تبدیلی کی نشاندہی کرتی ہے، مدینہ میں تو شروع میں انہوں نے یہود کے ساتھ مسلمانوں کی طرح برتاؤ کرنے کا اعلان کیا۔ مگر جنگ کے بعد ان کا طرز عمل بالکل ہی تبدیل ہو گیا۔ اب کسی گروہ پر حملہ آور ہونے کے لیے صرف یہ بات کافی تھی کہ وہ غیر مسلم ہے مسلسل حملہ آور ہونے کے بارے میں محمد ﷺ کے جذبات وہی ہو گئے تھے۔ جو ہم ان سے پہلے سکندر یونانی میں یا ان کے بعد نپولین میں دیکھتے ہیں، خیبر پر محمد ﷺ کے قبضہ سے یہ بات واضح

① دلہاسن الدولة العربیہ وسقوطہا ص ۱۵-۱۶ ترجمہ محمد عبدالہادی قاہرہ ۱۹۶۸۔

ہوگئی کہ پوری دنیا کے لیے اسلام کسی حد تک خطرہ بن چکا تھا۔^①

یہ مستشرقین اسلام کے خلاف بت پرست عربوں کے لیے مہربانی اور شفقت کے جذبات رکھتے ہیں حالانکہ بت پرستی اول و آخر رجعت پسندی کی علامت بن گئی تھی، مگر مستشرقین کا رویہ دیکھ کر ہمیں یہ سوچنے پر مجبور ہونا پڑتا ہے کہ وہ اپنے اسلاف یعنی یہود خیبر کے نقش قدم پر جمے ہوئے ہیں، انھوں نے قریش کے لیڈروں کے ساتھ مل کر یہ حلیہ بیان دیا تھا کہ دین محمد ﷺ کے مقابلہ میں بت پرستوں کا مذہب بہتر ہے، اور وہی حق پر ہیں۔^②

یقیناً یہود خیبر کا موقف اور مستشرقین کا طرز عمل دونوں یکساں اور واضح ہیں۔

بروکلماں کی رائے یہ ہے کہ:

”مشرکین پر براہ راست اور مسلسل حملوں کا آغاز کرنے میں رسول اکرم ﷺ کے سامنے حالات نے چند رکاوٹیں کھڑی کر دیں، قریش کا قدیم نسب شرف مہاجرین کو ان پر حملہ آور ہونے سے روکے ہوئے تھا، اور مدنی باشندوں کو اپنے طاقتور پڑوسیوں سے چھیڑ چھاڑ کرنے میں بد امنی اور انتشار کا خطرہ تھا۔ اس لیے ان کو بھی قریش سے جنگ کرنے میں زیادہ دلچسپی نہ تھی، مگر رجب کا محترم مہینہ آیا تو رسول اکرم ﷺ نے خفیہ طور پر ہدایات دے کر غازیوں کا ایک دستہ تجارتی قافلہ کو اچانک لوٹ لینے کے لیے روانہ کیا جو فوجی دستہ اس قافلہ کے تحفظ کے لیے ساتھ تھا، وہ اس مہینہ کی حرمت کی وجہ سے مطمئن ہو کر آگے بڑھ گیا تھا، چنانچہ غازیوں کو بہت زیادہ مال غنیمت ہاتھ آیا۔ اور وہ اس کو لے کر مدینہ آئے قبائلی قانون کی اس خلاف ورزی پر مدینہ میں جب مخالفت کا طوفان اٹھ کھڑا ہوا تو اگرچہ مذکورہ کارروائی محمد ﷺ کی خواہش پر ہوئی تھی، مگر انھوں نے اپنے پیروں کی کارگزاری پر نکیر کی اور یہ تاثر دیا کہ انھوں نے

① محمد اینڈ دی رائزن آف اسلام ص ۳-۳۶۲۔

② ابن ہشام: تہذیب ص ۲۰، الواقدی المغازی ص ۲۲-۲۳۱ تحقیق مارٹن جنس آکسفورڈ یونیورسٹی پریس

ہدایات کا مفہوم اچھی طرح نہیں سمجھتا تھا۔^①

نولد کی یہ تمنا کرتا ہے کہ کاش عرب قبائل اپنی روایات و رسوم اور اپنی آزادی کی طرف سے دفاع کرنے کے لیے محمد ﷺ کے خلاف آپس میں کوئی اہم معاہدہ کر لیتے تو ان کے خلاف محمد ﷺ کا جہاد بے اثر ہو جاتا مگر مختلف قبیلوں کو یک جا اور متحد کرنے میں کسی بھی عرب کی ناکامی کا یہ نتیجہ ہوا کہ ان تمام قبیلوں کو ایک ایک کر کے شکست دیتے اور خود فتح یاب ہونے کا موقع مل گیا، کہیں طاقت کے بل پر اور کہیں دوستی اور امن کے معاہدوں کے ذریعہ۔^②

چند مستشرقین نے تاریخ اسلام کے بعض مخفی گوشوں کو واضح کیا ہے، مگر چونکہ ان کا تحقیقی پس منظر صحیح نہ تھا، اس لیے ان کے تحقیقی انکشافات لغزشوں، کوتاہیوں اور غلطیوں کے انبار میں ڈوب گئے ہیں مگر تمام مستشرقین یکساں نہیں ہیں، ان میں ایک تعداد ان لوگوں کی بھی ہے جنہوں نے حق اور انصاف کی خاطر اپنی آواز بلند کی ہے، اپنے ہم پیشہ مستشرقین کا بہتر انداز میں تنقیدی جائزہ لیا، اور ان کی غلطیوں کی نشاندہی کی ہے جیسا کہ ہم نے ڈی بی واٹ، درنگھم اور آرنلڈ کے مختلف اقتباسات میں اس کی مثالیں پیش کی ہیں، مگر اس کے باوجود ان کے نقطہ نظر کو ہم پورے طور پر پائیزہ علمی اسلوب کا نمونہ قرار نہیں دے سکتے اور ان کے لیے یہ بات ممکن بھی نہیں ہے۔

ایک اور نقطہ نظر

موجودہ صدی کی ابتداء اور روس میں کمیونسٹ انقلاب کے بعد رسول اکرم ﷺ اور اسلامی تاریخ کے بارے میں ایک نیا نقطہ نظر پیدا ہوا، سیرت کے واقعات کو تاریخ کی مادی تعبیر اور اس کے اصولوں کا تابع بنا دیا گیا، حالات اور واقعات ان اصولوں کے مطابق ہوئے تو ان کو قبول کر لیا گیا، اور جو واقعات متضاد معلوم ہوئے، ان کو نظر انداز کرنے یا رد کرنے کی کوشش کی گئی نتیجہ یہ ہوا کہ جن پہلوؤں یا واقعات کو چھوڑ دیا گیا ہے، وہ قابل قبول حصہ کے مقابلہ میں ۹/۱۰ سے زیادہ ہیں، واقعات سیرت کی توجیہ و تاویل اور ان کی اپنے اصولوں کے مطابق تشریح کرنے میں اگر ناکامی ہوئی

① تاریخ الشعوب الاسلامیہ ص ۴۳۔

② تاریخ العالم للمؤرخین ج ۸ ص ۱۱۔

تو انھوں نے قطع و برید سے کام لیا، اور دوران کار تا ویلات کے ذریعہ اپنی مطلب بر آری کی کوشش کی، اپنے فلسفہ اور اصل واقعات کے درمیان تطبیق دینے کے لیے، انھوں نے یک طرفہ انداز میں جن خیالات کا اظہار کیا ہے، ان میں وہ ایک دوسرے سے بھی قطعی مختلف ہیں حالانکہ سب ایک ہی مکتب فکر سے تعلق رکھتے ہیں، اور تاریخ کے بارے میں ان کا نقطہ نظر یکساں ہونے کی غالباً وجہ یہ ہے کہ جدلیاتی فلسفہ پر ایمان کی وجہ سے ان میں ہر شخص دوسرے کے برعکس رائے رکھتا ہے، وہ ایک دوسرے سے اختلاف و جدال کے بعد شاید متوقع اتحاد اور موہوم یکسانیت کی طرف رواں دواں ہیں، بہر حال اس موقع پر ہم بطور مثال سیرت رسول اکرم ﷺ کے بارے میں ان کے چند اقوال پیش کر رہے ہیں۔

روسی استشرق کے کچھ نمائندوں کی رائے یہ ہے کہ مکہ مکرمہ اور مدینہ طیبہ میں عربوں نے ایک ایسے معاشرہ کی تشکیل کا ابتدائی منظر دیکھا جو غلامی کا قائل تھا، ہیچل فسکائی کے خیال میں قرآن مجید کو اس بات کا شعور ہے کہ غلامی کے رواج کو ایک مرحلہ میں قائم رکھا جائے مگر ہیچل فسکائی آگے ذکر، بلائیف کی اس بات سے متفق ہو جاتا ہے کہ عربوں میں جاگیرداروں کا دور، دوسری قوموں سے ان کے روابط کا نتیجہ ہے، مگر بعض روسی اہل قلم یہ لکھتے ہیں کہ عملی طور اسی زمانہ میں جاگیردارانہ معاشرہ کی تشکیل ہونی شروع ہوئی یہ اہل قلم اپنے خیال کی وضاحت کرتے ہوئے انتشار کا شکار ہو جاتے ہیں۔ ان میں سے ایک طبقہ جس میں کلانی مورگ بھی شامل ہے یہ سمجھتا ہے کہ اسلام ملکیت اور اور جاگیردارانہ تعیش کے ذریعہ استحصال کرنے والوں کے لیے سازگار ہے۔ ایک طبقہ کا یہ خیال ہے کہ یہ سازگاری صرف غلامی سے انتقاع کی حد تک ہے، لیکن بلائیف وغیرہ کی رائے یہ ہے کہ چونکہ قرآنی اسلام حکمران طبقوں کے سیاسی اور اجتماعی مفادات کے لیے سازگار نہیں ہے، اس لیے جدید طبقاتی استحصال کو گوارا بنانے کے لیے مسلمانوں کو وضع حدیث کا سہارا لینا پڑا، روسی مستشرقین کے ایک طبقہ کے نزدیک تعیش پسندی نے اپنے مقاصد کی تکمیل کے لیے عرب قبیلوں کو متحد کر دیا تھا، جب کہ ایک دوسرے طبقہ کا خیال یہ ہے کہ عربی قبائل اتحاد کے لیے جست لگانے ہی والے تھے کہ اسلام نے آ کر ان کی امنگوں کو پورا کیا، اور ان کو متحد کر دیا تاریخ عالم میں زمانہ اسلام

کا ذکر آتے ہی روس کے ان مستشرقین کا رویہ پراگندہ ہو جاتا ہے، کلائی مودنگ کا دعویٰ ہے کہ محمد ﷺ ان چند نبیوں میں ہیں جنہوں نے توحید کی خوش خبری دی اس توحید سے ان کا قصد قبیلوں میں اتحاد پیدا کرنا تھا، دوسری طرف ٹالس ٹوف، نبی عربی ﷺ کے وجود کی نفی کرتا اور آپ کو ایک خیالی شخصیت قرار دیتا ہے دوسرے اہل قلم ظہور اسلام کے واقعہ کو تسلیم کرتے ہیں، مگر کلائی مودنگ کا دعویٰ یہ ہے کہ اسلامی شریعت کا بڑا حصہ بعد میں اور جاگیرداروں کے مفاد میں وجود پذیر ہوا ہے اس کے نزدیک محمد ﷺ کے معجزانہ اثرات کی وجہ سے اصول اسلام کی ترتیب عمل میں کی ہے ٹالس ٹوف کا کہنا یہ ہے کہ حکمران طبقہ کو فائدہ پہنچانے کے لیے دور خلافت میں جو خیالی افسانے گھڑ لیے گئے تھے، انہیں کے تانے بانے سے اسلام کی نشوونما ہوئی، یہ خیالی افسانے گذشتہ عقیدوں سے ماخوذ تھے جن کو حقیقت کا نام دیا جاتا تھا۔^①

روسی استشرق کے مذکورہ بالا نمونے پڑھ کر یہ اندازہ ہوتا ہے کہ وہ بھی ایک نیا مذہب ہے جو اسلام اور پیغمبر اسلام محمد ﷺ سے اپنی نفرت اور واقعات کا تجزیہ کرتے ہوئے اصول تحقیق سے روگردانی میں نصرانیت سے کسی طرح کم نہیں۔ تاریخ اسلام اور رسول اکرم ﷺ کے بارے میں ان جدید راہوں نے دراصل صرف اپنا چولا تبدیل کیا ہے، ورنہ وہ جدید مادی پناہ گاہوں میں بھی اسی فکر و نظر کے حامل ہیں جس نے نصرانیت کو تاریکیوں میں دھکیل دیا تھا۔ اس نئے مادی کلیسا کا ایک فرزند بندلی جوزی ہے۔^② وہ رسول اکرم ﷺ کا طرز عمل کا تجزیہ کرتے ہوئے لکھتا ہے کہ:

”مدینہ میں پہنچ کر اہل مکہ کے ساتھ نبی ﷺ کے طرز عمل میں بڑی تبدیلی آگئی یہاں بدلے ہوئے ماحول نے نئے حالات و اسباب پیدا کر دیے تھے، وہ اثر انداز ہوئے نبی کی اپنے وطن اصلی سے محبت، اس کے باشندوں سے پیار اور نئے سیاسی محرکات اور

① عبدالعزیز دورسی وغیرہ: تفسیر التاریخ ص ۱۳-۱۶ مکتبہ النہضہ بغداد۔

② بندلی جوزی (۱۸۴۱-۱۹۳۲) قدس باشندہ اور عیسائی ہے، اس نے سامی زبانوں والے مشرقی علوم میں قازان (روس) سے ڈگری لی، مسیحی راہوں کے ایک ادارہ معہد الرہبان میں اور پھر قانون یونیورسٹی اور بعد ازیں باو یونیورسٹی میں اپنی وفات تک تدریسی خدمات انجام دیتا رہا روسی مستشرقین اپنی تحقیقات میں اس کو اپنا ماخذ تسلیم کرتے ہیں۔ دیکھئے نجیب عقیقی کی کتاب المستشرقون ص ۳۷-۹۳۶ مطبع دارالمعارف القاہرہ ۱۹۲۴ء۔

نفسیاتی عوامل جن کا بدر واحد اور مدینہ کے محاصرہ کے بعد اظہار ہوا ہے۔ ان ہی کا یہ اثر تھا کہ نبی ﷺ نے اپنے مکی بھائیوں کے ساتھ نرمی کی سیاست اپنائی، دوسری طرف مکہ کے اصحاب اقتدار نے بھی معرکہ بدر اور اپنے تجارتی نقصانات کی وجہ سے یہ طے کیا کہ کعبہ، حج اور عکاظہ کے تحفظ اور ان کے بارے میں قبل اسلام کی روایتوں کو باقی رکھنے کی شرط پر بہت سے معاملات میں نبی ﷺ کے ساتھ نرمی اور درگزر کا رویہ اختیار کیا، اس طرح وہ متوقع تھے کہ نبی ﷺ بھی ان کے ساتھ درگزر کا معاملہ کریں گے اور ان کو اپنے جدید منصوبوں کے فوائد میں شریک کریں گے۔ غالباً مفاہمت کی شرطوں میں یہ بات بھی رہی ہو ❶ کہ نبی مدینہ میں قیام کریں گے اور ان کے مالی امور میں چھیڑ چھاڑ نہیں کریں گے، اسی وجہ سے حدیبیہ میں صلح ہوئی، دل داری کی سیاست لیں دین یا باہمی مفاہمت کا نتیجہ تھی، چنانچہ لوگ دین اسلام میں فوج در فوج داخل ہوتے چلے گئے، اس کی وجہ یہ نہیں تھی کہ وہ دین جدید کی صحت پر یقین رکھتے تھے، جس کے بارے میں ان کی معلومات معمولی تھیں، وہ اقتدار کے جدید نمائندوں سے تقرب حاصل کرنے، اپنے قدیم مرکز کی حفاظت کرنے اور اپنی کئی کئی نسلوں کی جمع پونجی کو بچانے کے لیے دین جدید کے قریب آئے تھے، میرا گمان یہ ہے کہ حدیبیہ میں یا کسی دوسرے وقت اور کسی اور جگہ، طرفین میں جن شرطوں پر اتفاق ہوا تھا، ان میں یہ بات بھی تھی کہ محمد ﷺ سردار ان مکہ پر معترض نہ ہوں گے ورنہ مرکز حجاز کے غلام اور فقراء کو ان کے خلاف جنگ چھیڑنے پر آمادہ کر دیں گے۔ میرے خیال میں مدنی سورتوں اور خصوصاً دور آخر میں نازل ہونے والی آیتوں میں اہل مکہ پر اعتراضات یا ان کے بارے میں سخت آیتوں کی عدم موجودگی کی بڑی وجہ یہی ہے۔ ❷

❶ یہ کس مفاہمت کا ذکر ہے؟ یہ کس جگہ اور کب ہوئی؟ کس تاریخی روایت میں اس کا ذکر کیا گیا ہو یا کس ماخذ سے اس کا اخذ ہوا ہے؟

❷ علمی تحقیق کے بنیادی تقاضوں سے روگردانی اور تاریخ کے تسلیم شدہ واقعات کے ساتھ کھلواڑ کی یہ ۛۛ

اس کے علاوہ ایک اور اہم وجہ یہ ہے کہ مدینہ میں نبی کے اجتماعی حالات نمایاں طور پر بدل چکے تھے جن کی وجہ سے نبی کے مزاج و طبیعت میں تبدیلی آ گئی تھی۔ اصل تبدیلی اور بعض ان اسباب کی وجہ سے جن میں سے چند کا ہم نے ذکر کیا اور کچھ کام کا ہم نے تذکرہ نہیں کیا ہے؟ یہ نتیجہ نکلا کہ نبی ﷺ کی بعض اجتماعی اور دینی اصلاحات ناقص رہ گئیں، اور ان میں وہ بات پیدا ہو گئی، جس کو اہل یورپ مدہانت یا ڈھیلا پن قرار دیتے ہیں۔^①

بندلی جوزی یہ بھی لکھتا ہے کہ مکی دور تمہید اور تیاری کا دور تھا، قوم کے تمام طبقوں میں نئی دعوت کی نشر و اشاعت کا دور، ایک ایسا زمانہ جس میں اپنے عقیدہ پر ثابت قدم اور اپنے عمل میں مخلص ایک شخص ان لوگوں سے برسر پیکار، اور کلامی نزاعات میں الجھا ہوا تھا، جنہوں نے اپنی دولت اور ملک میں اپنی قیادت کے لیے خطرہ کی بوسونگھ لی تھی، چنانچہ ان لوگوں نے مزاحمت اور مقابلہ کا فیصلہ کر لیا، یہ تنگ و دو اور ایسی تمناؤں کا زمانہ تھا کہ اگر وہ ہر طرح پوری ہو جاتیں، تو ملک میں ایک کامل انقلاب رونما ہو جاتا، کتنا خوبصورت اور عظیم تھا وہ زمانہ اور کس قدر شیریں تھے وہ خواب اور کس قدر خوش گوار تھی وہ جدوجہد جو ان خوابوں کی تکمیل میں صرف ہوئی، دوسرا دور عمل اور تنظیم کا اور جنگ آزمائی کا دور تھا، یہ سیاست اور حقیقت پسندی کا زمانہ تھا، جس میں طرفین نے نرمی اور مدہانت کا رویہ اپنایا اور ایسے اجتماعی انقلاب میں مدہانت کا مطلب یہ ہے کہ کچھ اغراض و عقائد سے دست برداری یا ان کے مطالبہ میں نرمی برتی جائے، کچھ خیالات سے رجوع کیا جائے یا ان کے لیے ایسا موقع محل متعین کر دیا جائے جس سے دونوں فریق مطمئن ہوں، چونکہ مکہ کی جمہوریہ کے صدر ابوسفیان سرداران مکہ کے نمائندے اور ایک تجربہ کار اور باخبر فرد تھے، اس لیے ان کے اور

⇐ بدترین مثال ہے، اور نہ بندلی جوزی کو یہ بتانا چاہیے تھا، کہ مذکورہ بالا شرطیں کب اور کہاں طے ہوئیں، حالانکہ صلح حدیبیہ کی شرطیں اپنے اصلی لفظوں کے ساتھ، تمام مصادر ماخذ میں موجود ہیں، مؤلف کی بیان کردہ شرطیں کہاں درج کی گئی ہیں؟

① تاریخ الحركات النظرية في الاسلام - ص ۴۹-۵۰۔

نبی عربی ﷺ کے درمیان مذکورہ بالا طریقہ پر مفاہمت ہوگئی تھی، وہ نبی کی روحانی اور عالمی سیادت کو تسلیم کر لیتے، اور بت پرستی کو چھوڑ دیتے ہیں، نماز قائم کرتے اور زکوٰۃ دیتے ہیں، اور نبی ﷺ یہ عہد کرتے ہیں کہ مکہ عرب کے دینی مرکز کی حیثیت سے برقرار رہے گا، مکہ کے سرداروں اور اس کے فکری راہنماؤں کو سلطنت یا جدید روحانی جمہوریہ کے انتظامی امور میں حصہ دیا جائے گا اور ان کو اپنی مرضی کے مطابق گزر بسر اور کاروبار کی آزادی حاصل رہے گی۔ ایک تیسرا فریق غریبوں اور محتاجوں کا تھا، اور دراصل ان ہی کے لیے جنگ بھڑکی تھی، اور ان ہی کے حالات کو بہتر بنانے کے لیے دعوت اسلامی کا آغاز ہوا تھا، ابتداء میں ان کو کچھ تو زکوٰۃ و صدقات کے ذریعہ راضی کر لیا گیا اور پھر نبی ﷺ کی وفات اور ان کے خلفاء کی رخصت کے بعد لوگ فقراء کے حق کو بھول گئے۔ یا پھر اس حق کو نظر انداز کر دیا گیا، چنانچہ ان فقراء کی حالت وہی ہوگئی جو پہلے تھی، بلکہ اس سے بھی زیادہ بدتر صورت پیدا ہوگئی۔^①

یہی بندلی جوڑی ایک اور جگہ کہتا ہے کہ:

”یہ ایک واقعہ ہے کہ نبی عربی ﷺ نے مکہ اور مدینہ میں اپنے اقوال و اعمال کے ذریعہ کبھی بھی بدی کے اجتماعی اسباب اور اس کے تمام جراثیم کی بیخ کنی کا ارادہ نہیں کیا جب کہ آج کمیونسٹ پارٹیاں اپنے ناموں اور رجحانات میں فرق کے باوجود یہی کام انجام دے رہی ہیں، نبی عربی ﷺ کا بڑا مقصد یہ تھا کہ بعض طبقوں کی ان مصیبتوں میں کسی قدر کمی کر دے جنہوں نے تقسیم رزق کے بعد جنم لیا ہے، یا حالات کا مقابلہ نہ کر پانے کی وجہ سے وہ غلامی اور فقر میں مبتلا ہو گئے ہیں، نبی عربی تمام اجتماعی بیماریوں کے جراثیم کا خاتمہ کرنا چاہتے تو جزیرۃ العرب میں صاحب اقتدار ہونے کے بعد مذکورہ طریقوں کے علاوہ دوسرے وسائل سے بھی کام لیتے۔“

گزشتہ تمام نبیوں کی طرح نبی عربی ﷺ نے بھی چند نادر موقعوں کے سوا تمام حالات میں ادبی وسائل کے اختیار کرنے کو ترجیح دی، ان طریقوں کو نہیں جن کے اختیار

① تاریخ الحركات الفكرية في الاسلام ص ۵۰-۵۴۔

کرنے پر ہمارے زمانے میں یورپ کے مصلحین اور ماہرین سیاست لینن اور مسوینے وغیرہ مجبور ہو رہے ہیں، اسی وجہ سے ہم یہ کہہ سکتے ہیں کہ محمد ﷺ نے عربوں کے اجتماعی امراض کی تشریح اور ان کی تعداد کے بیان کرنے میں زیادہ بہتر کارکردگی کا ثبوت دیا ہے: ان کے علاج اور جراثیم کی بیخ کنی کے معاملہ میں یہ ثبوت نہیں دیا۔^۱

بندلی جوزی کے علاوہ مستشرقین کی ایک بڑی تعداد بھی ان ہی خیالات کی علم بردار ہے ان کے بہت سے شاگرد مشرقی ممالک میں پھیلے ہوئے ہیں، اور ان کے فکر و فلسفہ کی بنیاد پر مختلف مکاتب فکر قائم ہیں، مگر سر زمین اسلام سے ناواقفیت اور تحقیق کے سچے اصولوں سے بے گانگی ان کا مشترک سرمایہ ہے یہی وجہ ہے کہ کلیسا کی پر فریب تحقیقات تاریخی مادیت یا سیکولرزم پر مبنی استشراق کو زیادہ مقبولیت حاصل نہیں ہوئی، ان کی تحقیقات کا مسلمانوں پر بھی زیادہ اثر نہیں ہوا۔ چنانچہ استشراق کو اپنے قدیم رنگ و آہنگ کے نقصانات کا اندازہ ہو چکا ہے، اب وہ اپنی تحقیقی بحثوں میں اعتدال اور معروضیت کا مظاہرہ کرنے پر مجبور ہو رہے ہیں، اور منگمری واٹ اسی طبقہ کی نمائندگی کرتا ہے۔

منگمری واٹ کا طرز تحقیق

منگمری واٹ دوسرے مستشرقین کے مقابلہ میں اصول تحقیق کے معیار کو قائم رکھنے میں ممتاز نظر آتا ہے، اس کو تحقیق کے لازمی تقاضوں کا شعور حاصل ہے اور اس نے تنقیدی موازنہ کا بہتر اور پسندیدہ اسلوب اختیار کیا ہے، یہی وجہ ہے کہ سیرت کے باب میں اس نے اپنی تحقیق کے ذریعہ کئی قابل قدر چیزیں پیش کی ہیں، لیکن اپنے پیش رو اور معاصر مستشرقین کی طرح وہ اکثر اپنے تنقیدی ذوق کی طرف واپس ہو جاتا ہے، اور سیرت پاک کی مسلمہ حقیقتوں سے بہت بڑی حد تک انکار کر بیٹھتا ہے۔

منگمری واٹ نے یہ دعویٰ کیا ہے کہ وہ اپنی تحقیق میں معروضیت کا پابند رہے گا لیکن وہ مخالفانہ جذبات کے دباؤ سے آزاد نہیں رہ سکا۔ اس نے بارہا اصول تحقیق سے انحراف کیا ہے تاریخ میں گروہ بندی کے اس دور میں اس کے حق میں یہ بات کہی جاسکتی ہے کہ وہ کئی اعتبار سے دوسروں پر فائق

① تاریخ الحركات سے الفکرية فی الاسلام ص ۴۴-۴۵۔

ہے، اس کے یہاں دوسرے مستشرقین کے برعکس زیادہ معروضیت پائی جاتی ہے، وہ تاریخی واقعات کے ساتھ ساتھ آگے بڑھتا ہے اور پیشگی مفروضوں کا سہارا نہیں لیتا ہے، وہ واقعات کے تانے بانے ہی سے اپنے لیے نظیریں تلاش کرتا ہے اور ان سے نتائج اخذ کرتا ہے، لیکن اس کا مطلب یہ بھی نہیں ہے کہ اس کے بارے میں ہمارا حسن ظن زیادہ دیر تک باقی رہ گیا ہے، وہ واقعات کی زبان حال سے ایسی باتیں لکھ جاتا ہے جو زمانہ کی عمومی روش اور اس دور کے وسیع اور عمیق مزاج سے کوئی مناسبت نہیں رکھتیں، واٹ نے تاریخی عصریت کے حوالہ سے جن خیالات کو درج کتاب کیا ہے ان سے زمانہ کی نسیم شدہ اور بد یہی حقیقتیں بھی اپنی جگہ قائم نہیں رہتی ہیں ہم اس بارے میں اپنے ذاتی رجحانات یا کسی پیشگی فیصلہ سے بچنے کے لیے یہ مناسب سمجھتے ہیں کہ واٹ کے تحقیقی نتائج پر مطالعہ کریں اور یہ دیکھیں کہ سیرت کے میدان میں مستشرقین کی اکثریت نے جو اصولی غلطیاں کی ہے وہ واٹ کی تحریروں میں کس حد تک پائی جاتی ہیں ہم واقعات کی جزئیات و تفصیلات پر تردید مناقشہ کے بجائے معروضیت اور اصول تحقیق سے واٹ کے انحراف کی نشاندہی کریں گے۔ اس لیے کہ یہاں ہمارا موضوع سیرت کے حقائق^۱ کی بجائے وہ طرز عمل ہے جو سیرت کے بارے میں مستشرقین نے اختیار کر رکھا ہے۔

واٹ کی کتاب ”محمد ایٹ مکہ“ میں اصول تحقیق کی دو غلطیاں نمایاں طور پر محسوس ہوتی ہیں ایک تو یہ کہ محض ذوق تنقید سے کام لے کر مختلف روایتوں کو رد کر دیا گیا ہے، یا ان کی صورت کو مشکوک قرار دینے کی کوشش کی گئی ہے، اور دوسری غلطی یہ ہے کہ ماضی کے تاریخی واقعات پر آج کے نسل و نسب پر مبنی تخیلات اور معاصرانہ نقطہ نظر کی روشنی میں غور کیا گیا ہے۔ اس بارے میں واقعات کے پس پردہ اسباب کی کھوج لگانے اور ان میں باہمی وحدت کی جستجو کے لیے منطق کے وضعی اصولوں پر اعتماد ہی کو سب کچھ سمجھ لیا گیا ہے۔

واٹ کی اس کتاب میں اور بھی قابل گرفت باتیں ہیں جن کی بنیاد اس مفروضہ پر ہے کہ

۱ حقائق سیرت کے بارے میں تفصیلی بحثوں کے لیے دیکھئے دراستہ فی السیرة مولفہ عماد الدین خلیل طبع پنجم

موسسة الرسالة بیروت ۱۹۸۱ء۔

واقعات سیرت کا ایک حصہ یہودیت یا مسیحیت کے قدیم مذہبی مصادر سے ماخوذ ہے۔

واٹ کی تحقیق کا پہلا نقص

بہر حال اب ہم تحقیقی مباحث میں واٹ کی لغزشوں اور کوتاہیوں کا جائزہ لیں گے، اس کی پہلی غلطی یہ ہے: تنقید میں غلو، اپنے مخصوص ذوق اور رجحان طبع کی وجہ سے روایتوں کا انکار اشتہات کی تخم ریزی اور ضعیف اور شاذ روایتوں پر اعتماد،

بجیرا راہب اور شق صدر کا واقعہ

رسول اکرم ﷺ کی ولادت اور حضرت خدیجہ رضی اللہ عنہا سے آپ کے نکاح کے درمیانی عرصہ

میں جو اہم واقعات رونما ہوئے واٹ نے ان کا جائزہ لیا ہے اور پھر لکھتا ہے کہ:

”یہ واقعات، نکاح سے پہلے محمد ﷺ کی زندگی پر اثر انداز ہوئے ہیں، ایک مورخ کے نقطہ نظر سے ان میں سے چند واقعات بحث طلب ہیں، ان کے ساتھ بڑی تعداد میں ایسی روایات بھی ہیں جن کو فقہی نوعیت کی روایتیں کہا جاسکتا ہے۔ لیکن ایک مورخ کے نزدیک صداقت پر مبنی نہیں ہیں ان میں جو واقعات ہیں ان کو محمد ﷺ کی زندگی کے مختلف ادوار کی طرف منسوب کیا جاسکتا ہے، البتہ اپنے مفہوم کے اعتبار سے ایمان دار مسلمانوں کے لیے یہ روایات محمد ﷺ کے مقصد کو پورا کرتی ہیں، اور اس طرح وہ بر محل کہی جاسکتی ہیں، وہ ان کے نبی ﷺ کی زندگی کے شایان شان ایک ضمیمہ ہو سکتی ہیں، وہ نگاہ عقیدت کی پیدا کردہ ہیں ورنہ ان واقعات کے دوسرے شواہد بھی موجود ہوتے بہر حال ہم یہاں ابن اسحاق کی روایت کے مطابق وہی واقعات ذکر کریں گے جو زیادہ مشہور ہیں۔“^①

واٹ نے ابن اسحاق کی روایت کے مطابق دو فرشتوں اور بجیرا راہب کے واقعہ کا ذکر کیا ہے، اور پھر یہ تنقید کرتا ہے کہ رسول اکرم ﷺ کی ولادت اور نکاح کے درمیان ۲۵ سال کے عرصہ میں جو واقعات پیش آئے ہیں ان کے زمانہ وقوع کے بارے میں ایک عام قاری تذبذب اور

① محمد ایٹ مکہ ص ۶۶ عربی از شعبان برکات مطبوعہ المکتبہ العصریہ بیروت۔

پریشانی میں مبتلا ہو جاتا ہے۔

اگر بحیرا راہب کا واقعہ بحث طلب ہے، اور تنقید کی کسوٹی پر پورا نہیں اترتا ہے۔ ① تو شق صدر کے واقعہ کا انکار بھی دشوار ہے، صرف اس لیے نہیں کہ ابن ہشام ② ابن سعد ③ میں اور بلازری، ④ اور دوسرے ابتدائی مورخوں کے علاوہ اس کی روایتیں صحیح مسلم ⑤ اور مسند احمد ⑥ میں بھی موجود ہیں، بلکہ اس واقعہ کا انکار اس لیے بھی دشوار ہے کہ یہ واقعہ غیبی سرچشمہ رکھنے والے نبی کی شخصیت سے براہ راست تعلق رکھتا ہے جس کے بعد اب نبی ﷺ کی ذات تاریخ کے آئینہ میں عقلی تجزیہ کے دائرہ سے بالاتر ہو جاتی ہے۔ یہاں نبی کی زندگی میں غیب اور شہود دونوں ایک ہو جاتے ہیں، اس لیے اب دو ہی راستے رہ جاتے ہیں، یا تو ہم اس وصف کا اعتراف کر لیں جو محمد ﷺ کو ایک نبی کی حیثیت دیتا اور نفسیاتی نشوونما کے وسائل پر نبوت کے اثرات ڈالتا ہے، اور یا سرے سے اس وصف کا انکار کر کے وحی کو ایک تجزیاتی چیز قرار دیں، لیکن اگر وحی انسان کا کوئی اختیاری تجربہ نہیں ہے۔ تو پھر یقیناً اس کا رشتہ ان روایات کے ساتھ سمجھ میں آ جائے گا۔ جو فقہی نوعیت کی ہیں، اور جو ایک مورخ کی نظر میں حقیقی نہ ہوں تو ہم مسلمانوں کے نقطہ نظر سے وہ صداقت پر مبنی ایک واقعہ ہیں۔

حضرت خدیجہ رضی اللہ عنہا کی عمر

ایک تاریخی واقعہ کو اس کی حقیقی شکل میں نہ دیکھنے کا یہی نتیجہ ہو سکتا ہے، کہ سرے سے اس کی تاریخی حقیقت ہی کا انکار کر دیا جائے، چنانچہ محمد ﷺ نے نکاح کیا اور آپ کی بیوی حضرت

① دراستہ فی السیرة ص ۲-۲۷۱۔

② تہذیب سیرت ابن ہشام، ص ۳۲-۳۱ عبد السلام ہارون، طبع دوم، موسستہ عربیہ حدیثہ، قاہرہ ۱۹۶۲ء۔

③ طبقات کبیر لابن سعد ۱/۰/۴۰۷، تحقیق ایڈروڈسنی و مطبوعہ عکسی از نسخہ اپریل ۱۹۹۲ء۔

④ انساب لابن اشرف البلاذری ج، ص ۸۲۰۸ تحقیق ڈاکٹر محمد حمید اللہ معجد المخطوطات لجامعۃ الدول العربیہ، دارالمعارف، قاہرہ ۱۹۵۹ء۔

⑤ صحیح مسلم ج ۱ ص ۱۰۲-۱۰۱۔

⑥ مسند احمد ج ۳ ص ۱۲۱۔

خدیجہ رضی اللہ عنہا سے سات بچے ہوئے اس پر بھی واٹ اپنے مفروضہ کو بیان کرتے ہوئے لکھتا ہے کہ:
 ”اگر حضرت خدیجہ رضی اللہ عنہا سے ہر سال ایک بچہ کی پیدائش ہوتی تو اس کا مطلب یہ ہوا
 کہ آخری بچہ کی ولادت کے وقت وہ اڑتالیس ۲۸ برس کی ہو گئی تھیں، یہ بات ناممکن
 تو نہیں ہے، مگر ایسی حیرت انگیز بات ہے جس پر رائے زنی کی جاتی یہ ایسی قابل قبول
 بات ہے جسے بعد میں معجزہ قرار دیا جاسکتا ہے۔“^①

مذکورہ بالا مسئلہ میں پیچیدگی کی کوئی بات نہیں ہے، اگرچہ حضرت خدیجہ رضی اللہ عنہا اپنے نکاح کے
 وقت چالیس ۴۰ برس سے کچھ کم رہی ہوں یا چالیس برس کی ہو چکی ہوں کیونکہ پچاس برس کی عمر تک
 صلاحیت تولید کا پایا جانا ناممکن نہیں ہے، لیکن واٹ نے اس مسئلہ پر جو موقف اختیار کیا ہے وہ یہ ہے کہ:
 ہم کو اس موقع پر ابن ہشام، ابن سعد اور طبری میں کوئی رائے زنی نہیں ملی۔^②
 تو کیا واٹ کے نزدیک مذکورہ مورخین میں تنقیدی حس موجود نہیں تھی؟ اور اسی فقرے میں اپنا
 موقف بدل کر یہ بھی لکھا جاتا ہے کہ:

یہ ایسی قابل قبول بات ہے جسے بعد میں معجزانہ قرار دیا جاسکتا ہے، کیونکہ رسول
 اکرم ﷺ کے پیروکاروں اور عمومی حیثیت سے مسلمان نسلوں میں یہ صلاحیت بخوبی
 پائی جاتی ہے کہ: ہر ایسے واقعہ کو معجزہ بنا دے جو مانوس طریقہ سے وجود میں نہ آیا ہو۔
 دعوت اسلامی کی ابتداء کن حالات میں ہوئی اس پر واٹ کا جائزہ بڑا دلچسپ ہے وہ کہتا ہے کہ:
 ”محمد ﷺ کی دعوتی سرگرمیوں کے زمانہ کے جو حالات ہیں ان کے بارے میں
 بڑی بے اطمینانی کا احساس ہوتا ہے۔ قدیم ترین روایات کی چھان بین کرتے ہم کوئی
 قابل اعتماد عمومی تصویر بنا سکتے ہیں، اگرچہ مختلف تفصیلات اور خصوصاً تاریخی وسائل
 کمزور اور نا پختہ حالت میں ہیں۔“^③

① واٹ: محمد ﷺ ایٹ مکہ ص ۷۵ عربی ترجمہ، شعبان برکات مطبوعہ مکتبہ عصریہ بیروت۔

② ایضاً۔

③ محمد ایٹ مکہ ص ۹۳۔

واٹ اس زمانہ کی حقیقی صورت حال کی کوئی قابل اعتماد تصویر بنا سکتا ہو تو دعوت اسلامی کے زمانہ کے تاریخی حالات کے بارے میں آغاز کار کے طور پر ہم اس کے پیش کردہ شبہات کو قبول کر سکتے ہیں ہمیں اس پر کوئی اعتراض بھی نہیں ہوگا، مگر کیا واٹ اس زمانہ کی حقیقی تصویر پیش کرنے میں کامیاب ہوا ہے، وہ سیرت کا مطالعہ کرنے والے دوسرے مستشرقین کے مقابلہ میں اس مہم جوئی کی زیادہ صلاحیت رکھتا ہے، لیکن اسلام کے خالص اور وسیع نقطہ نظر سے یوں محسوس ہوتا ہے کہ واٹ شک وریب کی جھاڑیوں ہی میں پھنس کر رہ گیا ہے، اس زمانہ کی ایک نئی تصویر اس کے ہاتھ آئی، مگر اس طرح کے اس کے حقیقی خدوخال گم ہیں اور اس کی طرف دو باتیں منسوب کر دی گئی ہیں جن کا سرے سے کوئی وجود ہی نہ تھا، مثلاً وحی کے بارے میں واٹ لکھتا ہے:

”تاریخ کی روشنی میں ایک ذرا سی دشواری ہمارے سامنے یہ ہے کہ پہلی وحی کے اختتامی الفاظ ﴿عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ﴾ کا گزشتہ وحی سے تعلق ہے، مسلمانوں نے اس کی تفسیر یہ کی ہے کہ اللہ نے انسان کو قلم کے استعمال کرنے کا حکم دیا مگر یہ تفسیر بے فائدہ ہے، کیونکہ محمد ﷺ پڑھنے لکھنے سے واقف نہیں تھے، اور جن لوگوں سے آپ وابستہ تھے، ان میں ورقہ بن نوفل مسیحیت کی مقدس کتابوں سے واقفیت کی بنا پر نمایاں ہیں، اس لیے مذکورہ وحی کے آخری لفظوں کو محمد ﷺ نے جو بار بار دہرایا ہے تو اس کی وجہ یہ ہے کہ وہ ورقہ کے مرہون منت تھے، یہ سوچنا تو ایک فریب ہوگا کہ ناموس (جبریل امین) کی آمد پر ورقہ نے جو رائے دی تھی وہ ممنونیت کا اصل سبب تھی، مگر ”اقرا“ سے پہلے ایسی پیش رو وحی کا تقاضا ضرور پیدا ہوتا ہے، جس نے ورقہ کی رائے میں قوت اور زور پیدا کر دیا ہو، اس لیے یہ فرض کر لینا بہتر ہوگا کہ محمد ﷺ نے ورقہ سے بہت پہلے مسلسل تعلقات پیدا کر رکھے تھے اور ان سے بہت سی باتیں سیکھی تھیں چنانچہ بعد کی اسلامی تعلیمات ورقہ کے افکار سے بہت کچھ متاثر ہوتی ہیں، اس بات سے محمد ﷺ پر نازل ہونے والی وحی اور گزشتہ وحی کے درمیان تعلق کی گتھی دوبارہ ہمارے سامنے آ جاتی ہے۔“ ①

ورقہ سے استفادہ اور آئندہ اسلامی تعلیمات میں اس کے افکار سے اثر پذیری کا ہم بعد میں بازہ لیں گے۔ البتہ اس موقع پر ہم یہ مناسب سمجھتے ہیں کہ وحی کے ابتدائی لمحوں کے متعلق کا ابتدائی واقعہ بالکل واضح ہے، اور وہ حضرت عائشہ رضی اللہ عنہا کے بیان کے مطابق درج ذیل معروف طریقہ سے پیش آیا وہ فرماتی ہیں کہ:

” (اس زمانہ میں) محمد ﷺ کو آبادی سے باہر رہنا پسند تھا، چنانچہ غار حرا میں تنہا رہتے، اور وہیں (کئی کئی رات) عبادت کرتے اور اس کے لیے اپنا توشہ ساتھ رکھتے، ختم ہو جاتا تو حضرت خدیجہ رضی اللہ عنہا کے پاس آ کر توشہ ساتھ لے جاتے یہاں تک کہ وہ غار حرا ہی میں تھے، کہ حق کی آمد ہوئی، فرشتہ آپ کے پاس آیا اور اس نے کہا۔ پڑھ! فرمایا: میں ان پڑھ ہوں۔ فرمایا کہ اس فرشتہ نے مجھے پکڑا اور زور سے بھینچا جس سے میں تھک گیا۔ پھر اس نے مجھے چھوڑ دیا، اور کہا پڑھ! تو میں نے پھر کہا کہ میں ان پڑھ ہوں، اس نے مجھے پکڑ لیا، اور تیسری بار بھی مجھے زور سے دبا دیا اور چھوڑ دیا پھر اس نے کہا کہ پڑھ اپنے رب کا نام، جس نے پیدا کیا، انسان کو خون کے لوتھڑے سے پیدا کیا، پڑھ! اور تیرا رب مہربان ہے جس نے قلم کے ذریعہ علم سکھایا ہے اس واقعہ کے بعد رسول اکرم ﷺ واپس ہوئے۔ تو آپ کا دل دھڑک رہا تھا، حضرت خدیجہ رضی اللہ عنہا کے پاس پہنچے تو فرمایا: مجھے اوڑھا دو، مجھے اوڑھا دو لوگوں نے آپ کو اوڑھا دیا تو خوف جاتا رہا، پھر آپ نے حضرت خدیجہ رضی اللہ عنہا سے پورا واقعہ بتایا اور فرمایا کہ مجھے اپنی جان کا خوف ہے تو حضرت خدیجہ رضی اللہ عنہا نے کہا ہرگز نہیں، اللہ کی قسم! اللہ آپ کو کبھی بے سہارا نہیں چھوڑے گا، آپ رشتہ جوڑتے ہیں (دوسروں کا) بوجھ اٹھاتے ہیں، مفلس کو دیتے ہیں، مہمان کی ضیافت کرتے اور حق پر آئی ہوئی مصیبتوں میں (دوسروں کی) مدد کرتے ہیں، پھر خدیجہ رضی اللہ عنہا آپ کے لے کر اپنے چچا زاد بھائی ورقہ بن نوفل بن اسید بن عبدالعزیز کے پاس گئیں، وہ دور جاہلیت میں عیسائی ہو گئے تھے، اور انجیل سے عبرانی تحریریں جس قدر ہو سکتا لکھ لیا کرتے تھے، بوڑھے اور

آنکھوں سے معذور ہو چکے تھے، خدیجہ رضی اللہ عنہا نے کہا اے برادر عم زاد! اپنے بھتیجے کی بات سن لیجئے تو ورقہ نے آپ سے کہا کہ اے بھتیجے، کیا بات ہے؟ آپ نے جو کچھ دیکھا تھا، وہ ان کو بتلایا، تو ورقہ نے آپ سے کہا یہ تو وہ ناموس (روح مقدس یعنی جبریل) ہے جس کو اللہ نے حضرت موسیٰ علیہ السلام کے پاس بھیجا تھا، کاش میں اس وقت تک جوان رہتا، کاش میں زندہ رہتا، جب کہ آپ کی قوم آپ کو نکال دے گی، اس پر رسول اکرم ﷺ نے فرمایا: کیا یہ لوگ مجھے نکال دیں گے ورقہ نے کہا ہاں جس آدمی نے بھی وہ چیز پیش کی جو تم لائے ہو اس کو اذیت ہی دی گئی ہے، تمہارا وہ دن اگر مجھے ملا تو میں پوری طاقت سے تمہاری مدد کروں گا۔ اس کے بعد تھوڑے ہی عرصہ میں ورقہ کا انتقال ہو گیا، اور وحی کچھ دنوں تک نازل نہیں ہوئی۔“ ❶

واٹ نے گزشتہ وحی کا جو ذکر کیا ہے۔ مذکورہ تفصیلات میں اس کا وجود کہاں ہے؟ پھر ورقہ کے ساتھ سابق میں اور اس کے بعد مسلسل تعلقات کی بنیاد کیا ہے؟ ابتدائی وحی کے جو واقعاتی پہلوؤں پر تمام مورخین و محدثین کا اتفاق ہے، واٹ ان کا تو بڑی تند خوئی کے ساتھ انکار کرتا ہے، اور اپنی طرف سے مفرد معنوں کی بنیاد پر ایسے پہلو بیان کرتا ہے جن کا کسی مورخ یا محدث نے کوئی تذکرہ نہیں کیا، پھر اپنے شک پیدا کرنے والے تنقیدی انداز کی طرف مائل ہو جاتا ہے، یہ لکھ کر یہ سوچنا تو ایک فریب ہوگا کہ وہ مبالغہ آرائی کے ساتھ یا بڑے عمومی انداز میں یہ نتیجہ نکالتا ہے کہ ”بعد کی اسلامی تعلیمات بہت کچھ ورقہ کے افکار سے متاثر ہو گئی تھیں۔“ واٹ نہ تو ان مواقع کی وضاحت کرتا ہے، جہاں ورقہ کے افکار اثر انداز ہوئے، اور نہ ہی اس بارے میں تعین کے ساتھ اپنے دلائل پیش کرتا ہے۔

مستقبل کا اثر روایات پر

واٹ کے نزدیک روایت میں شک پیدا ہونے کی ایک وجہ مستقبل کے زمانی اثرات بھی ہیں، جو روایت کی تفصیلات اور بعد میں پیش آنے والے واقعات کے درمیان یکسانیت پیدا کر دیتے ہیں

❶ صحیح بخاری، تجرید ج ۱ ص ۶۔ ۷ مطبوعہ ۱۹۳۱ء۔

یہ ایک طرح کی مفاہمت ہے، جو عموماً وجود میں آتی ہے تاکہ کوئی فائدہ حاصل کیا جاسکے، یا کسی شخص کے تقدس کا ثابت کرنے یا اس کے خیالات کو عملاً تشکیل دینے میں اس سے مدد لی جاسکے واٹ نے اس کی مثال پیش کرتے ہوئے لکھا ہے کہ:

”اسلام میں بنیادی طور پر شرافت کا معیار یہ ہے کہ امت اسلامیہ کے معاملہ میں اخلاص برتا جائے اس لیے مسلمانوں نے شرافت اور عزت کے بارے میں اپنے اجداد کے حقوق کا استحصال کیا ہے، چنانچہ ہمیں ابتدائی مسلمانوں کے حالات کی احتیاط سے چھان بین کرنی چاہیے، اگر کسی شخص کے عقیدت مند یا اس نسل کے لوگ یہ دعویٰ کریں کہ ان کا ممدوح ابتدائی دس مسلمانوں میں تھا، تو احتیاط کی وجہ سے ہمیں یہ فرض کر لینا چاہیے کہ غالباً ان ابتدائی پینتیس ۳۵ مسلمانوں میں سے ایک رہا ہو، مثلاً طبری کہتا ہے، کہ مذکورہ تینوں افراد کے بعد جو سب سے پہلے اسلام سے وابستہ ہوئے ایک بڑی تعداد ان لوگوں کی بھی دائرہ اسلام میں داخل ہوئی، جن کو ابو بکر رضی اللہ عنہ لے کر آئے تھے، مگر طبری کا یہ بیان مشکوک ہے کیونکہ مذکورہ افراد درحقیقت علی رضی اللہ عنہ کو ملا کر پانچ تھے۔ جو عمر رضی اللہ عنہ کی وفات پر مسلمانوں کے رہنما قرار پا گئے تھے۔ ان کو عمر ہی نے چھ آدمیوں کی مجلس شوریٰ میں انتخاب خلیفہ کے لیے نامزد کر دیا تھا یہ کہنا مشکل ہے کہ بیس ۲۰ سال پہلے ابتدائے اسلام میں یہ لوگ خود ہی یکجا ہو کر محمد ﷺ کی خدمت میں حاضر ہو گئے ہوں ان کے نام درج ذیل ہیں عثمان بن عفان رضی اللہ عنہما، زبیر بن العوام رضی اللہ عنہما، عبدالرحمن بن عوف رضی اللہ عنہما، سعد بن ابی وقاص رضی اللہ عنہما، طلحہ بن عبید اللہ رضی اللہ عنہما۔^①

آئندہ خلیفہ کی نامزدگی کے لیے مذکورہ چھ افراد کے انتخاب کی وجہ یہ بھی تو ہو سکتی ہے کہ حضرت ابو بکر رضی اللہ عنہ کے بعد انھوں نے سب سے پہلے اسلام قبول کیا تھا، اس کی وجہ سے مسلمانوں کے دلوں میں ان کا احترام تھا، اور قبول اسلام کے شرف کے علاوہ ان کو اس عرصہ میں کافی تجربہ اور علم بھی حاصل ہو چکا تھا، مگر ابتداء میں مسلمان ہونے والوں اور انتخاب خلیفہ کے لیے نامزد کیے

① محمد ایٹ مکہ (ترجمہ عربی) ص ۱۳۵-۱۳۶۔

جانے والے لوگوں کا پانچ ۵ کی تعداد میں ہونا، واٹ کے نزدیک وہ یکسانیت ہے، جس کی وجہ سے وہ اس طرح کی روایتوں میں شک پیدا کرنا چاہتا ہے، جب کہ یہ دو روایتیں الگ الگ واقعات سے تعلق رکھتی ہیں، اور تاریخی حیثیت سے دونوں ثابت شدہ ہیں، ان کو بے بنیاد شبہ کی وجہ سے رد نہیں کیا جاسکتا، کسی خاص گروہ کے نقطہ نظر کی حمایت اور اس کی شہرت یا فائدہ کے لیے، واٹ کے نزدیک کچھ روایتیں بعد میں وضع کی گئی تھیں اس لیے اور بھی روایتوں میں وہ اپنے مفروضہ قیاسات کے بل پر شک یا انکار کی فضا پیدا کرنا چاہتا ہے، مگر دلیل ثبوت کی عدم موجودگی کی وجہ سے وہ ان روایتوں کو رد نہیں کرتا ہے، البتہ ان میں شبہ پیدا کرنے کے لیے مفروضہ امکان ہی پر اپنی عمارت تعمیر کرنا چاہتا ہے۔

مثلاً ایک امکان یہ ہے کہ طائف سے واپسی کے بعد محمد ﷺ سے بنی نوفل سردار مطعم بن عدی کی حمایت کے بارے میں ہم یہ فرض کر لیں کہ وہ چند شرطوں پر ہوئی تھی، اور ممکن ہے کہ اس سلسلہ میں مختلف مصادر میں ہم کو کوئی حدیث بھی مل جائے اگر ایسا ہوا تو یہ کوئی حیرت انگیز بات نہیں ہوگی، کیونکہ یہ داستان قبیلہ بنو نوفل کی عظمت کو بتانے کے لیے بیان کی جاتی ہے، مگر چونکہ اس سے بنو ہاشم کے بارے میں بدگمانی پیدا ہوئی تھی، اس لیے وہ روایت بعد میں نظر انداز کر دی گئی، یہی وجہ ہے کہ ابن اسحاق نے اس کا تذکرہ نہیں کیا۔ (جب کہ ابن ہشام کے یہاں وہ روایت موجود ہے۔^۱ دوسری مثال یہ ہے کہ اسلامی حکومت میں عروہ رضی اللہ عنہ اس سیاسی گروہ میں تھے۔ جو محمد ﷺ کے زمانہ میں برسر اقتدار پارٹی سے تعلق رکھتا تھا، وہ ابو بکر، عمر، اور ابو عبیدہ رضی اللہ عنہما کے اتحاد پر مشتمل تھا، پھر عروہ رضی اللہ عنہ کا سیاسی تعلق عائشہ رضی اللہ عنہا، طلحہ رضی اللہ عنہ، اور زبیر رضی اللہ عنہ کے گروہ سے رہا جس نے ۳۹ھ میں علی رضی اللہ عنہ اور معاویہ رضی اللہ عنہ دونوں کا مقابلہ کیا، امویوں کے خلاف ۷۳-۶۳ھ میں جو گروہ بغاوت کا ذمہ دار تھا، اُس سے عروہ کا بھی تعلق تھا۔ (یہ پارٹیاں یکساں مقاصد کی حامل نہ تھیں، تاہم اس میں ایک طرح کا تسلسل ضرور پایا جاتا ہے) مذکورہ بالا صورت حال کی روشنی میں یہ بات حیرت انگیز نہیں کہ عروہ کے روایت کردہ واقعات میں ایسے اشارے موجود ہیں جو اموی قبیلہ کی بڑی تصویر پیش کرتے ہیں، اور ان ہی کو محمد ﷺ اور ابو بکر رضی اللہ عنہ کی مخالفت کا ذمہ دار ثابت کرتے

① محمد ایٹ مکہ۔ ص ۲۲۲۔

ہیں، چنانچہ بنی عبدمناف کے رویہ پر محمد ﷺ کا تاسف، مخالفت کے بڑے رہنماؤں کا ذکر ابو جہل کی طرف سے بدکلامی اور جنگ پر آمادگی کے لیے اصرار، عروہ ہی کی بیان کردہ روایات ہیں۔^① یہاں مثال کے طور ایک بات کا ذکر ضروری ہے اور وہ یہ کہ مکی دور میں محمد ﷺ نے جو ابتدائی کامیابیاں حاصل کیں ان کی اہمیت کو بھی کم کرنے کی کوشش کی گئی ہے کیونکہ عروہ کی آئندہ نسلیں جو ایک عرصہ تک ان کی ہم خیال تھیں اور جنھوں نے بعد میں عروہ کے مسلک سے علیحدگی اختیار کر لی تھی وہ محمد ﷺ کی ابتدائی کامیابیوں کا تذکرہ پسند نہیں کرتی تھیں (اس لیے کہ ان کامیابیوں میں عروہ کا بھی حصہ تھا۔^② یہ بات بھی اہم ہے کہ عروہ (جو تاریخی واقعات کے بیان کرنے والوں میں خاص طور پر مشہور ہیں) زبیر کے خانوادہ سے ہیں جو اس زمانہ میں امیہ کے خانوادہ کا مخالف تھا، اس لیے عروہ پر خاندانی روایات میں اس مخالفت کا اثر پڑا۔ ان میں محمد ﷺ کے مخالفین اور قریش کی طرف سے دباؤ کا مبالغہ کے ساتھ ذکر کیا گیا ہے، کیونکہ اموی قبیلہ محمد ﷺ کے مخالفین میں تھا۔^③

حضرت عروہ رضی اللہ عنہ پر اعتراض

قریش مکہ کے دباؤ اور زبردستی کے بارے میں واٹ کے طرز عمل کا بھی ہم جائزہ لیں گے، مگر یہاں اہم بات یہ ہے کہ مذکورہ بالا اقتباس میں واٹ کے قیاسات کا سارا دار و مدار عروہ رضی اللہ عنہ پر ہے۔ اگر قریش کی زیادتیوں کے بارے میں صرف عروہ ہی نے واقعات بیان کیے ہوتے تو اس شبہ کی گنجائش تھی کہ بنو امیہ سے انتقامی جذبات نے ان کو مبالغہ آرائی پر آمادہ کیا ہو مگر یہی واقعات ان مورخین اور راویوں نے بھی بیان کیے ہیں، جن کا قدیم خاندانی رجحانوں سے کوئی تعلق نہ تھا۔

رسول اکرم ﷺ کے عم محترم حضرت عباس رضی اللہ عنہ نے عقبہ کبریٰ کی بیعت کے وقت اور فتح مکہ کے موقع پر جو کردار ادا کیا ہے، وہ تاریخ کی کتابوں میں محفوظ اور معروف ہے، یہ بھی معلوم حقیقت ہے کہ حالت شرک میں بھی انھوں نے دعوت اسلام کا مقابلہ نہیں کیا، اور مذہبی اذیت رسانی میں حصہ لیا، حالانکہ ان کے بھائی ابولہب کی کارگزاریاں اس کے برعکس تھیں۔ حضرت عباس رضی اللہ عنہ کا

② ایضاً۔ ص ۱۷۱۔

① محمد ایٹ مکہ۔ مکہ ص ۲۶۷۔

③ ایضاً ص ۲۳۱۔

رویہ اس زمانہ میں ایسا تھا کہ انھیں رسول اکرم ﷺ کے دوسرے چچا ابوطالب کے انتقال کے بعد ان ہی کی طرح رسول اکرم ﷺ کے مشیروں اور حمایتیوں میں شمار کیا جاسکتا ہے، ایسی روایات بھی موجود ہیں (جن کی صحت کے بارے میں ہم کوئی یقینی بات نہیں کہہ سکتے کہ حضرت عباس رضی اللہ عنہ دور اول ہی میں کسی وقت مسلمان ہو گئے تھے، وہ مکہ میں مقیم تھے تاکہ وہیں رہ کر اپنے خاندانی وقار کے ذریعہ دعوت اسلامی کی خدمت کرتے رہیں، ان کے قبول اسلام کا زمانہ جو بھی ہو، مگر واٹ نے بیعت عقبہ میں ان کی موجودگی تک سے قطعی انداز میں یہ کہہ کر انکار کیا ہے کہ:

عباس کے ساتھ جو واقعہ پیش آیا اس کو نظر انداز کر دینا ضروری ہے کیونکہ وہ بعد کے راویوں کا اضافہ ہے، جس کا مقصد یہ تھا کہ اس زمانہ میں بنو ہاشم کے ذریعہ محمد ﷺ کے ساتھ جو بدسلوکی کی گئی، اس کو نظروں سے اوجھل کر دیا جائے طائف سے واپسی کے بعد محمد ﷺ کو بنو نوفل کے سردار کی طرف سے تحفظ حاصل ہو گیا تھا، مگر بیعت عقبہ میں عباس رضی اللہ عنہ کی طرف داری اور حمایت کا واقعہ بے اصل ہے، کیونکہ ان کی ہمیں بات چیت کا حوالہ دیا جاتا ہے، اس وقت تو وہ کافر تھے۔^①

شُرک کی اہمیت کو کم کرنے کی کوشش

اپنی اس تحریر میں واٹ جس نتیجہ تک پہنچا ہے، وہ یہ ہے شرک پہلی صدی ہجری کے آخر میں، اپنے مخالفوں کی نظر میں ایک معمولی ساعیب سمجھا جاتا تھا، وہب بن منبہ کی طرف منسوب وہ روایت جو الھدیٰ کے اوراق میں محفوظ ہے، اس سے ہماری گزشتہ رائے کی تصدیق ہوتی ہے، اس میں یہ ہے کہ عباس محمد ﷺ کی مدح کرتے ہیں پھر محمد ﷺ مدینہ کے ایک شخص کو اس بات کی اجازت دیتے ہیں کہ وہ عباس کی اور ان کی قابل گرفت باتوں کی تردید کر دیں کہ مدینہ کے باشندے ان سے زیادہ محمد ﷺ سے حسن ظن رکھتے ہیں، یہاں ہمیں یہ محسوس ہوتا ہے کہ جیسے عباسیوں کے پروپیگنڈا کے خلاف کوئی تردیدی بیان ہمارے سامنے پیش کر دیا گیا ہو، یہ فرض کر لینا زیادہ قابل قبول اور بہتر معلوم ہوتا ہے کہ عقبہ ثانیہ میں عباس رضی اللہ عنہ کی شرکت ایک بے اصل داستان ہے، جس

① محمد ایٹ مکہ (عربی ترجمہ) ص ۲۳۲۔

سے عباسی پروپیگنڈا نے فائدہ اٹھانے کی کوشش کی ہے۔^①

مسلمانوں پر مشرکانہ قیادت کی طرف سے جو شدید دباؤ پڑا وہ اس قدر معروف اور مشہور روایات سے ثابت ہے کہ اس کو مزید ثابت کرنے کی کوشش بے فائدہ ہوگی مگر تاریخی ماخذ میں قریش کے جس ظلم کا ذکر کیا گیا ہے، واٹ نے اس پر اپنے شک کا اظہار کیا ہے اس نے اس تشدد کا انکار کیا ہے، جس سے نسل در نسل لوگ واقف ہوتے رہے، وہ ظلم و تشدد کے واقعات کو مبالغہ آرائی قرار دے کر مذکورہ روایتوں کو مشکوک قرار دیتا ہے، اور واقعات کو ایسا رنگ دینے کی کوشش کرتا ہے، جس کی وجہ سے اس کے خیال میں ایک متعادل خاکہ نظر آئے وہ لکھتا ہے کہ:

”تاریخی مصادر مسلمانوں کے ابتلا کا ذکر کرتے ہیں تو ان کا اشارہ ابو جہل کی جیسی کارگزاریوں اور حالات کی طرف ہوتا ہے، مگر یہ ابتلا زیادہ سخت نہ تھا، ابن ہشام، طبری اور ابن سعد کی کتابوں کو دقت نظر سے مطالعہ کرنے کے بعد یہی بات زیادہ صحیح معلوم ہوتی ہے ان کتابوں میں یقیناً بدترین واقعات کا ذکر کیا گیا ہے لیکن ساری تفصیلات کو دیکھنے کے بعد ہم اس نتیجہ تک پہنچے ہیں کہ قریش کی طرف سے حریفانہ دباؤ معمولی تھا، ممکن ہے کہ اس ظالمانہ دباؤ کو مبالغہ آرائی کے ساتھ بیان کرنے کی وجہ یہ ثابت کرنا ہو کہ اس کے باوجود کسی شخص نے بھی دین اسلام کو ترک نہیں کیا۔ ابن اسحاق کے حوالہ سے جو تاریخی شواہد ہمیں مل سکے ہیں ان میں تو صرف یہ کہا گیا ہے کہ محمد ﷺ پر سب و شتم کیا گیا، اور ان کے ساتھ معمولی طرز کے توہین آمیز واقعات پیش آئے۔ مثلاً پڑوسیوں کا کوڑا کرکٹ ان کے گھر کے سامنے ڈال دیا گیا، ابو طالب کی وفات کے بعد، غالباً زچ کرنے کے واقعات میں اضافہ ہو گیا تھا۔ ابو بکر رضی اللہ عنہ مسلمان ہوئے، تو ان کے پاس چالیس ہزار درہم تھے، جو ہجرت کے وقت صرف پانچ ہزار درہم رہ گئے تھے، ابن سعد کے بیان کے مطابق اس کی وجہ یہ تھی کہ ابو بکر رضی اللہ عنہ (مسلمان) غلاموں کو خرید لیا کرتے تھے، مگر زیادہ امکان اس بات کا ہے کہ ابو جہل کی

① ایضاً ص ۲۳۲-۲۳۳۔

طرف سے اقتصادی دباؤ ہی ابو بکر رضی اللہ عنہ کے سرمایہ میں کمی کا سبب بنا ہو کیونکہ، ایک غلام کی قیمت اس زمانہ میں تقریباً چار سو درہم سے زیادہ نہ تھی، غلاموں پر جسمانی سزاؤں کی مشہور ترین مثالیں وہ ہیں جو بلال رضی اللہ عنہ اور عامر بن فہیرہ رضی اللہ عنہ کے ساتھ پیش آئیں، عاص بن وائل نے خباب بن ارت کے قرض کی ادائیگی روک دی تھی، ظالمانہ دباؤ کی ایک چوتھی قسم کا بھی ہم ذکر کر سکتے ہیں اور یہ وہ کارروائیاں ہیں جو باپ چچا یا بھائیوں کی طرف سے خاندان یا قبیلہ کے افراد کے ساتھ کی گئیں۔^①

واٹ کی ساری بحث کا خلاصہ اس کے اپنے لفظوں میں یہ ہے کہ مسلمانوں پر معمولی سا دباؤ تھا، کیونکہ مکہ میں مختلف قبیلوں کی طرف سے اپنے آدمیوں کی حمایت کا نظام ایک ایسی رکاوٹ ثابت ہوا جس کی وجہ سے ایک مسلمان کو دوسرے قبیلہ کے کسی شخص کی طرف سے اذیت نہیں دی جاتی تھی ورنہ اس مسلمان کا قبیلہ ابھی مسلمان نہ ہوا تو تب بھی قبائلی حمایت کا یہ نظام اس کے حق میں حرکت میں آجاتا، دوسروں سے اختلاف کے موقع پر اگر اپنا خاندان حمایت نہ کرے تو یہ بات قبیلہ کی عزت کو مجروح کر دیتی، اسی لیے مسلمانوں پر دباؤ کی صرف درج ذیل صورتیں ہی باقی رہ گئی تھیں۔

(۱)..... جب قبائلی تعلقات متاثر نہ ہوں اور کسی مسلمان پر اسی کے قبیلہ کے لوگوں کی طرف سے دباؤ ڈالا جائے یا وہ ایسا فرد ہو جس کو کسی بھی قبیلہ کی حمایت حاصل نہ ہو۔

(۲)..... ایسی کارروائیاں جو عزت اور شرف کے روایتی قانون کے ذیل میں نہ آتی ہوں مثلاً اقتصادی معاملات یا لفظی سب و شتم جس کا نشانہ کوئی خاص فرد ہو۔ اور قبیلہ اس کی زد میں نہ آتا ہو۔ مذکورہ بالا دباؤ نئے دین کی ترقی کے لیے تو کافی تھا، لیکن کسی مسلمان کو دین اسلام سے ہٹا دینا اس کے بس میں نہیں ہوتا۔^②

واٹ کا یہ خیال درست نہیں ہے کہ مسلمانوں پر حریفانہ دباؤ معمولی تھا، اس بارے میں ہم تفصیلی گفتگو کی بجائے صرف ان حالات کی طرف اشارہ کریں گے جو مسلمانوں اور ان کے حریفوں کے درمیان پیش آئے۔

① محمد ایٹ مکہ ص ۱۹۰-۱۹۱۔

② ایضاً ص ۱۹۲۔

ہر ایک قبیلہ اپنی حد تک ان مسلمانوں پر ٹوٹ پڑتا جو اس سے تعلق رکھتے ہوں یہ آزاد ہوں یا غلام قبیلہ کے لوگ ان کو قید کر دیتے، مار پیٹ کرتے بھوک پیاس سے اور گرمی بڑھ جاتی تو مکہ کی سخت دھوپ میں رکھ کر ان کو اذیت دیتے۔ ان میں سے کچھ لوگ تو بے پناہ سختیوں کی تاب نہ لاتے اور فتنہ کا شکار ہو جاتے، اور جو ڈٹے رہتے ان کو اللہ تعالیٰ ان کی دست درازیوں سے محفوظ فرماتا، ایک راوی مجاہد کا یہ بیان ہے کہ کمزور اور ناتواں مسلمانوں کو لوہے کی زرہ پہنا کر دھوپ میں ڈال دیا جاتا، اور ان کی تکلیف اپنی انتہا کو پہنچ جاتی۔^①

دوپہر میں جب دھوپ تیز ہو جاتی تو بنو مخذوم کا قبیلہ، حضرت عمار بن یاسر رضی اللہ عنہما اور ان کے والدین کو مکہ کی تپتی ہوئی ریت پر ڈال کر تکلیف پہنچاتا، رسول اکرم ﷺ وہاں سے گزرتے ہوئے یہ منظر دیکھتے، تو فرماتے کہ اے خاندان یاسر! صبر کرو، تمہارے لیے جنت کا وعدہ ہے عمار رضی اللہ عنہ کی والدہ اسلام پر جمی رہیں تو ان کو قتل کر دیا گیا۔ عمار رضی اللہ عنہ کو اس قدر تکلیف دی جاتی کہ انھیں اس بات کا بھی ہوش نہ رہ جاتا کہ وہ زبان سے کیا کہہ رہے ہیں۔^②

خباب بن ارت رضی اللہ عنہما کو پکڑ کر زمین پر گرم چٹانوں سے ان کی پشت کو لگا دیا جاتا جس سے ان کی چربی پگھل کر ختم ہو جاتی، خباب رضی اللہ عنہ کا بیان یہ ہے کہ ایک دن لوگوں نے آگ جلائی پھر اس پر مجھے ڈال دیا اور ایک آدمی نے میرے سینہ پر اپنا قدم رکھ دیا میں پشت کے بل زمین پر پڑا تھا۔ رسول اکرم ﷺ نے ارشاد فرمایا: تھا کہ ”تم میں سے کوئی بھی موت کی تمنا نہ کرے، میں نے آپ سے یہ ارشاد نہ سنا ہوتا تو اس دن میں اللہ سے موت مانگ لیتا۔^③

مسلمانوں پر زیادتیاں اس قدر بڑھ گئی تھیں کہ کچھ مسلمان ان مصیبتوں سے ڈانواں ڈول ہو گئے تھے، وہ اس ظلم کے مقابلہ میں برداشت کی طاقت کھو بیٹھے یہاں تک کہ مسلمانوں سے اللہ

① البلاذری (م ۵۲۷۹) انساب الاشراف ج ۱ ص ۱۵۸ تحقیق ڈاکٹر محمد حمید اللہ معبد المخطوطات لجامعۃ الدول العربیہ دارالعارف، قاہرہ ۱۹۵۹ء۔

② ایضاً ج ۱ ص ۱۵۸-۱۵۹۔

③ محمد عزت در ذرہ سیرت الرسول ﷺ (؟ مقتبہ من القرآن الکریم، طبع دوم ج ۱ ص ۸۳-۸۴ مطبع عیسیٰ البابی قاہرہ ۱۹۶۵ء۔

تعالیٰ نے جس مدد کا وعدہ کیا ہے، اس پر ان کے دلوں میں شک پیدا ہونے لگا انھوں نے اس کا تذکرہ کیا تو سورہ حج کی درج ذیل آیتیں نازل ہوئیں، جن میں ایسے لوگوں پر عمومی انداز میں موثر طریقہ سے تنبیہ کی گئی ہے۔ ❶

﴿وَمِنَ النَّاسِ مَنْ يَّعْبُدُ اللَّهَ عَلَىٰ حَرْفٍ فَإِنْ أَصَابَهُ خَيْرٌ نَّ طَبَّأَنَّهُ بِهِ وَإِنْ أَصَابَتْهُ فِتْنَةٌ نَّ انْقَلَبَ عَلَىٰ وَجْهِهِ خَسِرَ الدُّنْيَا وَالْآخِرَةَ ذَلِكَ هُوَ الْخُسْرَانُ الْمُبِينُ﴾ (الحج: ۱۱)

”اور لوگوں میں سے کوئی کوئی آدمی کی عبادت کرتا ہے کنارہ رہ کر پھر اُس کو اگر کوئی فائدہ ہوا تو مطمئن رہا اور کچھ آزمائش ہوگئی تو منہ اٹھا کر چل دیا اور دنیا اور آخرت دونوں کو ہی کھو بیٹھا یہی کھلا ہوا نقصان ہے۔“

سعید بن جبیر نے عبداللہ بن عباس رضی اللہ عنہما سے پوچھا کہ کیا مشرکین، رسول اکرم ﷺ کے ساتھیوں کو اس قدر سزائیں دیتے تھے، جن پر ان مسلمانوں کو دین سے اظہار براءت پر معذور قرار دے دیا جاتا تھا؟ انھوں نے فرمایا، اللہ کی قسم! یہی بات تھی، یہ لوگ مسلمانوں کو اتنا مارتے اور بھوکا اور پیاسا رکھتے کہ وہ اس کی وجہ سے ٹھیک سے بیٹھ بھی نہیں سکتے تھے۔ ❷

ہجرت حبشہ کی وجہ؟

واٹ اپنے نقطہ نظر کے مطابق مکہ مکرمہ میں سیرت طیبہ کے ایک مشہور واقعہ کا غالباً انکار کرنا چاہتا ہے۔ اس بات کا انکار کہ مسلمانوں نے مشرکین کے دباؤ سے مجبور ہو کر حبشہ کی طرف ہجرت کی تھی، وہ اس ہجرت کا دوسرا سبب بیان کرتا ہے، اور وہ یہ کہ مسلمان دو گروہوں میں تقسیم ہو گئے تھے، اور ان کے اس اختلاف کی وجہ سے ایک طبقہ کو ہجرت حبشہ کا حکم دیا گیا، تاکہ مسلمانوں میں باقاعدہ دو پارٹیاں وجود میں نہ آسکیں۔

❶ البلاذری (م ۵۲۷۹) انساب الاشراف ج ۱ ص ۱۵۸ تحقیق ڈاکٹر محمد حمید اللہ معبد المخطوطات لجامعۃ الدول العربیہ دارالعارف، قاہرہ ۱۹۵۹ء ج ۱ ص ۱۷۸۔

❷ ابن ہشام، تہذیب ص ۱۷۲ البلاذری انساب ج ۱ ص ۱۹۷۔

ہجرت حبشہ اور پھر وہاں ایک طویل عرصہ تک مسلمانوں کے قیام کا تجزیہ کرنے میں واٹ چار اسباب کے درمیان سرگرداں اور پریشان نظر آتا ہے۔ یہ اسباب درج ذیل ہیں۔

(۱)..... ظالمانہ دباؤ سے بچ نکلنے کی کوشش۔

(۲)..... ارتداد کے خطرہ سے دور ہو جانے کی خواہش۔

(۳)..... تجارتی دلچسپیوں کو برقرار رکھنے کا جذبہ۔

(۴)..... حبشہ کے باشندوں سے جنگی امداد کے حصول کے لیے جدوجہد۔

واٹ کو مذکورہ بالا چاروں اسباب پر اعتماد کر لینے میں کوئی افادیت نظر نہیں آتی اس لیے اور

ان سے مطمئن نہیں ہے، اور ان پر اپنی بے اطمینانی کا اظہار کرتے ہوئے لکھتا ہے کہ:

”اس خیال کو رد کر دینا بڑا مشکل ہے کہ ہجرت حبشہ کی پانچویں وجہ ہی لازمی طور پر

اطمینان بخش ہے یعنی یہ بات کہ اسلام کی نوخیز امت کے اندورنی معاملات میں فکری

حیثیت سے بڑی تفریق پیدا ہو گئی تھی۔^① (اس سے پہلے واٹ اپنا یہ خیال بھی بیان کر

چکا ہے کہ: حبشہ میں خالد بن سعید کے طویل قیام سے یہ اشارہ بھی ملتا ہے کہ ان کو

محمد ﷺ کی سیاست سے اختلاف تھا، وہ اسلام کی بڑھتی ہوئی سیاسی نوعیت سے

متفق نہیں تھے۔ محمد ﷺ کی نبوت کی وجہ سے وہ ان کے سیاسی کردار کی اہمیت سے

بھی اختلاف رکھتے تھے، خالد رضی اللہ عنہ کو رسالت کے سیاسی پہلوؤں کا لحاظ و اہتمام ہوتا

تو وہ محمد ﷺ کے ساتھ اپنے اختلاف کو نظر انداز کر کے ۷ھ سے پہلے ہی مکہ واپس

آ جاتے۔“^②

واٹ نے چند واقعات سے یہ نتیجہ نکالا ہے کہ مسلمانوں کے درمیان اختلاف رائے پیدا ہو گیا

تھا۔ اس کے نزدیک یہ اختلاف خاص طور پر حضرت ابو بکر رضی اللہ عنہ سے تھا، جن کو رسول اکرم ﷺ کے

یہاں طاقت ور پوزیشن حاصل تھی، واٹ کے خیال میں اس اختلاف سے پیدا ہونے والے امکانی

خطروں کے بدلہ میں رسول اکرم ﷺ نے حضرت ابو بکر رضی اللہ عنہ کے مخالفوں کو حبشہ کی طرف ہجرت کر

② محمد ﷺ ایٹ مکہ، ص ۱۶۲۔

① محمد ایٹ مکہ، ص ۱۸۲-۱۸۹۔

جانے کا مشورہ دیا، مگر واٹ کی طرف سے اس بارے میں جو دلیلیں پیش کی گئی ہیں، وہ نا کافی اور کمزور ہیں، حضرت عثمان رضی اللہ عنہ اور حضرت طلحہ رضی اللہ عنہ یا بعض اور دوسرے حضرات جنہوں نے حبشہ کی طرف ہجرت کی تھی وہ تو حضرت ابو بکر رضی اللہ عنہ ہی کے رفقاء کا رتھے، مہاجرین اولین میں ایک تعداد ان لوگوں کی ہے، جو نمایاں شہرت کے مالک نہ تھے، بعد میں اور خصوصاً صدیق اکبر رضی اللہ عنہ کے دور میں بھی سیاسی حیثیت سے ان کا کوئی اہم حصہ نہیں تھا، اس کو اختلاف کا شاخسار قرار دینا ممکن نہیں ہے، بلکہ اس کی وجہ یہ تھی کہ وہ زندگی کے دوسرے مشاغل میں لگے ہوئے تھے، حقیقی صورت حال تو یہ ہے کہ حضرت ابو بکر رضی اللہ عنہ نے بڑی تعداد میں ایسے لوگوں سے بھی تعاون لیا جو فتح مکہ کے موقع پر یا اس کے بعد ایمان لائے تھے، ان لوگوں سے بھی جن کے خاندانی بزرگوں نے اسلام سے معرکہ آرائی کی تھی۔ حضرت ابو بکر رضی اللہ عنہ کسی کو اس کے ماضی کی وجہ سے نظر انداز کرتے تو ان لوگوں کو یقیناً نظر انداز کر دیتے۔ ان کو فوجوں کی قیادت بھی نہ دیتے، مگر فوجی مناصب ان کو دیے گئے، اور انہوں نے یہ خدمات بحسن و خوبی انجام دیں۔

قرآنی آیات ❶ سے ثابت ہوتا ہے کہ ہجرت کی وجہ وہ شدید دباؤ تھا جس سے مسلمان دوچار ہوئے۔ مشرکین کی طرف سے اذیت رسائی کے لیے ایسے طریقے اختیار کیے گئے جن کی وجہ سے مسلمان ہجرت پر مجبور تھے، اور اسی وجہ سے رسول اکرم ﷺ نے ان کو ہجرت کرنے کا مشورہ دیا۔ ❷ حضرت ابو بکر رضی اللہ عنہ بھی ہجرت پر مجبور اور آمادہ ہو چکے تھے، مگر ایک قبیلہ کے سردار نے ان کو اپنی پناہ میں لے لیا۔ ❸

مکہ میں دعوت اسلامی کا بنیادی امتیازی

سیرت اور تاریخ کی کتابوں میں بہت سے ایسے واقعات ہیں جن میں کسی چون و چرا کی گنجائش نہیں ہے، مگر واٹ نے ان میں بھی صداقت سے روگردانی کر کے صحیح صورت حال کا انکار کیا

❶ دیکھئے سورۃ العنکبوت آیت ۲۳، بروج ۱۰، قصص ۵۷، زمر ۱۰، نحل ۱۳۱-۱۱۰۔

❷ ڈاکٹر صالح احمد علی۔ محاضرات فی تاریخ العرب ج ۱ ص ۳۶۸ مطبع الزعیم بغداد ۱۹۶۱ء۔

❸ البلاذری۔ انساب ج ۱ ص ۲۰۵-۲۰۶۔

ہے اور شک و شبہ کی فضا پیدا کرنے کی کوشش کی ہے، تاکہ وہ اپنے مفروضہ تخیل کی مدد سے واقعات کا تجزیہ کر سکے، اس کا خیال یہ ہے کہ:

رسول اکرم ﷺ نے کعبہ میں مورتیوں کی پوجا پر براہ راست تنقید کبھی نہیں کی البتہ مکہ کے اطراف میں جو مورتیاں نصب تھیں آپ نے ان کو نامزد کر کے تنقیدی باتیں کہیں، اس لیے مکہ میں آپ کی مخالفت کی بنیادی وجہ یہ نہیں تھی کہ مکہ کے لوگوں کو اسلام قبول کرنے پر یہ اندیشہ تھا کہ اس کے نتیجہ میں گرد و پیش کے عرب زیارت کعبہ کا سفر بند کر دیں گے، اور مکہ کی تجارت تباہ ہو جائے گی، مخالفت کی یہ وجہ قابل قبول نہیں ہے۔ قرآن مجید میں کعبہ کے بتوں پر کوئی تنقید نہیں کی گئی ہے۔ البتہ گرد و پیش کے بتوں کا ذکر کیا گیا ہے، مگر ان بتوں سے دست برداری کے بعد مکہ کی تجارت کو کیا نقصان پہنچا (اس تفصیل کے بعد واٹ نے یہ نتیجہ اخذ کیا ہے کہ فتح مکہ کے ذریعہ مکہ میں جو تبدیلیاں ہوئیں ان کی حیثیت ثانوی تھی۔^①

مگر شروع میں اور پھر فتح مکہ کے موقع پر، اور بتوں کی شکست و ریخت کے وقت بھی کیا رسول اکرم ﷺ کی طرف سے علی الاعلان بت پرستی کی مخالفت نہیں کی گئی، یہ بت مکہ میں ہوں یا اس کے اطراف میں، بہر حال آپ کی مخالفت واضح تھی (اور اس پر آپ نے جب عمل درآمد کیا تو اس کی وجہ سے مکہ میں بنیادی تبدیلیاں واقع ہوئیں، ان تبدیلیوں کو ثانوی حیثیت دینا کیوں کر درست ہو سکتا ہے،) واٹ نے دوسرے مستشرقین کی تقلید میں جو تجزیہ کیا ہے وہ تاریخ اور عقیدہ دونوں کے لحاظ سے ناقابل قبول ہے۔ اسلام نے توحید خالص کی دعوت دی تھی، اس نے ابتدا ہی سے شرک اور بت پرستی کا انکار کیا، قریش مکہ کی قیادت کو اس کا بخوبی احساس تھا، اور یہی وجہ ہے کہ توحید کی اس دعوت کو ترک کر دینے پر وہ آپ کے ہر ایک مطالبہ کو منظور کرنے کے لیے تیار تھے، رسول اکرم ﷺ بھی ان سے ہر معاملہ پر گفتگو کے لیے آمادہ تھے، مگر توحید الہی کی قیمت پر آپ کو کوئی سمجھوتہ منظور نہیں تھا۔

تاریخ کا مطالعہ کرنے والوں کے سامنے ایک طرف تو واٹ کا دعویٰ ہے اور دوسری طرف

① محمد ایٹ مکہ ص ۲۱۳-۲۱۴۔

تاریخی حقائق میں بلاذری کی روایت یہ ہے کہ رسول اکرم ﷺ نے قریش کے بتوں اور ان کے دوسرے معبودوں پر اپنی تنقید میں شدت پیدا کر دی، تو قریش کی طرف سے دعوت اسلامی کی مخالفت میں بھی شدت پیدا ہو گئی۔ ① ابن ہشام۔ ② اور طبری ③ کی روایت ہے کہ ایک مرتبہ مشرکین نے رسول اکرم ﷺ کی چادر پکڑ لی اور یہ پوچھا کہ کیا آپ ہی نے ہمارے دین اور معبودوں کی مذمت میں ایسی باتیں کہی ہیں؟ فرمایا! ہاں! میں نے ہی یہ باتیں کہی ہیں۔ ابن ہشام نے یہ لکھا ہے کہ سرداران قریش یک جا ہوئے اور انہوں نے رسول اکرم ﷺ کو گفتگو کے لیے مدعو کیا اور آپ ﷺ سے یہ کہا واللہ! ہمارے علم کی حد تک عربوں میں کوئی شخص ایسا نہیں گزرا جس نے آپ کی طرح اپنی قوم کو آفت میں مبتلا کیا ہو، آپ نے ہمارے بزرگوں کا غلط کار بتایا، ہمارے دین کی مذمت کی، معبودوں کو بے وقار کہا، عقل مندوں کو ناسمجھ قرار دیا اور ہمارے اتحاد کو ختم کر دیا، اگر ایسی باتوں سے آپ کا مقصد حصول دولت ہے تو ہم اتنا دیں گے کہ آپ سب سے بڑھ کر دولت مند ہو جائیں، اور اگر جاہ و منزلت درکار ہو تو ہم آپ کو اپنا سردار تسلیم کر لیں گے (ان کی ساری گفتگو سن کر) رسول اکرم ﷺ نے ان کو جواب دیا کہ جو پیغام میں نے تمہارے سامنے پیش کیا ہے، اس کا مقصد دولت، جاہ و منزلت یا بادشاہت کا حصول نہیں ہے، مجھے تمہارے پاس اللہ نے رسول بنا کر بھیجا ہے، تم میرے پیغام کو قبول کرو گے تو دنیا و آخرت میں اپنا حصہ پا جاؤ گے اور اگر اسے رد کرو گے تو میں امر الہی پر صبر کروں گا، یہاں تک کہ اللہ، میرے اور تمہارے درمیان کوئی اور فیصلہ فرمادے۔ ④

ابن سعد نے یہ واقعہ بیان کیا ہے کہ سردار قریش کا ایک وفد ابو طالب کے پاس آیا اور یہ درخواست لے کر گیا کہ وہ اپنے بھتیجے کو باز رکھیں انہوں نے آپ ﷺ کو طلب کیا اور کہا کہ اے

① انساب ج، ص ۱۱۵-۱۱۰۔

② تہذیب ابن ہشام ص ۵۷-۱۶۱۔

③ طبری تاریخ الرسل المملوک، تحقیق محمد ابوالفضل ابراہیم، دارالمعارف، قاہرہ ۶۲-۱۵۶۱ء دیکھئے ج ۲ ص ۳۳۲-۱۳۳۳۔

④ تہذیب ابن ہشام، ص ۶۲-۶۸۔

برادرزادے! یہ لوگ تمہارے باپ کے بھائی بند اور قوم کے سردار ہیں، اور تم سے انصاف کے طالب ہیں، رسول اکرم ﷺ نے فرمایا: آپ لوگ اپنی بات کہیں، میں غور کروں گا، ان لوگوں نے کہا، تم ہم کو اور ہمارے معبودوں کو چھوڑ دو ہم تمہیں اور تمہارے معبود کو چھوڑ دیں گے۔“ ابو طالب نے قوم کی یہ بات سنی تو آپ سے کہا اور قوم نے تم سے انصاف کی بات کہہ دی ہے، اس کو منظور کر لو۔“ رسول اکرم ﷺ نے فرمایا: آپ لوگوں کا کیا خیال ہے میں یہ معاہدہ کر لوں گا مگر اس کے بدلہ میں آپ سب میری ایک بات مان لیں وہ بات ایسی ہے کہ اگر آپ لوگ اس کا اقرار کر لیں گے تو سارے عرب پر آپ کی حکمرانی ہوگی، اور عجم آپ لوگوں کے سامنے سرنگوں ہو جائے گا۔“ یہ بات سن کر ابو جہل نے کہا، تمہارے باپ کی قسم یہ تو بڑے فائدہ کی بات ہے، ہم یہ بات ضرور مانیں گے بلکہ اس جیسی دس باتیں ہوں تو وہ بھی ہمیں منظور ہیں۔ رسول اکرم ﷺ نے فرمایا: آپ لوگ یہ ایک بات تسلیم کر لیں، لا الہ الا اللہ کے علاوہ کوئی عبادت کے لائق نہیں ہے، یہ بات سنتے ہی ان کے چہرے بدل گئے اور تکدر اور ناراضگی کے ساتھ یہ کہہ کر انہوں نے مجلس برخاست کر دی کہ چلو اور اپنے معبودوں پر قائم رہو۔ بھلا یہ بھی کوئی مطلب کی بات ہوئی۔“ ①

واٹ نے اپنی کتاب میں کئی جگہ یہ بات لکھی ہے کہ ”تحریک اسلامی کے ذریعہ جو مذہبی تبدیلیاں ہوئیں وہ محض سیاسی اقتصادی، یا سماجی نوعیت کی تھیں۔“ حالانکہ اس کو منطقی انداز میں یہ بتانا چاہیے تھا کہ نئی دعوت اسلامی کے ذریعہ مکہ کے حالات کے مطابق کامل تبدیلیوں کی کیا صورت ممکن تھی، جو وجود میں نہیں آئی مگر چونکہ واٹ کا رویہ تعمیری اور مثبت نہیں ہے۔ اس لیے وہ ایک ہی بات پر زور دینا چاہتا ہے کہ فتح مکہ کے ذریعہ جو تبدیلیاں ہوئی وہ ثانوی درجہ کی تھیں۔“ وہ اس بات کو تسلیم نہیں کرتا کہ اسلام قبول کرنے کی صورت میں اہل مکہ کو اقتصادی نقصانات کا اندیشہ تھا۔ ② مگر وہ یہ بھی تسلیم کرتا ہے کہ مکہ مکرمہ میں دعوت اسلامی کے ذریعہ سماجی زندگی میں جو تبدیلیاں ہوئیں ان میں اقتصادی ترقیاں بھی شامل ہیں، حالانکہ دونوں باتوں میں تضاد ہے۔

① طبقات ابن سعد ۱/۱۳۵۱۔

② محمد ایٹ مکہ، ص ۲۱۳۔

قریش کے منصوبہ قتل کا انکار

طبری اور ابن ہشام کی ایک مشہور روایت میں یہ ہے کہ ہجرت مدینہ سے کچھ پہلے مکہ میں رسول اکرم ﷺ کے بارے میں اپنا آخری موقف طے کرنے کے لیے ایک مشاورتی اجتماع ہوا۔ اس اجتماع میں سرداران قریش یک جاتھے، واٹ نے اس روایت پر بھی اپنے شبہات کا ذکر کیا ہے، اس کا خیال یہ ہے کہ اس موقع پر ان لوگوں نے محمد ﷺ کو قتل کر دیے جانے سے اتفاق نہیں کیا تھا، واٹ نے اس کے بجائے حسب عادت ایک دوسرا مفروضہ پیش کیا ہے، اور وہ یہ ہے کہ غالباً اس اجتماعی مشورہ کے بعد محمد ﷺ پر سنگ باری ہوئی تھی۔

”یہ ایک واقعہ ہے کہ (سرداران قریش کی طرف سے) ایک مشاورتی اجتماع ہوا تھا، اس کے شرکانے یہ محسوس کیا کہ محمد ﷺ ان کے بارے میں مخالفانہ منصوبے بنا رہے ہیں، جیسا کہ ابن اسحاق کی روایت سے معلوم ہوتا ہے، بعد میں پیش آنے والے واقعات سے یہ واضح ہو جاتا ہے کہ مشورہ کی اس نشست میں محمد ﷺ کو قتل کر دینے کے خیال سے لوگ متفق نہیں تھے، تاریخی مصادر کی تصریحات کے برعکس یہ ایک حقیقت ہے کہ اجتماعی نشستوں میں قتل کے منصوبوں پر کوئی اتفاقی فیصلہ نہیں ہوتا۔ غالباً اس خطرے کے جلد ہی پیش آ جانے کا خوف تھا جس کی وجہ سے محمد ﷺ نے سفر میں عجلت کی۔ لیکن محمد ﷺ اور ان کے پیروکاروں کو جو خطرہ درپیش تھا۔ اس کی صحیح نوعیت کو ٹھیک ٹھیک بیان کرنا مشکل ہے ہجرت کی داستان کو آراستہ کرنے کے لیے اس میں بہت سے اضافے کر دیے گئے ہیں، یہاں تک کہ تاریخ کے ابتدائی مصادر میں اضافے موجود ہیں مگر یہ بات بعید از قیاس نہیں ہے کہ مشاورتی جلسہ کے بعد سنگ باری کی گئی ہو۔“

”واٹ کی کتاب کا یہ اقتباس بھی تحقیقی کاوش کے بجائے ظن اور تخیل پر مبنی ہے، ایک بات فرض کر لی گئی، اور اس کی روشنی میں تاریخی حقائق کو نظر انداز کر دیا گیا، اپنی بات کو ثابت کرنے کے لیے کسی دلیل وثبوت کی ضرورت بھی نہیں سمجھی گئی، قریش کی طرف سے محمد ﷺ کی روز افزوں

مخالفت اور آپ کی طرف سے ان کے عقائد و رسوم کی علی الاعلان تردید کے بعد آپ کو قتل کر دینے کا منصوبہ بنایا گیا، جس کا تاریخی شواہد میں ذکر موجود ہے، قتل کا یہ منصوبہ جن لوگوں نے بتایا تھا، وہی جب بعد میں مسلمان ہو گئے تو انہوں نے بھی پچھلے منصوبوں کی تردید نہیں کی۔ بلکہ مزید تائیدی بیانات فراہم کر دیے۔ ایسی صورت میں واٹ کی طرف سے ایک ”غالباً کا سہارا“ استشراق تحقیقات کا کوئی اچھا نمونہ نہیں ہے، اس کے ذریعہ تو خود واٹ کی نیت بے نقاب ہو جاتی ہے، مگر وہ بڑی جرأت کے ساتھ سرداران قریش کی نیت پردہ ڈالنے کی کوشش کرتا ہے۔“^①

قیاس اور تخیل کی مدد سے واٹ کی واقعات فریبی

واٹ نے اپنے خیال کی مدد سے ایسے واقعات اور طے شدہ نتائج فرض کر لیے ہیں، جن کا سیرت و تاریخ کے واقعات میں کوئی وجود ہی نہیں ہے، وہ کبھی تو کسی کمزور روایت کو صحیح ثابت کرنے کی کوشش کرتا ہے اور کبھی کسی ایسی بات پر زور دیتا ہے، جو سرے سے بے اصل ہو۔ اگرچہ تاریخ اسلامی کے ابتدائی دور کے عام رجحانات اور اس زمانہ کے رنگ اور مزاج سے وہ روایت ذرا بھی میل نہ کھاتی ہو۔

وہ اس روایت میں تو شک پیدا کرتا ہے، جس کے صحیح ہونے کے امکانات ہوں اور اس روایت کی تائید کرنا چاہتا ہے جس کے غلط اور دروغ ہونے کے سارے قرائن موجود ہوں، واٹ کا طرز عمل دونوں صورتوں میں ایک سکہ کی طرح ہے جس کے دو رخ ہوں، مگر دونوں ہی صورتوں میں تخریب کاری اور توڑ پھوڑ کی ذہنیت کام کر رہی ہے۔

مثلاً قرآن مجید کی جس آیت میں سجدہ تلاوت کو چھوڑ دینے پر تنبیہ کی گئی ہے۔^② اس پر اپنی تحریر کا آغاز واٹ نے اس فقرہ سے کیا ہے کہ ہمارا خیال یہ ہے کہ غالباً یہ آیت اس بات کی طرف اشارہ کر رہی ہے کہ ”..... اس فقرہ کے بعد وہ اپنا یہ مفروضہ بیان کرتا ہے کہ یہ مسلمانوں کی صف

① اضافہ از مترجم۔

② سورہ انشاق ﴿وَإِذَا قُرِئَ عَلَيْهِمُ الْقُرْآنُ لَا يَسْجُدُونَ﴾ ان مشرکوں کے سامنے جب قرآن کی آیتیں پڑھی جاتی ہیں تب بھی یہ سجدہ نہیں کرتے، (شُرک اور بت پرستی میں بتلارہتے ہیں)۔

میں رسول اکرم ﷺ کی مخالفت یا دین سے ارتداد کا ایک واقعہ ہو سکتا ہے جس کی طرف آیت میں اشارہ کیا گیا ہے۔ ❶ اسی طرح طائف سے واپسی کے بعد تھلہ میں رسول اکرم ﷺ کو جو ایک تجربہ ہو، اور جس کا تذکرہ سورہ حفاف (۲۹-۳۲) میں کیا گیا ہے۔ ❷ اس واقعہ سے رسول اکرم ﷺ کو روحانی طور پر تقویت ملی تھی مگر واٹ کا خیالی مفروضہ یہ ہے ”در اصل رسول اکرم ﷺ انسانی معاشرہ کے بارے میں بے اعتمادی کا شکار ہو گئے تھے، اور جب مذکورہ آیتیں نازل ہوئیں تو آپ کی اعصابی گراوٹ ختم ہوئی اور آپ مطمئن اور پرسکون ہو گئے۔ ❸ مگر رسول اکرم ﷺ کی ثابت قدمی، استقلال اور آپ کی حوصلہ مندی کی صفات اس قدر نمایاں ہیں کہ ان کو ثابت کرنے کی کوئی ضرورت نہیں ہے، رسول اکرم ﷺ کو انسانی معاشرہ پر ہمیشہ اعتماد رہا، اور دعوت اسلامی کا کام کرتے ہوئے آپ کے اعصاب کبھی بھی روبہ زوال نہیں ہوئے، آپ نے طائف سے واپسی کے بعد اپنا یہ مشہور جملہ ارشاد فرمایا تھا کہ:

ان تم یکن یک غضب علی فلا بالی .

”اے اللہ! اگر آپ مجھ سے ناراض نہیں میں تو پھر مجھے (لوگوں کی طرف سے ایسے سلوک کی) کوئی پرواہ نہیں ہے۔“

رسول اکرم ﷺ کا یہ فقرہ، حالات کے مقابلہ میں آپ کے اعصابی قوت کو بتا رہا ہے، اور یہ بھی کہ آپ کو نصرت الہی پر کتنا اعتماد تھا، اور دعوتی سفر کو تکمیل تک پہنچانے کے لیے آپ کے اندر

❶ محمد ایٹ مکہ، ص ۲۱۱۔

❷ ان آیتوں کا ترجمہ یہ ہے، اور جب ہم جنات کی ایک جماعت کو آپ کے پاس لے آئے جو قرآن سننے لگے تھے وہ قرآن سنتے ہوئے کہنے لگے کہ خاموش رہو قرآن پڑھا جا چکا تو وہ اپنی قوم کے پاس جا کر کہنے لگے کہ اے بھائیوں ہم ایک کتاب سن کر آئے ہیں جو موسیٰ کے بعد نازل کی گئی ہے۔ جو اپنے سے پہلی کتابوں کی تصدیق کرتی ہے، اور حق اور راہ راست کی طرف راہنمائی کرتی ہے، اے بھائیوں تم اللہ کی طرف بلانے والے کا کہنا مانو اور اس پر ایمان لے آؤ اللہ تعالیٰ تمہارے گناہ معاف کر دے گا، اور دردناک عذاب سے محفوظ رکھے گا، اور جو اللہ کی طرف بلانے والے کا کہنا نہ مانے گا وہ زمین میں کسی کو ہر انہیں سکتا اللہ کے سوا کوئی اور اس کا حامی بھی نہیں ہوگا۔ ایسے لوگ صریح گمراہی میں ہیں۔

❸ محمد ایٹ مکہ، ص ۲۱۷۔

کسی قدر صلاحیت اور قوت برداشت موجود تھی۔

حضرت خدیجہ رضی اللہ عنہا کے بعد رسول اکرم ﷺ کی دوسری زوجہ محترمہ حضرت سواد رضی اللہ عنہا بنت زمعہ تھیں ان کے بارے میں میں واٹ لکھتا ہے کہ:

”محمد ﷺ کے ساتھ ان کے تعلقات کے بارے میں ہم یہ فرض کر لیتے ہیں کہ وہ اپنے مخدوم کے ماتھ خادمانہ نوعیت کے تھے، مگر یہ تعلقات کس طرح کے تھے، اس کو کوئی نہیں جانتا، اس مجہول تخیل کے تائیدی واقعات کیا ہیں، ان کی بھی کسی کو خبر نہیں ہے۔“^①

واٹ کا ایک مفروضہ خیال یہ ہے کہ ۷ھ میں رسول اکرم ﷺ نے مہاجرین حبشہ کو مدینہ طیبہ میں اس لیے بلایا تھا کہ ”وہ اس چھوٹے سے گروہ کے بل پر مدینہ میں اپنی مرکزی پوزیشن کو طاقتور بنانا چاہتے تھے۔“^②

واٹ کے مذکورہ بالا بیانات بے اصل ہیں۔ اس نے اپنے تخیل کی مدد سے صحیح صورت حال کو بگاڑنے کی کوشش کی ہے وہ واقعات کو بیان کرتے ہوئے اپنے قیاس سے تاریخ سازی کرنے لگتا ہے، اور اس پر دلیل و ثبوت کے بغیر ہی اپنی عمارت تعمیر کرتا چلا جاتا ہے۔ دراصل ظن اور تخیل کے پیدا کردہ فرضی واقعات اور شاذ اور ضعیف روایتوں پر اعتماد مستشرقین کی تحقیقات کا بنیادی امتیاز ہیں، واٹ نے ایسی ہی باتوں کو اپنے پسندیدہ اسلوب میں توثیق اور اعتماد کی سند دی ہے۔ اُس پر بڑا زور صرف کیا ہے مگر جب وہ تاریخ کے ثابت شدہ حقائق کو بیان کرتا ہے تو اس کا اسلوب و درماندگی کا شکار ہو جاتا ہے، تاکہ ان میں شک پیدا کرنے یا ان کا انکار کرنے میں اسے زیادہ جدوجہد نہ کرنی پڑے۔ تحریر میں زور قوت پیدا کرنے والے الفاظ کو دھیان میں رکھتے ہوئے واٹ کا درج ذیل بیان پڑھئے۔

”ہم کو دو واقعات ملتے ہیں ہم ان دونوں کو ثابت شدہ تسلیم کر سکتے ہیں۔ پہلا یہ ہے کہ محمد ﷺ نے کسی وقت قرآن کا جز سمجھ کر چند آیتیں پڑھ دیں جو شیطان کی طرف سے کہی گئی تھیں یہ بات ممکن نہیں ہے کہ غیر مسلموں یا بعد کے مسلمانوں نے یہ کہانی اپنی طرف سے گھڑ لی ہو، محمد ﷺ نے یہ اعلان کیا کہ ان فقروں کو قرآن کا حصہ نہ

② ایضاً ص ۱۸۱۔

① محمد ایٹ مکہ، ص ۲۱۷۔

سمجھا جائے، بلکہ ان کی جگہ ایسی آیتیں پڑھی جائیں جو اپنے مفہوم میں ان سے بالکل ہی مختلف ہیں، ابتدائی روایتوں سے وہ زمانہ متعین نہیں ہوتا، جس میں ایسا واقعہ ہوا تھا، قرین قیاس یہ ہے کہ یہ چند ہفتوں یا چند مہینوں کے بعد ہوا ہوگا، یہاں ایک تیسرا واقعہ بھی ہوا اسے ہم کئی واقعات کا مجموعہ بھی کہہ سکتے ہیں، اور اس کی صحت پر ہمیں اعتماد بھی ہے۔ وہ یہ کہ محمد ﷺ اور ان کے مکی معاصرین کے لیے یہ ضروری تھا کہ وہ قرآن میں چند معبودوں کی نشاندہی کریں، لات جس کی طائف میں پوجا کی جاتی تھی، عزیٰ جس کی مکہ کے قریب بطن نخلہ میں پوجا ہوتی تھی، اور منات جس کی جگہ مکہ اور مدینہ کے درمیان واقع تھی..... تو شیطانی فقروں کا مفہوم یہ تھا، کہ مکہ کے گرد و پیش عبادت خانوں میں یک جا ہونا پسندیدہ بات ہے، لیکن جو آیتیں ان مقامات میں پوجا کو ناپسندیدہ کہتی ہیں، وہ کعبہ میں پوجا کو حرام قرار نہیں دیتیں۔“

ہم کو لازمی طور پر یہ تسلیم کرنا ہوگا کہ جن آیتوں کے ذریعہ سورہٴ نجم کی تصحیح کی گئی تھی، وہ دوسرے عبادت خانوں کے بدلہ میں کعبہ (میں پوجا) کی تقدیس بیان کرتی ہیں، البتہ اگر ہم یہ فرض کر لیں کہ اس سے پہلے ایسی آیات موجود تھیں، جو کعبہ میں پوجا کو حرام قرار دے رہی تھیں، اور بعد میں انہیں قرآن سے نکال دیا گیا تب کعبہ میں پوجا کی اجازت کا ہمارا خیال درست نہیں ہوگا، لیکن ہمارے پاس کوئی ایسی دلیل نہیں ہے، جس سے ہم اس طرح کی بات کو ثابت کر سکیں، یہاں ہمیں یہ پیش نظر رکھنا چاہیے کہ محمد ﷺ کا ستارہٴ اقبال بلند ہوا تو گرد و پیش کے یہ عبادت خانے ڈھا دیے گئے۔

بہر حال شیطانی فقروں کی اہمیت قابل لحاظ ہے، کیا محمد ﷺ نے ان کی صحت کو اس لیے مان لیا تھا کہ وہ مدینہ، طائف اور یثرب میں اپنے حامیوں میں اضافہ کرنا چاہتے تھے؟ کیا وہ اپنے پیروکاروں کی تعداد بڑھا کر قریش کے مخالف لیڈروں کے اثرات کو کم کرنا چاہتے تھے؟ مذکورہ عبادت خانوں کا تذکرہ اس بات کی دلیل ہے کہ محمد ﷺ کا نقطہ نظر اب وسیع ہو چلا تھا۔

اس کے بعد واٹ نے یہ نتیجہ نکالا ہے:

”شیطانی فقروں کی تفسیح کا تعلق محمد ﷺ اور سرداران قریش کے درمیان حالات کو

ہموار کرنے کی کوششوں کی ناکامی سے ہے، ہمارے لیے یہ یقین کر لینے کا کوئی جواز نہیں ہے کہ محمد ﷺ اہل مکہ کے فریب میں آگئے تھے، البتہ ان کو یہ احساس ہو گیا تھا کہ اللہ کی ان بیٹیوں کو (تینوں مورتیاں جن کو مشرکین مکہ اللہ کی بیٹیاں سمجھتے تھے) تسلیم کرنے کا مطلب یہ ہوگا کہ اللہ کو ان کے معیار پر رکھ دیا جائے، جب کہ نخلہ، طائف اور قدید کی طرح کعبہ میں بھی پوجا ہوتی تھی، اس کے معنی یہ ہوئے کہ محمد ﷺ اور وہاں کے کاہنوں (پجاریوں) میں زیادہ فرق نہیں تھا، ان کے دل میں ایسا کوئی جذبہ نہیں تھا کہ وہ ان پجاریوں سے زیادہ اثر پیدا کر لیں، اس کا نتیجہ یہ ہوا کہ انھوں نے پوری توجہ سے جس اصلاح کے لیے کوشش کی تھی وہ وجود میں نہیں آسکی، محمد ﷺ نے اہل مکہ کے پیش کیے ہوئے ساز و سامان کو وقتی اسباب کے بجائے خالص مذہبی وجہ سے رد کر دیا تھا، اس کی وجہ مثلاً یہ نہیں تھی کہ آپ کو ان پر اعتماد نہ رہا ہو، آپ کی ذاتی امنگوں اور آرزوؤں کی تکمیل میں اب مزید کسی چیز کی کمی نہ رہ گئی ہو، ان کی پیش کش کو رد کرنے کی وجہ یہ تھی کہ ان کے معبودوں کو تسلیم کر لینے سے آپ ﷺ کی مہم ناکام ہو جاتی، اور وہ کام نہ ہو پاتا جس کی ذمہ داری آپ کو اللہ کی طرف سے سپرد کی گئی تھی، اس بارے میں کوئی شک نہیں کہ وحی نے ان کو اس بات سے آگاہ کیا تھا، مگر یہ بھی ممکن ہے کہ ان کو اسی عرصہ وحی کے نازل ہونے سے پہلے ہی اپنی غلطی کا احساس ہو گیا ہو۔^①

ڈاکٹر نے اپنی مذکورہ بالا بحث کا خلاصہ درج ذیل لفظوں میں یہ بیان کیا ہے کہ:

”محمد ﷺ نے سرداران قریش کے مقابلہ میں اس قدر کامیابی تو یقیناً حاصل کر لی تھی کہ وہ آپ ﷺ کی بات پر فکر مند ہو گئے تھے، چنانچہ ان کی طرف سے اس بات کی کوشش ہو گئی کہ آپ ﷺ کسی بھی صورت میں پڑوسی عبادت خانوں میں پوجا کو رہنے دیں، آپ ﷺ مادی فائدوں کی وجہ سے شروع میں تو اس بات پر آمادہ تھے،

① محمد ایٹ مکہ، عربی، ص ۱۶۶-۱۷۲۔

آپ ﷺ کا یہ خیال بھی تھا کہ یہ طرز عمل مقصد کی تکمیل میں آسانیاں فراہم کر دے گا، مگر اللہ کی طرف سے نصیحت اور تنبیہ ہونے کے بعد آپ ﷺ کو دھیرے دھیرے یہ احساس ہو گیا کہ مذکورہ بالا طریقہ پر باہمی مفاہمت تباہ کن ہوگی، چنانچہ انھوں نے اصل حقیقت کو قائم رکھنے کے لیے وسائل کو بہتر بنانے کا منصوبہ تیار کیا، اور تب شرک سے دست برداری کا ایسے سخت لفظوں میں اعلان کیا کہ مفاہمت اور سمجھوتے کے تمام راستے بند ہو گئے۔^①

دراصل یہ داستان جس کو واٹ نے امر واقعہ کی حیثیت دی ہے، تاریخ اسلامی میں ایک من گھڑت روایت ہے، جو مشرکین نے پھیلائی تھی، اس داستان میں جو تضاد اور انتشار پایا جاتا ہے، وہ خود اس داستان کے بے سرو پا ہونے کی نشاندہی کر رہا ہے، کتابوں میں اس کہانی کو قصۃ الغرائق^② بھی کہا جاتا ہے اس کہانی کا مقصد مشرکین مکہ کی طرف سے یہ ثابت کرنا تھا کہ محمد ﷺ سے غلطی کا امکان ہے، یا یہ کہ آپ ﷺ غلط بات کو بھی بھی قبول کر سکتے ہیں، اور وہ بھی اللہ کی توحید جیسے واضح اور اہم معاملہ میں، جس پر آپ ﷺ کسی مفاہمت کو قبول کرنے کے لیے آمادہ نہیں تھے اور شرک جیسے اہم مسئلہ میں جس کو آپ ﷺ نے قطعی انداز میں ترک کر دیا تھا، اس سے پہلے واٹ نے بھی اس بات پر زور دیا تھا مگر چونکہ یہاں اسے نسخ قرآن ثابت کرنا ہے، اس لیے مذکورہ بے اصل کہانی کو غلط یا مشکوک قرار دینے کے لیے وہ تیار نہیں، جب کہ اس کے پاس اپنی بات کو ثابت کرنے کے لیے کوئی اطمینان بخش دلیل یا قرینہ بھی موجود نہیں ہے۔

واٹ کا اپنے طرز تحقیق کے بارے میں دعویٰ

واٹ نے اپنی اس کتاب کے مقدمہ میں یہ اعلان کیا تھا کہ وہ ”ارشاد الہی ہے“ یا ”محمد ﷺ نے یہ کہا ہے“ جیسے الفاظ سے احتراز کرتے ہوئے صرف اتنا کہے گا کہ، قرآن کہتا ہے، ”مگر مذکورہ بالا

① محمد ایٹ مکہ، عربی، ص ۱۷۶-۱۷۷۔

② عربی زبان میں غرائق خوبصورت لڑکیوں کو بھی کہا جاتا ہے، چونکہ مشرکین مکہ مذکورہ تینوں صورتوں کو خداوند کی بیٹیاں سمجھتے تھے، اس لیے ان کے بارے میں مذکورہ کہانی بھی قصۃ الغرائق کے نام سے مشہور ہوئی۔ (مترجم)

اقتباسات میں وہ اپنے گذشتہ دعویٰ کے برعکس ایسی تعبیرات اور الفاظ استعمال کرتا ہے جن سے یہ اشارہ ملتا ہے کہ محمد ﷺ حالات کے مطابق قرآنی آیات ترتیب دے لیا کرتے تھے، مثلاً اس کی درج ذیل عبارتیں:

(۱)..... محمد ﷺ نے یہ اعلان کیا کہ ان آیات کو قرآن کا جزو تسلیم کرنا ضروری نہیں ہے،

بلکہ اس کے برعکس مفہوم رکھنے والی دوسری آیتوں کو ان کی جگہ پڑھنا چاہیے۔

(۲)..... محمد ﷺ پر یہ لازم تھا کہ قرآن میں لات (وغیرہ) معبودوں کا ذکر کریں۔

(۳)..... شیطانی فقروں میں (مذکورہ) عبادت خانوں کا تذکرہ اس بات کی دلیل ہے کہ

محمد ﷺ کے نقطہ نظر میں اب وسعت پیدا ہو چکی تھی۔

واٹ کے یہ بیانات ایک دوسرے سے متضاد ہیں، اس لیے کہ فوراً ہی اس نے مذکورہ طرز عمل کی غلطی کو واضح کرتے ہوئے یہ لکھا ہے کہ قصۃ الغرائق والی روایت اسلام کے بنیادی موقف سے میل نہیں کھاتی، کیونکہ رسول اکرم ﷺ کو اللہ تعالیٰ کی طرف سے توحید کی دعوت دینے کی ذمہ داری سپرد کی گئی تھی، ذاتی حیثیت سے بھی یہ کہانی محمد ﷺ کے شایان شان نہیں ہے، کیونکہ دیگر معبودان عرب کو تسلیم کر لینے کے بعد تو (واٹ کے نزدیک) محمد ﷺ نبوت کے امتیازی مقام سے نکل کر عرب کے ایک عالم پجاری (کاہن) کی طرح ہو جاتے، مگر دعوت توحید سے واضح طور پر پسپائی اختیار کر کے واٹ یہ بھی لکھتا ہے کہ محمد ﷺ ان معبودوں کو تسلیم کرنے کی طرف مائل ہو گئے تھے، اور پھر یہ دعویٰ بھی کرتا ہے کہ اس طرح ان کے نقطہ نظر میں وسعت پیدا ہو چلی تھی، وہ استثنائی مقاصد اور تاریخی حقائق کے درمیان اعتراف و انکار میں سے کسی ایک پہلو کو اختیار کرتے ہوئے تضاد بیانی میں مبتلا ہو جاتا ہے۔

شیطانی فقروں کی بے اصل کہانی

شیطانی فقروں یا خداوند کی بیٹیوں سے متعلق کہانی کو ابن سعد، طبری اور چند مفسرین نے بیان کیا ہے، مگر ابن کثیر نے اپنی تفسیر میں یہ صراحت کی ہے کہ یہ تمام روایتیں اپنی سند کے اعتبار سے مرسل ہیں، ان میں درمیانی راویوں کے نام گم ہیں، کوئی ایسی روایت نہیں ہے جو صحیح سند کے ساتھ

چشم دید راویوں کی نشاندہی کرتی ہو، رسول اکرم ﷺ پر کم سے کم افترا پردازی اور غلط بیانی کرنے والی روایت جس میں سب سے زیادہ تفصیلات دی گئی ہیں، وہ ابن ابی حاتم کی بیان کردہ ہے، اس کی سند کا حال یہ ہے کہ اس کے راویوں کی آخری کڑی ابن شہاب ہیں، اس کے بعد رسول اکرم ﷺ یا ان لوگوں کے ناموں کا کوئی ذکر نہیں جو مذکورہ واقعہ کے چشم دید گواہ ہوں، اس روایت میں یہ کہا گیا ہے کہ ”سورہ نجم نازل ہوئی، مشرکین یہ کہا کرتے تھے کہ یہ (رسول اللہ ﷺ) ہمارے معبودوں کا اچھے لفظوں میں تذکرہ کر دیں تو ہم ان کو اور ان کے ساتھیوں کو رہنے دیں گے، وہ ہمارے معبودوں کا جس برے انداز میں ذکر کرتے ہیں، اس طرح وہ یہود و نصاریٰ کا ذکر نہیں کرتے، حالانکہ وہ بھی ان کے دین کے خلاف ہیں، سورہ نجم نازل ہوئی تو آپ ﷺ نے اس کی یہ آیت پڑھی:

﴿أَفَرَأَيْتُمُ اللَّاتَ وَالْعُزَّىٰ ۝ وَمَنَاةَ الثَّالِثَةَ الْأُخْرَىٰ﴾ (نجم: ۱۹-۲۰)

”اب ذرا بتاؤ تم نے کبھی لات اور عزیٰ اور تیسری منات کی حقیقت پر کچھ غور کیا ہے۔“

اس موقع پر کسی شیطان نے درج ذیل الفاظ بھی پڑھ دیے:

وَأَنَّهُنَّ لَهِنَّ الْغَرَائِقُ الْعُلَىٰ وَإِنَّ شَفَاعَتَهُنَّ لَهِيَ الَّتِي تَرْتَجَىٰ .

”یہ بلند مرتبہ دیویاں ہیں، اور ان ہی کی سفارش قبول کی جائے گی۔“

اس موقع پر مشرکوں نے یہ الفاظ سنے تو انھیں یہ بات پسند آئی، اس کا ان میں چرچا ہونے لگا، اور وہ یہ سمجھے کہ محمد ﷺ نے اپنے پہلے دین سے رجوع کر لیا ہے، اور ان کے دین میں شامل ہو گئے ہیں، رسول اکرم ﷺ نے سورہ نجم کی آخری آیت پر سجدہ کیا اور وہاں مسلم و مشرک موجود بھی تھے سب نے سجدہ کیا، ہر فریق کو دوسرے کے سجدہ کرنے پر حیرت ہوئی، مسلمانوں کو مشرکین کے سجدہ کرنے پر تعجب ہوا۔ کیونکہ وہ ابھی تک ایمان نہیں لائے تھے، مسلمانوں نے وہ الفاظ بھی نہیں سنے تھے جو شیطان کی طرف سے مشرکین کو سنائی دیے تھے۔ رسول اکرم ﷺ کی طرف سے تلاوت آیات کے درمیان جو شیطانی فقرے مشرکوں نے سنے، ان سے مشرکوں کو بڑا سکون ملا، شیطان نے ان کے جی کے اندر یہ خیال پیدا کر دیا کہ یہ الفاظ رسول اکرم ﷺ نے پڑھے ہیں، اسی لیے وہ اپنے معبودوں کی تعظیم میں سجدہ ریز ہو گئے، مگر اللہ تعالیٰ نے شیطانی فقروں کی قلعی کھول

دی، واضح آیتیں نازل کر کے دجل و فریب سے قرآن کی حفاظت کا یہ کہہ کر! اعلان کر دیا کہ ﴿وَمَا
 أَرْسَلْنَا مِنْ رَّسُولٍ وَلَا نَبِيٍّ﴾ اللہ تعالیٰ کی طرف سے قرآن مجید میں اس امر کی مکمل وضاحت اور
 شیطانی فقروں کی تردید کے بعد مشرکوں کی بے راہ روی، اور مسلمانوں سے عداوت میں اور زیادہ اضافہ
 ہو گیا.....

مذکورہ روایت کے مقابلہ میں کچھ دوسری روایات وہ ہیں جن میں مزید افترا پردازی کی گئی ہے، اور
 یہ کہا گیا ہے کہ وہ فقرے رسول اکرم ﷺ کی زبان سے ادا ہوئے تھے، ان روایات کا مقصد یہ ثابت
 کرنا ہے کہ رسول اکرم ﷺ نے قریش مکہ کے ساتھ مصالحت اور خوشگوار تعلقات پیدا کرنے کے لیے
 یہ سب کچھ کیا تھا۔

مذکورہ بالا کہانی کی تمام ہی روایات سرے سے بے اصل ہیں، کیونکہ نبوت اور کلام الہی دونوں کو
 اللہ تعالیٰ نے دوسروں کی دست درازی اور تحریف سے محفوظ رکھا ہے، مگر ان روایتوں کے بے اصل
 ہونے کی ایک بڑی دلیل یہ بھی ہے کہ سورہ میں سیاق کلام ہی ایسا ہے جس کی روشنی میں مذکورہ کہانی بے
 جوڑ اور من گھڑت معلوم ہوتی ہے، ان آیتوں میں معبودان باطل اور بے حقیقت اوہام کے بارے میں
 دونوں شیطانی فقرے کسی طرح بھی شامل نہیں کیے جاسکتے، سیاق کلام کی روشنی میں یہ روایت بھی بے جوڑ
 ہے کہ شیطان کی طرف سے مسلمانوں کے بجائے مشرکین کو یہ فقرے سنائی دیے تھے، ان مشرکین کے
 لیے بھی غلط فہمی کی گنجائش نہ تھی، وہ عرب اور اپنی زبان کے مزاج شناس تھے، مذکورہ فقروں کے فوراً بعد ہی
 یہ آیتیں ہیں:

﴿الْكُمُ الذَّاكِرُ وَلَهُ الْاُنْثَىٰ ۝ تِلْكَ اِذَا قِسْمَةٌ ضِيزٰی ۝ اِنْ هِيَ اِلَّا اَسْبَآءٌ
 سَبَّيْتُبُوَهَا اَنْتُمْ وَاٰبَاؤُكُمْ مَا اَنْزَلَ اللّٰهُ بِهَا مِنْ سُلْطٰنٍ اِنْ يَتَّبِعُوْنَ اِلَّا
 الظَّنَّ وَمَا تَهْوٰى الْاَنْفُسُ وَلَقَدْ جَآءَهُمْ مِنَ رَبِّهِمْ الْهُدٰى ۝ اَمْ لِيْلِ اِنْسَانٍ
 مَا تَمْنٰى ۝ فَلِلّٰهِ الْاٰخِرَةُ وَالْاُولٰٓى ۝ وَكُمْ مِّنْ مَّلٰكٍ فِى السَّمٰوٰتِ لَا تُغْنٰى
 شَفَاعَتُهُمْ شَيْئًا اِلَّا مِنْ بَعْدِ اَنْ يَّآذَنَ اللّٰهُ لِمَنْ يَّشَآءُ وَيَرْضٰى ۝ اِنَّ الَّذِىْنَ
 لَا يُؤْمِنُوْنَ بِالْاٰخِرَةِ لَيُسَمُّوْنَ الْمَلٰٓئِكَةَ تَسْبِيَةً الْاُنْثَىٰ ۝ وَمَا لَهُمْ بِهٖ مِنْ

عَلِمَ إِنْ يَتَّبِعُونَ إِلَّا الظَّنَّ ﴿۲۸﴾ (النجم: ۲۱-۲۸)

”کیا تمہارے لیے تو بیٹے ہوں، اور اللہ کے لیے بیٹیاں، یہ تو بہت بے ڈھنگی تقسیم ہوئی، یہ نرے نام ہی نام ہیں، جن کو تم نے اور تمہارے باپ دادوں نے رکھ لیا ہے، اللہ تعالیٰ نے تو ان کی کوئی دلیل بھیجی نہیں، یہ لوگ صرف بے اصل خیالات پر اور اپنے نفس کی خواہش پر چل رہے ہیں، حالانکہ ان کے پاس ان کے رب کی جانب سے ہدایت آچکی ہے، کیا انسان کو اس کی ہر تمنا مل جاتی ہے، دنیا آخرت کا مالک تو اللہ ہی ہے، اور بہت سے فرشتے آسمانوں میں موجود ہیں، ان کی سفارش ذرا بھی کام نہیں آسکتی جب تک کہ اللہ جس کے لیے چاہیں، اجازت نہ دے دیں اور راضی ہوں، جو لوگ آخرت پر ایمان نہیں رکھتے، وہ فرشتوں کو بیٹی کے نام سے نامزد کرتے ہیں حالانکہ ان کے پاس اس پر کوئی دلیل نہیں صرف بے اصل خیالات پر چل رہے ہیں۔“

مشرکین مکہ سیاق کلام کی ان آیتوں کو سن کر غلط فہمی میں مبتلا نہیں ہو سکتے تھے، کیونکہ اس جگہ شیطانی فقرے بے جوڑ ہیں ان کے معبودوں کی تعریف اور خداوند کے یہاں ان کی سفارش کو قبول کیے جانے کی توقع کا ذکر ہے بھی ان آیتوں کے درمیان شامل کیے جانے سے بات بے ربط ہو جاتی ہے، یہ مشرکین اس قدر نادان نہیں تھے جیسے وہ لوگ جنہوں نے یہ بے اصل داستان بنائی ہے اور جس کو قلمہ تر سمجھ کر ان مستشرقین نے اپنی غرض مندی یا ناواقفیت کی وجہ سے قبول کر لیا ہے۔^①

ابن شداد کی روایت

واٹ نے دیانت داری، معروضیت، غیر جانب داری اور خلوص کے ساتھ سیرت نبوی ﷺ کا مطالعہ کرنے کی کوشش کی ہے، مگر اس کے بلند بانگ دعویٰ کا انجام کیا ہوا، سیرت کے قطعی اور صحیح واقعات کو بیان کرتے ہوئے تو اس کا اسلوب بڑا ہی کمزور اور ناتواں ہو جاتا ہے مگر اپنی خام خیالی کو ثابت کرنے میں اس کے یہاں زور اور قطعیت پائی جاتی ہے، جس کی جھلک یہاں بھی موجود ہے،

① سید قطب، فی ظلال القرآن پارہ ۲۷ ص ۶۳۳-۶۳۶ ج ۷، طبع پنجم، دار احیاء التراث العربی بیروت ۱۹۶۷ء۔

وہ لکھتا ہے کہ ”فرشتہ کی طرف سے اِقْرَأُ (پڑھ) کہنے پر محمد ﷺ کے جوابی فقرہ مَا اَقْرَأُ کا یہ مطلب لینا ضروری ہے کہ میں پڑھنے پر قادر نہیں ہوں، اس مفہوم کی اس روایت سے تصدیق ہوتی ہے جس میں یہ جواب نقل کیا گیا ہے کہ مَا اَنَا بِقَارِئٍ (میں کیا چیز پڑھوں) حالانکہ ابن ہشام میں مَا اَقْرَأُ (میں کیا پڑھوں) اور مَا اِذَا اَقْرَأُ (میں کیا چیز پڑھوں) کے الفاظ نقل کیے گئے ہیں، مَا اَقْرَأُ کے لفظ سے بھی سادہ طریقہ سے یہی دوسرا مفہوم نکلتا ہے کہ میں کیا پڑھوں؟ مگر یقینی طور پر یہ معلوم ہوتا ہے کہ بعد کے تقلیدی ذہن رکھنے والے مفسرین ان لفظوں کے سادہ مفہوم سے بچتے ہیں، تاکہ وہ اپنے اس بنیادی خیال کو قائم رکھ سکیں کہ محمد ﷺ کتابت نہیں جانتے تھے، تفسیر طبری میں ابن شداد کی روایت ہے جس میں مَا کا لفظ مَا اِذَا کے معنی میں سمجھنا چاہیے، (یعنی نفی کے بجائے استفہام کے معنی لیے جائیں) کیونکہ اس سے پہلے معجزانہ اسلوب و مزاج کا ایک نمونہ یہ آیت بھی ہے۔^①

واٹ نے اس موقع پر بھی ایک شاذ روایت کا سہارا لیا ہے، حالانکہ ابن شداد کی ایک اور روایت جو ابن جریر طبری نے مذکورہ شاذ روایت سے پہلے درج کی ہے۔^② وہ بخاری شریف وغیرہ کی معروف روایتوں کے مطابق ہے، پھر واٹ نے ابن شداد کی شاذ روایت میں مَا اَقْرَأُ سے پہلے جو ”ذ“ ہے، اس پر اپنے خود ساختہ اصول کی مدد سے تحریف کی کوشش کی ہے، جب کہ عربی زبان و ادب میں ایسا کوئی قاعدہ موجود نہیں ہے، کہ اگر ”مَا“ سے پہلے ”ذ“ ہو تو نفی کے بجائے استفہام مراد ہوگا، مگر واٹ نے اپنے فرضی مفہوم کو بڑے اعتماد کے ساتھ پیش کیا ہے، جب کہ بخاری کی روایت نے اس لفظ کے مفہوم کو بالکل واضح کر دیا ہے، اس میں مَا اَنَا بِقَارِئٍ (میں ان پڑھ ہوں) کے الفاظ موجود ہیں، اور معروف نحو یوں نے یہ تصریح کی ہے کہ ”مَا“ کے بعد اگر حرف جر ”ب“ ہو تو اس سے نفی ہی کہ معنی مراد ہوں گے۔^③ اس لیے رسول اکرم ﷺ کے جواب کا مطلب یہ ہوگا کہ میں پڑھنا نہیں جانتا ہوں، البتہ یہاں ایک بات اور بھی کہی جاسکتی ہے، اور وہ یہ ہے کہ اس لفظ کو اگر

① محمد ﷺ ایٹ مکہ، ص ۸۵-۸۶۔

② تفسیر ابن جریر طبری، ج ۳۰، ص ۱۳۸ مطبوعہ مصر ۱۳۰۶ء۔

③ فتح الباری ج ۱، ص ۲۲ بولاق مصر ۱۳۰۱ء۔

استفہام تسلیم کر لیا جائے تب بھی اس سے یہ ثابت نہیں ہوتا کہ آپ پڑھ بھی سکتے تھے، کیونکہ تاریخی شواہد سے اس بات کی تردید ہو جاتی ہے، اور قرآن مجید میں بھی آپ کو امی کہا گیا ہے، اس لیے فرشتہ کی طرف سے اَقْرَأْ (پڑھ) کے جواب کو استفہامیہ تسلیم کرنے کے بعد بھی یہ ثابت نہیں ہوتا کہ آپ ﷺ کسی تحریر کو پڑھ بھی سکتے تھے، کیونکہ فرشتہ نے آپ ﷺ کے سامنے کوئی تحریر پیش نہیں کی تھی، اس نے زبانی فرمائش کی تھی، اس لیے اس کے جواب میں ”میں کیا پڑھوں“ کا مفہوم صرف یہی ہوگا کہ فرشتہ جو الفاظ پڑھوانا چاہتا تھا وہ کیا ہیں؟ چنانچہ یہی ہوا بھی کہ فرشتہ نے جو الفاظ کہے وہ آپ ﷺ نے اپنی زبان سے ادا کر دیے، لہذا استفہام کے معنی لینے کے بعد بھی واٹ کی مراد پوری نہیں ہوتی، وہ ایک ایسی بات ثابت کرنا چاہتا ہے جس کے لیے اس کے پاس کوئی بھی دلیل یا ثبوت موجود نہیں ہے۔^①

دور جاہلیت میں بعض مشرکین مکہ کو یہ وہم تھا کہ رسول اکرم ﷺ نے اہل کتاب سے حصول علم کیا ہے، یا کم از کم یہ بات ضرور ہے کہ آپ ﷺ نے اپنی تعلیمات میں ان کا اثر قبول کیا ہے، اور ان سے استفادہ کیا ہے، مگر مشرکین مکہ نے اس خیال کو کبھی اہمیت نہیں دی، اس لیے کہ رسول اکرم ﷺ کی زندگی ان کے سامنے تھی، اور اہل کتاب سے استفادہ کو بے اصل بات سمجھتے تھے، مگر واٹ نے اپنے خاص انداز میں یہی بات اس طرح لکھی ہے جیسے کہ وہ کوئی ثابت شدہ واقعہ ہو، وہ لکھتا ہے کہ:

”اس بارے میں کوئی شک نہیں ہے کہ ورقہ بن نوفل سے (جو آخر عمر میں عیسائی ہو گئے تھے) خدیجہ بنت النبیہ متاثر تھیں، اور ہو سکتا ہے کہ محمد ﷺ نے ورقہ کے جذبات و خیالات کو قبول کر لیا ہو۔“^②

ورقہ کی طرف سے حوصلہ افزائی ایک اہم واقعہ ہے، ناموس کے لفظ کے ساتھ جو فقرہ نقل ہوا ہے، اس کی صحت کے بارے میں بھی کسی شبہہ کی گنجائش نہیں ہے، قرآنی لفظ توراہ کے بجائے اس

① اضافہ از مترجم۔

② محمد ایٹ مکہ (عربی ترجمہ) ص ۷۵۔

لفظ کا نقل کیا جانا روایت کے صحیح ہونے کا ثبوت نہیں ہے..... ورقہ بن نوفل سے محمد ﷺ کی ملاقات کا ذکر جس روایت میں کیا گیا ہے وہ اس روایت سے زیادہ بہتر ہے جس میں دونوں کی ملاقات کا ذکر نہیں ہے..... ناموس کا لفظ یونانی زبان کے لفظ (Nomos) سے بنا ہے اس لیے اس سے شریعت یا کتب مقدسہ (بائبل) مراد ہیں، روایت میں موسیٰ کے تذکرہ سے یہ بات پوری طرح میل کھاتی ہے، محمد ﷺ وحی حاصل کرنے لگے تو ورقہ نے جو برائے دی ہے، اس کا یہی مفہوم ہے کہ محمد ﷺ پر یہود و نصاریٰ کی کتب مقدسہ کی طرح کی چیز نازل ہوئی تھی، محمد ﷺ نے جو کچھ سنا تھا اس کی وجہ سے انھیں یہ خیال ہوا کہ وہ ایک نئی امت کے بانی اور صاحب شریعت ہیں، مگر ایسا معلوم ہوتا ہے کہ چونکہ وہ اپنے مزاج و طبیعت کی وجہ سے تذبذب کا شکار تھے، اس لیے اس سے پہلے کہ وہ اپنے تجربات کی روشنی میں کوئی بڑا تعمیری قدم اٹھاتے، ورقہ کی طرف سے ان کی حوصلہ افزائی کو ان کے اندورنی انقلاب میں بڑی اہمیت حاصل ہو جاتی ہے۔^①

گذشتہ مذہبی کتابیں اور قرآن مجید

دو جاہلیت میں جس طرح وحی کو سمجھنے سے کچھ لوگ قاصر رہے، اسی طرح واٹ بھی حقیقت وحی سے بے خبر ہو کر مختلف باتیں فرض کرتا چلا جاتا ہے، وہ یہ تو کہتا ہے کہ اگر ہم یہ فرض کر لیں تو بہتر ہوگا کہ محمد ﷺ نے بہت پہلے سے ورقہ سے تعلقات استوار کر لیے تھے،^② اور پھر وہ اپنے اس مفروضہ پر کوئی دلیل بھی پیش نہیں کرتا، واقعہ یہ ہے کہ وہ ایسا کر بھی نہیں سکتا، اس لیے کہ کسی بھی تاریخی روایت یا دلیل سے یہ بات ثابت نہیں ہوتی کہ رسول اکرم ﷺ اُمی نہیں تھے، دور جاہلیت کے متعلق بیان کرتے ہوئے بھی واٹ جانبدار تعصب میں مبتلا ہو گیا ہے۔ وہ تاریخی شواہد پیش کرنے کے بجائے پہلے چند مفروضات قائم کرتا ہے اور ان ہی پر اپنی عمارت تعمیر کرتا چلا جاتا ہے، رسول اکرم ﷺ کے اُمی ہونے پر قرآن مجید نے جو واضح اور قطعی انداز بیان اختیار کیا ہے اس کے خلاف مشرکین مکہ کوئی ثبوت پیش نہیں کر سکے، اس لیے قرآن ہی کا فیصلہ وہ واضح اور یقینی ثبوت ہے جو اس مسئلہ کو آخری طور پر حل کر دیتا ہے کہ آپ ﷺ نے کس سے استفادہ کیا، اور آپ ﷺ کا

② ایضاً ص ۹۳۔

① محمد ایٹ مکہ ص ۷۵۔

ذریعہ معلومات کیا تھا، قرآن مجید میں یہ کہا گیا ہے کہ:

﴿وَلَقَدْ نَعْلَمُ أَنَّهُمْ يَقُولُونَ إِنَّمَا يُعَلِّمُهُ بَشَرٌ لِّسَانُ الَّذِي يُلْحِدُونَ إِلَيْهِ
أَعْجَبُوهُ وَهَذَا لِسَانٌ عَرَبِيٌّ مُّبِينٌ﴾ (النحل: ۱۰۳)

”ہمیں معلوم ہے یہ لوگ تمہارے متعلق کہتے ہیں کہ اس شخص کو کوئی آدمی سکھاتا
پڑھاتا ہے، حالانکہ ان کا اشارہ جس آدمی کی طرف ہے، اس کی زبان عجمی ہے اور یہ
صاف عربی زبان ہے۔“

قرآن مجید اور گزشتہ مذہبی کتابوں میں اگر کہیں کچھ مسائل کے حل کے سلسلہ میں یکسانیت
پائی جاتی ہے تو اس کی وجہ یہ ہے کہ وہ حل ایک ہی سرچشمہ یعنی ذات الہی سے مستفاد ہے، توراہ
وانجیل کے ذریعہ جس تعمیری کام کا آغاز ہوا تھا، اس کی تکمیل کے لیے قرآن مجید نازل کیا گیا ہے۔

﴿وَمَا كَانَ هَذَا الْقُرْآنُ أَنْ يُفْتَرَىٰ مِنْ دُونِ اللَّهِ وَلَكِنْ تَصْدِيقَ الَّذِي
بَيْنَ يَدَيْهِ وَتَفْصِيلَ الْكِتَابِ لَا رَيْبَ فِيهِ مِنْ رَبِّ الْعَالَمِينَ﴾ (یونس: ۳۷)

”اور یہ قرآن وہ چیز نہیں ہے جو اللہ کی وحی و تعلیم کے بغیر تصنیف کر لیا جائے، بلکہ یہ تو
جو کچھ پہلے آچکا تھا اس کی تصدیق اور الکتاب کی تفصیل ہے، اس میں کوئی شک نہیں
کہ یہ رب کائنات کی طرف سے ہے۔“

﴿وَهَذَا كِتَابٌ أَنْزَلْنَاهُ مُبْرَكٌ مُّصَدِّقُ الَّذِي بَيْنَ يَدَيْهِ﴾ (انعام: ۹۲)

”یہ ایک کتاب ہے جسے ہم نے نازل کیا ہے، بڑی خیر و برکت والی ہے، اس چیز کی
تصدیق کرتی ہے جو اس سے پہلے آئی تھی۔“

اس جگہ یہ بات بھی پیش نظر رکھنا ضروری ہے کہ قرآن مجید کی بے شمار آیتوں نے توراہ و انجیل
میں تحریفات کی صراحت کی ہے، بہت سی جگہ کے برعکس دوسرے احکام و واقعات دیے ہیں، یا
تورات و انجیل کے بہت سے بیانات کی تردید کی ہے، کئی ایسی حقیقتوں کا انکشاف کیا ہے جن کو

① مزید دیکھئے سورہ بقرہ، ۸۹، ۹۱، ۹۷، ۱۰۱، آل عمران، ۳، ۳۰، ۸۱ یوسف، ۱۱، احقاف، ۱۳، ۳۰، نساء، ۴۷،
مائدہ، ۴۶، ۲۸، فاطر، ۳۱۔

تورات و انجیل نے سرے سے نظر انداز کر دیا تھا۔

واٹ نے سیرت نبوی ﷺ میں اپنے خیالات کی آمیزش اس طرح کی ہے کہ (پہلی نظر میں) مطالعہ کرنے والا اس سے بے خبر رہتا ہے، وہ اپنی تحریروں میں جذباتی انداز کی بجائے دقیقہ سنجی، تاثیر، اور گہرائی پیدا کرنے کے لیے چونکا دینے والا انداز بیان اختیار کرتا ہے، ممکن ہے کہ اس نے ایسا عمدانہ کیا ہو، مگر اس کا انداز بیان ایسا ہے جس سے یہ بات واضح ہو جاتی ہے کہ وہ سیرت نبوی ﷺ کے دور رس اثرات اور امتیازی اوصاف کو مسلمانوں اور غیر مسلموں کی نظروں میں کم کرنے کی کوشش کر رہا ہے، اس کے طرز بیان کے متعدد نمونے اس سے پہلے پیش کیے جا چکے ہیں، مثلاً مشرکین مکہ کی طرف سے مسلمانوں پر دباؤ کو کمتر ثابت کرنا، یا ہجرت حبشہ کا سبب کچھ اور ہی قرار دینا، یا مکہ میں رسول اکرم ﷺ کے بارے میں منصوبہ قتل سے انکار یا مسلمانوں کے درمیان مکہ مکرمہ ہی میں دو گروہوں کو ثابت کرنے کی کوشش، یا واٹ کی طرف سے اس بات پر اصرار کہ رسول اکرم ﷺ مکہ میں دعوت توحید کو ترک کرنے اور مشرکانہ طور و طریق اختیار کرنے پر آمادہ ہو گئے تھے، یہ تمام باتیں اس بات کا ثبوت ہیں کہ واٹ سیرت نبوی ﷺ کو اس کے اصلی رنگ میں پیش کرنے کے بجائے اپنے محدود تصورات اور فرضی خیالات کو پیش کرنے سے زیادہ دلچسپی رکھتا ہے، گذشتہ صفحات میں مستشرقین پر واٹ کا تبصرہ گذر چکا ہے، لامانس پر اس نے بڑی سخت تنقید کی ہے، اور یہ تک لکھ دیا ہے کہ:

”لامانس کا یہ شرارت انگیز فرضی خیال ہے کہ مکہ کی طاقت و قوت حبشی غلاموں کی ایک

فوج کے بل بوتہ پر قائم تھی، حالانکہ یہ خیال بے بنیاد ہے۔“^①

ٹیوڈرنولڈ کی نے لامانس کے مطالعہ پر اپنے خیالات پیش کیے تو اس پر واٹ نے یہ رائے دی کہ:

”اب یہ ممکن ہو گیا ہے کہ اس کتاب سے غلو پسند لامانس کے بہت سے خیالات میں ترمیم کر

لی جائے۔“^②

واٹ نے کائے تانی پر بھی تنقید کی ہے، اور پھر تحقیق کے تعمیری انداز بحث پر اظہار خیال

② محمد ایٹ مکہ (مقدمہ) ص ۹-۱۰۔

① محمد ایٹ مکہ (عربی ترجمہ) ص ۹۳۔

کرتے ہوئے لکھتا ہے کہ:

”یہ بات یقینی ہے کہ جو کتابیں ہمیں دستیاب ہوئی ہیں، ان کے مصنفین کے پاس تاریخ کا صحت مند ذخیرہ موجود تھا، جس کو انھوں نے اپنی کتابوں میں ذہانت کے ساتھ استعمال کیا ہے۔“^①

واٹ کے دورخ

سیرت کے مباحث پر واٹ نے قلم اٹھایا تو وہ مستشرقین پر اپنے اعتراضات کو بھول گیا، اور ان ہی کی ڈگر پر چل پڑا، وہ سیرت طیبہ کے مکی دور کے بارے میں ہر ایک تاریخی روایت کو تنقید کا نشانہ بناتا ہے، ان کا انکار کرتا یا ان میں شک پیدا کرنے کی کوشش کرتا ہے، اور ان کو بیان کرتے ہوئے درمیان میں اپنے فرضی خیالات بھی شامل کر دیتا ہے، وہ اگر کسی روایت کو صحیح قرار دیتا ہے تو اس میں گوگلو کی کیفیت پیدا کر دیتا ہے، مثلاً اس کے درج ذیل فقرے:

”یہ بات صحیح معلوم ہوتی ہے، اگرچہ اسے بعد کے افکار سے ہم آہنگ بنانے کے لیے ہی (تاریخ میں) درج کیا گیا ہو۔“^②

”اگر ہم ان روایات کو صحیح تسلیم کر لیں تب بھی.....“^③

”قریش کے لیڈروں کی طرف سے پیش کش کی داستانیں اگر صحیح ہیں تو.....“^④

”ایسی صورت میں یہ ہو سکتا ہے کہ ہم تقلیدی روایتوں کی بیان کردہ نمایاں باتوں کو قبول کر لیں۔“^⑤

”ان میں صحت کی علامتیں پائی جاتی ہیں۔“^⑥

اسی طرح واٹ غالباً یہ ہے، ہو سکتا ہے، ممکن ہے کہ جیسے الفاظ سے اپنے خیالات پیش کرتا ہے، اور پھر بعد میں انھیں تسلیم شدہ حقائق کی طرح منوانے کی کوشش کرتا ہے، واٹ کے تحقیقی انداز

- | | |
|------------------------|-------------------------------|
| ① محمد ایٹ مکہ، ص ۲۱۳۔ | ② محمد ایٹ مکہ، ص ۱۶۳۔ |
| ③ محمد ایٹ مکہ | ④ محمد ایٹ مکہ، ص ۱۷۷۔ |
| ⑤ محمد ایٹ مکہ، ص ۲۳۲۔ | ⑥ محمد ایٹ مکہ (مقدمہ) ص ۱۶۶۔ |

بحث کا یہ مثبت پہلو ہے، منہی پہلو کے لحاظ سے اس نے اگرچہ لامانس کی طرح سیرت طیبہ کے مکی دور کے تمام واقعات کو بعید از قیاس قرار نہیں دیا ہے، تاہم وہ اس دور میں سیرت نبوی ﷺ کے مختلف اثرات اور کئی خصوصیات کا انکار کرتا ہے، ایک مورخ اپنے ظن و قیاس کے بل پر کسی دلیل و ثبوت کے بغیر اگرچہ واقعات کا انکار کرتا ہے تو وہ اس طرح پوری تاریخ ہی کو خلاف واقعہ ثابت کر سکتا ہے، اگر وہ تحقیق و بحث کے اصول کا پابند نہیں ہے تو وہ تسلیم و انکار دونوں صورتوں میں کہیں بھی رک سکتا ہے، اور کسی بھی سمت میں جا سکتا ہے۔

اس موقع پر ہمارا مقصد یہ ثابت کرنا نہیں ہے کہ ایک مسلمان مورخ کو ہر ایک تاریخی روایت کے سامنے سرنگوں ہو جانا چاہیے، یا اسے روایتوں میں نقد و تجزیہ اور قیاس و تخیل سے ہر حال میں احتراز کرنا چاہیے، ہمارا مقصد یہ ہے کہ بحث و تحقیق کرتے ہوئے ہر ایک چیز کے بارے میں شک میں مبتلا ہو جانا اور تنقیدی رجحان میں غلو سے کام لینا تاریخی صداقتوں سے روگردانی کا سبب بھی بن سکتا ہے، تاریخ کا مطالعہ یا تاریخی صداقتوں کا جائزہ لیتے ہوئے ہمیں یہ کوشش کرنی چاہیے کہ ہم تاریخ کو اس کی حقیقی صورت میں دیکھ لیں، اسی بارے میں کسی مورخ کے پابند نہ ہوں۔^۱ تاریخی روایتوں کو پرکھنا ضروری ہے، اس سلسلہ میں محدثین نے ہمارے لیے قابل قدر نمونہ پیش کیا ہے، اس راہ میں ہمیں ابن خلدون جیسے صاحب نظر مورخ کو بھی پیش نظر رکھنا چاہیے، جس نے گذشتہ دور کے کئی مورخوں پر یہ تبصرہ کیا ہے کہ وہ ہر ایک روایت کو قبول کر لیتے ہیں۔ ان روایتوں کو بھی جو کسی طرح قابل قبول نہیں۔

اس لیے تاریخ کی کتابوں میں درج ہر ایک بات کو قبول کر لینا غلط ہے، مگر پوری تاریخ ہی پر شک کرنا اور ہر تاریخی روایت کو نظر انداز کر دینا بھی درست نہیں ہے، دونوں صورتوں میں ہم تاریخی صداقتوں سے محروم ہو جائیں گے، اور تاریخ کے بنیادی سرمایہ کو گم کر دیں گے۔

سیرت طیبہ کو سمجھنے کے لیے اس زمانہ کا مطالعہ ضروری ہے ایک اور بات جو سب ہی مستشرقین میں پائی جاتی ہے وہ یہ ہے کہ وہ سیرت طیبہ کے واقعات

^۱ تاریخی روایات کے بارے میں معتدل تنقیدی انداز تحقیق پر دیکھئے مولف (عماد الدین خلیل) کی کتابیں

”فصولی فی المنہج والتحلیل“ اور حول منہج التاریخ الاسلامی۔“

کے صحیح نوعیت سمجھنے کے لیے اس زمانہ کے عربی ماحول سے تو صرف نظر کر لیتے ہیں، اور پھر خود اپنے ہی زمانہ کے آئینے میں، اپنے ہی رسوم و قیود سے بندھے ہوئے ماحول میں ان واقعات کو سمجھنے اور اپنے خیالات کا ان پر عکس ڈالنے کی کوشش کرتے ہیں، مغربی محققین نے سیرت رسول اکرم ﷺ پر جو کام کیا ہے، ان میں تحقیق کی یہ خامی ہر جگہ موجود ہے۔

ان تحقیقات میں مغرب کی ذہنی پیچیدگیاں اور ان کی تہہ میں مذہبی جذبات ایک ساتھ کارفرما ہیں، مزید برآں سیکولر رجحانات، مادہ پرست زندگی کے اصول، ان کا مصنوعی نقطہ نظر، اور ہر چیز کو اسی روشنی میں جانچنے کی خواہش، روحانی اور غیبی امور میں بھی اسی نقطہ نظر کی عکاسی اور یہ خیال کہ تجربہ اور نظر میں نہ آنے والی چیز بے اصلی اور وہم ہے، یہ باتیں استشراقی تحقیقات میں یکساں طور پر پائی جاتی ہیں۔

سماجی علوم اور خصوصاً تاریخ انسانی کے بارے میں اہل مغرب احساس برتری میں مبتلا ہیں، وہ اپنی عظمت کے نشہ میں چور ہو کر یہ سمجھتے ہیں کہ ہر ایک مسئلہ کو سمجھنے اور ہر گتھی کو سلجھانے پر انہیں قدرت حاصل ہے، مستشرقین کی تحقیقات میں ان کے یہ احساسات و جذبات پہلو بہ پہلو نظر آتے ہیں۔

زمان و مکان کے فرق کی وجہ سے ایک ہی بات کے اثرات یا اس کے بارے میں سوچنے کا انداز مختلف ہو جاتا ہے، کسی بات پر ایک ماحول میں لوگ چونک پڑتے ہیں، لیکن دوسرے ماحول میں صرف رواج کے مطابق ہونے کی وجہ سے اس پر کوئی رد عمل نہیں ہوتا، ایک واقعہ جو کبھی حالات کے تقاضے کے مطابق نظر آ رہا تھا، اگر حالات بدل جائیں تو اب وہ بے موقع اور بے عمل معلوم ہوگا، بیسویں صدی میں کسی حادثہ پر کسی ماحول میں عمل اور رد عمل کا جو سلسلہ نظر آئے گا، ضروری نہیں کہ اس پر ہر زمانہ میں اور ہر ایک ماحول میں لازمی طور پر وہی رد عمل پیدا ہو، مگر یہ مستشرقین سیرت نبوی ﷺ کا مطالعہ کرتے ہوئے تاریخ کی کتابوں میں اسی رد عمل کی تلاش و جستجو میں مصروف نظر آتے ہیں، جو مغرب میں ان کے اپنے ماحول میں ظاہر ہو سکتا تھا، اہل مغرب اپنے رد عمل کو عربوں کی تاریخ میں تلاش کرتے ہیں، اور اگر اس کی ہلکی سی جھلک بھی نظر آ جائے تو اسی کے ارد گرد پوری تاریخ کو گردش دینے کی کوشش کرتے ہیں۔

واٹ کا تضاد

واٹ نے سیرت کا مطالعہ کرتے ہوئے اگرچہ تاریخ کے مادی نقطہ نظر کو رد کر دینے کا دعویٰ کیا ہے، مگر وہ کبھی شعوری طور پر اور کبھی غیر شعوری طور اسی راہ پر گامزن ہے جو راہ دوسرے مستشرقین نے اختیار کی ہے۔

اس کا دعویٰ تو یہ ہے کہ وہ فرقہ وارانہ جذبات سے علیحدہ ہو کر خالص معروضی طریقہ پر بحث و تحقیق میں حصہ لے گا، چنانچہ وہ لکھتا ہے کہ ”میں نے ان فقہی مسائل میں جو مسیحیت اور اسلام کے درمیان چھڑ گئے ہیں، ایک غیر جانب دارانہ موقف اختیار کرنے کی کوشش کی ہے، اسی طرح یہ جاننے کے لیے کہ قرآن مجید کلام اللہ ہے یا کلام رسول نہیں ہے، میں نے ہر بار قرآن سے دلیل پیش کرتے ہوئے ارشاد الہی ہے“ یا ”محمد ﷺ فرماتے ہیں“ کے الفاظ سے احتراز کیا ہے، میں سادہ طور پر صرف اتنا کہوں گا کہ قرآن کہتا ہے“ لیکن مورخ کی غیر جانبداری کو برقرار رکھنے کے لیے میں یہ سمجھتا ہوں کہ مادی نقطہ نظر کو اختیار کرنا بھی میرے لیے کوئی لازمی شرط نہیں ہے، اس کے برعکس میں ایک شریعت پسند اور توحید پر ایمان رکھنے والے شخص کی طرح اظہار کروں گا۔“ (اس کے بعد واٹ نے سلسلہ کلام کو جاری رکھتے ہوئے یہ لکھا ہے کہ) ”میرا تحقیقی کام یقیناً ایک پہلو سے ناقص رہے گا، کیونکہ اسلام کے ساتھ مسیحیت کے جو روابط ہیں ان میں عیسائیوں پر ایک فرض یہ بھی عائد ہوتا ہے کہ محمد ﷺ کے بارے میں وہ اپنے رویہ کو متعین کریں، اس رویہ کو فقہی مسائل کی روشنی میں طے کرنا ہوگا، لہذا اس پہلو سے میری کتاب میں جو کمی رہ جاتی ہے اس کا مجھے اعتراف ہے، لیکن میرا خیال یہ ہے کہ اس کتاب میں تاریخ کا وہ ضروری حصہ یک جا کر دیا گیا ہے جس کی روشنی میں عیسائیوں کے لیے (محمد ﷺ کے بارے میں) فقہی اور قانونی رویہ متعین کرنے میں مدد ملے گی۔“

”مغرب میں تاریخ کے جن اصولوں پر اعتماد کیا جاتا ہے ان کی صحت اور افادیت کے حق میں مخلص ہونے کے باوجود میں نے اس پابندی کو قبول کر لیا ہے کہ امکانی حد تک

② محمد ایٹ مکہ (عربی ترجمہ) مقدمہ ص ۵۔

① محمد ایٹ مکہ (عربی ترجمہ) مقدمہ ص ۵۔

کوئی ایسی بات نہیں کہوں گا جو اسلام کے بنیادی عقیدوں سے متصادم ہو، اب یہ کہنے کی ضرورت نہیں ہے کہ مغرب کے علم اور اسلامی عقیدہ کے درمیان بڑا تفاوت ہے، اگر مغربی علماء کے کچھ خیالات مسلمانوں کے لیے ناقابل فہم ہیں تو اس کی وجہ یہ ہے کہ مغرب کے یہ اہل علم اپنے علمی اصولوں کے حق میں ہمیشہ مخلص نہیں رہے، دقیقہ رس تاریخی زاویہ سے ان کے خیالات پر نظر ثانی کرنے کی ضرورت ہے۔“ ❶

مستشرقین کے بارے میں واٹ کے مذکورہ بالا رائے قابل قدر ہے، مختلف ملکوں میں مستشرقین کی طرف سے اسلام کے خلاف کتابوں کا ایک انبار لگ گیا ہے، اگر ان میں واٹ کے نزدیک بنیادی تحقیق کے علمی اصول و ضوابط کے بجائے غلطی کا سرچشمہ یہ ہے کہ ان اصولوں کو اپنے مقصد کے لیے صحیح ڈھنگ سے استعمال نہیں کیا گیا۔

مذکورہ اعتراف کے باوجود واٹ مغربی ماحول کے دیگر اثرات سے اپنے آپ کو محفوظ نہیں رکھ سکا ہے، وہ اپنی کتاب کے مقدمہ میں تو غیر جانب داری کا مدعی ہے، مگر چند ہی سطروں کے بعد کئی دور کی تاریخ کے ایک اہم ماخذ کی حیثیت سے وہ قرآن مجید کا مطالعہ کرتا ہے تو اس کے رویہ میں دو باتیں نمایاں طور پر نظر آتی ہیں، وہ قرآن مجید کے تاریخی بیانات کے بر محل ہونے سے مطمئن نہیں ہے، اور قرآن مجید نے جو نتائج اخذ کیے ہیں، واٹ ان کے ارد گرد شبہات پیدا کرنا چاہتا ہے، وہ مقدمہ کتاب ہی میں لکھتا ہے کہ:

”کسی وقت یہ رسمی خیال تھا کہ کئی دور کو سمجھنے کے لیے قرآن ایک اہم ماخذ ہے، اس مدت کے لیے قرآن ایک معاصر ضرور ہے، مگر جانب دارانہ حیثیت سے اس کے مختلف اجزاء کے درمیان ایک تو زمانی تسلسل کو قائم رکھنا دشوار ہے، اور اس کوشش سے جو نتائج برآمد ہوں گے، ان کے ارد گرد شک منڈلاتا ہوگا، قرآن کئی دور میں محمد ﷺ یا مسلمانوں کی زندگی کا مکمل خاکہ پیش کرنے میں ہمارے لیے کسی طرح بھی معاون نہیں ہے، کئی دور کی نمایاں باتوں کے متعلق سیرت میں جو خاکہ پیش کیا گیا ہے مغرب

❶ محمد ایٹ مکہ (عربی ترجمہ) مقدمہ ص: ۶۔

کے سیرت نگاروں نے صرف اسے ہی تسلیم کیا ہے، اور اس کے دائرہ میں رنگ بھرنے کے لیے قرآن اور ابتدائی حدیثوں کی ماخذ کی حیثیت دی جائے، جس سے مذکورہ مدت کی تاریخ کو سمجھنے میں یہ دونوں مشترکہ طور پر ایک دوسرے کے خلاء کو پر کریں، قرآن مجید ہمیں یک جا طریقہ سے ان تبدیلیوں کے فکری پہلو سے باخبر کرتا ہے جو مکہ اور اس کے اطراف میں رونما ہوئیں، لیکن ایک موزوں خاکہ بتانے اور خود فکری پہلو کو بھی اچھی طرح سے سمجھنے کے لیے سیاسی، سماجی اور اقتصادی پہلوؤں کو اہمیت دینا ضروری ہے۔^①

قرآن مجید کو جانب دار قرار دینا، اس کے بیانات کو بے محمل بتانا اور اس کے ذکر کردہ تاریخی نتائج کی صداقت میں شک کرنا، واٹ جیسے مستشرق کا کام ہو سکتا ہے، ہم اس پر فرض تو عائد نہیں کر سکتے کہ وہ قرآن کو اللہ تعالیٰ کی طرف سے نازل شدہ کتاب تسلیم کرے، مگر ہم مسلمانوں کی طرف سے واٹ کے اس انداز کے تبصروں کو لائق اعتناء نہیں سمجھتے قرآن مجید کو ایک تاریخی ماخذ تسلیم کر لیا جائے تب بھی قرآن مجید کے بے محل بیانات یا اس کے مشکوک نتائج پر واٹ نے کوئی ایک دلیل بھی نہیں دی، اس کی کتاب اول سے آخر تک ایسی کسی مثال یا دلیل سے خالی ہے۔

قرآن مجید اللہ تعالیٰ کی طرف سے نازل ہوا ہے، اس لیے وہ ہر شک و ریب سے بالاتر ہے، اس کی کلامی اور معنوی خوبیوں کا اعتراف کیا گیا ہے، اور وہ اپنی اعجاز بیانی میں بے مثل ہے، عہد نامہ اور قدیم و جدید جس کے مجموعہ کو کتاب مقدس اور بائبل کہا جاتا ہے، وہ حضرت موسیٰ اور حضرت عیسیٰ کے زمانوں کے بعد مختلف موقعوں پر مرتب ہوا ہے، ان کی طرح قرآن مجید کا یہ مقصد نہیں تھا کہ وہ لمحہ بہ لمحہ تاریخی تفصیلات اور روزانہ کے جزئی واقعات کو ایک تاریخ کی کتاب کی طرح تفصیل سے بیان کرے، لیکن اس کے باوجود کئی محققین نے قرآن مجید سے مکی اور مدنی دور کے بارے میں قابل قدر تاریخی حقائق مستنبط کیے ہیں، انھوں نے تاریخی انداز رکھنے والی آیتوں کو یک جا کر کے سیرت نبوی ﷺ کا ایک خاکہ ترتیب دیا ہے، یہ کتابیں دقیقہ سنجی اور نکتہ رسی کا اعلیٰ نمونہ ہیں، چنانچہ دروزہ کی کتاب ”سیرة الرسول ﷺ اور متقبسة من القرآن الکریم، صالح احمد العلی کی محاضرات فی

① محمد ایٹ مکہ، ص ۱۲-۱۳۔

تاریخ العرب“ اور سید قطب کی کتاب فی ظلال القرآن میں مختلف سورتوں (انفال، آل عمران، احزاب، توبہ، محمد، الفتح وغیرہ) کی تفسیریں اگر ہم مثال کے طور پر پڑھیں تو ہم کو یہ اچھی طرح اندازہ ہو جائے گا کہ قرآن مجید میں سے رسول اکرم ﷺ پر کس قدر اہم معلومات حاصل ہو سکتی ہیں۔

قرآن مجید ایک عقیدہ کی کتاب اور ایک عظیم تحریک کا لائحہ عمل ہے، اس کے بیانات میں تاریخی واقعات کے کسی پہلو سے اگر گفتگو کی گئی ہے تو اس کا مقصد یہ نہیں تھا کہ کسی زمانہ کے تمام واقعات و حالات کا مرتب اور مکمل خاکہ پیش کر دیا جائے، ان واقعات کو بیان کر کے ان پر تبصرہ کا مقصد یہ ہے کہ ایک فرماں بردار انسان یا اطاعت گزار جماعت کی روشنی میں اپنا طرز عمل درست کر سکے، قرآن تاریخی واقعہ سے تربیت کا کام لیتا ہے، اور ان موقعوں پر قرآن مجید کا اسلوب اپنی طاقت اور تاخیر میں نہایت ہی عظیم اور بلند ہو جاتا ہے، واقعات سے قرآن مجید میں استدلال کا یہ طریقہ امت اسلامیہ میں تحریکی ذہن اور متحرک اور فعال زندگی کی نشوونما کرتا ہے، امت اسلامیہ خلاء میں رہنے والے نظریات یا بے نتیجہ لاتی ہوتی مناظروں سے پیدا ہونے والے خیالات پر انحصار کرنے کے بجائے زندگی کے واقعات سے سبق حاصل کرتی ہے، زندگی کے واقعات سے استدلال کا یہ طریقہ قرآن مجید کا ایک نمایاں اور منفرد اسلوب ہے۔

تضاد کی ایک اور مثال

واٹ نے مکہ مکرمہ کے سیاسی، سماجی اور اقتصادی حالات کو بیان کرنے کے لیے قرآن مجید کے ساتھ دور اول کی احادیث نبوی ﷺ پر اعتماد کو ضروری قرار دیا ہے، تاکہ مکی دور کو سمجھنے کے لیے قرآنی رہنمائی کی تکمیل کی جاسکے، وہ قرآن کے ساتھ حدیثوں کو بھی تاریخ کا اہم ماخذ سمجھتا ہے، مگر تھوڑی ہی دیر بعد وہ اس کے برعکس دوسری بات کہنے لگتا ہے دلیل و ثبوت کے طور پر احادیث کو قبول کرنے میں اپنے شک کا اظہار کرتے ہوئے لکھتا ہے کہ:

”غالباً اکثر موقعوں پر یہ احساس ہوگا کہ میں نے عملاً احادیث سے ان لوگوں کے مقابلہ

میں کم ہی تعلق رکھا ہے، جن کو حدیثوں پر مجھ سے زیادہ شک ہے۔“^①

① محمد ایٹ مکہ (مقدمہ) ص ۱۳۔

حالانکہ واٹ نے اپنی کتاب کے مقدمہ میں حدیث پر زیادہ معتدل طرز عمل کا یقین دلاتے ہوئے یہ لکھا تھا کہ:

”جب میں محمد ﷺ کی زندگی کے پس منظر اور اس کے مکی دور پر بحث و جستجو میں مصروف تھا تو میں اس خیال کی روشنی میں آگے بڑھا کہ احادیث کو عمومی حیثیت سے قبول کر کے انھیں احتیاط کے ساتھ لینا چاہیے، خود بخود اضافہ کے پائے جانے کی وجہ سے جن امور میں ہمیں شک ہے ان میں امکانی حد تک تصحیح کی کوشش کرنی چاہیے، البتہ یہ ضروری ہے کہ اگر حدیثوں میں داخلی طور پر تناقض پایا جائے تو ہم انھیں بالکل ہی نظر انداز کر دیں۔“^۱

تدریجی ارتقاء کا نظریہ

واٹ نے تمام مغربی اسکالر کی تقلید میں مذاہب کے تدریجی ارتقاء کے جدید مغربی نظریہ کو قبول کر لیا ہے، یعنی تاریخ کے ہر ایک دور میں نبی یا رسول نے اس وقت کے تقاضوں کے مطابق عمل درآمد کیا، اس لیے مذہب کے بارے میں واٹ کا نقطہ نظر یہ ہے کہ مذہب اپنے ہی زمانہ کے تقاضوں کی پیداوار ہوتا ہے، وہ ایک نبی کی حیثیت سے اس کی کارکردگی کی وسعتوں کو اور ایمان و عقیدہ کے آخری نقوش کو پوری طرح سمجھنے سے قاصر ہے، حالانکہ نبی کی آمد ایک عقیدہ و ایمان کی تلقین کے لیے ہوتی ہے، مثلاً واٹ کے نزدیک محمد ﷺ مکی دور میں اس حقیقت سے بے خبر تھے کہ دعوت اسلامی کی نوعیت عالمی ہے مگر ان کو تو یہ معلوم نہ تھا کہ یہ پیغام تمام عربوں کے لیے ہے وہ وقتاً فوقتاً جیسے جیسے تاریخی حالات سے گزرتے گئے ان کی دعوت کے حدود میں توسیع اور اس کے پیغام میں عمومیت اور وسعت پیدا ہوتی چلی گئی۔

دین کا مذکورہ مصنوعی اور غلط مفہوم ایک ایسی مکمل پارٹی کا تصور ہے جو ابتداء میں چند مقاصد کے لیے بنی ہو مگر یہ مفہوم مذاہب کی تاریخ میں اس بڑی حقیقت کو اچھی طرح نہ سمجھنے کا نتیجہ ہے، کہ اللہ تعالیٰ کی طرف سے ہر ایک دین پہلے ہی مرحلہ میں یک بارگی نازل نہیں ہوا، اور یہ بھی نہیں ہوا کہ پہلی باری اس کے عقیدت مندوں کو تمام فرائض اور ممنوعات کی پابندی کا حکم دے دیا گیا ہو، دین

۱ ایضاً ص ۱۱-۱۲۔

تھوڑا تھوڑا نازل ہوتا ہے اور تدریجی طور پر کم و بیش مدت کے بعد پایہ تکمیل کو پہنچتا ہے، اپنے نزول کی اس مدت میں منزل بہ منزل وہ تاریخی کروٹیں لیتا ہوا اثر انداز ہوتا چلا جاتا ہے، اس دوران میں ذہنی رشتوں کو استوار کرنے کے اور افہام و تفہیم کے مرحلوں سے گزرنے کی ضرورت پڑتی ہے، وہ متحرک ہو کر ایمان و عقیدہ کی تخم ریزی کرتا ہے جس سے مثبت نتائج برآمد ہوں، نئی مذہبی اور اخلاقی قدریں وجود میں آئیں اور فکر و خیال میں نئی تبدیلیاں ہوں، ظاہر ہے کہ پورے دین کے اچانک آجانے کے صورت میں یہ مقاصد پورے نہیں ہو سکتے، اسی وجہ سے قرآن مجید بھی مرحلہ وار نازل ہوا ہے، اس میں واضح طور پر یہ بات کہہ دی گئی ہے کہ:

﴿وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ وَنَزَّلْنَاهُ تَنْزِيلًا﴾

(بنی اسرائیل: ۱۰۶)

”اور قرآن مجید میں ہم نے جا بجا فصل رکھا، تاکہ آپ اس کو لوگوں کے سامنے ٹھہر ٹھہر کر پڑھیں اور ہم نے اس کو تدریجاً (تھوڑا تھوڑا) ہی نازل کیا ہے۔“

قرآن مجید کا نزول مختلف مرحلوں میں ہوتا رہا، اس عرصہ میں قدم بہ قدم اور خست درخست اطاعت گزار فرد اور جماعت کی تشکیل ہوتی رہتی، اور قرآن مجید زندگی کی چلتی پھرتی تصویر بن کر اپنے نصب العین کو نگاہوں کے سامنے کھڑا کر دے، اس نے اپنی تعلیم و تبلیغ کے لیے فلسفیانہ اور الہیاتی بحثوں کا طور مار نہیں باندھا۔

یہ بات درست نہیں ہے کہ انبیاء کرام علیہم السلام اپنی راہ کے نقوش سے واقف رہتے تھے، جیسا کہ تدریجی ارتقاء کا مغربی نظریہ بتاتا ہے اور یہ کہنا بھی غلط ہوگا کہ انبیائے کرام جس دور سے گزرتے تھے ان کو صرف اسی دور کے تقاضوں کی خبر رہتی تھی، مغربی فکر کے اس انداز بحث و نظر کو قبول کرنے کی وجہ یہ ہے کہ واٹ اپنے تہذیبی ماحول ہی کا پروردہ ہے، اور مغربی نظریہ کو اپنی کتاب میں کسی جگہ استعمال کر کے وہ بہت سی غلطیوں میں مبتلا ہو گیا ہے، مثلاً وہ قریش کی تینوں مورتیوں (لات، عزی اور منات) کو رسول اکرم ﷺ کی طرف سے تسلیم کرنے والی بے سرو پا کہانی کا ذکر کرتا ہے، ہم اس سے پہلے قریش کے ساتھ افہام و تفہیم کی کوششوں اور شیطانی نقروں کے بارے میں تفصیل سے

بحث کر چکے ہیں، یہاں ان کے اعادہ کی ضرورت نہیں، تاہم واٹ نے مغربی نظریہ کی روشنی میں اس پر جو حاشیہ آرائی کی ہے اس کا ذکر کرنا ضروری ہے، اس کا خیال ہے کہ:

”تدریجی ارتقاء کے جدید مغربی نظریہ سے مسلمان فقہانہ واقف تھے، اس لیے ان کی رائے یہ تھی کہ محمد ﷺ اسلامی عقیدہ کے پورے مفہوم سے ابتداء ہی سے باخبر تھے ان کے لیے یہ بات قابل قبول نہیں تھی کہ محمد ﷺ نے شیطانی فقروں کو (ابتداء میں) اسلامی عقیدہ کے خلاف نہیں سمجھا ورنہ واقعہ یہ ہے کہ محمد ﷺ کا عقیدہ توحید ان کے تعلیم یافتہ معاصرین کے عقیدہ توحید کی طرح اصل میں غیر واضح تھا، انھیں اس وقت تک یہ خیال نہیں آیا تھا کہ خداوند کی ان مخلوقات کو تسلیم کر لینا توحید کے منافی ہوگا، وہ لات و عزی اور منات کو اس وقت تک خداوند سے کم تر مگر آسمانی مخلوق سمجھتے تھے جس طرح یہودیت اور عیسائیت میں فرشتوں کے وجود کو تسلیم کیا گیا ہے، قرآن نے مکی دور کے آخر میں ان کا تذکرہ ”جن“ کہہ کر کیا ہے، لیکن مدنی دور میں وہ ان کو بے حقیقت اور نام محض قرار دیتا ہے، اگر یہ سب کچھ ہوا تو پھر یہ ضروری نہیں رہ جاتا کہ ہم شیطانی فقروں کا کوئی دوسرا سبب دریافت کریں، کیونکہ یہ واقعہ توحید سے شعوری طور پر پسپائی کو ثابت نہیں کرتا بلکہ اس کے ذریعہ ان نظریات کی ترجمانی ہوتی ہے جن کی طرف سے محمد ﷺ نے ہمیشہ مدافعت کی ہے۔“^①

واٹ کا مذکورہ فکری انتشار بھی قابل دید ہے، اس کا طرز فکر نہ تو مادی ہے جس کی وجہ سے وہ مذہبی صداقتوں کو رد کرتا ہو اور نہ ہی وہ مومنانہ نقطہ نظر رکھتا ہے جس کی بنا پر وہ مذہبی حقائق کو تسلیم کرتا ہو، مذہب کے بارے میں وہ دراصل پریشان خیالی میں مبتلا ہے۔

عقیدہ توحید

دوسرے تمام نبیوں کی طرح رسول اکرم ﷺ نے ایک واضح عقیدہ پیش کیا، جو صریح اور صاف لفظوں میں بیان کیا گیا ہے، اس کو آپ نہ تو ملتوی کر سکتے تھے، اور نہ ہی اس سے دست بردار

① محمد ایٹ مکہ، ص ۷۰-۱۔

ہو سکتے تھے، اس میں کسی ترمیم یا تدریجی ارتقاء کا امکان ہی نہ تھا، اور وہ دعوتِ اسلامی کے پہلے ہی مرحلہ میں پوری طرح پیش کر دیا گیا تھا، ایک اللہ پر ایمان اور ہر شکل میں ان ہستیوں کا انکار جن کو کارخانہ عالم میں شریک ٹھہرایا گیا تھا، یہ وہ بنیادی عقیدہ ہے جو قرآن مجید میں ابتداء ہی سے بار بار پیش کیا گیا ہے، حضرت نوح، ہود، صالح، شعیب، موسیٰ علیہ السلام نے اپنی قوموں کے سامنے عقیدہ توحید کو واضح کیا۔ ❶ ہر ایک نبی رسول کا یہی پیغام تھا۔

﴿وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ﴾ (الانبیاء: ۲۵)

”اور ہم نے آپ سے پہلے کوئی ایسا پیغمبر نہیں بھیجا جس کے پاس ہم نے یہ وحی نہ بھیجی ہو کہ میرے سوا کوئی معبود (ہونے کے لائق نہیں) پس میری ہی عبادت کیا کرو۔“

دینِ اسلام کی طرف دعوت دیتے ہوئے ابتدائی لمحوں ہی میں محمد ﷺ کو اپنے اقدامات کی گہرائیوں کا پورے طور پر احساس تھا، انہیں یہ خبر تھی کہ ان کے دعوتی مشن کا دنیا والوں پر کیا اثر پڑے گا، اور انہیں اپنے مقاصد کی تکمیل میں کس کشمکش اور مقابلہ سے دوچار ہونا پڑے گا، چنانچہ انہوں نے یہ اعلان کر دیا تھا کہ مجھے اللہ تعالیٰ کی طرف سے یہ حکم دیا گیا ہے کہ میں لوگوں کی طرف سے جنگ کے چیلنج کو قبول کر لوں۔ ❷ آپ ﷺ کی طرف سے توحید کی جو دعوت دی گئی وہ واضح تھی اور شرک کی تردید کے بارے میں بھی کسی رعایت یا نرمی اور لچک کا رویہ اختیار نہیں کیا گیا۔ ❸

رسول اکرم ﷺ نے جاہلیت کے ساتھ معرکہ آرائی میں توحیدِ الہی کا تحفظ کیا اور اس کے بارے میں کسی مفاہمت یا سمجھوتہ کو قبول نہیں کیا، آپ ﷺ اس بات کو اچھی طرح جانتے تھے کہ توحیدِ الہی سے معمولی انحراف بھی اسلامی عقیدہ کے اصل امتیاز کو ختم کر دے گا، کیونکہ نبوت کی

❶ تفصیل کے لیے دیکھئے قرآن مجید کی درج ذیل سورتیں، اعراف ۵۹، ۶۵، ۷۱، ۷۳، ۷۵۔ ہود، ۵، ۵۴، ۸۴، ۶۱، نمل، ۹۰ تا ۹۳ نحل، ۲، ۵۱۔

❷ بخاری، تجرید ج ۱، ۱۳ تا ۱۷، ۱۹۳۱ء۔

❸ مثال کے طور پر دیکھئے قرآن مجید کی درج ذیل سورتیں، توبہ ۱۲۹، رعد ۳۰، کہف ۱۱۰، انبیاء ۱۰۸، قصص ۱۸۸، ص ۲۵، محمد ۱۹، منزل ۹، بقرہ ۱۳۳، توبہ ۲۱۔

ذمہ داریوں اور دین اسلام کے امتیازات میں عقیدہ توحید ہی کو بنیادی اہمیت حاصل ہے، قرآن مجید کو جو آیتیں بعد میں نازل ہوئیں ان میں توحید کے اساسی عقیدہ کی وسعتوں کو بیان کیا گیا ہے، اور زندگی کے مختلف پہلوؤں پر اس کے اثرات کی نشان دہی کی گئی ہے، مگر اس کا یہ مطلب ہرگز نہیں ہے کہ مغرب کے تدریجی ارتقاء کے تصور کے مطابق عقیدہ میں ارتقاء یا ترمیم و تغیر اور اضافہ کا عمل ہو رہا تھا کیونکہ عقیدہ توحید کی وہی اساس آخر تک برقرار تھی جس کی ابتداء میں تعلیم دی گئی، اور رسول اکرم ﷺ اس اساس پر قائم و دائم رہے، بعد میں آپ نے اس عقیدہ کے تقاضوں اور اس کی وسعتوں ہی کو بیان کیا ہے۔

عقیدہ اور شریعت

اس موقع پر عقیدہ اور شریعت کے درمیان فرق کو پیش نظر رکھنا ضروری ہے، عقیدہ ہی شریعت کی بنیاد ہے، اور شریعت کے تمام احکام عقیدہ ہی کی عملی تفسیر ہیں، مگر احکام کی تفصیلات اور جزئیات سے نبی کو پیشتر آگا ہی نہیں دی جاتی، بلکہ جیسے جیسے ان کا نزول ہوتا جاتا ہے نبی کو ان سے واقفیت ہوتی جاتی ہے، اس لیے شریعت کا معاملہ عقیدہ سے جداگانہ ہو، نبی کو ابتدا ہی سے عقیدہ کی گہرائیوں اور وسعتوں کا علم ہوتا ہے، عقیدہ کا تعلق کائنات، زندگی اور انجام کے بارے میں ایک کامل اور بنیادی صداقت سے ہے، اس لیے نبی کو اس کے حدود امتیازات اور بنیادی امور سے پیشگی واقفیت نہ تو وہ انسان اور دنیا کے روبرو اور عالم فطرت اور تاریخ کے سامنے اپنی دعوتی سرگرمیوں کا آغاز کس طرح کرے گا؟

واٹ شیطانی فقروں کا بار بار ذکر کرتا ہے، اور یہ ثابت کرنا چاہتا ہے کہ مشرکین مکہ کی طرف سے ایک اللہ کو تسلیم کرنے کے بدلہ میں نبی کریم ﷺ مورتیوں کو برقرار رکھنے پر آمادہ ہو گئے تھے، اگرچہ واٹ کی اس پراگندہ خیالی کا جائزہ لیا جا چکا ہے، مگر وہ دوبارہ اسی کو ثابت کرنے پر مصر ہے، اس کی یہ کوشش ناپاک عزائم کا نتیجہ ہو یا اس کے پس پردہ تدریجی ارتقاء کا مغربی نظریہ کام کر رہا ہو، بہر حال ہم تدریجی ارتقاء کی روشنی میں بھی اس کا جائزہ لینے پر مجبور ہیں، اس کا خیال یہ ہے کہ لات و عزی اور منات کی دیویوں کو تسلیم کر لینے پر محمد ﷺ کے ساتھیوں کو یہ حق نہیں تھا کہ وہ اس پر اظہار

حیرت کرتے، کیونکہ محمد ﷺ اپنے طرز عمل کو اسلامی عقیدہ کے خلاف نہیں سمجھتے تھے، اصحاب رسول ﷺ کو شروع ہی میں اس بات کا شعور حاصل ہو جانا چاہیے تھا کہ محمد ﷺ اسلامی عقیدہ کے پورے مفہوم سے اس وقت تک واقف نہیں تھے، توحید کے بارے میں آپ کے تصورات مبہم اور پیچیدہ تھے، اور مذکورہ بالا صورتوں کے تسلیم کر لینے کو آپ توحید کے منافی نہیں سمجھتے تھے، واٹ کا یہ بھی دعویٰ ہے کہ محمد ﷺ لات، عزیٰ اور منات کو اللہ سے کم تر مگر آسمانی مخلوق سمجھتے تھے۔

واٹ کو اپنی تحقیق کے مذکورہ بالا انوکھے اور خام افکار کو پیش کرتے ہوئے یہ احساس نہیں رہا کہ یہ خیالات اسلام کی واضح تعلیمات اور دعوت توحید کی ان بنیادوں سے متصادم ہیں جن کو رسول اکرم ﷺ نے ابتداء ہی میں پیش کر دیا تھا، اور ان ہی کی پاکیزگی اور انفرادیت کو باقی رکھنے کے لیے آپ ﷺ کو جلد ہی سارے عرب سے معرکہ آرائی کے لیے مجبور ہونا پڑا تھا۔

واٹ اسلام کی واضح اور قطعی بنیادوں کو تو رد کر دیتا ہے اور ایک ناقابل اعتبار اور عوامی روایت کو قبول کر لیتا ہے، پھر وہ حالات کا صحیح طور پر تجزیہ کرنے کے بجائے ساری بحث کو یہ کہہ کر خلط ملط کر دیتا ہے کہ:

”محمد ﷺ لات و عزیٰ اور منات کو خداوند سے کم تر مگر آسمانی مخلوق سمجھتے تھے، جس

طرح یہودیت اور عیسائیت میں فرشتوں کے وجود کو تسلیم کیا گیا ہے۔“ (۱۷۰)

مورتیوں اور فرشتوں کے درمیان باہمی رشتہ کیا ہے؟ اس جگہ یا کسی بھی دوسرے موقع پر وہ کیا ضرورت پیش آئی جس کی وجہ سے واٹ نے مورتیوں کے ساتھ فرشتوں کا بھی تذکرہ کیا ہے؟ وہ دونوں کے درمیان فرق کو واضح کرنے کے لیے، یا اس بنا پر کہ پہلی مثال تحریف دین کی ہے اور دوسری مثال ایک ایسے غیبی وجود کی ہے جس کی حقیقت قطعی اور واضح ہے، پہلی مثال معصیت الہی کی ہے، اور دوسری مثال ایمان و اطاعت اور فرماں برداری کا نمونہ ہے۔

واٹ نے اسلامی عقیدہ کے بارے میں رسول اکرم ﷺ کے سنجیدہ موقف میں شک پیدا کرنے کی کوشش کی ہے، وہ مورتیوں اور فرشتوں کے درمیان غیر منطقی رابطہ پیدا کرنا چاہتا ہے، اور ایک من گھڑت واقعہ کا سہارا لیتا ہے اس نے کئی بے جوڑ افسانے تراشے ہیں، اور یہ تک لکھ دیا ہے

کہ مکہ کے آخری دور میں قرآن مجید نے خداوند مخلوق یعنی مورتیوں کا ”جن“ کہہ کر تذکرہ کیا ہے، اگرچہ مدنی دور میں ان ہی کو قرآن مجید نے بے حقیقت اور نام محض قرار دیا ہے۔

مورتیوں کا قرآن مجید میں ”جن“ کے نام سے کہیں بھی تذکرہ نہیں کیا گیا ہے، اسی طرح ان کو خداوند مخلوق قرار دینا بھی واٹ کی ایک ایجاد ہے، جس کو ثابت کرنے کے لیے قرآن و حدیث اور تاریخ سے کوئی ثبوت پیش کرنا اس کے لیے ممکن نہ تھا اس لیے وہ کسی دلیل و ثبوت کو پیش کرنے کے بجائے اپنے بے بنیاد خیال ہی کو پیش کر دینا کافی سمجھتا ہے، جب کہ قرآن و حدیث نے ہر جگہ شرک کی مذمت بیان کی ہے۔ مکی دور میں اور مدینہ میں اگر ان مورتیوں کو خداوندی مخلوق قرار دیا گیا ہوتا، جیسا کہ واٹ کا دعویٰ ہے تو پھر بت پرست قیادت اور مسلمانوں کے درمیان سخت معرکہ آرائی کی وجہ کیا تھی؟ رسول اکرم ﷺ کا ایک مشہور تاریخی فقرہ ہے جس کو اگرچہ واٹ نے نظر انداز کر دیا ہے مگر وہ فقرہ آج بھی تازہ اور اپنے اسلوب و انداز کے لحاظ سے اچھوتا ہے، آپ ﷺ نے ایک مرتبہ فرمایا کہ اے چچا اگر لوگ میرے ایک ہاتھ میں سورج اور دوسرے ہاتھ میں چاند رکھ دیں (یعنی اگر ان کے اختیار میں ہو اور وہ ان دونوں کو میرے حدود سلطنت میں شامل کر سکیں) اس شرط پہ کہ میں اس بات کو چھوڑ دوں تب بھی میں اس کو ترک نہیں کروں گا۔ یہاں تک کہ یا تو اللہ تعالیٰ اسے غالب کر دیں، اور یا میری گردن جدا ہو جائے، اس فقرہ میں ہذا الأمر (اس بات) کا مفہوم بالکل واضح تھا، رسول اکرم ﷺ شرک کی ہر ایک قسم کو ترک کرنے اور توحید خالص کو اپنانے کی تعلیم دیا کرتے تھے، مگر واٹ تمام صداقتوں سے روگردانی کرتے ہوئے یہ کہتا ہے کہ:

”یہ واقعہ توحید سے شعوری طور پر پسپائی کو ثابت نہیں کرتا، بلکہ اس کے ذریعہ ان نظریات

کی ترجمانی ہوتی ہے جن کی طرف سے محمد ﷺ نے ہمیشہ مدافعت کی ہے۔“

مگر واٹ کے یہ پراگندہ خیالات اور اس کے خام اور ناتواں افکار حقائق کا سامنا کرتے ہی ہوا ہو جاتے ہیں، اس لیے ان کے بارے میں اب کسی تفصیلی بحث کی ضرورت نہیں ہے۔

شبہات کی تخم ریزی

واقعات سیرت کو مغرب کے غلط تصورات کے آئینہ میں دیکھنے کی وجہ سے واٹ نے اپنے

خام نتائج فکر اور ناقص تجزیوں پر بھروسہ کیا ہے، اس کے یہاں اگرچہ دوسرے مستشرقین کے مقابلہ میں کام ودہن کی تلخی زیادہ نہیں ہے، تاہم حقائق نبوت کو اس نے بھی توڑ مروڑ کر پیش کرنے کی کوشش کی ہے، اس کی ان کوششوں کو یا تو سادگی اور کم علمی کا نام دیا جاسکتا ہے یا انھیں بد نیتی اور عیاری پر محمول کیا جائے گا، مشرق و مغرب کے تحقیقی اداروں میں مستشرقین نے اسلام اور اس کے عقائد پر اپنے ظن و تخمین کی مدد سے جو بحثیں کی ہیں ان میں سنجیدگی کا فقدان ہے، ان میں بے مقصد کھلواڑ کے ذریعہ سچائی سے انحراف کیا گیا ہے، واٹ کا بھی یہی طرز عمل ہے چنانچہ وہ لکھتا ہے کہ:

”محمد ﷺ پر نزول وحی کے وقت پہلی تجربہ کی جو نازک صورت حال گزری اس کے باوجود ابتداء ہی سے ان کا یہ خیال ہو گیا تھا کہ ان پر جو الفاظ وارد ہو رہے ہیں وہ وحی الہی ہیں، یقین کی یہ کیفیت ان کی عمومی دعوت میں ابتداء ہی سے ظاہر ہو چکی تھی۔“^①

وہ یہ بھی لکھتا ہے کہ:

”ایک مورخ کو یہ بات تسلیم کر لینی چاہیے کہ محمد ﷺ اپنے اس خیال میں سچے ہیں کہ آپ کے پاس بیرونی سرچشمہ سے وحی کی آمد ہوتی تھی، اور یہ بات بھی کہ وحی کی آمد سے پہلے آپ ﷺ نے ممکن ہے کہ کچھ لوگوں سے ان واقعات کا ایک حصہ سنا ہو جن کا قرآن نے ذکر کیا ہے، اور تب مورخ کو یہ موضوع ماہرین فقہ کے سپرد کر دینا چاہیے جو ان دونوں باتوں میں کسی طرح تطبیق ہیں۔“^②

اسی طرح آخرت کے بارے میں محمد ﷺ سے جب یہ سوال کیا گیا کہ ﴿وَيَسْأَلُونَكَ عَنِ السَّاعَةِ أَيَّانَ مُرْسَاهَا﴾ (یہ لوگ آپ سے قیامت کے متعلق پوچھتے ہیں کہ وہ کب واقع ہوگی) تو ہمیں اس کے جواب میں شک کی علامتیں ملتی ہیں، اور قرآن اس سوال کو رد کر دیتا ہے، یا جواب سے پہلو تہی کرتا ہے، کیونکہ یہ ممکن تھا کہ اس کا جواب محمد ﷺ کے لیے پریشانی کا سبب بن جاتا، ان سے سوال پوچھنے کا مقصد بھی

① محمد ایٹ مکہ (عربی ایڈیشن) ص ۲۰۳۔

② محمد ایٹ مکہ (عربی ایڈیشن) ص ۲۰۵۔

یہی تھا۔“ ①

دین اسلام کے بارے میں محدود تصورات

واٹ کے مذکورہ خیالات تدریجی ارتقاء کے مغربی نظریہ ہی کا نتیجہ ہیں، وہ یہ سمجھتا ہے کہ رسول اکرم ﷺ مکی دور کے آخری دنوں تک اپنے پیغام کے وسیع حدود سے ناواقف تھے، انھیں یہ معلوم نہ تھا کہ پیغام صرف قریش یا عربوں ہی کے لیے نہیں بلکہ ساری دنیا کے لیے ہے، حالانکہ دوسرے مستشرقین کی طرح واٹ نے بھی قرآن مجید کی ان تصریحات سے آنکھیں چرائی ہیں جن میں مکی دور کے آغاز ہی میں قطعی انداز میں یہ بات کہہ دی گئی تھی کہ دعوت اسلامی کا خطاب پوری دنیا سے ہے، انھوں نے یہ حقیقت بھی نظر انداز کر دی ہے کہ انبیائے کرام علیہم السلام بے خبری کے ساتھ اپنے قدم نہیں اٹھاتے، وہ جس رخ پر چلتے ہیں اس میں وہ اپنے نصب العین اور اپنی راہ کے تمام فاصلوں کا پورا شعور رکھتے ہیں، روشن ہدایتوں کی موجودگی میں ان کے قدم بصیرت اور اعتماد کے ساتھ آگے بڑھتے ہیں، ان کے برعکس دوسرے لیڈر اور رہنما اپنی ذہانت اور دور اندیشی ہی کا سرمایہ لے کر آگے آتے ہیں، اور اپنے ہی اندازوں کے مطابق پروگرام بناتے ہیں، ان کے لیے یہ ضروری نہیں ہوتا کہ ان کے یہ اندازے مستقبل میں درست ہوں، یا ان کے منصوبے مستقبل کے نقشہ میں بھی پوری طرح فٹ ہو جائیں، لیکن اللہ تعالیٰ کی طرف سے دنیا کی ہدایت کے لیے بھیجے جانے والے انبیاء مستقبل پر نظر رکھتے ہیں، دعوت کے ابتدائی مرحلوں ہی میں اللہ تعالیٰ کی مرضی اور رہنمائی کی وجہ سے انبیائے کرام کے ہاتھوں میں مستقبل کی باگ دوڑ ہوتی ہے، چنانچہ رسول اکرم ﷺ کا ہر قدم بصیرت کے ساتھ مستقبل کے حالات کے پیش نظر اٹھتا تھا، قرآن مجید کی ابتدائی آیتوں ہی میں دعوت اسلامی کی عالمی نوعیت کو واضح کر دیا گیا تھا۔ مثلاً:

﴿قُلْ لَا أَسْأَلُكُمْ عَلَيْهِ أَجْرًا إِنْ هُوَ إِلَّا ذِكْرًا لِلْعَالَمِينَ﴾ (الانعام: ۹۰)

”آپ کہہ دیجیے کہ میں تم سے اس پر کچھ معاوضہ نہیں چاہتا، یہ تو صرف تمام جہان

والوں کے لیے ایک نصیحت ہے۔“

① محمد ایٹ مکہ (عربی ایڈیشن) ص ۲۰۰۔

﴿وَمَا تَسْأَلُهُمْ عَلَيْهِ مِنْ أَجْرٍ إِنْ هُوَ إِلَّا ذِكْرٌ لِّلْعَالَمِينَ﴾ (یوسف: ۱۰۴)
 ”اور آپ ان سے اس پر کچھ معاوضہ تو چاہتے نہیں، یہ تو صرف تمام دنیا جہان والوں
 کے لیے ایک نصیحت ہے۔“

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (انبیاء: ۱۰۷)

”اے نبی! ہم نے تو آپ کو دنیا والوں کے لیے رحمت بنا کر بھیجا ہے۔“

﴿تَبَارَكَ الَّذِي نَزَّلَ الْفُرْقَانَ عَلَىٰ عَبْدِهِ لِيَكُونَ لِلْعَالَمِينَ نَذِيرًا﴾

(الفرقان: ۱)

”بڑی عالی شان ذات ہے جس نے یہ فیصلہ کیا کتاب اپنے بندہ خاص پر نازل فرمائی
 تاکہ وہ تمام دنیا جہان والوں کے لیے ڈرانے والا ہو۔“

﴿إِنْ هُوَ إِلَّا ذِكْرٌ لِّلْعَالَمِينَ﴾ (ص: ۸۷)

”یہ قرآن تو جہان والوں کے لیے ایک نصیحت ہے۔“

﴿وَمَا هُوَ إِلَّا ذِكْرٌ لِّلْعَالَمِينَ﴾ (قلم: ۵۲)

”حالانکہ یہ قرآن تمام جہان کے لیے نصیحت ہے۔“

﴿فَأَيْنَ تَذْهَبُونَ ۝ إِنْ هُوَ إِلَّا ذِكْرٌ لِّلْعَالَمِينَ﴾ (تکویر: ۲۶-۲۷)

”تو تم لوگ کدھر چلے جا رہے ہو، یہ تو دنیا جہان والوں کے لیے ایک بڑا نصیحت
 نامہ ہے۔“

﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا﴾ (سبا: ۲۸)

”اور ہم نے آپ کو تمام ہی انسانوں کے لیے بشیر و نذیر بنا کر بھیجا ہے۔“

واٹ کی تحریروں میں قطعیت اور یقین کا لب و لہجہ نہیں ملتا، تاہم اس موقع پر بڑی قطعیت کے
 ساتھ وہ لکھتا ہے کہ:

”ہمیں یہ یقین ہے کہ محمد ﷺ نے اسی وقت (طائف سے واپسی کے بعد) دیہاتی

قبیلوں کو اسلام میں داخل ہونے کی دعوت شروع کی، اس سرگرمی کے پس پردہ تمام

عربوں کو متحد کرنے کا مبہم خیال چھپا ہوا تھا۔^①

اپنے آپ کو محمد ﷺ نے ابتداء میں قریش ہی کے لیے خاص طور پر رسول قرار دیا تھا، ہمارے پاس ایسا کوئی ذریعہ موجود نہیں ہے جس سے ہم یہ سمجھ سکیں کہ محمد ﷺ نے ابوطالب کی وفات سے پہلے یا اس کے بعد اپنے پیغام کی حدودوں کو اس قدر وسیع کر دیا تھا کہ اس کے دائرہ میں پورا عرب شامل ہو جاتا، صورت حال کی ابتری نے ان کو اپنی دعوت کی توسیع کے لیے مجبور کر دیا، چنانچہ یہی وجہ ہے کہ مکہ کے آخری تین سالوں میں ہم انھیں دیہاتی قبیلوں اور طائف، اور یثرب کے باشندوں سے ہی رابطہ قائم کرتے ہوئے دیکھتے ہیں۔^②

دین و سیاست میں فرق

واٹ نے ایک جگہ محمد ﷺ کی یہ تصویر پیش کی ہے کہ وہ دین و سیاست کے درمیان فرق سے ناواقف تھے، انھیں یہ خبر نہیں تھی کہ ایسا پیغام لازمی طور پر انھیں قیادت کے مرکز تک پہنچا دے گا، وہ مغربی تصور کے مطابق خالص مذہبی کردار ادا کرنے کے علاوہ کسی اور حیثیت اور کردار کے بارے میں نہیں سوچا کرتے تھے۔

”وہ صرف ایک آگاہی دینے والے شخص تھے..... اپنی مذہبی تجویزوں کو پیش کرتے ہوئے ان پر یہ لازم تھا کہ سیاسی پہلوؤں سے بھی آگاہ کرتے۔“^③ (اس کے ساتھ ہی واٹ یہ بھی لکھتا ہے کہ) مذکورہ حالات میں پیغام نبوت اور سیاسی رہنما کی ذمہ داری کے درمیان کا فاصلہ جاری اور برقرار رہنا ممکن نہیں تھا، یعنی چونکہ عربوں کی نظر میں حکمرانی کے لیے لازمی صفات اور صلاحیتیں متعین تھیں، اس لیے ایسا طرز سیاست اختیار کرنا کسی انسان کے بس میں نہیں تھا جس کی بعد میں اللہ تعالیٰ یا اس کے نبی کے ارشاد سے تردید ہو جائے، اسی طرح قریش سے سخت کشمکش کا آغاز ان کے معبودوں

② محمد ایٹ مکہ (عربی) ص ۲۱۹۔

① محمد ایٹ مکہ (عربی) ص ۲۲۳۔

③ محمد ایٹ مکہ (عربی) ص ۱۷۷۔

کی طرف اشارہ کرنے پر شروع ہو گیا، جیسا کہ سورہ کافرون اگرچہ خالص مذہبی نوعیت کی معلوم ہوتی ہے، مگر اسی نے محمد ﷺ کو فتح مکہ پر آمادہ کیا۔^۱

”اس بارے میں کوئی شبہ نہیں کہ کشمکش کا بنیادی سبب سرداران قریش کا یہ احساس تھا کہ محمد ﷺ کا یہ یقین کہ وہ نبی ﷺ ہیں سیاسی نتائج کا سبب ہوگا، قدیم عربی رواج یہ تھا کہ عقل و حکمت اور ہوشیاری میں جو شخص سب سے زیادہ ممتاز ہو قبیلہ میں وہی سردار بنایا جائے، مکہ کے باشندے اگر محمد ﷺ کے انداز و وعید پر ایمان لے آتے، اور ان تدبیروں کو معلوم کرتے جن کے ذریعہ ان معاملات کا انتظام کیا جانا تھا تو (اعلان نبوت کے بعد) محمد ﷺ کے سوا ان کی خیر خواہی کا مستحق دوسرا کون ہو سکتا تھا؟“^۲

سیاسی قیادت کے لیے قریش کے سامنے کوئی اہم رکاوٹ کھڑی نہ ہو جاتی، اگر سرداران قریش کو مذہب اور سیاست اور دعوت اسلامی اور سیاسی قیادت کے درمیانی رشتہ کا ادراک تھا تو محمد ﷺ کو اس کو شعور و ادراک کیوں نہ ہوتا؟ جب کہ خود واٹ نے یہ اعتراف کیا ہے کہ محمد ﷺ عقل و حکمت کے لحاظ سے قریش میں ہر ایک سے بڑھ کر تھے۔

مکی اور مدنی میں فرق

واٹ مسلم معاشرہ کے مرحلہ وار ارتقاء کو بھی اپنی تنقید کا نشانہ بناتا ہے، حالانکہ ایک بہتر سماج کی تشکیل میں کئی مرحلوں کا وجود ایک لازمی امر ہے، مگر وہ اس مسئلہ کا ذکر کرتے ہوئے ایک عام قاری کے ذہن میں یہ خیال پیوست کرنا چاہتا ہے کہ قرآن مجید نے قریش کے ساتھ کسی پیچیدگی یا الجھن سے بچنے کے لیے مختلف تدبیریں کیں، سود مکہ کی اقتصادی سرگرمیوں کا ایک اہم ستون تھا۔ قرآن مجید نے ہجرت کے بعد بھی ایک طویل عرصہ تک اس کی ممانعت میں تاخیر کی، اور دولت کے بارے میں قریش کے شخصی رویہ ہی پر تنقید کی، واٹ کے بقول:

”سرداران مکہ کی نگاہ اس قدر دور رس تھی کہ انہوں نے اس تناقض کو سمجھ لیا تھا، جو

① محمد ایٹ مکہ (عربی) ص ۱۷۷-۱۷۸۔

② محمد ایٹ مکہ، ص ۲۱۴۔

قرآنی تعلیمات اور اس تجارتی سرمایہ کے درمیان موجود تھا، جس پر ان کی زندگی کا دارومدار تھا، اسی وجہ سے ہجرت کے طویل عرصہ کے بعد ہی سود کی ممانعت کا حکم آیا، جب کہ واقعہ یہ ہے کہ دولت کے بارے میں قریش کے شخصی رویہ پر تنقید ابتدا ہی سے سامنے آچکی تھی۔^①

اسلامیات کا مطالعہ کرنے والا کوئی شخص اس بات کو تسلیم کرنے میں دشواری محسوس کرے گا کہ واٹ جیسا باخبر مستشرق، اسلام میں عقیدہ اور شریعت کے فرق سے بے خبر ہے، اور اس بات سے بھی کہ اسلامی تاریخ میں مکی دور، مدنی دور سے مختلف تھا، پہلے دور میں تحریک اسلامی کی توجہ عقیدہ کی تشکیل اور استحکام پر مرکوز تھی جب کہ دوسرے دور میں عقیدہ کے استحکام کے ساتھ ہی قانون و شریعت کا مرحلہ درپیش تھا، ایک اسلامی حکومت وجود میں آچکی تھی اور اس کی وجہ سے قانونی اور تنظیمی اداروں کی تشکیل کی ضرورت تھی، اس دور ثانی میں جو کچھ ہوا وہ اسلام کی بنیادوں میں ترمیم و تغیر کا معاملہ نہ تھا، بلکہ تنظیم میں بتدریج ترجیحات کا مسئلہ تھا جس کی طرف توجہ رہی، مدینہ میں اسلامی معاشرہ اور اسلامی حکومت وجود میں آچکی تھی، مگر واٹ اس کے باوجود یہ لکھتا ہے کہ:

”ہم یہ بات کہہ سکتے ہیں کہ ہجرت کے وقت اپنے اہم خطوط کار کے لحاظ سے اسلام بدل چکا تھا، اس کے زیادہ تر ادارے ابتدائی مرحلہ میں تھے، ابھی تک نمازوں کی اور اسی طرح عبادت کی حد بندی نہیں ہو سکی تھی، اسلام کے دوسرے ارکان روزہ، زکوٰۃ، حج اور شہادت کا ابھی کامل ظہور نہیں ہوا تھا، اس کے باوجود اللہ، آخرت، جنت اور دوزخ اور نبیوں کی بعثت کے بنیادی افکار پوری طرح واضح تھے۔“^②

اسلام کے زیادہ تر ادارے وجود کے مرحلہ میں تھے یا یہ ادارے ابتدائی مرحلہ میں تھے، دونوں باتوں میں نمایاں فرق ہے، ہجرت کے وقت یہ تنظیمی ادارے وجود میں نہیں آئے تھے، مگر مدینہ کی طرف ہجرت کے بعد اسلامی معاشرہ اور اسلامی حکومت کے وجود میں آ جانے کی وجہ سے ان تنظیمی اداروں کی ضرورت پڑی، ہجرت سے قبل ان اداروں کے ابتدائی مرحلہ کا کوئی موقع ہی نہ تھا، اس

② ایضاً ص ۲۳۸-۲۳۹۔

① محمد ایٹ مکہ ص ۲۱۵۔

وقت تو معاشرہ کی تربیت اور اصلاح عقیدہ ہی کی طرف ساری توجہ تھی، مگر واٹ نے دونوں عہد کے بنیادی امتیازات سے صرف نظر کر کے ایسے ”الفاظ“ استعمال کیے ہیں، جو اس کے تدریجی ارتقاء کے مغربی تصور سے ہم آہنگ ہوں۔

تاریخ اسلامی پر اقتصادی حالات کا اثر

تاریخ پر اقتصادی حالات کے اثر کا انیسویں اور بیسویں صدی میں کافی چرچا ہوا ہے، کارل مارکس اور انجلز کی وجہ سے تاریخ انسانی کے ارتقاء میں اقتصادی محرک کو اصل قرار دے دیا گیا، اور مذہب و اخلاق یا فنون لطیفہ تک میں جو بھی تغیرات ہوئے ان کے پیچھے اقتصادی صورت حال کو بنیادی عنصر تسلیم کر لیا گیا، جن مورخوں نے تاریخی مادیت کے نظریہ کو قبول نہیں کیا، انہیں بھی اس بات پر اصرار تھا کہ ہر ایک تاریخی واقعہ کو اقتصادی محرک ہی کی روشنی میں دیکھا جائے، لیکن مزید تحقیقات کے نتیجہ میں تسلیم کیا جانے لگا کہ اقتصادی عنصر کے علاوہ تاریخ میں دوسرے اسباب کی وجہ سے بھی تغیرات رونما ہوئے ہیں، مستشرقین نے بھی مذکورہ نظر کو قبول کرنے میں احتیاط سے کام لیا ہے، یورپ کے تاریخی واقعات کے مقابلہ میں مستشرقین کو تاریخ اسلامی کا مطالعہ کرتے ہوئے شاید یہ بات زیادہ محسوس ہوئی کہ صرف تاریخی مادیت ہی کے ذریعہ ان کی توجیہ ممکن نہیں، چنانچہ واٹ ان مستشرقین میں شمار کیا جاتا ہے جنہوں نے تاریخ کی مادی توجیہ کو رد کر دیا ہے۔

تاریخ انسانی پر اقتصادی حالات کا بھی اثر پڑتا ہے، مگر ان کی تاریخی تغیرات کا اصل سبب قرار نہیں دیا جاسکتا، واٹ کے نزدیک تاریخ کی حرکت میں مادی حالات عمومی حیثیت سے اور اقتصادی حالات خاص طور پر اثر انداز ہوتے ہیں، چنانچہ وہ کہتا ہے:

”مورخین کا انداز تحقیق بحث موجودہ صدی کے نصف آخر میں تبدیل ہوا، انہوں نے خاص طور پر تاریخ میں پیوست مادی عوامل کو بہتر طور سمجھا ہے، مطلب یہ ہے کہ اس مدت میں وہ مذہبی پہلو کو نظر انداز کرنے یا اس کی اہمیت کو کم کرنے کے بجائے بہت سے اقتصادی، سماجی اور سیاسی مسائل کے اثر متعین کرنے کے لیے فکر مند رہے ہیں، مجھ جیسے لوگوں نے تو یہ خیال بھی ترک کر دیا ہے کہ یہ محرکات عمومی حیثیت سے حالات

کی رفتار کی تشریح بھی کر سکتے ہیں، مؤرخین کو ان اسباب و محرکات کی اہمیت کا اعتراف بھی کرنا چاہیے مگر محمد ﷺ کی سیرت کی یہ خصوصیت نہیں ہے کہ اس کے مصادر ماخذ کا جائزہ لیا جائے جس قدر اہمیت اس بات کی ہے کہ مادی محرکات کی طرف توجہ کی جائے، اور ان کی روشنی میں ان متعدد سوالوں کا جواب دیا جائے جو ماضی میں کم ہی اٹھائے گئے ہیں۔“ ①

واٹ نے بظاہر اپنی طرف سے محتاط رویہ اپنانے کا اعلان کیا ہے، مگر وہ اس کے باوجود تحقیق کا جو انداز اختیار کرتا ہے اس میں اقتصادی عنصر کو اہمیت ہی نہیں بلکہ بنیادی حیثیت حاصل ہو گئی ہے، اس نے مادی حالات کا تجزیہ کرتے ہوئے اپنی بحث و تحقیق کی جو مثالیں پیش کی ہیں، وہ صرف اقتصادی امور سے تعلق رکھتی ہیں، اور ان ہی کی روشنی میں وہ واقعات سیرت کی تشریح کرتا ہے، چنانچہ مکی دور میں جن لوگوں نے اسلام قبول کیا ان کے بارے میں گفتگو کرتے ہوئے واٹ نے طبقاتی کشمکش کا سہارا لیا ہے، اس کا یہ خیال ہے کہ:

”اسلام نے اجتماعی سطح پر نچلے طبقہ سے مدد نہیں لی، بلکہ ان لوگوں سے طاقت حاصل کی، جو درمیانی طبقہ سے تعلق رکھتے تھے، یہ لوگ بلند درجوں پر فائز افراد کے اور اپنے درمیان فرق کو محسوس کرتے تھے، اور یہ کہہ کر اپنے کو مطمئن کر لیتے تھے کہ انہیں بلند حیثیت لوگوں سے کچھ ہی کم حیثیت حاصل ہے، چنانچہ جاگیرداروں اور تنگ دستوں کے درمیان کشمکش نہیں ہوئی بلکہ جاگیرداروں سے اس طبقہ کی کشمکش رہی جو ان سے حیثیت میں کچھ ہی کم تھا۔“ ②

نئے دین یا جدید عقیدہ کو مسلمانوں یا غیر مسلموں نے اگر قبول کیا ہے تو اس کی وجہ کا تعین کرنے کے لیے مادی نقطہ نظر درست نہیں ہے، کیونکہ تجربات سے اس کی تردید ہوتی ہے، شکم سیری اور معدہ کی خانہ پری کے بجائے اس کی وجہ انسان کی پیچیدہ نفسیات میں چھپی ہوئی ہے، روحانی تشنگی، فکری آسودگی اور ذاتی اطمینان کی وجہ سے دین و عقیدہ کو قبول کیا جاتا ہے، یہی بنیادی محرکات ہیں ان کے

② محمد ایٹ بک (مقدمہ) ص ۱۶۰۔

① محمد ایٹ بک (مقدمہ) ص ۶۔

علاوہ احساس و شعور پر جسمانی لذتیں بھی اثر انداز ہوتی ہیں، مگر ان کی حیثیت ثانوی ہے۔

اسلامی تاریخ میں قبول اسلام کے واقعات کا جائزہ لینے سے مادی نقطہ نظر کی بالکل ہی تردید ہو جاتی ہے، دور اول کے مسلمانوں میں درمیانی حیثیت کے لوگ اور تاجر بھی تھے اور کمزور مسلمان اور دوسروں کی پناہ میں رہنے والے افراد بھی، یہ لوگ طبقاتی کشمکش میں اقتصادی اسباب کی وجہ سے مسلمان نہیں ہوئے، انھیں ظلم و جور کا شکار ہونا پڑا، اور ترک اسلام کی صورت میں انھیں بہت سی چیزوں کی لالچ دی گئی، مگر وہ دین جدید پر ثابت قدم رہے، اس لیے اقتصادی امور کے بجائے ان کے لیے اسلامی عقیدہ ہی کشش کا اصل سبب تھا، ان میں سے کئی افراد کے مسلمان ہونے کی وجہ تاریخی روایات میں موجود ہے، مثلاً حضرت عثمان بن مظعون رضی اللہ عنہما ظہور اسلام سے پہلے ہی دین حق کی جستجو کرنے والوں میں شامل تھے، حضرت سعد بن زید رضی اللہ عنہما کے والد موحد تھے، اور دین ابراہیمی کو معلوم کرنے کی فکر میں رہتے تھے، خالد بن سعد بن العاص رضی اللہ عنہما نے اسلام قبول کیا جس کی وجہ تھی کہ انھوں نے خواب میں یہ دیکھا کہ وہ آتش گڑھے کے کنارہ پر ہیں، جس کی طرف ان کے باپ انھیں دھکیل رہے ہیں، مگر کوئی شخص ان کو بچانے کے لیے دوسری طرف ہٹا رہا ہے، کچھ عرصہ بعد حضرت عمر بن خطاب رضی اللہ عنہما نے قرآن مجید کی آیتیں سنیں اور یہ دیکھا کہ اذیت رسانی کے باوجود ان کی بہن اسلام پر ثابت قدم رہیں تو وہ بھی متاثر ہوئے اور مسلمان ہو گئے، ایک بڑی تعداد قرآن مجید کی آیتیں سن کر مسلمان ہوئی، قرآن مجید کے معجزانہ طرز بیان اور اس کی موثر آیتوں کو سن کر ان کے اندرون میں ہلچل پیدا ہو گئی، ان کے ضمیر پاک ہو گئے، ان کے دلوں کی کچی دور ہو گئی، ان کے اندر بصیرت، یقین و ایمان اور سلامت روی پیدا ہو گئی اور ان کے اندر جو انقلابی ہلچل پیدا ہوئی کیا وہ معدہ شکم کا خود غرضانہ طوفان تھا جو بھوک اور مفلسی نے پیدا کر دیا تھا، حضرت عثمان بن عفان رضی اللہ عنہما کو ہر طرح کا اعزاز ملا ہوا تھا، دولت مند تھے، با اثر تھے، اپنی قوم میں محبوب اور مقبول تھے، پر امن زندگی گزار رہے تھے، دعوت اسلامی اپنے ابتدائی مرحلے میں تھی، انتہائی پیچیدہ، دشوار اور نازک مرحلہ میں انھوں نے جاہلیت کے خلاف بغاوت کی اپنی قوم اور خاندان کے مقابلہ میں راحت و تنعم اور عزت و آسودگی کو چھوڑ کر انھوں نے اس زندگی کو قبول کر لیا جس میں نفرت اور خوف اور فقر و

تکلیف کا سروسامان موجود تھا، ان کے چچا نے اپنے آبائی دین کی طرف واپس لے جانے کے لیے انہیں سزا دی کوڑوں سے ان کو مارا، مگر وہ دین اسلام پر جمے رہے، کیا وجہ تھی کہ حضرت ابو بکر رضی اللہ عنہ اور دوسرے مسلمان اپنی گاڑھی کمائی اور نجی دولت کو اسلام کی راہ میں خرچ کرتے رہے، یہاں تک کہ ایک بار رسول اللہ ﷺ نے حضرت ابو بکر رضی اللہ عنہ سے یہ پوچھا کہ اے ابو بکر! اپنے گھر والوں کے لیے کیا چھوڑ کر آئے ہو؟ وہ جواب دیتے ہیں کہ ان کے لیے میں نے اللہ اور اس کے رسول ﷺ کو رکھ چھوڑا ہے، حضرت سعد بن ابی وقاص رضی اللہ عنہما خوش حال اور خوش لباس تھے، ان کو ان کی ماں نے رسیوں سے باندھ رکھا تھا، اور دین اسلام کو ترک کرنے کے لیے مختلف تدبیریں اختیار کی تھیں، مگر سعد بن ابی وقاص رضی اللہ عنہما نے ان کو صرف یہ جواب دیا کہ ”اے میری ماں! اللہ کی قسم اگر آپ سو مرتبہ بھی مر کر جی اٹھیں تب بھی اسلام پر ثابت قدم رہوں گا۔“ ایسے واقعات اور بھی بہت سے صحابہ کرام کے ساتھ پیش آئے، مگر وہ کیوں مسلمان ہوئے تھے، اور کیوں کر اسلام پر ثابت قدم رہے؟

واٹ ہی نے یہ لکھا ہے کہ:

”بہترین خاندانوں کے نوجوان اسلام سے وابستہ ہو گئے تھے، خالد بن سعید رضی اللہ عنہما اس جماعت کا سب سے بہتر نمونہ ہیں، لیکن ان کے سوا اور لوگ بھی ہیں، یہ سب سے زیادہ طاقتور خاندانوں اور سب سے زیادہ مشہور قبیلوں سے نکل کر آ رہے تھے، مکہ کے صاحبان اقتدار سے ان کے رابطے بڑے گہرے اور مضبوط تھے، اور وہ لوگ محمد ﷺ کے دشمنوں میں پیش پیش تھے، ہمارے لیے اس بات کی طرف بھی اشارہ کرنا ضروری ہے کہ معرکہ بدر میں ایسے بھائیوں، باپوں، بیٹوں اور چچا اور بھتیجوں کی بہت سی مثالیں ہیں جو دونوں صفوں میں آمنے سامنے ایک دوسرے سے جنگ کر رہے تھے۔“^①

واٹ اپنے خیالات کی آپ ہی تردید کر رہا ہے، مکہ کے خوش حال دولت مند اور درمیانی طبقہ کے یہ افراد جو اقتدار اور حیثیت کے لحاظ سے مکہ کے بلند اور مشہور ترین قبیلوں سے تعلق رکھتے تھے

① محمد ایٹ مکہ ص ۱۶۸۔

انہوں نے کس دین کو قبول کیا تھا؟ اس دین کو جس میں قرآن مجید کی ابتدائی آیتوں ہی کے ذریعہ (سورہ علق اور سورہ قلم وغیرہ ❶ میں) ان کے لیڈروں اور دولت مندوں پر بجلیاں گرائی جا رہی تھیں، ان آیتوں میں ان دولت مندوں کی مذمت کی گئی تھی جو پریشان حال اور ضرورت مند طبقوں پر خرچ کرنے سے اپنے ہاتھوں کو روک رکھتے ہیں قرآن مجید نے انہیں خرچ کرنے کی تعلیم دی اور اس سرکش قیادت کے خلاف جنگ چھیڑ دی جو اپنی طاقت کے نشہ میں مست ہو کر حق اور صداقت سے بغاوت پر آمادہ تھی۔ ❷

واٹ نے حضرت عمر بن خطاب رضی اللہ عنہما کے قبول اسلام کی وجہ بیان کرتے ہوئے بھی مادی نقطہ نظر کا سہارا لیا ہے، اس کے نزدیک ان کا قبیلہ زوال اور افراتفری سے دوچار تھا اور وہ اسلام قبول کر کے اپنے قبیلے کو بلندی تک پہنچانا چاہتے تھے، ان کا قبول اسلام مفاد پرستی پر مبنی تھا، واٹ کا یہ بیان ہے کہ:

”ہمیں حضرت عمر رضی اللہ عنہ کے قبول اسلام کے پس پردہ، کچھ بھی اقتصادی محرکات نظر نہیں آتے، مگر اس کے باوجود عمر رضی اللہ عنہ کو اگرچہ قبیلہ میں اپنی حیثیت پر اعتماد تھا، مگر مکہ میں اپنے قبیلہ کی حیثیت کی وجہ سے وہ تنگی محسوس کرتے تھے، یہ بات بعید از قیاس نہیں ہے کہ اسی احساس کی وجہ سے ان کی نفرت اپنے ان ساتھیوں کے خلاف بڑھ گئی ہو جن کے ہاتھ میں قبیلہ کا اقتدار تھا، اس اندیشہ کی وجہ سے کہ اگر یہ لوگ مسلمان ہو گئے، تو قبیلہ کی عام حالت غیر متوازن ہو جائے گی۔“ ❸

مکہ میں مسلمانوں کے بائیکاٹ کی وجہ

شعب ابو طالب میں مسلمانوں کا مشہور بائیکاٹ اور پھر اس کی ناکامی کو بھی واٹ نے

❶ دیکھئے سورہ زخرف ۲۲-۲۳، ہود ۱۱۶، منزل ۱۱-۱۲، بنی اسرائیل، واقعہ ۴۱، حاقہ ۲۵-۲۹، الہزہ ۱-۴، سبا ۳۱-۳۲، ابراہیم ۲۱، احزاب ۶۶-۶۷، اعراف ۳۶-۴۰، فرقان ۲۱، انعام ۱۲۲، جاثیہ ۳۱، جن ۲۳، نازعات ۲۸-۲۹، نبا ۲۱-۲۲ مزید دیکھئے محاضرات صالح احمد لعلی جلد ۱ صفحہ ۲۵۹-۲۵۹۔

❷ دروزہ، سیرۃ الرسول ﷺ ج ۱ ص ۱۶۵۔ ❸ محمد ایٹ مکہ ص ۱۶۳-۱۶۴۔

اقتصادی مفادات ہی کی روشنی میں دیکھا ہے، اس کے خیال میں:

” (بایکٹ کی دستاویز پر دستخط کرنے سے) عبد شمس کے علاوہ دوسرے شرکاء کی غیر حاضری کی اہمیت نہ تھی، مگر اس کی وجہ سے یہ یقین ہو جاتا ہے کہ یہ قبیلہ اپنے مشترکہ مفادات کی وجہ سے بنی مخزوم سے گہرے روابط استوار کرنے کے لیے کوشاں تھا، اس لیے یہ ضروری تھا کہ قدیم معاہدوں کے مقابلہ میں یہ مفاد اس کی سیاست کا رخ متعین کر دے، بایکٹ کی کارروائی میں توقف پیدا کر دینے والے اسباب کے بارے میں اگر ہمارے لیے کوئی رائے دینا درست ہو تو ہم یہ کہیں گے کہ ان کو وقت گزرنے کے ساتھ ہی یہ احساس ہو گیا تھا کہ بڑا معاہدہ اور بایکٹ ان طاقتور قبیلوں کو اور زیادہ مضبوط کر دے گا، جو مکہ کی تجارت اور تمام قبیلوں کو بے حیثیت کر دینے کے کاموں پر نظر رکھتے ہیں۔“ ①

یہ بایکٹ جن حالات میں ختم ہوا ان کی تفصیلات معروف ہیں، ② دراصل ظلم کے مقابلہ میں انسانی غیرت و حمیت اور مظلوموں کے تحفظ کا جذبہ انسانی فطرت میں ودیعت کر دیا گیا ہے، انسان میں اخلاقی قدروں کا احساس نہ ہو یا انسانی معاشرہ کے بجائے کیڑوں مکوڑوں کا جھگھٹ ہو تو پھر ذاتی مفادات سے ہٹ کر بلند اخلاقی قدروں کا تصور ہی ناممکن ہو جائے گا، قدیم عربوں کے اخلاقی اصول ایک اٹل اور تاریخی حیثیت رکھتے تھے، بایکٹ کا خاتمہ ہوا تو اس کے پس پشت انسانی ہمدردی کے جذبات کا رفرما تھے، اقتصادی حالات یا مادی اسباب کا وہاں کوئی وجود ہی نہ تھا۔

واٹ نے لامانس کا ایک اقتباس نقل کیا ہے جو یہ ثابت کرتا ہے کہ رسول اللہ ﷺ نے اقتصادی نفع اندوزی کو دعوت اسلامی کے حامیوں کی جستجو میں قربان کر دیا تھا، مگر واٹ نے لامانس کی توجیہ کو قبول نہیں کیا، بلکہ وہ لکھتا ہے کہ:

① محمد ایٹ مکہ، ص ۱۹۶۔

② تفصیل کے لیے دیکھئے تہذیب بن ہشام ص ۸۹-۹۱ تاریخ طبری، ص ۳۴۱-۳۴۳، نساب للبللاذری، ج ۱ ص ۳۳۵، طبقات ابن سعد ۱/۱/۱۴۱ کامل ابن اثیر ج ۲ ص ۸۷-۹۰۔

”محمد ﷺ نے عبد یلیل اور ان کے بھائی سے رابطہ قائم کیا، یہ لوگ عمر بن عمیر کے قبیلہ سے تھے، جو قریش کے حلیف قبائل میں تھا، اس طرح یہ لوگ قریش کے حامی اور مددگار تھے، غالباً بنو مخزوم کے مالی غلبہ سے ان کو آزاد کر دینے کی لالچ دے کر محمد ﷺ کو یہ توقع ہوئی، کہ اس طرح وہ ان کو طرف مائل کر لیں گے۔“ ❶

ایک اور جگہ واٹ نے ظہور اسلام کو بدویانہ اقتصادیات سے نکال کر تجارتی اقتصادیات کے دور میں منتقل کرنے والا ایک رابطہ قرار دیا ہے، مگر اس سے پہلے اس نے اس بات پر زور دیا ہے کہ ”تمام باتوں کی طرح اس زمانہ کی بے چیدیاں بھی خالص مذہبی نوعیت کی تھیں۔“ اس کے بعد آخر میں وہ یہ سوال کرتا ہے کہ ”پھر کیا وہاں کوئی تضاد تھا یا یہ بات ہے کہ دونوں نظریے باہم یک جا ہو سکتے ہیں۔“ ❷ ایک اور موقع پر واٹ یہ خیال ظاہر کرتا ہے کہ دونوں نظریوں کا یک جا ہونا ممکن ہے۔“ ❸

صحیح نقطہ نظر

اسلام نے مادی اسباب اور اقتصادی محرکات کو یقیناً ایک اہم حیثیت دی ہے، سیرت کے کچھ واقعات وہ ہیں جن کو ان ہی محرکات کی روشنی میں سمجھا جاسکتا ہے، مگر اسلام انسانیت کے لیے اللہ تعالیٰ کا آخری پیغام ہے۔ اور اللہ کی طرف سے بھیجا ہوا دین ہے، جو ہر طرح کے حالات اور تبدیلیوں میں اپنی افادیت اور ضرورت کو برقرار رکھے گا، وہ ایک انقلابی دعوت ہے جس کے اثرات مادی یا اقتصادی حالات کے مقابلہ میں کہیں زیادہ گہرے اور دور رس ہیں، عقیدہ اور تاریخ انسانی پر اسلام نے جو ہمہ گیر اثرات ڈالے ہیں، انھیں محدود اقتصادی یا مادی اصطلاحات کے ذریعہ بیان نہیں کیا جاسکتا، چنانچہ واٹ نے اقتصادی محرک پر گفتگو کرتے ہوئے زیادہ معروضیت پسندی کا ثبوت دیا ہے، وہ کبھی تو اس محرک کی اولین حیثیت کا انکار کرتا ہے اور کہیں اسلامی نقطہ نظر سے ہم آہنگ ہو جاتا ہے، جس میں تمام سیاسی، سماجی اور اقتصادی تبدیلیوں کی حقیقی بنیاد مذہب کو قرار دیا گیا ہے، واٹ کا یہ تجزیہ تاریخ کے مادی تجزیہ سے بالکل ہی مختلف ہے، وہ کہتا ہے کہ:

❶ محمد ایٹ مکہ، ص ۲۲۱۔

❷ محمد ایٹ مکہ، ص ۱۳۲-۱۳۵۔

❸ محمد ایٹ مکہ، ص ۱۶۳۔

”ہم اپنے موقف کو یہ کہہ کر متعین کر سکتے ہیں کہ محمد ﷺ اگرچہ اپنے زمانہ میں اور اپنے ملک میں سیاسی، سماجی اور اقتصادی امراض کا وسیع علم رکھتے تھے تاہم وہ مذہبی گوشہ کو اصل اور بنیاد قرار دیتے تھے، اس لیے اسی گوشہ پر انھوں نے اپنی توجہ مرکوز کر دی، اس طرح انھوں نے نئی امت کے اخلاق کو بھی متعین کر دیا، چنانچہ ابتدائی مسلمانوں نے اپنے عقائد اور مذہبی امتیازات کی طرف سختی سے دھیان دیا، مکی دور میں خصوصاً جب کہ مخالفین کے ساتھ مقابلہ میں تیزی آ گئی اور محمد ﷺ کی نبوت اختلاف کا بنیادی موضوع بن گئی، اس وقت بھی اگر کوئی شخص سیاست کی طرف متوجہ ہوتا وہ مسلمانوں کے درمیان اطمینان سے نہ رہ پاتا، کیونکہ مسلمانوں کے خیالات کا رخ مذہب کی طرف ہو گیا تھا، اس لیے مذہب ہی کی بنیاد پر لوگوں کو اسلام کی دعوت دی گئی، اسلام قبول کرنے میں بھی شعوری طور پر سیاسی اقتصادی امور کا تقریباً کوئی اثر نہیں پڑا، یہ ہماری رائے ہے، اور ہمیں یہ یقین ہے کہ محمد ﷺ اور ان کے روشن خیال تابعین کو اپنے پیغام کی سیاسی اور سماجی اہمیت کا احساس تھا، ان کے لحاظ سے یہ خیالات مسلمانوں کے معاملات کی تنظیم میں اثر انداز ہوئے۔“^①

تاریخ کے مادی تجزیہ نے اگرچہ جا بجا واٹ کے مذکورہ بالا نظریہ کو متاثر کیا ہے، تاہم وہ ایک اور جگہ اپنے خیال کی وضاحت کرتے ہوئے لکھتا ہے کہ:

”محمد ﷺ نے جس دشواری کا مقابلہ کیا اس میں سیاسی، سماجی، فکری اور اقتصادی پہلو موجود تھے، مگر ان کا پیغام بنیادی طور پر مذہبی تھا، اور وہ اس طرح کہ اس پیغام نے اصل دشواری میں پوشیدہ مذہبی اسباب کا علاج کرنے کی کوشش کی، مگر اس کے نتیجہ میں دوسرے گوشوں کا حل بھی نکل آیا، اسی وجہ سے مخالفت نے مختلف شکلیں اختیار کر لیں۔“^②

① محمد ایٹ مکہ (عربی ایڈیشن) ص ۱۶۳-۱۶۵۔

② ایضاً ص ۲۱۶۔

یہ نقطہ نظر مادی سبب کو نظر انداز نہیں کرتا، بلکہ اس کو مناسب اہمیت بھی دیتا ہے، چنانچہ واٹ اس نقطہ نظر پر زور دیتے ہوئے کہتا ہے کہ ”مادی اسباب مذہبی اسباب کی نفی نہیں کرتے، یہ دونوں ایک دوسرے کی تکمیل کرتے ہیں، سچ تو یہ ہے کہ مذہبی افکار کا وجود ضروری ہے، تاکہ لوگوں کو اس صورت حال کا شعور حاصل ہو، جس میں وہ زندگی گزارتے ہوں، ان مقاصد کا ادراک ہو جن کے لیے وہ جدوجہد کریں، فکر و نظر مذہبی ہو تو سیاسی، اقتصادی اور سماجی مظاہر میں بھی اس کا اثر نمایاں ہوگا، مشرق قریب میں یہی ہوا، مگر اہل مغرب کی نظروں میں یہ عجیب و غریب صورت حال تھی، ہمیں اس بارے میں بے بصر نہیں ہونا چاہیے کہ محمد ﷺ نے جس تحریک کی قیادت کی اس میں مذہبی پہلو ہمیشہ نہایت ہی صحت اور مضبوطی کے ساتھ دوسرے پہلوؤں سے وابستہ رہا ہے۔“^①

واٹ نے یہاں اقتصادی محرکات کے بارے میں مغرب کی تقلیدی گرفت سے آزاد ہو جانے کی صلاحیت کا ثبوت فراہم کیا ہے اور اسی وجہ سے وہ اپنی کتاب کے مقدمہ میں یہ سوال کرتا ہے،

”کیا اس گفتگو کا مطلب یہ ہے کہ حجاز میں نئے دین کا ظہور اور پھر ایران، شام اور شمالی افریقہ میں اس کی اشاعت کا کسی اہم اقتصادی تبدیلی سے تعلق تھا؟“

اس سوال کا جواب خود واٹ ہی نے دیا ہے، وہ یہ لکھتا ہے کہ ”کچھ لوگوں نے مذکورہ سوال کے جواب میں یہ نشاندہی کی ہے کہ جزیرۃ العرب کے صحرا میں قحط تھا، اور بھوک کی وجہ سے یہ عرب فتوحات کی راہ پر چل پڑے تھے، لیکن اقتصادی تغیر کے عام اصول کو یہاں وقتی طور پر چھوڑ کر ہمارے لیے یہ اشارہ کر دینا کافی ہوگا، کہ صحرا میں موسمی حالات کی خرابی کے بارے میں ہمارے پاس کوئی قابل اعتماد ثبوت موجود نہیں ہے۔“^② اس ریگستان میں زندگی گزارنا ان کو پسند تھا، محمد ﷺ کے صحابہ کے متعلق ہمیں یہ معلوم ہے کہ جزیرۃ العرب کے باہر فتوحات کے دوران میں وہ صحرا میں اپنی پسندیدہ زندگی کی طرف بار بار واپس آ جایا کرتے تھے، اس سے ہم کو یہ احساس بھی ہو جاتا ہے کہ ماضی کے مقابلے میں دیہاتی عربوں کی حالت اب زیادہ خراب نہیں تھی، بلکہ مکہ کی روز

① محمد ایٹ مکہ (غربی ایڈیشن ص ۲۳۹-۲۴۰)

② دیکھئے آرنلڈ ٹوائسن بی کی کتاب دراستہ فی التاریخ، عربی ترجمہ، ج ۳ ص ۲۳۹-۲۴۵، ۲۴۴-۲۴۵

افزوں ترقی کی وجہ سے ان کو استفادہ کا موقع مل رہا تھا، اس لیے وہ اب زیادہ بہتر زندگی گزار رہے تھے، حجاز میں چھوٹی چھوٹی صنعتیں موجود تھیں جن کا مقصد خاص طور پر دیہاتی اور شہری عربوں کی ضرورتوں کو پورا کرنا تھا، چمڑے کا سامان بھی تیار ہوتا جس کا مرکز طائف تھا، لیکن محمد ﷺ کی سیرت نگاری میں ان صنعتوں کی اہمیت اس قدر نہیں ہے کہ ہم انھیں موثر عامل تسلیم کر لیں۔“ ①

تاریخ کی مادی تشریح کے دلدادہ ہر ایسی بات کو مضبوطی سے پکڑ لیتے ہیں جو ان کے اقتصادی نقطہ نظر کو کچھ بھی سہارا دیتی ہو، مثلاً چمڑے کی صنعت یا انگور جو سرکہ اور شراب بنانے میں کام آتا، یا اسی طرح کی دوسری صنعتیں، یہ ماہرین اقتصادیات حقائق کو نظر انداز کر کے نبوت، شعر و شاعری اور حکمت و فلسفہ کو اپنے مادی اصولوں کی زمین میں ڈھونڈتے رہ جاتے ہیں، پھر وہ اپنے تجزیہ کی جاں فشانی سے حیرت انگیز نتیجے برآمد کر لیتے ہیں، واٹ نے مادی نقطہ نظر کو رد کر دیا ہے، اس نقطہ نظر کے مطابق پیش کردہ نتائج کو وہ تضادات کا مجموعہ قرار دیتا ہے، وہ اگرچہ خود بھی کئی جگہ تضادات میں مبتلا ہوا ہے مگر مادی نقطہ نظر کے بارے میں اس کے خیالات واضح ہیں، چنانچہ وہ لکھتا ہے کہ:

”کمزور اور ناتواں افراد نے زیادہ تر اپنے داخلی اور خارجی اضطراب ہی کی وجہ سے اسلام کو قبول کیا تھا، وہ اقتصادی یا سیاسی مفاد سے زیادہ متاثر نہیں ہوئے،..... اگر کچھ لوگوں کو اسلام کے سیاسی و اقتصادی پہلو نے اسلام قبول کرنے پر آمادہ کیا ہو تو یہ کوئی تعجب کی بات نہیں ہے، مگر اس کے باوجود ایسے لوگوں کی تعداد زیادہ معلوم نہیں ہوتی۔“ ②

واٹ نے اپنی کتاب کے مقدمہ میں تاریخی واقعات کی تشریح میں مادی محرک کی طرف بہت زیادہ توجہ کرنے کی دعوت دی تھی، مگر اس نے اس سلسلہ میں منطقی اصولوں، تاریخی صداقتوں اور تاریخ میں انسانی کردار کی پیچیدگیوں کو نظر انداز نہیں کیا، اس نے مادی محرک کا زیادہ دور تک ساتھ نہیں دیا، اس طرح اس نے یہ ثابت کر دیا ہے کہ وہ ان تمام لوگوں کے مقابلہ میں کہیں زیادہ معروضیت پسند ہے جو مادی محرکات کے فریب میں آ گئے، اور بہت سی غلطیوں میں پڑ گئے، البتہ واٹ مغربی ذہنیت کے نفسیاتی اثرات سے آزاد نہیں ہو سکا اس کی وجہ سے وہ اپنے توازن کو بھی قائم نہیں رکھ سکا، ہم اگرچہ یہ

② ایضاً ص ۱۶۴۔

① محمد ایٹ مکہ، ص ۱۹-۲۰۔

بات نہ بھی کہیں کہ اس نے غلطیوں کا ارتکاب کیا ہے، مگر یہ بھی ایک واقعہ ہے کہ وہ بار بار غلط فہمی کی سرحد میں داخل ہو گیا ہے۔

عمومی تبصرہ

مستشرقین کی تحقیقات کو پرکھنے کے بعد ہم اس نتیجہ تک پہنچے ہیں، کہ ان میں سیرت طیبہ کے مقام و معیار کا لحاظ نہیں کیا گیا ہے، ہم اگر جذباتی انداز سے بالاتر ہو کر سوچیں تو عقلی طور پر ان کے لیے ایسا ممکن بھی نہیں ہے، وہ نفسیاتی پیچیدگیوں سے آزاد رہ کر اور مذہبی تعصب، تاریخی کشمکش اور اپنے مادی نظریات سے ماوراء ہو کر ہی سیرت طیبہ کا منصفانہ طور پر مطالعہ کر سکتے ہیں، اور عام حالات میں یہ ان کے لیے ممکن بھی نہیں ہے، اس لیے سیرت پاک کے امتیازات اور اس کی گہرائیوں سے وہ بے خبر رہتے ہیں، ان مستشرقین میں بھی بڑا فرق ہے، مثلاً واٹ کا لامانس یا ولہاوزن سے تقابل کریں تو ان میں سے ایک کے یہاں ہمدردانہ نقطہ نظر ملے گا، تو دوسرا مستشرق تمسخر کرنے والا معلوم ہوگا، جس کو سنجیدہ بحثوں سے کوئی مناسبت ہی نہیں، وہ سب و شتم ہی کو اپنا شیوہ بنائے ہوئے ہے، بہر حال دونوں طرح کے مستشرقین میں مخالفانہ جذبات یا احساس غیرت میں کمی و بیشی کا فرق تو ہو سکتا ہے، لیکن ان کی نوعیت میں کوئی فرق نہیں ہے، واٹ دوسرے مستشرقین کے برعکس زیادہ غیر جانب دار ہے اس نے اپنی کتاب کے مقدمہ میں اس کا تذکرہ کیا ہے، اور دوسرے لوگوں نے بھی اس کے بارے میں یہی رائے دی ہے، اس کے متعلق برطانوی مستشرق گب کی رائے گزر چکی ہے، فرانسیسی مستشرق میکسم روڈنسن نے یہ لکھا ہے کہ:

”یہ بڑی نادر بات ہے کہ تمہارے سامنے وہ صاحب علم ہے جو صرف تحقیقی مواد کو اکٹھا کرنے ہی کا اہتمام نہیں کرتا ہے بلکہ نئے نئے سوال سامنے لاتا اور پھر علمی انداز میں ان کے جوابات بھی دیتا ہے، مزید برآں وہ سچائی کے مقابلہ میں کسی فکر حیلہ گر سے کام لینے کے بجائے علمی طور پر سخت دیانت دار ہے، کشادہ خیالی، علمی دیانت اور حقیقت کو جستجو میں مہارت واٹ کا امتیاز ہے، اور اس امتیاز نے پیغمبر اسلام کا مطالعہ کرنے کے سلسلہ میں اس کی کتاب کو ایک تاریخی واقعہ بنا دیا ہے۔“^①

① محمد ایٹ مدینہ (عربی ترجمہ، شعبان برکات) مکتبہ عصریہ بیروت، ٹائٹل پیج، روڈنسن کی رائے کا ایک اقتباس۔

ہم نے واٹ کی کتاب کا تفصیلی جائزہ لے کر یہ بتایا ہے کہ اس کے انداز تحقیق میں چند در چند خامیاں پائی جاتی ہیں، وہ شک و شبہ کی فضا تیار کرتا ہے یہاں تک کہ بعض تسلیم شدہ حقائق اور تاریخی صداقتوں کے بارے میں بھی شبہات کی تخم ریزی کرتا ہے، وہ ان کے کیفیتوں کا انکار کر بیٹھتا ہے، جن کا تذکرہ ماحول اور مذاق طبیعت کی وجہ سے اسلامی تاریخ کے ابتدائی دور میں کیا گیا ہے، وہ اپنے مفروضات کی روشنی میں مشتبہ اور خیالی باتوں کو ایک واقعہ کی طرح قطعی انداز میں بیان کرتا ہے، وہ اپنے ماحول کے مخصوص طرز فکر کی روشنی میں قدیم تاریخی واقعات کو جانچنے پر کھنے کی کوشش کرتا ہے، اور ان احساسات و جذبات کو بھی منطق کے اصولوں کا تابع بنانا چاہتا ہے جو منطق کی دسترس سے باہر ہیں۔

بہر حال یہ مستشرقین اپنی غیر جانب داری، معروضیت اور وسیع مطالعہ کے باوجود سیرت طیبہ پر کوئی بہتر اور معیاری تحقیق پیش نہیں کر سکے، سیرت نبوی ﷺ کی روح اور مزاج سے ناواقفیت اور مادی طرز فکر کی وجہ سے وہ واقعات سیرت کا صحیح طور پر تجزیہ بھی نہیں کر سکے، ان کی تحقیقات سے سیرت طیبہ کی اصل روح مجروح ہوئی ہے، اور دانستہ انہوں نے صداقتوں کا انکار کیا، غلط فہمیوں کی تخم ریزی کی، اور اپنے مادی طرز فکر سے نبوت کے چہرہ کو داغ دار کیا ہے۔



علامہ شبلی نعمانی اور مستشرقین

از: پروفیسر الطاف احمد اعظمی

علامہ شبلی کی شخصیت بڑی طرح دار اور بوقلموں تھی، خالص اسلامی علوم و فنون میں سے کون سا شعبہ علم ہے جو ان کی علمی مساعی کا مرہون منت نہیں ہے، تاریخ ہو، سیرت ہو، سوانح نگاری ہو، علم کلام ہو، تصوف ہو، فارسی اردو ادبیات ہوں، ہر جگہ علامہ شبلی کا قلم علم و دانش کے گہرہائے آب دار بکھیرتا ہوا نظر آتا ہے، اس پر مستزاد ان کا علمی اور تحقیقی مزاج، جس نے ان کی تحریروں کو اعتبار اور وقار عطا کیا ہے، ان کی تصنیفات میں الفاروق اور سیرت النبیؐ کا درجہ کافی بلند ہے اور ان دونوں کتابوں میں ان کا تحقیقی مزاج اپنی پوری آب و تاب کے ساتھ جلوہ گر ہے۔

یہی تحقیقی رجحان ان تحریروں میں بھی نمایاں طور پر نظر آتا ہے جن کا تعلق مستشرقین کے علمی کاموں سے ہے اور یہی علمی کام اس وقت ہمارے زیر نظر مقالے کا موضوع ہے۔

مستشرقین جن کو مغرب میں Orientalist کہا جاتا ہے، یہ وہ مغربی علما و فضلا ہیں جنہوں نے مشرقی اقوام اور ان کے علوم و فنون کو اپنی علمی تحقیقات کا موضوع بنایا، ان میں مردہ اور زندہ دونوں اقوام شامل ہیں، مردہ اقوام میں کلدانی، بابلی، اہل نینوا، مصری، سریانی، یونانی وغیرہ اور زندہ اقوام میں اہل عرب (مسلمان) ہندی اور چینی شامل ہیں۔

اس میں دورائے نہیں کہ مستشرقین کی علمی خدمات بڑی وسیع اور مستحسن ہیں، انہوں نے ایک طرف مردہ اقوام کی گم شدہ تاریخ کے ایک ایک ورق کو اپنی سعی پیہم اور عرق ریزی سے ایک جگہ جمع کیا اور اس کو قابل مطالعہ بنایا اور دوسری طرف زندہ اقوام کے علوم و فنون کو جو مخطوطات اور دستاویزات کی صورت میں دنیا کی مختلف لائبریریوں اور اہل علم کے ذاتی ذخیروں میں محفوظ مگر طاق نسیاں بنے ہوئے تھے، باہر نکالا اور ان کو اصلاح و تہذیب کے بعد شایع کر کے تشنگان علم کی سیرابی کا

سامان بہم پہنچایا۔

علامہ شبلی کا مزاج چونکہ خالص علمی اور تحقیقی تھا، جیسا کہ اوپر ذکر ہوا، اس لیے انہوں نے غیر مسلموں کی علمی خدمات کے اعتراف میں کبھی بخل سے کام نہیں لیا اور ہر جگہ انصاف و دیانت کے تقاضوں کو ملحوظ رکھا ہے، مستشرقین کی علمی خدمات کا اعتراف کرتے ہوئے اپنی شہرہ آفاق ”سیرت النبیؐ“ کے دیباچے میں لکھتے ہیں:

”آخر اٹھارہویں صدی وہ زمانہ ہے جب یورپ کی سیاسی قوت اسلامی ممالک میں پھیلنی شروع ہو گئی تھی جس نے اورینٹلسٹ کی ایک کثیر التعداد جماعت پیدا کر دی جنہوں نے حکومت کے اشارے سے السنہ مشرقیہ کے مدارس کھولے، مشرقی کتب خانوں کی بنیادیں ڈالیں، ایشیاٹک سوسائٹیاں قائم کیں، مشرقی مذاہب سے پہلے ہالینڈ نے اپنے مقبوضہ جزائر مشرقی میں ۱۷۷۸ء میں ایک ایشیاٹک سوسائٹی قائم کی، اس کی تقلید میں انگریزوں نے بہ مقام کلکتہ ۱۷۸۳ء میں جنرل ایشیاٹک سوسائٹی قائم کی اور ۱۷۸۸ء میں بنگال ایشیاٹک سوسائٹی کی بنیاد تھی، اس کے بعد ۱۷۹۵ء میں فرانس نے مشرقی زندہ زبانوں (عربی، فارسی، ترکی) کا دارالعلوم العلوم قائم کیا اور آخر کار ان مدارس اور سوسائٹیوں کی تقلید سے ممالک یورپ میں اس قسم کی درس گاہیں اور انجمنیں جاری ہو گئیں۔“^①

انہوں نے آگے مزید لکھا ہے، ”مسلمانوں کے ہاں عربی زبان میں سیرت و مغازی کی جو کتابیں محفوظ تھی، وہ ایک باسٹنائے چند اٹھارویں صدی کے اواخر سے لے کر انیسویں صدی کے اختتام تک یورپ میں چھپ گئیں اور ان میں سے اکثر کا یوروپین زبانوں میں ترجمہ ہو گیا، سب سے پہلے ایک (متوفی ۱۷۷۴ء) نے تاریخ ابوالفداء مع ترجمہ لاطینی و حواشی پانچ جلدوں میں شائع کی، ۱۸۰۹ء میں کیپٹن اے مٹھوس نے کلکتہ سے مشکوٰۃ المصابیح کا انگریزی ترجمہ شائع کیا، ۱۸۵۶ء میں وان کریر نے کلکتہ سے محمد بن واقدی کی مشہور تصنیف سیرۃ الرسول کی کوٹنگن سے اشاعت کی،

① علامہ شبلی نعمانی، سیرت النبیؐ، مطبوعہ دارالمصنفین، اعظم گڑھ، ۱۳۳۹ء ج ۱، ۸۲-۸۶۔

اس کے علاوہ اسی مستشرق نے ابن قتیبہ کی تاریخ معارف طبع کرائی، ۱۸۶۴ء میں ڈاکٹر ویل نے ابن ہشام کا جرمن ترجمہ شالیج کیا، والہوس نے ۱۸۸۳ء میں واقدی کا جرمن ترجمہ ”محمد بہ مدینہ“ برلن سے شالیج کیا، ۱۸۸۳ میں لیڈن کے اہتمام سے یعقوبی کی تاریخ دو جلدوں میں چھپی، ۱۸۸۹ء سے ۱۸۹۲ء تک چودہ برس کی محنت میں طبری کی مشہور اور نادر الوجود تاریخ بارتھ نولد کی وغیرہ نے شالیج کی اور سب سے اخیر میں مشہور جرمن مستشرق پروفیسر سخاؤ کی خاص کوشش اور دیگر سات مستشرقین کی اعانت سے ابن سعد کی عظیم الشان اور نادر الوجود طبقات جس سے زیادہ مبسوط سیرت نبویؐ میں کوئی تالیف نہیں، تقریباً ۱۹۰۰ء سے گزشتہ سال تک ایک ایک جلد کر کے لیڈن سے شالیج ہوتی رہی۔^①

مؤخر الذکر کتاب کے بارے میں یہ اظہار خیال کرتے ہوئے ایک اور مقام پر لکھتے ہیں، ”ہم نہایت فیاض دلی سے اس بات کو تسلیم کرتے ہیں کہ یورپ کو آج کل ہمارے علوم و فنون کے ساتھ جو اعتنا ہے اور جس طرح وہ ہمارے قدیم خزانوں کے بیش بہا نوادر ڈھونڈ کر پیدا کر رہا ہے ہم خود نہیں کرتے بلکہ نہیں کر سکتے، مسلمانوں کو بھی معلوم نہیں کہ آج تک یورپ نے عربی کی کون سی نایاب کتابیں اہتمام کے ساتھ چھاپ کر شالیج کی ہیں۔“^②

طب اور تاریخ کے موضوعات پر مسلم علماء کی نادر تصنیفات کی دریافت اور ان کی اشاعت کا کام بھی مغربی فضلا ہی نے انجام دیا ہے، علامہ شبلی نے اس علمی خدمت کا اعتراف کرتے ہوئے لکھا ہے: ”یورپ نے ہماری یادگاروں کے زندہ کرنے میں اور جو جو کام کیے ہیں وہ کیا کم ہیں، ان ہی کی بدولت فن حرب کی وہ کتاب شالیج ہوئی جس سے معلوم ہوا کہ مسلمانوں نے اس فن کے علمی اصول مرتب کیے تھے اور ان کی فن جنگ موجود فن جنگ کا مکمل خاکہ تھا، یورپ کی زہراوی کی کتاب فن تشریح کے متعلق چھپ کر شالیج ہوئی جس میں کئی سوالات تشریح (سرجری) کی تصویریں اور ان کے استعمال کے طریقے درج کیے ہیں، پیٹ میں مرے ہوئے بچے کے نکالنے کے بیسوں آلات کے نقشے دے کر ان کے استعمال کے طریقے بتائے ہیں، یورپ ہی کی بدولت تاریخ طبری، طبقات

① علامہ شبلی نعمانی، سیرت النبیؐ، مطبوعہ دارالمصنفین، ۲، عظیم گڑھ، ۱۳۳۹ء ج ۱، ۸۲-۸۶۔

② مقالات شبلی دارالمصنفین، ۱، عظیم گڑھ، ۱۹۳۳ء ج ۲، ص ۱۔

ابن سعد اور تاریخ الحکما وغیرہ کا پتہ لگا جو گویا دنیا سے ناپید ہو گئی تھیں۔^① ایک طرف مستشرقین ہمارے علوم و فنون کو شایع کر کے ان کو ایک نئی زندگی دے رہے تھے، دوسری طرف مسلم علماء تحقیق و تدقیق کے میدان میں جاں فشانی کرنے کے بجائے فضول علمی مشاغل میں ہمہ تن مشغول تھے، علامہ شبلی نے بڑے درد و کرب کے عالم میں لکھا ہے:

”اسلام آج دن کے تمام حصوں میں پھیلا ہوا ہے، کروڑوں مسلمان موجود ہیں، بڑی بڑی حکومتیں اور سلطنتیں قائم ہیں، عربی علوم اسی زور و شور سے پڑھے اور پڑھائے جا رہے ہیں، اس بنا پر دنیا کو ہم سے اس کام کی توقع تھی لیکن ابھی ہم کو اور ضروری کاموں سے فرصت کہاں ہے، حمد اللہ کے بعض ضروری مقامات اب تک نا حل شدہ ہیں، شرح ملا کی ایک ضمیر کا مرجع اب تک متعین نہیں ہوا ہے، میرزا ہد کی بعدیت زمانی اور مکانی کا اب تک فیصلہ نہیں ہو سکا ہے اور خیر یہ سب کام ہو تو اٹھائے رکھے جاسکتے ہیں لیکن شیعوں کی تکفیر تو بہر حال مقدم ہے اور گو وہابیوں کا استیصال اس قدر ضروری نہ ہو لیکن آخر اس کی اہمیت سے تو انکار نہیں کیا جاسکتا۔“^②

ایک دوسری جگہ ان الفاظ میں ماتم سرائی کی ہے: ”ایک طرف تو ہمارے مولوی صاحبان مسلمانوں کو کافر بنانے میں مصروف ہیں اور اس کام میں وہ کوشش کرتے ہیں جو صحابہ کافروں کو مسلمان بنانے میں کرتے تھے، دوسری طرف یورپ کی علمی فیاضوں کا بادل عالم پر حیات برسا رہا ہے، دنیا کی تمام قوموں کے مردہ علوم و فنون، تاریخ اور یادگاریں زمین کے طبقے الٹ الٹ کر نکالے جا رہے ہیں اور دنیا کی نمائش گاہ ان گم شدہ جواہرات سے اس طرح سجادی گئی ہے، گویا پچھلا زمانہ سر و سامان سے دوبارہ سامنے آ گیا ہے۔“^③

علامہ شبلی نے مستشرقین کی علمی خدمات کی تحسین کے ساتھ ان کے علمی کاموں کا تنقیدی جائزہ بھی لیا ہے، دنیا کی ہر قوم کو اپنے علوم و فنون سے جو انس اور تعلق خاطر ہوتا ہے، وہ یقیناً دوسری اقوام

① مقالات شبلی دارالمصنفین، اعظم گڑھ، ج ۴، ص ۶۷۔

② مقالات شبلی دارالمصنفین، اعظم گڑھ، ج ۴، ص ۶۷۔

③ مقالات شبلی دارالمصنفین، اعظم گڑھ، ص ۵۲۔

کے علوم و فنون سے نہیں ہوتا اور نہ ہو سکتا ہے، پھر کیا وجہ ہے کہ یورپ کے علماء فضلاً نے مسلمانوں کی علمی یادگاروں کی اشاعت میں اس قدر کوشش کی کہ خود مسلمان نہیں کر سکتے تھے اور نہ کیا، انہوں نے یہ غیر معمولی علمی خدمت خلوص نیت کے ساتھ کی تھی، دوسرے لفظوں میں کیا ان کو اسلامی علوم سے محبت تھی اور کیا وہ فی الواقع مسلمانوں کے علمی سرمایے کو جو گوشہ گنہامی میں پڑا ہوا تھا، محفوظ متعارف کرا کے ان کی علمی عظمت رفتہ کو خراج تحسین پیش کرنا چاہتے تھے اور اس کے ذریعے مسلم اقوام کے اندر علمی تحقیق کے جذبہ خفہ کو بیدار کرنے کے خواہاں تھے؟ اس سوال کا جواب یقیناً نفی میں ہوگا، ان کی علمی مساعی کے پیچھے اس نوع کے اعلیٰ جذبات و محرکات کا فرمانہ تھے بلکہ اس کے مقاصد کچھ اور تھے۔

مسلمان کی علمی یادگاروں کی اشاعت کا اصلی محرک دراصل ان کا قومی اور مذہبی مفاد تھا، جس طرح عہد عباسی میں مسلمانوں نے یونانی علوم و فنون کو عربی زبان میں اس لیے منتقل نہیں کیا کہ ان کو یونانیوں کے علوم و فنون سے کوئی محبت تھی بلکہ اصلی غرض یہ تھی کہ وہ ان علوم و فنون کے سرپرست بنیں اور ان کو سیکھ کر اسلامی تہذیب کو وسیع اور بوقلموں بنائیں اور یہ کام انہوں نے شان دار طریقے سے انجام دیا، ٹھیک اسی طرح جس وقت مغربی اقوام کو دنیا پر سیاسی غلبہ حاصل ہوا اور انہوں نے علوم و فنون کے میدان میں پیش قدمی شروع کی تو ان کی نظر مسلمانوں کے عظیم الشان علمی کاموں پر پڑی جو ان کے دور اقبال میں انجام پائے اور جس کی وجہ سے وہ دنیا میں سرخرو اور بلند ہوئے تھے، چنانچہ وہ ہر طرح کی مشقت اٹھا کر اس علمی گنج گراں مایہ تک پہنچے جن کا تعلق ادب، فلسفہ و سائنس اور طب جیسے علوم سے ہے، مستشرقین کی یہ علمی خدمت جیسا کہ علامہ شبلی نے لکھا ہے، بلاشبہ قابل ستائش ہے، اگرچہ اس میں ان کے قومی تعصب کی بھی کارفرمائی ملتی ہے جس کا ذکر ہم آگے چل کر کریں گے لیکن خالص اسلامی علوم، مثلاً تفسیر، سیرت رسول، تاریخ اسلام سے متعلق مسلمانوں کے قدیم علمی سرمائے کی حفاظت و اشاعت کے سلسلے میں مستشرقین نے جو کوشش کی ہیں، اس کا اصلی محرک وہ بغض عناد تھا جو وہ اسلام کے خلاف رکھتے تھے، خدمت علم کی حیثیت بالکل ثانوی تھی، یورپ نے صلیبی جنگوں کے بعد خوب اچھی طرح جان لیا کہ مسلمانوں کی گزشتہ سیاسی عظمت و شوکت کا راز ان کی مذہبی

کتاب (قرآن) اور ان کے پیغمبر کی شان دار اور آفاقی سیرت میں پوشیدہ ہے، اس لیے مستقبل میں مغربی اقوام کو مسلم مجاہدوں کی تاخت سے بچانے کے لیے ضروری تھا کہ اس مذہب میں کیڑے نکالے جائیں، اس کی تعلیمات کے معنی و مفہوم میں تبدیلی کی جائے اور سب سے بڑھ کر یہ کہ اس کے رسول کی سیرت میں داغ دھبے تلاش کر کے عیب دار بنایا جائے، یہ مذموم کام اس کے بغیر ممکن نہ تھا کہ وہ اسلامی ماخذ تک براہ راست پہنچیں، چنانچہ مغربی فضلانے یہ کام دل لگا کر کیا، تمام قدیم ماخذوں کو جو ہنوز مخطوطات کی صورت میں تھے شائع کیا اور پھر مذکورہ مقاصد کی خاطر مختلف اسلامی موضوعات پر انہوں نے کتابیں لکھیں، ان کتابوں میں انہوں نے اسلام کے بارے میں ہر طرح کی بدگمانیاں پیدا کیں، قرآن اور پیغمبر اسلام کو خالص طور پر اپنی افترا پردازی اور جارحانہ تنقید کا نشانہ بنایا۔

مستشرقین کے ان ناپاک عزائم سے علامہ شبلی پوری طرح باخبر تھے۔ جرمنی کے مشہور فاضل سخاؤ نے جن کا ذکر اس سے پہلے ہو چکا ہے، ”طبقات ابن سعد“ شائع کی تو انہوں نے اس پر تبصرہ کرتے ہوئے لکھا: ”اس جرمن فاضل کی وسعت معلومات اور عربی دانی سے کون انکار کر سکتا ہے، البیرونی کی ”کتاب الہند“ کا دیباچہ اس نے جس تحقیق سے لکھا ہے رشک کے قابل ہے لیکن اس دیباچہ میں اسلامی امور سے متعلق ایسی باتیں لکھ جاتا ہے جس کو پڑھ کر بھول جانا پڑتا ہے کہ یہ وہی محترم شخص ہے جس کو ابھی اہم نے دیکھا تھا، نولدکی (جرمنی) نے قرآن مجید کا خالص مطالعہ کیا ہے لیکن انسائیکلو پیڈیا (ج ۱۶) میں قرآن مجید پر اس کا جو آرٹیکل ہے جا بجا نہ صرف اس کے تعصب بلکہ اس کی جہالت کے راز پنہاں کی بھی پردہ دری کرتا ہے، وہ مستشرقین جنہوں نے خالص اسلامی اور مذہبی لٹریچر کا کافی مطالعہ کیا ہے، مثلاً پامر اور مارگولیوس صاحب، ان سے ہم بہت کچھ امید کر سکتے تھے لیکن ان کا یہ حال ہے کہ دیکھتا سب کچھ ہے لیکن سوچتا کچھ بھی نہیں۔“

مارگولیتھ نے مسند امام احمد بن حنبل رحمۃ اللہ علیہ کی چھ ضخیم جلدوں کا ایک ایک حرف پڑھا ہے اور ہم دعویٰ سے کہہ سکتے ہیں کہ ہمارے زمانے میں کسی مسلمان کو بھی اس وصف میں اس کی ہم سری کا دعویٰ نہیں ہو سکتا لیکن پروفیسر موصوف نے آنحضرت صلی اللہ علیہ وسلم کی سوانح عمری پر جو کتاب لکھی ہے دنیا کی

تاریخ میں اس سے زیادہ کوئی کتاب مذہب و افترا اور تاویل و تعصب کی مثال کے لیے پیش نہیں کر سکتی، اس کا اگر کوئی کمال ہے تو یہ ہے کہ سادہ اور معمولی واقعہ کو جس میں برائی کا کوئی پہلو نہیں ہو سکتا صرف اپنی طباعی کے زور سے بد منظر بنا دیتا ہے۔

ڈاکٹر اسپرنگر جرمنی کے مشہور عربی دان ہیں، کئی سال مدرسہ عالیہ کلکتہ کے پرنسپل رہے، لکھنؤ میں آ کر شاہی کتب خانہ کی رپورٹ لکھی جو ہماری نظر سے گزری ہے، حافظ ابن حجر کی کتاب ”الاصابہ فی احوال الصحابہ“ اول اول ان ہی نے ہی تصحیح کر کے کلکتہ میں چھپوائی لیکن جب آنحضرت ﷺ کی سوانح عمری پر مشتمل ایک ضخیم کتاب تین جلدوں میں لکھی تو ہم حیرت زدہ ہو کر رہ گئے۔“^①

مستشرقین کا سب سے زیادہ محبوب موضوع، جیسا کہ اوپر ذکر ہوا، پیغمبر اسلام کی ذات گرامی ہے، شاید ہی کوئی قابل ذکر مستشرق ہو جس نے اس موضوع پر تھوڑی بہت خامہ فرسائی نہ کی ہو، اس سلسلے میں مارگولیتھ، سرولیم میور^② اور منٹگمری واٹ^③ کو نمایاں حیثیت حاصل ہے، ان فضلاء یورپ نے نبی ﷺ کی جو سیرت لکھی ہے اس میں مذہبی تعصب، دورغ گوئی، افسانہ طرازی اور اسلام کے خلاف ان کا جذبہ عناد اپنے نقطہ عروج پر ہے۔

یہ ایک ناقابل انکار تاریخی حقیقت ہے کہ ہر نبی کا تعلق اپنے معاشرے کے اہل خاندان بالخصوص مذہبی خانوادے سے رہا ہے، مستشرقین اس تاریخی حقیقت سے بہ خوبی آگاہ تھے، لیکن اس کے باوجود انہوں نے نبی ﷺ کے حسب و نسب پر سوالیہ نشان لگایا، مارگولیتھ نے لکھا ہے کہ

① سیرت النبی، ج ۱ ص ۸۹-۹۱۔

② سرولیم میور نے جب ”دی لائف آف محمد ﷺ“ لکھی تو اس کو دیکھ کر بہ قول سرسید کا دل کباب ہو گیا، اس کتاب کی خطرناکی کا اندازہ اس امر سے کیا جاسکتا ہے کہ سرسید اس کا جواب لکھنے کے لیے انگلینڈ گئے تاکہ وہاں کے کتب خانوں سے استفادہ کر کے اس مستشرق کے دجل فریب کا پردہ چاک کر سکیں، چنانچہ ”خطبات احمدیہ“ کے نام سے ایک معرکہ آرا کتاب لکھی جو آج بھی اس موضوع پر ایک مفید اور مستند کتاب سمجھی جاتی ہے۔

③ اس مستشرق (منٹگمری واٹ) نے حضور ﷺ کی لائف، محمد ایٹ مدینہ اور محمد دی مکہ کے نام سے لکھی۔

”محمد ﷺ ایک غریب اور ادنیٰ خاندان سے تعلق رکھتے تھے“ ① سرولیم میور نے اس سے آگے بڑھ کر یہ دعویٰ کر دیا کہ آنحضرت ﷺ کا نسبی تعلق خاندان اسماعیل سے ثابت نہیں ہے، وہ فرماتے ہیں ”یہ خواہش کہ مذہب اسلام کے پیغمبر کو اسماعیل کی اولاد سے خیال کیا جائے ان کی عین حیات میں پیدا ہوئی تھی اور اس طرح پر محمد ﷺ کے ابراہیمی نسب نامہ کے ابتدائی سلسلے گھڑ لیے گئے تھے اور اسماعیل اور بنی اسرائیل کے بے شمار قصے نصف یہودی اور نصف عربی سانچے میں ڈھالے گئے تھے۔“ ②

اس الزام کی لغویت اس قدر واضح ہے کہ اس پر نقد و تبصرہ کی حاجت نہیں، اہل علم کے درمیان یہ بات متفق علیہ ہے کہ آپ ﷺ کا تعلق خانوادہ اسماعیل سے تھا، یہ امر کبھی نزاعی رہا ہی نہیں، یہ محض مستشرقین کے دماغ کی اختراع ہے۔

ان کی دورغ گوئی کی انتہا یہ ہے کہ انھوں نے یہ لغوبات بھی لکھ دی کہ نعوذ باللہ پیغمبر اسلام نبوت سے پہلے بت پوجتے تھے، مارگو لیتھ لکھتا ہے: ”محمد ﷺ اور خدیجہ دونوں سونے سے پہلے ایک بت کی پرستش کرتے تھے جس کا نام عزیٰ تھا“ ③ اس نے اس گندے الزام کے ثبوت میں مسند امام احمد بن حنبل کی ایک روایت (ج ۲، ص ۲۳۲) نقل کی ہے جو درج ذیل ہے:

حدثنی جار لخدیجة بنت خویلد انه سمع التی و عو یقول
لاخدیجة، ای خدیجة، واللہ لا اعبد الا الت والعزی، واللہ لا
اعبد ابداً قال فتقول خدیجة: خل الات و خل العزی، قال کانت
صنمینع التی کانو ايعبدون ثم يضطجعون .

”مجھ سے خدیجہ بنت خویلد کے ایک ہم سایہ نے بیان کیا کہ میں نے پیغمبر صاحب کو حضرت خدیجہ سے یہ کہتے سنا کہ اے خدیجہ، باخدا میں کبھی لات و عزیٰ کی پرستش نہ کروں گا، خدیجہ کہتی تھی کہ لات کو جانے دیجئے، عزیٰ کو جانے دیجئے (یعنی ان کا ذکر

① سیرت النبی، ج ۱، ص ۱۵۳ (پر حاشیہ)۔ ② سیرت النبی، ج ۱، ص ۱۵۱ (پر حاشیہ)۔

③ سیرت النبی، ج ۱، ص ۱۷۹-۱۸۰ (پر حاشیہ)۔

بھی نہ کیجئے)، اس نے کہا کہ لات وعزىٰ وہ بت تھے جن کی پرستش وہ (اہل عرب) سونے سے پیشتر کر لیا کرتے تھے۔“

ایک غیر مسلم، جو عربی زبان سے ناواقف ہوگا، مارگولیتھ کے اس انکشاف کو تسلیم کر لے گا کہ آنحضرت ﷺ اور حضرت خدیجہ رضی اللہ عنہا آغاز اسلام سے پہلے فعل شرک کے مرتکب ہوئے تھے لیکن عربی زبان سے واقف شخص اس تحقیق کو پڑھ کر اپنا سر پیٹ سے لے گا کہ جہل و تعصب کی اس سے بڑی مثال علم و تحقیق کی دنیا میں مشکل سے مل سکے گی۔

علامہ شبلی نے مارگولیتھ کی اس تحقیق پر نقد کرتے ہوئے لکھا ہے: ”ایک معمولی عربی دان بھی سمجھ سکتا ہے کہ عبارت مذکور میں کسانو کا لفظ ہے جس کے معنی یہ ہیں کہ اہل عرب لات وعزىٰ کی پرستش کرتے تھے، آنحضرت ﷺ اور حضرت خدیجہ رضی اللہ عنہا کی طرف اشارہ کرنا ہوتا تو تثنیہ (کانا) کا صیغہ ہوتا نہ کہ جمع کا، اس کے علاوہ خود اسی روایت میں لات وعزىٰ کی پرستش سے آنحضرت ﷺ کا سخت انکار مذکور ہے۔“^①

مستشرقین نے پیغمبر اسلام کے دعویٰ نبوت کی تردید میں جس واقع کو سب سے زیادہ شہرت دی اور اس سلسلے میں خوب رنگ آمیزی کی ہے وہ شام کے سفر میں عیسائی راہب بھیرا سے آپ ﷺ کی ملاقات کا واقعہ ہے، انھوں نے اس واقعہ سے یہ ثابت کرنا چاہا ہے کہ نبی ﷺ کی تعلیمات دراصل بھیرا راہب کی تعلیمات سے ماخوذ ہیں، دوسرے لفظوں میں اسلامی تعلیمات کا ماخذ انسانی ذہن ہے، وحی والہام سے اس کا کوئی تعلق نہیں ہے، ڈریپر ”معرکہ علم و مذہب“ میں لکھتا ہے:

”بھیرا راہب نے بصرہ کی خانقاہ میں محمد ﷺ کو نسطوری عقاید کی تعلیم دی..... آپ کے ناترتیب یافتہ لیکن اخاذ دماغ نے نہ صرف اتالیق کے مذہبی بلکہ فلسفیانہ خیالات کا گہرا اثر قبول کیا..... بعد میں آپ کے طرز عمل سے اس امر کی شہادت ملتی ہے کہ نسطوریوں کے مذہبی عقاید نے آپ پر کہاں تک قابو پالیا تھا۔“^②

اس تاریخی روایت کے اخذ و قبول میں محدثین نے حد درجہ سہل انگاری کا ثبوت دیا ہے، بہ

② سیرت النبی، ج ۱ ص ۱۶۷۔

① سیرت النبی، ج ۱ ص ۱۷۹-۱۸۰ (پر حاشیہ)۔

ظاہر اس روایت سے پیغمبر اسلام کی عظمت و بزرگی ظاہر ہوتی ہے، اس لیے محدثین اور پھر ان کی پیروی میں مسلم مورخین نے اس کو کسی جرح و نقد کے بغیر قبول کر لیا اور اس سازش کو نہ دیکھ سکے جو اس اختراعی روایت کے پیچھے کام کر رہی تھی، علامہ شبلی میری معلومات کی حد تک پہلے عالم اور مورخ ہیں جنہوں نے اس تاریخی بیان کو روایت اور درایت دونوں طریقوں سے جانچنے کے بعد اس کی صحت سے انکار کیا ہے، وہ لکھتے ہیں:

”عیسائی مصنفین اگر اس روایت کو صحیح مانتے ہیں تو اس طرح ماننا چاہیے جس طرح روایت مذکور ہے، اس میں بحیرا کی تعلیم کا کہیں ذکر نہیں، قیاس میں بھی نہیں آ سکتا کہ دس بارہ برس کے بچے کو مذہب کے تمام دقائق سکھا دیے جائیں اور اگر یہ کوئی خرق عادت تھا تو بحیرا کے تکلیف کرنے کی کوئی ضرورت نہ تھی لیکن حقیقت یہ ہے کہ یہ روایت ناقابل اعتبار ہے، اس روایت کے جس قدر طریقے ہیں سب مرسل ہیں، یعنی راوی اول واقعہ کے وقت خود موجود نہیں تھا اور اس راوی کا نام نہیں بیان کرتا جو شریک واقعہ تھا۔“^①

پیغمبر اسلام کے بعد مستشرقین کے مذہبی تعصب اور ان کی علمی فتنہ انگیزی کا نشانہ قرآن مجید بنا ہے، اکثر مستشرقین کا حاصل مطالعہ یہ ہے کہ قرآن مجید الہامی کتاب نہیں ہے، یہ محمد ﷺ کی تالیف ہے اور اس کی تعلیمات کا مصدر و ماخذ تورات اور انجیل ہیں جیسا کہ بحیرا راہب کے واقعہ کے ضمن میں بیان ہوا، قرآن مجید پر مستشرقین کا ایک اعتراض یہ بھی ہے کہ وہ منظم کلام نہیں ہے بلکہ منتشر خیالات کا مجموعہ ہے اور اس میں عرب کی بدویانہ معاشرت کی جھلک نمایاں ہے اور ان ہی کے امور مسائل سے اس میں بحث کی گئی ہے، دوسرے لفظوں میں وہ یہ کہنا چاہتے ہیں کہ وہ خدا کے بجائے ایک انسان کا کلام ہے۔

مستشرقین کے اس مذہبی تعصب اور غیر علمی رویے کی وجہ بالکل ظاہر ہے، قرآن نے یہودیوں اور عیسائیوں کے عقاید و اعمال پر شدید تنقید کی ہے اور ان کو باطل ٹھہرایا ہے، مثلاً عیسائیوں کا عقیدہ

تثلیث، عقیدہ الوہیت مسیح، عقیدہ کفارہ، اکل اموال بالباطل اور رہبانیت وغیرہ اور یہودیوں کا کتمان حق تورات کے احکام سے ان کی روگردانی، بت پرستی، واقعہ ذبح کی پردہ پوشی، مصلوبیت مسیح اور ان کے ایک فرقے کا انکار آخرت وغیرہ، اگر مستشرقین یہ تسلیم کر لیتے کہ قرآن مجید خدا کا کلام ہے تو پھر یہ بھی تسلیم کرنا پڑتا کہ اس کتاب میں ان کے عقائد و اعمال پر جو تنقیدات کی گئی ہیں وہ صحیح ہیں، اور یہ اعتراض قومی خودکشی کے مترادف تھا، اس لیے انہوں نے اس کتاب کے کلام خداوندی ہونے سے نہ صرف انکار کیا بلکہ اس کی تردید تحقیر میں کوئی دقیقہ فرو گذاشت نہیں کیا۔

جارج سیل نے انگریزی زبان میں پہلی بار قرآن مجید کا ترجمہ تفسیر چار جلدوں میں ۱۷۳۳ء میں شائع کیا، اس کے دیباچہ میں اس نے ترجمہ و تفسیر کی غرض و غایت بیان کرتے ہوئے لکھا ہے کہ یہ ترجمہ و تفسیر ان لوگوں کے لیے ہے یعنی پادریوں کے لیے جو مسلمانوں میں عیسائیت کی تبلیغ کے لیے کوشاں ہیں، اس نے یہ بھی لکھا ہے کہ صرف پروٹسٹنٹ ہی کامیابی کے ساتھ قرآن مجید پر حملہ کر سکتے ہیں اور قدرت نے ان کا انتخاب اس لیے کیا ہے کہ وہ اس کو شکست فاش دیں، اس کی تفسیر کا خلاصہ یہ ہے کہ نعوذ باللہ قرآن خود ثبوت فراہم کرتا ہے کہ وہ جعلی اور خود ساختہ ہے۔^①

اس گندی ذہنیت کا مظاہرہ ۲۵ اپریل ۱۹۱۴ء کو لندن ٹائمز میں ایک مطبوعہ مضمون کی صورت میں ہوا جس میں دعویٰ کیا گیا کہ قرآن کے بعض ایسے قدیم اجزا ہاتھ آئے ہیں جو موجودہ قرآن سے مختلف ہیں، علامہ شبلی نے اس خبر کے متعلق خدشات کا اظہار کیا اور وہ بعد میں سچ نکلے اور ثابت ہو گیا کہ یہ دشمنان اسلام کی ایک سازش تھی، بعض مستشرقین نے نبی ﷺ کے مختلف ناموں کی بنیاد پر تحریف قرآن کا دعویٰ کیا لیکن یہ دعویٰ بھی ریت کی دیوار کی طرح جلد ہی زمیں بوس ہو گیا۔

پیغمبر اسلام اور قرآن کے بعد مستشرقین نے اپنے افترا پردازی کا خاص نشانہ خلفائے راشدین بالخصوص خلیفہ دوم حضرت عمر فاروق رضی اللہ عنہما کو بنایا، فاروقی خلافت کی صورت میں اسلام کا سیاسی اور روحانی نظام جس شان دار صورت میں متشکل ہوا وہ مستشرقین کی آنکھوں میں کانٹے کی طرح کھٹکتا ہے، چنانچہ انہوں نے الزام لگایا کہ کتب خانہ اسکندر یہ خلیفہ دوم کے حکم سے جلایا گیا تھا، جرجی

① اسلام اور مستشرقین (مجموعہ مضامین) مطبوعہ دارالمصنفین، اعظم گڑھ، ۱۹۸۶ء ج ۲ ص ۱۰۷۔

زیدان مسیحی نے اپنی کتاب ”تاریخ التمدن الاسلامی“ میں اس الزام کو نئے دلائل سے آراستہ کر کے پیش کیا، علامہ شبلی عالم اسلام کے پہلے عالم اور مصنف تھے جنہوں نے اس مسیحی مورخ کی کتاب کا تنقیدی جائزہ لیا اور ”الانتقاد علی تاریخ التمدن الاسلامی“ کے نام سے اس کا جواب لکھا، انہوں نے اس کتاب میں محکم تاریخی دلائل کے ساتھ بہترین علمی و تحقیقی اسلوب میں جرجی زیدان کے لغو الزام کی تردید کی، علامہ کی اس گراں قدر علمی و مذہبی خدمت کا اعتراف کرتے ہوئے مولانا ابوالحسن علی ندوی لکھتے ہیں:

”مشہور مسیحی مصری فاضل جرجی زیدان نے بیسویں صدی کے اوائل میں جب مصر سے اپنی مشہور کتاب تاریخ التمدن الاسلامی شایع کی تو علمی حلقوں میں اس کی دھوم مچ گئی، جرجی زیدان کی اس کتاب میں معلومات و مواد کی فراوانی کے ساتھ اموی و عباسی خلفا کے ساتھ حق تلفی کا معاملہ اور بعض تاریخی حقائق کی تحریف سے کام لیا گیا تھا اور کتب خانہ اسکندریہ کو حضرت عمر فاروق رضی اللہ عنہما کے حکم سے آگ لگا دینے کی اس بے اصل داستان کو دہرایا گیا تھا، جو عرصہ سے مسیحی مؤرخین کا دتیرہ بن گیا تھا، اس کتاب کے مطالعہ سے علامہ شبلی کی رگ حمیت بھڑک اٹھی اور مولف کا علامہ کی تعریف و توصیف اور ان کی کوششوں کا سراہنا، بعد مکانی اور خود مصر میں جید علما کی موجودگی کوئی بھی چیز علامہ شبلی کی راہ میں حائل نہ ہو سکی، انہوں نے عربی زبان میں ۱۹۱۲ء میں الانتقاد علی تاریخ التمدن الاسلامی کے نام سے کتاب لکھی جس میں پر زور دلائل سے ان الزامات کی تردید کی، ہندوستان اور مصر کے علمی حلقوں میں اس کتاب کو بہت پسند کیا گیا اور اہل حمیت اور عرب فضلا بالخصوص علامہ سید رشید رضا نے ان کی اس خدمت کا ممنونیت و تشکر کے ساتھ ذکر کیا۔“^①

حقیقت یہ ہے کہ کتب خانہ اسکندریہ کی بربادی پر علامہ شبلی کی تحریر حرف آخر کی حیثیت رکھتی ہے، ایک طویل مدت کے بعد عیسائی اہل علم نے اپنے پیش روؤں کی اس علمی دروغ گوئی کا

① اسلام اور مستشرقین (مجموعہ مضامین) مطبوعہ دارالمصنفین، اعظم گڑھ، ۱۹۸۶ء ج ۲ ص ۲۸۰-۲۸۱۔

اعتراف کیا، اس معاملے میں مشہور مورخ گبن (م ۱۷۹۴ء) کی حق گوئی قابل تحسین ہے، یہ یورپ کا پہلا عیسائی مورخ ہے جس نے نہ صرف عیسائیوں کے مذکورہ الزام کی تردید کی بلکہ خود عیسائیوں کو کتب خانہ اسکندریہ کی بربادی کا ذمہ دار قرار دیا۔

مذکورہ بالا امور کے علاوہ مستشرقین نے بعض دوسرے مسائل کے بارے میں بھی معاندانہ خامہ فرسائی کی ہے، مثلاً تعدد ازدواج حنفی فقہ کا رومن سے ماخوذ ہونا، اسلامی قانون کے ارتقاء میں رومن لا کے اثرات، جزیہ حقوق الذمیین اور سلاطین اسلام کی عیش کوشی وغیرہ، علامہ شبلی نے ان تمام امور سے متعلق مستشرقین کی غلط بیانیوں کی مدلل تردید کی ہے، پروفیسر نظامی لکھتے ہیں:

”مولانا شبلی مدت العمر مستشرقین کی پیدا کی ہوئی گمراہیوں سے برسر پیکار رہے، قرآن کے عدیم الصحہ ہونے کا دعویٰ جب لندن ٹائمز میں کیا گیا تو مولانا شبلی نے اس پر پُر زور تنقید کرتے ہوئے کہا: ”ہم بتادیں گے کہ قرآن مجید ہزاروں دلائل سے بھی انجیل نہیں بن سکتا“ اس ایک جملہ میں اس ذہنی کاوش کا پورا پس منظر سمٹ آیا ہے، جو مستشرقین کی ان کوششوں کا محرک تھا، پادری بروچلی نے تعدد ازدواج پر اعتراض کیے تو مولانا شبلی کا قلم حرکت میں آیا، جرجی زیدان کی کتاب تاریخ التمدن الاسلامی کی پردہ دری کا کام بھی مولانا شبلی ہی نے انجام دیا، آرمینیا کے جھگڑوں میں مستشرقین نے یہ ثابت کرنے کی کوشش کی تھی کہ اسلام میں عیسائی رعایا کے ساتھ ماضی میں شدید مظالم ہو چکے ہیں اور اسلام میں یہ ظلم جائز بلکہ ضروری قرار دیا گیا ہے، مولانا شبلی نے حقوق الذمیین اور الجزیہ لکھ کر ان الزام تراشیوں کو بے اثر کر دیا۔“^۱

بعض اہل علم کا خیال ہے کہ مستشرقین نے بلاشبہ قرآن، سیرت نبی عربی اور خلیفہ دوم کے بارے میں دروغ گوئی اور افترا پردازی کی ہے، جیسا کہ گزشتہ صفحات میں بیان ہوا، لیکن سائنسی علوم و فنون کے میدان میں کارہائے نمایاں انجام دینے والے مسلم علماء فضلا کے علمی کارناموں کے اعتراف و تحسین میں انھوں نے انصاف و دیانت کا حق ادا کیا ہے، پروفیسر نظامی لکھتے ہیں:

۱ اسلام اور مستشرقین (مجموعہ مضامین) مطبوعہ دارالمصنفین، اعظم گڑھ، ص ۲۲۔

”علوم اسلامی پر کام کرنے میں مستشرقین نے جس بے پناہ لگن، غیر معمولی انہماک اور مسلسل جدوجہد کا ثبوت دیا ہے اور اپنی پوری پوری زندگیاں مختلف اسلامی علوم و فنون کے مطالعہ اور تحقیق میں بسر کر دیں، اس کو نظر انداز کرنا حق اور دیانت کے خلاف ہوگا، مولانا ابوالکلام آزاد نے مستشرقین کے احسان کا ذکر کرتے ہوئے ایک بار کہا تھا: ”تاریخ و ادب کی وہ بے بہا کتابیں جن کے الگ کر دینے کے بعد عربی اور مسلمانوں کا کشکول خالی ہو جاتا ہے، صرف یورپ کی سرپرستی سے آج دنیا میں نظر آرہی ہیں“ مولانا شبلی نے طبقات ابن سعد، مناقب عمر بن عبدالعزیز، تجارب الامم وغیرہ کی اشاعت پر مستشرقین کو مبارک باد دی تھی اور ان کا صمیم قلب سے شکریہ ادا کیا تھا، تاریخ، جغرافیہ، لغت، طب، فلسفہ، ادب پر قدیم مسلمان علماء نے جو پیش بہا علمی کام کیے تھے ان کو مستشرقین کے ذوق نے تباہی سے بچایا اور علمی حلقوں تک پہنچایا۔“^①

اس میں کیا شبہ جیسا کہ پہلے لکھا گیا کہ مستشرقین نے مسلمانوں کے مذہبی اور عقلی علوم و فنون کے تحفظ میں قابل قدر خدمات انجام دی ہیں اور اس کا اعتراف سب نے کیا ہے، علامہ شبلی کے اعترافات ہم نقل کر چکے ہیں لیکن یہ بھی ایک تلخ حقیقت ہے کہ انہوں نے مسلمانوں کے علمی کاموں کی اہمیت گھٹانے اور بسا اوقات ان کی اخفا کی کوشش کی ہے، اس علمی تعصب کی طرف بہت سے اہل علم کی نظر نہیں جاسکی ہے اور اس میں پروفیسر نظامی بھی شامل ہیں۔^②

اکثر مستشرقین نے اپنے معروف قومی تعصب کی وجہ سے اس خیال کا اظہار کیا ہے کہ مسلم علماء نے یونانی علوم میں کوئی اضافہ نہیں کیا اور اس باب میں ان کی کوئی خدمت اگر قابل مدح ہو سکتی ہے تو یہ کہ انہوں نے یونانی علوم و فنون کے ضائع ہو جانے سے بچالیا اور شرح و تفسیر کر کے ان کو قابل فہم

① اسلام اور مستشرقین (مجموعہ مضامین) مطبوعہ دارالمصنفین، اعظم گڑھ، ص ۲۳۔

② جہاں تک فلسفہ کا تعلق ہے، علامہ شبلی نے اپنے مختلف مقالات میں مسلم فلاسفہ کی علمی خدمات کو نمایاں کیا اور بتایا کہ انہوں نے یونانی فلسفہ میں کیا اضافہ کیا، کن کن مسائل میں ان سے اختلاف کیا اور ان کی غلطیوں کی اصلاح کی، (مقالات شبلی، فلسفانہ مضامین، ج ہفتم) لیکن دیگر شعبہ ہائے علم میں مسلم فضلا کی علمی خدمات کے بارے میں مستشرقین کی غلط بیانیوں کا ازالہ نہ سکا۔

اور لائق مطالعہ بنایا، مشہور ریاضی دان فلسفی برٹریڈ رسل لکھتا ہے:

"Mohammadan civilization in its great days was admirable in the arts and in many technical ways but it showed no capacity for independent speculation in theoretical matters its importance which must not be underrated is as a transmitter" ①

ایک اور جگہ اس نے لکھا ہے:

"Arabs were better as commentators than as original thinkers" ②

ایک مغربی فاضل نے مسلم حکام کے بارے میں یہ تحقیر آمیز جملہ لکھا ہے کہ وہ فلسفہ ارسطو کے قائل تھے۔ ③ اکثر مستشرقین نے امام غزالی کو اپنی تنقید کا نشانہ محض اس وجہ سے بنایا کہ انہوں نے اپنی کتاب ”تہافت الفلاسفہ“ میں ارسطو کے الہیاتی مسائل کی غلطیاں واضح کیں، مغرب کے اتنے بڑے امام فلسفہ کی توہین ان کے لیے ناقابل برداشت تھی، چنانچہ انہوں نے نہ صرف ان کی مذمت کی بلکہ یہ الزام بھی لگایا کہ وہ فلسفہ وسائنس کے دشمن تھے اور ان ہی کی وجہ سے مسلمان فلسفہ وسائنس کے میدان میں پیچھے رہ گئے، میکس میر ہاف لکھتا ہے:

”اسلامی شریعت کے ابتدائی ایام میں تمام علوم کے مطالعہ کی اجازت ہر شخص کو حاصل تھی لیکن مشہور عالم دین اور فلسفی امام غزالی (۱۱۱۱ء) کے عہد سے سائنسی علوم کا مطالعہ ممنوع قرار پایا مبادا کہ اسلامی عقائد بالخصوص آغاز کائنات اور اس کے خالق کے بارے میں مشکوک و شبہات پیدا ہو جائیں۔“ ④

افسوس کہ بہت سے مسلمان اہل قلم مغربی فضلا کی اس افتراء پر دازی کا شکار ہوئے ہیں، مثال کے طور پر پروفیسر نسیم انصاری نے لکھا ہے کہ ”ہمارے علما نے مسئلہ کے اس رخ پر غور نہیں کیا اور وہ

① ہسٹری آف ویسٹرن فلاسفی، برٹریڈ رسل، لندن، ۱۹۵۷ء ج ۱ ص ۲۹۸۔

② ایضاً، ص ۳۰۶۔

③ مقالات شبلی (فلسفانہ مضامین) دارالمصنفین، اعظم گڑھ، ۱۹۶۵ء ج ہفتم، ص ۱۔

④ دی لیکچر آف اسلام، مرتبہ تھومس آرنلڈ والفریڈ ہیوم، آکسفورڈ یونیورسٹی پریس، ۱۹۴۷ء ص ۳۳۷۔

غزالی کی باتوں میں آگے، نتیجہ یہ ہوا کہ لوگوں کو ڈر لگنے لگا کہ کہیں سائنس پڑھ کر ہمارے عقائد خراب نہ ہو جائیں۔^①

ان اہل علم کو نہیں معلوم کہ امام غزالی فی نفسہ فلسفہ کے مخالف نہیں تھے، ان ہی کی کوششوں سے بغداد کے مدرسہ مستنصریہ کے نصاب تعلیم میں فلسفہ کو داخل کیا گیا ملحوظ ہے کہ ابتداء میں سارے عقلی علوم کا شمار جن میں سائنسی علوم بھی شامل تھے، فلسفہ کے زمرے میں ہوتے تھے، امام غزالی کوئی الواقع فلسفہ سے جو اختلاف تھا وہ اس کے چند مابعد الطبیعیاتی مسائل کے بارے میں تھا، حدوث و قدم عالم، خدا کا علم کلی اور حشر اجماد وغیرہ ان کے نزدیک فلسفہ کی دیگر شاخوں میں کوئی ایسی بات نہیں جو مذہب کے خلاف ہو۔

بہر حال مستشرقین نے پوری کوشش کی ہے کہ کسی علمی تحقیق کا سہرا کسی مسلمان عالم کے سر نہ بندھے، چنانچہ جب بھی انہیں کسی مسلم فاضل کی کسی اہم علمی تحقیق کا سراغ ملا، وہ فوراً جھوٹ کا دفتر کھول کر بیٹھ گئے اور ارشاد ہوا کہ یہ کوئی نئی تحقیق نہیں، فلاں یونانی عالم کتاب میں یہ چیز پہلے سے موجود ہے اور مسلمانوں کی جن علمی تحقیقات کو وہ کوشش کے باوجود قدیم مغربی فضلا کی تحریروں میں دریافت نہ کر سکے، ان کی پردہ پوشی کی ہر ممکن کوشش کی، مثلاً علامہ ابن نفیس (علاء الدین ابوالحسن علی بن ابی حزم القرشی الدمشقی، المعروف بہ ابن نفیس، متوفی ۱۲۸۸ء) نے تیرہویں صدی میں ریوی دوران خون (Pulmonary blood circulation) کو دریافت کر لیا تھا لیکن مغرب کے اہل علم نے اس دریافت کا سہرا میچل سروینس (م ۱۵۵۳ء) کے سر باندھ دیا، جب انیسویں صدی میں قطعی دلائل سے ثابت ہو گیا کہ یہ تحقیق علامہ ابن نفیس کی ہے تو بھی وہ مدتوں اس کے اعتراف سے پہلو تہی کرتے رہے، آخر میں میکس میر ہاف نے بادل نہ خواستہ تسلیم کر لیا کہ ریوی دوران خون کی دریافت ابن نفیس نے کی ہے لیکن یہ بھی کہہ دیا اس نے خود ڈسکشن (چیر پھاڑ) نہیں کیا تھا، دوسرے لفظوں میں اس نے ریوی دوران خون کا جو انکشاف کیا وہ محض قیاسی نوعیت کا تھا اور بالکل اتفاق سے درست نکلا۔^②

① ماہ نامہ تہذیب الاخلاق، مسلم یونیورسٹی علی گڑھ، جنوری ۱۹۸۸ء ص ۲۵۔

② عبدالکریم، ابن النفیس، مطبوعہ پیرس، ۱۹۵۲ء ص ۴۴۔

مستشرقین کی قومی تعصب اور ان کی غیر علمی روش کا اس سے بڑا ثبوت اور کیا ہوگا کہ انھوں نے اکثر مسلم حکماء فضلا کے ناموں کو تبدیل کر دیا تاکہ یہ معلوم نہ ہو سکے کہ یہ مسلم تھے، چنانچہ انھوں نے ابن سینا کو Avicenna، امام غزالی کو Al-Gazel، ابن رشد کو Avirroes اور ابن الہیثم کو Al-Haizam بنا دیا، دوسرے مسلم علماء فضلا کے ناموں کے ساتھ بھی انھوں نے یہی سلوک کیا ہے، اس سے قارئین اندازہ کر سکتے ہیں کہ مستشرقین خالص عقلی علوم کے باب میں کس درجہ شدید قومی تعصب میں مبتلا تھے۔

گزشتہ صفحات میں مستشرقین کی علمی خدمات کے اجمالی جائزے سے دو باتیں بالکل واضح ہو گئیں، ایک یہ کہ مغربی فضلا نے اسلامی علوم و فنون کو جن میں مذہبی علوم بھی شامل ہیں، جس غیر معمولی کاوش سے محفوظ کیا وہ قابل تعریف ہے لیکن ان کے مقاصد اچھے نہیں تھے اور ان کا علمی رویہ غیر معروضی تھا، اس علمی خدمت کے پیچھے ان کی صلیبی ذہنیت کار فرما تھی، دوسرے یہ کہ مستشرقین کی علمی خیانتوں کی پردہ دری میں علامہ شبلی نے جو مہتمم بالشان علمی جدوجہد کی وہ قابل ستائش ہے اور اس راہ میں کاوش کی دعوت دیتی ہے۔



آنحضور ﷺ کی سیرت طیبہ پر یورپین تصانیف

ڈاکٹر محمد حمادہ

تلخیص: ڈاکٹر محمود الحسن عارف

آنحضور ﷺ کی ذات اقدس کے متعلق مغرب میں شروع دن سے لکھنے لکھانے اور تصنیف و تالیف کا سلسلہ جاری ہے لیکن زیادہ تر دشمنی اور تعصب کے ماحول میں۔ یہ بات باعث تعجب ہے کہ دنیا کو تخیل، برداشت اور رواداری کا درس دینے والا مغرب بذات خود اسلام اور پیغمبر اسلام ﷺ کے متعلق بے حد تعصب، جہالت اور عدم برداشت کا مظہر رہا ہے اور صدیوں سے چلی آنے والی دشمنی اور تعصب کی روایت کو موجودہ دور میں بھی جاری رکھے ہوئے ہے۔

مغرب میں آنحضور ﷺ کی ذات کے متعلق جو جھوٹا اور غلط پروپیگنڈا کیا جاتا رہا اور جس کی رو میں بڑے بڑے ادیب اور شاعر بھی بہہ گئے، اس کا مطالعہ دراصل مغربی ذہن کا مطالعہ کرنے کے لیے بے حد ضروری اور اہم ہے۔ ہم مغرب میں مطالعہ سیرت کو درج ذیل حصوں میں تقسیم کر سکتے ہیں:

۱: ابتدائی دور

۲: صلیبی جنگوں کا دور

۳: نشاۃ ثانیہ سے لے کر انیسویں صدی تک کا دور

۴: انیسویں صدی اور مابعد کا دور

ابتدائی دور

عیسائیوں کی قدیم ترین کتاب جس میں رسول اکرم ﷺ کا ذکر ہے، وہ سیبوس الارمنی کی ہے جو پہلی صدی ہجری / ساتویں صدی عیسوی میں لکھی گئی، اس میں صرف یہ ذکر ہے کہ محمد ﷺ،

اسماعیلی تھے، انھوں نے نبوت کا دعویٰ کیا اور اپنے وطن کے لوگوں کو دین ابراہیمی کی طرف لوٹنے کی دعوت دی۔ یہ کتاب لینن گراڈ سے ۱۸۷۹ء میں چھپی (۱۰۶ صفحات) اس کا روسی زبان میں ترجمہ مستشرق باخیان کی نگرانی میں ہوا اور ۱۸۶۲ء میں چھپا (صفحات ۱۱۶-۱۱۸) ❶ ظاہر یہ ذکر ضمنی نوعیت کا تھا۔

سب سے پہلا عیسائی جس نے آنحضرت ﷺ پر تصنیف و تالیف کا آغاز کیا یوحنا الدمشقی (John of Dinascus) (۷۰۰ تا ۷۴۹ء) تھا۔ اس کا شمار ان لوگوں میں ہوتا ہے، جنھوں نے پورے تعصب اور دجل و فریب کے ساتھ اسلام کے خلاف لکھا۔

اس کی ولادت دمشق میں ہوئی، خلیفہ اموی کی خدمت میں کچھ عرصہ رہنے کے بعد وہ عیسوی تعلیمات کے لیے دہرا (کنیہ) میں چلا گیا۔ اس نے اسلام کا ذکر ایک ”بت پرست جاہلی مذہب“ کے طور پر کیا ہے اور لکھا ہے کہ کعبہ کا ”افرودیت“ نامی بت کے ساتھ تعلق تھا، اس نے ایک مسلمان اور ایک عیسائی کے درمیان خیالی مکالمہ بھی نقل کیا ہے جس میں اس نے مسیحیت کا بھرپور طریقے سے دفاع کیا ہے۔ یوحنا نے ان دونوں کی گفتگو دوسرے عیسائیوں کی رہنمائی کے لیے نقل کی ہے، اس نے رسول اکرم ﷺ کا ذکر کسی نئے دین کے بانی کے طور پر کرنے کی بجائے (العیاذ باللہ) ایک بدعتی کے طور پر کیا ہے اور یہ غلط فہمی پھیلانے کی کوشش کی ہے کہ محمد ﷺ مسیحی تھے اور آپ نے عیسائیت میں ایک نئے فرقے کی بنیاد رکھی، ❷ یہ غلط فہمی سترہویں / اٹھارہویں صدی عیسوی تک برقرار رہی۔ اس نے اسلام کا تعارف ایک بت پرست مذہب کے طور پر کرایا ہے اور یہ کہ ان عقائد کی تعلیم آنحضرت ﷺ کو ایک اربانی نامی راہب نے دی تھی۔ یہ بھی لکھا ہے کہ قرآن کریم میں محمد ﷺ کا ذکر جمل اللہ (اللہ کے اونٹ) کے طور پر آیا ہے۔ اسی سے اس کے مبلغ علم کا اندازہ لگایا جاسکتا ہے۔

۲: اسی طرح کا ایک رسالہ ہے جو عبدالمسیح بن اسحاق الکندی سے منسوب ہے لیکن خود مغرب میں

❶ دیکھیے The Christian approach to the Moslem A historical Study: J.T.

Addison، کولمبیا یونیورسٹی، نیویارک ۱۹۴۲ء، ص ۲۶۔

❷ ایضاً۔

یہ مشکوک و مشتبہ ہے۔

اس رسالے کو مغرب میں انیسویں صدی میں عربی متن کے ساتھ (Tiea) نے لنڈن سے ۱۸۸۰ء میں شائع کیا اور اس کے ساتھ اس کا انگریزی میں خلاصہ بھی دیا، اسی طرح معروف متعصب مسیحی مولف ولیم میور نے بھی ”رسالہ الکندی“ کے نام سے اپنی کتاب میں اسے ضمیمہ کے طور پر لنڈن سے طبع کیا، یہ رسالہ عہد وسطیٰ میں بھی بے حد معروف رہا، اس کا لاطینی ترجمہ پطرس نامی شخص نے کیا جو طلیطلہ (اندلس) کا رہنے والا تھا، اس کا خلاصہ فیسانت دو بوفیہ کی کتاب Speculum (دیکھیے آئندہ صفحات) میں شامل ہیں۔

عیسائیوں میں سے کچھ لوگ یہ سمجھتے ہیں کہ اس کی نسبت الکندی کی طرف درست ہے، ان کے مطابق الکندی جو المامون الرشید العباسی (۱۹۹-۲۱۸ھ/۸۱۳-۸۳۳ء) کے زمانے کا معروف نسطوری عالم تھا، نے یہ رسالہ لکھ کر خلیفہ کے چچازاد بھائی عبداللہ عباسی کو بھیجا، جس نے اسے قبول اسلام کی دعوت دی تھی۔

اس رسالے میں مسیحیت کے حق میں کئی دلائل و براہین پیش کیے گئے ہیں جن میں خصوصی طور پر قدیم مسیحی کتب کی مدد سے عقیدہ تثلیث کا دفاع کیا گیا ہے، بعد ازاں نبی اکرم ﷺ کی نبوت کا انکار کرتے ہوئے کہا گیا ہے کہ ایسے دلائل جن سے نبوت کا اظہار اور اثبات ہوتا ہے، یہاں مفقود ہیں جو مولف کے خیال میں حضرت عیسیٰ علیہ السلام کی شخصیت میں وافر مقدار میں نظر آتے ہیں اس کے خیال میں قرآن مجید کی آیات میں تناقض ہے اور جب غور سے ان کا مطالعہ کیا جاتا ہے تو ہمیں ایسی آیات نظر آتی ہیں جن کا کوئی مفہوم نہیں، آخر میں اس نے حضرت مسیح علیہ السلام کی زندگی اور ان کی تعلیمات کا ذکر کیا ہے اور پھر اس نے عبداللہ کو عیسائیت قبول کرنے کی دعوت دی ہے۔^①

جدید تحقیقات سے یہ ثابت ہو گیا ہے کہ مصنف کا یہ نام محض وہم ہے، المامون کے زمانے میں بغداد میں اس نام کا کوئی شخص موجود نہ تھا۔ مورخین نے المامون کے دورے کے تمام

① The Deveolpment of Dublin Review, the Christian attitude to Islam,; درص ۵۵xxx (موسم سرما ۱۹۵۱ء) Daniel Norman

اہل علم و فضل کے نام درج کیے ہیں ان میں عرب بھی ہیں اور غیر عرب بھی، مسلمان بھی ہیں اور غیر مسلم بھی، لیکن اس رسالے یا اس شخص کے نام کی طرف کوئی ادنیٰ اشارہ بھی موجود نہیں۔ کئی عیسائی علماء بھی اسی خیال کے حامی ہیں۔

۳: اسی دور کا ایک اور مولف نیکتیا س الہیزنٹی (Nicatas of Byzantion) ہے، جس نے ”دحض الاسلام“ نامی کتاب باسل اول (۸۶۷-۸۸۶ء) کے زمانے میں اس کی فرمائش پر تحریر کی، اس بوزنٹی حکمران نے یہ خواہش کی تھی کہ مسلمانوں کی عیسائیت قبول کرنے کی دعوت دی جائے اور مصنف عیسائیت کے فضائل و محاسن اور اسلام کے نقائص پر کتاب مرتب کرے، چنانچہ اس کتاب کے حصہ اول میں بوزنٹی کنیسہ کے عقائد کے مطابق مسیحی عقائد، مثلاً اللہ تعالیٰ کی صفات اور حضرت مسیح کی الوہیت وغیرہ پر گفتگو کی گئی ہے۔ دوسرے حصے میں مولف نے رسول اکرم ﷺ اور قرآن کے خلاف زہرا لگتے ہوئے العیاذ باللہ بار بار نبی اکرم ﷺ کے لیے کاذب لفظ استعمال کیا ہے، اسی طرح کا خیال تھا کہ قرآن کریم جھوٹ اور غلط بیانیوں کا بے اصل مجموعہ ہے، نیز یہ کہ قرآن الوہیت مسیح اور ان کی صلیب پر لٹکائے جانے کی مخالفت کرتا ہے اور قرآن کا تصور ﴿لَمْ يَلِدْ وَلَمْ يُولَدْ﴾ بھی اس کے خیال میں درست نہیں ہے۔

اس طرح قرون وسطیٰ میں آنحضرت ﷺ کی شخصیت کے بارے میں مغرب پوری طرح جہالت اور بدترین تعصب کا شکار تھا۔ ان کا گمان تھا کہ العیاذ باللہ آپ ﷺ ایک بدعتی فرقے کے بانی ہیں۔

۴: مسلمانوں کے لیے ”بدعتی ہونے“ کے نظریے کی اشاعت تھیوفانس (Theophanes) موجودہ مابین ۷۵۷-۸۱۸ء) نے بھی کی۔ اس نظریے کی مغرب میں وسیع پیمانے پر اشاعت ہوئی۔ حتیٰ کہ انتاسیوس نامی پادری نے کلیسا کی تاریخ میں بھی اسے درج کیا، اس کتاب میں ان تمام اہم واقعات کا ذکر ہے جو آپ کی حیات طیبہ میں پیش آئے، مصنف نے سچ اور جھوٹ دونوں کو ایک دوسرے سے اس طرح ملایا کہ تمام حقائق مسخ ہو گئے۔ مثلاً یہ کہ آپ

نے ابتدائی زندگی میں یہودیت اور مسیحیت کا مطالعہ کیا تھا اور تمام کتب مقدسہ پڑھی تھیں اور یہ کہ ایک ایسے راہب نے جسے کلیسا نے نکال دیا تھا، محمد ﷺ کے دعوائے نبوت میں مدد کی تھی اور یہ کہ العیاذ باللہ آپ کو دورے پڑتے تھے۔

اس دور میں مسلمانوں کے متعلق جزیرہ نمائے آئبیریا یعنی اندلس کے مسیحیوں نے کتابیں لکھیں، وہ اسلام سے پہلی ہجری کے آخری سالوں میں روشناس ہوئے تھے لیکن ان تحریروں میں بھی اسلام اور مسلمانوں کے متعلق ”جہل مطلق“ نظر آتا ہے، آئبیریا میں برضا و رغبت اسلام کی وسیع پیمانے پر اشاعت ہو رہی تھی، اس لیے یہاں کے مسیحیوں نے اسلام کی اشاعت روکنے کے لیے دو طریقے اختیار کیے:

اول:..... یہ کہ اسلام اور پیغمبر اسلام کے متعلق جھوٹی اور غلط سلط خبروں اور روایتوں کو پھیلا یا۔

دوم:..... یہ کہ انھوں نے اسلام کے خلاف وہ تحریک شروع کی جسے مغرب والوں نے ”شہادت کی تحریک“ کا نام دیا ہے۔

اس تحریک کا آغاز عبدالرحمان الاوسط (۲۰۶-۲۳۸ھ) کے زمانے سے عجب انداز سے ہوا، کچھ لوگ مسلمان قاضی کے پاس جاتے اور پیغمبر اسلام ﷺ کی شان اقدس میں دیدہ و دانستہ گستاخی اور بدزبانی کا مظاہرہ کرتے، قاضی انھیں اسلامی احکام کی روشنی میں قتل کی سزا دیتا، جس کے نتیجے میں رفتہ رفتہ یہ تحریک مکمل طور پر ختم ہوگی تاہم مغرب ان لوگوں کو شہید قرار دیتا ہے، اس تحریک کا بانی ایک پادری ”الفارو“ نامی تھا۔^①

اس ناراضگی کی ایک وجہ یہ بھی تھی کہ بہت ہسپانوی عیسائی شوقیہ طور پر عربی زبان و ادب سیکھتے

① اس کی تفصیل اندلس کے تمام مورخین مثلاً ڈوزی وغیرہ نے دی ہے، شان اقدس میں گستاخی کی اس تحریک کے مطالعے سے پتہ چلتا ہے کہ مغرب ہر دور میں دوسرے مذاہب کے لوگوں کو ذہنی اذیت دے کر اور خصوصاً اسلام اور پیغمبر اسلام کے خلاف بدزبانی کر کے ذہنی خوشی اور مسرت محسوس کرتا رہا ہے، موجود دور میں ڈنمارک اور ناروے کے گستاخان نبوت کا شجرہ بھی شاید اندلس کے ان ہی بدفطرت لوگوں کے ساتھ ملتا ہے۔

اور عربی میں شاعری کرتے تھے، جب کہ عیسائیوں کی کتب مقدسہ کو پڑھنے والا کوئی نہ تھا، اس کا اعتراف فارونے کیا ہے۔^① اس لیے اُس نے اسلام سے بدلہ لینے کی مذموم کوشش کی۔

۶: یہاں کے مصنفوں میں ایک پادری پولیو غیوس القربطی (Euloguis of Cordova) بھی تھا جس نے اپنی زندگی کا بڑا حصہ مسلمانوں کے زیر سایہ گزارا اور اگر وہ چاہتا تو تمام حقائق معلوم کر سکتا تھا لیکن اس نے دانستہ ایسا نہیں کیا بلکہ اس نے تمام معلومات ایک لاطینی نسخے سے حاصل کیے، جو اتفاقاً اس کے ہاتھ لگ گیا تھا۔^②

اس نے اندلس کی ”خودکشی یا حصول شہادت کی تحریک“ کے دفاع میں رسول اکرم ﷺ کا ذکر انتہائی غلیظ زبان میں کیا ہے، اس نے یہ بھی لکھا کہ پیغمبر اسلام کو امید تھی کہ ان کے جسم کو ان کی وفات کے تین دن کے بعد فرشتوں کی مدد سے آسمان پر اٹھایا جائے گا (العیاذ باللہ)۔^③

۷: اسی دور کی ایک اور کتاب جس کی مغرب میں وسیع پیمانے پر اشاعت کی گئی، ہسپانوی پادری پدروسان باسکوال (Padro San Pascual) کی کتاب ”الشیعة المحمدية“ (Sobroel seton Mahmoetana) ہے۔^④

اس نے بھی سیرت طیبہ کو حتی الوسع بگاڑ کر اپنی طرف سے جعلی اور من گھڑت قصے کر کے پیش کرنے کی کوشش کی، جیسے اس نے مکی دور میں اسلام قبول کرنے والوں میں بنو قریظہ کے یہودیوں کو بھی شامل کیا ہے۔

اندلس کے مذکورہ بالا دونوں پادریوں کی کتابیں ایک عرصے تک مغربی مولفین کے لیے اہم مصادر و ماخذ بنی رہیں۔

۸: پادری فینسانیت دو بوفیہ (۱۲۶۴ء) نے اسلام کے خلاف اپنے بغض کا اظہار کتاب مرآة

① گتاف: حضارہ الاسلام، عربی ترجمہ عبدالعزیز جاوید، قاہرہ ۱۹۶۰ء، ص ۸۱-۸۲۔

② خدا بخش صلاح الدین: Contribution to the History of islamic civilization، باز سوم، ج ۱، کلکتہ یونیورسٹی کلکتہ، ۱۹۵۹ء، ص ۱۸۲۔

③ ایضاً، ص ۱۸۳۔

④ Daniel Norman، کتاب مذکورہ، شمارہ ۲۳۱، ۱۹۵۹ء، ص ۲۹۶۔

التاریخ (Speculum Historiale) (کتاب ۲۳۔ فصول ۲۲۔ ۶۸) میں کیا۔^۱
یعنی یورپ میں اس وقت لکھی جانے والی تمام کتابوں کا لب و لہجہ مکمل طور پر مخاصمانہ اور
مناظرانہ تھا اور ان میں کسی ایک مولف نے بھی یہ کوشش نہیں کی کہ وہ اسلام اور پیغمبر اسلام کا انصاف
سے مطالعہ کر کے حقائق پیش کرتا۔

خلاصہ بحث

سطور بالا میں اسلام اور پیغمبر اسلام کے بارے میں جن مغربی تصانیف کا ذکر آیا ہے ان میں
درج ذیل باتیں قدر مشترک کے طور پر شامل رہی ہیں:

- ۱: اسلام کے خلاف لکھنے والے ابتدائی دور کے عیسائیوں اور مغربی مولفین کو اسلام اور پیغمبر اسلام
کی ذات سے خدا واسطے کا بیر تھا یہ لوگ جان بوجھ کر حقائق کو مسخ کر کے پیش کرتے۔
- ۲: اس دور میں جن لوگوں نے آنحضرت ﷺ کے خلاف قلم اٹھایا، ان میں زیادہ تر کا تعلق
عیسائیوں کے مذہبی طبقے سے تھا، یہ سب کسی نہ کسی کنیسہ کے پادری تھے، جن کے دل اسلام
کی مخالفت اور عداوت کی بنا پر پوری طرح سیاہ ہو چکے تھے۔
- ۳: اس دور میں لکھی گئی کتابیں زیادہ تر جہل مرکب کا مجموعہ تھیں، آنحضرت ﷺ کے بارے میں
لکھنے والے سرے سے اسلام اور پیغمبر اسلام سے یا تو واقف نہ تھے یا پھر انھوں نے دانستہ
اسلام کی تصویر غلط اور بھونڈے انداز میں پیش کی۔

۴: صلیبی جنگوں کا دور

گیارہویں صدی عیسوی میں اسلام اور مسیحیت کے مابین اس تصادم کا آغاز ہوا جسے ”صلیبی
جنگوں“ (Crusades) کا دور کہا جاتا ہے اور جو ۱۰۹۶ء سے ۱۳۹۱ء تک جاری رہا۔ ہونا تو یہ چاہیے
تھا کہ اس دور میں مسیحی علماء اپنے مخالفین کے متعلق صحیح حقائق جانتے اور انھیں پیش کرتے مگر انھوں
نے اپنے زمانے کے حالات اور واقعات سے کوئی اثر نہیں لیا اور بدستور اپنی سابقہ روش پر کار بند
رہے۔ اس دور کے تمام مولفین کا تذکرہ ممکن نہیں، چند ایک کا ذکر کیا جاتا ہے:

① خدا بخش، کتاب مذکور، ص ۱۹۱۔

۱: پطرس الوقور (Peter The Venerable) نے جو کلونی کے ایک کلیسا کا پادری تھا، ۱۱۴۱ء

میں دو لوگوں روبرٹ اور اہرمن کو عربی کتابوں کے لاطینی ترجمہ کے لیے ملازم رکھا، انھوں نے چار کتابوں کا ترجمہ کیا۔ یہ تو معلوم نہیں ہو سکا کہ جن کتابوں کا انھوں نے ترجمہ کیا ان کا اصل نام کیا تھا لیکن پادری مذکور نے ان تراجم پر مشتمل اپنی کتاب کا نام ”حیات

المسلمین المکروہین الضالین“ (Chronica menio so et ridiculasa

cenarum) رکھا۔ کتاب کے نام سے ہی واضح ہے کہ اس نے اس کتاب میں کیسے کیسے گل

کھلائے ہوں گے۔ اس میں نبی اکرم ﷺ کے خاندان، آپ ﷺ کے حیات مبارکہ اور

خلفائے راشدین سے یزید اول اور حضرت حسینؑ کی شہادت تک واقعات کا ذکر کیا ہے۔

اسی روبرٹ نے قرآن کریم کا لاطینی بھی ترجمہ کیا، جو بہت معروف ہوا، حالانکہ یہ ترجمہ صحیح

نہیں تھا، یہ ترجمہ پادری پطرس کو پیش کیا گیا تو اس نے بھی اس میں حذف و ترمیم کی، تاہم وہ اس

بات کا فیصلہ نہیں کر سکا کہ مسلمان بت پرست تھے یا ”ایک بدعتی فرقہ“ تھے لیکن یہ ضرور کہا کہ دونوں

میں سے کوئی صورت بھی ہو، اس مذہب کو ختم کرنا ضروری ہے، خواہ اس کے لیے گستاخی اور استہزاء

کی تحریک ہی کیوں نہ اپنائی جائے۔ ❶

اس کی اس کتاب سے جواب تک محفوظ ہے، پتہ چلتا ہے کہ اس نے اپنی معلومات کے حصول

کا دائرہ محض قرآن کریم تک محدود نہیں رکھا، بلکہ اس نے سیرت رسول سے بھی مدد لی جس کا اس

نے لاطینی میں ترجمہ کروایا تھا۔

اس کتاب سے اسلام اور پیغمبر اسلام کے خلاف بغض و عداوت کے ایک نئے دور کی ابتدا ہوئی

اور یورپ کی تمام زبانوں میں اس کتاب کے ذریعہ اور بھی لٹریچر تیار کیا گیا، کچھ لوگوں نے اشعار

میں بھی اپنے ہفتوات کو نظم کیا۔

۲: ان لوگوں میں والٹر سینی (Walter Sens) بھی شامل ہے، جس نے لاطینی میں حیات رسول

❶ The Western attitude towards islam During the Period of crusdes:

Munro D.c اور Speculam، ج ۱، (مطبوعہ جولائی ۱۹۳۱ء)، ص ۳۲۹-۳۳۷۔

کو نظم کیا۔

۳: الیگزینڈر ڈیوپونٹ (Alexander Dupont) نے فرانسیسی زبان میں یہی کام کیا۔^①

۴: ایک شعری مجموعہ امبریکو مینز (Embrico Mains)

اور توسی ہیلڈ برٹ (Touss Hildbert) نے مرتب کیا۔

ان کا یہ شعری مجموعہ حیات محمد (Avita Mahmeta) کے نام سے طبع ہوا، ایف

ہوبنر (F. Hubner) نے اس کی تحقیق کی اور اسے معروف رسالے Historicle

Vierteljaher Schft شماره ۲۴ سال ۱۹۳۵ (ص ۲۴۱-۲۹۰) میں شائع کیا۔ ۱۱۲۲/ اشعار پر

مشتمل یہ شعری مجموعہ جھوٹی اور من گھڑت روایتوں سے پر ہے، جیسے آنحضور ﷺ کی مدد کے لیے

ایک کسی مجہول جادوگر کی مدد کا ذکر۔^②

والٹر سینی کا اوپر ذکر آچکا ہے، اس کے شعری مجموعہ کا نام (Otio de machomet) تھا اور

اس کی لفظی تحقیق (RBe Heyens) نے کی اور اسے رسالے (Socric Frudiri) کے شماره ۸

سال ۱۹۵۶، ص ۲۸۵-۳۲۸ میں شائع کیا، اس کے اشعار کی تعداد ۱۰۹۰ تھی، اس قصیدے کا حال بھی

حسب سابق تھا۔

۵: اسی دور میں پہلے صلیبی حملے کی تاریخ پر لکھی جانے والی مغربی کتاب (Gesta Dei

Perfrancos) کے مولف گلبرٹ آف نوجنٹ (Guelbert of Nogent) نے رسول

اکرم ﷺ کی حیات طیبہ پر بھی ایک پوری فصل لکھی ہے۔ مگر مولف کی جہالت کا یہ عالم

ہے کہ اسے آنحضور ﷺ کا نام تک معلوم نہیں، وہ آپ کو ماتھومس (Mathomus) لکھتا

ہے۔ اس نے خود اعتراف کیا ہے کہ اسے کوئی ایسا ماخذ نہیں ملا جس سے وہ رسول اکرم ﷺ

کے حالات لکھنے میں مدد لے سکتا، لہذا اس نے صرف ان روایات کا ذکر کیا ہے جو اہل مغرب

① Speculan اور The Wester attitud to islam during the period of crusales:

Munro D.C (مطبوعہ جولائی ۱۹۳۱ء)، ص ۳۲۹-۳۳۷۔

② خدا بخش صلاح الدین، کتاب مذکورہ، ص ۱۹۱۔

زبانی طور پر ایک دوسرے کو منتقل کرتے رہتے تھے، اسی طرح اسے آنحضرت ﷺ کے زمانے کا بھی صحیح علم نہیں اس نے اس راہب کا ذکر کیا ہے جسے کلیسا نے ناراض ہو کر نکال دیا تھا، اس نے کلیسا سے بدلہ لینے کے لیے نوجوان محمد کو تیار کیا (العیاذ باللہ) اسی نے آپ کو نیا دین پیش کرنے کے لیے آمادہ کیا اور آپ کی شادی ایک مال دار عورت خدیجہؓ سے کروائی۔ اسی طرح یہ خرافات بھی بیان کی کہ محمد نے لوگوں کو جمع کیا اور کہا کہ وہ عن قریب ایک معجزہ پیش کرنے والا ہے، اچانک ایک گائے آئی وہ محمد کے سامنے جھکی اور اس کے سینگوں پر ایک کتاب تھی، اس دن سے کسی کو بھی آپ ﷺ کی نبوت میں شبہ نہ رہا۔

اس کی کتاب میں واحد بات جو صحیح تھی یہ تھی کہ مسلمان محمد کو نہ تو خدا مانتے ہیں اور نہ ہی ان کی عبادت کرتے ہیں۔

۶: اسی دور میں ایک شخص میتھیو برس نے گلبرٹ مذکور کی کتاب کو سامنے رکھ کر اسلام اور پیغمبر اسلام پر کتاب لکھی۔

۷: اسی طرح جیکس دی وٹری (Jaques de Vitry) نے مسلمانوں کی ”ہدایت“ اور انھیں نصرانیت کی طرف لانے کے لیے ایک کتاب تصنیف کی، اس نے اسلام اور پیغمبر اسلام کے متعلق انتہائی گندی اور رکیک زبان استعمال کی۔ اس نے بڑی مشکل کے ساتھ آپ کے عہد کی تعیین کی اور مسلمانوں کے لیے پہلی مرتبہ دو ایسے الفاظ استعمال کیے جو صدیوں استعمال ہوتے رہے، ان میں ایک سارا سینی (Saraceni) منسوب بہ سارہ زوجہ حضرت ابراہیمؑ اور دوسرا ہاجرینی منسوب بہ حضرت ہاجرہ (زوجہ حضرت ابراہیمؑ) ہے۔

۸: اسی صدی میں دو ایسے مصنف سامنے آئے جنھوں نے آنحضرت ﷺ کے متعلق کچھ مزید معلومات لوگوں کے سامنے پیش کی، ان میں سے ایک ولیم آف مال میسبری (Wileam of malmesbury) اور دوسری پطرس الفونسی (Petrus Alponsi) تھا، انھوں نے مغربی دنیا میں اسلام اور مسلمانوں کے متعلق کچھ صحیح حقائق پیش کیے۔ جیسے ولیم آف میسبری نے عام مغربی خیالات کے برخلاف یہ ثابت کیا کہ مسلمان محمد کو خدا نہیں مانتے بلکہ وہ یہ عقیدہ

رکھتے ہیں کہ محمد اللہ کے نبی اور رسول ہیں، ولیم نے یہ کتاب ۱۱۲۰ء کے قریب لکھی تھی۔

۹: پطرس الفونسی ہسپانیہ کا ایک یہودی تھا جو عیسائی ہو گیا تھا، اس نے ایک یہودی اور مسیحی کے

مابین مکالمہ (Dialogue of christian and a jew) لکھا جس میں بارہویں صدی عیسوی تک لکھی جانے والی کتابوں کی بہ نسبت اسلام مسلمانوں کے متعلق بہت معلومات ہیں۔

۱۰: عیسائی ولیم طرابلسی (William of Tripoli) نے ۱۲۷۱ء کے قریب ایک کتاب لکھی جس

کا مقصد مسلمانوں میں تبلیغ کا کام کرنے والی مسیحی مہمات کی مدد کرنا تھا اس نے یہ تو بتایا کہ

محمد ﷺ چالیس برس کی عمر میں دعوائے نبوت کیا اور آپ پر وحی حضرت جبریل علیہ السلام کی

وساطت سے آتی تھی لیکن ساتھ ہی اس نے کئی جھوٹی اور غلط باتوں کا بھی ذکر کیا جس میں

کلیسا سے ناراض راہب کا ذکر خاص طور پر شامل ہے۔^①

۱۱: آخر میں دانٹے کا ذکر مناسب ہوگا جس نے ”الکومیدیا الالہیہ“ (۱۴) (Al-Comedia)

کے نام سے کتاب لکھی۔

دانٹے ۱۲۶۵-۱۳۲۱ء کے درمیان زندہ رہا، اس کو قرون وسطیٰ اور نشاۃ ثانیہ کے مابین ایک

پل کا درجہ دیا جاتا ہے، دانٹے نے سلطان صلاح الدین ایوبی کا ذکر دنیا کی بڑی شخصیات میں کیا ہے

اور چھ مسلمان فلسفیوں بشمول ابن سینا اور ابن رشد کو جنت اور دوزخ کے درمیان میں دکھایا ہے جب

کہ خاکم بدہن اس نے آنحضرت ﷺ کو جہنم کے اٹھائیسویں درجے میں پیش کر کے اپنے خبث

باطن کا اظہار کیا ہے۔ اور وجہ یہ لکھی کہ آپ العیاذ باللہ کینہ سے دشمنی رکھتے تھے اور آپ نے دین

میں بدعت کی ابتدا کی گویا وہ آنحضرت ﷺ کو ایک عیسائی سمجھتا تھا۔ اس سے اس کی خباث

وجہالت کا بخوبی اندازہ کیا جاسکتا ہے۔

۳: مغرب میں مطالعہ سیرت کا متاخر دور (تا انیسویں صدی عیسوی)

یورپ اپنی بیداری کے دور میں بھی اسلام اور نبی اکرم ﷺ کی سیرت کے متعلق بدستور

① خدا بخش صلاح الدین، کتاب مذکورہ، ص ۲۰۴۔

② Islam is English Literature: B.P. امریکہ یونیورسٹی، بیروت، پریس، ۱۹۳۹ء، ص ۲۴۔

جہل مرکب، جھوٹے اور من گھڑت قصوں کا شکار رہا اور علمی اور فکری بیداری کے دعووں کے باوجود اس کی اس روش میں کوئی کمی واقع نہ ہوئی۔^①

اس دور میں اسلام اور مسلمانوں کے متعلق لکھنے کے لیے ایک نئے ماخذ کا اضافہ ہوا، یہ ان لوگوں کی یادداشتیں تھیں جو صلیبی حملوں میں مسیحی لشکر کے ہمراہ مسلمانوں سے لڑنے اور ان سے القدس الشریف کو آزاد کرانے کے لیے گئے تھے۔ اس حقیقت کے باوجود اکثریت تک ان کی رسائی نہ تھی۔^② یہ لوگ بڑی آسانی سے اسلام کے متعلق صحیح معلومات حاصل کر سکتے تھے لیکن انہوں نے تعصب اور خبیث باطن اور اظہار کرنے کے لیے ان یادداشتوں کا ہی سہارا لیا۔

ان کی جہالت کا اندازہ اس امر سے کیا جاسکتا ہے کہ روشن خیالی کے دعووں کے باوجود اس دور میں بھی بہت سے لوگوں کا یہ عقیدہ تھا کہ محمد ﷺ العیاذ باللہ مسلمانوں کے خدا تھے اور مسلمان بتوں کی پوجا کرتے ہیں۔ چنانچہ سولہویں صدی کے دوسرے نصف حصہ میں ایسی فرضی تصویریں پائی جاتی ہیں جن کو Mammentry کہا جاتا ہے۔ یہ لفظ بتوں کی تزئین و آرائش کے لیے استعمال ہوتا تھا اور دونوں الفاظ رسول اکرم ﷺ کے اسم مبارک ”محمد“ سے اخذ کیے گئے ہیں۔ اس سے بڑھ کر جہالت اور خبیث باطن کی اور کیا مثالیں ہوگی۔

اس دور میں بھی وہ گروہ موجود تھا جو یہ گمان کرتا تھا کہ محمد ﷺ عیسائی مذہب سے الگ ہو گئے تھے اور انہوں نے اپنا ایک الگ بدعتی فرقہ بنا لیا تھا، تاہم ان میں ایسا طبقہ بھی موجود تھا جو اسلام کو ایک مستقل دین اور مذہب قرار دیتا تھا لیکن آنحضور ﷺ سے کذب و فریب جیسے الزامات منسوب کرتا تھا۔ (العیاذ باللہ)

ہاں جو بات ان میں مشترک تھی وہ یہ کہ اسلام ہی ان کا دشمن اعظم ہے۔^③

① Islam is Englis Literaure: B.P. امریکہ یونیورسٹی، بیروت، پریس، ۱۹۳۹ء، ص ۲۴۔

② بارکی ف ج: نتائج تاریخی و معالجہ للشرقین الادنی والاوسط، درمورخوالشرق الاوسط، تحریر برنارولونیس ب م ہولٹ لنڈن، مطبعہ جامعہ اوکسفرڈ ۱۹۶۲ء، ص ۲۷۹۔

③ بحوالہ واٹ د م: کارلائل، محمد، در صحیفہ ہمبرٹ، عدد ۵۳، شعبان ۱۹۵۳ء، ص ۲۴۹۔

اس زمانے میں یورپ پوری طرح ترکی کے حملوں کی زد میں تھا، سولہویں صدی کے وسط میں سلیمان القانونی کی ترک فوجیں (ویانا) تک جا پہنچی تھیں، اسی لیے بیداری کے دعویٰ کے باوجود ان لوگوں سے اسلام کے متعلق انصاف کی توقع نہیں کی جاسکتی تھی۔

تعصب بڑھنے کی ایک اور وجہ سولہویں صدی عیسوی میں مارٹن لوتھر کے تحت ابھرنے والی پروٹسٹنٹ تحریک بھی تھی، جس نے صدیوں کی پاپائیت اور کلیسائی جوہر و ستم کے خلاف آواز اٹھا کر اس کی بنیادیں ہلا کر رکھ دی تھیں۔ کیتھولک لوگوں کا خیال تھا کہ پروٹسٹنٹوں کے عقائد مسلمانوں سے مشابہ ہیں حالانکہ پروٹسٹنٹوں نے ہمیشہ اس الزام کی تردید کی، مگر کیتھولک فرقہ نے پروٹسٹنٹوں کے طرز استدلال کو بھی ”دشمن کبیر“ یعنی مسلمانوں کے انداز استدلال سے مشابہ قرار دیا۔ چنانچہ انھوں نے اس دور میں یہ فیصلہ کیا کہ اپنی دشمنی اور نفرت کے اظہار کے لیے رسول اکرم ﷺ کے نام کے ساتھ کسی نامناسب لفظ کا اضافہ کر دیا کریں گے۔^①

مغرب میں اسلام اور مسلمانوں کی مخالفت کا نیا دور اٹھارہویں صدی سے شروع ہوا، جب مغرب کے تین بڑے ممالک برطانیہ، فرانس، ہالینڈ نے تجارتی، سیاسی اور فوجی لحاظ سے ارض مشرق خصوصاً اسلامی ملکوں کے ساتھ روابط پیدا کیے۔ ان ملکوں کی حکومتوں کی سرپرستی میں عیسائیت کی تبلیغ و تعلیم کے لیے وسیع پیمانے پر مشنری تبلیغی سرگرمیوں کی ابتدا کے ساتھ اسلامی اور عربی کتب کا بڑا ذخیرہ مغربی کتب خانوں میں منتقل ہوا، جن کے ترجمہ، مطالعہ اور تجزیہ کا نیا سلسلہ بھی شروع ہوا۔ پیرس، لندن، آکسفورڈ اور کیمرج وغیرہ جامعات میں عربی شعبے قائم ہوئے۔ اسی دور میں قرآن کریم کے مختلف مغربی زبانوں میں ترجمے ہوئے، فرانسیسی اور انگریزی زبانوں میں قرآن کریم کے ابتدائی تراجم ۱۶۴۹ء میں سامنے آچکے تھے۔

اس دور میں یورپ کے مصادر و مآخذ حسب ذیل ہوئے۔

۱: مخطوطات جو ان کے قومی ورثے کے طور پر لاطینی زبان میں موجود تھے۔

① Early on mehammad the historical journal : LH Watt. Montgomry

۲: عربی اور اسلامی کتب، اصل زبان میں یا کسی یورپی زبان میں ترجمہ۔

۳: مغربیوں کے سفرنامے جو مشرق کے مختلف ملکوں میں گئے۔

مؤخرالذکر میں اکثریت ایسے لوگوں کی تھی جو اپنی تبلیغی اور دعوتی مہمات کے سلسلے میں مشرقی ممالک میں گئے تھے اور ان کے دل پہلے ہی تعصب اور جہالت کی بنا پر سیاہ ہو چکے تھے، اس لیے ان کے سفرناموں نے لوگوں کی جہالت اور تعصب میں اضافہ ہی کیا۔

۱: عہد بیداری میں بھی ”کبوتر“ والا قصہ جو العیاذ باللہ آنحضرت ﷺ کے کان میں سرگوشی کرتا تھا بدستور مغربی ادب کا حصہ رہا، شیکسپیر کے ڈرامے ہنری اول، ہنری دوم (ص ۱۴۰) میں یہ عبارت ملتی ہے۔

کیا کبوتر نے محمد کو الہام کیا؟

تب تو تجھے پھر..... عقاب نے الہام کیا ہوگا۔ ❶

۲: شیکسپیر سے پہلے انگریزی شاعر جان لیڈگیٹ (John Lydgate) (م ۱۴۵۱ء) آنحضرت ﷺ کا اپنی شاعری میں العیاذ باللہ ایک ماہر جادوگر اور ماہر فلکیات کی حیثیت سے ذکر کیا۔

۳: ہیگن (Hadgen) نامی شاعر نے بھی آنحضرت ﷺ کی جادوگری کا ذکر کرتے ہوئے لکھا کہ آپ ﷺ نے جادو سے عرب کی مال دار عورت خدیجہ سے شادی کی۔ دونوں کی جہالت کا اندازہ اس سے کیا جاسکتا ہے کہ حضرت خدیجہؓ کا نام اول الذکر نے گارڈیجان (Gadigan) لکھا ہے اور یہ کہ وہ کورازان (Corazan) کے ملک کی ملکہ تھیں۔ ❷

لیڈگیٹ نے اس کبوتر کو جو آنحضرت ﷺ کے کان میں سرگوشی کرتا تھا، دودھ کے رنگ کی طرح سفید قرار دیا۔ ❸ اور رسول اکرم ﷺ کی وفات کے متعلق بعینہ وہی داستان نقل کی جو قرون

❶ Islam and the West Princeton Dian Nastran co: Hitti P.K. ص ۵۴۔

❷ Smith BP، کتاب مذکورہ، ص ۵۴۔

❸ ایضاً، ص۔

وسطی میں رائج تھی۔

غرض علمی اور فکری بیداری کے اس دور میں جس بے باکی کے ساتھ اسلام اور پیغمبر اسلام کے خلاف جھوٹ گھڑے گئے، اس کی دنیا کی تاریخ میں کوئی اور مثال موجود نہیں ہے۔

۴: بیکن نے بھی اپنے مضمون ”جرات“ میں لکھا کہ:

”محمد نے بہت سے لوگوں کو اکٹھا کیا اور کہا کہ وہ ان کے سامنے پہاڑ کو بلائے گا، جو ان کی بات سنے گا اور مانے گا، یہ سن کر بہت سے لوگ جمع ہو گئے، محمد نے کئی مرتبہ پہاڑ کو بلایا، مگر پہاڑ اپنی جگہ سے ٹس سے مس نہ ہوا، یہ دیکھ کر محمد ذرا بھی شرمندہ نہ ہوا اور اس نے کہا کہ اگر پہاڑ محمد کے پاس نہیں آیا تو کوئی بات نہیں، وہ پہاڑ کے پاس چلا جاتا ہے۔“ معروف انگریزی کہاوت If the

mountain would not come to Mohomet, Mohomet will go to the mountain. اسی فرضی اور جھوٹی قصے پر مبنی ہے۔“

۵: پروٹسٹنٹ تحریک کے بانی مارٹن لوتھر نے بھی ایک دوسرے انداز میں اسلام اور مسلمانوں کے

خلاف تعصب اور نفرت پھیلانے کی کوشش کی، اس نے کہا کہ مسلمانوں کی ہدایت کا کوئی امکان نہیں ہے، اس لیے کہ ان کے دل پتھر کے ہیں انھوں نے کتاب مقدس کو رد کیا ہے اور

تمام دلائل و براہین سے انکار کیا ہے، لوتھر کے خیال میں اسلام صرف ترکوں کا دین ہے، جو یورپ کے لیے سیاسی اور فوجی پہلو سے خطرہ ہیں، اس لیے امریکہ سمیت بہت سے یورپین

ملکوں میں ترک کا لفظ ”مسلم“ کے مترادف تھا، لوتھر نے بھی اسلام کی مخالفت میں کمی نہیں کی۔

۶: ایک اور مغربی بدطینت شخص کلٹن پوری ڈھٹائی کے ساتھ یہ گمان ظاہر کرتا تھا کہ محمد یا تو یاجوج تھے یا ماجوج یا پھر دونوں۔

۷: ۱۵۹۷ء میں ایک مجہول الاسم شخص نے ”سیاستہ الامبراطوریۃ ترکیۃ“ کے نام سے کتاب لکھی جس

میں اسلام اور اس کی اخلاقی مبادیات کے متعلق پہلی مرتبہ کچھ صحیح اور درست باتیں کہی گئیں۔^①

① فرانس بیکن، المقالات والنصائح، نیویارک مطبع بیٹریا ویز، ص ۴۹، ۵۰۔

② Addison، کتاب مذکورہ، ص ۲۴۔

لیکن مغرب میں اسلام اور پیغمبر اسلام ﷺ کے متعلق انتہائی متعصبانہ کتب کی اشاعت کا سلسلہ بدستور جاری رہا۔

۸: چنانچہ بیڈویل (Bedwell م ۱۶۳۲ء) نے ایک کتاب ”محمد“ Mohamedis

impostarae کے نام سے لکھی۔ نام سے ہی ظاہر ہے کہ کتاب کا موضوع کیا تھا۔ ①

۹: اسی طرح جینی برارڈ (Genebrard، ۱۵۳۵-۱۵۹۷ء) نے جو ایک مشہور کیتھولک مناظر

تھا، اس بنا پر استہزاء کیا کہ آپ ﷺ نے قرآن مجید کو عبرانی، یونانی یا لاطینی کے مقابلے میں عربی میں لکھا اور یہ کہ العیاذ باللہ محمد ﷺ وحشی تھے اور اس زبان کے سوا کوئی اور زبان نہیں جانتے تھے، جو ان کے وحشی مقاصد کو پورا کر سکے۔

۱۰: اسی سولہویں صدی میں ایک نامعلوم شخص نے ایک کتاب (دجالو العالم الثلاثة

De Tribus Impostaribes کے نام سے (العیاذ باللہ) تحریر کی، جس میں اس نے

حضرت موسیٰ علیہ السلام، حضرت عیسیٰ علیہ السلام اور حضرت محمد ﷺ کا ذکر کیا، اس کے باوجود اس دور کے مسیحیوں میں یہ کتاب خوب پھیلی۔

سترہویں صدی عیسوی میں کچھ عربی کتابوں کا یورپین زبانوں میں ترجمہ ہوا جس سے تعصب تو کم نہیں ہوا لیکن لوگوں کی اسلام کے متعلق معلومات بہتر ہونے لگیں۔

۱۱۶۳۹ء (۲۴) ② میں انڈری ڈوریر (Andre Du Ryer) نے فرانسیسی میں اور کچھ

عرصے کے بعد انگریزی میں قرآن کریم کا ترجمہ کیا، عربی کی کئی کتابوں کے بھی انگریزی تراجم ہوئے۔

۱۱: برطانیہ میں مستشرق ایڈوڈ پوکوک (Edward Pococke) نے اور فرانس میں پٹیس ڈی

لاکروکس (Petes de la croix) ہوئے۔ پوکوک آکسفورڈ (۱۶۹۱ء) میں عربی کی تعلیم دیتا

تھا، وہ کچھ عرصہ شام میں بھی رہا تھا۔ اس نے ۱۶۵۰ء میں ابوالفرج العبری کی کتاب ”تاریخ

مختصر الدول“ کا ترجمہ شائع کیا۔ العبری ایک عیسائی پادری تھا اور شام کے ایک کلیسا میں لاٹ

پادری کے منصب پر فائز تھا، تیرہویں صدی عیسوی کے آخری سالوں میں اس نے

② ایضاً۔

① Addison، کتاب مذکورہ، ص ۲۴۔

مذکورہ کتاب تحریر کی، ترجمہ کا نام اس نے Specimen Historical Arabum رکھا۔
العبری مذکور کی کتاب کا رسول اکرم ﷺ کی ذات، ظہور اسلام اور اسلام کی اشاعت سے
کوئی مرکزی تعلق نہ تھا۔ لیکن چونکہ یہ تمام مباحث ضمنی طور پر زیر بحث آئے تھے۔ اسی لیے
اس کتاب کے ذریعے اصلی ماخذ پر مبنی ایسا مواد سامنے آیا جو نسبتاً حقیقت کے قریب تھا، اسی
لیے اسے مغرب میں عہد حاضر تک ایک اچھے ماخذ کے طور پر قبول کیا جاتا رہا۔^① اس میں
آنحضور ﷺ کی حیات طیبہ اور قدیم عربوں کی عادات کا بھی مختصر تذکرہ کیا گیا، پوکوک
نے اس کے متعدد نسخے جمع کر کے پوری طرح تصحیح اور تحقیق کی، حواشی میں کئی فرضی قصوں کی
تردید کی، مثال کے طور پر اس نے لکھا کہ معلق تابوت کے قصے پر مسلمان ضرور ہنسیں گے،
اسی طرح اس نے کبوتر والے قصے کی بھی تردید کی۔^②

۱۲: ۱۶۹۱ء میں ایک پادری لیوس مراکشی (Lousi Maracci) نے قرآن مجید کا لاطینی میں
ترجمہ کیا، جس کے ساتھ اسی نے ایک ضمیمہ بعنوان Prodomus alrefu Tation em
Accorani شامل کیا، جس میں اس نے اسلامی مصادر کی مدد سے سیرت طیبہ کا بھی ذکر کیا۔
اس کی وجہ یہ نہیں تھی کہ وہ مسلمان مولفین کی کتب کو صحیح مانتا تھا بلکہ اس لیے کہ اس کا خیال تھا
کہ ”جب ہم اپنی کتابیں اپنے دشمنوں کے سامنے پیش کریں تو وہ طاقت ور اور قوی حجت والی
ہوں“ اس کے باوجود اس پادری کی تحریر تعصب اور خباثت سے خالی نہیں تھی، اس نے
آنحضور ﷺ کے اسم مبارک کے ساتھ نامناسب الفاظ کا اضافہ کیا، مجموعی طور پر اس کی یہ
کتاب مناظرانہ و مجادلانہ انداز کی ہے۔^③

اسی صدی میں ایک مصنف (Alexander Ross) نے دو کتابیں اسلام اور پیغمبر اسلام

① Daniel Normn، کتاب مذکور، ص ۲۹۵۔

② Hitti, P.K، کتاب مذکور، ص ۵۴۔

③ Muhammadanism Hurgronje e Snoudr، نیوریاک، Putman's sons، ۱۹۳۶ء،

کے متعلق تحریریں لیکیں لیکن یہ بات یقینی نہیں ہے کہ ان کتابوں کا مولف وہی ہے۔

۱۳: پہلی کتاب کا عنوان (A Brief Sketch of the life and death of Mahmot

the Prophet of the Turks another of the Al-coran

accompanying to the translation of the koran) اس نے

آنحضور ﷺ کے متعلق وہ تمام قصے اور جھوٹی کہانیاں جو قرون وسطیٰ میں متداول تھیں، نقل

کر دیں اور آنحضور ﷺ کے بارے میں انتہائی گھٹیا اور غلیظ زبان استعمال کی۔ ❶

۱۴: دوسری کتاب کا عنوان پانڈی بلیا (Pandeblia) ہے جس میں نبی اکرم ﷺ کی حیات

طیبہ کا اس وقت تک دستیاب مآخذ کی مدد سے نسبتاً بہتر طریقے سے ذکر کیا گیا ہے اور یہ

کتاب سابقہ کتب میں نقل کردہ فضول خرافات سے بھی خالی ہے۔

۱۵: اسی صدی میں ہوٹنبر نے اپنی کتاب تاریخ الشرق (Historia Orientlis) میں جو زورچ

سے ۱۶۵۱ء میں طبع ہوئی، ایک مستقل فصل اسلامی اور کیتھولک تعلیمات کے مابین مشابہت

دکھانے کے لیے مختص کی۔ اس نے چھٹی فصل میں اس الزام کی تردید کی ہے۔ کہ پروٹسٹنٹوں

نے اسلامی عقائد کو مسخ کیا ہے بلکہ یہ کہا کہ بیلرمن (Bellarmine) نے کیتھولک فرقے

کے عقائد کی صحت پر جو دلائل دیے ہیں، وہ مسلمانوں کے عقائد سے ماخوذ ہیں۔

۱۶: ہمفری پریڈوکس (Humphry Prideaux) نے جو ۱۶۹۷ء میں نورویچ (Norwich) کا

ڈین تھا۔ سیرت طیبہ کے متعلق ایک کتاب لکھی جو برسوں تک مغربی مولفین کا اہم ماخذ رہی ❷

اس نے اس کتاب کا نام درج ذیل رکھا:

The true nature of imoprture fully displayed in the life of

Mahmomet, with a discaurse anien'd for the vindication of

❶ Smith، کتاب مذکور، ص ۲۹، ۳۰۔

❷ Hurgronje، کتاب مذکور ص ۱۸۔

christianity from the charge of offered to consideration of the peists of the present age.

اس کتاب کے ۱۶۹۷ء میں دو ایڈیشن چھپے، بعد میں اس کے کئی ایڈیشن طبع ہوئے اور فرانسیسی میں ۱۶۹۸ء میں اس کا ترجمہ شائع ہوا ہے۔^①

دراصل اسی زمانے میں ڈینٹ کے نام سے ایک نیا فرقہ پیدا ہوا جو اللہ تعالیٰ کے وجود پر تو عقیدہ رکھتا تھا لیکن وحی الہی، رسولوں اور آسمانی شریعتوں کا منکر تھا، ان دونوں فرقوں یعنی قدامت پرستوں اور ڈینٹ کے درمیان بحث و جدال کا سلسلہ جاری تھا اور ہر ایک فرقہ دوسرے کے یہ الزام دیتا تھا کہ اس کے عقائد مسلمانوں کے عقائد سے ماخوذ ہیں۔

مصنف نے یہ کتاب کلیسا کے فرقوں کے مابین ہونے والے تصادم کو رفع کرنے کے لیے لکھی تھی، مصنف کے خیال میں عیسائی فرقوں کی ان حرکتوں نے خدا کو ان سے ناراض کر دیا تھا اور ان پر مسلمانوں کو مسلط کر دیا گیا تھا، اس کی تالیف کا مقصد مذہبی ہونے کے ساتھ اسلام کی غلطیوں اور عیسائیت سے تناقض کو دکھانا تھا۔ یہ کتاب ایک مقدمہ اور تین حصوں پر مشتمل ہے، پہلے حصے کا عنوان ”حیات محمد“ ہے، یہ ۱۸۰۸ء کی طباعت کے ۱۱۱ صفحات پر مشتمل ہے، دوسرا حصہ ڈینٹ کے الگ ہونے والے فرقے کے تعلق سے ۱۱۵-۳۰۷ صفحات کا ہے، تیسرا حصہ مصادر و مآخذ کی تفصیل پر ہے جس میں عربی، یہودی، کلدانی، یونانی، فرانسیسی اور انگریزی کتب سے استفادہ نے پورے یورپ میں بڑی شہرت بخشی۔

بزیڈوکس نے لکھا ہے کہ اس کا مقصد نبی کریم ﷺ کی سیرت طیبہ کو قلم بند کرنا نہیں ہے بلکہ العیاذ باللہ حتی الوسع آپ ﷺ کی کذب بیانی کو بدترین صورت میں واضح کرنا ہے، مصنف نے یہ تاثر دیا ہے کہ اس نے ۳۶ عربی کتابوں سے بھی استفادہ کیا ہے جن کے نام اس نے حاشیے میں

① The treatment of Arabic History by Priodox edited by Lewis Bernard and Held P.m and L Holt P.M sale, Historians of the Middle East, لنڈن، آکسفورڈ یونیورسٹی پریس، ۱۹۲۳ء، ص ۲۹۱۔

درج کیے ہیں لیکن کتاب پر غور کرنے سے پتہ چلتا ہے کہ اس بد بخت اور شیطان صفت انسان نے ان کتابوں کے یورپی زبانوں کے صرف تراجم سے استفادہ کیا ہے اور خود مصنف کو عربی نہیں آتی ۱ اور اس کا منبع علم صرف تین چار کتابوں تک محدود ہے یعنی تو ماس لاینوس کی تاریخ المسلمین (لائڈن ۱۶۶۳ء) ایڈورڈ پوکوک کی مختصر تاریخ العرب (آکسفورڈ ۱۶۶۳ء) (Contextis Gemarum) آکسفورڈ ۱۶۵۹ء اور تیسری کتاب المکین (Almakin) جسے عبرانی لاطینی میں ایرہینیوس (Erpenius) نے ترجمہ کیا اور ابن العبرنی کی کتاب جس کا لاطینی ترجمہ پوکوک نے کیا۔

اس نے ترجمہ قرآن کے لیے روبرٹ انگلش مین (Robert the Englishmann) کے ترجمہ پر اکتفا کیا جسے اس نے بارہویں صدی عیسوی میں مکمل کیا تھا اور جسے بیلیا نڈر (Bibiander) نے شائع کیا تھا۔

۱۷: ڈچ مولف ایچ رولانڈ (H. Roland) کی کتاب De Religione Mahommedica کی صورت میں جو روترخت سے ۱۷۰۳ء میں طبع ہوئی، پہلی مرتبہ نبی اکرم ﷺ کی سیرت کو تعصب کی بجائے اعتدال سے پیش کیا اور اس نے یورپ میں اس اصول کو متعارف کرایا کہ مشرق کو اس کے اپنے مآخذ کے ذریعے ہی سمجھا جاسکتا ہے۔ اس نے لکھا ہے کہ اسلام جسے مسیحی مصنفین نے انتہائی غلط انداز میں اور بگاڑ کر پیش کیا ہے۔ اگر واقعی ایسا ہے تو وہ لاکھوں مسلمانوں کو متاثر کرنے میں کامیاب ہوا؟ ۲

اس نے لکھا کہ جس طرح دین اسلام کی مخالفت کی گئی اور اسے بگاڑ کر پیش کیا گیا، ایسا کسی اور دین کے ساتھ نہیں کیا گیا اور اگر مسیحیت مسلمانوں کے ساتھ روابط رکھتی تو اسے بے حد فوائد حاصل ہوتے لیکن اس کتاب کو مغرب کے متعصب ماحول میں زیادہ پذیرائی حاصل نہیں ہوئی۔

۱۸: اسی زمانے میں ایک اور کتاب سامنے آئی، جو اس سے بھی زیادہ جرأت اور ہمت کے ساتھ لکھی گئی تھی، یہ کتاب کونٹ ڈی بولین ولرز (Count de Boulian Villers) نے

۱ ایضاً، ص ۲۹۰-۳۰۲۔

۲ Hurgronje، کتاب مذکورہ، ص ۲۰۔

۱۷۳۰ء میں فرانسیسی میں لکھی اور اس کا اسی سال لندن سے انگریزی میں ترجمہ شائع ہوا، کتاب کا نام حیاة محمد (Vie de Mohmet) تھا، مترجم نے اپنا نام پوشیدہ رکھا، مترجم نے کتاب لکھنے پر مولف کی جرأت کی تعریف کی ہے کہ اس نے محمد ﷺ کی شخصیت پر نئے انداز سے قلم اٹھایا ہے، اس کتاب کا مرکزی نقطہ یہ تھا کہ اسلام ایک عقلی دین ہے اور اس نے اسی انداز سے آپ کی سیرت طیبہ کو قلم بند کیا۔ اس نے آنحضور ﷺ کے متعلق لکھا ہے کہ آپ کی شخصیت منفرد اور ممتاز ہے، آپ ایک ایسے شخص ہیں جنہوں نے عظمت سے ابتدا کی اور عظمت کے ساتھ قیادت کی ❶ اور یہ کہ اسلام ایک دین فطرت ہے جو مسیحیت کا مقابلہ کرنے آیا ہے، اسلام ایک عقلی دین ہے اور رسول اکرم ﷺ دروغ گو نہیں تھے، مصنف اس بات پر خوشی کا اظہار کرتا ہے کہ پیغمبر اسلام گوشہ نشین راہبوں اور عبادت گزاروں کا احترام کرتے تھے جب کہ یہ بات راہبوں اور عیسائی پادریوں کی سیرت کے بالکل خلاف ہے۔ مولف نے پوکوک اور دوسرے یورپین ماخذ سے استفادہ کیا۔

مغرب میں اس کتاب کا متضاد جملوں سے استقبال ہوا، ایک مصنف نے لکھا کہ یہ عیسائیت کی تحقیر کی قیمت پر، محمد ﷺ کی مبالغہ آمیز تعریف ہے، دوسرا مولف لکھتا ہے اس کتاب کو یہ حق پہنچتا ہے کہ اسے مسیحی یورپ میں مطالعہ سیرت رسول کے سلسلے میں مثبت نتائج پیش کرنے والی پہلی کتاب ہونے کا دعویٰ کرے۔ ❷

۱۹: اٹھارہویں صدی کے پہلے نصف (۱۷۴۴ء) میں قرآن کریم کا ایک معیاری ترجمہ سامنے آیا جو سیل (sale) نامی مستشرق نے کیا تھا جو اب تک متداول ہے، اس میں مصنف نے بے شمار حواشی لکھے ہیں، اس نے مقدمہ میں رسول اکرم ﷺ اور قرآن کریم کے بارے میں کافی

❶ Smith BP کتاب مذکورہ، ص ۵۵۔

❷ Muhammad in Europe, A note on Western: Sanders J.J اور Interpretation of the life of prophet in history, The journal of historical association, N Series, xxxiv ۱۶ ص ۱۹۵۶ء جون ۱۹۵۶ء۔

حد تک معتدل رائے ظاہر کی ہے، اس نے اوگتاس کے اس قول کو اپنا شعار بنایا ہے کہ ”کوئی ایسا جھوٹا عقیدہ نہیں پایا جاتا جو کچھ حقیقی اشیاء پر مشتمل نہ ہو۔“^① اس مقدمہ کے لیے مولف نے پوکوک کے ترجمہ المختصر فی اخبار البشر لابی الفداء کو بھی پیش نظر رکھا ہے، اس کے علاوہ اس نے بعض عربی متون کے لاطینی تراجم سے بھی استفادہ کیا ہے۔

اس نے آنحضور ﷺ کی تعریف میں کئی مسلمان مولفین کے اقوال نقل کیے ہیں اور لکھا ہے کہ محمد ﷺ بت پرستی کو مٹانے کے لیے آئے تھے، یہ بھی لکھا کہ محمد ﷺ بڑے اعلیٰ اخلاق والے اور چشم پوشی کرنے والے شخص تھے، تاہم وہ یہ کہنے سے باز نہیں رہا کہ العیاذ باللہ محمد ﷺ صادق نہ تھے اور اسلام سچا دین نہیں ہے۔

۲۰: جین گائیز نے ۱۷۳۳ء اور ۱۷۴۸ء کے درمیان نبی اکرم ﷺ کی سیرت پر دو بنیادی کتب شائع کیں جس میں سے پہلی ابوالفداء کی المختصر فی اخبار البشر تھی جو ساتویں صدی ہجری کے اواخر اور آٹھویں صدی کے اوائل کی ایک تصنیف ہے اور اس کا لاطینی ترجمہ بھی شائع کیا، اس طرح یورپ پہلی مرتبہ ایک مسلمان مورخ کے قلم سے آنحضور ﷺ کی سیرت و حالات سے واقف ہوا، پھر اس نے سیرت پاک پر ایک مفصل کتاب ”حیاء محمد“ لکھی اور اسے ہالینڈ کے شہر ایمسٹرڈم سے ۱۷۴۸ء میں شائع کیا۔ اس کا ایک مقصد یہ بھی تھا کہ بولیفیلر کی کتاب کے اثر کو جو اسلام اور پیغمبر اسلام کی تعریف پر مشتمل ہے، زائل کیا جائے۔

مصنف نے مقدمہ میں اپنی اعتدال پسندی کا ڈھنڈورا پیٹا ہے مگر وہ اپنی فطری خباثت، ذہنی فساد اور فکری گندگی کو زیادہ دیر تک روک نہیں سکا اور اس نے اسلام اور پیغمبر اسلام کے متعلق صدیوں سے مستعمل پادریوں کی زبان دہراتے ہوئے پیغمبر اسلام پر دشنام طرازی کی انتہا کر دی ہے۔^②

۲۱: اٹھارہویں صدی کے وسط میں ایک شخص سافاری نے قرآن کریم کا فرانسیسی زبان میں ترجمہ کیا، یہ کام ۱۷۵۲ء میں مکمل ہوا، اس نے ترجمے کے ساتھ مختصر الفاظ میں نبی اکرم ﷺ کی سیرت طیبہ بھی شامل کی ہے۔ وہ آنحضور ﷺ کو دنیا کے ان منفرد افراد میں شمار کرتا ہے جو

② ایضاً، ص ۲۲۔

① Hurgronje، ص ۲۳۔

انسانیت کی تاریخ میں ظاہر ہوئے اور جنہوں نے اپنے ادوار کو متاثر کیا۔^① وہ حضور ﷺ کو ایک دانا اور عظیم سیاسی شخص قرار دیتا ہے جنہوں نے حالات کی دگرگونی کے وقت ایک نیا دین پیش کیا۔ وہ اس بات کا منکر ہے کہ محمد ﷺ کو نبی کہا جائے، البتہ وہ آپ ﷺ کو دنیا کے عظیم ترین افراد میں شمار کرنے پر زور دیتا ہے۔^②

۲۲: اس تناظر میں جب معروف انگریز مورخ گبن لارڈ (Gibbon) نے ۱۷۸۰ء میں اپنی تاریخ Fall of the Roman Empire لکھی تو اسے اسلام اور نبی اکرم کی ﷺ کی سیرت کے متعلق غلط اور بے ہودہ خیالات پیش کرنے سے اجتناب کرنا پڑا، تاہم اسے بھی پوکوک اور سیل کی طرح متعصب عیسائیوں کی فہرست سے الگ نہیں کیا جاسکتا ہے۔

اس نے اگرچہ اپنے آپ کو کسی حد تک متوازن رکھنے کی کوشش کی ہے لیکن اس کی تحریر سے یہ بات مترشح ہوتی ہے کہ مصنف آنحضور ﷺ کو ”غیر صادق“ تصور کرتا ہے، مثال کے طور پر اس نے نبی اکرم ﷺ کی سیرت پر بحث کی ابتدا اس قول سے کی ہے ”وہ عقیدہ جو اسلام کے نام سے معروف ہے اور جس کی شہادت محمد ﷺ نے دی اور جس کی طرف آپ نے اپنے خاندان اور اپنی قوم کو بلایا وہ ایک دائمی حقیقت سے ترکیب پذیر ہو اور ایک ضروری جھوٹ پر مبنی ہے، یاد رکھو کہ وہ لا الہ الا اللہ محمد رسول اللہ ہے۔“^③

اس کے ساتھ ساتھ وہ قرون وسطیٰ میں آپ ﷺ کے متعلق پھیلی ہوئی بے سروپا کہانیوں کو بھی اپنی کتاب میں درج کرنے سے نہیں چوکتا، البتہ اس نے اسلام کے عقیدہ توحید کو اہمیت سے بیان کیا۔

غرض اس کی کتاب میں اعتدال اور مذہبی تعصب دونوں ایک دوسرے سے گڈمڈ ہیں، اسی

① Muhammad, the man and his faith: Andrae Tor ترجمہ T.Menzal 1936ء، ص ۲۲۲۔

۲۲۲۔

② ایضاً، ۲۲۲-۲۲۵۔

③ Life of Mahomet: Gibbon Edward، امریکن بی ایچ پیج ۱۸۷۹ء، ص ۷۲-۷۳۔

لیے یہ کتاب اس حوالے سے چنداں اہمیت نہیں رکھتی۔

۲۳: اسی دور میں ایک فلسفی اور آزاد منٹس فرانسیسی دولٹر نے ۱۷۴۲ء میں (fanatismeou mohomet to prophete)

بجائے مولف کے ذاتی، شہوانی اور ناپاک خیالات کی عکاس ہے، اس بد بخت نے اپنی کتاب میں آنحضور ﷺ کے لیے العیاذ باللہ کوئی کلمہ خیر یا کلمہ احترام نہیں لکھا۔ وہ بولیفلیر اور سیل کے اس رویہ کی سختی سے مخالفت کرتا ہے کہ محمد ﷺ کا احترام سے ذکر کیا جائے۔^① یہ کتاب اس نے پوپ بندیکٹ چہاردہم کو بڑے احترام کے ساتھ پیش کی تھی۔

یہاں یہ واضح کرنا مناسب معلوم ہوتا ہے کہ تاریخ علوم میں دولٹر کا ذکر ایک عظیم مفکر اور پاپائیت اور دین مسیحی کے سخت مخالف کی حیثیت سے کیا جاتا ہے لیکن حقیقت اس کے برعکس یہ ہے کہ وہ انتہائی متعصب عیسائی اور رہبانیت کا ایک سیاہ دل غلام تھا۔

۲۴: اسلام اور پیغمبر اسلام کی مخالفت کا یہ جذبہ اس کی کتاب (Essai Sur moeurs) میں بھی کارفرما ہے جہاں وہ اس بات کا اعلان کرتا ہے کہ وہ محمد ﷺ سے تعصب رکھتا ہے، اس نے آنحضور ﷺ کا موازنہ کرومویل سے کرتے ہوئے کہا کہ محمد ﷺ کے کارنامے کرومویل کے کارناموں کے مقابلے میں بہت زیادہ ہیں،^② وہ آپ ﷺ کو ایک عظیم شخص قرار دیتا ہے حتیٰ کہ ان لوگوں کے نزدیک بھی جو آپ کو صادق نہیں سمجھتے۔^③

۲۵: معروف جرمن شاعر گوٹے نے ۱۷۷۳ء میں اپنا ایک شعری قصیدہ بعنوان Mahomet Geseng لکھا، جس میں وہ رسول اکرم ﷺ کو ایک ایسی نہر سے مشابہت دیتا ہے جو مسلسل بہ رہی ہے اور جس کا پانی ہر آن بڑھ رہا ہے اور یہ کہ آپ اپنے ہمراہ اپنے بھائیوں کو لیے ہوئے اپنے ابدی باپ کی طرف رواں دواں ہیں،^④ کارلائل جس کا ذکر آئندہ آئے گا، اس نے گوٹے کے ان اشعار کا حوالہ دیا ہے جس کا عنوان ”اگر یہی اسلام ہے“ تو کیا ہم

② Hitti, P.K ص ۵۹۔

① Andrae Tor، ص ۲۴۵۔

④ Watt, M، ص ۲۵۲۔

③ Andrae Tor، ص ۲۴۵۔

اسلام میں نہیں جی رہے۔^①

گوٹے ابتدائی عمر میں مشرقی علوم و فنون میں گہری دلچسپی رکھتا تھا، چنانچہ اس نے ۱۷۷۱ء اور ۱۷۷۲ء میں رسول اکرم ﷺ کی سیرت طیبہ پر ایک کتاب لکھنے کا ارادہ کیا تھا مگر عدم فرصت کی بنا پر وہ اسے مکمل نہ کر سکا،^② گوٹے کہتا ہے ”میں نے ایک خاکہ تیار کیا تھا کہ میں رسول کی سیرت لکھوں گا، جنہیں میں نے ایک لمحہ کے لیے بھی غیر صادق نہیں سمجھا، اس لیے کہ آپ کا حقیقی زندگی کی طرف رویہ بڑا مثبت تھا“، گوٹے کو یقین تھا کہ رسول اکرم ﷺ ابتدائی دنوں سے ہی بے حد مخلص اور صادق تھے۔

۴: مغرب میں سیرت نگاری کا دور جدید (انیسویں صدی اور مابعد کا دور)

۱: گوٹے نے اسلام اور پیغمبر اسلام ﷺ کے متعلق انصاف پر مبنی جو تخم ریزی کی تھی اور اس بارے میں جن سچے خیالات کا اظہار کیا تھا، اس کا مکمل اظہار معروف انگریز ادیب کارلائل کے ایک لیکچر سے ہوا، جو اس نے Hero as Prophet کے عنوان سے ۱۸۳۷ء میں پیش کیا تھا یہ مقالہ مغرب میں مطالعہ اسلام کے ایک نئے دور کا دیباچہ ثابت ہوا۔

کارلائل کہتا ہے کہ اب وقت آ گیا ہے کہ ہم پیغمبر اسلام کی قدر و قیمت کا بہتر انداز میں اور جرات کے ساتھ اندازہ لگائیں، جب کہ قدیم زمانے کے لوگ رسول اکرم ﷺ کے محض ایک وحشی عبقری قرار دیتے تھے۔^③ لیکن جدید دور (Romantic age)، جس کی انیسویں صدی عیسوی سے ابتداء ہو چکی ہے اور عالم شرق جو پہلے بے کس تھا اب جدید خیالات کو پھیلانے والا اور مغرب پر اپنے اثرات ڈالنے کے قابل ہو گیا ہے^④ اس طرح کے خیالات کو قبول نہیں کر سکتا۔

دراصل کارلائل، گوٹے کو بے حد پسند کرتا تھا، اسی لیے وہ اپنے اس لیکچر میں گوٹے کے اس قول کا حوالہ دیتا ہے، ”اگر یہ اسلام ہے تو کیا ہم سب اسلام میں نہیں جی رہے؟“ چنانچہ کارلائل، گوٹے کے زیر اثر رسول اکرم ﷺ کو ایک ایسا عظیم دینی قائد قرار دیتا ہے جنہوں نے بشریت کی

② Smith، ص ۲۱۰۔

① Hitti، P.K ص ۹۵۔

④ حوالہ مذکور۔

③ Sanders، کتاب مذکور، ص ۷۱۔

اللہ تعالیٰ کی طرف، جو سب سے بلند و بالا اور قدرت والا ہے، رہنمائی کی ہے۔
اسی لیے سیرت طیبہ پر قلم اٹھانے والے تمام مسلمان مصنفین نے کارلائل اور اس کی بعض
تحریروں کی تعریف کی ہے۔

۲: ۱۸۴۳ میں (Gusta Weil) نے ”محمد الرسول حیاتیہ و تعالیمہ“ لکھی۔^①

۳: فرانسیسی مولف کوزن دی پرسیول (Coussin de perceval) نے ۱۸۷۷ء میں ”تاریخ
العرب العام“ لکھی جس میں اس نے ایک مقالہ بعنوان ”مقالہ عن تاریخ العرب“ (Essai
Sur of historie) لکھا، جہاں اس نے متعدد صفحات میں نبی اکرم ﷺ کی سیرت بھی
تحریر کی ہے۔^②

۴: اس طرح ایک یہودی مصنف (Abraham Geiger) نے ۱۸۳۳ء میں ایک کتاب لکھی،
جس میں یہ سوال اٹھایا گیا کہ محمدؐ نے اپنی دعوت کے اساسی اصول کہاں سے لیے؟ پھر خود ہی
اس کا جواب دیا کہ آپؐ نے یہودیت سے استفادہ کیا ہے۔

انیسویں صدی میں منظر عام پر آنے والی تین اہم کتابیں

انیسویں صدی میں جو تین اہم کتابیں سیرت طیبہ پر لکھی گئیں۔ ان میں سب سے پہلی کتاب:

۵: الویوسپرنگر (Aloyo Sprenger) کی تصنیف ہے جو ایک عرصے تک ہندوستان میں رہا اور

نبی اکرم ﷺ کی زندگی اور ظہور اسلام کے متعلق بہت سے عربی متون دریافت کیے،

اس لیے ان موضوعات پر لکھنے کا وہ پوری طرح اہل تھا، چنانچہ اس نے آنحضور ﷺ اور

اسلام کے متعلق کئی کتابیں تصنیف و تالیف کیں، جن میں ایک کا نام ”حیاء محمد من

المصادر الاصلية“ ہے جو ۱۸۴۷ء میں طبع ہوئی۔ ولیم میور اس کتاب کی بے حد تعریف

کرتا ہے۔^③

۶: لیکن بعد ازاں مولف نے اپنے یہ افکار تبدیل کر لیے اور حیاة محمدؐ و تعالیم محمدؐ (۳ جلدیں

② Jellery Artheer، ص ۳۳۳۔

① Hurgronje، ص ۲۴۔

③ میور الجدر الاسلامی اذہبرا کالاک ۱۸۹۷ء، ص ۱۰۳۔

برلن)؛ محمد و القرآن..... دراستہ سیکولپیج (ہمبرگ ۱۸۸۹ء) جیسی کتب تحریر کیں۔

سپرنگر پشے سے ڈاکٹر اور ذہنی طور پر ایک عیسائی تھا، اسی لیے جب اس نے حدیث کی کتابوں میں یہ پڑھا کہ رسول اکرم ﷺ پر جب وحی نازل ہوتی تھی تو آپ کی پیشانی عرق آلود جاتی تھی، تو اس سے اس بد بخت کو یہ خیال آیا کہ یہ تو صرع (مرگی) کی ایک قسم ہے، مگر اس بد طینت نے یہ نہیں سوچا کہ کبھی کسی مرگی کے مریض سے ہیروں اور موتیوں سے زیادہ آب و تاب رکھنے والے، وحی کے الفاظ کی چمک دمک نظر آئی ہے چنانچہ اس نے اپنی پہلی کتاب میں اس کیفیت کی توضیح کرنے کی کوشش کی ہے، وہ اسلام اور قرآن دونوں کے متعلق آنحضرت ﷺ کی ذمہ دار (مسئول) ٹھہراتا ہے، جو اس کی مسیحی سوچ کا نتیجہ ہے، البتہ اس نے اسلام کی اہمیت اور عالمی تاریخ میں نبوی کردار کو کبھی عمدہ انداز میں بھی واضح کیا ہے۔

دوسری کتاب ”حیاة و تعالیم محمدؐ“ میں اس نے اسلام کے ادبی، اجتماعی، دینی اور سیاسی ارتقاء کو واضح کیا ہے، سپرنگر کے اس انداز کو پیتھالوجیکل Pathological school کا نمونہ قرار دے سکتے ہیں۔

۸: اس صدی میں سامنے آنے والا دوسرا بڑا کام سکاٹ لینڈ (برطانیہ) سے تعلق رکھنے والے، متعصب ولیم میور کا ہے، جس نے اسی زمانے میں حیاة محمدؐ (Life of Mohammad) لکھی (لنڈن ۱۸۵۶-۱۱۸۶) (چار جلدیں)۔ مولف کی زندگی میں یہ کتاب تین مرتبہ طبع ہوئی، آخری بار ۱۸۳۳ء میں شائع ہوئی، اس کتاب کو مشرق و مغرب میں وسیع پیمانے پر شہرت ملی۔ یہ کتاب لگ بھگ ۸۰ سالوں تک یورپ میں رسول اکرم ﷺ پر ہونے والے تحقیقی کاموں کے لیے بنیادی ماخذ کے طور پر مقبول اور متداول رہی۔

اس کتاب کا مطالعہ کرتے وقت یہ پیش نظر رہنا چاہیے کہ میور ہندوستان میں حکومت برطانیہ کی طرف سے اہم ترین عہدے پر فائز رہا، مصنف کو مشرقی علوم و فنون سے خصوصی دلچسپی تھی۔

اس کے پاس مشرقی کتب اور ان کے تراجم کا وافر ذخیرہ موجود تھا۔^۱ اس نے قریب قریب

① Sanders، ص ۱۸۔

انہی کتابوں سے استفادہ کیا، جن سے سپرنگر نے استفادہ کیا تھا لیکن میور نے تمام بنیادی ماخذ سامنے رکھنے کے باوجود ایک ایسے متعصب عیسائی کے طور پر کتاب لکھی، جو روشنی اور بصیرت کی طرف سے مکمل طور پر محروم ہو اس نے آنحضرت ﷺ کو نبی غیر صادق ثابت کرنے اور اسلام اور قرآن میں تناقضات واضح کرنے پر پوری مہارت صرف کی ہے۔^۱ یہ بات یاد رکھنے کے لائق ہے کہ مصنف عیسائیوں کی مشنری تنظیم کارکن تھا اور اس نے مشنری مقاصد کی تکمیل کے لیے یہ کتاب مرتب کی۔ یہ کتاب ایسے مشنریوں کی کتاب کے طور پر سامنے آئی، جو حقائق کو بھرپور طریقے سے بدلنے کی عیارانہ کوشش کرنے اور ہندوستان کو مسیحی ملک میں تبدیل کرنے کی مکارانہ سازش میں مصروف رہے۔

میور کا گمان ہے کہ اسلام مسیحیت کی اشاعت میں سب سے بڑی رکاوٹ ہے اور عیسائی مذہب کے لیے اس کو ختم کرنا بے حد مشکل ہے، اس لیے کسی بد باطن خبیث عیسائی پادری کی روح جوش مار کر باہر نکل آتی ہے اور وہ محمد ﷺ اور اسلام کی مخالفت میں بے قابو ہو جاتا ہے، حالانکہ اس نے متعدد بار یہ بھی لکھا ہے کہ محمد ﷺ مخلص اور سچے انسان تھے، یہ اور بات ہے کہ کئی دور میں آپ ﷺ میں اخلاص بڑا واضح نظر آتا ہے، مگر مدنی دور میں اسے آپ ﷺ کے اخلاص میں کمی نظر آتی ہے، وہ لکھتا ہے کہ قاری خود اندازہ لگالے گا کہ کس طرح اعلیٰ ترین روایات کو تبدیل کیا گیا۔ (العیاذ باللہ)

۹: اس دور کا تیسرا مستشرق نولا کہ تھا، جس نے رسول اکرم ﷺ پر کئی کتابیں اور مقالات لکھے، لیکچر دیے، مگر وہ سپرنگر اور ولیم کے مقابلے میں اسلام اور پیغمبر اسلام پر تنقید کرنے میں کافی محتاط رہا، اس کی کتاب تاریخ القرآن (برلن ۱۸۷۵ء) اس موضوع کے مطالعے کے لیے ایک بنیادی کتاب ہے۔ اس تصنیف کو سوا سو سال سے زیادہ کا عرصہ گزر چکا ہے مگر اس کے باوجود یہ کتاب رسول اکرم ﷺ کی سیرت طیبہ اور اس کے ماخذ کے طور پر ایک اہم تصنیف تصور ہوتی ہے، نولا کہ پہلا یورپی مصنف ہے جس نے یہ خیال ظاہر کیا کہ سیرت کی کتابیں واقعات اور حوادث کا اس طرح ذکر نہیں کرتیں جس طرح کہ وہ پیش آئے تھے، بلکہ وہ تاریخ نگاری

۱ Hitti, P.K.، ص ۵۷-۵۸۔

کے اس طریقے کی پیروی کرتی ہیں، جو اس دور میں عام تھا۔^{۱۰}

۱۰: نولد کے کی رسول اکرم ﷺ کی زندگی کے متعلق ایک دوسری کتاب Das leben Narh

der Queller Popular dargestellt (ہانوفر ۱۸۶۳ء) ہے۔

۱۱: اس کی ایک اور کتاب Muhammad ہے جو سطحی سی تصنیف ہے۔ اور اب وہ بھلا دی گئی

ہے۔ نولد کے جب یہ اقرار کرتا ہے کہ رسول اکرم ﷺ اپنی رسالت کے عقیدے میں

صادق تھے تو وہ سختی کے ساتھ اس بات کی تردید کرتا ہے کہ رسول اکرم ﷺ کو کسی طرح کی

مرگی (صرع) کے دورے پڑتے تھے، اس کا گمان تھا کہ آپ پر طاقتور اندورنی جذبات کی

آمد ہوتی تھی۔

مغرب میں حدیث شریف پر تنقید کا آغاز وارتقاء

مغرب نے احادیث مبارکہ کی صحت پر ہمیشہ شکوک و شبہات کا اظہار کیا ہے اور ان پر تنقید کا

سلسلہ اسی صدی میں شروع ہوا۔

۱۲: سب سے پہلا مستشرق جس نے احادیث کی صحت پر شکوک و شبہات کا اظہار کیا وہ جرمن عالم

نولد کے ہے جو ان کو بطور ماخذ استعمال کرنے کا منکر تھا لیکن پہلا شخص جس نے مغرب میں

یورپی نقطہ نگاہ سے بحث و تنقید کا آغاز کیا وہ گولڈزیہر (Ignac Goldziher) ہے۔ جس

نے اپنی تحریروں میں احادیث کے کمزور اور مشکوک ہونے کا نظریہ پیش کیا۔ وہ ایک متعصب

یہودی مستشرق تھا اس لیے اسلام اور پیغمبر اسلام کا سخت مخالف تھا، اس نے اپنے تعصب اور

عداوت کو بحث و تنقید کے پردے میں چھپا کر پیش کیا۔

اس کے خیال میں احادیث کی تدوین ایک صدی بعد شروع ہوئی، بہت سی احادیث میں

قرآن کی وضاحت یا اس کی تائید والے اوصاف نہیں پائے جاتے، فقہاء اور برسر اقتدار حکمرانوں

نے ان پر اثر ڈالا ہے، اس نے سیرۃ نبوی پر بھی ان خیالات کا اطلاق کیا ہے اس کا خیال ہے کہ محض

سند کسی حدیث کی صحت یا اس کے ضعف کی دلیل نہیں ہو سکتی۔

۱ مقالہ سیرت در Encyclopaedia of Islam Levi Dellalvi le، ص ۴۴۔

اس نے امام ابن شہاب الزہری پر یہ الزام عاید کیا ہے کہ وہ حکمرانوں کی خوش نودی کے لیے احادیث گھڑا کرتے تھے۔

۱۳: اس موضوع کو اس سے بھی زیادہ شد و مد کے ساتھ ہنری لامنس (Henry Lammens) مستشرق نے پیش کیا، اس نے کئی مقالات لکھے لیکن وہ یہ ثابت نہیں کر سکا کہ سیرت طیبہ سے متعلقہ جملہ روایات خصوصاً قبل از ہجرت دور کی روایات کی کوئی اساس نہیں ہے جب کہ ایک دوسرے مستشرق ہر میکر نے ہنری لامنس کے مقابلے میں، ان روایات پر وضع کا الزام لگایا ہے۔

اس کے خیال میں سیرت کی تفصیلات کے لیے یہ مستقل تاریخی مصدر نہیں، یہ تو محض احادیث ہیں، جنہیں سیرت کی شکل دے دی گئی ہے، اس کے خیال میں احادیث یا تو قرآن کریم کے کسی اشارے کی وضاحت کرتی ہیں یا پھر کسی نئے فقہی حکم پر دال ہیں۔^①

لارمینس اور گولڈزیہر نے اس تنقید کو ”تنقید مصادر“ قرار دیا ہے اور کہا ہے کہ مکی عہد مکمل طور پر مسلمان سیرت نگاروں کی اختراع ہے، جس کی بنیاد صحت پر نہیں ہے، اس کی فکر کا اندازہ اسی سے ہوتا ہے کہ وہ حضرت خدیجہؓ سے آپ کی زینہ اولاد کے بارے میں بھی شک و شبہ کا اظہار کرتا ہے۔ اس کا خیال ہے کہ یہ حضرت خدیجہؓ کی ان کے سابقہ شوہروں سے اولاد تھی، لامنس اسلام کو ایک بڑا تاریخی حادثہ قرار دیتا ہے۔^②

تاہم وقت کے ساتھ ساتھ ان تینوں کتابوں کی اہمیت کم ہو گئی۔ انیسویں صدی کے اواخر اور بیسویں صدی کے ابتدائی سالوں میں سیرت طیبہ پر مغرب میں بے شمار کتب لکھی گئیں لیکن اب ان کی اہمیت وہ نہ تھی، جو سابقہ دور میں اس نوع کی کتابوں کی ہوتی تھی، ان کتب میں:

① The Material used by the Historians of the Middle East: Watt.M، ۱۹۲،

ص ۲۳۔

② Islam and Syria. of Henry Lammens in the writhings: Sabib KS

اور Historians of the Middle East، در مطبوعہ ۱۹۶۲ء، ص ۲۳۲۔

۱۴: جانسن کی کتاب ”محمد و قوتہ“

۱۵: سیل (sell) کی حیات محمد

۱۶: وولاسٹون (Wollaston) کی محمد حیات و عقیدتہ

۱۷: واشنگٹن ارونج کی حیات محمد

۱۸: ہیلر (St. Helaire) کی محمد و القرآن۔

۱۹: شول (Scholl) کی الاسلام و موسسہ: دراستہ اخلاقیہ

۲۰: رینہ کی محمد و الاسلام۔

۲۱: ریکندورف (Aeckendor) کی محمد و تعالیمہ۔

واشنگٹن نے اپنی کتاب (محمد و تعالیمہ) کے لیے ویل کی کتاب ”محمد و خلفاء“ پر اعتماد کیا، اس کتاب کو کافی شہرت ملی اور اس کا فرانسیسی، اطالوی اور عربی میں ترجمہ ہوا، اس کتاب میں مولف نے یہ دعویٰ نہیں کیا کہ اس نے سیرۃ نبوی پر علمی انداز میں کام کیا ہے یا اس نے نئے حقائق پیش کیے ہیں یا وہ بہت گہرائی میں گیا ہے (دیکھیے ص ۸) اور وہ یہ بھی نہیں چاہتا کہ اس کی کتاب ماخذ کے طور پر سامنے رکھی جائے بلکہ وہ تو صرف یہ چاہتا ہے کہ اسے اب تک ہونے والے کام کا ماخذ سمجھا جائے۔

لامینس جس کا سطور بالا میں ذکر ہے، شام اور لبنان کا رہنے والا دراصل ایک کیتھولک پادری تھا، بے حد متعصب تھا اور ۱۹۱۸ء میں شام فرانس کے قبضے کے بعد، وہ فرانسیسی قبضے کا موید و حمایتی بن گیا تھا، اس نے اپنے تعصب کو تاریخی بحث و تحقیق کے پردے میں چھپا کر پیش کیا ہے اور تنقید کے من گھڑت اصول لکھ کر قرآن اور احادیث پر انھیں منطبق کیا ہے۔

۲۲: جرمن مستشرق ہبرٹ گریمین (Hbbert Grimine) نے رسول اکرم ﷺ اور ظہور اسلام

کے متعلق ۱۸۹۲ء سے ۱۸۹۵ء کے درمیان دو کتابیں لکھیں، جس میں سے اجتماعی اور اقتصادی

پہلووں پر خصوصی توجہ مبذول کی جو ظہور اسلام کے وقت جزیرہ عرب میں پیش آئے۔

۲۳: ڈیوڈ ایس مارگولیوٹ (David S Margoliouth) نے جو ایک متعصب انگریزی پادری

تھا اور برطانیہ کی وزارت تعمیرات کا ایک تنخواہ دار ملازم تھا، اپنی کتاب میں یہ موقف پیش کیا ہے کہ آپ ایک سیاسی قائد (زعیم) تھے، جنہوں نے جزیرہ عرب کو ایک کرنے اور ایک عربی حکومت قائم کرنے کے لیے العیاذ باللہ دعوائے نبوت کیا، دوسرے لفظوں میں یہ متعصب پادری رسول اکرم ﷺ کو ایک عرب قومی ہیرو اور حکمران خاندان کا موسس قرار دیتا ہے، اس نے اپنا یہ نظریہ ”محمدؐ و ظہور الاسلام“ میں تفصیل کے ساتھ پیش کیا۔^① وہ یہی رائے (Encyclopaedia of Ethics) میں اپنے مقالے ”محمدؐ“ میں پیش کرتا ہے، اس کا خیال ہے کہ محمد ﷺ کی اقتصادیات لوٹ مار اور مال غنیمت جمع کرنے پر مرکوز تھی۔

۲۴: اطالوی مولف لیون کائٹانی (Leon Caetani) نے اسلامی تاریخ کے بعض پہلوؤں پر اپنی کتاب ”حولیات الاسلام“ میں نظر ڈالی ہے۔

اس نے اس کتاب میں اپنے معاونین کی مدد کے ساتھ، سیرت رسول ﷺ اور ظہور اسلام کے متعلق ضروری مواد جمع کر کے تاریخ کی مرکزی اور بنیادی مشکلات کو حل کرنے میں بڑی محنت کی ہے، اس عمل نے اس نوعیت کے تمام سابقہ کاموں کو دھندلا دیا، اس نے ہجری تاریخ ۱ھ / ۶۲۲ء کی ترتیب سے ایسے حوادث کو جمع کر دیا ہے جن کا اسلام کی تاریخ سے تعلق تھا، اس نے مقدمہ (ج ۱ / ۳۲۴) میں جزیرہ عرب اور رسول اکرم ﷺ کی زندگی سے متعلق ہجرت سے پہلے کے مواد کو بھی یک جا کر دیا ہے، مولف ہر ہجری سال کے شروع میں دونوں تقویمات کے مابین موازنہ کرتے ہوئے ہر مہینے کو دوسرے کیلینڈر کے مہینے سے منطبق کرتا ہے، تیسرے حصہ میں مولف نے رسول اکرم ﷺ کی سیاسی زندگی اور اسلامی ریاست پر مواد جمع کیا ہے۔ (نوٹ، ج ۱، ص ۳۱۱) مجموعی طور پر یہ ایک عمدہ کام ہے۔

مغربی علماء کا ایک گروہ ایسا ہے، جو اسلام کی سیاسی اور اقتصادی تشریح سے زیادہ نفسیاتی پہلو سے دیکھنے پر مصر ہے۔

① Heroes of the nation GP Pulnums Ther rise of Islam Muhammad and

Sons: Morgoliouth D.V (۱۹۰۵ء، ص vi, vii)۔

اس گروہ کی قیادت ڈنمارک کی مستشرق بوہل (Fronz Bohle) اور سوئیڈش اسکالر تور اندرای (Tor Andrae) کرتے ہیں، ان دونوں نے آنحضرت ﷺ کی سیرت کا دقیق نفسیاتی، عقلی اور فکری جائزہ لینے کی کوشش کی ہے، اس کے لیے انھوں نے متقدمین ماہرین کی تحریروں سے مدد لی ہے اور عہد قدیم کے مشہور پیغمبروں کا بھی نفسیاتی مطالعہ کیا ہے۔

۲۵: بوہل نے رسول اکرم ﷺ کی سیرت اور تاریخ ظہور اسلام کے متعلق کئی مقالات لکھے ہیں، یہ مقالات دائرہ معارف اسلامیہ (۱۹۰۸ تا ۱۹۳۹ء) میں طبع ہوئے ہیں لیکن مولف کو زیادہ شہرت رسول اکرم ﷺ کی سیرت کی کتاب سے ملی، بوہل کے خیال میں پیغمبر اسلام کو آخری لمحے تک اپنی نبوت و رسالت کا یقین تھا، بوہل کا رسول اکرم ﷺ کی رسالت کے متعلق مرکزی نقطہ یہی ہے، اس نے اقرار کیا کہ موضوعی مطالعہ سے محمد ﷺ کی طرف سے دھوکہ دینا بالکل ثابت نہیں بلکہ آپ کی تعلیمات سے پوری طرح یہ تاثر ملتا ہے کہ آپ کو اپنے اخلاص اور سچائی کا کامل یقین تھا۔ مولف قرآن کو محمد ﷺ سے منسوب کرتا ہے، جب کہ مدنی دور کی آیات کے متعلق بوہل کا خیال ہے کہ یہاں آ کر آپ کی عادتیں اور اعصاب غیر عادی ہو گئے اور آپ خود اپنے ساتھ دھوکہ کرنے پر قادر ہو گئے اور مشکوک آیات کی صحت کا عقیدہ رکھنے لگے۔ (العیاذ باللہ)

بوہل کی نظر میں محمد ﷺ کی شخصیت بہت گہری ہے اور اس کو سمجھنا بے حد مشکل ہے، وہ یہ تو نہیں مانتا کہ محمد ﷺ پر صرع کے دورے پڑتے تھے لیکن دوسری طرف یہ بھی کہتا ہے کہ آپ کو معاذ اللہ ہسٹیریا کی قسم کا مرض تھا، اس کے ساتھ ہی وہ اعتراف کرتا ہے کہ آپ سیاسی ذہن رکھنے والے، اعلیٰ درجے کے ذکی اور عظیم عبقری تھے۔^①

۲۶: تور اندرای (Tor Andrae) کی رائے بوہل کے مقابلے میں کچھ بہتر ہے، آنحضرت ﷺ اور ظہور اسلام کے متعلق اس کی تحریریں بے شمار ہیں لیکن رسول اکرم ﷺ کی سیرت سے متعلق اس کی کتاب سب سے زیادہ اہم ہے، اس کتاب کا دنیا کی کئی زبانوں میں ترجمہ

① Frans, Baahl: حیاة محمدؐ "العالم الاسلامی" ص ۱۱۷۔

ہو چکا ہے، اس نے تحلیل نفسی کے اصول و قواعد کو سامنے رکھا ہے، وہ ابتداء میں کہتا ہے کہ یورپ کے ابتدائی سیرت نگار اس بات کا صحیح اندازہ نہیں لگا سکے کہ کس طرح لاشعور اور تناقض ایک ہی عقل کے اندر جمع ہو جاتے ہیں۔^①

اس کے نزدیک اس قسم کا شخص نفسیاتی طور پر ایک مرتبہ سچی وحی کا حامل ہو سکتا ہے اور دوسری مرتبہ جھوٹی وحی کا، مگر اسے اس کا خیال بھی نہیں ہوتا کہ وہ ایسا دانستہ کر رہا ہے، چنانچہ محمد ﷺ کی استقامت اور دینی اصابت تصدیق کرتی ہے کہ آپ کی شخصیت دنیا کے ان عظیم لوگوں میں سے ایک ہے، جو اللہ تعالیٰ کی پیدا کردہ زندگی کی تعبیر ہیں، اسی لیے ان کا زندگی (الحیاء المبدعۃ) سے وجدانی اتصال ہو جاتا ہے اور ان کا وحی ربانی سے بھی ربط ہوتا ہے۔ تو راندراہی کو یقین ہے کہ محمد ﷺ کی حقیقی عظمت اس بات میں پوشیدہ ہے کہ آپ ﷺ نے ایک یقینی صورت میں ایک جدید روحانی ترکیب پیش کی، جو ان عناصر پر مشتمل ہے، جو اس سے پہلے موجود تھے تاہم ان کے لیے ماضی سے مکمل طور پر انقطاع کرنا بھی ممکن ہو گیا۔

محمد ﷺ اپنی نبوت میں نہایت مخلص تھے، وہ دل سے یوم جزاکے مالک کے سامنے جھکتے اڈرتے تھے اور آپ نے نبوت کی دعوت کو خوف و خشیت کے ساتھ قبول کیا۔

بیسویں صدی میں یورپ کی سیرت نگاری میں اور وسعت پیدا ہوئی۔

۲۷: اس دور میں سب سے اہم کتاب فرانسیسی مستشرق الفونز اتنے دینہ نے الجزائری مولف الحاج

سلیمان بن ابراہیم (Alphonse Etienne Dinel el Sliman Ibrahim) کے

ساتھ مل کر سیرۃ محمد رسول ﷺ کے نام سے تحریر کی، یہ کتاب پیرس سے ۱۹۲۰ء میں فرانسیسی

اور انگریزی میں شائع ہوئی۔ یہ کتاب ان مسلمان سپاہیوں کے لیے بطور خراج عقیدت لکھی

گئی جو پہلی جنگ عظیم یعنی ۱۹۱۲ء سے ۱۹۱۸ء کے دوران شہید ہوئے تھے۔ اس کتاب میں ۳۵

رنگین تصویریں اور نقوش وغیرہ بھی ہیں۔ اس کے لیے سیرۃ ابن ہشام، طبقات ابن سعد اور

سیرۃ حلبیہ پر اعتماد کیا گیا ہے۔^② سیرت سے متعلق تمام حقائق کو جمع کرنے کی کوشش یورپ

① Sanders، ص ۲۱۰۔ ② حیاة محمد رسول اللہ، مطبوعہ پیرس، ۱۹۱۸ء، ص ۱۱۷۔

کے حملوں کا دفاع بھی کیا گیا، اسلوب بھی نیا ہے یعنی سیرت نگاری میں مکالمہ کے اسلوب کو اختیار کیا گیا۔

۲۸: ایک اور مولف جے، سی ارشیر (J.C. Archer) نے نئے اسلوب کو اختیار کیا اور نئے انداز سے سیرت میر، ”عناصر صوفیہ فی حیاة محمدؐ“ کے عنوان سے کتاب لکھی، جو نیوہیون امریکہ سے ۱۹۲۳ء میں چھپی، اس نے کتاب کے مقدمہ میں سپرنگر، بوہل اور اس طرح کے دوسرے مولفین پر سخت تنقید کی اور اس بات پر زور دیا کہ ایک رسول کی حیثیت سے آپ ﷺ کی زندگی میں سب سے اہم شے صوفیانہ مہارت ہے۔ اس کی کوشش یہ ثابت کرنے کی رہی کہ محمد ﷺ بطور صوفی تجربات اور مہارت میں ہمارے علم و گمان سے کہیں برتر ہیں۔^①

۲۹: آرنلڈ ٹائسن بی (Arnold Toynbly) نے فلسفہ تاریخ پر قلم اٹھایا اور رسول اکرم ﷺ کا ایک دینی قائد اور سیاسی حاکم کی حیثیت سے جائزہ لیا۔

اس نے لکھا کہ یہ بات تمام لوگوں کو معلوم ہے کہ رسول اکرم ﷺ نے دو مرحلوں میں اپنی رسالت اور اپنے کاموں کی تکمیل کی، پہلا مرحلہ مکی اور دوسرا مدنی زندگی کا تھا۔ دونوں کی نوعیت الگ الگ ہے کیوں کہ اسلام کی تاریخ مدنی عہد میں نئے دور کے طور پر شروع ہوتی ہے۔ یہاں رسول اکرم ﷺ کی دینی دعوت کے ساتھ سیاسی ضرورت بھی شامل ہے، وجہ یہ ہے کہ اسلام میں دینی قائد اور سیاسی زعیم کے تمام عناصر کامل و تمام صورت میں موجود تھے لیکن سیاست کے ساتھ دین کا یہ آمیزہ نبوی یورپ کے مسیحی مبلغین و مولفین کا ہدف طنز و طعن رہا، ان کا گمان ہے کہ رسول اکرم ﷺ مکی دور میں مخلص تھے لیکن مدنی دور میں آپ کا سیاسی غلبہ دینی اخلاص کی قیمت پر تھا، ٹائسن بی رسول اکرم ﷺ کے سیاسی کارناموں کا اعتراف کرتا ہے، اس کا خیال ہے کہ محمد ﷺ کا سیاسی جذبہ تمدن کی تاریخ میں پہلے درجہ کے عامل کے طور پر قابل لحاظ اور قابل اعتبار ہے۔

وہ شدد و د کے ساتھ اس رائے کو رد کرتا ہے کہ محمد ﷺ غیر صادق تھے۔^② مگر دوسرے

① ارشیر نیوہیون، مطبوعہ جامعہ ہیل، ۱۹۲۳ء، ص ۵۔

② Muhammad at Macca، ج ۳، ۲۶۶، ۲۹۸۔

مسیحیوں کی طرح وہ یہ کہنے سے باز نہ رہا کہ حضرت مسیح علیہ السلام برتر نبی ہیں رسول اکرم ﷺ کی مدینہ کی سیاسی زندگی کی وجہ سے نبوت کے اعلیٰ درجہ سے تنزل آ گیا۔

۳۰: فرانسیسی مستشرق بلیشر (Blachere) نے سیرت نگاری میں مآخذ و مصادر کی مشکلات پر گفتگو اور بحث کی ہے، ”مشکلۃ محمدؐ“ میں اس کا خیال ہے کہ سیرت طیبہ کے بیانات اور احادیث شریف میں متعدد روایات ایسی ہیں کہ جن کو نظر انداز کیا جاسکتا ہے اور ان کی جگہ معتبر اور صحیح روایات پر سیرت نگاری کی بنیاد رکھی جاسکتی ہے۔

۳۱: اس رائے کو اسکاٹ لینڈ سے تعلق رکھنے والے مستشرق ولیم مانگمری واٹ (William Montgomer Watt) نے بہت پسند کیا اس نے سیرت کے موضوع پر کئی کتابیں تحریر کی ہیں، محمدؐ فی مکہ (Muhammad at Macca) (۱۹۵۳ء) محمدؐ فی المدینہ (Muhammad at Madina) (۱۹۵۶ء)، محمدؐ النبی ورجل الدولہ (Muhammad Prophet and Statesman) (۱۹۷۱ء)۔ ان کتابوں کی خصوصیت یہ ہے کہ ان میں اسلام اور اس کے ظہور کے متعلق جدید انتقادی اصولوں کا استعمال کیا گیا ہے۔

محمدؐ مکہ بنیادی طور پر مورخین کے لیے لکھی گئی۔ اس میں ان اجتماعی معاشرتی اور اقتصادی معاملات کی وضاحت کی گئی، جو آپؐ کے زمانے میں مکہ مکرمہ میں رائج تھے۔ مصنف کے خیال میں ابن ہشام نے اپنی کتاب میں جو اشعار نقل کیے ہیں، ان میں سے کچھ ہی صحیح ہیں، اس کتاب میں درج بہت سے نکات تحقیق اور غور و فکر کے محتاج ہیں۔

۳۲: دوسری کتاب محمدؐ فی المدینہ بھی ٹھیک اسی انداز کی ہے، یہ دونوں کتابیں متعدد مقالات کا مجموعہ ہیں اور ہر مقالہ ایک مستقل موضوع اور فکر کا حامل ہے، مولف نے بنیادی عربی مآخذ سے استفادہ کیا ہے، اس کی تحلیلی گہرائی اور واقعات کو باہم ملانے کی اہلیت کتاب میں یکساں طور پر نظر آتی ہے۔

مولف نے مغربی مولفین کی طرف سے ہونے والے حملوں کا کامیابی سے دفاع کرتے ہوئے لکھا ہے کہ جب کوئی شخص محمد ﷺ اور اسلام کے بارے میں تاریخی طور پر غور و فکر کرتا ہے تو

① واٹ، آکسفورڈ، مطبوعہ لائیڈن ۱۹۵۳ء، ص ۶۔

آپ کے کارناموں کی عظمت کی بنا پر اس کی حیرانی افزوں ہو جاتی ہے۔

۳۳: ان دونوں کتابوں کا اختصار محمد النبی درجل الدولۃ میں پیش کیا گیا ہے، اس کے متعلق وہ کہتا ہے کہ یہ میری دونوں کتابوں محمد فی مکہ، محمد فی المدینۃ کی تلخیص ہے۔ جب ہم غیر ضروری تفصیلات حذف کر دیں تو ہم یہاں بڑی باریک بینی کے ساتھ ایک زمانی نظام کی پیروی کرتے ہیں، تبدیلی قوانین کا یہ عمل سیرت کے مطالعہ میں سازگار ثابت ہو سکتا ہے۔^①

مصنف نے دوران بحث جا بجا رسول اکرم ﷺ کی رسالت، آپ کے اخلاص اور آپ کی

سچائی کا اعتراف کیا ہے۔^②

اگرچہ کسی یورپین کے لیے رسول اکرم ﷺ کی ذات کے ساتھ انصاف کرنا ممکن نہیں کہ اس کے اور مسلمانوں کے نظریات میں زمین آسمان کا فرق ہے تاہم واٹ کے بعض خیالات سے عدم اتفاق کے باوجود کہا جاسکتا ہے کہ اس نے آپ کی ذات اور سیرت کے ساتھ انصاف کی کوشش کی ہے۔

حرف اختتام

موجودہ عہد میں مغرب میں بھی سیرت نگاری کا انداز اور اسلوب بدل چکا ہے، جس کی وجہ عالمی تغیرات و ضرورتیں ہیں، خصوصاً ”شرق اوسط“ کے ممالک سے تجارتی روابط بڑھانے کے لیے مسلمان ملکوں سے دوستی یورپ کی اقتصادی اور سیاسی مجبوری ہے، اس وقت بہت سے مسلمان علماء مغربی جامعات میں اہم ترین عہدوں پر کام کر رہے ہیں، مغربی ملکوں میں بسنے والی مسلمان اقلیت کو نظر انداز کرنا بھی مشکل ہے۔ ان باتوں نے ”سیرت نگاری“ کے ماحول کو اگرچہ کچھ تبدیل ضرور کیا ہے لیکن یہ بھی حقیقت ہے کہ قرون وسطیٰ اور صلیبی جنگوں کے دوران پھیلنے والا تعصب آج بھی موجود ہے جس کی مثالیں ناروے اور ڈنمارک وغیرہ کے اسلام دشمن اور حبث باطن رکھنے والے بعض صحافیوں اور اہم قلم کی دلا زار تحریروں اور حرکتوں سے ظاہر ہوتی رہتی ہیں۔ ضرورت اس بات کی ہے کہ مسلمان ملکوں میں سیرت و تحقیق کے ایسے مراکز قائم کیے جائیں، جہاں مغرب سے آنے والی ہر تحریر کا باریک بینی سے جائزہ لیا جائے اور اس کے متعلق صحیح اور درست موقف سے لوگوں کو آگاہ کیا جائے۔^③

① مطبوعہ ۱۹۶۱ء، ص ۱۱۱۔

② ایضاً، ص ۲۲۔

③ ڈاکٹر محمد حماد حمادہ کی کتاب سے راقم الحروف نے یہ تلخیص اپنے سفر مدینہ (۲۵ جون تا ۸ جولائی ۲۰۰۸ء) کے دوران مسجد نبوی کی لائبریری میں بیٹھ کر تیار کی۔

علامہ شبلی کی سیرت النبی ﷺ میں وارد مستشرقین کا تعارف

جناب صاحب عالم اعظمی ندوی

موضوع اول

استشراق کی لغوی واصطلاحی تعریف نیز اس کے اسباب و محرکات۔

لغوی تعریف

لفظ اشراق عربی زبان کے صیغہ ”استفعال“ کے وزن پر ہے، اور یہ لفظ ”شرق“ سے ماخوذ ہے، اس میں تین لفظوں کا مزید اضافہ کر دیا گیا ہے وہ ہیں الف، سین اور تاء جس کے جوڑنے سے اس لفظ کے معنی ”شرق کی طلب“ ہو جاتے ہیں، عربی لغت معجم الوسیط میں آیا ہے۔ شَرَقَتِ الشَّمْسُ شَرْقًا وَشَرْقًا إِذَا طَلَعَتْ ① روشن ہونے کے معنی میں اور لسان العرب میں ہے۔ شَرِقَ: شَرَقَتِ الشَّمْسُ تَشْرِيقًا شَرْقًا وَشَرْقًا نَكْنَعُ كَالْمَعْنَى فِي يَأْجَانِبِ مَشْرِقٍ چلنا، کہا جاتا ہے۔

جہاں تک یورپی زبانوں کا تعلق ہے تو ان میں اس لفظ کی دوسری تعریف ملتی ہے جو اس پر دلالت کرتی ہے کہ شرق سے مقصود جغرافیائی مشرق نہیں بلکہ اس سے مراد روشنی اور نور و ہدایت ہے، لہذا بعض محققین کا کہنا ہے کہ لفظ استشراق صرف جغرافیائی مشرق سے ہی تعلق نہیں رکھتا ہے۔ بلکہ اس سے مراد وہ روشنی، ضیاء اور نور ہے جو لفظ غروب کے مخالف ہے جس کے معنی ختم ہونے کے

① المعجم الوسیط، جلد ۵: مجمع اللغة العربیہ القاہرہ، ص ۲۸۳ / محمد فرید وجدی: دائرہ معارف القرن العشرين، جلد ۵،

ہیں۔ ① اور یورپی تحقیقات میں مستعمل لفظ (Orient) سے مراد مشرقی علاقہ ہے نیز لفظ استشرق میں حرف سین طلب کے معنی دیتا ہے یعنی مشرق میں موجود ہر چیز کی تحقیق۔ ②

اصطلاحی تعریف

استشرق وہ تعبیر ہے جو مشرق کی جانب توجہ کرنے پر دلالت کرتی ہے۔ اور اس کا اطلاق ہر اس چیز پر ہوتا ہے۔ جو اہل مشرق کے واقعات اور تاریخ و تمدن کی چھان بین کرے، اس اصطلاح سے مراد وہ فکری رجحان ہے جو مشرقی ملکوں کے حوالے سے مختلف تحقیقی میدانوں میں کردار ادا کر رہا ہو، یہ مشرق کی تاریخ و تمدن، اس کے دینی افکار و مذاہب، زبانوں اور رسم و رواج سب پر محیط ہے، اس فکری رجحان نے اسلامی دنیا کے متعلق خصوصی طور پر اور مشرقی ملکوں کے تعلق سے عمومی طور پر مغربی نظریہ قائم کرنے میں اہم کردار ادا کیا ہے اور مشرق و غرب کے مابین قائم فکری کشمکش کو اجاگر کرنے میں بھی اہم رول ادا کیا ہے۔ ③

استشرق کا میدان

اکثر محققین کا یہ خیال ہے کہ استشرق کی ابتداء عربی زبان و ادب اور اسلام کے مطالعہ سے ہوئی، جس میں بعد میں خاص کر مشرقی ممالک میں یورپی استعمار کے بڑھنے کے بعد مشرقی ممالک کی تاریخ و تمدن، ان کے رسم و رواج اور ثقافت کی خصوصی تحقیقات سے وسعت آتی گئی اور آج تک دینی اور سیاسی عوامل کے پیش نظر مستشرقین انھیں میدانوں میں کام کر رہے ہیں۔ ④

① السید محمد الشاہد: الاستشرق و منہجہ النقد عند المسلمین المعاصرین، ط: ۱۹۹۴ء، ص ۱۹۱-۲۱۱۔

② حسن ضیاء الدین عمر: الاستشرق نشأته و اہدافہ، ص ۲۶، ط: مجلہ کلیہ الشریعہ مکہ مکرمہ، ۱۴۰۰/۱۴۰۱ھ۔

③ استشرق کے حوالے سے مزید معلومات کے لیے درج ذیل کتابیں دیکھیں: فاروق عمر فوزی، الاستشرق

والتاریخ الاسلامی (القرون الاسلامیۃ الاولی) دراستہ مقارنتہ بین وجہتہ النظر الاسلامیۃ ووجہتہ النظر الاورویۃ

الفکریۃ للصراع الحضاری، ط: دار المعارف القاہرہ ۱۹۹۷ء، ص ۱۸ / الدكتور سالیو فنتش: فلسفۃ الاستشرق و اثر ہانی

الادب العربی المعاصر، ط: دار المعارف القاہرہ ۱۹۸۰ء، ص ۱۳۴ / Edward said: Orientalism,

Routledge and kegon Paul, P. London 1978, Pp,1-6)

④ مصطفی السباعی: الاستشرق و المستشرقون ماہم و ما علیہم، ط: المکتب الاسلامی، بیروت عام ۱۳۹۹ھ / ۱۹۷۹ء،

استشراق کے محرکات اور اس کے مقاصد

اسباب اور مقاصد کے لحاظ سے کوئی ایک عامل یا محرک نہیں ہے جس نے مستشرقین کو اسلامی تاریخ و تمدن کی تحقیق پر ابھارا، کیونکہ استشراق ایک بہت ہی پیچیدہ تاریخی مظہر ہے جس کے اسباب و محرکات میں تاریخ کے دوران حسب ضرورت اس طور پر کمی بیشی آتی رہی کہ بعض محرکات کو بعض پر کسی متعین مرحلہ میں غلبہ حاصل رہا، لیکن ایک حقیقت ان میں مشترک رہی وہ یہ کہ سارے عوامل و اسباب اور محرکات استشراق کے اثرات اور اس کے میدان کار کی تعیین میں لگے رہے اور اب تک لگے ہوئے ہیں، ذیل میں استشراق کے کچھ خاص محرکات اور مقاصد بیان کیے جا رہے ہیں۔

۱۔ دینی و دعوتی مقصد

استشراق کی نشوونما میں یہ مقصد خاص اہمیت کا حامل ہے، کیونکہ ایک طویل مدت تک استشراق نے پورے زور و شور سے اسی میدان میں کام کیا، جس میں اسلام کے حوالے سے درج ذیل پروپیگنڈوں کا خاص خیال رکھا گیا:

اسلامی شریعت نیز رسالت نبوی ﷺ کے متعلق شک و شبہ کو رواج دینا یہ دعویٰ کرتے ہوئے کہ احادیث شریفہ کا حضور ﷺ سے کوئی تعلق نہیں بلکہ آپ ﷺ کے بعد مسلمانوں نے ان حدیثوں کو وضع کیا ہے، مستشرقین کے اس پروپیگنڈا کا اصل مقصد سنن شریفہ کی بے حرمتی نیز مسلمانوں کے نزدیک اس کی اہمیت کم کرنا ہے تاکہ ان کے اندر سے حضور ﷺ کی حیات طیبہ نیز اسلام کے احکام کو حقیقی تطبیق دینے کا ملکہ ختم ہو جائے اور اس طرح اسلام کی اصل قوت ہی ختم ہو کے رہ جائے۔^①

① بعض اسکالرز کا کہنا ہے کہ: ”یورپی معاشرہ ایک طویل مدت تک اسلام کے متعلق کچھ نہیں جانتا تھا اور جب جاننے کی کوشش کی تو یورپ کے دینی ٹھیکہ داروں نے سب سے پہلے اسلام کے خلاف ہوا کھڑا کرنا شروع کیا اور اپنے اس مقصد کی تکمیل کے لیے انہوں نے اسلام اور نبی ﷺ کے حوالے سے پورے یورپی معاشرہ میں دروغ بیانیوں اور تالیسات کو پھیلا یا، اس دعوے کے ساتھ کہ اسلام ایک خبیث اور خطرناک قوت ہے اور یہ کہ محمد ﷺ (نعوذ باللہ) ایک بت ہیں جن کی ان کے ماننے والے پرستش کرتے ہیں ان خرافات نے لاطینی علما کے دماغ میں اس طرح جگہ لی کہ یہ ان کی کتابوں میں نظر آنے لگیں، مقصد صرف اور صرف اسلام کی تخریب

قرآن مجید کی صحت سے انکار نیز اس کے متعلق شک و شبہ کو رواج دینا اور اس پر اعتراضات کرنا، تاکہ مسلمان اس سے اجتناب برتیں کیونکہ یہی چیز ان کو باہم جمع کرنے والی اور ان کی قوت کا اصل سرچشمہ ہے نیز عرب معاشرہ میں قومی عربی لہجوں کو فروغ دینا اور فصیح عربی زبان سے انھیں دور کرنا کہ یہ انھیں دین اسلام سے قریب تر کرنے والی چیز ہے۔ اس کے علاوہ اسلامی فقہ کی قدر و قیمت اس پروپیگنڈے کے ذریعہ کم کرنا کہ وہ دراصل رومن فقہ کا چربہ ہے، نیز اسلامی اصول و مبادی کا اصل سرچشمہ یہودی اور مسیحی مذہبوں کو قرار دینا، اس کے علاوہ مسلمانوں کو عیسائی بنانے کے لیے نئے طریق کار اپنانا، اس طرح کے پروپیگنڈوں کو زیادہ ہو اس وقت دی گئی جب یورپ نے صلیبی جنگوں میں مسلمانوں سے پے در پے شکست کھائی۔

۲۔ سیاسی اور استعماری مقصد

یورپی طاقتیں ایک طویل مدت تک مسلمانوں سے براہ راست جنگوں میں شکست کھاتی رہیں جس کا سلسلہ صلیبی جنگوں تک چلتا رہا اور ان صلیبی جنگوں کا بھی اصل مقصد مسیحیت کے علاوہ سارے مذاہب کو ختم کرنا تھا اور جس کا سب سے پہلا نشانہ اسلام تھا لیکن انھیں اس میں کامل کامیابی نہیں ملی، مگر وہ اپنی ان مسلسل ناکامیوں کے باوجود مایوس نہیں ہوئے اور پورے منصوبہ کے ساتھ ایک نئی فکری جنگ کا راستہ اختیار کیا، جس میں سرفہرست مذہب اسلام اور اس کی اس طویل تاریخ و تمدن کا خاص طور سے مطالعہ جو اسلامی زندگی کی رہنمائی میں گہری تاثیر رکھتی ہے اور جس کے ذریعہ رسم و رواج کو پھیلنے کا موقع ملتا ہے، اس وقت ان فکری سرگرمیوں کا اصل مقصد مشرق کی جانب بڑھتے ہوئے استعمار کی راہ ہموار کرنا تھا، جس نے حقیقت میں کافی کامیابی حاصل کی اور مستشرقین

◀◀ غلط صورت پیش کرنا تھا تاکہ یورپی معاشرے کو اسلام سے خوف زدہ کر کے اس سے دور رکھا جائے اور اس کو بدترین شکل میں پیش کیا جائے، محمود حمزہ زقزوق: الاستشراق والخلفیۃ الفکریۃ للصرع الحضاری، ص ۲۱-۲۲ نیز انور الجندی: مقالۃ، المستشرقون والاسلام، نشرتی کتاب الاسلام والمستشرقون، ط: دارالمصنفین، شبلی اکیڈمی، شبلی النعمانی، اعظم گڑھ، الہند عام ۱۹۸۲ء ص ۱۰۰ یورپی پادریوں اور علما کی ان غلط کارستانیوں کا اعتراف ان ہی کے بعض اہل علم نے بھی کیا ہے، جس کی ایک مثال سیرت النبی ﷺ کی جلد اول کے مقدمہ میں ”مستشرق ہنری دی کاسٹرو“ کے حوالے سے دی گئی ہے، جلد ۱، ص ۶۳-۶۵۔

کی ان تحقیقاتی کوششوں کے نتیجے میں استعماری قوتوں کو مشرقی ممالک پر سیاسی، اقتصادی، ثقافتی اور معاشرتی غلبہ حاصل ہوا، مشرقی ملکوں پر سیاسی غلبہ حاصل کرنے کے بعد استعماری طاقتوں کو ان مغلوب قوموں کے اخلاق و عادت جاننے نیز ان کے ساتھ معاملہ طے کرنے کے لیے مستشرقین نے علمی سرمایہ پیش کیا، مستشرقین کی اہمیت کے پیش نظر استعماری قوتوں نے انھیں ہر طرح کی علمی، تحقیقی سہولتیں مہیا کیں اور اس مقصد کے لیے جگہ جگہ تعلیمی و تحقیقی مراکز قائم کیے تاکہ یہ مستشرقین پوری لگن کے ساتھ مسلمانوں کے اسلامی ورثہ کی تحقیق کے نام پر استعمار کو قوت بہم پہنچاتے رہیں۔^①

تجارتی مقصد^②

یہ مقصد دراصل سیاسی و استعماری نیز دینی مقاصد کا ایک اہم جز تھا، کیونکہ یورپ میں تجارتی کمپنیاں اور سرکاری ادارے سیاح مستشرقین کو اسلامی ملکوں کے حالات جاننے کے لیے نیز ان ملکوں کی سیاسی اور اقتصادی رپورٹ تیار کرنے کے لیے بے تحاشہ مال و دولت صرف کر کے مشرقی ممالک بھیجتے تھے۔ ان کی اطلاعات سے اسلامی و عربی ممالک میں برسرکار کمپنیاں تجارتی سرگرمیوں کو ختم کرنے نیز مقامی تجارت کے فروغ کو روکنے میں ان کو کافی سہولتیں حاصل رہیں، جس کی وجہ سے دیکھتے ہی دیکھتے انھیں سیاسی غلبہ کے ساتھ ساتھ اقتصادی غلبہ بھی حاصل ہو گیا۔^③

① مصطفیٰ السباعی، مرجع سابق، ص ۱۷-۱۸ ایضاً فاروق عمر فوزی: الاستشراق والتاریخ الاسلامی، ص ۱۳۴ عبد القہار عبدالواحد: الاستشراق والدراسات الاسلامیة، ط: دار الفرقان، عمان، ۲۰۰۰ء، ص ۱۲۹ اور شاید اسی لیے بعض محققین کا یہ کہنا ہے کہ مستشرقین نے اسلامی علوم میں جو علمی خدمات پیش کی ہیں اس کے لیے ان کا شکر یہ ادا کرنے کی ضرورت نہیں، انھوں نے جو بھی علمی کام کیے ہیں خواہ وہ اسلامی کتابوں کی تحقیق و اشاعت کا معاملہ ہو یا احادیث کی کتابوں کے الفاظ کی فہرست سازی ہو، ان کے پیش نظر کبھی بھی یہ مقصد نہیں رہا کہ ہم مسلمان بھی ان سے مستفید ہوں اور اگر ضمنی طور پر ہمیں ان سے مستفید ہونے کا موقع ملا بھی تو یہ ان کی خواہش اور رغبت سے نہیں بلکہ ان کی مجبوری کے تحت ہوا، دیکھیں: عبدالعظیم الدیب: مقالة المستشرقون والتاریخ، نشر فی کتاب الاسلام والمستشرقون، ص ۱۳۵-۱۳۶۔

② تجارتی مقاصد کی تفصیلات کے لیے دیکھیں: علی بن ابراہیم الحمد النملة الاستشراق والدراسات الاسلامیة، ط: مکتبۃ التوبة، الرياض، ۱۴۱۸ھ / ۱۹۹۸ء۔

③ مثال کے طور پر مستشرق سیاہ قوردان لوریمر (J.G. Lorimer) جسے ہندوستانی انگریز حکومت نے خلیج عربی کے حوالے سے ایک تاریخی انسائیکلو پیڈیا تیار کرنے پر مکلف کیا اور اس کے لیے حکومت نے اس کا پوری لگن

مذکورہ بالا مقاصد کے علاوہ مستشرقین کی ایک جماعت تاریخ میں ایسی بھی رہی ہے جس نے صحیح حقیقت تک پہنچنے کے لیے تحقیقی راستہ اختیار کیا، چونکہ نیت صحیح تھی لہذا اس جماعت کے لوگ نہ صرف حقیقت تک پہنچے بلکہ ان میں بعض مشرف بہ اسلام بھی ہوئے اور ان لوگوں کو اسلام سمجھنے میں دوسروں کے مقابلہ میں کم سے کم غلطیاں سرزد ہوئیں، کیونکہ ان کا مقصد زہر افشانی یا حقائق کی پردہ پوشی نہیں تھا، لہذا ان کے مطالعات اور تحقیقات دوسرے کئی مستشرقین کے مقابلہ میں حق سے قریب تر ہیں نیز یہ خالص علمی اصولوں پر وضع کیے گئے ہیں۔^۱

موضوع دوم: ہندوستان میں استشرق کی تاریخ

ہندوستان میں استشرق کی بنیاد واسکوڈی گاما کے ہندوستان پہنچنے کے بعد پڑی لیکن اس کی نشوونما خاص طور پر پندرہویں صدی کے وسط میں ہندوستان کے مغربی ساحلوں پر پرتگالیوں کی طرح تعاون کیا، اس مستشرق نے اپنی ماتحتی میں کچھ ہی سالوں میں چھ ضخیم جلدوں میں (Gazetter of the Persian Gulf, Oman and Central Arabia) تیار کر کے حکومت کے سپرد کیا، ہندوستان سے متعلق اس طرح کی سب سے ضخیم انسائیکلو پیڈیا (The Imperial Gazetteer of India) ہے جو مستشرق ولیم لسن ہنٹر کی نگرانی میں ۱۲۸۵ھ/۱۸۶۹ء میں تیار کیا گیا، یہ انسائیکلو پیڈیا ۲۰ جلدوں پر مشتمل ہے اور ہر جلد ہندوستان کے جغرافیائی، سیاسی اور تمدنی موضوعات پر مشتمل ہے۔ مزید معلومات کے لیے دیکھیں:

(The Imperial Gazetteer of India: 20 Vol. Pub: Oxford 1909)

۱ یہاں یہ اشارہ کرنا بہتر ہوگا کہ ان منصف مزاج مستشرقین میں سے کچھ کی ثقافتی تربیت علمائے اسلام کے زیر سایہ براہ راست یا بالواسطہ رہی جس کی وجہ سے ان کی تصنیفات میں عصبیت کی جگہ انصاف نظر آتا ہے، ان میں سرفہرست ہم تو ماس آرنلڈ اور کارلائل کے نام ہیں، آرنلڈ کا قول ہے کہ تیرہ دل سے اپنے دوست اور رفیق عالم شمس العلماء مولوی محمد شبلی کا شکر یہ ادا کرنا چاہتا ہوں، جنہوں نے اسلامی تاریخ کے تئیں مجھے معلومات بہم پہنچانے میں پوری سخاوت کا مظاہرہ کیا، دیکھیں عربی ترجمہ: تو ماس آرنلڈ، الدعوة الی الاسلام، ترجمہ حسن ابراہیم حسن و آخرین، ص ۸ط: مکتبۃ النہضۃ المصریۃ ۱۹۳۷ء، کارلائل کی ملاقات سرسید رضوی سے لندن میں رہی، یہاں یہ ذکر کرنا بھی بہتر ہوگا کہ منصف مزاج مستشرقین کی تصنیفات کا نہ صرف ہمارے علمائے عربی اور اردو زبانوں میں ترجمہ کیا بلکہ اپنی تصنیفات میں اسلام کے خلاف وضع کیے ہوئے افتراء و کذب کے خلاف اپنی بات کی تاکید کے لیے جگہ جگہ ان کا حوالہ بھی دیا۔

تجارتی سرگرمیوں کے نتیجے میں ہوئی ۱ اور مغلیہ حکومت کے قیام کے بعد اسے مزید پھیلنے کا موقع ملا، خاص طور پر اکبر (۹۶۳-۱۰۱۴ھ / ۱۵۵۵-۱۶۰۵ء)، جہاں گیر (۱۰۱۴-۱۰۳۷ھ / ۱۶۰۵-۱۶۲۷ء)، شاہجہاں (۱۰۳۷-۱۰۶۹ھ / ۱۶۲۷-۱۶۵۸ء) اور اورنگ زیب رحمۃ اللہ علیہ (۱۰۶۹-۱۱۱۸ھ / ۱۶۵۹-۱۷۰۷ء) کے زمانے میں پرتگالیوں کے علاوہ ولندیزی، فرانسیسی اور انگریز بھی اس میدان میں آگئے، جنہیں مسلم مغلیہ حکومت کی جانب سے ہندوستان میں تجارت جاری رکھنے کی پوری آزادی دی گئی اور حکومتی اہل کاروں اور اداروں نے ان کے ساتھ ہر طرح کا تعاون کیا، خاص کر اورنگ زیب کے زمانے میں ان کے ساتھ تجارت کے پیش نظر خاص مراعات برتی گئیں اور ان کی متعدد دشمن نواز پالیسیوں اور جنگی اعمال کے باوجود ان کے ساتھ صلح و نیکی کا راستہ اپنایا گیا، جس کا اعتراف خود ان کے سیاح مستشرقین نے بھی کیا ہے۔ ۲

تجارت کے میدان میں اپنے پرتگالی اور ہالینڈی نیز فرانسیسی حریفوں پر فتح حاصل کرنے کے بعد انگریزی تجارت کو ایسٹ انڈیا کمپنی کے سایہ میں ترقی کرنے کا موقع ملا، خاص طور پر اس کمپنی نے ۱۰۷۸ھ / ۱۶۶۸ء سے لے کر ۱۰۸۹ھ / ۱۶۷۹ء تک خوب مالی فوائد حاصل کیے، سلطنت مغلیہ ایسٹ انڈیا کمپنی کے خطرات کا اندازہ ہی نہیں کر سکی کیونکہ سترہویں صدی میں مغلیہ حکومت قوت و طاقت میں اپنے بام عروج کو پہنچی ہوئی تھی، لہذا اس کے خواب و خیال میں بھی یہ بات نہیں تھی کہ وہ انہیں تجارتی مراعات دے کر مستقبل کے ہندوستان کی باگ ڈور سونپ رہی ہے اور اس طرح انگریز خاموشی سے اپنے مشن میں لگے رہے اور اپنی ریشہ دوانیاں جاری رکھیں اور پھر اپنی خاص سیاسی

۱ پرتگالی مستشرقین کی تجارتی اور دینی سرگرمیوں کی تفصیل کے لیے دیکھیں: زین العابدین المعبری: تحفۃ الجاہدین فی بعض اخبار البر تغالین، حقه و قدم له وعلق علیہ امین توفیق الطیبی، ط: کلیۃ الدعوة الاسلامیۃ، طرابلس ۱۳۹۷ھ / ۱۹۷۸م، ص ۱۸، (For more information about them see Frederick Charles Danverse: The Protuguess in India Being a History of the Rise and Decline of Eastern Empire, (Vol.2) London 1894. Vol.2)

۲ دیکھیے الگزنڈر ہاملٹن (ت ۱۱۲۵ھ / ۱۷۳۳م) کی مایہ ناز کتاب (A New Account of the East Indies)

چالوں اور مقامی حکمرانوں کی نااہلی اور غداری اور مسلمانوں کی آپسی کشمکش کے نتیجے میں ایسٹ انڈیا کمپنی نے آہستہ آہستہ ہندوستان کی زمام حکومت بھی سنبھالی لی۔^①

استشرق عہد استعمار میں

۱۲۷۳ھ / ۱۸۵۷ء کے انقلاب کی ناکامی کے بعد ہندوستان کی باگ دوڑ جہاں براہ راست برطانوی حکومت کے ہاتھ چلی گئی وہیں مسلمانوں کی باقی ماندہ امید بھی ہمیشہ کے لیے ختم ہو گئی کیونکہ برطانوی سامراج نے پورے ہندوستان کو سیاسی اور ثقافتی نیز تمدنی جال میں پوری طرح بے بس کر کے رکھ دیا۔^② ہندوستانیوں پر حکومت کرنے کے لیے ان کی تاریخ و تمدن رسم و رواج و ثقافت کو

① انھیں منزل مقصود تک پہنچانے میں سیاح مستشرقین کی تصنیفات نے اہم کردار ادا کیا، کچھ اہم مستشرقین کے نام اور ان کے تصنیفات کا ذکر فائدہ مند ہوگا:
عہد اکبری:

(1- Franciso de Sousa: Orientse conquistador a jesu christo pelos,
2- padres da companhia de jesu da provincia de Goa. 3- Francis Goldie:
The First Christian Mission to the Great Mogul. 4- Ralph Fitch: Fitch,
England's Pioneer to India, Burma.)

جہاں گیری عہد:

1-Edward Terry: A Voyage to East India, 2- Thoms Roe: The Embassy of
Sir Thomas Roe to the Court of the Great Mogul 1615-1619.
3- John de Laet: De Impeio Magni Mogolis, Sive India Vera
Commentarius e Variss auctoribus congestus.

شاہ جہانی و عالم گیری عہد:

1-Captain Alexander Hamilton (1688-1733): A new Account of the East
Indies,(2Vol) London, 1739. 2- Francois Bernier (1625-1688): Travels in
the Mogul Empire: Tr. Archibald Constable, London 1891.3- Niccolao
Manucci (1653-1708): Storia Do Mogor or Mogul India Trans: William
Irvine. 3Vol. P. Calcutta, India 1965.

② ۱۸۵۷ء کے انقلاب کی تفصیلات کے لیے ملاحظہ کریں: عطاء الرحمن قاسمی، ہندوستان کی پہلی جنگ آزادی
۱۸۵۷ء میں مسلمانوں کا حصہ، ط: ادارہ شاہ ولی اللہ، دہلی، ۲۰۰۸ء۔

مکمل طور پر سمجھنے کی ضرورت آن پڑی، ❶ انگریزی حکومت نے ہندوستان اور مسلمانوں کے علمی ورثہ کی تحقیقات کرنے اور اس میں زہر افشانی کرنے اور اسلام اور اس کے نبی ﷺ اور مشاہیر اسلام کی صورت مسخ کرنے کے لیے مستشرقین کی ایک منظم جماعت تیار کی ❷ اور تعاون کے لیے ہندوؤں سے بعض متعصب مورخین اور مفکرین کی علمی خدمات کا بھی سہارا لیا ❸ اور اپنے مذموم مقاصد کی تکمیل کے لیے علمی مراکز بھی کھولے ❹ اور ان سب کا اصل مقصد سامراجیت کو استحکام اور

❶ For more information see Leslie Mcloughlin: In a sea of Knowledge: British Arabists in the Twentieth Century (Reading: Ithaca Press, 2002) Pp.298)-

❷ اس ضمن میں دہلی کالج کی بنیاد ۱۲۰۶ھ/۱۷۹۲ء، الہ آباد یونیورسٹی ۱۳۰۴ھ/۱۸۸۷ء وغیرہ بڑے علمی مراکز قائم کیے گئے۔ تفصیل کے لیے دیکھیں: نجیب العقیقی، المستشرقون، ۳ مجلد ۵: دارالمعارف قاہرہ ۲۰۰۶ء، ج ۲ ص ۱۶-۲۱۔

❸ اس طبقے میں سرفہرست نام سر جردونا تھ سرکار (۱۳۷۷ھ/۱۹۵۸ء) کا لیا جاسکتا ہے جنہوں نے انگریز استعمار کو خوش کرنے اور اسلام اور اسلامی شخصیات کو مجروح کرنے کے لیے تاریخ سازی کی۔ سرفہرست کتاب ”تاریخ اورنگ زیب“ ہے جو پانچ جلدوں پر مشتمل ہے۔

❹ عہد استعمار کے ہندوستان میں استعمال کے لیے کام کرنے والے مستشرقین کی ایک لمبی فہرست ہے، ان میں سب سے مشہور شخصیت ولیم جونز (Jones, Sir William) ۱۱۵۸-۱۲۰۸ھ/۱۷۲۶-۱۷۹۳ء ہے جو اپنے وقت میں یورپ اور ہندوستان کے مستشرقین کا امام سمجھا جاتا تھا، اسی نے ۱۱۹۸ھ/۱۷۸۳ء ایشیاٹک سوسائٹی کی بنیاد ڈالی اور اس سوسائٹی میں کافی عرصہ انگریز مستشرقین ہی کو ممبر شپ حاصل کرنے کی اجازت حاصل تھی، تفصیل کے لیے دیکھیں: العقیقی: المستشرقون، ج ۲، ص ۲۷-۲۸، اسی طرح لمسڈن، م (Lumsden, M.) ۱۲۳۷ھ/۱۸۲۲ء ہے، اس کا شمار ان مستشرقین میں ہوتا ہے جنہوں نے ہندوستان میں استشرق کو منظم کیا، عربی فارسی تصنیفات کے علاوہ ان زبانوں کی اہم کتابوں کا انگریزی میں ترجمہ کیا اور کروایا، تفصیل کے لیے دیکھیں: العقیقی: محولہ، ج ۲، ص ۵۰-۵۱/مورلی، اسی طرح ولیم ہوک (Morley, W.H.) ۱۲۲۰-۱۲۷۶ھ/۱۸۱۵-۱۸۶۰ء نے عرصے تک کلکتہ میں جسٹس کے فرائض انجام دیئے، ایشیاٹک سوسائٹی کے ممبر کے طور پر مخطوطات کی فہرست مکمل کی نیز اسلامی اور ہندو شریعت کے نام سے کتاب بھی تدوین کی، دیکھیں محولہ، ج ۲، ص ۵۷-۵۸۔

عیسائیت کو فروغ دینا تھا۔^①

مسلم علماء اور مفکرین نے بہت جلد انگریزی حکومت کی اس ناپاک سیاست کو بھانپ لیا اور آنے والے خطرہ کا پوری طرح احاطہ کر کے مستشرقین کا جواب دینے کے لیے کمر بستہ ہوئے، کچھ نے براہ راست عیسائی پادریوں سے مناظرے کیے،^② کچھ نے عیسائیت کے خلاف لٹریچر تیار کیا تو باقیوں نے انگلستان کا سفر کیا اور وہاں یورپی زبانوں میں عبور حاصل کرنے کے بعد ان ہی زبانوں میں مستشرقین کے جھوٹے اعتراضات کا جواب دیا،^③ اس کے علاوہ یورپی طرز پر ہندوستانی علماء

① اس وقت کے مستشرقین نے یورپ میں بھی اور برصغیر میں بھی سیرت نگاری اور تاریخ سازی کا ایک نیا اسلوب اپنایا اور وہ یہ کہ حضور ﷺ اور مشاہیر اسلام کے حوالے سے سارے چھوٹے بڑے واقعات کا احاطہ کر کے ان پر اعتراضات شروع کیے، اس سلسلے میں ایلینڈ وڈاؤسن نے تاریخ ہندوستان آٹھ جلدوں میں مکمل کی جو دراصل عہد اسلامی میں لکھی گئی فارسی تاریخوں کے چیدہ چیدہ ابواب کے ترجمے پر مشتمل ہے، دیکھیں (H.M. Elliot & John Dowson: The History of India, as Told by its Own Historians, The Muhammadan Period)

② اس زمرے میں علامہ رحمت اللہ (۱۸۱۸-۱۸۹۱ء) کا نام سب سے نمایاں ہے، جنہوں نے پادری فنڈر (C.G. Pfander) سے تاریخی مناظرہ کیا۔ آل حسن موہانی (۱۲۸۷ھ/۱۸۷۰ء) نے بھی استفار اور استبشار جیسی مایہ ناز کتابیں لکھ کر عیسائی مشنریوں کا مدلل جواب دیا، تفصیل کے دیکھیں ابوالحسن الندوی، مقالۃ الاسلام والمستشرقون، نشر کی کتاب، الاسلام والمستشرقون، ص ۱۶، ۱۷، ۱۸، رحمت اللہ صاحب کی سوانح کے لیے ان کی کتاب پر ابوالحسن الندوی کا مقدمہ ملاحظہ کریں، اظہار الحق، ط: قطر ۱۹۸۱ء۔

③ ان میں سے سرفہرست مولوی چراغ علی (ت ۱۳۱۲ھ/۱۸۹۵ء) جنہوں نے اسلامی جہاد کے حوالے سے مستشرقین کا جواب دینے کے لیے (Critical Exposition of popular jihad)، نیز سیرت طیبہ پر Mohammed the Prophet تصنیف کی، سید امیر علی (۱۲۶۵-۱۳۴۶ھ/۱۸۴۹-۱۹۲۸ء) بھی ہیں جنہوں نے سیر و تاریخ میں کئی کتابیں لکھیں، انہوں نے ۲۴ سال کی عمر میں سیرت طیبہ پر (A Critical Examination of the Life and Teachings of Mohammed) تصنیف کی، صلاح الدین خدابخش (۱۲۹۳-۱۳۴۹ھ/۱۸۷۷-۱۹۳۱ء) نے معروف مستشرق آدم متز کی کتاب ”چوتھی صدی ہجری میں اسلامی تمدن“ کا جرمنی زبان سے انگریزی زبان میں (Islamic Civilization in the Fourth Century of the Hegira) کے عنوان سے ترجمہ کیا اور اسلامی تمدن پر ایک مایہ ناز کتاب (Contribution to the History of Islamic Civilization) کے نام سے لکھی، علامہ محمد اقبال (۱۲۹۳-۱۳۵۶ھ/۱۸۷۷-۱۹۳۸ء) نے اپنے کلام سے اسلام اور مسلمانوں میں ایک نئی روح

نے بھی ہندوستان میں علمی مراکز اور اکیڈمیاں کھولیں۔ ❶

اس وقت کے دوسرے ہندوستانی علماء میں سرسید احمد خاں رحمۃ اللہ علیہ کی شخصیت ایک مضبوط تن اور درخت کی صورت میں ظاہر ہوئی جس کے سایہ میں کئی مایہ ناز شخصیتوں نے پرورش پائی اور سرسید کے تعلیمی اور اصلاحی کاموں سے بہت متاثر ہوئیں، ❷ سرسید احمد خاں نے جدید تعلیم حاصل کرنے کی مسلمانوں سے پرزور درخواست کی اور اس مقصد کے حصول کے لیے ساری زندگی لگادی ❸ اور مدۃ العمر مستشرقین سے رفاقت رکھی لیکن جب مستشرق سرولیم میور نے سیرت مصطفوی پر اپنی مشہور کتاب ”محمد کی زندگی“ (Life of Mohammed) تصنیف کی جس میں متعدد حقائق سے پردہ پوشی اختیار کرتے ہوئے نبی صلی اللہ علیہ وسلم اور اسلام کی صورت مسخ کرنے کی کوشش کی تو سرسید برداشت نہ کر سکے اور اس کے رد کے لیے پورے جی جان سے لگ گئے، ❹ نہ صرف یہ بلکہ اپنی کتاب کا مواد فراہم کرنے کے لیے لندن کا ۱۲۸۵ھ / ۱۸۶۹ء میں سفر کیا اور اس کے لیے ذاتی قیمتی چیزیں بھی فروخت کر دیں اور پھر ”خطبات احمدیہ“ تصنیف کی، جو ان کی کتابوں میں سب سے اچھی تصنیف ہے، بعض علماء

⇐ پھونک دی اور مایہ ناز کتاب (Reconstruction of Religious Thought in Islam) تصنیف کی، جس کی افادیت کو دیکھتے ہوئے ایک مصری عالم عباس محمود نے اسے (تجدید الفکر الدینی فی الاسلام) کے عنوان سے شائع کیا۔

❶ عالم اسلام کی سطح پر سب سے پہلے علامہ شبلی رحمۃ اللہ علیہ نعمانی نے یہ کوشش شروع کی، خود ان کے شاگرد رشید سید سلیمان ندوی رحمۃ اللہ علیہ ۱۳۳۲ھ / ۱۹۱۴ء میں ان کے تخیل کو دارالمصنفین کی شکل دی۔ دائرہ معارف حیدرآباد بھی ہے جو اگرچہ دارالمصنفین سے بہت پہلے ۱۳۰۶ھ / ۱۸۸۸ء میں قائم کیا گیا لیکن اس کا قیام خالص مستشرقین کے رد کے پیش نظر نہیں تھا، ندوۃ المصنفین ۱۳۵۶ھ / ۱۹۳۸ء میں دہلی میں قائم کیا گیا، ان سارے علمی مرکزوں نے تالیف و تصنیف میں مایہ ناز خدمات انجام دیں۔

❷ سرسید کی تعلیمی اور اصلاحی کوششوں سے پوری ایک نسل متاثر ہوئی اور ہندوستان کی مایہ ناز شخصیتوں نے براہ راست یا بلاواسطہ سرسید کی علمی اور اصلاحی فکر سے استفادہ کیا، تفصیل کے لیے دیکھیں محمد ضیاء الدین انصاری: مولانا آزاد سرسید اور علی گڑھ، ط: انجمن ترقی اردو، دہلی۔

❸ سرسید کی مفصل سوانح کے لیے دیکھیے ”حیات جاوید“ اور

(Lieut-Colonel Graham: The Life and work of Syad Ahmed Khan, P.London 1923)

❹ دیکھیے الطاف حسین حالی: حیات جاوید، ط: ۳: ترقی اردو بیورو، نئی دہلی، ۱۹۹۰ء، ص ۴۱۷۔

کے خیال میں عالم اسلام میں مستشرقین کے جھوٹے الزامات و اعتراضات کا جواب دینے کی یہ سب سے پہلی کوشش تھی۔^①

علامہ شبلی نعمانی رحمۃ اللہ علیہ (۱۲۷۴-۱۳۳۳ھ / ۱۸۵۷-۱۹۱۴ء) کا شمار ہندوستان کے ان جید علماء میں ہوتا ہے جنہوں نے ہندوستان بلکہ عالم اسلام میں استشراق کے مقاصد کو پہلی فرصت میں بھانپا اور اسلام و نبی صلی اللہ علیہ وسلم کے متعلق مستشرقین کے تعصب اور حسد کی سنگینی کی جانب توجہ کی، انہوں نے مستشرقین کی تصنیفات کا گہرا مطالعہ کیا اکثر مستشرقین ان کے ہم عصر تھے جن کی تصنیفات یورپ سے ہندوستان پہنچیں۔ اکثر کی طباعت بھی ہندوستان میں ہوئی۔ علامہ نے سیرت النبی کی پہلی جلد کے مقدمہ میں مستشرقین کے حوالے سے جو فہرست دی ہے اس میں ۳۷ مستشرقین، ان کی قومیت، ان کی تصنیفات کے نام اور سن طباعت کا ذکر کیا ہے، جن میں ۷ کتابوں کو چھوڑ کر جو ۱۹۱۰ء تک منظر عام پر آئیں، باقی سب انیسویں صدی میں لکھی گئیں، خاص طور پر ۱۲۷۳ھ / ۱۸۵۷ء کے بعد کی تصنیفات زیادہ ہیں ان کتابوں کو پورے یورپ اور عالم اسلام میں منصوبہ بند طریقے سے عام کیا گیا۔

چونکہ ان تصنیفات کی نشر و اشاعت کا مقصد واضح تھا، لہذا علامہ شبلی نعمانی رحمۃ اللہ علیہ ان کا جواب دینے کے لیے ایک طاقتور محاذ قائم کرنے میں کامیاب رہے اور ان مستشرقین کی چال سے ان کو مات دی اور مشاہیر اسلام کا سلسلہ وار تصنیفی کام کا بیڑا اٹھایا کہ ان مستشرقین کے کذب و افترا اور بے بنیاد دعوؤں کو جھوٹا ثابت کرنے کا سب سے بہتر طریقہ یہی تھا،^② سب سے پہلے انہوں نے عباسی خلیفہ مامون الرشید کی سیرت پر ایک مایہ ناز کتاب ۱۳۰۵ھ / ۱۸۸۷ء میں تصنیف کی، پھر شیخ حضرت ابوحنیفہ رحمۃ اللہ علیہ کی سیرت پر "سیرت النعمان" کے عنوان سے ۱۳۰۹ھ / ۱۸۹۱ء میں شائع کی، جب حضرت عمر فاروق رضی اللہ عنہ کی سیرت پر لکھنا شروع کیا تو اس وقت ان کی شرق اوسط اور ترکی کے سفر سے واپسی ہو چکی تھی اور اس کتاب کے حوالے سے جو علمی مواد مطلوب تھے، وہ انہوں نے اس علمی

① دیکھیں ابوالحسن الندوی، الاسلام و المستشرقون، ص ۱۴، ۱۵۔

② مستشرقین نے تاریخ و سیر کی تدوین کے لیے جو اصول و ضوابط معین کیے تھے، علامہ نے اس سے استفادہ کیا اور اس کا اعتراف بھی جا بجا کیا ہے۔

سفر میں حاصل کر لیے تھے، ❶ لہذا ۱۳۱۶ھ / ۱۸۹۸ء میں ”الفاروق“ کے نام سے یہ معرکہ الآرا کتاب تدوین کی، پھر ۱۳۱۹ھ / ۱۹۰۱ء میں امام غزالی رحمۃ اللہ علیہ کی سیرت پر ”الغزالی“ لکھی، ۱۳۲۰ھ / ۱۹۰۲ء میں اپنے دور کے سب سے بڑے صوفی مولانا روم کی حیات پر ”سوانح مولانا روم“ کے نام سے ایک بہترین کتاب تدوین کی، اس وقت ہندوستان میں اسلامی عہد کے سلاطین و ملوک پر مستشرقین اور بعض متعصب ہندوؤں نے سلسلہ وار کتابیں لکھیں۔ اورنگ زیب عالم گیر کے متعلق ان لوگوں نے کافی غلط بیانی کی اور غلط بیانی کی اور غلط فہمی پھیلائی، ان سب کی مورخانہ تحقیق و تنقید اور اصلی واقعات کی تفصیل کے لیے علامہ نے ”مضامین عالم گیری“ کے نام سے ۱۳۲۹ھ / ۱۹۱۱ء میں کتاب لکھی۔

علامہ نے جب سیرت النبی لکھنے کا ارادہ کیا تو موضوع کی اہمیت اور نزاکت کے پیش نظر اپنے تردد کو ان الفاظ میں بیان کیا ہے:

”میں اس بات سے ناواقف نہ تھا کہ اسلام کی حیثیت سے میرا فرض اولین یہی تھا کہ تمام تصنیفات سے پہلے میں سیرت نبوی کی خدمت انجام دیتا، لیکن یہ ایک ایسا اہم اور نازک فرض تھا کہ میں مدت تک اس کے کرنے کی جرات نہ کر سکا، تاہم میں دیکھ رہا تھا کہ اس فرض کے ادا کرنے کی ضرورت بڑھتی جاتی، یورپ کے مورخین آنحضرت صلی اللہ علیہ وسلم کی جو اخلاقی تصویر کھینچتے ہیں وہ (نعوذ باللہ) ہر قسم کے معائب کا مرقع ہوتی ہے، آج کل مسلمانوں کو جدید ضرورتوں نے عربی علوم سے بالکل محروم کر دیا ہے، اس لیے اس گروہ کو اگر کبھی پیغمبر اسلام کے حالات اور سوانح کے دریافت کرنے کو شوق ہوتا ہے تو ان ہی یورپ کی تصنیفات کی طرف رجوع کرنا پڑتا ہے، اس طرح یہ زہر آلود معلومات آہستہ آہستہ اثر کرتی جاتی ہیں اور لوگوں کو خبر تک نہیں ہوتی۔ یہ واقعات تھے جنہوں نے مجھ کو بالآخر مجبور کیا اور میں نے سیرت نبوی پر ایک مبسوط کتاب لکھنے کا ارادہ کر لیا، یہ کام بظاہر آسان تھا، عربی زبان میں سینکڑوں کتابیں موجود ہیں، ان کو سامنے رکھ کر ایک ضخیم اور دلچسپ کتاب لکھ دینا زیادہ سے زیادہ چند مہینوں کا کام تھا لیکن واقعہ یہ ہے کہ کوئی بھی تصنیف اس تصنیف سے

❶ اس سفر کی تفصیل کے لیے ملاحظہ کریں: شبلی نعمانی: سفر نامہ مصر و شام، ط: دارالمصنفین، ۱۳۴۰ھ / ۱۹۲۱ء۔

زیادہ دیر طلب اور جامع مشکلات نہیں ہو سکتی۔^①

بہر حال علامہ نے انھیں اسباب کے پیش نظر سیرت النبی تصنیف کرنا شروع کی، پہلی جلد ۱۳۲۹ھ / ۱۹۱۱ء میں منظر عام پر آئی، اس جلد میں علامہ نے ایک نہایت ہی جامع اور مبسوط مقدمہ باندھا اور مستشرقین کے حوالے سے سیر حاصل بحث کی اور ان کو تین قسموں میں تقسیم کیا:

- ۱۔ وہ لوگ جو عربی زبان نہیں جانتے لہذا اصل ماخذوں سے رجوع نہیں کر سکتے، اس لیے ان لوگوں کی معلومات کا اصل ذریعہ اوروں کی تصنیفات اور تراجم ہیں، ان کا کام صرف یہ ہے کہ اس مشتبہ اور غیر کامل مواد کا قیاس اور میلان طبع کے قالب میں ڈھال کر دکھائیں۔
- ۲۔ اس زمرے کے لوگ عربی زبان و ادب، تاریخ و فلسفہ اسلام کے ماہرین میں شمار کیے جاتے ہیں لیکن اصول دین اور سیرت کے فن سے نا آشنا ہیں، ان لوگوں نے سیرت یا اصول دین پر کوئی مستقل تصنیف نہیں لکھی لیکن ضمنی طور پر عربی دانی کے زعم میں اسلام اور شارع ﷺ اسلام کے متعلق نہایت دلیری سے جو کچھ چاہتے ہیں لکھ جاتے ہیں۔

- ۳۔ اس زمرے میں وہ مستشرقین آتے ہیں جنہوں نے خاص اسلامی اور اصول دین کا کافی گہرائی سے مطالعہ کیا ہے اور ان لوگوں سے کچھ خیر کی امید ہو سکتی تھی لیکن باوجود عربی دانی، کثرت مطالعہ، تفحص کتب کے یہ لوگ اپنی دینی اور سیاسی عصبیت کی وجہ سے کبھی بھی منصف نہیں رہے۔^②

موضوع سوم: مستشرقین کا تعارف

علامہ شبلی نے ”اورنگ زیب عالم گیر پر ایک نظر“ میں مستشرقین کے اعتراضات کا مدلل جواب دینے کے لیے ایک بہترین اصول وضع کیا ہے اور غالباً یہ اصول وضع کرنے کی انھیں ضرورت اس لیے پیش آئی کہ اسلامیات اور مشاہیر اسلام کی سیرت کے حوالے سے سارے متعصب اور غیر منصف مستشرقین کے اعتراضات تقریباً ایک جیسے ہی ہیں، ان میں سے ایک اگر کوئی غلط اعتراض

① شبلی نعمانی: سیرت النبی، ج ۱، ص ۲۱-۲۲۔

② ایضاً، ص ۶۹۔

کرتا ہے تو اس کا لاحق اس میں مزید ایک دو جھوٹ ملا دیتا ہے، اس طرح ان کے جھوٹ اور دروغ گوئیوں کا جواب دینے والا مسلسل دروغ بیانی کے ہجوم میں طیش میں آ کر مدلل جواب دینے سے قاصر ہو جاتا ہے۔^۱ یہ عین ممکن ہے کہ جب علامہ نے سیرت کے حوالے سے مستشرقین کے اعتراضات پر نظر کی ہوگی تو اپنے آپ کو جھوٹ و افترا کے جنگل میں پایا ہوگا، لہذا اگر ہر ایک کے انفرادی اعتراضات پر علاحدہ علاحدہ جواب دینے کی کوشش کرتے تو یہ سلسلہ کبھی ختم ہی نہ ہوتا، اس لیے بجائے اس کے انھوں نے ان کے دروغ گوئیوں کے اصول و ضوابط بیان کرنے کے ساتھ ساتھ ان کو تقسیم کر دیا اور پھر اسلامی تحقیقات کے حوالے سے ان کے مشترک اصولوں کو یک جا کر کے بیان کر دیا اور اس وقت تک جتنی بھی اہم کتابیں مستشرقین نے سیرت نبوی اور اسلامی تحقیقات کے حوالے سے مدون کی تھیں سب کو ایک فہرست میں سمیٹ دیا اور اس کے بعد اہم اور مشہور مستشرقین کے اہم اعتراضات کا جگہ جگہ جواب دیا۔ آئندہ صفحات میں ہم دیکھیں گے کہ ان کی فہرست میں مذکور سبھی مستشرقین کے سارے اعتراضات کا سیرت النبی ﷺ کی ساتوں جلدوں میں اپنی اپنی جگہ پر مدلل جواب دیا گیا ہے۔ کوشش کی جائے گی کہ علامہ نے جس مستشرق کی جس کتاب کا نام دیا ہے اس کے مضامین کا مختصر تعارف بھی آجائے جس سے مزید معلومات میں اضافہ ہو۔ اس مختصر مقدمہ کے بعد سیرت النبی ﷺ میں مذکور فہرست کی روشنی میں مستشرقین کا تعارف درج ذیل ہے:

۱۔ وایٹ، جوزیف (۱۱۵۸-۱۲۲۸ھ/۱۷۲۶-۱۸۱۲ء) White, J (قومیت انگلستان):

آکسفورڈ سے فراغت حاصل کرنے کے بعد اسی یونیورسٹی میں عربی و عبرانی زبان کے استاذ کے طور پر تقرری ہوئی، ۱۲۰۲ھ/۱۷۸۸ء میں بطور عیسائی کاہن کے خدمات انجام دیں، پھر آکسفورڈ ہی میں سب سے بڑے چرچ کی ذمہ داری اسے سونپی گئی۔

علمی یادگار

اسلام اور عیسائیت کے تقابلی مطالعہ میں سلسلہ وار لیکچر دیئے اور ۱۲۱۴ھ/۱۸۰۰ء میں

^۱ اس اصول کے تفصیل کے لیے دیکھیں: اورنگ زیب عالم گیر پر ایک نظر، ط: شبلی اکیڈمی، اعظم گڑھ،

۱۹۹۹ء، ص ۲۵۔

ہیمفٹن سرمنز اسلام اور پیغمبر اسلام کے نام سے کتاب شائع کی، اس کے علاوہ ”تزوکات تیمور“ بھی شائع کی۔^۱

۲: ڈی ٹاسی، گارن (۱۲۹۳-۱۴۰۸ھ/۱۷۹۳-۱۸۷۸ء) Tassy, Gracin, de (قومیت فرانس) مشہور مستشرق ڈی ٹاسی سے عربی کی تعلیم حاصل کرنے کے بعد ایشیا ٹک میگزین کی ادارت سنبھالی اور اس میں متعدد گراں قدر مقالات شائع کیے۔
علمی یادگاریں

اسلامی تحقیقات اور تاریخ میں اس مستشرق نے کافی طبع آزمائی کی ہے، ابن غانم المقدسی کی کتاب ”کشف الاسرار عن حکم الطیور والا زہار“ (۱۸۲۱ء) کے علاوہ عزالدین المقدس کی کتاب ”الامثال الادبیہ“ کا ترجمہ کر کے اسے پیرس سے (۱۸۲۱ء) میں شائع کیا لیکن اس کی سب سے اہم تصنیف ”اسلام اور قرآن“ (L'Islamisme D'apres de Coran, L'enseignement doctrinal et la pratique) ہے، اس کتاب میں ایک مختصر مقدمہ نیز حضور ﷺ کی شخصیت اور آپ کی بعثت کے متعلق آیات قرآنیہ کے ذکر کرنے کے بعد چوبیس فصلوں میں ”دین اسلام کی تعلیمات اور احکام“ پر تفصیلی بحث کی ہے، سب سے پہلے یہ کتاب کلکتہ سے ۱۸۲۲ء میں شائع ہوئی۔^۲

۳- ڈاکٹر جوستاف ویل (۱۲۲۲-۱۳۰۶ھ/۱۸۰۸-۱۸۸۹ء) Dr. Gustva Weil (قومیت جرمنی) مشرقی زبانوں کے استاذ کی حیثیت سے خدمات انجام دیں، الف لیلہ ولیلہ کا جرمن زبان میں ترجمہ بھی کیا، پھر اپنے آپ کو اسلامی تاریخ کے مطالعہ و تحقیق کے لیے وقف کر دیا، ۱۸۲۳ء میں سیرت طیبہ پر ایک مبسوط کتاب جرمن زبان میں لکھی، ۱۸۲۴ء میں ”مقدمہ تاریخیہ نقدیہ فی القرآن“ لکھی، تین جلدوں میں تاریخ خلفائے ۱۸۴۴-۱۸۵۱ء میں تصنیف کی، ۱۸۶۰ سے ۱۸۶۲ء کی مدت میں ”مصر میں عباسی خلفاء کی تاریخ“ مدون کی۔ اس کی تصنیف ”محمد النبی ﷺ“ آپ کی سیرت

۱- نجیب العقیقی: المستشرقون، ج ۲ ص ۲۸-۲۹۔

۲- تفصیل کے لیے ملاحظہ کریں: جوستاف بغانمولر: الاسلام فی الفکر الاستشراتی، ترجمہ محمود حمدی زقزوق، ط: قاہرہ، ص ۱۱۳-۱۱۴/ایضاً نجیب العقیقی: المستشرقون، ج ۱، ص ۲۱۷-۱۷۵۔

اور تعلیم“ کے حوالے سے مستشرق جو ستاف بفانمولر کا قول نقل کرنا بہتر ہوگا، وہ لکھتا ہے ”۱۸۴۳ء سے سیرت نبوی کی بحث و تحقیق کا ایک نیا سلسلہ شروع ہوا، کیوں کہ اس سال پہلی مرتبہ محمد ﷺ کی سیرت سے متعلق ایک ناقدانہ تاریخی مطالعہ منظر عام پر آیا، اس سے پہلے اس حوالے سے جتنی بھی کوششیں ہوئیں سب تقلیدی تھیں اور کسی نے بھی اپنی تصنیف میں تنقیدی پہلو پر بہت زور نہیں دیا تھا، بلکہ سوسال پہلے کی تصنیفات ہی ان کا نمونہ رہی تھیں۔ جہاں تک ڈاکٹر ویل کا تعلق ہے تو وہ پہلے شخص ہیں جنہوں نے درج ذیل کوششیں کیں:

اول:..... عرب سیرت نگاروں نے اسلام کے بانی کے متعلق جو کچھ لکھا اس کا انہوں نے تنقیدی مطالعہ کیا اور اخیر زمانہ میں آپ کی سیرت سے چسپاں افسانوں سے موثوق تاریخی واقعات الگ کر کے بیان کیے۔

دوم:..... انہوں نے اپنے آپ کو مذہبی تاثیر سے الگ رکھتے ہوئے محمد ﷺ کی شخصیت کو بطور انسان و نبی و شارع تلاش کرنے کی کوشش کی ہے۔

سوم:..... اور آخر میں قرآن کو جو مختلف قسم کے ترانوں، نمازوں، قصے کہانیوں، عقائد مواعظ، دستور و قوانین کا مرقع ہے، سے مبرا کر کے زمانے کے اعتبار سے اسے ترتیب دیا ہے۔ اس کے علاوہ کتاب کی تصنیف سے پہلے ڈاکٹر ویل نے مشرق و مغرب دونوں جگہوں سے سیرت پر ہوئے کام کو اکٹھا کیا، نیز اس کام کے لیے اسفار بھی کیے۔ اور اس سے متعلق سارے قدیم ماخذ جمع کیے اور پھر ان کا تنقیدی مطالعہ کیا، پھر آخر میں ایک مورخ کی حیثیت سے ان ماخذوں کو چھان پٹ کر ایک نادر تحفہ پیش کیا اور اس طرح محمد ﷺ کی سیرت پر پہلی ناقدانہ تحقیق ہم تک پہنچی۔^①

۴۔ کارلائل، توماس (۱۲۰۹-۱۲۹۷ھ/۱۷۹۵-۱۸۸۱ء) Carlyle, Thomas (قومیت انگلستان)

اس کا شمار بڑے انگریز مورخوں اور فلسفیوں میں ہوتا ہے، اسلامی تحقیقات کے حوالے سے

① سیرۃ الرسول فی تصورات الغربیین، فصول مختارة من کتابات المستشرق الالمانی جو ستاف بفانمولر، ترجمہ و قدم لہا وعلق علیہا محمود حمادی زقزوق، مجلہ مرکز بحوث السنۃ والسیرۃ، العدد الثانی ۱۳۰۷ھ/۱۹۸۷ء، ڈاکٹر ویل نے ابن ہشام کا جرمنی زبان میں ۱۸۶۴ء میں ترجمہ کیا، سیرت النبی، ج ۱ ص ۶۶۔

اس کا شمار منصف مستشرقین میں ہوتا ہے، جس نے بہت ہی ایمان داری کے ساتھ سیرت طیبہ کا مطالعہ کر کے اصل حقائق انگریزی معاشرہ میں پیش کیے، ۱۸۲۰ء میں اس نے اپنی کتاب ہیروز اینڈ ہیرو وورشپ (On Heroes and Hero Worship and the heroic in History) کتاب شائع کی جس میں دوسرے لیکچر کو نبی ﷺ کی سیرت نگاری کے لیے خاص کیا ہے۔^①

۵۔ کون ڈی برسیوال، ارمان (۱۲۸۷-۱۲۰۹ھ / ۱۷۹۵-۱۸۷۱ء) Caussin de Perceval, A.P. (قومیت فرانس):

یہ مشہور مستشرق جون جاک کون ڈی برسیوال کا بیٹا ہے^② اپنے والد سے وراثت میں علمی ذخیرہ اور شہرت حاصل کی، نیز مشرقی زبانوں کے سیکھنے میں اس کے والد کی شخصیت بہت موثر رہی، ۱۸۱۷ء میں ٹرکی کا سفر کیا اور وہاں سے آ کر لبنان میں تین سال سکونت پذیر رہا، پیرس واپسی میں مشرقی زبانوں کے مدرسہ میں بطور مدرس کام کیا، پھر ۱۸۳۳ء میں معہد فرانس میں عربی کے استاذ کی حیثیت سے خدمات انجام دیں، ۱۸۴۹ء میں مجمع لغوی کی رکنیت بھی حاصل کی۔

علمی یادگاریں

عامی زبان کے صرفی و نحوی قواعد، ابن المغازی و الحکم کا فرانسیسی میں ترجمہ، عرب موسیقی نگاروں کی سوانح، پھر الیاس کی فرانسیسی عربی لغت کی تحقیق کا کام بھی سرانجام دیا، اسی طرح ایشیا ٹک میگزین میں سیرت طیبہ، نیز اسلام سے پہلے عربی تقویم جیسے سلسلہ وار مقالات بھی شائع کیے لیکن

① تفصیل کے لیے دیکھیں حوالہ سابق ص ۱۳۰-۱۳۱ / ایضاً العقیقی: المستشرقون، ج ۲، ص ۵۳، سیرت نبوی سے متعلق فصل کو علی ادہم نے عربی میں ترجمہ کیا پھر محمد السباعی نے بھی اس کا ترجمہ کیا، نیز اردو میں بھی اس کا ترجمہ ہو چکا ہے، علامہ نے سیرت النبی ﷺ میں جا بجا اس کتاب سے استدلال کیا ہے، دیکھیں: ج ۱، ص ۱۲۶ / ج ۲، ص ۱۸۲-۱۸۵۔

② کون ڈی برسیوال، ارمان (۱۲۸۷-۱۲۰۹ھ / ۱۷۹۵-۱۸۷۱ء) Caussin de Perceval, A.P. (قومیت فرانس): اس نے اسلامی تاریخ کی بہت ساری کتابوں کا ترجمہ کیا جس میں سرفہرست نویری کی کتاب ”تاریخ صقلیہ“ ہے، اسی طرح ”مقامات حریری“ کا بھی ترجمہ کیا، نیز ایشیا ٹک میگزین میں عربی اسلامی تاریخ سے متعلق کئی گراں قدر مضامین شائع کیے، العقیقی: المستشرقون، ج ۱، ص ۱۶۵-۱۶۶۔

اس کی مایہ ناز کتاب ”تاریخ عرب“ ہے جو ۱۸۴۷ء میں تین جلدوں میں شائع ہوئی اور فوراً ہاتھوں ہاتھ بک گئی۔ اس کتاب کے لگاتار چار ایڈیشن شائع ہوئے، اس میں اس نے قدیم عربی کی کتابوں میں سے معلومات جمع کیے ہیں، عرب کی تاریخ تین حصوں میں تقسیم کی، اسلام سے پہلے عہد بعثت میں، اسلام کے سایہ میں قبائل کا جمع ہونا، اور اسلامی تمدن کا پھیلنا۔^①

۶۔ ارونگ، واشنگٹن Irving. W. (قومیت امریکا)

علامہ نے اس مستشرق کی قومیت انگلستان لکھی ہے جب کہ یہ امریکی نژاد ہے۔

علمی یادگار

اس کی کتاب ”سیرت محمد ﷺ“ سب سے پہلے ۱۸۴۹ء میں نیویارک سے شائع ہوئی، ۱۸۵۱ء میں اس کا جرمن زبان میں ترجمہ ہوا، پھر ہسپانوی زبان میں بھی اس کا ترجمہ ۱۹۶۴ء میں ہوا، اس کے دوسرے تاریخی نگارشات میں ”تاریخ فتح غرناطہ“ اور ”محمد ﷺ اور ان کے اصحاب Mahomet and his Successors“ جو ۱۸۵۰ء میں شائع ہوئی، قابل ذکر کتابیں ہیں۔^②

۷۔ اسپرنگر، الویس (۱۲۲۷-۱۸۱۳/۱۸۹۳ء) Sprenger, Aloys (قومیت جرمنی)

جرمنی نژاد ۱۹۳۸ء میں انگلستان کی قومیت بھی حاصل کی، کافی دنوں تک ہندوستان میں کام کیا، پھر سوئزر لینڈ کی یونیورسٹی ”برن“ میں مشرقی زبانوں کے استاذ کی حیثیت سے خدمات انجام دیں۔

علمی یادگار

خلفاء کے عہد میں عربی طب کے اصول، تین جلدوں میں، سیرت محمد ﷺ پہلی جلد الہ آباد سے ۱۸۵۱ء میں انگریزی زبان میں شائع ہوئی، پھر تینوں جلدیں جرمن زبان میں برلن سے ۱۸۶۱-۱۸۶۵ء میں شائع ہوئیں۔

علامہ شبلی اس کے متعلق رقم طراز ہیں:

① تفصیل کے لیے ملاحظہ کریں: عقیقی، مستشرقون، ج ۱، ص ۱۷۷-۱۷۸ محمود حمی زقروق: الاسلام فی الفکر الاستشراتی، ص ۸۶۔

② تفصیل کے لیے ملاحظہ کریں: عقیقی، مستشرقون، ج ۳، ص ۱۳۱۔

”ڈاکٹر اسپرنگر جرمنی کے مشہور عربی داں ہیں، کئی سال مدرسہ عالیہ کے پرنسپل رہے، لکھنؤ میں آ کر شاہی کتب خانہ کی رپورٹ لکھی جو ہماری نظر سے گذری ہے، حافظ ابن حجر کی کتاب الاصابہ فی احوال الصحابہ جلد اول انھوں نے ہی تصحیح کر کے کلکتہ میں چھپوائی، لیکن جب آنحضرتؐ کی سوانح عمری پر ایک مستقل ضخیم کتاب تین جلدوں میں لکھی تو ہم حیرت زدہ ہو کر رہ گئے۔“^①

علامہ حیرت زدہ ہونے کی وجہ نہ لکھتے ہوئے ان جیسے مستشرقین کی غلط کاریوں کی وجوہات پر روشنی ڈالتے ہوئے آگے نکل گئے، مگر واقعہ یہ ہے کہ اس نے اس اپنی کتاب میں حضورؐ کو (نعوذ باللہ) مرگی کا مریض قرار دیا ہے اور اسی لیے اس کے معاصر جرمنی نثراد مستشرق ”رودی پارٹ“ نے اس کی کتاب پر تبصرہ کیا کہ اس کتاب نے کئی پہلوؤں سے ساری امیدوں پر پانی پھیر دیا اور ہمیں اس جیسے بڑے عالم سے ہرگز توقع نہیں تھی کہ وہ اس جیسی اہم کتاب لکھنے میں علمی اصول و ضوابط کا پاس نہیں کرے گا۔^②

۸۔ وان کریم، الفریڈ (۱۲۳۳-۱۳۰۶ھ/۱۸۲۸-۱۸۸۹ء) Von Kremer, Alfred

قومیت جرمن

جرمنی میں ہی پیدا ہوا اور یہیں تعلیم و تربیت حاصل کی، تعلیم حاصل کرنے کے بعد حکومت نے اسے بطور کاؤنسل مصر پھر ۱۸۷۰ء میں بیروت بھیجا، جہاں اس نے اپنی سرکاری ذمہ داریاں نہایت

① شبلی نعمانی: سیرت النبی، ج ۱، ص ۶۹-۷۰۔

② تفصیل کے لیے دیکھیں پارٹ،: الدراسات العربیہ والاسلامیہ فی الجامعات الالمانیہ، ترجمہ مصطفیٰ ماہر، ط: قاہرہ، ص ۲۳/ جہاں تک حضورؐ کی طرف ایسی باتیں منسوب کرنے کا تعلق ہے تو اسپرنگر اس معاملہ میں اکیلا نہیں ہے، واقعہ یہ ہے کہ مستشرقین کے اس طرح کے دعوؤں کی وجہ یہی ہوا کرتی تھی کہ اس سے آپؐ کی نبوت پر حرف آئے گا جس کے نتیجے میں وحی کے نزول کی بات ہی نہ رہے گی۔ سب سے پہلے بیزنطی مصنفوں نے اس طرح کی باتیں لکھنا شروع کیں اور یہی وہ پہلے لوگ ہیں جنھوں نے یورپ میں مرگی کے افسانہ کو رواج دیا، دراصل یورپ نے پہلے پہل اسلام کے حوالے سے ساری معلومات انھیں بیزنطی مصنفوں کی کتابوں سے اخذ کیں اور عہد وسطیٰ کی تاریخ میں حضورؐ کے حوالے سے جتنی بھی غلط باتیں اور افسانے پھیلے ان کی وجہ یہی لوگ تھے، جس کا اعتراف خود مستشرقین کرتے ہیں کہ اسلام کے تعلق سے بیزنطین ہمارے لیے غیر موثوق ماخذ رہا، تفصیل کے لیے دیکھیں: محمود حمزہ زقزوق: سیرة الرسول فی تصورات الغربیین، ص ۹۰۔

خوش اسلوبی سے نبھائیں، سیاست اور استشراق کے میدان میں اس نے اپنا خاص مقام پیدا کیا۔
علمی یادگار

استشراق کے میدان میں اس نے عربی مخطوطات کی نشر و اشاعت کی طرف خاص توجہ دی اور انہیں تحقیق و تبصرے کے بعد شائع کیا، اس کی شائع کردہ خاص کتابوں میں واقدی کی مغازی، ماوردی کی الاحکام السلطانیہ، عمری کی الاستبصار فی عجائب الامصار خاص طور پر قابل ذکر ہیں، اس کے علاوہ اس نے اسلامی شاعروں کے متعلق کئی علمی مقالات شائع کیں، جہاں تک اس کی خاص تصنیفات کا تعلق ہے تو وہ یہ ہیں: ”یمن کے تاریخی آثار“، ”اسلام میں فرق و مذاہب کی تاریخ“، ”اسلامی خلافت کے سایہ میں مشرق کے تمدن کی تاریخ“، اس پر تبصرہ کرتے ہوئے جرمن مستشرق جو ستاف بفانمولر رقم طراز ہے:

”وان کریمر کی یہ سب سے بڑی خوبی ہے کہ اس نے سب سے پہلے اسلام کا مطالعہ تمدنی زاویوں سے کیا اور اپنی کتاب ”اسلام میں رائج افکار کی تاریخ“ میں اسلام کو سمجھنے کے لیے عام تمدن کی تاریخ کے اہم وصف بیان کیے، مصنف کے نزدیک کتاب کی تالیف کا مقصد ہی یہی رہا کہ دین اسلام میں موجود رائج افکار کو بطور اس وصف کے نمایاں کیا جائے، یہ وہ قوانین ہیں جن میں تمدن کو تبدیل کرنے کے لیے کبھی بھی تبدیلی نہیں آسکتی۔“

مصنف کے اسی طرح کے افکار میں ان کی کتاب: اللہ، نبوت اور حکومت میں بھی جا بجا نظر

آتے ہیں۔^①

۹۔ رائےنھارٹ ڈوزی (۱۲۳۵-۱۳۰۰ھ/۱۸۲۰-۱۸۸۳ء) Reinhart Dozy، قومیت ہالینڈ

ڈوزی ہالینڈ میں ایک ایسے فرانسیسی خاندان میں پیدا ہوا جس کے اکثر افراد استشراق سے جڑے ہوئے تھے، جس سے اس کی شخصیت سازی میں کافی آسانی ہوئی، سامی زبانوں میں اسے کافی مہارت حاصل تھی، لیڈن یونیورسٹی میں ۱۸۵۰ء سے ۱۸۷۸ء تک اس نے عربی کے استاذ کے طور پر خدمات انجام دیں، وہ لاطین، فرانسیسی، انگریزی، ہسپانوی، جرمنی اور ہالینڈی زبانوں میں

① محمود حمدی زقزوق: الاسلام فی الفکر الاستشراقی، ص ۱۲۰-۱۲۱۔

پورے اعتماد کے ساتھ طبع آزمائی کرتا تھا، اندلس کی تحقیقات کے حوالے سے مستشرقین کے درمیان اسے ماہر کا درجہ حاصل ہے، اندلس کی تاریخ و تمدن کے باب میں اس کی کتابیں درجہ اول کا مآخذ شمار کی جاتی ہیں۔

علمی یادگار

- ۱: عربی مخطوطات کے حوالے سے بعض تاثرات، سن طباعت ۱۸۲۸-۱۸۵۱ء، لیڈن۔
- ۲: لیڈن یونیورسٹی میں موجود مشرقی قلمی کتابوں کی فہرست، سن طباعت ۱۸۵۱ء۔
- ۳: اسپین میں مسلمانوں کی تاریخ مرا بطین کی فتح تک، چار جلدیں، سن طباعت ۱۸۲۹-۱۸۶۱ء۔
- ۴: عہد وسطیٰ میں اسپین کی اسلامی تاریخ پر ایک نظر، دو جلدیں، سن طباعت ۱۸۸۱ء۔ ۵۔ مجلس ہالینڈ کے مشرقی قلمی کتابوں کی فہرست، سن طباعت ۱۸۵۱ء۔ ۶۔ تاریخ اسلام: آغاز اسلام سے ۱۸۶۳ء تک، اس کتاب کو ڈوزی نے ہالینڈی زبان میں تصنیف کیا تھا جسے مستشرق شو فین نے فرانسیسی زبان میں نقل کر کے لیڈن سے ۱۸۷۹ء میں شائع کیا۔^①

اس کی کتاب ”تاریخ اسلام“ پر جرمن مستشرق جو ستاف بفانمولر تبصرہ کرتے ہوئے رقم طراز ہے: ”جہاں تک ڈوزی کی کتاب (Essai sur l'histoire de L' Islamise) کا تعلق ہے تو یہ اصل میں ہالینڈ زبان میں (Het islamisme) کے عنوان سے ۱۸۶۳ء میں شائع ہوتی تھی، یہ گہرے مطالعہ پر مشتمل ایک جامع کتاب ہے۔ مصنف نے تاریخ کے آئینہ میں اسلام کی تاریخ کا مختلف زاویوں سے مختلف ملکوں میں مختلف حالات کے تحت مطالعہ کرنے کی کوشش کی ہے۔ اس ظاہری جامعیت کے باوجود کتاب میں کچھ مخصوص پہلوؤں (دینی پہلوؤں) پر بحث کرنے کی زیادہ کوشش کی گئی ہے اور اسلام کی سیاسی یا تمدنی تاریخ پر بہت ہی کم روشنی ہے۔ حالانکہ کوئی شخص اگر اسلام کی سیاسی اور تمدنی تاریخ کے ساتھ تمدن و ثقافت کے میدان میں اسلام کے کارناموں پر نظر نہیں ڈالتا تو اسلام کا صحیح وصف بیان کرنا ایک ناممکن عمل ہوگا۔ اس کتاب کو لکھنے میں ڈوزی سے ایک فاش غلطی یہ ہوئی کہ اس نے علم و ثقافت و تمدن کے میدان میں اسلام کے کارناموں کو بیان

① تفصیل کے لیے ملاحظہ کریں: عقیقی: مستشرقون، ج ۲، ص ۳۰۸-۳۱۰۔

کرنے میں پکسر تجاہل سے کام لیتے ہوئے انھیں سرسری طور پر بیان کر دیا ہے۔ دیباچہ میں ڈوزی نے ملک عرب کے اصل دین کی بحث میں مستشرق اسپرنگر کی آرا پر بھروسہ کیا ہے، دین محمد کے حوالے سے بات کرتے ہوئے ڈوزی اپنے استاذ سے آگے نکل گیا ہے وہ کہتا ہے: دین محمد قدیم دین حنیفی ہی کا چربہ ہے، جس میں محمد نے مخصوص ترتیبات اور ثابت عقیدہ اور عبادت کی نئی شکلوں میں اضافہ کر دیا اور الہی جواز سے اس کو تقویت دے دی، اس میں جو چیز نئی ہے وہ محمد کا یہ دعویٰ کہ وہ اللہ کے رسول ہیں۔ ڈوزی نے دو فصلوں یعنی ”محمد ہجرت سے پہلے“، ”محمد ہجرت کے بعد“ میں نبی کی شخصیت، ان کی خاص و عام زندگی، ان کی تعلیمات اور وہ خاص حالات جن سے وہ گذرے، نیز معاشرہ میں ان کی تاثیر، وفات تک دین اسلام کی ترقی و فروغ کے حوالے سے تفصیلی گفتگو کی ہے اس کتاب میں محمد کی شخصیت کے حوالے سے ڈوزی نے جو مرقع پیش کیا ہے اس سے محمد کی شخصیت پر کوئی مخصوص حکم لگانا ایک مشکل کام ہے کیوں کہ ڈوزی کے بیان میں کافی تضاد ہے، کبھی وہ محمد کی شخصیت کو قصداً ایک مریض کی شکل میں کبھی جھوٹ اور مکار و دغا باز کی شکل میں پیش کرتا ہے اور کہیں کہیں محمد کی شخصیت اس طور پر ظاہر ہوتی ہے کہ وہ ایک صاحب شریعت اور صاحب عقیدہ انسان ہیں۔ اس کے بعد ”قرآن و سنت اور افسانوں“ کا باب ہے۔ قرآن کے بارے میں ڈوزی کا کہنا ہے کہ وہ ایک حد درجہ ذوق کو خراب کرنے والی اکتادینے والی مبالغہ آمیز چیز ہے۔ اسلامی تعلیمات کے تعلق سے ڈوزی نے نہایت مختصر بیان پر اکتفا کیا ہے، عقیدے کے لیے صرف دو صفحے خاص کیے ہیں، اخلاقی تعلیمات بھی نہایت سرسری طور پر بیان کی ہیں۔ اسلامی تاریخ کے حوالے سے اسلام کی سیاسی تاریخ بھی صحیح طریقے پر پیش نہیں کی، اسلام کے فرقوں، تحریکوں اور فلسفیانہ رجحانات کو تفصیل سے بیان کیا ہے، جیسے: ابتدائی فرقے و جماعتیں، عباسی اول کے عہد میں اسلام کی حالت، فرقہ اسماعیلیہ، صوفیت وغیرہ ① ”یورپ میں اسلام“ کے عنوان سے اسپین اور شمالی افریقہ کے حالات پر

① اکثر متعصب و غیر منصف مستشرقین نے اسلامی تاریخ میں دینی اختلافات کو ہوا دینے اور انہیں نت نئے رنگ میں پیش کرنے کی پوری کوشش کی ہے، ڈوزی کے بعد مستشرقین میں فرانسیسی یہودی مستشرق لوئیس ماسگن (Louis Massignon) (۱۸۸۳-۱۹۶۲ء) کا نام سرفہرست ہے، جس نے حلاج اور قرامطہ اور اسماعیلیہ فرقوں کے افکار و نظریات کو مزید رنگ آمیزی کے بعد شائع کیا ہے۔

بحث ہے، ترکوں، منگولوں، ہندوستان اور چین کے بعد ڈوزی نے وہابی جماعت پر زیادہ بحث کی ہے۔ آخری فصل میں ”عصر حاضر میں اسلام کی پوزیشن“ کے عنوان سے وہ اسلام کے مستقبل کا مسئلہ پیش کرتا ہے کہ آیا عیسائیت اس پر غلبہ حاصل کر پائے گی یا اس سے ٹکر لے سکے گی؟ اس کی رائے ہے کہ اسلام کے خاتمے کا تصور ممکن نہیں لہذا وہ رومن کیتھولک چرچ کی طرح طویل مدت تک باقی رہے گا۔“^①

۱۰۔ میور، سر ولیم (۱۲۳۲-۱۳۲۲ھ/۱۸۱۹-۱۹۰۵ء) Muir, Sir William، قومیت: انگلستان

اسکاٹ لینڈ میں پیدا ہوا، اڈنبرا یونیورسٹی سے فراغت کے بعد اسی یونیورسٹی میں تدریسی خدمات انجام دیں، علمی شہرت کی وجہ سے حکومت نے ۱۸۳۷ء میں ہندوستان بھیج دیا، ۱۸۶۵ء میں انگریزی حکومت نے اودھ کا گورنر بنا دیا، ۱۸۶۸ء تک گورنری کے فرائض انجام دینے کے بعد اسے ۱۸۸۵ء میں اڈنبرا یونیورسٹی کا وائس چانسلر بنا دیا گیا، ۱۹۰۲ء تک وہ اس عہدے پر فائز رہا۔

علمی یادگارین

”سیرت محمد“ چار جلدوں میں، لندن سے ۱۸۵۸ء سے ۱۸۶۱ء تک شائع ہوتی رہی، ”خلافت کا مدوجزر“ ۱۸۸۳ء، ”اسلامی ماخذ“ ۱۹۰۱ء، ”مصر میں غلاموں کی حکومت“ وغیرہ۔^② سیرت محمد پر جرمنی مستشرق جو ستاف بفانمولر نے تبصرہ کیا کہ^③ جہاں تک میور کا تعلق ہے تو وہ گواہ اپنی انگریزی ارتھوڈکسی کے باوجود محمد کے ساتھ اپنے علمی سفر میں کافی حد تک ہمدرد رہا تاہم جا بجا یہ تلپیس بھی کی کہ محمد شیطانیت کے سایہ کا شکار ہو گئے، میور کی اس کتاب میں اہم اور ضروری علمی مواد کی جو کسی حقیقی اور سچی سیرت نگاری کے لیے اہم چیز ہے، کافی کمی ہے، البتہ بعض اہم ناقدانہ مقالات ہیں جو اپنے آپ میں ایک قیمت رکھتے ہیں۔^④

① محمود حمزہ زقزوق: الاسلام فی الفکر الاستشراتی، ص ۱۱۵-۱۱۹۔

② تفصیل کے لیے ملاحظہ کریں، عقیقی: مستشرقون ج ۲، ص ۵۹۔

③ محمود حمزہ زقزوق: الاسلام فی الفکر الاستشراتی، ص ۸۹۔

④ علامہ شبلی نے اس کی کتاب پر جہاں تنقیدیں کی ہیں وہیں کچھ حوالے بھی دیے ہیں، سیرت النبی، ج ۱، ص ۸۶، حضور کے نسب کے حوالے سے علامہ نے اس کے جھوٹے دعووں کا مسکت جواب دیا ہے، ج ۱، ص ۸۶۔

۱۱۔ برتھالی سینٹ ہلیر (۱۲۱۹-۱۳۱۲ھ/۱۸۰۵-۱۸۹۵ء) Barthelemy' Saint- Hilaire
قومیت فرانس

مصنف اور سیاست داں تھا، مختلف مذاہب پر کئی کتابیں لکھیں، جیسے:

(۱) بودھا ہندوستانی سن طباعت ۱۸۵۰ء، (۲) محمد و قرآن (Mohomet et Le Coran) سن طباعت ۱۸۶۵ء، اس کے علاوہ کئی مقالات بھی ایشیا ٹک میگزین میں شائع کیے، جیسے بادشاہ نعمان، شامی عامی زبان میں عربی قصہ ۱۸۸۷ء، شامی زبان کے لہجہ کے اصول ۱۸۸۷ء حلب کے مقامی لہجہ پر مطالعہ ۱۹۰۵ء، قدس کے مقامی لہجہ پر مطالعہ ۱۹۰۶ء۔

۱۲۔ نولد کی، تھیوڈر (۱۲۵۱-۱۳۲۸ھ/۱۸۳۶-۱۹۳۰ء) Theodor, Noldeke، قومیت جرمنی
جرمنی کے شہر ہمبرگ میں ایک معزز گھرانے میں اس کی پیدائش و نشوونما ہوئی، جہاں اکثر افراد علمی و حکومتی انتظامیہ کے مناصب پر فائز تھے۔ مادری زبان کے علاوہ سامی، عربی، فارسی، ترکی اور سنسکرت میں کمال پیدا کیا، ۱۸۵۶ء میں ڈاکٹریٹ کی ڈگری حاصل کی، نیز برلین ولیدن و ویانا میں تعلیمی مراحل پورے کیے۔ سامی زبانوں اور اسلامی تاریخ کے استاذ کی حیثیت سے جرمنی کی کئی یونیورسٹیوں میں خدمات انجام دیں۔

علمی یادگاریں

۱۔ قرآن کی سورتوں کی اصل و ترکیب سن طباعت ۱۸۶۹ء، اس مقالہ پر پی ایچ ڈی کی ڈگری حاصل کی، ۲۔ مستشرق اسپرنگر کی کتاب ”سیرت محمدؐ“ کی تصنیف میں علمی تعاون کیا، ۳۔ ”سیرت محمدؐ“ (Das Leben Mohammeds) سن طباعت ۱۸۶۳ء، اس کے علاوہ اسلامی علوم، عربی زبان و ادب اور ترجمہ و تحقیق کے میدان میں اس کی کئی گراں قدر کتابیں ہیں۔

ص ۱۰۴-۱۰۵۔ بحیرا کے قصہ کے باب میں اسلام پر عیسائی مذہب کے اثرات کے حوالے سے بھی علامہ نے اس کی خوشی چھین لی ہے، ج ۱، ص ۱۱۳-۱۱۴۔

① عقیقی: مستشرقون، ج ۱، ص ۱۸۳۔

② تفصیل کے دیکھیں: عقیقی: مستشرقون، ج ۱، ص ۳۷۰-۳۸۲ علامہ شبلی نے اس کے بعض بیانات کو استدلال کے طور پر بیان کیا ہے، جیسے کہ جلد اول میں ایک جگہ قوم سبا کی تمدنی جلوت کے بارے میں اس کے ایک

”سیرت محمد“ پر مستشرق جوستاف بفانمولر نے لکھا ”انیسویں صدی کے سات کی دہائی محمد کی سیرت نگاری میں خاص اہمیت کی حامل ہے، محمد کی سیرت پر مضامین قرآن و اسلام کے مصنف نے طبع آزمائی کی ہے، لکھنے کا مقصد اور سیرت کے حوالے سے اپنے اسلام کے متعلق خیالات بھی پیش کیے ہیں۔

محمد کے تعلق سے نولد کی کا اجتہاد یہ ہے کہ یہ کام اسپرنگر کی طرح سخت انداز اپنانے کے بجائے اصول پسندی اور سنجیدگی کے پیرائے میں ہونا چاہیے، اگر کوئی یہ چاہتا ہے کہ وہ محمد کے ساتھ منصف ہو تو اسے اپنے اوپر یہ لازم کر لینا چاہیے کہ وہ آپ کو آپ کی زندگی میں صرف ایک نبی و مبلغ و قائد ہی کی حیثیت سے نہ دیکھے بلکہ اس نظر سے بھی دیکھے کہ وہ اپنی روزانہ کی زندگی میں اپنے صحابہ کے ساتھ معاملات میں کیسے تھے۔ وہ عالی ظرف اور نیک طینت کے مالک تھے۔^①

۱۳۔ سید یو، جان جاک (۱۱۹۰-۱۲۴۷ھ/۱۷۷۷-۱۸۳۲ء) Sedillot, J.J، قومیت: فرانس

عربی زبان پر عبور حاصل کرنے کے بعد اپنے گھر پر ہی علمی کاموں میں مشغول رہا، عرصے تک اسی اسکول میں تعلیم کے فرائض انجام دیے جہاں سے تعلیم حاصل کی تھی۔ عرب اور فلکیات کی اہمیت پر ایک تحقیق شروع کی مگر مکمل شائع کرنے سے پہلے ہی اس دنیا سے چل بسا، اس کی معرکہ الآراء کتاب ”تاریخ العرب“ ہے جو ۱۸۷۷ء میں طبع ہوئی، جس میں اس نے یورپی تمدن پر اسلامی عربی تمدن کی چھاپ اور اس کی فضیلت پر بہت ہی تفصیل سے روشنی ڈالی ہے۔^②

۱۴۔ ولہوسن، جولیوس (۱۲۵۹-۱۳۳۶ھ/۱۸۲۳-۱۹۱۸ء) Julius, Wellhausen، قومیت: جرمن

جرمنی کے شہر ہملٹن میں پیدا ہوا، دینیات کی تعلیم حاصل کرنے کے بعد ۱۸۷۰ء سے عہد قدیم

مضمون سے استدلال کے طور پر بیان کیا ہے، دیکھیں ص ۷۸ / مولانا سید سلیمان ندوی نے بھی اسلام سے پہلے عربوں کے یہاں خدا کے اعتقاد کے حوالے سے نولد کی کی رائے پیش کی ہے، دیکھیں دیکھیں سیرت النبی، ج ۴، ص ۱۳۲-۱۳۵۔

① محمدی زقروق: سیرة الرسول فی تصورات الغربیین، ص ۱۳۰-۱۳۲ اس کی سوانح کے لیے دیکھیں صلاح الدین المنجد: المستشرقون الالمان، تراجمہم و ما سہوا بہ فی الدراسات العربیہ، ط: دارالکتب الحدید، بیروت، لبنان ۱۹۷۸ء، ج ۱، ص ۱۱۵-۱۲۲۔

② عقیقی: مستشرقون، ج ۱، ص ۱۶۹۔

کی تاریخ کی تدریس پر مامور ہوا، جرمنی کی کئی یونیورسٹیوں میں تاریخ کے استاذ کی حیثیت سے فرائض انجام دیے۔

علمی یادگاریں

اسلامیات میں کئی علمی و تحقیقی کام کیے، جیسے: ۱۔ عربی حکومت، ۲۔ خوارج اور شیعہ، ۳۔ اسلام کے ظہور سے لے کر اموی خلافت تک عربی حکومت کے عروج و زوال کی تاریخ، ۴۔ محمد مدینہ میں (یہ واقدی کی کتاب ”المغازی“ کا ترجمہ ہے)، ۵۔ اسلامی تاریخ کی ابتداء چھ جلدوں میں، ۶۔ عہد نبوی کے مدینہ کا دستور، ۷۔ اسلام میں مختلف سیاسی جماعتیں۔^①

”تاریخ الدولة العربیہ من ظہور الاسلام الی نہایة الدولة الامویة“ سے معلوم ہوتا ہے کہ اس نے عصر نبوی کو کوئی خاص اہمیت نہیں دی ہے، گو وہ نبی اور آپ کی دعوت کے بارے میں یہودیت اور عیسائیت سے متاثر ہو کر براہ راست حملہ آور نہیں ہوا ہے لیکن تحویل قبلہ کی بحث سے صاف ظاہر ہوتا ہے کہ وہ اسلام کو یہودیت کا تابع مانتا ہے جیسے یہ قول کہ ”مکہ کو اسلام کی مرکزیت کے لیے خاص کر دیا گیا اور اس طرح اسلام کو ہمیشہ کے لیے یہودیت سے الگ کر کے عربوں کا قومی دین بنا دیا گیا۔“^② یہود سے اس کی ہمدردی صاف ظاہر ہے کہ ”محمد نے یہودیوں کے ساتھ کیے گئے معاہدات توڑ دیئے اور چند ہی سالوں میں کچھ معمولی اسباب کا سہارا لے کر یہودیوں کو جلا وطن کر دیا۔“^③

یہی انداز اس نے آپ کی سیاسی زندگی کی تعبیر میں اپنایا ہے۔ اس کا طرز فکر اس جملے سے ظاہر ہے کہ محمد نے اپنے پیغام کے حوالے سے کبھی بھی یہ نہیں سوچا کہ ان کی دعوت سے مختلف جگہوں کے لوگ جڑیں، جب کہ ہونا یہ چاہیے تھا کہ وہ اپنی دعوت سے افراد کو جوڑتے لیکن اس کے بجائے

① ولہوسن تاریخ الدولة العربیہ من ظہور الاسلام الی نہایة الامویة، ترجمہ عبدالہادی ابوریثہ، مراجعہ حسین مونسوط ۲: القاہرہ لجنۃ التالیف والترجمہ والنشر ۱۹۶۸ء/ایضاً صلاح الدین المنجد: المستشرقون الالمان، الجزء الاول، ط: بیروت، دارالکتاب الحدید ۱۹۷۸ء، ص ۱۰۷۔

② ولہوسن تاریخ الدولة العربیہ، ص ۱۹۔

③ حوالہ سابق، ص ۱۵-۱۶۔

انہوں نے پوری پوری جماعتوں کو جوڑا، کیونکہ ان کا مقصد یہ تھا کہ وہ اپنی عربی قوم کو اپنے لیے ایک دینی جماعت کی شکل دیں۔^①

۱۵۔ گارڈفری، ہیگنس (۱۱۸۵-۱۲۲۸ھ/۱۷۷۲-۱۸۳۳ء) Godfrey Higgins، قومیت انگلستان انگلینڈ میں پیدائش ہوئی، تعلیم و تربیت کے بعد ماہر اثریات کی حیثیت سے معروف ہوا، کئی تنظیموں سے وابستہ رہ کر سماجی مصلح اور علوم اسلامی میں شہرت پائی۔

علمی یادگاریں: ۱۔ (Horae Sabbaticae, P.1826) یہ عیسائیوں اور یہودیوں کے مقدس دن یعنی ہفتہ کے دن کے متعلق ہے، ۲۔ (The Celtic Druids, P.1827-29) یہ عیسائی مبلغین کے ایک خاص فرقے کے بارے میں ہے، جس میں مصنف نے یہ ثابت کرنے کی کوشش کی ہے، یہ فرقہ (Celtic Druids) ہندوستان سے ہجرت کر کے انگلستان میں سکونت پذیر ہو گیا تھا، ۳۔ (An Apology for the life and character of the celebrated

Prophet of Arabia called Mohamed, or the Illustrious) یہ کتاب ۱۸۲۹ء میں چھپی تھی۔^② اس کے حوالے سے علامہ سید سلیمان ندوی کا ایک اقتباس پیش کرنا بہتر ہوگا، علامہ نے ہیگنس کے قول کو نقل کیا ہے جس میں وہ حضور کی سیرت کے حوالے سے رقم طراز ہیں:

”عیسیٰ علیہ السلام کے پیروکاروں کو یہ بات یاد رکھنی چاہیے کہ محمد کی شخصیت و دعوت نے آپ کے صحابہ کے دلوں میں جس طرح کی غیرت پیدا کر دی تھی اس جیسی غیرت و حمیت عیسیٰ علیہ السلام کے ابتدائی پیروکاروں کے دلوں میں کبھی بھی پیدا نہ ہو سکی تھی اور اگر کوئی شخص اس بات کی جستجو کرنا چاہتا ہے تو اسے ناکامی کے سوا کچھ ہاتھ نہیں آئے گا، کیونکہ واقعہ یہ ہے کہ جب عیسیٰ علیہ السلام کے دشمن انھیں سولی دینے کے لیے لے کر چلے تو ان کے حواری منتشر ہو کر بھاگ چلے نیز دین داری کا جو جھوٹا چغہ پہن

① حوالہ سابق، ص ۴-۵/ولہا وزن نے کئی جگہوں پر یہ بھی اشارہ کیا ہے قرآن محمد کی تصنیف ہے، دیکھیں سابق حوالہ، ص ۲۔

② اس کتاب پر انگلستان کے ایک میگزین میں بہت تفصیلی ریویوشائع ہوا تھا، تفصیل کے لیے دیکھیں: The

-Lione No.1 Vol.4. London, Friday, July 3, 1829. P.425-430

رکھا تھا اسے اتار پھینک اپنے نبی سے دست بردار ہو گئے اور انھیں ان کے دشمنوں کے ہاتھ زہر کا پیالہ پینے کے لیے سوئپ دیا، جہاں تک محمدؐ کے اصحاب کا تعلق ہے تو وہ اپنے نبی پر حملوں کے وقت نہ صرف ان کے ڈھال بنے رہے بلکہ جب تک انھیں اپنے دشمنوں پر غلبہ حاصل نہیں ہوا اس وقت تک اپنی جان پر کھیل کر ان کا دفاع کرتے رہے۔^①

۱۶۔ اڈورد، ولیم لین (۱۲۱۵-۱۲۹۲ھ/۱۸۰۱-۱۸۷۶ء) Edward William Lane قومیت: انگلستان
انگلینڈ میں پیدائش ہوئی اور یہیں تعلیم و تربیت حاصل کی، عربی زبان سے خاصی دلچسپی رہی،
مصر کے قیام میں اس نے عربی میں مہارت حاصل کی۔

علمی یادگاریں: ۱۔ (Manners and customs of the Modern

Englishwoman in Egypt: Letters from Egyptians.P.1836) ۲۔

(Cairo) ۳۔ (The Genesis of the Earth and of Man 1854) ۴۔

(Selections from the Keur'an.P.1843) ۵۔

۱۷۔ رجٹلاڈ، باسورٹھ اسمتھ (۱۲۵۳-۱۳۲۵ھ/۱۸۳۹-۱۹۰۸ء) Reginald Bosworth Smith

قومیت: انگلستان

انگلینڈ میں تعلیم و تربیت حاصل کرنے کے بعد ایک اسکول میں مدرس کی حیثیت سے عملی زندگی
شروع کی، مختلف کالجوں میں دینیات پر لیکچرز دیئے اور کئی علمی و تحقیقی تصنیفات سپرد قلم کیں۔^③

① سید سلیمان الندوی: الرسالة المحمدية، ص ۱۰۴۔ علامہ شبلی نے بھی سیرت النبی میں اس اقتباس کا
حوالہ دیا ہے، دیکھیں ج ۱، ص ۱۴۲۔

② Arberry A.J. (1960) Oriental Essays, London: George Allen & Unwin,
Pp.87-88/Irwin, Robert (1994). The Arabian Nights : A companion
London Allen Lane.

③ For more on his life read Reginal Bosworth Smith: A Memoir by his
daughter, Ellinor Flora Bosworth smith Gorgan, published in 1909.

Carthage and Carthaginians, ۲، Life of Lord Lawrence۔

• Mohammed and Mohammedanism, P.1874,p.1913 موخر الذکر کتاب
 دراصل اس کے چار لیکچروں کا مجموعہ ہے جو اس نے ۱۸۷۲ء میں ہاروا اسکول (Harrow
 School) میں دے دیے تھے۔ ۱۸۷۵ء میں فروری سے مارچ تک اس نے کچھ اور خطبات دیے،
 جنہیں جمع کر کے اسی سال ”محمد اور اسلام“ کے نام سے شائع کیا گیا، جس میں اس نے ایک منصف
 مستشرق کا کردار ادا کرتے ہوئے اصل حقائق سے پردہ اٹھایا اور اپنے معاصر مستشرقین میور اور
 اسپرنگر کے کذب و افترا پر ناقدانہ بحث بھی کی، ❶ ایک جگہ وہ رقم طراز ہے: ”اس میں کوئی شک نہیں
 کہ محمد بیک وقت سیاسی قائد اور مذہبی پیشوا دونوں تھے لیکن ان میں عیسائی مذہبی فرماں رواؤں کی
 طرح نخوت و درشتی نام کونہ تھی، نہ ان کے پاس ملک قیصر کی طرح خدم و حشم تھے، نہ لشکر جبار تھا اور نہ
 قصر شاہی تھا، حقیقت میں اگر کسی کے متعلق یہ کہا جاسکتا ہے کہ اس نے خدا کے اعتماد و توکل پر
 حکومت کی تو وہ صرف محمد کی نیک ذات ہے، کیونکہ نہایت ہی بے سروسامانی کی حالت میں انہوں نے
 نہ صرف ایک پاکیزہ مثالی حکومت قائم کی بلکہ اسے کامیابی سے ہم کنار کیا۔“ ❷

اسلام سیرت طیبہ کے حوالے سے اس نے جو مسکت و مدلل وضاحتیں پیش کی ہیں وہ نہایت
 ہی دل آویز ہیں، اسی لیے علامہ شبلی ❸ اور ان کے شاگرد رشید نے جگہ جگہ اس مستشرق کی کتاب سے
 اقتباسات پیش کیے ہیں۔ ❹

۱۸۔ آرتھر نائیل وائلسٹون (۱۲۵۷-۱۳۳۰ھ / ۱۸۳۲-۱۹۲۲ء) Wollaston Arthur Naylor

قومیت: انگلستان

اشاک ویل گرام اسکول (Stockwell Grammar) میں تعلیم حاصل کرنے کے بعد انڈیا

❶ Mohammed and Mohammedanism, P.95-96.

❷ Ibid. PP.91-92.

❸ سیرت النبی، ص ۶۲۔

❹ الرسالة المحمدیہ، ص ۸۴-۸۵۔

آفس میں بطور سینئر کلرک ملازمت کی، محنت و ایمان داری کی وجہ سے ۱۸۸۶ء میں انڈیا آفس کا نگران اعلیٰ بنا دیا گیا، کبھی ہندوستان جانا نہیں ہوا مگر محنت اور شوق سے فارسی زبان میں اتنی مہارت حاصل کی کہ لندن کے اسٹیفن کالج میں ۱۸۹۸ء میں ممتحن کی خدمات انجام دیں، ۱۸۸۰ء میں کننگٹن میوزیم میں مشرقی مخطوطات کے ترجمہ کی نگرانی بھی سونپی گئی۔

علمی یادگاریں

کئی گراں قدر کتابیں چھوڑیں جن میں سرفہرست ”انوار سہیلی“ کا انگریزی ترجمہ اور

(The Sword of Islam, (English Persian Dictionary, P.1882)

(Dictionary of National Biography, P.1885-1900) (The ،P.1905)

(Half Hours with Muhammad :،Religion of the Koran)

Together with a Short Synopsis of the Religion he Founded,

P.1886 ❶ وغیرہ ہیں۔

مؤخر الذکر کتاب میں ایک جگہ رقم طراز ہے:

”اس میں کوئی شک نہیں کہ نوع انسانی کے حوالے سے جتنی گہری تاثیر نبیؐ نے چھو، ہی ہے وہ

کرہ ارض پر قدم رکھنے والے کسی بھی شخص کو نصیب نہیں۔“ ❷ اور یہ کہ آپؐ کی حکومت لوگوں کے

دلوں پر ہے اور یہ ایک بے نظیر کامیابی ہے جو نوع انسانی کی تاریخ میں شاید ہی کسی شخص کو حاصل

ہوئی ہو۔“ ❸

۱۹۔ میجر آر تھر گلان لیونارڈ Major Arthur Glyn Leonard، قومیت انگلستان

اس مستشرق کی علمی اور عملی زندگی کے بارے میں معلومات مفصل نہیں ملے لیکن بعض علمی

❶ See Hayavadana Rao: The indian Biographical Dictionary (1915)،

(1915) P.Madras, India, P.467.

❷ Wollaston, Arhtur N:- Half- Hours with Muhammad (London: W.H.

Allen& Com., 1886) P.1. 32.

❸ Ibid, 32.

کاموں کی خبر ضروری ملی۔
علمی یادگاریں

۱۔ The Camel, its uses and management. P.1906. The Lower Niger and its Tribes, P.1906.

۲۔ How We Made Rhodesia. P.1894. uses and management.

۳۔ Islam: Her moral and spiritual Value: A Rational and Psychological Study. P.1896.

۴۔ Psychologica Study. P.1909. موخر الذکر کتاب میں سید امیر علی کا تفصیلی مقدمہ ہے،

جس میں انہوں نے کتاب کا تفصیلی تعارف کراتے ہوئے صاحب کتاب کا شکریہ ادا کیا ہے کہ اس

اسلام اور سیرت نبویؐ کے حوالہ سے انصاف سے کام لیا اور اسلام کی عظمت کا اعتراف کیا ہے، ان

کے الفاظ ہیں:

”مجھے خوشی ہے کہ میں اس کتاب کا تعارف اسی اظہار مسرت اور دلچسپی کے ساتھ کر رہا ہوں

جس کے ساتھ میں نے میجر لیونارڈ کی اس منفرد کتاب کو پڑھا ہے جو ایک ایسے موضوع پر لکھی گئی

ہے جو بہت ہی اہمیت کا حامل اور نہایت ہی حساس ہے۔ کتاب کی آٹھ فصلوں میں انہوں نے ہر اس

سوال کا تشفی بخش جواب دیا ہے جو محمدؐ اور اسلام کے مقاصد سے متعلق ہیں، موضوعات فلسفیانہ انداز

میں بیان کیے گئے ہیں، مگر اسلام اور حضورؐ کی شخصیت کی تقدیس ہر جگہ ملحوظ نظر ہے اور صحیح حکم لگانے

سے نتائج بھی مثبت انداز میں ظاہر ہوئے ہیں۔ آخر میں یہ کہنا چاہوں گا کہ عقلی رائے جو بھی ہو مگر

میں یہ محسوس کر رہا ہوں میجر لیونارڈ نے ایک نہایت ہی اہم اور دلچسپ موضوع پر منصفانہ قلم اٹھا کر

علمی دنیا کو اپنا قرض دار بنا دیا ہے۔“^①

اسلامی عقیدے کے حوالے سے مصنف اپنے تاثرات بیان کرتے ہوئے رقم طراز ہے:

”اسلامی عقیدے کی دو امتیازی خصوصیت ایسی ہیں جنہوں نے مجھے شخصی طور پر ہمیشہ گرویدہ

① See Major Arthur Glyn Leonard: Islam his moral and spiritual value: A rational and Psychological study (London, Luzac & co. 1909), Forward: p.1-9.

بنائے رکھا، ایک اللہ تعالیٰ کا عقائد تصور، دوسرے اس کی ذات لاشریک پر ایمان و یقین، اس کے علاوہ اللہ تعالیٰ کے لیے اخلاص و محبت کا جذبہ جو اکثر گناہوں سے دور رکھتا ہے۔^①

حضور ﷺ کی بعثت مبارک سے دنیا کو کیا فائدہ پہنچا، (مصنف نے یہاں صرف عربوں کو خاص کر دیا ہے جب کہ اس کا تعلق پورے نوع انسانی سے ہے) مصنف لکھتا ہے۔

”یہ محمدؐ کی عبقریت تھی کہ انہوں نے اسلام کے ذریعہ عربوں کی مردہ زندگیوں میں جان ڈال دی اور ان عربوں کی یہ خوش قسمتی تھی کہ انہیں اسلام سے سرفراز کیا گیا، جس اسلام نے نہ صرف انہیں بدوی قبائلی عصبیت سے نکال کر ایک پرچم تلے اکٹھا کیا بلکہ انہیں عالم کی حکمرانی عطا کی، یہ محمدؐ کی نبوت کا جلال و جمال نیز آپؐ کی سادگی، اعتدال پسندی، سنجیدگی اور پاکیزگی تھی جس نے عربوں کی اخلاقی اور فکری تربیت کی اور انہیں انسانیت کا درس دیا۔“^②

کتاب کا آٹھواں حصہ یورپ پر اسلامی تمدن کے احسانات کو بیان کرنے کے لیے خاص کیا گیا ہے، جدید علوم و تمدن کی تشکیل اور ترقی میں اسلامی تہذیب و ثقافت کی تاثیر پر بھی سیر حاصل بحث کی گئی ہے۔ ایک جگہ لکھتا ہے:

”آج ہم اپنے متعلق یہ سوچتے ہیں کہ ہم تمدن و ثقافت کی بلند ترین رفعت حاصل کر چکے ہیں لیکن کیا یہ حق نہیں ہے کہ ہم اس کا اعتراف کریں کہ ہمیں یہ رفعت عربوں اور مسلمانوں کے ماضی کی ثقافتی اور تمدنی ترقیوں کے طفیل میں ملی ہے کہ اس وقت تک پورا یورپ جہالت کے اندھیرے میں بھٹک رہا تھا۔“^③

۲۰ سکسموڈلہم کوئل (۱۲۳۵-۱۳۱۹ء/۱۹۰۲ء، Sigismund Wilhelm Koelle، قومیت جرمن)

علامہ شبلی نے اس کی قومیت انگلستان لکھی ہے دراصل یہ جرمن نژاد ہے، جرمنی کے شہر سیلمیرن (Cleebronn) میں پیدا ہوا مگر لندن میں کافی سال گزارے، یہ عیسائی مبلغ تھا اور اس کا نام افریقی زبانوں میں عبور حاصل کرنے والوں کی پہلی صفت میں آتا ہے، شہر باسلے (Basle) عیسائی اسکول

① Ibid, P.152.

② Ibid, P.123.

③ Ibid, P.142-143.

میں مبلغ کی تربیت حاصل کرنے کے بعد ۱۸۴۵ء میں لندن کے چرچ مشنری سوسائٹی میں منتقل ہو گیا، ۱۸۴۷ء سے افریقہ کے ملک سیرالیون میں بطور عیسائی مبلغ کے خدمات انجام دیں۔
علمی یادگاریں

1۔ Grammar of the Bornu of Kanuri language 1854۔
2۔ Being an historical comparision between Mohammedanism and The death of Christ upon the cross, A Christianity 1865.
3۔ (Is Mohammed as innocent of imposture fact, not a fiction, 1885 as jesus c\Christ?, in: Church missionary intelligencer and (The apocatastasis or restitution of all things, record 1890)
4۔ Mohammed and Mohammedanism: Critically London 1896)

5۔ Considerd, Rivingtons, London, England, 1889

اس مستشرق نے اسلامی حقائق سے پردہ پوشی اختیار کی اور موخر الذکر کتاب میں اس نے اسلام اور حضور پر غیر منصفانہ انداز میں سخت تنقیدیں کیں، اس کی پوری کتاب کذب و افتراء کا مرقع ہے، ذیل میں اس کے چند ہفتوات بطور مثال درج کیے جاتے ہیں:

نبوت اور اسلام کے متعلق لکھا کہ اسلام کی بنیاد ہی خون خرابہ پر قائم ہوئی اس کے الفاظ میں:
”اسلام کے قیام سے لے کر آج تک اس کی راہ میں خون کے سوا کچھ بھی نہیں بہا اور یہ عمل صدیوں پر محیط ہے، لہذا ہمیں کہنا پڑتا ہے کہ عیسیٰ مسیح اور محمدؐ میں کتنا بنیادی فرق ہے کہ اول الذکر نے اپنا خون بہا کر اپنے دین کی بنیاد رکھی، جبکہ موخر الذکر نے دوسروں کا خون بہا کر اسلام کی بنیاد رکھی۔“^①

① For more details about him and his work see the story of the church missionary society, Bde, London 1899/the encyclopedia of missions, New York-London 1904, 376.

② Mohammedanism: Critically Considered, Rivingtons, London, England, 1889, P.86-87.

دوسری جگہ رقم طراز ہے: ”(نعوذ باللہ) اعلیٰ اخلاق میں عیسیٰ مسیح کو ہمیشہ محمد پر فوقیت حاصل رہی اور محمد کے اندر لوگوں کے تئیں ویسا اخلاص کبھی نہیں رہا جو عیسیٰ مسیح کی خاصیت ہے اور یہ کہ محمد کو عیسائیت کو جاننے اور سمجھنے کا ابتدا سے موقع ملتا رہا، اس کے الفاظ ہیں ”محمد کی پہلی بیوی نے اپنے عیسائی چچا سے آپ کا تعارف کرایا، آپ کی ایک بیوی نے حبشہ میں عیسائیت قبول کر لی تھی اور آپ کی سب سے چہیتی بیوی ماریہ قبطیہ جو مصر سے آئی تھی وہ بھی عیسائی تھی۔ عیسائی راہبوں سے آپ کے تعلقات تھے اور آپ آرتھوڈکس چرچ کے تعلیم یافتہ پادریوں سے دینی امور پر بات چیت کرتے تھے، ان دنوں توریت اور انجیل حاصل کرنا بہت ہی آسان تھا کہ عام و خاص لوگوں میں یہ دینی کتابیں بہت ہی عام تھیں، اگر انہوں نے انہیں حاصل کرنے کی کوشش کی ہوتی تو آسانی سے دستیاب ہو سکتی تھیں لیکن چونکہ وہ گناہ کے نیچر کو نہیں جانتے تھے، لہذا وہ اس علاج کو سمجھ ہی نہ سکے جس علاج کو انجیل میں پیش کیا گیا ہے۔“^①

درج بالا اقتباسات پر کسی قسم کا تبصرہ وقت کا ضیاع ہے کہ اس مستشرق کو سب کچھ پتا ہوتے ہوئے بھی کچھ معلوم نہیں اور واقعات کو مسخ کر کے اپنے خیالات کے تابع بنا کر پیش کرنا مستشرقین اور عیسائی مبلغین کا پوری تاریخ میں خاص پیشہ رہا ہے۔

۲۱۔ جون آدم مولر (۱۲۱۰-۱۲۵۳ھ/۱۷۹۶-۱۸۳۶ء)، John Adam Mohler، قومیت جرمن جرمنی میں پیدائش ہوئی اور یہیں مختلف عیسائی اسکولوں میں تعلیم حاصل کرنے کے بعد یونیورسٹی آف ٹوبنگن (Tubingen) سے دینیات میں ۱۸۱۹ء میں اعلیٰ تعلیمی ڈگری حاصل کی، ۱۸۲۲ء میں کیتھولک دینیات پڑھانے کے لیے بطور لیکچرر تقرری ہوئی، تعلیمی سلسلہ شروع کرنے سے پہلے جرمنی کی متعدد یونیورسٹیوں میں خصوصی تربیت کے لیے اسی سال بھیجا گیا، پھر عیسائی مذہب کی تاریخ و قوانین کی تدریس سپرد کی گئی، اسی یونیورسٹی میں اس نے عمر بھر بحث و تحقیق اور تعلیم کی خدمات انجام دیں۔

① Ibid, P.471.

۱۸۲۷ء میں اس نے سب سے پہلے دو جلدوں میں کتاب Athanasius the Great and the Church of His time, in her struggle against Arianism کی، ۱۸۳۲ء میں لیکچرز کا پہلا مجموعہ Symbolic کے عنوان سے شائع کیا، ۱۸۳۵ء میں The Unity of the Church شائع کی، ان علمی کاموں کے علاوہ مجلوں میں دینیات پر مضامین شائع کرتا رہا جس میں مجلہ Theologische Quaratalschrift سرفہرست ہے، اس کی مختصر مگر جامع کتاب On the Relation of Islam to the Gospel اس کے شائع شدہ مضامین کا مجموعہ ہے، یہ دراصل سیرت نبویؐ پر ایک غیر منصفانہ تنقیدی عمل ہے، جسے عیسائی مشنری نے ۱۸۴۷ء میں ایک طویل مقدمہ کے ساتھ کلکتہ کرئیسچین انٹیلی جنس سے شائع کیا مترجم (Rev. J.P. Menge) نے مقدمہ میں کتاب کا تعارف کرتے ہوئے اسلام اور نبیؐ کی ذات پر اظہار خیال کیا، مترجم لکھتا ہے ”ڈاکٹر مولر کی اس کتاب کے ترجمہ کا مقصد یہ ہے کہ محمدؐ کی سیرت پر کتاب کی روشنی مزید رائے زنی کی جائے نیز ان کے جدید دین اور نظام شریعت بنیاد اور خواص پر سیر حاصل بحث ہو۔“^①

مصنف نے سیرت نبویؐ کے حوالے سے مختلف پہلوؤں سے گفتگو کرتے ہوئے اسلام اور نبیؐ پر سخت نکتہ چینی کی ہے، جیسے:

- (۱) اسلام کے سارے اصول و مبادی عیسائی مذہب سے ماخوذ ہیں۔
- (۲) چونکہ عربوں میں کثرت ازدواج اور میل الی النساء کی رسم بہت عام تھی لہذا محمدؐ بھی اس سے متاثر ہوئے۔

(۳) مذہب اسلام کی تبلیغ میں قتل و غارت گری کا طریقہ اپنایا گیا یعنی باطل، لغو اور بے اتہامات کو اس کتاب میں بھی دہرایا گیا۔ مترجم کے مقدمہ سے ظاہر ہوتا ہے کہ اسلام اور سیرت طیبہ پر

① See Dr. J.A. Moehler: On the Relation of Islam to the Gospel: Translated by Rev J.P. Menge, Calcutta 1847, Preface P.1-39-32-35

اعتراضات کا ایک لامتناہی سلسلہ ہے جس میں جوستاف ویل، واشنگٹن اردنگ، اسپرنگر، کوئل وغیرہ کے نام سرفہرست ہیں۔

۲۲۔ کائٹانی، پرنس لیونی (۱۲۸۵-۱۳۳۳ھ/۱۸۶۹-۱۹۲۶ء) Caetani, Leone قومیت اٹلی روم میں پیدا ہوا، روم یونیورسٹی (La Sapienza) سے ۱۸۹۱ء میں ڈاکٹریٹ کی اعلیٰ ڈگری حاصل کی، مشرقی زبانوں سے خاص دلچسپی رہی، سات زبانوں میں عبور رکھتا تھا۔ جن میں فارسی اور عربی سرفہرست ہیں، اٹلی میں اسے اول درجہ کا مستشرق قرار دیا جاتا ہے، کہا جاتا ہے کہ اس کے پاس موروثی دولت پانچ ملین سونے کے لیرے سے زیادہ تھی، اس کی بیوی کی دولت الگ تھی، ہر سال یہ پرنس علم کی طلب میں دس ہزار سونے کے لیرے خرچ کرتا تھا، طالب علمی کے زمانے میں ہی اس نے ہندوستان، ایران، مصر و شام و لبنان کا علمی سفر کیا اور ایک خطیر رقم خرچ کر کے قلمی نسخوں کا ایک بہترین مجموعہ اپنے ساتھ اٹلی لایا۔

علمی یادگاریں

تصنیفی میدان میں اس نے تین منصوبوں پر کام کیا اول: اسلامی وقائع (Annali dell'Islam)، اس میدان میں سب سے پہلا پروجیکٹ اسلام کی تاریخ تھا جو حضورؐ کی ہجرت سے لے کر اموی خلافت کے اختتام یعنی ۱۳۲ھ/۷۴۹ء کے عرصے پر محیط ہے لیکن یہ منصوبہ مکمل نہیں ہو سکا اور صرف حضرت علی رضی اللہ عنہ کی خلافت تک کام ہو سکا، پہلی جلد ۱۹۰۴ء اور دسویں آخری جلد ۱۹۲۶ء میں شائع ہوئی، اس کی تالیف سنین کے مطابق اسی طرح ہے جیسے تاریخ طبری اور تاریخ ابن اثیر وغیرہ ہیں، ساری فصلوں کو جمع کر کے ”مشرقی تاریخ کے مطالعات“ کے نام سے شائع کیا گیا، سارے مواد کو چار جلدوں میں شائع کرنے کا ارادہ تھا مگر صرف پہلی اور تیسری جلد ہی شائع ہو سکی۔ دوم: اسلامی تاریخ، دوسرا پروجیکٹ مختصر اسلامی تاریخ لکھنے کا تھا، جس میں ہجرت کے پہلے سال سے ۹۲۲ھ/ (۶۲۲-۱۵۱۷ء) تک کے اسلامی واقعات کو جمع کیا گیا ہے، اس کی تیاری میں کثرت سے عربی مخطوطات سے استفادہ کیا گیا اور اس درج ذیل عنوان سے ۱۹۱۲ء سے ۱۹۲۸ء تک شائع کیا گیا: (Cronographia Islamica, ossia riassunto Cronologico)

della storia di tutti, I popoli musulmani dall'anno I all'onno CMXXII della higrā (622-1517 E.V.), correlato dalla bibliografia di tutte le fonti stampate e (manoscritti). سوم: شخصیات، اس میں دو کتابیں سرفہرست ہیں: ۱۔ معجم الاعلام العربیہ: اس میں ساری اہم اسلامی شخصیات اور مقامات کو ابجدی ترتیب سے پیش کیا گیا ہے، ۲۔ اٹلی مصنفین اور ان کی تصنیفات کی کتابیات (Saggio di un dizionario bio-bibliografico italiano)، اس کی صرف ایک جلد روم سے ۱۹۲۴ء میں شائع ہوئی۔

سیرت نبویؐ اور خلفائے راشدین کی تاریخ میں کائناتی نے شدید ناقدانہ رویہ اپنایا ہے، اس نے اسلامی تاریخ کے ماخذ کی صحت میں حد درجہ شک کا اظہار کیا ہے، نیز دینی پہلوؤں کو یکسر نظر انداز کرتے ہوئے حضورؐ کی بعثت و رسالت نیز اسلامی فتوحات کی تفصیل پیش کرتے ہوئے یہ ثابت کرنے کی کوشش کی کہ عرب فاتحین کے دلوں میں دین جدیدی کی کوئی خاص تاثیر نہیں تھی اس نے ہوگوونکلر (Winckler) کے نظریہ کو دہرایا کہ چونکہ جزیرہ عرب میں بتدریج قحط و خشک سالی واقع ہوتی رہی جس کی وجہ سے محمدؐ کو دین جدید پیش کرنے اور پھر پڑوسی ملکوں کو فتح کرنے کی ترغیب ملی۔ روم و فارس پر اسلامی فتوحات کی وجہ اس کی نظر میں یہ ہے چونکہ اس وقت فارس میں سخت سیاسی اضمحلال ہو چلا تھا اور روم میں سخت مذہبی تنازعات قائم تھے اور یہی ان دونوں عظیم قوتوں کے سقوط کا سبب بنے۔^①

۲۳۔ لودولف کراہم (۱۲۴۱-۱۳۱۹ھ / ۱۸۲۵-۱۹۰۱ء) Ludolf Christoph Ehrenfried Krehl، قومیت جرمن

جرمنی میں پیدائش ہوئی، تعلیم و تربیت کے بعد پیرس سے بھی مشرقی زبانوں کی اعلیٰ تعلیم حاصل کی، ۱۸۵۲ء میں جرمنی کے شہر ڈریڈسن کے شاہی کتب خانہ میں بطور سکرٹری عملی زندگی شروع

① تفصیل کے لیے دیکھیں: عبدالرحمن بدوی: موسوعہ المستشرقین، ط ۳: دارالعلم للملایین، بیروت، ۱۹۹۳ء، ص

کی، ۱۸۶۱ء میں پروفیسر کی حیثیت سے مشرقی زبانوں میں تعلیم بھی دی، ۱۸۷۴ء سے لے کر ۱۸۹۹ء تک مشرقی زبانوں کے ایک ماہر استاذ کی حیثیت سے مشغول و مشہور رہا۔

علمی یادگاریں

مقبری کی کتاب نفع الطیب کی دو جلدوں کی اشاعت میں تعاون کیا، صحیح بخاری کی تین جلدوں

کو بھی شائع کیا اور کتابیں درج ذیل ہیں: ۱۔ Over the religion of the
Over the koranische science - ۲، before-Islamic Arabs. Leipzig 1863
Contributions for the - ۳ of the Pradestination. Leipzig 1870.
characteristic of the theory of the faith in the Islma.
Over the legend of the burn of the Alexandrini - ۴، Leipzig 1877.
library by the Arabs: Estratto dagli Atti del IV. Congresso degli
Omar ben Suleimans Pleasing the - ۵، Orientalisti. Florenz 1880.
The life and the - ۶، spirit. Leipzig 1848, with German translation.
-theory of the Muhammed. Leipzig 1884

مؤخر الذکر کتاب پر مستشرق جو ستاف بفانمولر کا تبصرہ ملاحظہ ہو، وہ لکھتا ہے ”محمد کی سیرت پر کوئل، کوسن ڈی برسیوال، میور، اسپرنگر اور نولدکی کی طبع آزمائی کے بعد اس میدان میں ایک ٹھہراؤ سا آ گیا تھا، لیکن انیسویں صدی کی آٹھ کی دہائی میں قلیل زمانی فرق کے ساتھ دو بڑی کتابوں کی تصنیف سے ایک نئی ہلچل مچی، اس میں سے ایک کا مصنف کراہل سے جب کہ دوسری اگست مولر کی تصنیف ہے۔ کراہل نے سیرت محمدؐ میں سیاسی واقعات کے تناظر میں آپؐ کی دینی ترقیوں کا جائزہ لیا ہے اور کوشش کی ہے کہ حتی الامکان غیر جانبدار رہے، صحیح بخاری و مسلم شریف سے بھی اس نے استفادہ کیا اور اعتراف کیا کہ عربی تمدن کی بنیاد آپؐ کی تعلیمات پر پڑی، اس نے یہ بھی لکھا کہ ”محمدؐ کو جو کامیابیاں حاصل ہوئیں ایک برا خود غرض اور کذب صفت انسان کبھی بھی وہ کامیابیاں حاصل نہیں کر سکتا اور اس میں کوئی شک نہیں کہ اگر آپؐ کی دعوت اور اسلامی قوت کی بنیاد اعلیٰ افکار و

تعلیمات پر نہ ہوتی تو آپ کے وصال کے فوراً بعد ہی یہ قوت بکھر چکی ہوتی، جو افکار و تعلیمات آج بھی کروڑوں انساں کو روحانی اور فکری بحث و تحقیق میں مصروف کیے ہوئے ہیں، نیز ان کے نتیجہ میں صدیوں پر محیط وسیع علمی ورثہ ظاہر ہوا وہ اس مذہب کے علمی و ثقافتی تمدن کی ترقی کا سب سے بڑا شاہد ہے۔“^۱

۲۴۔ ایچ گریم (H. Grimme, ۱۸۶۴-۱۹۲۴ء) قومیت جرمن

جرمنی میں تعلیم و تربیت حاصل کی، مونستر یونیورسٹی (Munster) میں مشرقی زبانوں کے استاذ کی حیثیت سے علمی خدمات انجام دیں۔

علمی یادگاریں

سرفہرست محمد کے نام کی تحقیق، محمد کے دین کے اصول، محمد کے زمانہ میں عرب کی عالمی تاریخ کی اہمیت، اسلام اور یہودیت ہیں مگر شہرت سیرت محمد سے ملی جو دو جلدوں میں ۱۸۹۴ء میں شائع ہوئی۔

سیرت محمد پر جو ستاف بفا نمو لکھتا ہے ”جہاں تک گریم کی کتاب سیرت محمد کا تعلق ہے تو سیرت کے باب میں عربی اور یورپی تصنیفات کے مقابلہ میں ایک منفرد کوشش ہے، مصنف نے عمومی طور پر شائع شدہ ماخذوں کا سہارا لیا ہے مگر اپنے اسلاف کے طریق کار سے روگردانی بھی کی ہے، لہذا اپنے اسلاف کے مقابلہ میں مختلف نتائج پر پہنچا ہے۔

گریم نے احادیث کے متعلق لکھا کہ ”محمد کی سیرت کے حوالے سے موجود احادیث سے بے نیازی نہیں برتی جاسکتی، تاہم جتنی زیادہ عمداً جتنی زیادہ عمداً غلط بیانی اس میدان میں ہوئی ہے اتنی کسی بھی میدان میں نہیں ہوئی، دوسرے یہ کہ صحیح اور غلط میں تمیز کرنے کا کوئی یقینی راستہ اب تک ہمارے پاس موجود نہیں ہے۔ علاوہ اس کی احادیث کا مجموعہ عمومی طور پر ایسے موضوعات پیش کرتا ہے جن کی کوئی اہمیت نہیں، اس لیے ان میں مدینہ کے زمانے کی روح تو پائی جاتی ہے مگر مکہ کے زمانے کی روح ایک دم مفقود ہے لیکن خوش قسمتی سے وہیں ایسے ماخذ موجود ہیں جو قرآن میں تاریخی حقیقت

① محمود حمدی زقزوق: سیرۃ الرسول فی تصورات الغربیین، ص ۱۴۲-۱۴۳۔

کے لیے اہمیت کے حامل ہیں،^① احادیث کے علم و فن کے متعلق ان خیالات سے صاف ظاہر ہے کہ گریم کو علوم حدیث سے غالباً ابتدائی واقفیت بھی نہیں تھی ورنہ جرح و تعدیل کے عدیم المثال شعبہ علم و تحقیق کے ہوتے ہوئے وہ ایسے خیالات پیش کرنے کی ہمت نہیں کرتا۔

حضور کی شخصیت کے متعلق گریم کا کہنا ہے کہ ”وہ نہایت ہی ذکی، تیز طرار، اشتعال انگیز، ماہر سیاسی انسان“ تھے، یہاں استشراق کا روایتی بغض و عناد پوری طرح سامنے آجاتا ہے، جب وہ نعوذ باللہ یہاں تک کہہ جاتا ہے کہ ”جھوٹ اور فریب کا عنصر مدینہ میں زیادہ بڑھ گیا، گریم یہ دور کی کوڑی بھی لایا کہ اسلام ایک طرح کی اشتراکیت کی دعوت دیتا ہے، اسلام کی اصل کوشش یہ تھی کہ وہ ایک طرح کی اشتراکیت وضع کرے تاکہ اس وقت پورے معاشرہ میں پھیلے ہوئے گندے ماحول کو سدھارا جاسکے اس زمانے میں مکہ میں فقراء اور مال داروں کے درمیان سخت قسم کا تضاد پایا جاتا تھا، جس نے محمد کو اس چیز پر ابھارا کہ وہ لوگوں سے یہ ضروری مطالبہ کریں کہ ہر شخص ضرورت مندوں کی مدد کرنے کے لیے ایک متعین ٹیکس ادا کرے، عوامی قبولیت کے لیے (محمدؐ) نے آخرت کے حساب کے عقیدے کا وسیلہ اختیار کیا۔“^②

۲۵۔ فرانسس پیڈرو ولیم میسر بوبل (۱۲۶۷-۱۳۵۱ھ/۱۸۵۰-۱۹۳۲ء) Frants Peder William

Meyer Buhl، قومیت ڈنمارک

کوپن ہیگن میں پیدائش ہوئی اور کوپن ہیگن یونیورسٹی میں تعلیم حاصل کی اور بعد میں ۱۸۸۰ء سے ۱۸۹۰ء تک یہیں علمی خدمات میں مشغول رہا، ۱۸۹۸ء میں جرمنی کی یونیورسٹی لپزگ (University of Leipizg) میں تعلیمی خدمات انجام دیں، سامی زبانوں میں عبور کی بنا پر اسے ہم عصروں میں امتیاز حاصل رہا۔^③

① دیکھیں عقیقی: مستشرقون، ج ۲، ص ۲۱۴۔

② محمود حمزہ زقزوق: سیرۃ الرسولؐ فی تصورات الغربیین، ص ۱۴۲-۱۴۶۔

③ For more information see Encyclopaedia Judaica, vol4, S.14.

۱۔ Messianske Forjaettelser Idet Gamle Testament, 1894۔ ۲۔

Geographie des ۳۔ Die socialen Verhältnisse der Israeliten, 1899

The ۵۔ Geschichte der Edomiter, 1893۔ ۴۔ alten Palastina, 1896

Life Muhammeds, 1903, 3. Edition dt. Translation 1961.

مؤخر الذکر کتاب سیرت محمد کا جرمنی ترجمہ ۱۹۳۰ء میں شائع ہوا، جو ستاف بٹانمولر نے اس کے متعلق لکھا کہ ”گریم نے محمد کے ارد گرد کے ماحول کی تصویر کشی کی تو بوہل نے محمد کی دینی ترقی کے اسباب پر بحث کی اور بڑی محنت سے عربی اور یورپی ماخذ جمع کیے اور نقد و تمحیص کے بعد اپنی کتاب مکمل کی ہے۔ محمد کی شخصیت کے بارے میں جدید مفروضات کے تعلق سے مکمل احتیاط برتی، حضورؐ کے عہد پر مفصل بحث کی اور آپؐ کی سیرت کے بیان میں اس نے افسانہ اور تاریخ میں تمیز کی اس طرح وہ گریم سے بالکل مختلف نظر آتا ہے جس کے یہاں نبیؐ کی شخصیت داخلی طور پر ہمیشہ اجنبی رہتی ہے۔“

۲۶۔ ڈیویڈ سمیول مارگولیتھ (۱۲۷۵-۱۳۵۹ھ / ۱۸۵۸-۱۹۳۰ء) David Samuel

Margoliouth، قومیت انگلستان

لندن کے ایک یہودی گھرانے میں پیدا ہوئے، آکسفورڈ کے نیوکالج گریجویٹ کی ڈگری حاصل کرنے کے بعد مشرقی زبانوں عربی، عبرانی، فارسی، ترکی، ارمینین میں مہارت حاصل کی، ۱۸۸۸ء میں Analecta Orientalia ad Poeticam Aristoteleam کے موضوع پر ڈاکٹریٹ کی ڈگری حاصل کی، تعلیم سے فراغت حاصل کرنے کے بعد چرچ آف لندن میں بطور پادری عملی زندگی شروع کی، پھر ۱۸۸۹ء سے ۱۹۳۷ء تک آکسفورڈ یونیورسٹی میں عربی کے پروفیسر کی حیثیت سے علمی خدمات انجام دیں۔

① تفصیل کے لیے دیکھیں محمود حمزہ زقزوق: سیرۃ الرسولؐ فی تصورات الغربیین، ص ۱۵۶-۱۵۷۔

- اسلامیات پر خوب لکھا اور اسلامی تراث کی اہم کتابوں کا ترجمہ بھی کیا، درج ذیل کچھ کتابیں یہ ہیں ا۔ Mohammed and the Rise of Islam, ۱۔ Umayyads and
 ۲۔ The Early Development of ۳۔ Abbasids, 1907
 ۴۔ The Kitab al-Ansab of Mohammedanism, 1914
 ۵۔ al-Sam'ani, 1911
 ۶۔ The Tabeel-talk of a Mohammedanism, 1912
 ۷۔ The Eclipse of the Mesopotamian judge, 2 vols, 1921-1922
 ۸۔ The Schweich Relations Between Abbasid Caliphate, 1922
 ۹۔ Arabs and Israelites Prior to the Rise of Islam for 1921. 1924
 ۱۰۔ Lectures on Arabic historians, delivered before the University of Culcutta, February 1929. Byzantine series, 38. New York City: But Franklin, 1930

ان کتابوں کی وجہ سے اس کو استشرق کے میدان میں اپنے وقت کے امام کا درجہ دیا گیا، لیکن اکثر تحریریں اسلام اور شارح اسلام کے حوالے سے زہر میں ڈوبی ہوئی ہیں، چونکہ نگارشات میں اس کا اپنا ایک خاص اسلوب ہے جس سے نہ صرف مستشرقین متاثر ہوئے بلکہ بعض عرب علما نے بھی اس کے اصولوں کو اپنایا، ان میں نمایاں ترین نام مصری ادیب طہ حسین ہے، جنہوں نے اس کی کتاب اصول الشعر العربی کے اصول و ضوابط پر اعتماد کرتے ہوئے اپنی کتاب الشعر الجاہلی ۱۹۲۶ء میں تصنیف کی جس نے علمی حلقوں میں ایک طوفان برپا کر دیا، مرگولیتھ کی کتاب کا عربی ترجمہ یحییٰ الجبوری نے ایک تفصیلی مقدمے کے ساتھ ۱۹۸۱ء میں موسسۃ الرسالہ بیروت سے شائع کیا ہے۔^②

① Encyclopaedia Britannica (14th edition)- article Margoliouth, David Samuel.

② دیکھیں محمود حمدی زقزوق: الاسلام فی الفکر الاستشرقی، ص ۱۳۵/ مرگولیتھ کی یہ کتاب دراصل ایک تفصیلی مضمون تھی اس کو جنرل آف دی رائل ایشیاٹک سوسائٹی نے ۱۹۲۵ء میں (The Origins of Arabic Poetry) میں شائع کیا ہے۔

اس کی کتاب محمد اور عروج اسلام (Mohammed and the Rise of Islam) پر مستشرق جوستاف بفانمولر کا ایک تبصرہ یہاں نقل کرنا بہتر ہوگا وہ بیان کرتا ہے ”جہاں تک مرگولیتھ کا تعلق ہے تو اس نے اپنی کتاب محمد اور عروج اسلام کی تصنیف میں کچھ جدید ماخذوں سے استفادہ کیا ہے اور ان ماخذ کو استعمال کرنے میں مرگولیتھ کی علمی قوت اور ضعف دونوں ظاہر ہوتے ہیں، لیکن زیادہ تر حالات میں زندہ تصویر کشی پائی جاتی ہے جو اوروں کے یہاں ملنا مشکل ہے، مرگولیتھ نے اس کتاب میں یہ ثابت کرنے کی کوشش کی ہے کہ یہ جدید دین تاریخ کے سوا کچھ نہیں، اسی طرح سے مرگولیتھ نے کعبہ کے حوالے سے ابراہیمی سنتوں کو محمد کے ہاتھوں زندہ کرنے کے رجحان کی طرف خاص طور سے توجہ مبذول کرانے کی کوشش کی ہے..... مرگولیتھ کی اپنی رائے کے مطابق ”محمد کی شخصیت جھوٹ و کذب اور مکرو فریب کا مرقع تھی، ان کے اندر ضمیر نام کی کوئی چیز نہیں تھی نیز وہ ایک ماہر سیاسی کے سوا کچھ نہیں تھے جو دوسروں کو اپنے جادو کے ذریعہ دھوکہ دیتے تھے۔“ اس میں کوئی شک نہیں کہ مرگولیتھ نے مفروضات کی بنیاد پر اس طرح کی آراء قائم کرنے کے بعد محمد کے اخلاق و اوصاف کو سمجھنے کا سارا راستہ اپنے اوپر بند کر لیا، اس کتاب میں غلط بیانیوں کا نہ ٹوٹنے والا سلسلہ قائم ہے۔^②

مرگولیتھ کے فکر کی غلطیاں اس کی تمام کتابوں میں جا بجا موجود ہیں، چاہے وہ سیرت محمد کے حوالے سے ہو یا عام اسلامی واقعات کے حوالے سے ہوں یا قرآن و حدیث کے متعلق ہو^③ علامہ

﴿﴾ کے عنوان سے شائع کیا تھا، اس کے حوالے سے ایک بہت ہی ناقدانہ بحث ”موقف مر جلیوٹ من الشعر العربی“ کے عنوان سے ڈاکٹر مصطفیٰ ہدارہ نے مناجح المستشرقین فی الدراسات العربیہ الاسلامیہ، جلد اور میں کی ہے، سن اشاعت ۱۹۸۵ء تونس، ص ۳۹۵-۴۳۸۔

② تفصیل کے لیے دیکھیں محمود حمادی زقزوق: سیرۃ الرسول فی تصورات الغربیین، ص ۱۵۷-۱۵۸۔

③ سیرت نبوی اور اسلامی اصول و عقائد کے حوالے سے مرگولیتھ کے اعتراضات کے جواب کے لیے درج ذیل کتاب دیکھیں جو اس بات میں بہت ہی مفید ہے:

Muhammad Mohar Ali: Sirat-Al Nabi and the Orientalits, Vol IA From the background to the beginning of the Prophet's Mission, P.king Fahd complex for the printing of the Holy Qur'an Madinah, 1997, P.742 -763 -789.

شبلی نے اپنی کتاب میں جا بجا اس مستشرق کے بیہودہ اعتراضات کا نہایت ہی چابک دستی کے ساتھ جواب دیا ہے۔

۲۸۔ رینان، ارنسٹ (۱۲۳۸-۱۳۰۹ھ/۱۸۲۳-۱۸۹۲ء) Ernest Renan, قومیت فرانس فرانسسی مستشرق و مفکر رینان نے خاص طور پر یہودی معاشرہ اور عیسائی تاریخ پر پُر مغز تحریریں سپرد قلم کیں، فرانس کے شہر ٹریگر (Treguier) میں ایک ملاح کے گھر اس کی پیدائش ہوئی، ابتدائی تعلیم عیسائی اسکول میں ہوئی، مقامی کالج میں تعلیم حاصل کرنے کے بعد پیرس کے مختلف کالجوں اور یونیورسٹیوں سے فلسفہ اور مشرقی زبانوں میں ملکہ پیدا کیا، ابن رشد پر تحقیقی مقالہ لکھ کر فلسفہ میں ڈاکٹریٹ کی ڈگری حاصل کی۔ مگر عربی زبان میں ہمیشہ کمزور رہا جس کا اس نے اپنی تصنیفات میں اعتراف کیا ہے، کئی مشرقی ملکوں کا سفر بھی کیا، لبنان میں خاصا قیام رہا، یہاں عیسیٰ علیہ السلام مسیح پر ایک کتاب بھی لکھی، بعد میں اسے شہرت اسلامی عقائد و فلسفہ میں مخصوص دلچسپی کی وجہ سے ملی، ۱۸۷۸ء میں فرانس کی مجمع لغوی میں ممبر شپ بھی ملی۔^۱

علمی یادگاریں

عربی زبان میں مہارت نہ ہونے کے باوجود اس نے اسلامی تراث کے حوالے سے متعدد مقالات شائع کیے، جن میں سرفہرست مقامات حریری پر ۱۸۵۳ء میں ایک تفصیلی مضمون ہے، ابن بطوطہ کی کتاب کے پہلے فرینچ ترجمہ کے وقت ابن بطوطہ کے نام سے ۱۸۵۳ء میں ایک تحقیقی مضمون شائع کیا، پھر ۱۸۷۳ء میں مسعودی کی کتاب مروج الذهب پر ایک تفصیلی مضمون شائع کیا، ۱۸۷۷ء میں فردوسی کے شاہنامہ پر اس نے پہلی مرتبہ فرینچ میں مضمون شائع کیا، یہ سارے مضامین اس بات پر دلالت کرتے ہیں کہ اسے عربی تراث سے خاص شغف تھا، یہ شوق اس کو یورپی زبانوں کے ذریعہ سے ہوا، ذیل میں اس کی کچھ کتابوں کے نام دیئے جا رہے ہیں: ۱۔ Averroes et l'averroisme (1852) - ۲۔ Histoire generale et systeme compare des langues semitiques (1855) - ۳۔ Etudes d'histoire religieuse (1857)

^۱ تفصیل کے لیے دیکھیں سیرت النبیؐ، ج ۱، ص ۶۶-۶۸-۸۵-۹۸-۱۰۵-۱۷۵-۲۷۰-۲۷۵، ج ۲، ص ۲۱۰۔

Essais de morale et de critique -۵- De l'origine du langage (1858)-۴
 An essay on the -۷- Cantique des cantiques Le (1860)-۶- (1859)
 age and antiquity of the Book of Nabathaeen agriculture. To
 which is added an inaugural lecture on the position of the
 Histoire -۸- Shemitic nations in the history of civilization (1862)
 Histoire de -۹- des origines du Christianisme volumes-1866-1881
 Lectures on the Influence -۱۰- peuple d'Israel-5 volumes 1887-1893
 of the Institutions, Thought and Culture of Rome on Christianity
 and the Development of the Catholic Church 1885

اسلام اور سیرت نبوی کے حوالے سے اس کی کچھ خاص آراء کا ذکر کیا جاتا ہے۔

۱۔ اسلام: رینان کو عربی و اسلامی ملکوں میں شہرت اس کے اس لیکچر سے ملی جو اس نے ۲۹/ مارچ ۱۸۸۳ء میں فرانس کی سربون یونیورسٹی میں ”اسلام اور علم“ کے عنوان سے دیا، اس لیکچر میں اسلام پر سخت تنقیدیں کرتے ہوئے یہ ثابت کرنے کی کوشش کی کہ عربوں کے یہاں علم کے نام سے جو چیز پائی جاتی ہے، عربیت اس میں صرف نام کی ہے یعنی علم کی ترقی میں عربوں کی کوئی شرکت نہیں، یہ بھی کہا کہ علم کی ترقی کی راہ میں اسلام سب سے بڑی رکاوٹ ہے، اس نے ہمیشہ علم اور فلسفہ پر ظلم کیا ہے، نیز جو لوگ اسلام کا دفاع کرتے ہیں وہ اسلام کو سمجھتے ہی نہیں کہ اسلام میں موجود توحید کا مسئلہ ایسا ہے جس میں روحانی پہلو اور دنیاوی پہلو میں فرق کرنا بہت مشکل ہے، اس مذہب میں عقیدت کی بالادستی ہے اور یہ بھاری بوجھ ہے جسے انسانیت نے اٹھا رکھا ہے۔

(۲) سیرت نبوی: اسلامی علوم میں رینان کی آخری تحریر سیرت نبوی کے حوالے سے ہے جسے اس نے مستشرق السندر ودا نکونا (Alessandro D'Ancona) کے تفصیلی مقالہ (یورپ

① تفصیل کے لیے دیکھیں عقبتی: مستشرقون، ج ۱، ص ۱۹۱۔

میں محمد کا افسانہ) کے شائع ہونے کے وقت محمد اور اسلامی علوم کے اصول (Mahomet et l' origine de islam) کے عنوان سے لکھا، اس مضمون میں رینان نے محمد کے سیرت کے حوالے سے اپنی خاص آراء ذکر کی ہیں، جس میں یہ ثابت کرنے کی کوشش کی ہے کہ محمد نے اپنے دین کے اصول و ضوابط عیسائی پادریوں سے حاصل کیے اور اس ضمن میں بحیرا راہب کی شخصیت پر بحث کی ہے، نیز ان عناصر پر تفصیلی بحث کی ہے جنہوں نے بقول اس کے یورپ میں عہد وسطیٰ اور بعد کے زمانے میں محمد کی شخصیت کے حوالے سے دیومالائیت کو فروغ دیا۔^①

۲۸۔ کونت ہنری دی کاستریز (۱۲۶۶-۱۳۳۵ھ/۱۸۵۰-۱۹۲۷ء) Cte.H.de Castries، قومیت فرانس کاستریز فرانس کی فوج میں ملازم تھا، مغرب عربی میں اپنے طویل قیام کے دوران اس نے اسلامیات کا مطالعہ کیا، مغرب کی تاریخ کے حوالے سے کتابوں کے ایک بڑے مجموعے کے اشاعت میں شرکت کی، جسے ”مغرب کی تاریخ کے متعلق غیر مطبوعہ مآخذ“ کے عنوان سے شائع کیا گیا۔
 علمی یادگاریں: کافی تلاش و جستجو کے بعد بھی ایک کتاب کے علاوہ کسی اور کتاب کا نام نہیں مل سکا لیکن عقیقی کے بیان کے مطابق اسلامی علوم میں اس کے کئی مضامین مختلف رسالوں میں شائع ہوئے ہیں، ۱۸۹۶ء میں اس کی کتاب اسلام پر خیالات (L'Islam: Impression et etudes) سے شائع ہوئی۔^②

اسلام کے حوالے اس کے خیالات کافی حد تک معتدل ہیں، اس کی اس منصف مزاجی کی وجہ سے کئی مستشرقین نے اسے طعن و تشنیع کا نشانہ بھی بنایا ہے، مثال کے طور پر مستشرق جوستاف بفا نمولر

① تفصیل کے لیے دیکھیں عبدالرحمن بدوی: موسوعۃ المستشرقین، ص ۳۱۱-۳۲۰/ایضاً محمود حمدی زقزوق: سیرۃ الرسول فی تصورات الغربیین، ص ۷۹۔

② دیکھیں عقیقی: مستشرقون، ض ۱، ص ۲۱۰/اس کتاب کا عربی ترجمہ بہت پہلے ہی ”الاسلام: خواطر و سوانح“ کے نام سے شائع ہو گیا تھا، ۲۰۰۵ء میں مصر کی سرکاری اکیڈمی المجلس الاعلیٰ للثقافتہ سے اسے دوبارہ شائع کیا گیا ہے، پتہ نہیں کہ اس کتاب کا اردو ترجمہ ہوا ہے یا نہیں؟

اس کی شخصیت اور اس کی کتاب کے حوالے سے رقم طراز ہے: ”دی کاسٹریز کی کتاب میں اسلامی چھاپ ہے لیکن اس کے باوجود اس میں اسلام کے حوالے سے پوری طرح غیر جانب داری شامل نہیں ہے، کیونکہ اس کی یہ رائے ہے کہ عیسائیت اور وثنیت کے درمیان اسلام ایک ضروری درمیانی کڑی ہے اور وہ افسوس کرتا ہے کہ مستشرقین کی کثیر تعداد دین محمدی کو وثنیت کی ہی ایک شکل سمجھتی ہے۔ اس کی اپنی رائے کے مطابق اسلام عیسائیت سے تین چیزوں میں اختلاف رکھتا ہے: ازدواجی کثرت، جنت کا تصور اور بے سبب توکل۔“

کتاب کے اختتام پر مصنف نے کچھ اہم ضمیمے دیے ہیں خاص طور پر ایک پوری مبسوط فصل محمدؐ اور دین کے حوالے سے عہد وسطیٰ کی آراء کے لیے خاص ہے۔ محمدؐ کی سیرت کے حوالے سے کاسٹریز کی آرا بڑی حد تک مثبت ہیں، اسی طرح اس کے خیال کے مطابق قرآن شروع سے آخر تک یکتا اور بے مثل ہے، مختصر طور پر ہم یہ کہہ سکتے ہیں کہ اس کی یہ کتاب ایک ذاتی تاثر ہے کوئی علمی تحقیق نہیں۔“

اسلام اور اس کے رسولؐ کے حوالے سے کاسٹریز کا مثبت پہلو اختیار کرنا جہاں متعصب مستشرقین کے لیے باعث قلق ہے وہیں منصف مستشرقین کے لیے باعث اطمینان بھی ہے، جیسے کہ فرانسیسی مستشرق الفونس ایتین دیدیہ (Alphonse Etienne Dinet) (۱۲۷۷-۱۳۴۷ھ/۱۸۶۱-۱۹۲۹ء) جنہوں نے حق کی راہ تلاش کی تو اللہ تعالیٰ نے انہیں اسلام سے سرفراز کیا اور اپنا نام ناصر الدین دیدیہ Nasr'Eddine Dinet رکھا، انہوں نے اپنی کتاب ”محمدؐ رسول اللہ“ میں کاسٹریز کے خیالات کا تفصیلی ذکر بھی کیا ہے، جیسے یہ کہ ”ان مستشرقین کے اقوال بھی عجیب ہیں، اپنے جھوٹے مفروضات میں اس قدر آگے گئے کہ یہ بھی کہہ دیا کہ ”محمدؐ نے اللہ کے نام پر دین قائم کیا اور لوگوں کو اپنی عبادت کی طرف دعوت دی“، یہ کہنا کتنا عجیب ہے کہ ”محمدؐ (جو بتوں کے دشمن اور بت پرستی کو ختم

① لفظ (Fatalism) کے معنی عربی میں توکل کے آتے ہیں جس کے معنی بے اسباب بھروسہ کرنا اور اس کا اسلام سے کوئی لینا دینا نہیں بلکہ جو چیز اسلام میں ہے وہ توکل مع اسباب ہے۔

② جو ستاف بفا نمولر کے تبصرے کے لیے دیکھیں محمود حمدی زقزوق: سیرۃ الرسولؐ فی تصورات الغربیین، ص ۱۳۵-۱۳۶۔

کرنے والے تھے) لوگوں کو اپنے طلاقِ بت کی پرستش کی دعوت دیتے تھے۔“ ❶ عقل کو شدید حیرت ہوتی ہے کہ ایک ناخواندہ شخص بھی ایسی آیات پڑھتا ہے جس کے متعلق پورے مشرق نے کھل کر اعتراف کیا کہ لفظی اور معنوی اعتبار سے اس جیسی آیات لانے سے انسانی فکر عاجز ہے، یہ وہی آیات تھیں جسے جب عقبہ بن ربیعہ نے سنا تو اسے حیرت کا شدید جھٹکا لگا، یہ وہی آیات تھیں جنہوں نے عمر رضی اللہ عنہ بن خطاب جیسے سخت طبیعت والے انسان کو موم کر دیا نیز انہیں اس بات پر اطمینان دلایا کہ اسلام ایک برحق دین ہے اور پھر وہ مشرف بہ اسلام ہوئے اور جب اسی قرآن کی سورہ مریم کی آیت نجاشی حبشہ کے دربار میں حضرت جعفر رضی اللہ عنہ بن ابی طالب نے تلاوت کی تو نجاشی کی آنکھوں سے آنسو جاری ہو گئے اور اسے اسلام کی صداقت کا یقین ہو گیا۔ ❷

۲۹۔ اجناس گولڈزہیر (۱۲۶۶-۱۳۳۹ھ/۱۸۵۰-۱۹۲۱ء) Ignac (Yitzhaq Yehuda)

Goldziher، قومیت جرمن

ہنگری کے شہر (Szekesfehervar) چتو لفیسنبرگ کے ایک مشہور یہودی گھرانے میں پیدا ہوا، ابتدائی تعلیم بوڈاپست (Budapest) میں حاصل کی، پھر برلین اور لپزگ اور لیڈن یونیورسٹی میں اعلیٰ تعلیم کی ڈگری حاصل کی، ۱۸۷۲ء میں یہودی فقہ پر ڈاکٹریٹ کی ڈگری حاصل کی، ۱۸۷۲ء سے بوڈاپست یونیورسٹی میں تعلیم خدمات پر مامور کیا گیا لیکن ایک سال کے بعد اسے ہنگرین سرکار نے علمی غرض سے مشرق وسطیٰ بھیج دیا، جہاں یہ شام و فلسطین کا سفر کرتے ہوئے مصر پہنچا اور ازہر شریف میں بعض شیوخ کی علمی مجلسوں میں شرکت کی، یہاں سے بوڈاپست واپسی ہوئی جہاں اس نے پوری زندگی سامی زبانوں کے استاذ کی حیثیت سے علم و تحقیق میں گذاردی۔

علمی یادگاریں

اس کے شائع شدہ ۵۹۲ تحقیقی مضامین شمار کیے گئے ہیں، درج ذیل کچھ اہم کتابوں کے نام

❶ علامہ شبلی نے بھی اس کا یہ قول سیرت النبی کی پہلی جلد میں اسی کی کتاب سے نقل کیا ہے، دیکھیں ص

۶۳-۶۵۔

❷ تفصیل کے لیے دیکھیں اتین دینیہ: محمد رسول اللہ، عربی ترجمہ، عبدالحلیم محمود، ط: قاہرہ، ص ۱۲-۱۶۔

Tagebuch, Edited by Alexander Scheiber, Leiden: -۱- دیے جا رہے ہیں:۔
 Beitrage -۳- zur Literaturgeschichte der Shi'a 1874-۲- Brill 1978
 zur Geschichte der Sprachgelehrsamkeit bei den Arabern,
 Der Mythos bei den Hebraern und seine -۴- Vienna, 1871-1873
 Muhammedanische -۵- geschichtliche Entwicklung Leipzig,
 -Studien (Muslim Studies) (Halle) 1889-1890, 2 Vols
 Abhandlungen zur arabischen Philologie, Leiden, 1896-1899, -۶-
 ①-2vols

تحقیقی اصول

اس نے اسلامی تحقیقات کے لیے ایک ایسا مخصوص اصول و نظریہ قائم کیا جو اس سے پہلے
 استشراق کی دنیا میں متعارف نہیں تھا وہ یہ کہ مذہب اسلام کی تحقیق مکاں کے اعتبار سے نہیں بلکہ
 زماں کے اعتبار سے ساکن نظریہ کی جگہ متحرک نظریہ سے اور مذہبی نظریہ کی بجائے تاریخی نظریہ سے
 ہو، یعنی اس کے مطابق اسلامی عقائد، تعلیمات اور علوم ایک موجود زندہ مخلوق کی طرح ہیں، جن کی
 تخلیق ہوئی، کمال کو پہنچے اور پھر ان میں انحطاط آیا اور پھر وہ فنا کی منزل سے قریب ہوئے، اسی
 نظریے کے تحت اس نے حدیث و فقہ میں شک ظاہر کرتے ہوئے یہ ثابت کرنے کی کوشش کی کہ
 چونکہ ان کی تدوین کا کام حضورؐ کی وفات کے نوے برس بعد شروع ہوا، لہذا ان میں اسلام کی دینی
 تاریخی و معاشرتی ترقی کا عکس پہلی اور دوسری صدی ہجری میں داخل ہوا، یعنی یہ کہ مسلمانوں نے
 حالات کے پیش نظر اس میں کمی زیادتی کی اور یہ کہ انھوں نے اسلامی فقہ کی تدوین میں رومن ماخذ
 سے پورا استفادہ کیا، لہذا حدیث و فقہ کو دین اسلام کا مصدر قرار دینا صحیح نہیں اور اس پر اعتماد بھی نہیں
 کیا جاسکتا، اپنے باطل نظریات میں اس نے بہت شہرت حاصل کی اور یورپ میں اس کی کتابوں کو

① Robert Simon: Ignac Goldziher, Leiden, Brill 1986/ Ignac Goldziher, Tagebuch, LEiden 1978.

ہاتھوں ہاتھ لیا گیا اور اس کے بعد کے مستشرقین اس کے ان باطل اصولوں کو سنگ میل سمجھتے ہوئے اس کی روش پر چلے اور اسلامی مطالعہ میں غلط نتائج نکالے۔^①

گولڈزہیر کی یہ زہر افشائیاں اس کی کتاب ”مطالعہ اسلام“ اور ”اسلام کے متعلق لیکچرز“^② (جو ترتیب وار ۱۸۸۹-۱۸۹۰ء میں جرمن زبان میں شائع ہوئیں) میں موجود ہیں۔^③ جن کے مطالعہ کے بعد مستشرقین نے ان ہی خیالات کو اپنے الفاظ میں بیان کرنے کی کوشش کی ہے،^④ ان مستشرقین نے اصول حدیث اور تاریخ حدیث پر مسلمانوں کا جو موقف ابتدا سے رہا ہے اور جو ہر دور کی تصانیف میں درج ہے ان پر کبھی توجہ نہیں کی اور کسی اہمیت کے لائق نہیں سمجھا۔^⑤

یہاں یہ ذکر کرنا مفید ہوگا کہ علامہ شبلی کی فہرست میں مستشرقین کی تعداد ۳۷ ہے مگر میں صرف انیس لوگوں کے متعلق ہی معلومات جمع کر سکا، اس کے علاوہ اس میں سیرت کے حوالے سے پانچ مضامین ہیں جو ان کے وقت میں انگلستان کے مختلف رسائل میں شائع ہوئے تھے۔^⑥

① گولڈزہیر کی کتاب مطالعہ اسلام میں حدیث، فقہ و سیرت پر کیے گئے اعتراضات کا سب سے بہترین جواب مصطفیٰ السباعی نے اپنی کتاب السنہ و مکاتیبہ فی التشریحی الاسلامی کے ذریعہ دیا ہے۔

② اس کتاب کا عربی ترجمہ محمد یوسف اور ان کے رفقاء نے العقیدہ والشریعیہ فی الاسلام: تاریخ التطور العقیدی والتشریحی فی الدین الاسلامی کے عنوان سے مصر سے شائع کیا ہے۔

③ مستشرق جو ستاف بفا نمولر نے گولڈزہیر کی اس کتاب پر تفصیلی تبصرہ کیا ہے، دیکھیں محمود حمدی زقزوق: الاسلام فی الفکر الاستشراتی، ص ۱۲۳-۱۲۹/۱ اس کے علاوہ عبدالرحمن بدوی نے بھی اس کی کتابوں پر سیر حاصل بحث کی ہے، دیکھیں موسوعۃ المستشرقین، ص ۱۹۷-۲۰۳۔

④ محمود حمدی زقزوق: سیرۃ الرسول فی تصورات الغربیین، ص ۱۵۸-۱۵۹۔

⑤ مستشرقین کی اسلامی تحقیقات پر جتنا اثر گولڈزہیر کا ہوا ہے، اتنا اس کے کسی دوسرے معاصر مستشرق کا نہیں ہوا، اس باب میں بہترے مستشرقین ہیں جنہوں نے گولڈزہیر کی تصنیفات کو قابل اعتماد سمجھتے ہوئے حدیث کے حوالے سے اعتراضات کیے ہیں۔ جن میں سرفہرست کینیڈین مستشرق آر تھر جیفری Arthur Jyffery (۱۳۰۹-۱۳۷۸ھ/۱۸۹۲-۱۹۵۹ء) ہے۔

⑥ یہ مضامین حسب ذیل ہیں: ۱- مضمون نگار نیشنل ریویو (انگلستان): مضمون محمد، ۲/۱۸۶۸ء۔ مضمون نگار نیشنل ریویو (انگلستان): بزرگ ترین عرب ۱۸۶۱ء/۳۔ دو شیف مضمون نگار کوارٹری ریویو (انگلستان): اسلام، ۱۸۶۹ء/۳۔ مضمون نگار بوش کوارٹری ریویو (انگلستان): محمد ۱۸۷۲ء/۵۔ مضمون نگار کانٹمبریری ریویو (انگلستان): محمد اور اسلام ۱۸۷۵ء۔ دیکھیں سیرت النبی، ج ۱، ص ۶۷-۶۸-۶۹۔

(۱)..... استشراق اپنے لغوی اور اصطلاحی معنوں میں مختلف مطالب و مقاصد لیے ہوئے ہے جس کی وضاحت علمائے اسلام اور علمائے یورپ کرتے آئے ہیں، استشراق کے وسیع مفہوم میں عربی زبان و ادب کے علاوہ مشرقی ممالک کا تمام علمی سرمایہ اور تاریخ و تمدن بھی شامل ہے جس کا مقصد وحید عیسائیت کو مشرقی ممالک میں پھیلانا ہے، مشنریوں کے ذریعہ علمی اور ثقافتی قوت کے علاوہ سیاسی اور اقتصادی تسلط قائم کرنا تھا لیکن یورپ کے ان سارے مقاصد کی تکمیل میں سب سے بڑی رکاوٹ اسلام اور اسلامی حکومتیں تھیں، اسے دور کرنے کے لیے یورپی ملکوں نے دینی، سیاسی، تجارتی اور ثقافتی سارے حربے اپنائے، استشراق سب سے بڑا ہتھیار تھا اسی لیے یورپی ممالک نے اس کے ساتھ ہر طرح کا تعاون کیا، چونکہ یورپ کے پاس اپنا کوئی تراش تو تھا نہیں لہذا وقت کے ساتھ ساتھ مشرق ہی یورپ کے تراش کا بنیادی جز بن گیا، جس نے حقیقت میں یورپ کو سیاسی، اقتصادی، ثقافتی اور تمدنی ترقی مہیا کی، ہماری گزارشات سے اس بات کی بھی وضاحت ہوتی ہے کہ استشراق کے میدان میں ایک جماعت ایسی بھی رہی جو خالص علمی مقصد کے تحت مشرقی علوم اور اسلامی تحقیقات کے کام میں لگی رہی لیکن ان کی تعداد بہت کم ہے، ان میں اکثر جرمنی اور فرانس کے ہی مستشرقین ہیں، بعض ان میں سے مشرف بہ اسلام بھی ہوئے۔

(۲)..... یہ بات بھی واضح ہوئی کہ استشراق یورپ کے سیاسی و تمدنی تسلط کا ایک واضح اشارہ ہے، اس کے بعد ثقافتی تسلط کا معاملہ درپیش ہوا جس کے لیے استشراق کی کنجی استعمال کرنی پڑی، ۱۸۵۷ء کے انقلاب کے بعد ہندی مسلمانوں کا سیاسی اور اقتصادی مال و متاع تولٹ چکا تھا لیکن اب انھیں اپنے مذہبی اور ثقافتی ورثہ کے بچانے کی فکر لاحق ہوئی، علما نے وقت کے خطرے کو محسوس کرتے ہوئے ایک کامیاب محاذ قائم کیا اور مذہبی اور ثقافتی میدانوں میں کھل کر مستشرقین کا مقابلہ کیا اور مستشرقین کے اسلوب میں ان کا جواب دیا، ایک چیز ان علمائے اسلام میں یہ بھی مشترک رہی کہ انھوں نے زبانی اور تحریری مناظروں کے ذریعہ مستشرقین کے اعتراضات کا جواب دیا، مستشرقین کے علمی اور تحقیقی کاموں سے نہ صرف آگاہی حاصل کی بلکہ ان کی اہم کتابوں کا مختلف زبانوں میں

ترجمہ بھی کیا تا کہ ہندوستانی معاشرہ کا ہر طبقہ مستشرقین کی زہر افشانی کو سمجھے، البتہ منصف مستشرقین کے خیالات کو اپنی تصنیفات میں جگہ دی ان کی تعریف بھی کی اور ان کے اخلاقی پہلوؤں کا اعتراف بھی کیا۔

(۳)..... علامہ شبلی نعمانی ہندوستان کے ان چند صف اول کے علما میں سے ہیں جنہوں نے استعمار اور استشراق کے خطرے کو وقت پر محسوس کیا اور ان کے مد مقابل کھڑے ہوئے، وہ نہ صرف ایک جامع الکملات، متنوع الصفات اور ہمہ جہت شخصیت کے مالک تھے بلکہ اپنی جدت اسلوب اور ندرت تحقیق سے انہوں نے مستشرقین کے رعب کے غبارے کی ہوا نکال دی، مستشرقین کا جواب دینے کے لیے مشاہیر اسلام کا جو سلسلہ انہوں نے شروع کیا اور اپنی تصنیفات میں جو اصول و ضوابط رکھے عالم اسلام کے لیے اس وقت ایک نئی چیز تھی، اس میدان میں وہ اس خاص نگارش کے بانی ہیں، انہوں نے اپنی معرکہ الآراء کتاب سیرت النبیؐ میں جن مستشرقین کے اعتراضات کا جواب دیا ہے، ان کے تعارف کے علاوہ چند چیزوں کی اس مقالہ کے ذریعہ مزید وضاحت ہوئی ہے، جو ذیل میں پیش ہے:

الف: اکثر مستشرقین علامہ شبلی کے معاصر تھے اور ان کی تصنیفات علامہ کو حاصل ہوئیں اور انہوں نے نہ صرف انہیں پڑھا بلکہ ان کے جدید اسلوب کو اپنی سیرت نگاری میں مثبت انداز میں استعمال کیا، باوجودیکہ علامہ کا اصل اصول و قاعدہ روایت اور درایت ہی ہر جگہ غالب رہا۔

ب: علامہ کے ذکر کردہ مستشرقین کو اسلامی تحقیقات میں امامت کا درجہ حاصل ہے، علامہ نے ان مستشرقین کے نام کے ساتھ ان کی صرف ان ہی کتابوں کا تذکرہ کیا ہے جو اصول الدین، سیرت نبوی اور اسلامی تاریخ سے متعلق ہیں، علامہ شبلی نے اعتراضات کا مدلل جواب دیا ہے تو بعض انصاف پسند مستشرقین کے اقتباسات سے سیرت النبیؐ میں استدلال بھی کیا۔

ت: مذکورہ بالا بحث کے بعد یہ واضح ہے کہ استشراق کوئی علم نہیں بلکہ وہ مجرد ایک تقلید ہے، جس میں صدیوں کی طبع آزمائی اور تدلیس و تلبیس سے اسے ترقی ملتی گئی، اسلامیات اور سیرت نبویؐ کے متعلق ان کی تقریباً ساری تصنیفات میں چند معاندانہ اصول ہمیشہ مشترک رہے۔

ث: یہ بات بھی واضح ہوئی کہ مستشرقین کا اصل مقصد اسلامی تعلیمات کو مسخ کر کے اسلام کا خاتمہ ہے اس مقصد کے لیے انھوں نے ہر قسم کا حربہ استعمال کیا، اس کے لیے انھوں نے علمی پیرائے میں قرآن کریم اور احادیث نبویؐ میں تشکیک و شبہات پیدا کرنے کے لیے زہر افشائیاں کیں اور خیالات فاسدہ و افکار باطلہ کو پھیلانے کی کوشش کی لیکن ہر ممکن کوشش کے بعد بھی ان کے جہل و مکر کا چہرہ چھپا نہیں رہا، ایک نکتہ اعتراض اٹھا تو دوسرے مقام پر یا تو وہ خود اپنی رد کی ہوئی بات سے دلیل لیتا نظر آتا ہے یا اس کا لاحق اس کے جھوٹے اعتراض کا جواب دیتا ہے، اس طرح ان کے اپنے اقوال میں جگہ جگہ واضح تضاد نظر آتا ہے۔



کتابیات (عربی کتب)

- ۱: السيد محمد الشاهد: الاستشراق ومنهجيہ النقد عند المسلمین المعاصرين، ط: ۱۹۹۴ء.
- ۲: حسن ضياء الدين عتر: الاستشراق نشأته واهدافه، ط: مجله كليه الشريعة مكة مكرمه، ۱۴۰۰/۱/۱۴۰۱هـ.
- ۳: فارق عمر فوزي: الاستشراق والتاريخ الاسلامي (القرون الاسلاميه الاولى) دراسته مقارنه بين وجهته النظر الاسلاميه ووجهته النظر الاوربيه، ط: مكتبه الاهليه للنشر والتوزيع، عمان الاردن، ۱۹۹۸ء.
- ۴: محمود حمدي زقزوق: الاستشراق والخليفة الفكرية للصراع الحضاري، ط: دارالمعارف القايره، ۱۹۹۷ء.
- ۵: سمايلو فتش: فلسفة الاستشراق واثرها في الادب العربي المعاصر، ط: دارالمعارف القايره، ۱۹۸۰ء.
- ۶: مصطفى السباعي: الاستشراق والمستشرقون مالهم وما عليهم، ط: المكتب الاسلامي بيروت، ۱۳۹۹هـ/۱۹۷۹ء.
- ۷: الاسلام والمستشرقون، ط: دارالمصنّفين اكاديميه، شبلي النعماني، اعظم كره الهند، ۱۹۸۲ء.
- ۸: عبدالقهار عبدالواحد: الاستشراق والدراسات الاسلاميه، ط: دارالفرقان، عمان، ۲۰۰۰ء.
- ۹: عبدالعظيم الديب: مقالة المستشرقون والتاريخ، نشرقي كتاب الاسلام والمستشرقون، ط: دارالمصنّفين كاديميه، شبلي النعماني، اعظم كره الهند، ۱۹۸۲ء.
- ۱۰: على بن ابراهيم الحمد النملة: الاستشراق والدراسات الاسلاميه، ط: مكتبة التوبة، الرياض ۱۴۱۸هـ/۱۹۹۸ء.
- ۱۱: توماس آرنولد: الدعوة الى الاسلام، ترجمه حسن ابراهيم حسن وآخرين، ط: مكتبة النهضة المصرية، ۱۹۴۷ء.
- ۱۲: كارلائل: الابطال، عربي ترجمه محمد السباعي، ط: مكتبه مصر قايره.
- ۱۳: سليمان الندوي: الرسالة المحمدية، ط: الدارالسعوديه للنشر والتوزيع، ۱۹۸۴ء.

- ۱۴: زین العابدین المعبری: تحفة المجاہدین فی بعض اخبار البرتغالین، حقه و قدم له ععلق علیہ امین توفیق الطیبی، ط: کلیة الدعوة الاسلامیة، طرابلس، ۱۳۹۷/۱۹۷۸ء۔
- ۱۵: نجیب العقیقی: المستشرقون، ۳ مجلدات، ط: دار المعارف قاہرہ، ۲۰۰۶ء۔
- ۱۶: ابوالحسن الندوی، روائع اقبال، ط: دار القلم، ۱۴۲۰/۱۹۹۹ء۔
- ۱۷: جوستاف بفانمولر: الاسلام فی الفکر الاستشراقی، ترجمہ محمود حمدی زقزوق، ط: قاہرہ۔
- ۱۸: پارٹ: الدراسات العربیہ والاسلامیہ فی الجامعات الالمانیہ، ترجمہ مصطفی ماهر، ط: قاہرہ۔
- ۱۹: فلہاوزن: تاریخ الدولة العربیہ من ظهور الاسلام الی نہایة الدولة الامویة، ترجمہ الہادی ابوریڈة، مراجعة حسین مونسو ط ۲: القاہرہ لجنة التالیف والترجمة والنشر، ۱۹۶۸ء۔
- ۲۰: صلاح الدین المنجد: المستشرقون الالمان، تراجمہم وما اسہموا بہ فی الدراسات العربیہ، ط: دارالکتب الجدید، بیروت لبنان، ۱۹۷۸ء۔
- ۲۱: عبدالرحمن بدوی: موسوعة المستشرقین، ط ۳: دارالعلم للملایین، بیروت، ۱۹۹۳ء۔
- ۲۲: مجموعة من الباحثین: مناهج المستشرقین فی الدراسات العربیہ الاسلامیہ، مجلدین، ط: تونس ۱۹۸۵ء۔
- ۲۳: اتین دینیہ: محمد رسولؐ، عربی ترجمہ عبدالحلیم محمود/محمد عبدالحلیم، ط: قاہرہ۔
- ۲۴: اجناس جولدتسیہر: العقیدہ والشریعہ فی الاسلام، ترجمہ محمد یوسف موسی ورفقاء، ط ۲: دارالکتب الحدیثہ، مصر۔

اردو کتب

- ۱: شبلی نعمانی و سلیمان الندوی: سیرت النبیؐ، ۷ مجلدات، ط: لاہور، ۱۳۰۸ھ/۱۹۸۷ء۔
- ۲: عطاء اللہ قاسمی: ہندوستان کی پہلی جنگ آزادی ۱۸۵۷ء میں مسلمانوں کا حصہ، ط: شاہ ولی اللہ، دہلی، ۲۰۰۸ء۔
- ۳: محمد ضیاء الدین انصاری: مولانا آزاد سرسید اور علی گڑھ: انجمن ترقی اردو دہلی۔

- ۴: الطاف حسین حالی: حیات جاوید، ط ۳: ترقی اردو بیورو، نئی دہلی الہند، ۱۹۹۰ء۔
- ۵: شبلی نعمانی: مقالات شبلی، ط: دارالمصنفین، ۱۹۲۷ء۔
- ۶: شبلی نعمانی: الفاروق مجلہ، ط: دارالمصنفین، ۱۹۹۸ء۔
- ۷: شبلی نعمانی: سفرنامہ، ط: دارالمصنفین، ۱۳۴۰ھ/۱۹۲۱ء۔
- ۸: شبلی نعمانی: اورنگ زیب عالم گیر پر ایک نظر، ط: دارالمصنفین، ۱۹۹۹ء۔
- ۹: شبلی نعمانی: مضامین عالم گیری، مطبوعہ انتظامی واقع کانپور، ۱۹۱۱ء۔
- ۱۰: شبلی نعمانی: المامون، ط: دارالمصنفین، ۱۹۲۶ء۔

لغت کی کتابیں

- ۱: المعجم الوسیط، ج ۱، ط: مجمع اللغة العربیة، القاہرہ۔
- ۲: محمد فرید وجدی: دائرہ معارف القرن العشرين، قاہرہ۔
- ۳: - The encyclopaedia of missions, New York. London 1904
- ۴: - Encyclopaedia judaica, Vol.4
- ۵: - Encyclopaedia Britannica (14th edition)

میگزین

- ۱: سیرة الرسولؐ فی تصورات الغربیین، فصول مختاریہ من کتابات المستشرق الالمانی جوستاف بفانمولر، ترجمہا و قدم لها وعلق علیہا محمود حمدی زقزوق، مجلہ مرکز بحوث السنۃ والسیرة، العدد الثانی، ۱۴۰۷ھ/۱۹۸۷ء۔
- ۲: - The Lion, No 1 Vol.4. London, Friday, July 3, 1829



سیرت النبی اور مستشرقین

صلی اللہ علیہ وسلم

معارف اعظم گڑھ 2014ء - 1916ء کے منتخب مضامین

ترتیب: حافظ عبدالغفار

پی ایچ ڈی سکالر (سیرت) پنجاب یونیورسٹی

سیرت النبی